
സേതുവിന്റെ ഞങ്ങള്‍ പ്രസിദ്ധീകരിച്ചു കൃതികള്‍ 


സേവ്‌ 
പാണ്ഡവപുരം 
ഞങ്ങള്‍ അടിമകള്‍ 
കിരാതം 
നവ്രഗഹങ്ങളുടെ തടവറ (പുനത്തില്‍ കുഞ്ഞബ്ദുള്ളയുമൊത്ത്‌? 
വനവാസം 
ഏഴാഠപള്‍ഠെ 
താളിയോല 
വിളയാട്ടം 
അയല്‍പക്കം 
കൈമുദ്രകള്‍ 
കൈയൊപ്പും കൈവഴികളും 
നിയോഗം 
അറിയാത്ത വഴികള്‍ 
അരുന്ധതിയുടെ വിരുന്നുകാരന്‍ 
ആറാമത്തെ പെണ്‍കുട്ടി 
കിളിമൊഴികള്‍ക്കപ്പുറം 
പെണ്ണകങ്ങള്‍ 
അടയാളങ്ങള്‍ 
മറുപിറവി 


കഥകശി 
തിങ്കളാഴ്ചകളിലെ ആകാശം 
വെളുത്ത കൂടാരങ്ങള്‍ 
ദൂത്‌ 
ഗുരു 
പ്രഹേളികാകാണ്ഡം 
സേതുവിന്റെ കഥകള്‍ 
ചില കാലങ്ങളില്‍ ചില ഗായ്രത്ിമാര്‍ 
എന്റെ (്രിയപ്പെട്ട കഥകള്‍. 
ആദ്യാക്ഷരങ്ങള്‍ 


സേതു 


1942-ല്‍ എറണാകുളം ജില്ലയിലെ ചേന്ദമംഗലത്ത്‌ ജനിച്ചു. സൌത്ത്‌ ഇന്ത്യന്‍ ബാങ്കിന്റെ 
ചെയര്‍മാനായി ജോലിയില്‍നിന്ന്‌ വിരമിച്ചു. നോവല്‍ കഥാവിഭാഗങ്ങളില്‍ മുപ്പതില . 
ധികം കൃതികള്‍. ക്രേന്ദ്രസാഹിത്യ അക്കാദമി അവാര്‍ഡ്‌, വയലാര്‍ അവാര്‍ഡ്‌ (അയോ 
ഉങ്ങശ്‌), കഥയ്ക്കും നോവലിനുമുള്ള കേരള സാഹിത്യ അക്കാദമി അവാര്‍ഡ്‌ (പേടി 
സ്വപ്നങ്ങള്‍, പാണ്ഡവപുരം), മുട്ടത്തുവര്‍ക്കി അവാര്‍ഡ്‌ (പാണ്ഡവപുരം), മലയാ 
റ്റൂര്‍ അവാര്‍ഡ്‌ (കൈമുഗ്രകശി), വിശ്വദീപം അവാര്‍ഡ്‌ (നിയോഗം), പത്മരാജന്‍ അവാര്‍ഡ്‌ 
(മയരങ്ങളി തീ) എന്നിവ ലഭിച്ചിട്ടുണ്ട്‌. ഞങ്ങള്‍ അടിമകളുടെ ചലച്ചിര്രാവിഷ്കാരമായ 
പുത്മിരുച്ഹതിര രാവിത്‌ ഏറ്റവും നല്ല കഥയ്ക്കുള്ള കേരള സ്റ്റേറ്റ്‌ ഫിലിം അവാര്‍ഡ്‌ 
നേടി. പാണ്ഥവപുരം ഇംഗ്ലീഷ്‌, തമിഴ്‌, കന്നട എന്നീ ഭാഷകളിലേക്കും നി7യോഗം 
ഇംഗ്ലീഷിലേക്കും പരിഭാഷപ്പെടുത്തിയിട്ടുണ്ട്‌. പാണ്ഡവപുരം മലയാളത്തിലും ബംഗാ 
ളിയിലും ചലച്ചിത്രമായിട്ടുണ്ട്‌. വെബ്സൈറ്റ്‌: ശഡഡ.ടണ്െ.ഠ ഇ-മെയില്‍: 

സേതു 


അടയാളങ്ങള്‍ 


2006-ലെ വയലാര്‍ അവാര്‍ഡും 2007-ലെ 
ക്രേനദ്രസാഹിത്യ അക്കാദമി അവാര്‍ഡും ലഭിച്ച നോവല്‍ 


പഠനം 
ഷുക്കൂര്‍ 


ഡി സി ബുക്സ്‌ 


വയലാര്‍ രാമവര്‍മ്മ സാഹിത്യ അവാര്‍ഡ്‌ 
നേടിയ ശ്രീ സേതുമാധവന്‍ (സേതു) സമര്‍പ്പിക്കുന്ന 
പ്രശസ്തിപ്രതം 


ചെറുകഥകളിലും നോവലുകളിലുംകുടി നവീനവും വിചിര്രവുമായ ഒരു 
ലോകം സൃഷ്ടിച്ച എഴുത്തുകാരനാണ്‌ സേതു. അദ്ദേഹത്തിന്റെ ഓരോ 
നോവലും ഓരോ പരീക്ഷണമാണ്‌. അതുകൊണ്ട്‌ അനുവാചക മാനസങ്ങ 
ളില്‍ നവീനമായ അഭിരുചിവിശേഷം സൃഷ്ടിക്കുന്നതിന്‌ സേതുവിന്റെ ഓരോ 
സൃഷ്ടിയും ഉപകരിക്കുന്നു. കിരാതം, പണ്ഡവപുരം, അടയാളങ്ങള്‍ എന്നീ 
മുന്ന്‌ നോവലുകളും മൂന്നുതരം ശൈലികളിലാണ്‌ ആവിഷ്കൃതമായിരിക്കു 
ന്നത്‌. അതുകൊണ്ടാണ്‌ സര്‍ഗാത്മകതയിലൂടെ സേതു എന്ന എഴുത്തുകാ 
രന്‌ മലയാള കഥാലോകത്തിന്റെ സീമകള്‍ ഏറെ വിപുലമാക്കാന്‍ സാധി 
ച്ചത്‌. 

അനുദിനം നഗരവത്കരണത്തിനും വിപണിവത്കരണത്തിനും വിധേയ 
മായിക്കൊണ്ടിരിക്കുന്ന ജീവിതമേഖലയിലിരുന്നുകൊണ്ട്‌ മനുഷ്യമനസ്സുകളിലെ 
ഉത്കണ്ഠകളെയും ആകുലതകളെയും സേതു തിരിച്ചറിയുന്നു. സ്നേഹധമ 
നികള്‍ മുറിയുമ്പോള്‍ മനുഷ്യര്‍ അനുഭവിക്കുന്ന വേദനകളുടെ വാങ്മയങ്ങ 
മാണ്‌ സേതുവിന്റെ സാഹിത്യസൃഷ്ടികളത്രയും. 

അജേഞയവും സങ്കീര്‍ണവുമായ വികല്‍പങ്ങള്‍ക്ക്‌ നടുവില്‍ മനുഷു 
മനസ്സനുഭവിക്കുന്ന പീഡനങ്ങള്‍ക്ക്‌ ലളിതമായ ഉത്തരങ്ങളില്ലെന്നുള്ള തിരി 
പപറിവിലേക്കാണ്‌ സേതുവിന്റെ കൃതികള്‍ വായനക്കാരെ കൊണ്ടെത്തിക്കു 
ന്നത്‌. 

ലളിതമായ ഇഴ പിരിച്ചെടുക്കാന്‍ കഴിയാത്ത പുതിയ കാലത്തെ അവത 
രിപ്പിക്കാന്‍ ക്രമകല്പനകളുടെ ഒരാകാശവും തനിമയാര്‍ന്ന മൊഴിവഴക്കങ്ങ 
ളുടെ ഒരു ഭൂമിയും സേതു സൃഷ്ടിക്കുന്നു. എഴുത്തെന്ന കര്‍മ്മം തന്നിലേല്‍പ്പി 
എഴുന്ന ഉത്തരവാദിത്വങ്ങളെക്കുറിച്ച്‌ തിരിച്ചറിവുകളോടെ ആ കര്‍മ്മത്തിന്റെ 
വിശുദ്ധി സേതു തന്റെ രചനകളില്‍ ആവാഹിക്കുന്നു. തന്നോടൊപ്പം ജീവി 


ക്കുന്ന തന്റെ കഥാപാത്രങ്ങളുടെ ജൈവവളര്‍ച്ചയില്‍ ഇടപെടാതെ ക്ഷമ 
യോടെ അകന്നുനിന്ന എഴുത്തുകാരന്റെ സത്യസന്ധത സേതു നിലനിര്‍ത്തുന്നു. 
പുതിയ സൈബര്‍ലോകം വ്യക്തി ജീവിതത്തിന്റെ സ്വകാരൃതക 

ളില്‍പോലും അടിക്കടി ഇടപെടുന്നതിന്റെ ചിത്രങ്ങള്‍ കൈമു(്രകക്ഷ്ും 
അടയാളങ്ങളിലും അദ്ദേഹം ആവിഷ്കരിക്കുന്നു. 

ഏതു മാനേജ്‌മെന്റ്‌ വിദഗ്ദ്ധനും പരിഹരിക്കാനാകാത്തവിധം ശിഥിലവും 
സങ്കീര്‍ണവുമാണ്‌ വ്യക്തിബന്ധങ്ങള്‍ എന്ന്‌ അടയാളങ്ങള്‍ ആസ്വാദകരെ 
ഓര്‍മ്മിപ്പിക്കുന്നു. ആധുനിക കാലഘട്ടം മനുഷ്യമനസ്സിലുളവാക്കുന്ന അടയാ 
ഉങ്ങള്‍ സേതു തന്റെ രചനകളില്‍ വരച്ചിടുന്നു. അതുകൊണ്ടുതന്നെ 
ഭാതികലോകത്തിന്റെ ആത്മീയസംഘര്‍ഷങ്ങള്‍ക്കു നടുവില്‍ വ്യക്തിമനസ്സു 
കള്‍ സൃഷ്ടിക്കുന്ന വിചിര്രമായ അനുഭവലോകങ്ങളായി സേതുവിന്റെ 
കഥകളും, നോവലുകളും വായനക്കാര്‍ സ്വീകരിക്കുന്നു. 

ഇപ്രകാരം സര്‍ഗാത്മകതയുടെ ചൈതന്യത്താല്‍ ദീപ്തമായ കഥാ 
ലോകം സൃഷ്ടിച്ച്‌ മലയാള സാഹിത്യത്തിന്റെ സമ്പത്ത്‌ വര്‍ധിപ്പിച്ചുകൊണ്ടി 
രിക്കുന്ന സേതുവിന്‌ ആശംസകള്‍ നേര്‍ന്നുകൊണ്ട്‌ ഈ പ്രശസ്തീപ്രതം 
സമര്‍പ്പിക്കുന്നു. 


വയലാര്‍ രാമവര്‍മ്മ മെമ്മോറിയല്‍ ട്രസ്സ്‌ 
തിരുവനന്തപുരം 
2006 ഒക്ടോബര്‍ 27 


ഒന്ന 


ദൃത്തെ സ്വപ്നത്തില്‍ ഇരുട്ടും രാധ്രിയുമായിരുന്നു. ഒടുവിലത്തേ 
ത്തില്‍ ഇരുട്ടിനെക്കാളേറെ മഴയും. 

ഇരുട്ടിനെ പേടിച്ചുവളര്‍ന്ന കുട്ടിക്കാലത്തിന്റെ ഓര്‍മ്മകളില്‍ എവിടെയോ 
ഇടിമിന്നലില്‍ കരിഞ്ഞ ഒരു കൊന്നത്തെങ്ങുണ്ടായിരുന്നു. കരിവെള്ളം കല 
ങ്ങിയ വെള്ളക്കുഴിയില്‍ മലച്ചുകിടന്ന ഒരു കിളിക്കുഞ്ഞും. 

ഇരുട്ടിനെക്കാള്‍ നീതുവിനെ പേടിപ്പിച്ചിരുന്നത്‌ രാത്രിയുടെ ആ നിശ്ച 
ലതയായിരുന്നു. രഹസ്യങ്ങള്‍ പതിയിരിക്കുന്ന അനക്കമില്ലായ്മ. നേര്‍ത്ത 
ശബ്ദങ്ങളും, കൊച്ചുകൊച്ച്‌ ഇലയനക്കങ്ങള്‍ പോലും പിടിച്ചെടുക്കാന്‍ 
കെല്പുള്ള രാവിന്റെ കാതുകള്‍. 

പകലത്തെ വാഴ്ചയ്ക്കു ശേഷമുള്ള, സൂര്യന്റെ പിഴയൊടുക്കലായി 
മാത്രം രാത്രിയെ കണ്ടാല്‍ മതിയെന്ന്‌ പ്രിയംവദ പറഞ്ഞപ്പോള്‍ അത്‌ തീരെ 
മനസ്സിലാക്കാനായില്ല നീതുവിന്‌. 

“രാര്രികള്‍ സംശയങ്ങളാണമ്മേ. എന്നും പുതിയ പുതിയ സംശയ 
ങ്ങള്‍,' നീതു പറഞ്ഞു. 

അമ്മയാകട്ടെ, മകളെ ഗുണദോഷിക്കാന്‍ നോക്കുകയായിരുന്നു. 

“പകലിന്റെ ഒടുക്കമായ രാവുകള്‍ ആശ്വാസമാവാറുണ്ട്‌ പലപ്പോഴും. 
രാര്രികളെ സ്നേഹിച്ചില്ലെങ്കിലും, വെറുക്കാതിരിക്കാന്‍ പഠിക്കൂ, മോളേ. 
രാവും പകലും മാറി മാറി വീഴേണ്ട ജീവിതത്തില്‍ വേണ്ടാത്ത സംശയ 
ങ്ങള്‍ ഒഴിവാക്കുകയാവും ഭേദം.” 

“ഒരു പകലിന്‌ ഒരു രാത്രി എന്നാണ്‌ പറഞ്ഞുകേട്ടിട്ടുള്ളത്‌. പക്ഷേ, പല 
പ്പോഴും എനിക്ക്‌ കിട്ടിയിരുന്നത്‌ ഒരു പകലിന്‌ ഒന്നിലേറെ രാത്രികളായി 
രുന്നു,' മകള്‍ പറഞ്ഞു. 

പ്രിയംവദ പതിയെ ചിരിക്കാന്‍ നോക്കി. 

തനിക്കും അങ്ങനെയൊരു കാലമുണ്ടായിരുന്നല്ലോ, പ്രിയംവദ ഓര്‍ത്തു. 
ഒരു പകലിനു പകരം എത്രയോ രാരതികള്‍ കിട്ടിയിരുന്ന കാലം. രാവും 
പകലുമല്ലാത്ത ഒരവസ്ഥയെപ്പറ്റി സങ്കല്പിക്കാന്‍ തുടങ്ങിയത്‌ അന്നാണ്‌. 

പരിചിതമായ കാഴ്ചകളെല്ലാം കട്ടിക്കരിമ്പടംകൊണ്ടു മൂടി, കേട്ടുപരി 
ചയമുള്ള ശബ്ദങ്ങളെല്ലാം അപ്പാടെ മായ്ച്ചുകളഞ്ഞ്‌ കനത്ത കാലൊച്ചക 
ളുമായി കടന്നുവരുന്ന രാത്രികളെ പേടിക്കാതിരിക്കാനാവില്ല, നീതു ഓര്‍ക്കു 
കയായിരുന്നു. 

അത്തരം പേടിയുടെ നാളുകളിലാണ്‌ അവള്‍ ഉറക്കത്തില്‍ എഴുന്നേറ്റു 
നടക്കാന്‍ തുടങ്ങിയത്‌. 

ആദ്യത്തെ തവണ ആരും കാണാതെ മുന്‍വശത്തെ വാതില്‍വരെ 
യെത്തി, പിച്ചള ബോള്‍ട്ടുകളില്‍ കുറേനേരം തിരുപ്പീടിച്ചുനിന്നശേഷം, താനേ 

കിടക്കയിലേക്ക്‌, ഉറക്കത്തിലേക്ക്‌, മടങ്ങിപ്പോയിരിക്കണം. അതെപ്പറ്റി 
സംശയം തോന്നിയത്‌ പിറ്റേന്ന്‌ രാവിലെ, മുന്‍കതകിന്റെ മൂന്ന്‌ ബോള്‍ട്ടുക 
ളില്‍ രണ്ടെണ്ണം നീങ്ങിക്കിടക്കുന്നത്‌ കണ്ടപ്പോഴായിരുന്നു. 

അന്നവളെ പുറംവരാന്തയിലേക്ക്‌ കടത്തിവിടാതെ നോക്കിയത്‌ മുകളി 
ലത്തെ ബോള്‍ട്ടിന്റെ സമര്‍ത്ഥമായ ഇടപെടലായിരുന്നുവെന്ന്‌ മനസ്സിലാക്കി, 
എന്നും രാ്രിയില്‍ കിടക്കാന്‍ പോകുന്നതിനുമുമ്പ്‌ അതിന്റെ സ്ഥാനം ആവു 
ന്ന്രര ഉറപ്പിച്ചു നിറുത്താന്‍ പ്രിയംവദ ശ്രദ്ധിക്കാറുണ്ട്‌. 

എന്നിട്ടും, പിന്നീടൊരു രാത്രിയില്‍ ആ മുന്നു ബോള്‍ട്ടുകളുടെ ഓദാര്യം 
പുറംലോകത്തേക്കുള്ള വാതില്‍ തുറന്നു കൊടുത്തപ്പോള്‍, വരാന്തയിലൂടെ 
അല്ലലില്ലാതെ അവള്‍ കൈ വീശി നടക്കാന്‍ തുടങ്ങിയപ്പോള്‍, തന്റെ ഉറക്കം 
എന്നന്നേക്കുമായി നഷ്ടപ്പെടുന്നത്‌ പ്രിയംവദയറിഞ്ഞു. 

അന്ന്‌ ഉറക്കം ഞെട്ടി, ചുറ്റുമുള്ള ഇരുട്ടിന്റെ അന്തമില്ലായ്മയിലേക്ക്‌ കണ്ണു 
തുറക്കുമ്പോള്‍ താന്‍ വരാന്തയിലെ തൂണില്‍ ചാരിനില്‍ക്കുകയായിരുന്നു 
വെന്ന്‌ നീതു ഓര്‍ത്തു. പകപ്പോടെ നാലുംചുറ്റും നോക്കി, വലിയൊരു കര 
ച്ചിലോടെ അമ്മയുടെ തോളിലേക്ക്‌ വീണപ്പോള്‍ സമാധാനിപ്പിക്കാനായി, 
അമ്മ പതുക്കെ പുറത്തു തലോടിക്കൊണ്ടിരുന്നു. 

“സാരമില്ലാട്ടോ. മോള്‍ക്ക്‌ അമ്മയുണ്ടല്ലോ. ആരുമില്ലെജ്കിലും അമ്മയു 
ണ്ടല്ലോ.” 

അപ്പോള്‍ അവരുടെ തൊണ്ട തെല്ലൊന്ന്‌ ഇടറിയിരുന്നു. 

അന്ന്‌ വരാന്തയിലെ ആ തൂണുവരെ തന്നെയെത്തിച്ചത്‌ രാത്രിയുടെ 
ഒരു ചൂണ്ടുവിരലായിരുന്നുവെന്ന്‌ നീതുവിന്‌ നല്ല ഓര്‍മ്മയുണ്ട്‌. 

തന്റെ നെറ്റിക്കു നേരെ ഉന്നംവെച്ചു നീണ്ടുവന്ന തടിച്ചുരുണ്ട ചൂണ്ടു 
വിരല്‍, അറ്റത്തായി, നീട്ടി വളര്‍ത്തിയ ഒരു കൂര്‍ത്ത നഖം. 

അതു കേട്ടപ്പോള്‍ അമ്മയൊന്ന്‌ നടുങ്ങിയതുപോലെ. 

പിന്നീട്‌, ആ കൂര്‍ത്ത നഖം തന്റെ ഒറ്റപ്പെട്ട രാത്രികളിലേക്കും നീണ്ടു 
വരാന്‍ തുടങ്ങിയപ്പോള്‍, എന്നും കിടക്കുന്നതിനു മുമ്പ്‌ അമ്മ മുടങ്ങാതെ 
ചൊല്ലാറുള്ള ആ സ്തോത്രങ്ങളുടെ പൊരുള്‍ അവളറിഞ്ഞു. ഇന്നെങ്കിലും 
എനിക്ക്‌ സ്വസ്ഥമായ ഉറക്കം തരേണമേ എന്ന പ്രാര്‍ത്ഥന. 

ഒരിക്കല്‍, ക്ലാസ്‌ ടീച്ചറായ സിസ്റ്റര്‍ സ്വപ്നാടനത്തെപ്പറ്റിയും, കിടക്ക 
യില്‍ മൂര്ര മൊഴിക്കുന്ന കുട്ടികളെപ്പറ്റിയുമൊക്കെ അങ്ങനെ രസമായി 
പറഞ്ഞുപോയപ്പോള്‍ കേള്‍ക്കാത്ത മട്ടില്‍ അവള്‍ തല കുനിച്ചിരുന്നു. ഒടു 
വില്‍ ഒരു തമാശപോലെ അവര്‍ പറഞ്ഞുനിറുത്തി: “ഇതൊന്നും ഒരു നാണ 
ക്കേടായി കാണേണ്ട, കുട്ടികളേ. ഒരു പ്രായത്തില്‍ എല്ലാ കുട്ടികളും ഉറക്ക 
ത്തില്‍ നടന്നിട്ടുണ്ട്‌, കിടക്കയില്‍ മൂര്രമൊഴിച്ചിട്ടുണ്ട്‌.” 

“സിസ്റ്ററും?” ആരോ വലിയ അത്ഭുതത്തോടെ ചോദിച്ചു. 

സിസ്റ്റര്‍ ഉറക്കെ ചിരിച്ചു. 

“അതെ, സിസ്റ്ററും.” 

ആ സ്വപ്നാടനത്തിന്റെ നാളുകള്‍ പിന്നീടെപ്പോഴാണ്‌ താനെ മാഞ്ഞു 
പോയതെന്ന്‌ നീതുവിനോര്‍മ്മയീല്ല. പക്ഷേ, അതിനു ശേഷമാണല്ലോ താന്‍ 
ചില ചെതമില്ലാത്ത സ്വപ്നങ്ങള്‍ കാണാന്‍ തുടങ്ങിയത്‌. അത്തരം സ്വപ്ന 
ങ്ങളിലേക്ക്‌ തന്നെ നയിച്ചിരുന്നതും അതേ വിരല്‍ത്തുമ്പുതന്നെയായിരുന്നി 
രിക്കണം. 


തടിച്ചുരുണ്ട ആ ചൂണ്ടുവിരല്‍, അറ്റത്തായി നീട്ടി വളര്‍ത്തിയ കറുത്ത 
നഖം... 

ഒരു നീണ്ട ഇടവേളയ്ക്കു ശേഷം, വീണ്ടും അത്തരമൊരു സ്വപ്ന 
ത്തിന്റെ താഴ്വാരത്തിലേക്ക്‌ അവള്‍ താനേ വഴുതി വീഴുകയായിരുന്നു. 

വേനലിന്റെ ഒടുവില്‍, മഴമേഘങ്ങള്‍ തുങ്ങിനിന്ന്‌ വീര്‍പ്പുമുട്ടിക്കുന്ന ഒരു 
ആഷാഡ്മരാത്രിയില്‍ അവളെ വീണ്ടും മറ്റൊരു സ്വപ്നത്തിലേക്ക്‌ നയിച്ചതും 
രാത്രിയുടെ അതേ വിരല്‍തന്നെയായിരുന്നു. 

ആഴമില്ലാത്ത ഉറക്കത്തിനിടയില്‍, പൊടുന്നനേ പിടി വിട്ട്‌ താഴോട്ട്‌ വീഴു 
കയാണ്‌. 

താഴോട്ട്‌, താഴോട്ട്‌... 

ഒന്നില്‍നിന്ന്‌ വഴുതി വേറൊന്നിലേക്ക്‌. അവിടന്ന്‌ തെന്നിമാറി ഒട്ടും ബന്ധ 
മില്ലാത്ത മറ്റൊന്നിലേക്ക്‌. സ്വപ്നങ്ങളുടെ നേര്‍ത്ത പടുതകള്‍ നീങ്ങിപ്പോ 
കുമ്പോള്‍ അതേവരെ കണ്ടിട്ടില്ലാത്ത ഭൂപ്രദേശങ്ങളുടെ അതിരുകള്‍ 
തെളിഞ്ഞുവരികയായി. മണല്‍ക്കുന്നുകളുടെ താഴ്വാരങ്ങളില്‍ കാറ്റിന്റെ തിര 
യടയാളങ്ങള്‍. കാറ്റു വീണ്‌ മുഷിഞ്ഞ മണല്‍പ്പരപ്പിന്റെ വിസ്തൃതി. 

കുനകളുടെ ഏറ്റയിറക്കങ്ങളിലൂടെ പൊടിക്കാറ്റ്‌ അടിച്ചിറങ്ങിയപ്പോള്‍ 
കണ്ണുകള്‍ പാതി പൊത്തി, ഇളകിക്കൂടുന്ന ചൊരിമണലിലൂടെ കാലുകള്‍ 
വലിച്ചിഴച്ചുകൊണ്ട്‌ അവള്‍ നടന്നു. 

ഏങ്കോണിപ്പുള്ള ചരിവുകളിലൂടെ വഴുതിയിറങ്ങുമ്പോള്‍ കാലിടറി 
വീണ്‌, വീണ്ടുമെഴുന്നേറ്റ്‌... 

ഇടയ്ക്കെവിടെയോ, വലിയൊരു മണല്‍ക്കുനയുടെ മറവിലാണ്‌ പ്രിയം 
വദയെ കണ്ടത്‌. ഇളം ചുവപ്പു നിറമുള്ള സാരികൊണ്ട്‌ തലമുടി, കുമ്പിട്ടി 
രിക്കുകയായിരുന്ന അവരുടെ മുഖം തെളിഞ്ഞു കാണാനായില്ല. 

അമ്മ ഇവിടെ? 

അവള്‍ തെല്ലൊരു അമ്പരപ്പോടെ ചോദിക്കാനായുകയായിരുന്നു. അപ്പോ 
ഴേക്കും അമ്മ തല ഉയര്‍ത്തി ചുണ്ടത്ത്‌ വിരല്‍ വച്ച്‌ ഒന്നും മിണ്ടിപ്പോകരു 
തെന്ന്‌ ആംഗ്യം കാട്ടി. 

എന്നിട്ടും ചോദ്യം ആവര്‍ത്തിക്കാതിരിക്കാന്‍ കഴിഞ്ഞില്ല. 

“എന്താമ്മേ ഇവിടെ?” 

അപ്പോഴേക്കും അവള്‍ അടുത്തെത്തിക്കഴിഞ്ഞിരുന്നു. 

ശ്ശ്‌...” ചുണ്ടുകള്‍ക്കു കുറുകെ വിരല്‍ വച്ച്‌ പ്രിയംവദ പിറുപിറുത്തു: 
“ധ്യാനിക്കുന്നവരെ അലട്ടരുത്‌.” അപ്പോള്‍ അവരുടെ മുഖം വെയിലേറ്റ്‌ 
വല്ലാതെ കരുവാളിച്ചിരിക്കുന്നത്‌ നീതു കണ്ടു. 

അതിരുകളില്ലാത്ത ഈ ചരിഞ്ഞ ഭൂപ്രകൃതിയില്‍, ഒരു ഒറ്റപ്പെട്ട 
മണല്‍ക്കുനയുടെ തണലില്‍ തനിച്ചിരുന്ന്‌ പ്രാര്‍ത്ഥിക്കുന്ന പ്രിയംവദാമ്മ. 
അവരുടെ വിരലുകള്‍ക്കിടയില്‍ രുദ്രാക്ഷത്തിന്റെ ജപമാല. ചുണ്ടത്ത്‌ പ്രാചീ 
നമായ ഏതോ സ്തോത്രത്തിന്റെ മുറിഞ്ഞ വരികള്‍. 

“എനിക്കൊന്നും മനസ്സിലാവണില്ലല്ലോ അമ്മേ?” 

തന്റെ ശബ്ദം വല്ലാതെ ഇടറുന്നത്‌ നീതുവറിയുന്നു. 

“അല്ലെങ്കിലും തനിച്ചിരുന്ന്‌ ധ്യാനിക്കുന്നവരെ മനസ്സിലാക്കാന്‍ നോക്കു 
ന്നത്‌ വങ്കത്തമാകും.” 


പ്രിയംവദയുടെ ഉടുപുടവകളില്‍ ഒരു നീണ്ട യാത്രയുടെ പൊടിച്ചാര്‍ത്ത്‌. 
മുഖത്ത്‌ ഏകാന്തമായ ധ്യാനത്തിന്റെ ധന്യത. 

കാല്‍ച്ചുവട്ടിലെ ചൊരിമണലില്‍ മണല്‍ക്കാട്ടിലെ സുര്യന്‍ എരിഞ്ഞ്‌ 
നില്‍ക്കുന്നു. ശിരസ്സില്‍ പകല്‍ച്ചൂട്‌ ഉരുകുമ്പോള്‍ തൊണ്ടയില്‍ വേനല്‍ നീറി 
പ്പിടിക്കുകയാണ്‌. ഉടലിലൂടെ വിയര്‍പ്പ്‌ ചാലുകളിട്ടപ്പോള്‍, തൊണ്ടക്കുഴലു 
കള്‍ക്ക്‌ ഉണക്കം പിടിച്ചപ്പോള്‍, കാണാവുന്ന ദൂരത്തിലുള്ള പച്ചപ്പിലെത്താന്‍ 
നീതുവിന്‌ തിടുക്കമായി. 

പക്ഷേ, അമ്മയെ ഇവിടെ തനിച്ചാക്കിയിട്ട്‌ പോകാന്‍ വയ്യല്ലോ. തിടുക്ക 
ത്തില്‍ പിടിച്ചെഴുന്നേല്പിക്കാന്‍ പണിപ്പെടുമ്പോള്‍ പ്രിയംവദയുടെ അയഞ്ഞ 
ശബ്ദം കേള്‍ക്കായി. 

“വേണ്ടാ മോളേ! നി പൊയ്ക്കൊള്ളു. എനിക്കല്പം തനിച്ചിരിക്കണം. 
ഇത്തിരിനേരം പ്രാര്‍ത്ഥിക്കണം.” 
“അമ്മ ഒരുപാടുനേരമായല്ലോ ഇവിടെ?” 
“ഇവിടെ സമയം നിഴലുകളാണ്‌. നിഴലുകളെ ആരും അളക്കാറില്ലല്ലോ. 
വെയിലിന്റെ ആയുസ്സേ ഉള്ളു നിഴലുകള്‍ക്ക്‌.” 
“ഇപ്പോള്‍ അമ്മയുടെ മുഖം എന്തോപോലെ.” 
“വെയില്‍. പിന്നെ ഉപവാസത്തിന്റെ വിശുദ്ധി.” 
“വരു, നമുക്കു പോകാം, നേരം ഒരുപാടായി.” മകളുടെ ശബ്ദം പൊങ്ങി. 
“നീ പൊയ്ക്കൊള്ളു. അല്ലെങ്കിലും ഇവിടം നിനക്കുള്ളതല്ല.” 
“അപ്പോള്‍ അമ്മയുടെ യാത്ര?” 
“ഓ...” 
“ഏറെനാളായി കാത്തിരുന്ന കോണ്‍ഫറന്‍സ്‌! 
“ഇത്‌ ധ്യാനത്തിന്റെ നിമിഷങ്ങളാണ്‌, കുട്ടീ” 
ബലമായി പിടിച്ചെഴുന്നേലപിക്കാന്‍ നോക്കിയപ്പോള്‍ അമ്മ കുതറിമാറു 
കയാണ: 

“വിടു മോളേ, പ്രാര്‍ത്ഥിക്കുന്നവരെ അലട്ടുന്നത്‌ മഹാപാപമാണെന്ന്‌ 
അറിഞ്ഞുകൂടേ?" 

കൈയെടുക്കാന്‍ കൂട്ടാക്കാതെ തോളത്ത്‌ അമര്‍ത്തി പിടിച്ചപ്പോള്‍ അമ്മ 
യുടെ മുഖം പൊടുന്നനേ മാറുന്നത്‌ കാണായി. 

നീതു നടുങ്ങിപ്പോയി. 

വിളറിവെളുത്ത്‌, മലച്ച മീനിന്റെ വഴുവഴുപ്പുള്ള മുഖം. ചുവപ്പുരാശി 
കലര്‍ന്ന കണ്ണുകളില്‍, ചുണ്ടുകളുടെ കോണില്‍ അമര്‍ത്തിയിട്ട ഒരു കോടിയ 
ചിരി. പിന്നീടത്‌ മറുലോകങ്ങളിലെ പൊരുളറിയാത്ത ഏതോ മുഴക്കമായി 
മാറി. 

ഭയപ്പാടോടെ നീതു പുറകോട്ട്‌ രണ്ടു ചുവട്‌ വച്ചു. വിണ്ടും രണ്ടുമൂന്ന്‌ 
ചുവടുകള്‍ കൂടി. 

തന്നെ പിന്തുടരുന്ന ആ പ്രാകൃതമായ മുഴക്കത്തില്‍നിന്ന്‌ രക്ഷപ്പെടാ 
നായി തിരിഞ്ഞു നോക്കാതെ ഓടുമ്പോള്‍ നേരെയുള്ള ആ പച്ചത്തുരുത്തി 
ലേക്കല്ല, എതിര്‍വശത്തേക്കാണല്ലോ ഓടുന്നതെന്ന്‌ അവള്‍ ഓര്‍ത്തതേ 
യില്ല. കാല്‍ക്കീഴില്‍ പുതയുന്ന മിനുസമുള്ള മണല്‍ പലപ്പോഴും അവളുടെ 
നില തെറ്റിച്ചു. കാലിടറിയുള്ള വീഴ്ചയില്‍നിന്ന്‌ വീണ്ടും പിടഞ്ഞെഴുന്നേല്‍ 
ക്കുമ്പോള്‍, അതേ ശബ്ദം വിടാതെ പുറകിലായി... 

ഒരു നേര്‍ത്ത കരച്ചിലോടെയാണ്‌ ഞെട്ടിയുണര്‍ന്നത്‌. ഉടലാകെ നനഞ്ഞു 
കുതിര്‍ന്നിരുന്നു. തളര്‍ന്ന നോട്ടത്തില്‍, ചുറ്റുപാടുകള്‍ തെളിഞ്ഞു കിട്ടാന്‍ 
കുറെ നേരമെടുത്തു. 

മെല്ലെ കട്ടിലില്‍നിന്നിറങ്ങി അമ്മയുടെ മുറിയിലേക്ക്‌ നടക്കുമ്പോള്‍ 
കൊടുംവേനലില്‍ നീരുവറ്റിയ ഒരു മണല്‍ക്കാട്‌ മുഴുവനും താണ്ടി പോകു 
ന്നതുപോലെ തോന്നി. 

അമ്മ നല്ല ഉറക്കത്തിലാണ്‌. അവരെ കെട്ടിപ്പിടിച്ച്‌, പറ്റിച്ചേര്‍ന്ന്‌ കിടക്കു 
മ്പോള്‍ അപൂര്‍വ്വമായൊരു സുരക്ഷാവലയത്തിനു നടുവില്‍ എത്തിപ്പെട്ടതു 
പോലെ. ഏറ്റയിറക്കമുള്ള ഭു,്രകൃതികള്‍ക്കും, കാല്‍ച്ചുവട്ടിലെ ഇളക്കമുള്ള 
ചൊരിമണലിനും, കീഴ്പെടുത്താനാവാത്ത സുരക്ഷിതത്വം. 

അമ്മയുടെ മാര്‍ത്തട്ട്‌, അമ്മയുടെ മടിത്തട്ട്‌. 

താന്‍ ചെറുതായൊന്ന്‌ തേങ്ങിയിരിക്കണം. അമ്മ ഞെട്ടിയുണരുന്നത്‌ 
കണ്ടു. 

“എന്തേ മോളേ,” കാതില്‍ അമ്മയുടെ പതിഞ്ഞ ശബ്ദം കേട്ടു: “ഉറങ്ങി 
യില്ലേ ഇതേവരെ?” 

“ഉം.” മകള്‍ മൂളി. 

“പിന്നെ ഇവിടെ?” 

“സ്വപ്നം, ഒരു ചീത്ത സ്വപ്നം...” 

“പേടിച്ചോ, എന്റെ മോള്‌...” 

ഒന്നും ഉരിയാടാനാവാതെ അവള്‍ ഒരു രകാച്ചുകുഞ്ഞിനെപ്പോലെ അമ്മ 
യോട്‌ അള്ളിപ്പിടിക്കുകയാണ്‌. അമ്മ അവളെ ചേര്‍ത്തുപിടിച്ച്‌ പുറത്തു തട്ടി 
ക്കൊണ്ടിരുന്നു. 

'ഉറങ്ങിക്കൊള്ളൂ, ഒന്നും ഓര്‍ക്കാതെ ഉറങ്ങിക്കൊള്ളു. കാലത്തേ ക്ലാസ്സു 
ള്ളതല്ലേ.” 

അന്തമില്ലാത്ത മണല്‍പ്പരപ്പില്‍ ഒറ്റപ്പെട്ട മണല്‍ക്കൂനയുടെ മറവില്‍നിന്ന്‌ 
കേട്ട അമ്മയുടെ പ്രാര്‍ത്ഥന കാതില്‍ വിങ്ങിനില്‍ക്കുന്നു. പതിഞ്ഞ സ്തോത്ര 
ത്തില്‍നിന്നു തുടങ്ങി വലിയൊരു മുഴക്കത്തില്‍ ഒടുങ്ങിയ പ്രാര്‍ത്ഥന. അവള്‍ 
തെല്ലൊരു ഭീതിയോടെ അമ്മയെ വീണ്ടും കെട്ടിപ്പിടിച്ചു. 

രാവിലെ കാപ്പികുടിക്കാനിരിക്കുമ്പോഴാണ്‌ ഉറക്കത്തില്‍ കണ്ട പേടി 
സ്വപ്നത്തെപ്പറ്റി നീതു അമ്മയോട്‌ പറഞ്ഞത്‌. ആദ്യം പറയേണ്ടെന്ന്‌ കരു 
തിയിട്ട, പിന്നിട്‌ തെല്ലൊരു മടിയോടെ ഒരുവിധത്തില്‍ പറഞ്ഞൊപ്പിച്ചു. 

“ഞാനും കാണാറുണ്ട്‌ സ്വപ്നങ്ങള്‍.” പ്രിയംവദ ആശ്വസിപ്പിച്ചു: 
“ആര്‍ക്കും വേണ്ടാത്ത, ഒരിക്കലും ശരിയാവാത്ത സ്വപ്നങ്ങള്‍. സ്വപ്നങ്ങള്‍ 
വഴികാട്ടുമെന്ന തോന്നലില്ലാത്തതുകൊണ്ട്‌ ഞാനവയെ ഇഴപിരിച്ചു നോക്കാ 
റില്ല, നല്ലതായാലും, ചീത്തയായാലും.” 

“കുറെ കാലം കൂടിയിട്ടാണ്‌ വീണ്ടുമിങ്ങനെ വേണ്ടാത്ത ചില സ്വപ്ന 
ങ്ങള്‍. അതേ തടിച്ച ചുണ്ടുവിരല്‍. ആ കറുത്ത നീണ്ട നഖം.” 

പെട്ടെന്ന്‌ വല്ലാതായെങ്കിലും പ്രിയംവദ പതിയെ ചിരിക്കാന്‍ നോക്കി. 

“എന്തായാലും, ജപമാലയില്‍ തിരുപ്പിടിച്ച്‌ ധ്യാനിക്കുന്ന ഒരമ്മയെ 
കാണാന്‍ ഇടവരാതിരിക്കട്ടെ.” 

ചുണ്ടോടടുപ്പിച്ച ചായക്കപ്പ്‌ അതേപടി പിടിച്ചുകൊണ്ട്‌, മിഴിച്ചു നോക്കു 
കയാണ്‌ നീതു. 


“പ്രാര്‍ത്ഥനകളുടെയൊക്കെ പ്രസക്തി എന്നേ നഷ്ടപ്പെട്ടുകഴിഞ്ഞിരി 
ക്കുന്നു എന്റെ ജീവിതത്തില്‍. സ്തോത്രങ്ങളുടെയും, മ്ര്രങ്ങളുടെയും മായാ 
വലയങ്ങള്‍ക്കപ്പുറമായി ഏതോ മണല്‍ക്കാട്ടില്‍ ഇപ്പോള്‍ നിന്റെ അമ്മ. തനി 
ച്ചൊരമ്മ.” 

എന്തോ ഓര്‍ത്തുകൊണ്ട്‌ പ്രിയംവദ പറഞ്ഞു. 

അമ്മയുടെ ഓര്‍മ്മകളെ ആ വഴിക്ക്‌ മേയാന്‍ വിടരുത്‌. പോയ കാല 
ത്തിന്റെ വഴുക്കലുള്ള ചരിവുകളിലൂടെ വഴുതിപ്പോകാന്‍ പ്രിയംവദാമ്മയ്ക്ക്‌ 
ഇനി അധികനേരം വേണ്ട. പിന്നെ, ഓരോന്നു പറഞ്ഞു പറഞ്ഞ്‌, തൊണ്ട 
യിടറി, ഇടയ്ക്കൊരു കോടിയ ചിരിയുമായി, അങ്ങനെ സ്വയം ശമിപ്പിക്കാന്‍ 
പാടുപെടു ്പോഴൊക്കെ വഴിതിരിച്ചുവിടേണ്ടത്‌ തന്റെ ബാദ്ധ്യതയായി 
മാറുന്നു. 

നീതു തിടുക്കത്തില്‍ വിഷയം മാറ്റാന്‍ നോക്കി; 

“അപ്പോള്‍ ഗോവയിലെ സെമിനാര്‍?” 

“ആ, അങ്ങനെയൊന്ന്‌...” തിരെ താത്പര്യമില്ലാത്ത മട്ടില്‍ അമ്മ തല 
കുടഞ്ഞു. 

“നാളെ പോകേണ്ടതല്ലേ?” 

“ആവോ, ഓര്‍മ്മയില്ല.” വീണ്ടും അതേ അലസമായ മറുപടി. 

തീരെ മനസ്സിലാക്കാനാകുന്നില്ല നീതുവിന്‌. ഈ കോണ്‍ഫറന്‍സിലേ 
ക്കുള്ള തയ്യാറെടുപ്പുമായി എത്ര നാളുകളായി ഓടിനടക്കുന്നു. 

വിവിധ കമ്പനികളിലെ ഹ്യൂമന്‍ റിസോര്‍സസ്‌ വകുപ്പുതലവന്മാരുടെ 
ഒരു ഒത്തുചേരല്‍. രണ്ടുകൊല്ലം കൂടിയിട്ടാണത്രെ അത്‌ നടക്കുന്നത്‌. പ്രധാ 
നമായും ഇന്‍ഡ്രസ്റ്റിയില്‍നിന്നുള്ളവര്‍. പിന്നെ അതിഥികളായി ചില കോളേജ്‌ 
പ്രൊഫസറന്മാര്‍, ഗവേഷണവിദ്യാര്‍ത്ഥികള്‍. 

അവിടെ അവതരിപ്പിക്കാന്‍ പോകുന്ന പ്രബന്ധത്തെപ്പറ്റി വലിയ പ്രതീ 
ക്ഷയാണ്‌ പ്രിയംവദയ്ക്ക്‌. രാധ്രിയില്‍ ഏറെനേരം അതിന്റെ മിനുക്കുപണി 
കള്‍ക്കായി കമ്പ്യൂട്ടറിനു മുമ്പില്‍ കുത്തിയിരിക്കുന്നത്‌ കാണാം. 

“എപ്പഴാ ഫ്ളൈറ്റ്‌?” 

ടിക്കറ്റ്‌ ഓഫീസിലാണ്‌. നോക്കണം.” അതേ താത്പര്യമില്ലായ്മതന്നെ 
ഇപ്പോഴും. 

"എന്താമ്മേ?" നീതു അമ്മയുടെ തോളത്ത്‌ കൈവച്ചു: “എന്തു പറ്റി?” 

“ഓ, ഒന്നുമില്ല.” 7 

“അതല്ല, എന്തോ ഉണ്ട്‌.” 

“ചിലപ്പോഴേ ഞാന്‍ പോവുള്ളു, മോളേ.” പ്രിയംവദ പൊടുന്നനേ 
പറഞ്ഞു. 

“എന്തുപറ്റി? അമ്മയുടെ പ്രസന്റേഷന്‍ അവരുടെ പരിപാടിയില്‍ 
ചേര്‍ത്തിട്ട്‌ അവസാനം മാറിക്കളയുന്നത്‌ മോശമല്ലേ? മാത്രമല്ല, എത്ര പണി 
യെടുത്തിരിക്കുന്നു അതിനുവേണ്ടി.” 

“ശരിയാണ്‌. പരിപാടിയില്‍ പേര്‍ വച്ചിട്ടുണ്ട്‌. പേപ്പറിന്റെ ചുരുക്കം വേണ്ട 
പ്പെട്ടവര്‍ക്കൊക്കെ മുന്‍കൂട്ടി അയച്ചുകൊടുത്തിട്ടുമുണ്ട്‌.” 

“പലരും അതില്‍ വലിയ താത്പര്യം കാണിച്ചുവെന്നല്ലേ അമ്മയൊരി 
ക്കല്‍ പറഞ്ഞത്‌. എന്നിട്ട്‌ പെട്ടെന്ന്‌ ഇപ്പോഴൊരു മനസ്സുമാറ്റം?” 

“എന്തോ, എന്താണെന്നറിയില്ല. തീരെ സുഖം തോന്നുന്നില്ല, മോളേ.” 

അമ്മയുടെ കണ്ണുകളില്‍ മുമ്പ്‌ കാണാത്ത ഏതോ ചില ആശങ്കകള്‍ 
പാടകെട്ടുന്നതായി നീതുവിന്‌ തോന്നി. 

മകള്‍ വീണ്ടും അമ്മയുടെ തോളില്‍ ബലമായി അമര്‍ത്തി: 

“അമ്മ പിന്നെയും വേണ്ടാത്ത ഓരോന്നൊക്കെ ആലോചിച്ച്‌ മനസ്സ്‌ വിഷ 
മിപ്പിക്കാന്‍ തുടങ്ങീയിരിക്കുന്നു. എനിക്കെപ്പോഴും ധൈര്യം തരാറുള്ള അമ്മ 
യാണിങ്ങനെ തളര്‍ന്ന്‌...” 

“മറ്റുള്ളവര്‍ക്ക്‌ ധൈര്യം കൊടുക്കാന്‍ എളുപ്പമാണ്‌, കുട്ടീ. സ്വന്തം കാര്യം 
വരുമ്പോഴാണ്‌ അവനവന്റെ പരിമിതികള്‍ ബോദ്ധ്യമാകുന്നത്‌. എളുപ്പമല്ലെന്ന്‌ 
നന്നായറിയാം. എന്നാലും, പോയകാലത്തെക്കുറിച്ച്‌ ഓര്‍ക്കാതിരിക്കാന്‍ ആവു 
ന്ന്രത ശ്രമിക്കാറുണ്ട്‌. ഇപ്പോള്‍ എന്താണെന്നറിയില്ല, കഴിഞ്ഞ രണ്ടുമൂന്ന്‌ 
ദിവസമായിട്ട്‌ ഉള്ളിലെന്തോ ചില അരുതായ്കകള്‍. മനസ്സ്‌ വേണ്ടയിടത്ത്‌ 
ഉറപ്പിച്ചു നിറുത്താന്‍ കഴിഞ്ഞില്ലെങ്കില്‍ ഇത്തരമൊരു സെമിനാറില്‍ പങ്കെ 
ടുക്കാതിരിക്കുകയാവും ഭേദമെന്ന്‌ തോന്നിപ്പോകുന്നു. അത്രയും സീനിയ 
റായ ഡെലിഗേറ്റുകളുടെ കൂട്ടത്തില്‍, പിടിയിലൊതുങ്ങാത്ത മനസ്സുമായി 
ഒരു സ്ത്രീ...” 

“വെറുമൊരു സ്ര്രീയൊന്നുമല്ല,' നീതു തിരുത്തി: “ഒരു തികഞ്ഞ 
പ്രൊഫഷണല്‍. വലിയൊരു ഗ്രൂപ്പിന്റെ കോര്‍പ്പറേറ്റ്‌ ഓഫീസിലെ എച്ച്‌.ആര്‍. 
വകുപ്പിന്റെ മേധാവി. എന്റെ അമ്മയുടെ സ്ഥാനം ആരും കുറച്ചുകാണി 
ക്കാന്‍ ഞാന്‍ സമ്മതിക്കില്ല. ആ പറയുന്നത്‌ സ്വന്തം അമ്മയാണെങ്കില്‍ 
ക്കൂടി.” 

പ്രിയംവദ വെറുതെ ചിരിക്കാന്‍ നോക്കി. 

ചായക്കപ്പുമായി നീതു എഴുന്നേറ്റു. 

“എന്തായാലും ഒരു കാര്യം ഉറപ്പിച്ചു കഴിഞ്ഞു. അമ്മ നാളെത്തന്നെ 
നല്ല കുട്ടിയായി ഗോവയ്ക്ക്‌ പോകുന്നു. നല്ല കുട്ടിയായി അവിടെ പേപ്പ 
റൊക്കെ അവതരിപ്പിച്ച്‌ നല്ല കുട്ടിയായിത്തന്നെ തിരിച്ചുവരുന്നു.” 

“എന്നുമിങ്ങനെ നല്ല കുട്ടിയായിരിക്കാന്‍ എനിക്കു കഴിയുമോ നീതു?" 
പ്രിയംവദ പതിഞ്ഞ സ്വരത്തില്‍ ചോദിച്ചു. 

നീതുവിനത്‌ തീരെ മനസ്സിലായില്ല. 

“എന്തേ അമ്മേ?” 

“എന്തോ ഒരു പിടിയും കിട്ടുന്നില്ല. ഒരു രൂപവുമില്ല ഒന്നിനും.” 

ആ ഒഴിഞ്ഞ നോട്ടത്തിന്റെ പൊരുള്‍ മനസ്സിലാക്കാനാവാതെ കുഴങ്ങു 
കയാണ്‌ നീതു. 

കോളേജില്‍ പോകാനായി വേഷം മാറുമ്പോഴും അവള്‍ അതുതന്നെ 
ഓര്‍ക്കുകയായിരുന്നു. ആദ്യമായി പ്രിയംവദാമ്മയുടെ മുഖത്ത്‌ ഒരു ഉറപ്പി 
ല്ലായ്മ. എല്ലാറ്റിലും ഒരു താത്പര്യക്കുറവ്‌. ഉള്ളിലെ ഏതോ തിരയിളക്ക 
ങ്ങള്‍ മറച്ചുവയ്ക്കാനായി അവര്‍ നന്നെ പണിപ്പെടുന്നതുപോലെ. 

ഇത്രയും കാലത്തിനു ശേഷം വലിയൊരു അലട്ടലായി വിദേശത്തുനി 
ന്നൊരു ഫോണ്‍ കോള്‍? അച്ഛന്റെ വിളി? 

അല്ല, അതാവില്ല. എങ്കില്‍ അമ്മ തീര്‍ച്ചയായും പറയുമായിരുന്നു. 

ഇത്‌ തന്നോട്‌ പറയാന്‍ വിഷമമുള്ള എന്തോ. 

അങ്ങനെയൊന്ന്‌ തങ്ങള്‍ക്കിടയില്‍ ഉണ്ടാകുമെന്ന്‌ സങ്കല്പിക്കാന്‍ 
പോലുമാകുന്നില്ല നീതുവിന്‌. സ്‌കൂട്ടറിന്റെ താക്കോല്‍വളയം കറക്കിക്കൊണ്ട്‌ 

പോകാനിറങ്ങുമ്പോള്‍ അമ്മ ഈണ്‍മേശയ്ക്കരികില്‍ അതേ ഇരിപ്പ്‌ ഇരി 
ക്കുന്നതു കണ്ടു. 

“ഗെറ്റ്‌ റെഡി, അമ്മാ. ഓഫീസ്‌ വണ്ടി വരാറായി. ബാക്കിയൊക്കെ 
നമുക്ക്‌ വൈകിട്ടിരുന്ന്‌ വിശാലമായി തര്‍ക്കിക്കാം.” 

വാതില്‍ ചേര്‍ത്തടച്ച്‌, ലിഫ്റ്റിനടുത്തുള്ള ലാന്റിങ്ങിലേക്കുള്ള പടികള്‍ 
വലിയ ഒച്ചയോടെ അവള്‍ ചാടിയിറങ്ങിപ്പോകുന്നത്‌ കേട്ടപ്പോള്‍ ഇതുപോലെ 
തന്നെ തറവാട്ടിലെ കോണിപ്പടികള്‍ ചാടിയിറങ്ങിയിരുന്ന ഒരു ചെറുപ്പകാലം 
തനിക്കുമുണ്ടായിരുന്നല്ലോ എന്ന്‌ പ്രിയംവദ ഓര്‍ത്തു. 

കാല്‍ച്ചുവട്ടിലെ പടികള്‍ക്ക്‌ മാത്രമേ മാറ്റം വന്നിട്ടുള്ളു. ഇപ്പോള്‍ വര്‍ഷ 
ങ്ങള്‍ക്കുശേഷം തന്നെപ്പോലെ പടികളിറങ്ങാന്‍ തന്റെ മകള്‍. തന്റെ എല്ലാ 
മായ മകള്‍. ഇപ്പോള്‍ തന്റെ ലോകംതന്നെ അവളിലേക്ക്‌ ഒതുങ്ങിപ്പോയിരി 
ക്കുകയാണല്ലോ. 

അവളിപ്പോള്‍ വലുതായിരിക്കുന്നു. എനിക്കുവേണ്ടിക്കൂടി തീരുമാനങ്ങ 
ളെടുക്കാനും, എന്നെ ഉപദേശിക്കാനും പാകത്തിന്‌ വളര്‍ന്നിരിക്കുന്നു. 

തിടുക്കത്തില്‍ ഓഫീസില്‍ പോകാന്‍ തയ്യാറെടുത്തുകൊണ്ടിരിക്കുമ്പോ 
ഴാണ്‌ ആ അഘട്ടുന്ന ഓര്‍മ്മ വീണ്ടും ഉള്ളിലേക്കെത്തിയത്‌. 

നീതു സ്വപ്നത്തില്‍ കാണാറുള്ള ആ തടിച്ചുരുണ്ട ചൂണ്ടുവിരല്‍. അറ്റ 
ത്തായി നീട്ടിവളര്‍ത്തിയ കൂര്‍ത്ത നഖം. 

ഒരു വലിയ നടുക്കത്തോടെ അവര്‍ ഓര്‍ത്തു. 

രഞ്ജിത്തിന്റെ വിരല്‍. അയാള്‍ വലിയ ശ്രദ്ധയോടെ വളര്‍ത്തി, വെട്ടി 
നിറുത്താറുണ്ടായിരുന്ന നഖം. 

ആ വിരല്‍ത്തുമ്പില്‍നിന്ന്‌ തങ്ങള്‍ക്കൊരിക്കലും മോചനമില്ലെന്ന്‌ 
തോന്നിപ്പോയി. സ്വപ്നാടനങ്ങളില്‍നിന്ന്‌ പേടിസ്വപ്നങ്ങളിലേക്ക്‌ നയിക്കുന്ന 
ചൂണ്ടുവിരല്‍. അറ്റത്തെ കൂര്‍ത്ത നഖം. 

ഒരു നിമിഷം തരിച്ചുനിന്നിട്ട, പിന്നീട്‌ എല്ലാം ഒരുവിധത്തില്‍ ഉള്ളിലൊ 
തുക്കി പ്രിയംവദ തിരക്കിട്ട്‌ വേഷം മാറാന്‍ തുടങ്ങി. 


രണ്ട്‌ 


രിയിൽ കൂട്ടുകിടക്കാന്‍ വേലക്കാരി ബായിയുണ്ടെങ്കിലും, കേട്ടറിഞ്ഞ്‌ 
ആലീസ്‌ വന്നു. 

ആലീസിന്റെ വരവ്‌ എപ്പോഴുമൊരു വരവുതന്നെയായിരിക്കും. ലിഫ്റ്റില്‍ 
നിന്ന്‌ നേരേ അഞ്ചാംനിലയിലിറങ്ങാതെ, നാലാം നിലയിലിറങ്ങി, അല്പം 
ഒച്ചയും ബഹളവുമൊക്കെയുണ്ടാക്കി, അടുത്ത ഫ്ളാറ്റുകാരെയൊക്കെ തന്റെ 
വരവറിയിച്ചു മുകളിലേക്കുള്ള പടവുകള്‍ ചവിട്ടിക്കയറിയാണ്‌ അവള്‍ വരിക. 
ലിഫ്റ്റുണ്ടെങ്കിലും കുറെ പടികള്‍ ഓടിക്കയറിയില്ലെങ്കില്‍ ഒന്ന്‌ ഉഷാറാവില്ല 
എന്നാണ്‌ അവള്‍ എപ്പോഴും പറയാറ്‌. 

“നീതു, ആലീസ്‌ വന്നുൂട്ടോ.” 

പതിവുപോലെ ബെല്ലടിക്കാതെ വാതിലിനപ്പുറത്തു നിന്ന്‌ അവള്‍ 
വിളിച്ചുകൂവിയപ്പോള്‍ ആരൊക്കെയോ മുന്‍കതക്‌ തുറന്നു നോക്കുന്നതു 
കണ്ടു. 

ആ വിളി നിതു കാത്തതായിരുന്നു. അതുകൊണ്ട്‌ അവള്‍ വേഗം വാതില്‍ 
തുറന്നു. 

“എന്നാലും നിന്റുമ്മ ഭയങ്കര പാര്‍ട്്യന്നെ. ഒരു ഫുള്‍ പുരയല്ലെങ്കിലും 
സാമാന്യം വലിയൊരു മുറിയെങ്കിലും നിറഞ്ഞിരിക്കുന്ന ഒരു പെങ്കൊച്ചിനെ 
തനിച്ചാക്കിയിട്ട്‌, വല്ല കാക്കയും, കോഴിയും കൊത്തുമോയെന്ന പേടിപോലു 
മില്ലാതെ അങ്ങനെ ഇറങ്ങിപ്പോവാന്ന്‌ വെച്ചാല്‍. ഒരു വാക്ക്‌ വിളിച്ച്‌ പറയാ 
യിരുന്നല്ലേോ ആലീസിനോട... 

“രണ്ടു പേരും കൂടിയാല്‍ പുര വല്ലാതെ നിറഞ്ഞുപോകുമെന്ന്‌ പേടിച്ചി 
ട്ടായിരിക്കും.” 

ആലീസ്‌ വന്നുകയറിയതോടെ വിടാകെ ഉഷാറായി. രണ്ട്‌ നാളുകളായി 
അമ്മയുടെ തുങ്ങിപ്പിടിച്ച മുഖം കണ്ട്‌ മടുത്ത നീതുവിനും ആ മാറ്റം ഇഷ്ട 
മായി. 

വരുന്ന വഴിക്ക്‌ കോള്‍ഡ്‌ സ്റ്റോറേജില്‍ കയറി ആലീസ്‌ ചിക്കന്‍ വാങ്ങി 
യിരുന്നു. അവള്‍ അടുക്കളയില്‍ കയറിയാല്‍ പിന്നെ വറക്കലിന്റെയും പൊരി 
ക്കലിന്റെയും ബഹളമാണ്‌. 

നീതു കൌതുകത്തോടെ നോക്കിനിന്നു. നേരാംവണ്ണം ഒരു ചായപോലും 
ഉണ്ടാക്കാനറിയാത്ത തന്നോട്‌ ആ ആലീസിനെ കണ്ടുപഠിക്ക്‌ എന്ന്‌ അമ്മ 
എപ്പോഴും പറയും. കല്യാണം കഴിച്ച്‌ വല്ല വീട്ടിലും ചെന്നുകയറേണ്ട 
പെണ്ണാണ്‌. അമ്മായിയമ്മയുടെ ശകാരം കേള്‍ക്കാനാവും വിധി. അമ്മായി 
യമ്മമാരില്ലാത്ത വീട്‌ നോക്കി അയച്ചാല്‍ മതിയെന്ന്‌ താന്‍ തറുതല പറ 
ഞ്ഞപ്പോള്‍ അമ്മ വായപൊത്തി. “അങ്ങനെയൊന്നും പറയല്ലേ, മോളേ, ഒരു 
വീടിന്റെ ചിര്രം പൂര്‍ണ്ണമാകണമെങ്കില്‍ ഒരു അമ്മായിയമ്മ കൂടാതെ വയ്യെന്ന്‌ 
മനസ്സിലാക്കിയ ആളാണ്‌ ഞാന്‍." 

“ഒന്നും പറയണ്ടാന്റെ നീതു,” ആലിസ്‌ പറയുന്നതു കേട്ടു; “ആ ഹോസ്റ്റ 
ലിലെ സ്വാമീടെ പച്ചക്കറി തിന്ന്‌ മത്യായി. പച്ചക്കറി ഇത്രയ്ക്ക്‌ വഷളാക്കിം 
ഉണ്ടാക്കാമെന്ന്‌ ആ ഹോസ്റ്റലില്‍ ചെന്നപ്പോഴാണ്‌ മനസ്സിലായത്‌. അസാദ്ധൃ 
കൈപ്പുണ്യം തന്നെ നമ്മടെ സ്വാമിക്ക്‌. കഴിഞ്ഞ ഒരാഴ്ചയായിട്ട്‌ പല അവ 
താരങ്ങളായി വന്നുകൊണ്ടിരിക്ക്യായിരുന്നു ഒരു ഫുള്‍സൈസ്‌ മത്തങ്ങ. തിരി 
ച്ചുചെല്ലുമ്പോഴേക്കും അത്‌ തീര്‍ന്നിരിക്കണേ എന്നു പ്രാര്‍ത്ഥിക്കുന്നതില്‍ 
കാര്യമില്ല, പൊറകില്‍ റെഡിയായി നില്‍പ്പുണ്ട്‌ കൂറ്റനൊരു വെള്ളരിക്ക.” 

കണ്ടശ്ലാംകടവുകാരി ആലീസിന്റെ വരവ്‌ എപ്പോഴും ചെറിയൊരു 
ആഘോഷംപോലെയാണ്‌ ആ വീട്ടില്‍. പിന്നെ എന്തൊക്കെയുണ്ട്‌ വിശേഷ 
ങ്ങള്‍ നീതുന്റമ്മേ, എന്ന്‌ ഉറക്കെ വിളിച്ചുകൊണ്ടാണ്‌ വന്നുകയറുക. അവ 
രുടെ പുറത്തു തട്ടുകയും കെട്ടിപ്പിടിക്കുകയുമൊക്കെ ചെയ്യും. വാരാന്ത്യങ്ങ 
ളില്‍ വല്ലപ്പോഴും വന്നാല്‍ രണ്ടു ദിവസം കഴിഞ്ഞേ തിരിച്ചുപോകൂ. 

“ഇവിടന്ന്‌ മടങ്ങിപ്പോകുമ്പോ ഒരു രണ്ടൌൂണ്‍സ്‌ ഉത്തേജകം കഴിച്ച 
പോലുണ്ടാകും എന്റെ നീതു.” ആലീസങ്ങനെ നല്ല ഈണത്തില്‍ നിട്ടി 
പറയും. പിന്നെ ആ സ്ഥിരം വായ്ത്താരി: 

“എന്നാലുമെന്റെ നീതു, ഇത്രേം പ്രായായിട്ടും എന്ത്‌ ഭംഗിയാണെടോ 
തന്റുമ്മെ കാണാന്‍. കുടുമ്മത്തില്‍ പിറന്നതിന്റെ അന്തസ്സും, ഐശ്വര്യോം...” 

ഒരു കാര്യത്തില്‍ മാതമേ ആലിസിന്‌ പരാതി ഉണ്ടായിരുന്നുള്ളു. (പ്രിയം 
വദാമ്മയുടെ മുഖത്ത്‌ കാറുംകോളും കയറിക്കൂടുന്നത്‌ പലപ്പോഴും പെട്ടെന്ന്‌, 

സീസണ്‍ തെറ്റിയായിരിക്കും. തെറ്റായ കാലങ്ങളിലായി മീനച്ചൂടും, കര്‍ക്കിട 
കക്കോളും, വൃശ്ചീകക്കുളിരുമൊക്കെ. 

പിന്നെ ഒരു മഹാരഹസ്യംപോലെ ആലീസ്‌ നീതുവിന്റെ ചെവിയില്‍ 
സ്വകാര്യം പറയും: 

“കാര്യം തന്റെ അമ്മ്യാണ്‌. വലിയ പഠിപ്പും പാപ്പാസ്വൊക്കെണ്ട്‌. നമ്മ 
ളെപ്പോലത്തെ ആവറേജ്‌ പാര്‍ട്ട്യോള്‍ ഒരുപാട്‌ ബഹുമാനിക്കേണ്ട കേസു 
കെട്ടാണ്‌. എന്നാലും, എത്ര്യായാലും, പെണ്ണ്‌ പെണ്ണല്ലേടോ. അല്ലാ ഞാന്‍ 
ആലോചിക്കാടോ, ഒരു ആണ്‍കുട്ടില്ലാതെ എത്ര കാലമാടോ ഒരാള്‍ക്ക്‌ തനിച്ച്‌ 
കഴിയാന്‍ പറ്റാ? 

ആലീസ്‌ തനിക്ക്‌ ഏറ്റവും പ്രിയപ്പെട്ട മേഖലയിലേക്ക്‌ കടക്കാന്‍ തുട 
ങ്ങുമ്പോഴേക്കും നീതു തിടുക്കത്തില്‍ വിഷയം മാറ്റാന്‍ നോക്കും. 

അത്‌ തനിക്ക്‌ എന്റെ പ്രിയംവദാമ്മയെപ്പറ്റി ഒന്നുമറിയാത്തതുകൊണ്ടു 
തന്നെ. എല്ലാ അമ്മമാരേയുംപോലെ കാണാന്‍ നോക്കരുത്‌ എന്റെ അമ്മയെ. 
സ്വന്തം കൈകൊണ്ട്‌ ഒരു ജീവിതം കരുപ്പിടിപ്പിക്കാന്‍ തന്റേടം കാട്ടിയ അമ്മ 
യുടെ കാരൃത്തില്‍ അത്തരം ഇളക്കങ്ങള്‍ക്കൊന്നും യാതൊരു പ്രസക്തിയു 
മില്ലല്ലോ. 

“സംഗതി ശര്യാണ്‌. തന്റമ്മ ആള്‍ ഭയങ്കര ക്ലീനാണ്‌, ഉത്തേജകാണ്ടാ 
ക്കണ ഫാക്റ്ററിയാണ്‌, സംശല്യാ. എന്നാലൂടോ എങ്ങന്യാടോ ഒരു പെണ്ണിന്‌ 
തനിച്ച്‌ ഇത്രേം കാലം... 

“ആലീസേ മതി.” 

നീതുവിന്റെ ഒച്ച പൊങ്ങുമ്പോള്‍ ആലീസ്‌ താനേ നിറുത്തും. അപ്പോഴും 
അവളുടെ മുഖത്ത്‌ വലിയ സങ്കടമായിരിക്കും. തന്റെ ചോദ്യത്തിനു മറുപടി 
തരാനാകുന്നില്ലല്ലോ ഇവര്‍ക്കാര്‍ക്കും. 

ആലീസിന്റെ ആ തുറന്ന പ്രകൃതം ഇഷ്ടമായതുകൊണ്ടാകാം ഓര്‍ക്കാ 
പ്പുറത്ത്‌ അവള്‍ വന്നുകയറുമ്പോഴൊക്കെ വലിയ ഉത്സാഹമാണ്‌ പ്രിയം 
വദയ്ക്ക്‌. 

“സത്യത്തില്‍ എന്റപ്പന്‍ കൊച്ചാപ്പു രണ്ടാമന്റെ മുമ്പില്‌ ഈ ആലീസ്‌ 
ഒന്നുല്യാട്ടോ നീതൂന്റമ്മേ,” ആലീസ്‌ ഒരിക്കല്‍ പറഞ്ഞു: ആള്‍ നല്ല സൈസാ; 
നല്ല തീറ്റേം നല്ല ഉത്തേജകോം. മോന്ത്യാവുമ്പോ അങ്ങാടിന്ന്‌ വന്ന്‌ കുളിച്ച്‌ 
ശ്ഥഷായിട്ട്‌ ഒരിരിപ്പുണ്ട്‌ തീന്‍മേശേടെ മുമ്പില്‍. അതൊന്നു കാണണ്ട കാഴ്ച 
ന്ന്യാണേയ്‌. പിന്നെ അങ്ങോരടെ ആ ചിരി. ഒരു പാതിയങ്ങാടീ മുഴുവന്‍ 
കുലുക്കാന്‍ പോന്ന ചിരി. പെട്ടിലാക്ക്യാലും അപ്പന്‍ അതിനകത്ത്‌ കിടന്ന്‌ 
ചിരിക്കുംന്ന്‌ എനിക്ക്‌ നല്ല ഒറപ്പാ. കുഴിച്ചിട്ടാ മണ്ണിന്റടീക്കെടന്നും ചിരിക്കും. 
ഞങ്ങടെ ആ പ്രദേശത്തെ സിനിമാക്കൊട്ടകേലൊന്നും അങ്ങോരെ കേറ്റില്ല. 
അടൂര്‍ഭാസ്യെയെങ്ങാനും തുണിശീലേല്‍ കണ്ടാ അങ്ങോരിരുന്ന്‌ ചിരി 
തൊടങ്ങും. കാശും മൊടക്കീ വന്നിരിക്കണ ബാക്കീള്ളോര്‍ക്ക്‌ പടം 
കാണണ്ടേ?” 

ഓലമേഞ്ഞ ടാക്കീസിലെ തേക്കിന്‍തൂണുകളെയാകെ ചിരിച്ച്‌ വിറപ്പി 
ച്ചുകൊണ്ട്‌ അപ്പനങ്ങനെ സ്റ്റ്റേലില്‍ ഇരിക്കുന്നത്‌ ഓര്‍ക്കുമ്പോള്‍ ആലീ 
സിനും ചിരി നിറുത്താനാവുന്നീല്ല 

“അങ്ങോരെക്കാള്‍ വലിയ സൈസായിരുന്നു കൊച്ചാപ്പുന്റപ്പന്‍ കൊച്ചാപ്പു. 
അതായത്‌ കൊച്ചാപ്പു ഒന്നാമന്‍. ആ സൈസിനൊത്ത ഒരു ഇരട്ടി ചിരിം. 
പെട്ടീലടക്കീട്ടും കെടന്ന്‌ ചിരി തന്ന്യായിരുന്നത്രെ അപ്പാപ്പന്‍. വല്ലാണ്ടു വിര 

ണ്ടുപോയ വല്യച്ചന്‍ കൊച്ചച്ചനോട്‌ പറഞ്ഞുത്രേ, ഈ ആത്മാവിന്‌ ലേശം 
മനസ്താപം കൊടുക്കാന്‍ മുട്ടിപ്പായി പ്രാര്‍ത്ഥിക്ക്യന്നെ.' 

ആ രംഗം തൊട്ടുമുമ്പില്‍ കണ്ടിട്ടെന്നപോലെ ആലീസ്‌ പൊട്ടിപ്പൊട്ടി 
ചിരിക്കുന്നു. 

അത്താഴം കഴിക്കാനിരിക്കുമ്പോള്‍ ആലീസിന്റെ മുഖത്ത്‌ പതിവിലേറെ 
ഗൌരവമായിരുന്നു: 

“നമ്മടെയൊക്കെ ജീവിതം എന്ത്‌ ജീവിതാടോ, നീതു, അപ്പനമ്മമാര്‍ 
ആടും പശുമൊന്നും കടിക്കാതെ വേലികെട്ടി വളര്‍ത്തി ഒടുവില്‍ തലേം 
മൊലേം ഒരു സൈസാവുമ്പോ ആവുന്ന്രത പൊന്നും പണോം കൊടുത്ത്‌, 
വെല പറഞ്ഞൊററപ്പിച്ച്‌ എവിടെയോ കെടക്കണ ഒരു മരങ്ങോടന്റെ മുമ്പി 
ലേക്കങ്ങ്‌ ഇട്ടുകൊടുക്കും. ആലീസിന്‌ എന്തൊക്കെ വേണം, എന്തൊക്കെ 
പാടില്ല എന്നൊക്കെ ആലീസന്നെ പറയുമ്പോഴാണ്‌ കുടുംബത്തില്‍ ഫൈറ്റ്‌ 
വരണത്‌. അതും നല്ല മുട്ടന്‍ ഫൈറ്റ്‌. എന്തായാലും, തന്റമ്മെ സമ്മതിക്കണം, 
ഒരു ആണ്‍തുണയില്ലാതെ, നാലാളുടെ മുമ്പില്‍ അങ്ങനെ തല ഉയര്‍ത്തി 
നടക്കണുണ്ടല്ലോ.” 

അത്‌ എത്രയോ ശരിയാണെന്ന്‌ നിതുവും ഓര്‍ത്തു. അമ്മ നാലാളുക 
ളുടെ മുമ്പിലൂടെ നടന്നുപോകുന്നത്‌ ഒരു നാല്പതാളുകളുടെ ദുർമുഖം 
ഉള്ളില്‍ കണ്ടുകൊണ്ട്‌. 

ഒന്നും ഓര്‍ക്കാതിരിക്കാന്‍ അവര്‍ ആവുന്നത്ര ശ്രമിക്കാറുണ്ടെങ്കിലും, 
ചിലപ്പോഴൊക്കെ അറിയാതെതന്നെ ഓരോന്ന്‌ നാവില്‍നിന്ന്‌ ഉതിര്‍ന്നുവീണു 
പോകുന്നു. 

എന്നെങ്കിലുമൊരിക്കല്‍ ഉണ്ടാകുമെന്ന്‌ നല്ല ഉറപ്പായിരുന്നെങ്കിലും, ഒരു 
വാക്കുപോലും പറയാതെയാണത്രെ അച്ഛന്‍ ഇറങ്ങിപ്പോയത്‌. എന്നിട്ട്‌ വെളു 
പ്പിന്‌ ദൂരെയെവിടെയോ ഒരു നഗരത്തില്‍നിന്ന്‌ തലേന്നത്തെ നീണ്ട 
രാത്രിയുടെ കനം തുങ്ങുന്ന ശബ്ദത്തില്‍ ഒരു അലസമായ അറിയിപ്പ്‌, ഞാനി 
പ്പോള്‍ ഇവിടെയാണ്‌, ഈ നഗരത്തിലാണ്‌. 

എത്ര എളുപ്പത്തിലൊരു മുറിച്ചുമാറ്റല്‍. രണ്ടു മനസ്സുകള്‍ തമ്മിലുണ്ടാ 
യിരുന്ന അകലം, രണ്ടു നഗരങ്ങള്‍ തമ്മിലുള്ള അകലമായി, കണിശമായി 
അടയാളപ്പെടുത്തിയിരിക്കുന്നു. 

അതുകൊണ്ടുതന്നെ എപ്പോഴാണ്‌ പിരിഞ്ഞതെന്ന്‌ ശരിക്ക്‌ പറയാനാ 
വില്ല അമ്മയ്ക്ക്‌. തീയതി മാര്തം ഓര്‍മ്മയുണ്ട്‌. എത്ര പണിപ്പെട്ടിട്ടും മറക്കാ 
നാവാത്തൊരു തീയതി. 

പിന്നീടുള്ള നാളുകളെപ്പറ്റി പറയുമ്പോള്‍ അവരുടെ മുഖത്ത്‌ സങ്കട 
ത്തെക്കാള്‍ കൂടുതല്‍ ആശ്വാസമാണ്‌ കാണാറ്‌. എന്ത്‌ ചെയ്യണമെന്ന്‌ 
യാതൊരു രൂപവുമില്ലായിരുന്നു ആദ്യമൊക്കെ. എന്തുവന്നാലും തോറ്റുകൊടു 
ക്കില്ലെന്ന്‌ തീരുമാനിക്കുമ്പോള്‍ വാശിയെക്കാളേറെ അവനവനെത്തന്നെ 
പറഞ്ഞുവിശ്വസിപ്പിക്കാനുള്ള ബദ്ധപ്പാടായിരുന്നു. 

നാലുവശത്തുനിന്നും ഒരുപാടു കുത്തുവാക്കുകള്‍. അതിലേറെ സംശ 
യങ്ങള്‍. സംശയങ്ങളില്‍നിന്ന്‌ രൂപംകൊള്ളുന്ന കുറെയേറെ കെട്ടുകഥകള്‍. 
വലിയ നഗരമായിട്ടും, ഒരു ഫ്ളാറ്റ്‌ വാടകയ്ക്കെടുക്കുമ്പോള്‍ കേള്‍ക്കാന്‍ 
സുഖമില്ലാത്ത ഒരുപാടു ചോദ്യങ്ങള്‍ക്ക്‌ മറുപടി പറയേണ്ടി വരുന്നു. രണ്ടു 
കൂടുകള്‍ തിടുക്കത്തില്‍ മാറി മൂന്നാം കൂട്ടിലെത്തുമ്പോള്‍ സൊസൈറ്റിയിലെ 
വാച്ച്മാനുപോലും പലതും അറിഞ്ഞേ തീരു. 

ആ ഫ്ളാറ്റില്‍ വന്നുപോകുന്നവരുടെ മേല്‍ എപ്പോഴും ഒരു കണ്ണുണ്ടാ 
കണമെന്ന്‌ സ്വെകട്ടറി പ്രത്യേകം ചട്ടംകെട്ടിയിട്ടുണ്ടെന്ന്‌ ആ നേപ്പാളിപ്പയ്യന്‍ 
രഹസ്യമായി പറഞ്ഞപ്പോള്‍ അത്ഭുതം തോന്നിയില്ല. ഇതൊക്കെ എല്ലായി 
ടത്തും കേട്ട കാര്യങ്ങള്‍. 

ഓരോ പുതിയ കഥ കേള്‍ക്കുമ്പോഴും അവരുടെ തീരുമാനങ്ങള്‍ക്ക്‌ 
ബലം വെച്ചു വരികയായിരുന്നിരിക്കണം. തനിച്ച്‌ ജീവിക്കാനാകുമെന്നു തെളി 
യിച്ചു കൊടുക്കണം. ഒരു കൊച്ചു കുഞ്ഞിനെ വളര്‍ത്തി വലുതാക്കാന്‍ കഴി 
യുമെന്ന്‌ കാണിച്ചുകൊടുക്കണം. 

പിന്നെ സ്വന്തം കാലില്‍ നില്‍ക്കാന്‍ പറ്റിയൊരു തൊഴിലിനു വേണ്ടി 
യുള്ള പരക്കംപാച്ചിലായിരുന്നു. 

ആദ്യം പഠിച്ചത്‌ ഇംഗ്ലീഷ്‌ സാഹിത്യമായിരുന്നു. പിന്നീട്‌ എച്ച്‌.ആറില്‍ 
മാസ്റ്റേര്‍സ്‌. മനുഷ്യവിഭവങ്ങളുടെ വികാസമെന്ന വിഷയത്തെ സ്വന്തം ജീവി 
തത്തിലേക്ക്‌ കൊണ്ടുവരാന്‍ നോക്കിയപ്പോഴാണ്‌ ക്ലാസുമുറികളിലെ പഠി 
പ്പിന്റെ പരിമിതികള്‍ ബോദ്ധ്യമായത്‌. 

ഒടുവിലൊരു ജോലി തരപ്പെട്ടപ്പോള്‍ പ്രശ്നങ്ങള്‍ കൂടുകയാണ്‌ 
ചെയ്തത്‌. 

ചെറുപ്പക്കാരിയായ, ചന്തക്കാരിയായ പ്രിയംവദാമേനോന്‍. 

മുനവച്ച നോട്ടങ്ങള്‍, അര്‍ത്ഥംവച്ച മുക്കലും മുളലും, ചില അമര്‍ത്തിയ 
ചിരികള്‍. കൂടുതലും ഒപ്പം പണിയെടുക്കുന്ന മറ്റു പെണ്ണുങ്ങളില്‍നിന്ന്‌. 

എന്നിട്ടും അമ്മ പിടിച്ചുനിന്നു. നാല്പതാളുകളുടെ ദുര്‍മുഖങ്ങള്‍ ഉള്ളില്‍ 
കണ്ട്‌, നാലാളുകളുടെ മുന്നിലൂടെ നിവര്‍ന്നുതന്നെ നടന്നു. 

“തന്റമ്മയെ സമ്മതിക്കണെടോ,' ആലീസ്‌ പറഞ്ഞു: “വലിയ ബഡാ 
യ്യൊക്കെ പറയെങ്കിലും അവര്‍ടെ സ്ഥാനത്ത്‌ ഈ ആലീസായിരുന്നെങ്കില്‍ 
പണ്ടേ ക്ലോസായി പോവ്വായിരുന്നു.” 

അമ്മയുടെ ഉള്ളിലെ പിടച്ചില്‍ തൊട്ടടുത്തുനിന്ന്‌ കാണാനായപ്പോ 
ഴൊക്കെ അവരോട്‌ സ്നേഹത്തേക്കാളേറെ ഭക്തിയാണ്‌ നിതുവിന്‌ തോന്നി 
യിരുന്നത്‌. ഉള്ളിലൊരു പീഠമിട്ട്‌ കുടിയിരുത്തി, നെയ്വിളക്കുകള്‍ കത്തിച്ചു 
വച്ച്‌ എന്നും കൈകുപ്പി തൊഴേണ്ട രൂപം. 

ഈണ്‌ കഴിക്കാനിരിക്കുമ്പോള്‍ ആലീസ്‌ എന്തൊക്കെയോ നിറുത്താതെ 
പറഞ്ഞുകൊണ്ടിരുന്നെങ്കിലും നീതുവിന്റെ മനസ്സ്‌ അവിടെയൊന്നുമായിരു 
ന്നില്ല. ഏറെ നാളുകള്‍ക്കു ശേഷമാണ്‌ അമ്മയെ ഇങ്ങനെ പിരിഞ്ഞ്‌ നില്‍ക്കു 
ന്നത്‌. ആകെക്കൂടി ഒരു വല്ലായ്മ. 

പാത്രങ്ങള്‍ കഴുകിവയ്ക്കുമ്പോള്‍ ഗോവയില്‍നിന്നുള്ള വിളി വന്നു. 
വലിയ പരിഭ്രമത്തോടെയുള്ള അന്വേഷണങ്ങള്‍: “മോള്‍ ഈണ്‌ കഴിച്ചോ? 
സ്വാദുള്ള വല്ലതും ഉണ്ടാക്കിത്തന്നോ ആ ബായി?” 

കൂടെ ആലീസുണ്ടെന്നു പറഞ്ഞപ്പോള്‍ വലിയ രസമായി അമ്മയ്ക്ക്‌. 

“നീതൂന്റമ്മ വേണ്ടാന്നുവെച്ചാലും മണംപിടിച്ച്‌ കയറിവരുല്ലേോ 
ആലീസ്‌.” 

ആലീസ്‌ ഉറക്കെ വിളിച്ചു പറഞ്ഞത്‌ കേട്ടിട്ടായിരിക്കണം പ്രിയംവദ 
ഫോണ്‍ അവള്‍ക്ക്‌ കൊടുക്കാന്‍ പറഞ്ഞു. 

“നിന്നെ ബുദ്ധിമുട്ടിക്കേണ്ടല്ലോ എന്നു കരുതിയാണ്‌ വിളിച്ചു പറയാതി 
രുന്നത്‌.” 


“അത്‌ പോട്ടെ, എങ്ങനെയുണ്ട്‌ നീതൂന്റമ്മേ ഗോവേലെ മഴക്കാലം? 
എല്ലാരുംകൂടി അവിടെ കലക്ഷ്വായിരിക്കും അല്ലേ.” 

“കുറെ പ്രായമായവര്‍ ഒത്തുകൂടുമ്പോള്‍ എന്ത്‌ കലക്കലാണ്‌ ആലീസേ.' 

“പ്രായമായവരെയാണ്‌ പേടിക്കേണ്ടത്‌ ഇന്നത്തെ കാലത്ത്‌, ആലീസ്‌ 
നീതുവിനെ നോക്കി കണ്ണിറുക്കി: “നീതുന്റമ്മേപ്പോലെ ചന്തക്കാരികളാവുമ്പോ 
പ്രതേകിച്ചും.” 

മറുപടി ഒരു നീണ്ട ചിരിയായിരുന്നു. 

“ഞങ്ങള്‍ പോയിട്ടുണ്ട്‌ ഒരിക്കല്‌,” ആലീസ്‌ തുടര്‍ന്നു: “താമസം ഒരു മഠ 
ത്തിലായിരുന്നതുകൊണ്ട്‌ കലക്കാന്‍ പ്റ്റീല്ലെന്നു മാത്രം. എന്നാലും ക്യാമ്പ്‌ 
ഫയറും, പാട്ടും ഡാന്‍സുമൊക്കെയായിട്ട്‌ അങ്ങനെ കഴിച്ചുകൂട്ടി.” 

“അതൊക്കെ നിങ്ങടെ പ്രായത്തില്‍, മോളേ.” 

“അതിന്‌ നീതുന്റുമ്മയ്ക്ക്‌ അര്തയ്ക്ക്‌ ര്പായൊന്നും ആയിട്ടില്ലല്ലേോ. എന്താ 
യാലും സൂക്ഷിച്ചോളണേ നീതുന്റമ്മേ! ഗോവ സ്ഥലം കൊറച്ച്‌ പെശകാ. 
പോരാത്തതിന്‌ മഴക്കാലോം.” 

അപ്പോഴേക്കും നീതു ഫോണ്‍ പിടിച്ചുവാങ്ങി. 

“സോറീട്ടോ അമ്മേ. അവളുടെ പ്രകൃതം അമ്മയ്ക്കറിയാല്ലലോ.” 

പക്ഷേ, ചിരി നിറുത്താനാകാതെ വിഷമിക്കുകയായിരുന്നു പ്രിയംവദ. 

“ഇതൊക്കെ ഒരു രസമല്ലേ മോളേ. ഫോണില്‍ക്കൂടി, നിന്റെ ആലീസിന്റെ 
വകയായിട്ട്‌ ഒരു ഡോസ്‌ ഉത്തേജകം. എന്തായാലും എന്റെ കാരൃത്തില്‍ 
ഒരു മുത്തശ്ലീടെ താത്പര്യമാണല്ലോ നിന്റെ കൂട്ടുകാരിക്ക്‌.” 

“അടുപ്പമുള്ള എല്ലാവരുടെയും കാര്യത്തില്‍ അവളങ്ങനെയാണ്‌. പോട്ടെ 
അമ്മേ, ഹ ആര്‍ യു?” 

“ഫൈന്‍ മോളെ. ബട്ട്‌ ഐ മിസ്‌ യു. മിസ്‌ യു സോമച്ച്‌! 

ചില വാക്കുകള്‍ക്ക്‌ ഉദ്ദേശിക്കുന്നതിനെക്കാള്‍ കൂടുതല്‍ അര്‍ത്ഥതലങ്ങ 
ളുണ്ടെന്ന്‌ മനസ്സിലാകുന്നത്‌ വേര്‍പാടുകളുടെ ഇത്തരം ഇടവേളകളിലാണ്‌. 
തനിച്ചാകുമ്പോള്‍ കേള്‍ക്കാന്‍ കിട്ടുന്ന ഇത്തരം ചില കൊച്ചുകൊച്ചു വാച 
കങ്ങള്‍ക്കും ഒരുപാട്‌ അര്‍ത്ഥങ്ങള്‍ തോന്നിപ്പോകുന്നു. 

വല്ലപ്പോഴുമുള്ള ഇത്തരം ചെറിയ വേര്‍പാടുകള്‍കൂടി ഇപ്പോള്‍ താങ്ങാ 
നാവാത്തതുപോലെ രണ്ടു പേര്‍ക്കും. 

ഒന്നുമുരിയാടാതെ നീതു അങ്ങനെ കണ്ണടച്ചുനില്‍ക്കുന്നതു കണ്ടപ്പോള്‍ 
ആലീസ്‌ പതിയെ ഫോണ്‍ വാങ്ങി സ്റ്റാന്‍ഡില്‍ വച്ചു. 

അല്പം കഴിഞ്ഞ്‌ സോഫയില്‍ ചാരിക്കിടന്ന്‌, എന്തോ ഓര്‍ത്തുകൊണ്ട്‌ 
നീതു തുടര്‍ന്നു: 

“ഈ അമ്മയെന്നു പറയുന്നത്‌ ശരിക്കും എന്തൊക്കെയാണെന്ന്‌ ഒരു 
രൂപവും കിട്ടുന്നില്ലല്ലോ ആലിസേ.' 

“നമുക്കൊക്കെ കാണാന്‍ കഴിയണതിനെക്കാള്‍ എത്രയോ മുകളിലാന്നു 
മാത്രം കരുത്യാല്‍ മതി,” ആലീസ്‌ പറഞ്ഞു: “അതിനെ മുഴുവനായിട്ട്‌ മനസ്സി 
ലാക്ക്യാല്‍ അതങ്ങ്‌ തീര്‍ന്നുപോകില്ലേ? വാസ്തവം പറഞ്ഞാല്‍ ഈ ദൈവ 
ത്തിന്റെ ഇത്തിരി താഴെ നില്‍ക്കണ ഒരു പാര്‍ട്ട്യാണ്‌ ഈ അമ്മാ അമ്മാന്ന്‌ 
പറയണ ജീവി. എനിക്ക്‌ ചെലപ്പോ തോന്നാറുണ്ട്‌, ഒരു കുടുമ്മത്തിന്റെ മുഴു 
വന്‍ വ്യസനോം ചേര്‍ത്തുവയ്ക്കുമ്പോഴാണ്‌ ഒരമ്മ ഉണ്ടാവണേന്ന്‌.” 

നീതു വെറുതെ തലയാട്ടി. 

“എന്റെ കാര്യന്നെ നോക്കൂ. നല്ല ഫുള്‍സൈസിലൊരു അമ്മേണ്ടായിട്ടും 
അതിന്റെ ശരിക്കുള്ള വിലയറിയാന്‍ പ്റ്റീട്ടില്ലൊരിക്കലും. എപ്പൊ നോക്ക്യാലും, 
പറമ്പിലും വീട്ടുമുറ്റത്തും, പുരയ്ക്കകത്തുമായി അങ്ങനെ ഓടിനടക്കണ ഒരു 
സാധനം. ആടും, കോഴീം, താറാവുമൊക്കെയായിട്ട്‌ ഒരു പണ്ടപ്പരപ്പ്‌ ജീവി 
കളും, അതുങ്ങടെ നടുവിലായിട്ട്‌ പേരിന്‌ ഒരാലീസും കൊറെ ക്ടാങ്ങളും. 
ഇതുങ്ങള്‌ എല്ലാറ്റിനേയും മാത്രമല്ല കൊച്ചാപ്പു ഒന്നാമനേം രണ്ടാമനേം 
നോക്കണം അമ്മയ്ക്ക്‌. പിന്നെ ഇടയ്ക്കൊക്കെ സമയം കിട്ടുമ്പോ പെവേം 
വേണം. ഒരു രണ്ട്കൊല്ലം തെകച്ച്‌ അമ്മച്ചി പെറാതെ നിക്കണ കണ്ടാല്‍ 
വല്യ കോംപ്ലുക്സാണ്‌ കൊച്ചാപ്പൂന.” 

അധികം ചിരിക്കാനാവുന്നില്ല നീതുവിന്‌. വയറ്‌ വേദനിക്കുന്നു. 

“അങ്ങനെ ആടും കോഴീം താറാവും വളരണതുപോലെ കൂട്ടത്തില്‍ 
കെടന്ന്‌ വളര്‍ന്നു ഈ ആലീസും, കുറെ കുട്യോളും.” 

“കൂട്ടത്തില്‍ കിടന്ന്‌ വളരണത്‌ വലിയൊരു ഭാഗ്യമല്ലേ ആലീസേ. ഇവി 
ടെയാണെങ്കില്‍ ഞങ്ങളുടെ നന്നേ ചെറിയൊരു ലോകം. ചെറിയൊരു കൂട്ടില്‍ 
അമ്മയ്ക്ക്‌ ഞാനും എനിക്കമ്മയുമായി ഒരു പൊറുതി. അതുകൊണ്ടുതന്നെ 
ചെറുപ്പത്തിലേ വളരെ സെല്‍ഫിഷായിപ്പോയി ഞാന്‍. കൊച്ചുകാര്യങ്ങളില്‍ 
പോലും വിട്ടുവീഴ്ച വയ്യ.” 

“നിന്നെ കെട്ടിക്കൊണ്ടുപോകണ കൊരങ്ങൻ ഏതു പ്രകൃതക്കാരനാ 
യിരിക്ഷക്യോ ആവോ?” 

“അതയാളുടെ പ്രോബ്ജം. നീതുന്റെ ജീവിതം എങ്ങനെ ജീവിക്കണമെന്ന്‌ 
നീതൂന അസ്സുലായിട്ടറിയാമല്ലോ.” 

“അത്രയ്ക്കങ്ങ്‌ പോകണ്ടാട്ടോ മോളേ, അതപകടാണ്‌,' ആലീസ്‌ ഉപ 
ദേശിച്ചു: “വല്ലാതെ വെഷമിച്ചിരുന്നു ഞങ്ങളൊരു കാലത്ത്‌. കൊച്ചാപ്പൂുന്റെ 
കച്ചോടം സുമാറല്ലാതിരുന്ന, വലിയ പങ്കപ്പാടിന്റെ കാലം. രണ്ടു നേരത്തെ 
ആഹാരംകൂടി കഷ്ടിയായിരുന്നു അന്ന്‌. ഉള്ളത്‌ താഴേള്ള എല്ലാറ്റിങ്ങള്‍ക്കും 
കൂടി വീതം വെച്ച്‌ കഴിയുമ്പോള്‍ പട്ടിണി കിടക്കേണ്ടി വരണത്‌ മുത്തവ 
ളായ എനിക്കും അമ്മയ്ക്കും. പോരാത്തതിന്‌ കൊച്ചാപ്പൂന്റ്പ്പന്റെ ആ നില 
യ്ക്കാത്ത വലിവും. ഇടനാഴിലെ ഒരു മൂലേല ചുമരും ചാരിയിരുന്ന്‌ അപ്പാ 
പ്പനങ്ങനെ വലിക്കണത്‌ കണ്ടോണ്ട്‌ നില്‍ക്കാന്‍ വയ്യ. വലിവിന്റെ കാലത്ത്‌, 
വാവടുക്കുമ്പോള്‍ ചിരിക്ക്‌ പകരം മുടിഞ്ഞ തെറിവിളിയാണ്‌. ഒരു നാലു 
തലമുറയ്ക്ക്‌ കൊള്ളുന്ന മുട്ടന്‍ തെറികള്‍... അതിലൊരു ഭാഗം അകത്തൊരു 
കയറ്റുകട്ടിലില്‍ തളര്‍ന്ന്‌ കിടക്കണ സ്വന്തം കെട്ട്യോളുടെ നേര്‍ക്കന്നെ. 
താങ്ങാന്‍ വയ്യാതായപ്പോള്‍ ആലീസിന്റെ മുമ്പില്‍ രണ്ട്‌ വഴ്യേ ഉണ്ടായിരു 
ന്നുള്ളൂ. ഒന്നുകില്‌ ഓടിപ്പോയി ഏതെങ്കിലും മഠത്തില്‍ ചേരുക. അല്ലെങ്കില്‍ 
വല്ല കൊളത്തിലോ കെണറ്റിലോ മറ്റോ...” 

“എന്റമ്മേ.” നീതു അവളുടെ വായ പൊത്തി. 

“അപ്പഴും നമ്മടെ അപ്പന്‍ കൊച്ചാപ്പു ഉമ്മറത്തൂണും ചാരിയിരുന്ന്‌ 
അങ്ങനെ വെറുതെ ചിരിക്കണുണ്ടാവും. നിയൊന്ന്‌ ഓര്‍ത്തുനോക്കൂ ആ 
സീന്‍? അകത്തിരുന്ന്‌ പ്രാകണ ഒരു ഫുള്‍സൈസ്‌ കൊച്ചാപ്പു, പൊറത്തി 
രുന്ന്‌ ചിരിക്കണ മുക്കാല്‍ കൊച്ചാപ്പു!” ആലിസ്‌ തല കുടയുകയാണ്‌. 
“ഒരുസം ഞാനങ്ങട്ട്‌ ചോയ്ച്ചു, അപ്പനെന്തിനാ ഇങ്ങനെ വെറുതെയിരുന്ന്‌ 

ചിരിക്കണേന്ന്‌. അപ്പൊ അപ്പന്‍ പറയ്വാണേ, നമ്മടെയി ലോകത്തു നടക്കണ 
ഓരോ കാര്യങ്ങള്‌ ആലോചിക്കുമ്പൊ എങ്ങിന്യാ ആലീസ്മോളേ, ചിരിക്കാ 
തിരിക്കാന്‍ പറ്റാന്ന്‌. നമ്മടെ ആ പഴേ സോക്രട്ടീസൊക്കെ പറയണപോലുള്ള 
ഒരു പറച്ചില്‌!” 

ആലീസ്‌ ചില പഴയ ഓര്‍മ്മകളില്‍ തപ്പിത്തടയുകയാണെന്നു തോന്നി. 

“അതൊക്കെ ഒരു കാലായിരുന്നു എന്റെ നീതൂ. നിങ്ങക്കൊക്കെ ആലോ 
ചിക്കാന്‍പോലും പറ്റാത്ത പങ്കപ്പാടുകളുടെ കാലം. അപ്പ്ഴൊക്കെ ഞാന്‍ 
പിടിച്ചുനിന്നിരുന്നത്‌ ഒറ്റ കാരൃത്തിലാണ്‌. കുടുമ്മത്തിനകത്ത്‌ നിറഞ്ഞു 
നിന്നിരുന്ന ആ വലിയ സ്നേഹത്തിന്റെ തുന്നിക്കെട്ടലുകള്‍. ഒരുപാട്‌ ഇല്ലാ 
യ്മകളുടെ നടുവിലിരുന്നും കൊച്ചാപ്പുന്റെ ആ തുറന്ന ചിരി. അതൊക്കെ 
തന്നെയാണെടോ നമ്മടെ ഇടത്തരം കുടുംബങ്ങളെ ഇന്നും നിലനിറുത്തി 
ക്കൊണ്ടുപോണത്‌.” 

വെറുതെ തലയാട്ടിയെങ്കിലും, മനുഷ്യജന്മത്തിലെ ദുരിതങ്ങളെപ്പറ്റി 
തനിക്കൊന്നുംതന്നെ അറിഞ്ഞുകൂടല്ലോ എന്ന്‌ ഓര്‍ക്കുകയായിരുന്നു നീതു. 

ഇങ്ങനെ ഓരോന്നു പറഞ്ഞ്‌ തിമര്‍ത്ത്‌ ചിരിക്കാനുള്ള കഴിവ്‌ ആലീ 
സിന്‌ കിട്ടിയത്‌ അപ്പന്‍ കൊച്ചാപ്പുവില്‍നിന്നായിരിക്കണം. കൊച്ചാപ്പുവിന്‌ 
കിട്ടിയത്‌ അപ്പാപ്പന്‍ കൊച്ചാപ്പു ഒന്നാമനില്‍നിന്നും. ആയ കാലത്ത്‌ ആ 
സൈസിനൊത്ത വലിയ ചിരിയും ബഹളവുമൊക്കെയായിരുന്നത്രെ അപ്പാ 
പ്പന്‌, കച്ചവടം മോശമാകുന്നതുവരെ, വലിവ്‌ കൂടുന്നതുവരെ. 

(്രായിങ്റൂമിലെ സോഫയിലിരിക്കുകയായിരുന്നു അവര്‍. 

നന്നെ ചുവന്ന ആപ്പിളിന്റെ ഒരു തുണ്ടം വായിലിട്ട്‌ ചവയ്ക്കുകയാണ്‌ 
ആലീസ്‌. 

“നല്ല മധുരണ്ട്ട്ടോ' അവളുടെ മുഖത്തൊരു കള്ളച്ചിരി: “പക്ഷേ, ഒരു 
കൊഴപ്പേള്ളു. ദിവസോം ഓരോ ആപ്പിള്‍ തിന്നാല്‍ ഡോക്ടര്‍മാര്‍ കെട്ടാന്‍ 
വരില്യാ.” 

“മതി... ബസ്‌... ഇനഫ്‌." 

“ബസെങ്കില്‍ ബസ്‌. ഞാന്‍ നിറുത്തി. ഇഷ്ടംപോലെ ആപ്പിള്‍ തിന്നോളു, 
ഡോക്ടറെ അകറ്റി നിറുത്തിക്കൊള്ളു." 

ആലീസ്‌ എല്ലാം ഒരു ചിരിയിലൊതുക്കാന്‍ നോക്കിയെങ്കിലും അവളുടെ 
മുഖത്ത്‌ ചെറിയൊരു വല്ലായ്മ ബാക്കിനിന്നിരുന്നു. 

ഡിഗ്രിക്ക്‌ പഠിക്കുമ്പോള്‍ ക്യാംപസ്സിലെ മരച്ചുവട്ടില്‍ ഏറ്റവും അടുപ്പ 
മുള്ള കൂട്ടുകാരികള്‍ ഒത്തുകൂടി അതുമിതും പറയുമ്പോള്‍ തങ്ങളുടെ ഇട 
യിലേക്ക്‌ കടന്നുവരാറുള്ള ഒരു സ്ഥിരം വിഷയമാണ്‌, ഭാവിയിലെ പങ്കാളി 
ആരായിരിക്കണമെന്ന കാര്യം. മിക്കവരും തങ്ങളുടെ ചോക്ലേറ്റ്‌ സങ്കല്പ 
ങ്ങള്‍ ഒരുപാടു പൊലിപ്പിച്ച്‌ പറഞ്ഞുവെക്കുമ്പോള്‍ അതില്‍നിന്നൊക്കെ മാറി 
വ്യത്യസ്തമായൊന്നു പറയാറുള്ളത്‌ ആലീസ്മാത്രമായിരുന്നു. 

“കെടക്കേല്‍ കെടന്നു മുള്ളിയതിന്റെ മണം പോവാത്ത ഈ കുട്ടന്മാ 
രുടെ കൂടെയൊക്കെ ജീവിച്ച്‌ പോണതിനെപ്പറ്റി ആലീസിന്‌ ആലോചിക്കാന്‍ 
പോലുമാവില്ലല്ലോ കൂട്ടരേ.” ആലീസ്‌ തറപ്പിച്ചുപറയും. 

അയാള്‍ക്കു തന്നെക്കാള്‍ വലിയ പ്രായക്കൂടുതല്‍ വേണമെന്ന കാരു 
ത്തില്‍ വലിയ നിര്‍ബന്ധമായിരുന്നു ആലീസിന്‌. ഏറ്റവും ചുരുങ്ങിയത്‌ ഒരു 
പതിനഞ്ച്‌ വയസ്സെങ്കിലും കൂടിയിരിക്കണം. 

“അതായത്‌ ശരിക്ക്‌ ജീവിതത്തിന്റെ നട്ടര്പ വെയിലത്തുകിടന്നു വെന്ത്‌ 
കരുവാളിച്ച്‌, പാകംവന്ന ഒരൊത്ത ആണിന്റെ കൂട്ട്‌. നിങ്ങടെ ഈ ചുവന്ന്‌ 
തുടുത്ത ഉണ്ണിക്കുട്ടന്മാരൊക്കെ വാടിപ്പോകാന്‍ തോനെ നേരൊന്നും വേണ്ടാ. 
പിന്നെ അതുങ്ങളുടെ ദേഹത്ത്‌ നേരോം സമയോം നോക്കി വെള്ളം തളിച്ച്‌ 
വാട്ടം തീര്‍ത്ത്‌ കൊണ്ടുനടക്കാനുള്ള ക്ഷമയൊന്നും ഈ ആലീസിനില്ലെന്ന്‌ 
കൂട്ടിക്കൊള്ളു.” 

ആലീസങ്ങനെ രസമായിട്ട്‌ പറഞ്ഞുപോകും: 

“ഇരുനിറത്തില്‍, നല്ല പൊക്കത്തില്‍, കൂട്ടുപുരികവും, കട്ടിമീശയുമൊ 
ക്കെയായി ഏതാണ്ടൊരുതരം ഉരുപ്പടി. നെറ്റിയിലോ കവിളത്തോ മറ്റോ ഒരു 
വെട്ടിന്റെ അടയാളംകൂടിയുണ്ടെങ്കില്‍ ജോറായി. അങ്ങനെ, എങ്ങനെ 
നോക്ക്യാലും ഒരു ശരിയായ ആണ്‍തുണ. എനിക്കയാള്‍ടെ കൈയ്ക്കു 
ള്ളില്‍ക്കിടന്ന്‌ വളരണം, അയാള്‍ടെ ചൂടില്‍ വിരിയണം. അയാളുടെ തണ 
ലില്‍, അയാള്‍ തരണ ആ വലിയ ഉറപ്പില്‍ എനിക്കൊരു കുടുമ്മമുണ്ടാക്കണം. 
ഒരു രണ്ടാംകെട്ടായാലും കൊഴപ്പമില്ല. വേറൊരു പെണ്ണിന്റെ കൂടെ പൊറു 
ത്തതിന്റെ എക്സ്പീരിയന്‍സ്‌ കാണുല്ലോ. 

“പിന്നെ ഇന്നത്തെ കാലത്ത്‌ ലേശം ഫെമിനിസ്റ്റൊക്കെ ആയില്ലെങ്കില്‍ 
വലിയ പോക്കണംകേടാണല്ലേ. എന്റെ ഐഡിയല്‍ എപ്പഴുമൊരു മുട്ടത്തു 
വര്‍ക്കി ക്യാരക്റ്ററായ പെമ്പിള്യാണ്‌. അല്ലെങ്കിലും, പെറാനുള്ള ലൈസന്‍സ്‌ 
കര്‍ത്താവില്‍നിന്ന്‌ കനിഞ്ഞ്‌ കിട്ടിയിട്ടുള്ളതുകൊണ്ട്‌ ആണിനേക്കാള്‍ ഒരു 
പണത്തൂക്കം കൂടുതല്‍ പ്രമാണിത്തം പണ്ണിനന്നെ. 

“ഇക്കാര്യത്തില്‍ ഞാനല്പം മൂരാച്ചിതന്ന്യാണെന്ന്‌ കൂട്ടിക്കോ. പെണ്ണിന്റെ 
പെണ്ണത്തത്തെക്കാള്‍ എനിക്കിഷ്ടം ആണിന്റെ ആഞണത്തംതന്ത്യാണ്‌. 
കര്‍ത്താവ്‌ ആണിന്‌ കരുത്ത്‌ കൊടുത്തത്‌ അറിഞ്ഞോണ്ടുതന്ന്യാണ്‌. 
ആണിന്റെ തണലില്‍ വളരേണ്ടവളാണ്‌ പെണ്ണ്‌. എന്നേക്കാള്‍ പ്രായം കൂടിയ 
ആ കെട്ടിയോന്റെ തണലില്‍, അയാളുടെ ആ ഈറ്റവും, വീറും അറിഞ്ഞാ 
സ്വദിച്ച്‌, അതില്‍ പങ്കാളിയായി, പറ്റുമെങ്കില്‍ തനി ചട്ടം മുണ്ടും, കാതില്‍പ്പൂ 
വുമായി ഒരു ടിപ്പിക്കല്‍ നാടന്‍ മുട്ടത്ത്‌ വര്‍ക്കി ക്രതീനാമ്മയുടെ റോളില്‍...” 

ഇക്കാരൃത്തില്‍ ഒന്നും രണ്ടും പറഞ്ഞ്‌ പ്രിയംവദയുമായി വലിയ തര്‍ക്ക 
ത്തില്‍ ഏര്‍പ്പെടാറുണ്ട്‌ ആലീസ്‌ ചിലപ്പോഴൊക്കെ. 

തര്‍ക്കം മൂത്ത്‌ വാശി കയറുമ്പോള്‍ അമ്മ ഗൌരവത്തില്‍ പറയും: 

“നീ കെട്ടിയോന്റെ തൊഴി കൊള്ളാന്‍ ജനിച്ചവള്‍തന്നെ, ആലീസേ! 
അത്‌ നിന്റെ വിധി.” 

“സാരോല, നീതൂന്റമ്മേ, എടയ്ക്കൊക്കെ ഓരോ തൊഴി കിട്ടണത്‌ 
ബോഡിക്ക്‌ നല്ലതാ.” 

“തനി മൂരാച്ചിതന്നെ. ഒരു അരനൂറ്റാണ്ടെങ്കിലും മുമ്പേ ജനിക്കേണ്ട 
വള്‍.." 

“ഒരു സംശയോമില്ല നീതൂന്റമ്മേ,' ആലീസ്‌ അതേ ഗാരവത്തോടെ തല 
കുലുക്കും: “സതൃത്തില്‍ ഒരു നൂറ്റാണ്ട്‌ മുമ്പേ ജനിക്കണംന്നായിരുന്നു ആലി 
സിന്റേം മോഹോം. അതായത്‌ കൊച്ചാപ്പൂന്റപ്പന്‍ കൊച്ചാപ്പുനും മുമ്പ്‌. അപ്പോ 
പരിശുദ്ധ തോമാശ്ലീഹയോട്‌ കൊറെക്കൂടി അടുക്ഷ്വേം ചെയ്യും.” 

അപ്പോഴേക്കും അമ്മയുടെ മുഖം ചുവക്കും. 

*“തമാശയായിട്ടല്ല സീരിയസ്സായിട്ടാണ്‌ ഞാന്‍ പറയണത്‌. 

“ഞാനും തമാശയായിട്ടല്ല സീരിയസ്സായിട്ടുതന്ന്യാണ്‌. നിതുന്റമ്മ 
എന്തൊക്കെ പറഞ്ഞാലും, ഈ വീട്ടീന്ന്‌ ഇനി ഒരു പച്ചവെള്ളംപോലും തരി 
ല്യാന്ന്‌ പറഞ്ഞാലും ഈ ആലീസ്‌ മാറാന്‍ പോണില്ല.” 

അമ്മയ്ക്ക്‌ വഴിമുട്ടുന്നതു കാണുമ്പോള്‍ നീതു ഇടപെടും. എത്രയാ 
യാലും സ്വന്തം അമ്മ ഈ തെറിച്ച പെണ്ണിന്റെ മുമ്പില്‍ തോല്‍ക്കുന്നത്‌ 
കാണാന്‍ വയ്യ. 

“ഇതൊക്കെ അവളുടെ വെറും നമ്പറല്ലേ അമ്മേ. കച്ചവടത്തില്‍നിന്ന്‌ 
ഉണ്ടാക്കിയ നല്ല പുത്ത കാശുണ്ട്‌ അവളുടെ അപ്പന്റെ കയ്യില്‍. അത്‌ കൊടുത്ത്‌ 
അങ്ങാടിയില്‍നിന്ന്‌ നല്ല എണ്ണം പറഞ്ഞൊരു ഡോക്ടറെയോ, എന്‍ജിനീയ 
റെയോ മറ്റോ മേടിക്കും അവര്‍. അതും തറവാട്ടില്‍ പിറന്ന നല്ല ശൊങ്കന്‍ 
പയ്യനൊരെണ്ണം.” 

“അതങ്ങ്‌ പള്ളീല്‍ പറഞ്ഞാല്‍ മതി. അപ്പന്‍ അങ്ങാടീക്കെടന്ന്‌ കൂമ്പ്‌ 
പൊരിഞ്ഞ്‌ ഉണ്ടാക്കണ കാശ്‌ സ്ത്രീധനം കൊടുത്ത്‌ തുലയ്ക്കാനുള്ളതല്ല. 
ആലീസിനുവേണ്ട കാശ്‌ ആലീസന്നെ ഉണ്ടാക്കും. അതെറക്കി പ്രാപ്തീള്ള 
ആണൊരുത്തനെ കെട്ടേം ചെയ്യും. 

അതൊക്കെ കേട്ട്‌ മിഴിച്ചിരിക്കുകയാവും പ്രിയംവദാമേനോനെന്ന എച്ച്‌. 
ആര്‍. വിദഗ്ദ്ധ. 

“വിടു അമ്മേ,” നീതു പറയും: ഇതൊക്കെ അമ്മേടെ പഴയ എച്ച്‌. ആര്‍. 
പുസ്തകങ്ങളുടെ ഗ്രാമഫോണ്‍ റെക്കോര്‍ഘല്ല. നല്ല പുതുപുത്തന്‍ സി.ഡി.” 

“എന്നാലും എനിക്കീ ആലീസിനെ തീരെ മനസ്സിലാവണില്ലല്ലോ, നീതൂ.” 

“അത്‌ ശര്യാ നീതൂ.' ആലീസ്‌ തലയാട്ടും: ആലീസിനുപോലും മന 
സ്സിലായിട്ടില്യാ, ആലീസിനെ. പിന്യാണ്‌ ഈ നിതുന്റമ്മേടെ കാര്യം.” 

ഒന്നും രണ്ടും പറഞ്ഞ്‌ ആ രാത്രി കടന്നുപോകുന്നത്‌ അവരറിഞ്ഞില്ല. 

കട്ടിലില്‍ അടുത്തടുത്ത്‌ കിടക്കുമ്പോള്‍ ഒരു കാര്യവുമില്ലാതെ തന്റെ 
പഴയ ചരിത്രത്തിന്റെ കെട്ടഴിച്ച്‌ നീതുവിന്റെ മനസ്സ്‌ അഴുക്കാക്കേണ്ടായിരു 
ന്നെന്ന്‌ ആലീസിന്‌ തോന്നി. ഒരുപക്ഷേ, ആദ്യമായിട്ടായിരിക്കണം ഈ 
വീട്ടില്‍ വച്ച്‌ താനിങ്ങനെ വലിയ ഗാരവത്തില്‍ സംസാരിക്കുന്നത്‌. 

ഉറക്കത്തിലെപ്പോഴോ നീതു ഉറക്കെ ചിരിച്ചു. പിന്നെ കരഞ്ഞു. വലി 
യൊരു പിടച്ചിലോടെ ഞെട്ടിയെഴുന്നേറ്റ്‌ ചുറ്റും പകച്ചുനോക്കി. അപ്പോഴും 
അവള്‍ പതുക്കെ ഏങ്ങലടിക്കുന്നുണ്ടായിരുന്നു. 

ആലീസ്‌ അവളെ പിടിച്ചുകിടത്തി. ഒരമ്മയുടെ വാത്സല്യത്തോടെ 
പുറത്ത്‌ തട്ടി ഉറക്കാന്‍ നോക്കി. 

അപ്പോള്‍ എത്രയോ ദൂരെയിരുന്ന്‌ അതുതന്നെ ഓര്‍ക്കുകയായിരുന്നു 
പ്രിയംവദയും. 

മോള്‍ ഉറങ്ങിക്കാണുമോ? ഉറക്കത്തില്‍ പിച്ചും പേയും പറയുന്ന, എഴു 
ന്നേറ്റു നടക്കുന്ന, അവളുടെ സ്വഭാവം ആലീസിന്‌ ശല്ൃമായിരിക്കുമോ? 

അവര്‍ തലയിണയില്‍ പചുണ്ടുകളമര്‍ത്തി. അപ്പോഴവിടെ ഒരു രണ്ടു 
വയസ്സുകാരിയുടെ കവിളിന്റെ മാര്‍ദവം അവരറിഞ്ഞു. 

മൂന്ന്‌ 


ര ഗാനീ്ന്ന്നു മടങ്ങിവന്നപ്പോള്‍ അമ്മയാകെ മാറിയതായി നീതു 
വിനു തോന്നി. ഏതോ ചില അലട്ടലുകളുടെ ഭാരം അവരുടെ 
മുഖത്തും പെരുമാറ്റത്തിലും. 

ഇങ്ങനെയായിരുന്നില്ലല്ലോ എന്റെ പ്രിയംവദാമ്മ. ഓഫീസ്‌ വിട്ട്‌ വന്നാല്‍ 
കുറെ നേരമെങ്കിലും ഒപ്പമിരിക്കാന്‍ താത്പര്യം കാട്ടിയിരുന്ന അമ്മയിപ്പോള്‍ 
പലപ്പോഴും ഒഴിഞ്ഞുമാറാന്‍ നോക്കുന്നതുപോലെ. ആവുന്നതും തനിച്ചിരി 
ക്കാനുള്ള വെമ്പല്‍. 

ഓഫീസുമുറിയിലെ ആ വലിയ ചാരുകസേരയില്‍ എന്തൊക്കെയോ 
ആലോചിച്ചുകൊണ്ട്‌, തന്നോടുതന്നെ ഒരുപാട്‌ സംസാരിച്ചുകൊണ്ട്‌...അല്ലെ 
ങ്കില്‍ അഞ്ചാം നിലയിലെ ജനലിലൂടെ പുറത്തെ ഇരുട്ടിലേക്ക്‌ തുറിച്ചു 
നോക്കിക്കൊണ്ട്‌... 

ആ ഓഫീസുമുറി അമ്മയ്ക്കെന്നും ഒരു പണിപ്പുരയായിരുന്നു. പുറം 
ലോകവുമായി യാതൊരു ബന്ധവുമില്ലാതെ കുതകടച്ചിരുന്ന്‌ പണിയെടുക്കു 
മ്പോള്‍ നീതുപോലും അങ്ങോട്ടു നോക്കാറില്ല. വളരെ ചെറിയ അനക്കങ്ങള്‍ 
പോലും തന്നെ അലട്ടുന്നുവല്ലോ എന്നവര്‍ പരാതി പറയാറുണ്ട്‌. 

ഇപ്പോള്‍ ഏതോ ചില വലിയ തിരയിളക്കങ്ങള്‍ അവരുടെ ഉള്ളില്‍. 
അല്ലെങ്കില്‍ നാലഞ്ച്‌ ദിവസത്തെ ഇടവേളയ്ക്കു ശേഷം മകളിലേക്ക്‌ തിരി 
ച്ചെത്തു മ്പോള്‍. ഇത്രയും നേരം തനിച്ചിരിക്കാന്‍ അവരെക്കൊണ്ടാവി 
ല്ലല്ലോ. എന്തു പറ്റി, നമ്മുടെ പ്രിയംവദാമേനോന്‍്‌, വല്ല കുരുക്കിലും പെട്ടോ 
ആവോ? 

പണ്ടായിരുന്നെങ്കില്‍ മുഖത്ത്‌ നോക്കി അങ്ങനെയൊരു കുസുൃതിച്ചോ 
ദൃയമെറിയാമായിരുന്നു. ഇപ്പോള്‍. അത്തരമൊരു തമാശ കേള്‍ക്കാനുള്ള ചുറ്റു 
പാടിലല്ലെന്ന്‌ തോന്നിപ്പോകുന്നു. ഓര്‍ക്കാപ്പുറത്ത്‌ ആ മുഖത്ത്‌ ഉരുണ്ടുകൂ 
ടാറുള്ള ചൂടും, കുളിരും മഴക്കോളുമൊക്കെ നല്ല പരിചയമാണ്‌ നീതുവിന്‌. 
പലപ്പോഴും കാലം തെറ്റിയുള്ള ഭാവപ്പകര്‍ച്ചുകള്‍. 

ഓഫീസ്മുറിയുടെ വാതില്‍ക്കല്‍ ചെന്ന്‌ എത്തിനോക്കി. എന്തോ 
ആലോചിച്ചുകൊണ്ട്‌ ചാരുകസേരയില്‍ കിടക്കുകയാണ്‌ അമ്മ.. മടിയില്‍ 
നിവര്‍ത്തിവച്ച ഏതോ തടിച്ച പുസ്തകം. 

ഒന്നു ചുമച്ചു നോക്കി. അനക്കമില്ല. ഒരു മൂളിപ്പാട്ട പാടിയിട്ടും അനക്ക 
മില്ല. 

ജഃ അതോടെ നീതു പിന്‍വാങ്ങി. ഇത്‌ ഇടപെടാന്‍ പറ്റിയ സമയമല്ല. ര്രിയം 
വദാമ്മയ്ക്ക്‌ ഇപ്പോള്‍ മീനച്ചുടാണോ, വൃശ്ചികക്കുളിരാണോ എന്നൊക്കെ 
തിരക്കാന്‍ പറ്റിയ ചുറ്റുപാടുകളല്ല. 

ഗോവയ്ക്ക്‌ പോകുമ്പോള്‍ അമ്മ വലിയ ഉത്സാഹത്തിലായിരുന്നു. വലി 
യൊരു ഗ്രൂപ്പിനു മുമ്പില്‍ ഒരു പ്രബന്ധം അവതരിപ്പിക്കാന്‍ പോകുന്നതിന്റെ 
ആവേശം. പതിവുപോലെ അവിടന്ന്‌ ഇടയ്ക്കൊക്കെ സെല്‍ഫോണില്‍ 
വിളിച്ചുകൊണ്ടിരുന്നപ്പോഴും ആവേശം ഒട്ടും കുറഞ്ഞിരുന്നില്ല. മോളെ വേല 
ക്കാരിയെ ഏല്പിച്ചു പോകുമ്പോഴൊക്കെ സമയം വെച്ച്‌ വിളിക്കുക പതി 
വായിരുന്നു. ഇക്കുറിയാണെങ്കില്‍ രണ്ടു ദിവസത്തേക്ക്‌ ആലീസ്‌ കൂടെയു 
ണ്ടെന്ന ആശ്വാസമുണ്ടായിരുന്നു. 

ഒരിക്കല്‍ അവര്‍ വിദേശത്ത്‌ പോയപ്പോള്‍ വന്ന ടെലിഫോണ്‍ ബില്ല്‌ 
കണ്ടപ്പോള്‍ ഞെട്ടിയത്‌ താനാണ്‌. അമ്മയ്ക്കാകട്ടെ, യാതൊരു കുലുക്കവു 
മുണ്ടായിരുന്നില്ല. 

“ബിക്കോസ്‌ ഐ മിസ്ഡ്‌ യു സോമച്ച്‌ മോളേ... അകന്ന്‌ നിൽക്കുമ്പോ 
ഴാണ്‌ നിന്റെ വിലയറിയുന്നത്‌.” 

ഗോവയില്‍നിന്നുള്ള വിളികള്‍ പതിവുപോലെതന്നെയായിരുന്നു. പതി 
വുള്ള കുറെ അന്വേഷണങ്ങളും ചില സ്ഥിരം ഉപദേശങ്ങളും--അവളെ 
തനിച്ചാക്കിയിട്ട്‌ പോരേണ്ടായിരുന്നുവെന്ന തോന്നല്‍ ഇപ്പോള്‍ ബലപ്പെടുക 
യാണത്രെ. നേരാംവണ്ണം ആഹാരം കഴിക്കണം, ശരിക്കിരുന്ന്‌ പഠിക്കണം. 
ആ ബായി ഉണ്ടാക്കിത്തരുന്നത്‌ വായില്‍ വച്ച്‌ കഴിക്കാന്‍ പറ്റില്ലെന്ന്‌ അറി 
യാതെയല്ല. നിനക്കറിയാല്ലോ, പോരണതിന്റെ തലേന്നുകൂടി ഞാനൊന്ന്‌ 
മടിച്ചതാണ്‌. യാത്ര വേണ്ടെന്ന്‌ വച്ചാലോയെന്ന്‌ പല കുറി ആലോചിച്ചു. 
പിന്നെ ഇങ്ങനെയൊരു അവസരം കൈവിട്ടു കളയുന്നത്‌ അബദ്ധമാകുമെന്ന്‌ 
തോന്നി. ഒരുപാട്‌ പ്രധാനപ്പെട്ട ആളുകള്‍ പങ്കെടുക്കുന്ന വലിയൊരു സെമി 
നാർ. 

പ്രത്യേകിച്ചും, ഏറെക്കാലമായി ഇ-മെയിലില്‍ സമ്പര്‍ക്കം പുലര്‍ത്തി 
യിരുന്ന ആ കല്‍ക്കത്തക്കാരന്‍ പ്രൊഫസര്‍ ഡോക്ടര്‍ റോയ്ചനധരി. പിന്നെ 
ഇത്തരം ചില പ്രധാന വേദികളില്‍ മാത്രം കണ്ടുമുട്ടാനാവുന്ന, കുറെ പഴയ 
സഹപാഠികള്‍, ചങ്ങാതിമാര്‍. അവരൊക്കെ ഇപ്പോള്‍ ഓരോ കമ്പനികളുടെ 
ഓരോ വകുപ്പുകളുടെ തലപ്പത്ത്‌. അല്ലെങ്കിലും, പഴയ കൂട്ടരുമായി ഓര്‍മ്മ 
കള്‍ പുതുക്കാനാവുന്നത്‌ ഒരു മഹാഭാഗ്യമാണ്‌. 

അമ്മയുടെ എല്ലാ വിളികളുടെയും അവസാനം ഒരേയൊരു വാചകം 
തന്നെ; “അയാം ഓക്കേ മോളേ. ടേക്ക്‌ കെയര്‍! അമ്മ നിന്നെ ഒരുപാട്‌ മിസ്സ്‌ 
ചെയ്യുന്നല്ലോ.” 

അപ്പോള്‍ മകളും അമ്മയോട്‌ അതേ വാചകങ്ങള്‍ തന്നെ തിരിച്ചു പറ 
യുന്നു: “ടേക്ക്‌ കെയര്‍, അമ്മാ, ഐ മിസ്സ്‌ യൂ സോമച്ച്‌ 

സ്വയം ശ്രദ്ധിക്കു എന്ന്‌ അങ്ങോട്ടുമിങ്ങോട്ടും പറയുന്ന അമ്മയും മകളും. 
ഒരുപാട്‌ മിസ്സ്‌ ചെയ്യുന്നല്ലോയെന്ന്‌ ആവര്‍ത്തിക്കുന്ന മകളും അമ്മയും. തനി 
ച്ചാകുന്നവര്‍ക്ക്‌ പിടിച്ചുനില്‍ക്കാന്‍ ചില നേര്‍ത്ത പുല്‍നാമ്പുകള്‍. 

ഒരു രാരതിയില്‍ നന്നെ വൈകി വന്ന വിളിയില്‍ മാര്രം അമ്മയുടെ 
ശബ്ദം വല്ലാതെ പതറിയിരുന്നുവെന്ന്‌ നീതു ഓര്‍ത്തു. 

ഒരു നീണ്ട തേങ്ങലിന്റെ അരുതായ്കയില്‍ കനച്ച തൊണ്ട. ഒച്ചയില്‍ 
ചെറിയൊരു പരിചയക്കേടും അകലവും. “എന്താമ്മേ, എന്തുപറ്റി” എന്നൊക്കെ 
താന്‍ വലിയ പരിരരമത്തോടെ വീണ്ടും വീണ്ടും ചോദിച്ചത്‌ ഓര്‍മ്മയുണ്ട്‌. 
“ഒന്നൂല്യാ മോളേ, ലേശം ജലദോഷം” എന്നൊക്കെ ആവര്‍ത്തിച്ച്‌ പറയു 
മ്പോഴും അമ്മയുടെ ചിലമ്പിയ സ്വരത്തില്‍ തിരെ ഉറപ്പില്ലായിരുന്നു. അവര്‍ 
വല്ലാതെ പകച്ചുപോയതുപോലെ തോന്നി. 

ഡ്രോയിങ്റൂമില്‍ അങ്ങോട്ടുമിങ്ങോട്ടും നടക്കുകയായിരുന്നു നീതു. 
ഞായറാഴ്ച വൈകീട്ട്‌ ഹോസ്റ്റലിലേക്ക്‌ മടങ്ങുമ്പോള്‍ ആലീസു പറഞ്ഞത്‌ 
ഓര്‍മ്മവന്നു. “നേരുപറയാല്ലോ, നീതു, നിങ്ങള്‍ അമ്മേം മോളും തമ്മിലുള്ള 
അടുപ്പം കാണുമ്പോള്‍ വല്ലാത്ത അസൂയ തോന്നാറുണ്ട്‌. നല്ല കൂട്ടുകാരി 
കളെപ്പോലെ എല്ലാം അങ്ങോട്ടുമിങ്ങോട്ടും തുറന്നുപറയാന്‍ കഴിയ്വാന്ന്‌ 

വെച്ചാല്‍ അതന്നെ വലിയൊരു ഭാഗ്യമല്ലേ. സ്നേഹമുള്ള ഒരമ്മയെക്കാള്‍ 
നല്ലൊരു പെണ്‍കൂട്ട്‌ എവിടന്ന്‌ കിട്ടാനാണ്‌ ഒരു പെണ്‍കുട്ടിക്ക്‌?” 

പൊടുന്നനേയുള്ള ഈ മാറ്റം തീരെ മനസ്സിലാകുന്നില്ല നീതുവിന്‌. തനി 
ച്ചിരുന്ന്‌ എന്റെ അമ്മ സകങ്കടപ്പെടുന്നത്‌ എന്തിനാണെന്ന്‌ ഒരു രൂപവും കിട്ടു 
ന്നില്ലല്ലോ. അങ്ങനെ എളുപ്പത്തില്‍ കുലുങ്ങുന്ന ആളല്ല ്രിയംവദാമ്മ. ഏറെ 
ദുര്‍ഘടംപിടിച്ച കാര്യങ്ങള്‍കൂടി എങ്ങനെ ഒതുക്കണമെന്ന്‌ നന്നായറിയാം 
അവര്‍ക്ക്‌. 

തന്നോട്‌ എന്തെങ്കിലും പറയാനുണ്ടായിരുന്നെങ്കില്‍ തീര്‍ച്ചയായും പറ 
യാതിരിക്കില്ലല്ലോ എന്നവള്‍ ഓര്‍ത്തു. അല്ലെങ്കിലും കാര്യമായ രഹസ്യങ്ങ 
ളൊന്നുമില്ലല്ലോ തനിക്കും പ്രിയംവദാമ്മയ്ക്കുമിടയില്‍. അത്‌ തിരിച്ചറിവിന്റെ 
ആദ്ൃഘട്ടങ്ങളില്‍തന്നെ തമ്മിലുണ്ടാക്കിയ വലിയൊരു കരാര്‍. അത്ര വലിയ 
രഹസ്യങ്ങള്‍ സൂക്ഷിക്കാനുള്ള ഇടമില്ലല്ലോ ഈ രണ്ട്‌ മെലിഞ്ഞ ശരീര 
ങ്ങള്‍ക്കുള്ളില്‍. ഒളിച്ചുവയ്ക്കാനുള്ള രഹസ്യഅറകളും കണ്ടേക്കില്ല. അതു 
കൊണ്ട്‌, അമ്മയെപ്പറ്റി എല്ലാമറിയാനുള്ള അവകാശം മകള്‍ക്കുണ്ട്‌, അതു 
പോലെ തിരിച്ചും. 

പേരുകേട്ട കമ്പനിയുടെ ഗ്രുപ്പ്‌ ഹെഡ്ക്വാര്‍ട്ടേര്‍സിലെ ഹ്യൂമന്‍ റിസോഴ്‌ 
സസ്‌ വകുപ്പിന്റെ തലപ്പത്തിരിക്കുന്ന ര്രിയംവദാമേനോന്‍. ആ ഗ്രൂപ്പില്‍ പെട്ട, 
രാജ്യത്തിന്റെ പല ഭാഗത്തുമുള്ള കമ്പനികളിലെ ഏതാണ്ട്‌ ആറായിര 
ത്തോളം വരുന്ന ജീവനക്കാരുടെ മനുഷ്യശക്തിയെ ആവുന്ന്രത പ്രയോജ 
നപ്പെടുത്തുകയെന്നതാണ്‌ പ്രധാന ചുമതല. മാസ്റ്റേഴ്‌സിന്‌ പഠിക്കുമ്പോള്‍ 
പ്രിയംവദയുടെ പ്രിയപ്പെട്ട വിഷയവും എച്ച്‌.ആര്‍. തന്നെയായിരുന്നു. 

പക്ഷേ, മകള്‍ വളര്‍ന്ന്‌ വലുതായപ്പോള്‍ അവളുടെ കുറെ മുനവച്ച 
ചോദ്യങ്ങള്‍ക്ക്‌ മറുപടി പറയേണ്ടിവന്നു അവര്‍ക്ക്‌. ഇത്തരം ചട്ടവട്ടങ്ങളനു 
സരിച്ചുള്ള പരിശോധനകളില്‍ ഒതുക്കാവുന്നതാണോ സങ്കീര്‍ണ്ണമായ മനുഷ്യ 
ബന്ധങ്ങള്‍? നിങ്ങളുടെയൊക്കെ വരുതിയില്‍ നില്‍ക്കുന്നതാണോ മനുഷ്യ 
ശക്തിയുടെ ഈര്‍ജ്ജവും, ചൈതന്യവും? 

എം.ബി.എ.യ്ക്ക്‌ പഠിക്കുന്ന മകളുടെ ചോദ്യങ്ങള്‍ക്ക്‌ പെട്ടെന്നു മറു 
പടി പറയാനായില്ല അമ്മയ്ക്ക്‌. 

“ശരിയാണ്‌ മോളേ,” ഒടുവില്‍ അവര്‍ സമ്മതിച്ചുകൊടുത്തൂ: “ഒരുപാട 
റിയാമെന്ന്‌ ഭാവിക്കുകയല്ല. ഒരര്‍ത്ഥത്തില്‍ അവിടേയും ഇവിടേയുമായി ചില 
തൊട്ടുതലോടലുകള്‍ മാമരം. പാഠപുസ്തകങ്ങളുടെയും, ചര്‍ച്ചാമുറികളിലെ 
ജീവനില്ലാത്ത പ്രബന്ധങ്ങളുടെയും ചട്ടക്കൂടുകളിലേക്ക്‌ ഒതുക്കാതെ മനു 
ഷ്യശക്തിയെ തിരിച്ചറിയാനും ആവുന്ന്രത പ്രയോജനപ്പെടുത്താനുമുള്ള 
ചെറിയൊരു ശ്രമം മാത്രം.” 

“പഞ്ചസാരമില്ലുകള്‍ തൊട്ട്‌ വളം ഫാക്റ്ററികള്‍വരെ പരന്നുകിടക്കുന്ന 
സാ്രമാജ്യത്തിലെ ഓരോ തൊഴിലാളിക്കും കാണും അയാളുടേതായൊരു 
കൊച്ചുലോകം. നിങ്ങളുടെ പരീക്ഷണശാലയിലെ ഗിനിപ്പന്നികളാകാന്‍ 
അവരെ കിട്ടിയേക്കില്ല.” 

“തര്‍ക്കം വേണ്ട, നീതൂ. അല്ലെങ്കിലും, എച്ച്‌.ആറിനെ വെറും അക്കാദ 
മിക്തലത്തില്‍ സമീപിക്കാന്‍ എന്നെക്കൊണ്ടാവില്ല. മനുഷ്യനെക്കുറിച്ചുള്ള 
ഏത്‌ അന്വേഷണവും മനുഷ്യാവസ്ഥയെക്കുറിച്ചുള്ള ആലോചനകള്‍കൂടി 
യാകുമ്പോള്‍ അവ എളുപ്പത്തില്‍ ഉത്തരം കിട്ടാത്ത കുറെ സമസ്യകളി 

ലേക്കും, ഒരിക്കലും പുറത്തു കടക്കാനാവാത്ത പത്മവ്യൂഹങ്ങളിലേക്കുമാ 
ണല്ലോ നമ്മെ എത്തിക്കുക. ആകെക്കൂടി ഞങ്ങളുടെ മുമ്പിലുള്ളത്‌ മുമ്പേ 
പോയവര്‍ നാട്ടിവച്ച ചില ചൂണ്ടുപലകകള്‍ മാര്തം. അവ തന്നെ കണിശ 
മായ അടയാളങ്ങളാകണമെന്നില്ല.” 

അല്പം കഴിഞ്ഞ്‌ പ്രിയംവദ തുടര്‍ന്നു: 

“പിന്നൊരു കാര്യമുണ്ട്‌. ഏത്‌ കമ്പനിക്കും ഒരൊറ്റ ലക്ഷ്യമേ കാണു, 
കൂടുതല്‍ ഉത്പാദനം. കൂടുതല്‍ ലാഭം. അതിനുവേണ്ടി ജീവനക്കാരെ ഒരു 
ക്കിയെടുക്കേണ്ടത്‌ ഞങ്ങളുടെ ചുമതല. ബന്ധപ്പെട്ട പ്രശ്നങ്ങള്‍ കഴിയു 
ന്നതും മുകളിലേക്ക്‌ കൊണ്ടുപോകാതെ കൈകാര്യം ചെയ്യുകയും വേണം. 
ജീവനക്കാര്‍ക്ക്‌ കൊടുക്കേണ്ട ആനുകൂല്യങ്ങളുടെ കാര്യത്തില്‍ ഒരുപാട്‌ 
കടുംപിടുത്തങ്ങളുണ്ട്‌ മാനേജ്‌മെന്റിന്‌. എപ്പോഴും അങ്ങോട്ടുമിങ്ങോട്ടും 
വലിയ സംശയമാണ്‌ മാനേജ്മെന്റിനും, യൂണിയനുകള്‍ക്കും. ഉള്ളതിനെ 
ക്കാള്‍ കൂടുതല്‍ ചതിക്കുഴികളും, കെണികളും എവിടെയോ മറഞ്ഞുകിട 
പ്പുണ്ടെന്ന്‌ വിശ്വസിക്കാനാണ്‌ രണ്ടുപേര്‍ക്കും താത്പര്യം. 

“എത്ര സ്നേഹിച്ചാലും, എത്രകണ്ട്‌ ആര്‍ദ്രതയോടെ കാര്യങ്ങള്‍ കൈ 
കാര്യം ചെയ്യാന്‍ നോക്കിയാലും ഞങ്ങളുടെ വകുപ്പിനെ മാനേജ്മെന്റിന്റെ 
ചട്ടുകങ്ങളായി മാത്രമേ തൊഴിലാളികള്‍ക്ക്‌ കാണാനാകു. നൂറായിരം ര്രശ്ന 
ങ്ങള്‍ക്ക്‌ നടുവില്‍ കിടന്ന്‌ നട്ടംതിരിയുമ്പോഴും, മുതലാളിക്ക്‌ വേണ്ടത്‌ കൂടു 
തല്‍ ലാഭം മാത്രം. തൊഴിലാളിക്ക്‌ കൂടുതല്‍ ആനുകൂല്യങ്ങളും. തങ്ങളുടെ 
വ്യവസായത്തിന്‌ അതിനുള്ള കെല്പുണ്ടോയെന്ന്‌ ആരും തിരക്കാറില്ല. 
അതൊക്കെ നോക്കിനടത്തേണ്ടത്‌ രണ്ടുവശത്തുനിന്നും തട്ടും മേടിച്ച്‌ ചെണ്ട 
പോലെ നടുവില്‍ കിടന്നുരുളുന്ന ഉദ്യോഗസ്ഥന്മാരുടെ ചുമതല. 

അമ്മ എന്തൊക്കെയോ ഓര്‍ത്ത്‌ നെടുവീര്‍പ്പിടുന്നത്‌ കണ്ടപ്പോള്‍ 
മകള്‍ പെട്ടെന്ന്‌ നിറുത്തി. ഇപ്പോള്‍ അവരുടെ ഉള്ളിലൂടെ കടന്നുപോകു 
ന്നത്‌ എന്തൊക്കെയായിരിക്കുമെന്ന്‌ അവള്‍ക്ക്‌ ഈഹിക്കാവുന്നതേ 
യുള്ളൂ. 

രാത്രിയില്‍ ഏറെനേരം അമ്മയുടെ മുറിയില്‍ വെളിച്ചം കണ്ടു. ചാരി 
വച്ച കതകിനിടയില്‍ക്കുടി എത്തിനോക്കിയ പ്പോള്‍ അമ്മ കമ്പ്യൂട്ടറിനു 
മുമ്പില്‍ ധ്യാനത്തിലിരിക്കുകയായിരുന്നു. 

വല്ലാതെ അസ്വസ്ഥയാകുമ്പോഴൊക്കെ ഏറെനേരം കമ്പ്യൂട്ടറിനു 
മുമ്പില്‍ കുത്തിയിരിക്കുന്നതുകാണാം. ഒന്നുകില്‍ നെറ്റില്‍ എന്തെങ്കിലും തിര 
യുകയാവാം. അല്ലെങ്കില്‍ ആര്‍ക്കൊക്കെയോ അയയ്ക്കാനുള്ള മെയിലുകള്‍. 
അതേക്കുറിച്ചൊന്നും ചോദിക്കാറില്ലൊരിക്കലും. അമ്മയെപ്പോലുള്ള ഒരു 
പ്രൊഫഷണലിന്‌ മെയിലുകള്‍ കൈമാറാന്‍ ധാരാളം ചങ്ങാതികള്‍ 
കണ്ടേക്കും. അല്ലെങ്കിലും ഉള്ളുകലങ്ങുമ്പോഴൊക്കെ തനിക്ക്‌ ഫോണുകളെ 
വലിയ പേടിയാണെന്ന്‌ അമ്മതന്നെ പറയാറുണ്ട്‌. ഫോണിലൂടെ സംസാ 
രിച്ചു തുടങ്ങുമ്പോള്‍ ഒന്നും ഒളിച്ചുവെക്കാനാവില്ല. തള്ളിക്കയറിവരുന്നത്‌ 
മിക്കപ്പോഴും വേണ്ടാത്ത വാക്കുകള്‍തന്നെയാവും. പറഞ്ഞു കൈവിട്ടശേഷം 
ഒരിക്കലും തിരിച്ചെടുക്കാനാവാത്ത വാക്കുകള്‍. 

ഇ-മെയിലുകളുടെ ഏറ്റവും വലിയ സാകര്യം ആദ്യം ഒരാവേശത്തില്‍ 
കുറിച്ചിടുന്ന വാക്കുകളെ പിന്നീട്‌ തിരുത്താമെന്നതുതന്നെ. അവിടവിടെയായി 
എത്രയോ മായ്ക്കലും വെട്ടിത്തിരുത്തലും. ഒടുവില്‍ ഏതാണ്ട്‌ തൃപ്തിയാ 

കുമ്പോള്‍ ചെറിയൊരു തട്ടലോടെ ആകാശത്തേക്ക്‌ പറത്തിവിടാവുന്ന സന്ദേ 
ശങ്ങള്‍. 

“അല്ലെങ്കിലും നമ്മുടെയൊക്കെ ജീവിതത്തിലെ ധര്‍മ്മസങ്കടങ്ങളുടെ പുറ 
കില്‍, ഓര്‍ക്കാതെ പറഞ്ഞുപോയ, ഒരിക്കലും പറയാന്‍ പാടില്ലാതിരുന്ന, 
കുറെ വാക്കുകളുടെ പഴന്തുണിക്കെട്ടുണ്ടാവില്ലേ മോളേ.” 

അമ്മ അങ്ങനെയൊക്കെ പറഞ്ഞുപോകുന്നത്‌ പന്തികേടാണെന്ന്‌ നീതു 
വിന്‌ നന്നായറിയാം. 

ഇനിയവരുടെ മനസ്സ്‌ മേഞ്ഞുകയറുക ഏതൊക്കെ മേഖലകളിലേക്കാ 
യിരിക്കുമെന്ന്‌ നല്ല രൂപമുണ്ട്‌ നീതുവിന്‌. അതുകൊണ്ടുതന്നെ അവള്‍ തന്റെ 
അവസാനത്തെ ആയുശമെടുക്കുന്നു. അടുത്തുചെന്ന്‌ കസേരയുടെ പുറകില്‍ 
നിന്ന്‌ അമ്മയെ കെട്ടിപ്പിടിക്കുന്നു. മുടി പകുത്തുമാറ്റി അമ്മയുടെ പിന്‍കഴു 
ത്തില്‍ ചുണ്ടുകള്‍ അമർത്തുന്നു. 

താന്‍ എപ്പോഴും തോറ്റുപോകുന്നത്‌ ഇതില്‍തന്നെയാണെന്ന്‌ നന്നായ 
റിയാം പ്രിയംവദയ്ക്ക്‌. പിന്‍കഴുത്തില്‍ മോളുടെ ചൂടുള്ള ഉച്ഛ്വാസം. നനുത്ത 
ചുണ്ടുകളുടെ നനവുള്ള സ്പര്‍ശം. ആദ്യമായി തന്റെ മുലക്കണ്ണുകളെ 
സ്പര്‍ശിച്ച ഇളംചുണ്ടുകളുടെ ഓര്‍മ്മ. 

മയക്കത്തില്‍ എന്തോ ശബ്ദംകേട്ട്‌ നീതു ഞെട്ടിയുണര്‍ന്നു. പുറത്ത്‌ 
രാത്രിയുടെ അനക്കങ്ങള്‍. അവള്‍ കിടക്കയില്‍ ചരിഞ്ഞുകിടന്ന്‌ നോക്കി. 
എതിരെയുള്ള, അമ്മയുടെ മുറിയില്‍ അപ്പോഴും വെളിച്ചമുണ്ട്‌. 

തെല്ലൊരു പരിഭ്രമത്തോടെ ചാരിവച്ചു വാതില്‍ പതിയെ തുറന്ന്‌ അവള്‍ 
അകത്തേക്ക്‌ കടന്നു. 

മേശപ്പുറത്ത്‌ മുഖം വച്ച്‌ മയങ്ങുകയാണ്‌ അമ്മ. കമ്പ്യൂട്ടര്‍ ഓണാണെ 
ങ്കിലും മോണിറ്ററിലെ വെളിച്ചം കെട്ടുപോയിരിക്കുന്നു. 

അവള്‍ പതിയെ അമ്മയുടെ തോളത്ത്‌ കൈവച്ചു. 

ഞെട്ടിത്തെറിച്ചുതുപോലെ തിരിയുമ്പോള്‍ അമ്മയുടെ മുഖം നനഞ്ഞ്‌ 
കുതിര്‍ന്നിരിക്കുന്നത്‌ മകള്‍ കണ്ടു. കൈ തട്ടിയപ്പോള്‍ തെളിഞ്ഞുവന്ന 
കമ്പ്യൂട്ടര്‍ മോണിറ്ററില്‍ പാതിയാക്കിയ ഏതോ ഇ-മെയില്‍ സന്ദേശത്തിന്റെ 
അവശിഷ്ടങ്ങള്‍ കാണായി. മനപ്പൂര്‍വ്വം അതിലൂടെ കണ്ണോടിക്കാതെ കമ്പ്യൂ 
ട്ടര്‍ ഓഫ്‌ ചെയ്യുമ്പോള്‍ എത്ര നല്ല കൂട്ടുകാരാണെങ്കിലും ഒരമ്മയുടെ സ്വകാ 
ര്യലോകത്തേക്ക്‌ കടന്നുചെല്ലാനുള്ള അവകാശം മകള്‍ക്കില്ലല്ലോ എന്ന്‌ 
നീതു ഓര്‍ത്തു. വല്ലാതെ ഇളകിമറിഞ്ഞ ഈ രാത്രിയില്‍ അവരയച്ചുവിട്ട 
സന്ദേശങ്ങള്‍ ആര്‍ക്കെങ്കിലുമൊക്കെ ആയിക്കൊള്ളട്ടെ. അക്കൂട്ടത്തില്‍ 
ആര്‍ക്കെങ്കിലും എന്റെ അമ്മയ്ക്ക്‌ അല്പം മനസ്സമാധാനം കൊടുക്കാന്‍ 
കുഴിഞ്ഞിരുന്നെങ്കില്‍ എത്രയോ നന്നായിരുന്നു. എന്തായാലും മനുഷ്യബ 
ന്ധങ്ങളെപ്പറ്റി മനസ്സിലാക്കാന്‍ തന്റെ ആയുസ്സിന്റെ നല്ലൊരു ഭാഗം മുഴു 
വനും ചെലവഴിച്ച പ്രിയംവദാമേനോനെ ഉപദേശിക്കാന്‍ താനാര്‍്‌? 

കമ്പ്യൂട്ടറിന്റെ വെളിച്ചം തന്റെ മുഖത്തുനിന്ന്‌ മാഞ്ഞുപോയപ്പോള്‍ പ്രിയം 
വദ വെറുതെ തല കുടഞ്ഞു. മകള്‍ പിടിച്ചെഴുന്നേല്‍പിച്ചപ്പോള്‍ അവര്‍ അനു 
സരണയോടെ നിന്നുകൊടുത്തു. മകള്‍ അവരെ നടത്തിക്കൊണ്ടുപോയത്‌ 
തന്റെ മുറിയിലേക്കായിരുന്നു. തന്റെ കട്ടിലിലേക്കായിരുന്നു. നാളുകള്‍ക്കു 
ശേഷം വീണ്ടും മകള്‍ അമ്മയോട്‌ പറ്റിച്ചേര്‍ന്നുകിടന്നു. തന്റെ മാറിന്റെ നന 
വില്‍ അവള്‍ കിടന്നപ്പോള്‍ ഉള്ളിലെന്തോ ചുരന്നുവരുന്നത്‌ അമ്മയറിഞ്ഞു. 

ഒന്നും പറയാനാകാതെ അവര്‍ മകളുടെ നെറുകയില്‍ വെറുതെ തലോടി 
ക്കൊണ്ടിരുന്നു. 

മകളാകട്ടെ, ഒന്നുമറിയാതെ, നന്നെ പരിചിതമായൊരു പഴയ ഗര്‍ഭപാ 
ത്രത്തിന്റെ സുരക്ഷിതത്വത്തില്‍ അല്ലലില്ലാതെ മയങ്ങുകയായി. 

നേരം പുലരുമ്പോള്‍ അവര്‍ പതിവുപോലെ അവരവരുടെ കിടക്കകളി 
ലായിരുന്നു. വെളുപ്പിന്‌ എപ്പോഴോ അമ്മയെണീറ്റ്‌ തന്റെ മുറിയിലേക്ക്‌ 
പോയത്‌ മകളറിഞ്ഞില്ല. ഒരുപക്ഷേ, അമ്മയും. 

ചായക്കപ്പുമായി പ്രതങ്ങള്‍ക്കു മുമ്പിലിരിക്കു മ്പോള്‍ അമ്മയുടെ 
മുഖത്തെ ഉറക്കച്ചടവ്‌ മകള്‍ ശ്രദ്ധിച്ചു. പക്ഷേ, തനിക്കൊന്നും പറ്റിയിട്ടില്ലെന്ന്‌ 
ബോദ്ധ്യപ്പെടുത്താന്‍ പണിപ്പെടുകയായിരുന്നു അമ്മ. 

“ഞാന്‍ വീണ്ടും ആ പഴയ സ്വപ്നാടനം തുടങ്ങിയതുപോലെ മോളേ,” 
പ്രിയംവദ പറഞ്ഞു. 

“എന്തേ?” നീതു ചോദിച്ചു. 

“ഉറങ്ങാന്‍ കിടന്നത്‌ എന്റെ മുറിയില്‍. പിന്നീടെപ്പോഴോ ഇരുട്ടത്ത്‌ കണ്ണു 
തുറക്കുമ്പോള്‍ ഞാന്‍ നിന്റെ കിടക്കയിലായിരുന്നു. ഒടുവില്‍ നേരം വെളി 
ച്ചമായപ്പോള്‍ വീണ്ടും എന്റെ പഴയ സ്ഥാനത്തുതന്നെ.” 

മകള്‍ വെറുതെ ചിരിക്കാന്‍ ശ്രമിച്ചു. വെറും അഞ്ച്‌ ദിവസംകൊണ്ട്‌ 
നമ്മുടെ (പിയംവദാമ്മ അഭിനയിക്കാന്‍ പഠിച്ചിരിക്കുന്നു. അവള്‍ തെല്ലൊരു 
അത്ഭുതത്തോടെ ഓര്‍ത്തു. കൈകാര്യം ചെയ്ത മേഖലകളിലെല്ലാം മികവ്‌ 
കാട്ടിയിട്ടുണ്ടെങ്കിലും അഭിനയം അവര്‍ക്ക്‌ ഒട്ടും വഴങ്ങില്ലെന്ന്‌ നല്ല ബോദ്ധ്യ 
മായിരുന്നു നീതുവിന്‌. കാരണം, അവരുടെ ഐശ്വര്യമുള്ള മുഖത്തിന്‌ അധി 
കമൊന്നും ഒളിപ്പിച്ചുവയ്ക്കാനാവില്ലല്ലോ. 

അമ്മയ്ക്ക്‌ അഭിനയിക്കാന്‍ തീരെ അറിയില്ലല്ലോ എന്നു പറയാനാഞ്ഞെ 
ങ്കിലും, അതു പുറമെ കാട്ടാതെ അവള്‍ വെറുതെ തലയാട്ടി. 

കുളിച്ചൊരുങ്ങി വന്നപ്പോഴേക്കും അമ്മ പഴയതുപോലെ ആയതായി 
തോന്നി. അതേ വിലകുറഞ്ഞ കോട്ടണ്‍ സാരി. അലക്ഷ്യമായി അഴിച്ചിട്ടിരി 
ക്കുന്ന മുടി. നെറ്റിയിലെ വലിയ പൊട്ട്‌. വെളുത്തുതുടുത്ത മുഖത്ത്‌ നിറഞ്ഞ 
പ്രകാശം. 

“അമ്മാ യു ലുക്ക്‌ സോ എലഗന്റ്‌ ടുഡെ,” നീതു അമ്മയെ കെട്ടിപ്പിടിച്ച്‌ 
കവിളത്ത്‌ ഉമ്മ വച്ചു. 

അല്ലെങ്കിലും കോളേജിലെ കൂട്ടുകാരികള്‍ എപ്പോഴും കളിയാക്കി പറ 
യാറുള്ളത്‌ അവള്‍ ഓര്‍ത്തു: 

“നിന്റുമ്മയുടെ പാതി ഗ്രേസ്പോലും നിനക്ക്‌ കിട്ടിയിട്ടില്ലല്ലോ മോളേ.” 

അവളത്‌ വലിയ അഭിമാനമായിത്തന്നെ കണ്ടിരുന്നു എക്കാലത്തും. 
ആലീസ്‌ മാഠ്രതമല്ല, ചില വാരാന്ത്യങ്ങളില്‍ തന്റെ വീട്ടില്‍വന്നു താവളമടി 
ക്കാറുണ്ടായിരുന്ന മറ്റ്‌ കൂട്ടുകാരികളും വലിയ ആരാധനയോടെയാണ്‌ അമ്മ 
യുടെ മുമ്പില്‍ നില്‍ക്കാറ്‌. അവരുടെ വെളിച്ചം പരത്തുന്ന മുഖത്തേക്ക്‌ വിസ്മ 
യത്തോടെ നോക്കിക്കൊണ്ട്‌, അവിടുന്ന്‌ ഉതിര്‍ന്നുവീഴുന്ന ഓരോ വാക്കും 
വലിയ ആര്‍ത്തിയോടെ വിഴുങ്ങാന്‍ കാത്തുനില്‍ക്കുന്ന കുറെ ചെറുപ്പക്കാ 
രികള്‍. 

വാരാന്ത്യങ്ങളിലെ അത്തരം ഒത്തുചേരലുകളെ ഏറ്റവും കൊഴുപ്പിച്ചി 
രുന്നതും അമ്മതന്നെയായിരുന്നു. പാട്ടും, കഥപറച്ചിലും, കവിതചൊല്ലലു 

മൊക്കെയായി രണ്ട്‌ ദിവസങ്ങള്‍ കടന്നുപോകുന്നത്‌ അറിയാറേയില്ല. അമ്മ 
ഈ വീടൊരു വഴിയമ്പലമാക്കി മാറ്റുമല്ലോ എന്ന്‌ പരാതി പറയാറ്‌ എപ്പോഴും 
നിതുതന്നെയായിരുന്നു. 

അമ്മയുടെ ഏറ്റവും വലിയ ആരാധിക കഴിഞ്ഞ വര്‍ഷംവരെ ഒപ്പമു 
ണ്ടായിരുന്ന ഒറ്റപ്പാലത്തുകാരി മിരയായിരുന്നു. നഗരത്തിന്റെ ഓളങ്ങളില്‍ 
ഒരു പൊങ്ങുതടിപോലെ ഒഴുകി നടക്കാനാവാതെ പലപ്പോഴും പകച്ചുനില്‍ 
ക്കാറുണ്ടായിരുന്ന ഒരു പാവം ഷാരടിക്കുട്ടി. കുട്ടിക്കാലത്തേ അമ്മ മരിച്ചു. 
നാട്ടിലൊരു സ്കുളില്‍ പഠിപ്പിക്കുന്ന അച്ഛന്‍ നന്നെ മടിച്ചാണ്‌ മകളെ ദൂരെ 
യുള്ള നഗരത്തില്‍ എം.ബി.എ. യ്ക്ക്‌ പഠിക്കാന്‍ വിട്ടത്‌. ഒരുപക്ഷേ, തിവണ്ടി 
കയറിയുള്ള അവളുടെ ആദ്യത്തെ യാത്ര. പുതിയ ലോകത്തെ ഓരോ ചുവ 
ടുവെപ്പിലും ഒരുപാട്‌ അരുതായ്കകള്‍, അത്ഭുതങ്ങള്‍. ഹോസ്റ്റലിലെ, 
ധാരാളം പോക്കറ്റ്‌ മണി കൈവശമുള്ള എന്‍.ആര്‍.ഐ. കുട്ടികളുടെ പുളപ്പ്‌ 
കാണുമ്പോള്‍ വലിയ പരിര്രമമായിരുന്നു മീരയ്ക്ക്‌. ഇടയ്ക്കൊക്കെ അവള്‍ 
ഫോണില്‍ വിളിച്ച്‌ നീതുവിനോട്‌ പരാതികള്‍ പറയും: “ഈ കുട്ട്യോളടെ 
പോക്ക്രത ശര്യല്ലാട്ടോ, നീതു. എന്തൊക്ക്യാ ഓരോരുത്തര്‍ കാട്ടിക്കൂട്ടണ 
തെന്ന്‌ നിശ്ശൂല്യാ. റോമാനഗരത്തില്‍ വന്നുപെട്ടുന്നുവെച്ച്‌ നടുക്കണ്ടം തിന്നല്‍ 
വല്യ പ്രയാസംതന്ന്യാണേയ്‌. തിന്നണത്‌ എന്തൊക്ക്യാന്ന്‌ ഒരു രൂപോല്ല്യാ 
ണ്ടാവുമ്പൊ പ്രത്യേകിച്ചും. ഇനി താനായിട്ട്‌ ഓരോന്ന്‌ പഠിപ്പിച്ച്‌ തരണം. 
പതുക്കെ മതി, തിരക്കില്യാ.” 

എല്ലാറ്റിലും പ്രിയംവദാമ്മയെ അനുകരിക്കാന്‍ വലിയ താത്പര്യമായി 
രുന്നു മീരയ്ക്ക്‌. അമ്മയുടേതുപോലത്തെ ഇളം നിറങ്ങളിലുള്ള, വില 
കുറഞ്ഞ, കോട്ടണ്‍ സാരികള്‍, പാറിനടക്കുന്ന അഴിച്ചിട്ട മുടി. നെറ്റിയിലെ 
വലിയ ചുവന്ന പൊട്ട്‌. താനൊരു ചുരിദാര്‍ തെരഞ്ഞെടുക്കാന്‍പോലും 
ഒരുപാട്‌ നേരമെടുക്കുന്നത്‌ കാണുമ്പോള്‍ മീര പറയും, “പ്രിയംവദാമാഡ 
ത്തിന്റെ വയറ്റില്‍ പൊട്ടേണ്ടത്‌ ഞാനായിരുന്നല്ലോ” എന്ന്‌. 

“നീതു വല്ല ഗള്‍ഫ്‌ പണക്കാരന്റെം മോളായി പിറക്കേണ്ടവള്‍,' മീര 
കളിയാക്കും: “അമ്മയെവിടെ, മോളെവിടെ?” 

തന്റെ കൂട്ടുകാരികളില്‍ അമ്മയ്ക്കും ഏറ്റവും പ്രിയം മീരയോടുതന്നെ 
യായിരുന്നു; ആലീസിന്റെ ബഡായികള്‍ വളരെ ഇഷ്ടമാണെങ്കില്‍കൂടി. അവ 
സരം കിട്ടുമ്പോഴൊക്കെ തങ്ങളുടെ ഒപ്പം വന്നുനില്‍ക്കാന്‍ വലിയ താത്പ 
ര്യമായിരുന്നു മീരയ്ക്ക്‌. വന്നുകയറിയാല്‍ അധികനേരവും അമ്മയുടെ പുറ 
കില്‍നിന്ന്‌ മാറാതെ അങ്ങനെ ചുറ്റിപ്പറ്റി നില്‍ക്കും. അമ്മ എവിടെയെങ്കിലും 
ഇരുന്നാല്‍ ഒപ്പം പറ്റിച്ചേര്‍ന്നിരിക്കാന്‍ നോക്കും. 

“നീതുന കുശുമ്പ്‌ തോന്നണ്ടാട്ടോ. ഞാന്‍ നീതുന്റെ അമ്മേടെ മടീല്‍ 
ഒന്ന്‌ കിടന്നോട്ടെ! വലിയ സോഫയില്‍ അമ്മയുടെ മടിയില്‍ ഒരു കുറിഞ്ഞി 
പ്പൂച്ചയെപ്പോലെ ചുരുണ്ടുകൂടി അവളങ്ങനെ എത്രനേരം വേണമെങ്കിലും 
കിടക്കും.” 

രാത്രിയിലും അമ്മയുടെ ഒപ്പം കിടക്കാനാണ്‌ മീരയ്ക്ക്‌ താത്പര്യമെ 
ങ്കിലും നീതു സമ്മതിക്കാറില്ല: “അങ്ങനെയങ്ങ്‌ പറ്റിക്കൂടാന്‍ നോക്കണ്ടാ 
നീയെന്റെ പ്രിയംവദാമ്മയോട്‌. ഇതെന്റെ മാത്രം അമ്മ. ലോകത്തുള്ള ഒരേ 
യൊരു അമ്മയും, ഒരേയൊരു മകളും. അമ്മയുടെ കാര്യത്തില്‍ അആര്രയ്ക്ക്‌ 

പൊസ്സസ്സിവാണ്‌ ഞാന്‍. ഇത്തിരി നേരത്തേക്കാണെങ്കില്‍കൂടി എന്റമ്മയെ 
വേറൊരാളുമായി പങ്കുവയ്ക്കാന്‍ തയ്യാറല്ലല്ലോ ഞാന്‍.” 

വാരാന്ത്യം കഴിഞ്ഞ്‌ മീര മടങ്ങിപ്പോകുമ്പോള്‍ അമ്മ ലിഫ്റ്റ്‌ വരെ 
കൊണ്ടുചെന്നാക്കും. ലിഫ്റ്റ്‌ കണ്ണില്‍നിന്ന്‌ മറയുന്നതുവരെ അങ്ങനെ 
നോക്കി നില്‍ക്കും. പാവം, അമ്മയില്ലാത്ത കുട്ടി! അമ്മയ്ക്ക്‌ സങ്കടം വരും: 
“എന്തൊക്കെയായാലും പെണ്‍കുട്ടികള്‍ വളരേണ്ടത്‌ അവരുടെ അമ്മയുടെ 
മടിയില്‍ കിടന്നുതന്നെ. അവള്‍ക്ക്‌ വേണ്ടതൊക്കെ അറിഞ്ഞ്‌ കൊടുക്കാന്‍ 
ഒരച്ഛനെക്കൊണ്ടാവില്ലൊരിക്കലും.” 

ഒടുവിലൊരു ദിവസം പെട്ടെന്ന്‌ പഠിത്തം നിറുത്തി മീര നാട്ടിലേക്ക്‌ മട 
ങ്ങിയപ്പോള്‍ അമ്മയ്ക്ക്‌ വലിയ വിഷമമായി. 

“ഒക്കെ ആ ഷാരടിമാഷിന്റെ പിടിവാശിതന്നെ. അബദ്ധമാണ്‌ അങ്ങോര്‍ 
കാണിക്കണത്‌. ഇത്രേം ബുദ്ധീള്ള കുട്ടികളെ ആവുന്ന്രത പഠിപ്പിക്ക്യാണ്‌ 
വേണ്ടത്‌. ആ ഷാരടീടെ ഫോണ്‍ നമ്പറ്‌ അറിയായിരുന്നെങ്കില്‍ ഞാന്‍തന്നെ 
വിളിച്ചുപറയ്വായിരുന്നു. എന്റെ മീരേടെ ഭാവി നശിപ്പിക്കല്ലേന്ന്‌.” 

മാഷ്ടെ വീട്ടില്‍ ഫോണ്‍ കങണ്ടേക്കില്ലെന്ന്‌ പറഞ്ഞൊഴിഞ്ഞു നീതു. 
എന്തോ കുഴപ്പമുണ്ടെന്ന്‌ അവള്‍ ഈഹിച്ചിരുന്നു. അച്ഛന്‍ തന്നെ വന്ന്‌ 
ഹോസ്റ്റലില്‍നിന്ന്‌ വിളിച്ചിറക്കി കൊണ്ടുപോകുകയായിരുന്നത്രെ. പിന്നീടൊ 
രിക്കല്‍ നാട്ടില്‍നിന്ന്‌ മീരയുടെ ഫോണ്‍ വന്നപ്പോള്‍ പെട്ടെന്ന്‌ പഠിത്തം നിറു 
ത്തിയതിന്റെ കാരണം നീതു തിരക്കിയില്ല. അവളൊട്ടു പറഞ്ഞതുമില്ല. 
അച്ഛന്‍ തിടുക്കത്തില്‍ കല്യാണം നോക്കുകയാണെന്ന്‌ മാത്രം സൂചി 

രച്ചു. 
ലി അമ്മയുടെ വേഷത്തിന്റെ കാരൃത്തില്‍ ഏറ്റവും താത്പര്യം മീരയ്ക്കാ 
യിരുന്നെന്ന്‌ നീതു ഓര്‍ത്തു. സെറ്റുമുണ്ടുടുത്ത്‌ കാണണമെന്ന്‌ ഒരിക്കല്‍ 
അവള്‍ വാശിപിടിച്ചപ്പോള്‍, പച്ചക്കരയന്‍ സെറ്റുമുണ്ടുടുത്ത്‌ അമ്മ അങ്ങനെ 
സ്റ്റൈലില്‍ നിന്നുകൊടുക്കുന്നതു കണ്ടു. 

പ്രാന്ത്‌ തന്നെ രണ്ടു പേര്‍ക്കും.” അത്‌ കണ്ടപ്പോള്‍ നീതുവിന്‌ പറയാ 
തിരിക്കാന്‍ കഴിഞ്ഞില്ല. 

“കഴുത്തില്‍ ഒരു പച്ചക്കല്ല! വെച്ച പാലയ്ക്കയുംകൂടി ഉണ്ടായിരുന്നെങ്കില്‍ 
നല്ല രസാകുമായിരുന്നു കാണാന്‍. എന്നിട്ടു വേണം എനിക്ക്‌ നിതൂന്റെ 
അമ്മേടെ ഒരു ഫോട്ടോയെടുത്തു വയ്ക്കാന്‍.” 

“എന്നിട്ടത്‌ വലുതാക്കി വീട്ടിലെ നിന്റെ പൂജാമുറിയില്‍ സ്ഥാപിക്കാം. 
ദിവസവും രണ്ടുനേരം വിളക്കും കത്തിച്ച്‌ വയ്ക്കാം.” നീതു കളിയാക്കി. 

അങ്ങനെയൊന്നും പറയരുതെന്ന്‌ അമ്മ കണ്ണുകൊണ്ട്‌ അടയാളം കാട്ടി 
യപ്പോള്‍ അവള്‍ പെട്ടെന്ന്‌ നിറുത്തി. 

ഒരിക്കല്‍ ഒരു ഡിപ്പാര്‍ട്ടുമെന്റ്‌ സ്റ്റോറില്‍വച്ച്‌ കാണുമ്പോള്‍ അമ്മ പതി 
വില്ലാതെ ചുരിദാറിലായിരുന്നു. വലിയ അത്ഭുതത്തോടെ മീര ഓടിവന്നു. 
ഒരു വല്ലായ്മയോടെ നീതുവിന്റെ കാതില്‍ പറഞ്ഞു: 

“നീതുന്റെ അമ്മയ്ക്ക്‌ ചുരിദാറ്‌ ഒട്ടും ചേരില്ലാട്ടോ. ഇനി വേണ്ടാന്ന്‌ പറയൂ 
നീതൂ.” 

“ചെറുപ്പമാവാന്‍ നോക്കുകയല്ലേ ഓരോരുത്തര്‍! നീ തന്നെ പറഞ്ഞോളൂ 
അങ്ങോട്ട്‌.” 

നന്നെ മടിച്ചു മടിച്ചാണ്‌ മീര പറഞ്ഞത്‌; 

“വേണ്ടായിരുന്നുട്ടോ. ഒരു രസോല്ല്യ ഇപ്പൊ നീതുന്റമ്മെ കാണാന്‍. 
ആകെക്കൂടി ഒരു പഞ്ചാബിലുക്ക്‌.' 

“അതിന്‌ തന്റെ കൂട്ടുകാരിതന്നെയല്ലേ എന്നെ ഈ വിഡ്ഡിവേഷം കെട്ടി 
ച്ചത്‌. അവളോടുതന്നെ പറയൂ.” 

“അമ്മയെ വിഡ്ഡിവേഷം കെട്ടിക്കാന്‍ നോക്കണത്‌, നീതൂന്റെ കുശു 
മ്നന്ന്യാവും, അല്ലേ നീതൂ,' മീര കാതില്‍ പറഞ്ഞു: “എത്ര്യായാലും തന്റുമ്മേടെ 
ഗ്രേസ്‌ ആര്‍ക്കുണ്ടാവില്യാ.' 

അമ്മയെ നേരില്‍ കണ്ടിട്ടുള്ള മറ്റു കൂട്ടുകാരികള്‍ക്കും ഇതേ അഭിപ്രായം 
തന്നെയാണെന്ന്‌ ഒരിക്കല്‍ പറഞ്ഞപ്പോള്‍ (പിയംവദ പൊട്ടിച്ചിരിച്ചുകൊണ്ട്‌ 
അവളുടെ പുറത്തു തട്ടി. 

“ഡോണ്ട്‌ ബി ജലസ്‌ മോളെ! അതൊക്കെ അവര്‍ നിന്നെ ഇളക്കാന്‍ 
വേണ്ടി പറയണതല്ലേ? ആരു പറഞ്ഞു നീ സുന്ദരിയല്ലെന്ന്‌.” 

അമ്മ അങ്ങനെയൊക്കെ പറഞ്ഞെങ്കിലും താനൊരിക്കലും അവരുടെ 
നിഴലാകാന്‍ നോക്കില്ലെന്ന്‌ നീതു പണ്ടേ ഉറപ്പിച്ചുവച്ചിരുന്നു. (പിയംവദാ 
മ്മയ്ക്ക്‌ അവരുടേതായ ലോകം, നീതുവിന്‌ നീതുവിന്റേതും. 

അന്നേരം അമ്മ ഓര്‍ത്തുകൊണ്ടിരുന്നത്‌ മറ്റൊന്നായിരുന്നു. തനിക്കു 
കിട്ടിയത്‌ അച്ഛന്റെ നിറവും ഛായയുമാണെന്ന്‌ ആ പഴയ ആല്‍ബങ്ങളിലൂടെ 
പല തവണ കടന്നുപോയിട്ടും അവള്‍ക്ക്‌ മനസ്സിലായിട്ടില്ലെന്നുണ്ടോ? അതോ 
അറിഞ്ഞിട്ടില്ലെന്ന്‌ അവള്‍ അഭിനയിക്കുകയാണോ? 

തനിക്ക്‌ രഞ്ജിത്തിന്റെ കല്യാണാലോചന വന്നപ്പോള്‍ ആദ്യം എതിര്‍ 
ത്തത്‌ മുത്തശ്ലീയായിരുന്നു: “ഞാന്‍ സമ്മതിക്കില്ല. എന്റെ സുന്ദരിക്കുട്ടിക്ക്‌ 
ഇയാള്‍ പോരാട്ടോ.” മുത്തശ്ശി ആരോടോ ഒക്കെ പരാതി പറഞ്ഞു. 

അത്രയ്ക്ക്‌ മോശല്യാട്ടോ, അപ്പോള്‍ അമ്മ പറഞ്ഞു. നിറം ഇത്തിരി 
കുറവാണെങ്കിലും കാണാന്‍ നല്ല പേഴ്‌സണാലിറ്റിയുണ്ട്‌. നല്ല പൊക്കോം, 
ഒതുങ്ങിയ ശരീരോം. നല്ല തറവാട്ടുകാര്‍. നല്ല ജോലി, നല്ല ചുറ്റുപാടുകള്‍. 
പിന്നെ, ജാതകോം ഉത്തമത്തില്‌ ചേരുന്നു. പത്തില്‍ എട്ട്‌ പൊരുത്തം. 

പത്തില്‍ എട്ട പൊരുത്തത്തോടെ ചേര്‍ന്ന ജാതകം. എണ്‍പത്‌ ശത 
മാനം മാര്‍ക്കോടെ പാസ്സായ കുട്ടിക്ക്‌ പിഴച്ചത്‌ നിലത്തെഴുത്തിന്റെ ആദ്യ 
പാഠങ്ങള്‍. പ്രിയംവദ നെടുവീര്‍പ്പിട്ടു... 

സ്കൂട്ടര്‍ വാങ്ങി കൊടുത്തിട്ടുണ്ടെങ്കിലും ആവുമ്പോഴെല്ലാം ഓഫീസി 
ലേക്ക്‌ പോകുന്ന വഴി മകളെ കോളേജില്‍ വിടാനാണ്‌ പ്രിയംവദയ്ക്ക്‌ ഇഷ്ടം. 
പക്ഷേ, അന്ന്‌ മാത്രം തെല്ലൊരു അലസതയോടെ അവര്‍ പറഞ്ഞു: 

“മോള്‍ ബസ്സില്‍ പൊയ്ക്കോളു. എനിക്കിത്തിരി പണിയുണ്ട്‌.” 

“അപ്പോ ഓഫീസില്‌?” 

“കോണ്‍ഫറന്‍സിന്റെ ചില റിപ്പോര്‍ട്ടുകള്‍ ശരിയാക്കാനുണ്ട്‌. ഒന്നും 
ചെയ്യാന്‍ പറ്റിയില്ല, ഇന്നലെ രാത്രിയില്‌.” 

അപ്പോള്‍ അത്രയും നേരം കമ്പ്യൂട്ടറിനു മുമ്പില്‍ തപസ്സിരുന്നതോ? 

നിതുവിന്‌ ഒന്നും മനസ്സിലായില്ല. ആദ്യമായിട്ട്‌ അമ്മ തന്നില്‍നിന്ന്‌ 
എന്തൊക്കെയോ മറച്ചുവയ്ക്കാന്‍ നോക്കുന്നുണ്ടെന്ന്‌ അവള്‍ക്ക്‌ തോന്നി. 

രാത്രി ഈണ്‌ കഴിഞ്ഞ്‌ കിടക്കുന്നതിനു മുമ്പുള്ള അമ്മയുടെ ഒന്നൊ 
ന്നര മണിക്കൂര്‍ തനിക്കു മാത്രമുള്ളതാണെന്ന്‌ നീതു പണ്ടേ ചട്ടംകെട്ടി വച്ചി 
രുന്നു. വീട്ടിലെത്തിയാലും ഓഫീസ്‌ കടലാസുകളുമായി ലാപ്ടോപ്പിനു 

മുമ്പില്‍ കുത്തിയിരിക്കുന്ന അമ്മ ഒരമ്മയാകുന്നതെങ്ങനെ? ഒരമ്മയ്ക്കും 
മകള്‍ക്കുമിടയില്‍ ഈ ലാപ്ടോപ്പെന്ന കുന്തത്തിന്‌ എന്ത്‌ പ്രസക്തി? 

മകളുടെ ഇത്തരം കൊച്ചുകൊച്ചു ശാഠൃങ്ങളും പിണക്കങ്ങളും വലിയ 
ഇഷ്ടമായിരുന്നു പ്രിയംവദയ്ക്കും. തന്റെ ഒരു മുഷിഞ്ഞ ദിവസത്തിന്‌ ഇതിലും 
നല്ലൊരു അവസാനം കൊടുക്കാനാകില്ലെന്നും അവര്‍ക്കറിയാമായിരുന്നു. 
അമ്മയോട്‌ ഇത്തിരിനേരം മുട്ടിയിരുന്ന്‌ കൊഞ്ചാതെ മകള്‍ക്കും ഉറങ്ങാനാ 
വില്ല. പക്ഷേ, ഇപ്പോള്‍ അമ്മയാകെ മാറിയതുപോലെ. 

അന്ന്‌ രാത്രി തീരെ പതിവില്ലാതെ ടിവിയിലെ ഒരു ഹോളിവുഡ്‌ സിനി 
മയക്കു മുന്നിലിരിക്കുമ്പോള്‍ അമ്മ വേറെ എവിടെയോ ആണെന്ന്‌ നീതു 
വിന്‌ മനസ്സിലായി. 

“(്പിയംവദാമ്മ ടിവി കാണുന്നില്ല. ഞാന്‍ ഓഫ്‌ ചെയ്തോട്ടെ.” 

അമ്മ സോഫയില്‍ ചാരിക്കിടക്കുകയായിരുന്നു. പാതി തുറന്ന കണ്ണു 
കളിലൂടെ നോട്ടം ദുരെ എവിടെയോ. 

പൊടുന്നനേ ഞെട്ടിയുണര്‍ന്നതുപോലെ നിവര്‍ന്നിട്ട്‌ അവര്‍ കൈകള്‍ 
മെല്ലെ പിണച്ചു പിടിച്ച്‌ കോട്ടുവായിട്ടു. 

വേണ്ട. ഞാന്‍ കാണുകയാണ്‌ നീതു.” അവര്‍ പിറുപിറുത്തു. 

ജൂലിയറോബര്‍ട്ടസിന്റെ പടങ്ങള്‍ ഓരോന്നായി ഓരോ രാത്രിയിലും. 
അമ്മയുടെ പ്രിയപ്പെട്ട നടി. പക്ഷേ, ഇത്തിരി കഴിഞ്ഞ്‌ എഴുന്നേറ്റു ടിവി 
ഓഫ്‌ ചെയ്തിട്ട്‌ പ്രിയംവദ ജനാലയ്ക്കരികില്‍ പോയി നില്‍ക്കുന്നത്‌ കണ്ടു. 
അഞ്ചാംനിലയില്‍നിന്ന്‌ കാണാവുന്ന ഉരുട്ടിന്‌ ആഴക്കുറവാണെന്ന്‌ അവര്‍ 
എപ്പോഴും പറയാറുണ്ടെന്ന്‌ നീതു ഓര്‍ത്തു. അത്‌ ശരിക്ക്‌ മനസ്സിലായത്‌ 
മൂന്നാം നിലയില്‍നിന്ന്‌ അഞ്ചാം നിലയിലേക്ക്‌ താമസംമാറ്റിയപ്പോഴാണ്‌. 
ഓരോ നില കഴിയുന്തോറും ആകാശം അടുത്തടുത്തു വരുന്നു. ആകാശ 
ത്തിന്റെ നരച്ച വെണ്‍മയുടെ കുറെ ഭാഗമെങ്കിലും ഇരുട്ടിലലിഞ്ഞുപോകുന്നു. 

ഒരു വലിയ വ്ൃത്യാസംകൂടിയുണ്ടായിരുന്നു. അഞ്ചാം നിലയിലെ ഈ 
ഫ്ളാറ്റ്‌ തങ്ങളുടെ സ്വന്തമാണ്‌. മുന്നാംനിലയിലേത്‌ വാടകയ്ക്കെടുത്തതാ 
യിരുന്നു. ലോണെടുത്ത്‌ ഈ ഫ്ളാറ്റ്‌ വാങ്ങുമ്പോള്‍ അമ്മയ്ക്ക്‌ അത്‌ അഭി 
മാനത്തിന്റെ നിമിഷമായിരുന്നു. ജീവിതത്തില്‍ ആദ്യമായിട്ട ഒരു സ്വകാര്യ 
സ്വത്ത്‌ സ്വന്തമാക്കിയതുപോലെ. ഒരുപക്ഷേ, നിന്റെ ജനനത്തിനു ശേഷം 
എന്റെ ജീവിതത്തിലുണ്ടാകുന്ന ഏറ്റവും വലിയ സംഭവം, അമ്മ പറഞ്ഞു. 
ഒരു മഹാവിസ്മയമായി മുകളില്‍ നിലകൊള്ളുന്ന ഈ ആകാശത്തിനു 
ചുവട്ടില്‍ സ്വന്തമായൊരു കുരയെന്നു പറയുമ്പോള്‍ അത്‌ തരുന്ന സുരക്ഷി 
തത്വം പറഞ്ഞറിയിക്കാനാവില്ല. നല്ല ദിവസം നോക്കി ആ ഫ്ളാറ്റിലേക്ക്‌ 
താമസം മാറുന്നതിനു മുമ്പ്‌ നാട്ടില്‍നിന്ന്‌ ആളെ കൊണ്ടുവന്ന്‌, വിധിപ്രകാര 
മുള്ള പൂജകള്‍ നടത്തി. ഗണപതിഹോമം, ഭഗവത്സേവ... 

ആ ഫ്ളാറ്റ്‌ രണ്ടുപേരുടെയും ഒന്നിച്ചുള്ള പേരിലായിരിക്കണമെന്ന്‌ 
നിര്‍ബ്ബന്ധമായിരുന്നു പ്രിയംവദയ്ക്ക്‌. 

“എന്റെ കാലശേഷം മതീട്ടോ എന്റെ മോള്‍ക്ക്‌. അല്ലെങ്കില്‍ ഇടയ്ക്കുവച്ച്‌ 
നീയും ഭര്‍ത്താവുംകൂടി ഏന്നെ ഇവിടന്ന്‌ ഇറക്കിവിട്ടാലോ?” 

മകള്‍ പിണങ്ങി മുഖം വീര്‍പ്പിച്ചപ്പോള്‍ അമ്മ പതിയെ പുറത്ത്‌ തട്ടി: 

“പിണങ്ങണ്ട ചങ്ങാതീ. ആരേയും വിശ്വസിച്ചുപോകരുതെന്ന്‌ പഠിപ്പിച്ചു 
ഈ ചെറിയ ജീവിതം. അതില്‍ മകള്‍ക്ക്‌ മാത്രമായി പ്രത്യേകിച്ചൊരു ഇടം 
കൊടുക്കാനാവില്ലല്ലോ.” 

ഇരുട്ടിലേക്ക്‌ തുറിച്ചുനോക്കിക്കൊണ്ടു നില്‍ക്കുന്ന അമ്മയുടെ തോളില്‍ 
മകള്‍ പതുക്കെ തൊട്ടു: 

“അമ്മാ വാട്ട്‌ ഹാപ്പെന്‍ഡ്‌ ടു യു? എനിക്ക്‌ മനസ്സിലാവണില്ലല്ലോ ഈ 
മാറ്റം. നമുക്കിടയില്‍ പെട്ടെന്ന്‌ ഒരുപാട്‌ അകലം വന്നതുപോലെ.” 

മുഖം തിരിച്ചപ്പോള്‍ അമ്മയുടെ കണ്ണുകളില്‍ മുമ്പൊന്നും കാണാത്ത 
തരത്തിലൊരു പരിചയക്കേട്‌. 

മൂന്നു ദിവസത്തെ കോണ്‍ഫറന്‍സ്‌. ആകെ അഞ്ച്‌ ദിവസത്തെ 
വേര്‍പാട്‌. അതിനുള്ളില്‍ ഇങ്ങനെയൊരു മാറ്റം. ഇപ്പോള്‍ പ്രിയംവദാമ്മയ്ക്ക്‌ 
മറ്റാരുടെയോ മുഖം. തന്നോടുപോലും ഇത്തിരിനേരം ഇരുന്ന്‌ സംസാരിക്കാന്‍ 
മടിയുള്ളതുപോലെ. സംസാരിച്ചു തുടങ്ങുമ്പോഴാകട്ടെ പെട്ടെന്ന്‌ ഇടയ്ക്കു 
വച്ച്‌ മുറിഞ്ഞു പോകുന്നു. അവരുടെ മനസ്സ്‌ തെന്നിത്തെന്നി വേറെ എവി 
ടെയൊ ഒക്കെ മേഞ്ഞു പോകുന്നതുപോലെ. അതുകൊണ്ടാവാം ഇടയ്ക്ക്‌ 
പെട്ടെന്നുള്ള ഈ നിശ്ശബ്ദത. 

അമ്മയെക്കൊണ്ട്‌ സംസാരിപ്പിക്കാനുള്ള എളുപ്പവഴി കോണ്‍ഫറന്‍സില്‍ 
അവതരിപ്പിച്ച പ്രബന്ധത്തിലേക്ക്‌ അവരെ നടത്തിക്കൊണ്ടു പോകുകയാ 
ണെന്ന്‌ നീതുവിനു തോന്നി. 

മുമ്പും ഇത്തരം പല സെമിനാറുകളിലും പങ്കെടുത്തിട്ടുണ്ടെങ്കിലും 
ഗോവ കോണ്‍ഫറന്‍സിലേക്ക്‌ അവര്‍ അത്രയധികം തയ്യാറെടുപ്പുകള്‍ നട 
ത്തിയിരുന്നു. വ്യത്യസ്തമേഖലകളില്‍ പ്രവര്‍ത്തിക്കുന്ന കമ്പനികളിലെ 
എച്ച്‌.ആര്‍. തലവന്മാരുടെ ഒത്തുചേരല്‍. സ്ഥലം ഗോവയായതുകൊണ്ട്‌ മുമ്പെ 
ന്നത്തേക്കാള്‍ കൂടുതല്‍ മെച്ചപ്പെട്ട പങ്കാളിത്തം പ്രതീക്ഷിക്കുന്നെന്ന്‌ സംഘാ 
ടകര്‍ സൂചിപ്പിച്ചിരുന്നു. പ്രത്യേകിച്ചും വടക്കുനിന്ന്‌ ആദ്യമായി പങ്കെടുക്കുന്ന 
ചില പേരുകേട്ട പ്രൊഫസറന്മാര്‍. ഇന്‍ഡസ്ട്രിയില്‍നിന്നുതന്നെ വരുന്ന ചില 
വകുപ്പു തലവന്മാര്‍. ഇത്തരമൊരു വലിയ അരങ്ങില്‍ പ്രബന്ധം അവതരി 
പ്പിക്കുകയെന്നത്‌ വലിയൊരു അംഗീകാരമായി കണ്ടിരുന്നു പ്രിയംവദ. 

ക്ലാസ്മുറികളിലെയും വായനാമുറിയിലെയും അക്കാദമിക്‌ ചര്‍ച്ചകളില്‍ 
തങ്ങളുടെ ലോകം ഒതുക്കിയിട്ടിരുന്ന ചില പ്രൊഫസറന്മാര്‍ക്ക്‌ ഇത്തരം 
കോണ്‍ഫറന്‍സുകളില്‍ വലിയ താത്പര്യമാണ്‌. വിവിധ മേഖലകളില്‍നിന്ന്‌ 
വരുന്ന മാനേജര്‍മാരുടെ യഥാര്‍ത്ഥമായ അനുഭവങ്ങള്‍ കേള്‍ക്കാം. അവ 
രുടെ പ്രായോഗികമായ പരിചയം പങ്കുവയ്ക്കാം. പുസ്തകങ്ങളിലും, ഗവേ 
ഷണ പ്രബന്ധങ്ങളിലും വരച്ചിട്ടിട്ടുള്ളതിനെക്കാള്‍ എത്രയോ വിചിത്രമാ 
യൊരു ലോകത്തിന്റെ കഥകളാണ്‌ അവര്‍ക്കൊക്കെ പറയാനുണ്ടാകുക. 

അതുകൊണ്ടുതന്നെ ഓരോ പ്രസന്റേഷനും ശേഷം തുറന്ന ചര്‍ച്ചകള്‍ 
ക്കായി കുറെയധികം സമയം മാറ്റിവച്ചിരുന്നു. പ്രായോഗിക മാനേജര്‍മാരും 
പ്രൊഫസര്‍മാരും തമ്മിലുള്ള തുറന്ന സംവാദം. ഒരു വശത്ത്‌ വെടിപ്പായി 
വേഷമണിഞ്ഞ, ചുറുചുറുക്കുള്ള എക്സിക്യൂട്ടീവുകള്‍. മറുവശത്ത്‌ കട്ടി 
ത്തുണിയുടെ കുര്‍ത്തയും ജീന്‍സും, നരച്ച താടിയും, ചീകിയൊതുക്കാത്ത 
മുടിയും, വെള്ളിക്കണ്ണുടയും. പാടകെട്ടിയ കണ്ണുകള്‍. മുഖത്ത്‌ സര്‍വ്ൃര്ത 
പുച്ഛം. ഒരു ടിപ്പിക്കല്‍ ബുദ്ധിജീവി ലുക്ക്‌. 

കോണ്‍ഫറന്‍സിലെ ഏര്‍പ്പാടുകളെപ്പറ്റി ഒരുപാട്‌ നല്ല കാര്യങ്ങള്‍ പറ 
യാനുണ്ടായിരുന്നു പ്രിയംവദയ്ക്ക്‌. എല്ലാ സൌകര്യങ്ങളേയുംപറ്റി വേണ്ട 
തിലേറെ ശ്രദ്ധിച്ചുകൊണ്ട്‌ തളരാതെ ഓടിനടന്നിരുന്ന ഒരു സംഘം ചെറുപ്പ 

ക്കാര്‍. ഒരുപക്ഷേ, തന്റെ വിസിറ്റിങ്‌ കാര്‍ഡും ഫോണ്‍നമ്പരും ഏറ്റവുമ 
ധികം കൈക്കലാക്കിയത്‌ ചെറുപ്പക്കാരായിരുന്നെന്ന്‌ അമ്മ പറഞ്ഞപ്പോള്‍ 
നീതു കണ്ണിറുക്കി കാട്ടി; 

“ബിക്കോസ്‌ ഓഫ്‌ യുവര്‍ ഇര്‍റെസിസ്റ്റിബിള്‍ ചാം! ഇനിയിപ്പോള്‍ 
ഫോണ്‍കാളുകളുടെ ബഹളമാകും.” 

നീതു കളിയാക്കി പറഞ്ഞതാണെങ്കിലും, മടക്കയാത്രയില്‍ സെല്‍ഫോ 
ണില്‍ തുരുതുരാ എസ്‌.എം.എസ്‌. സന്ദേശങ്ങള്‍ വന്നു കൊണ്ടിരുന്നു. 
അവിടെവച്ചു പരിചയപ്പെട്ട മിടുക്കന്മാരായ രണ്ടു ചെറുപ്പക്കാരുടേതായിരുന്നു 
അവയില്‍ മിക്കതും. ഇവിടെയെത്തിയിട്ടും അതിലൊരാളുടെ മെസ്സേജുകള്‍ 
നില്‍ക്കാതെയായപ്പോള്‍ ആദ്യം തോന്നിയ കൌതുകം വലിയൊരു അമ്പര 
പ്യായി മാറി പ്രിയംവദയ്ക്ക്‌. 

“ഈ പാവം നിതുവിനെ വിളിക്കാന്‍ മാത്രം ആരുമില്ലല്ലോ,' നീതു സങ്ക 
പ്പെടുന്നു: “സുന്ദരിയായ അമ്മയുടെ മകളായിപ്പോയത്‌ വലിയ കഷ്ടമായി 
പ്പോയി.” 

കോളേജില്‍ ചേര്‍ന്നപ്പോഴേക്കും കണ്ണട വയ്ക്കാന്‍ വലിയ താത്പര്യ 
മായി നീതുവിന്‌. കുട്ടുകാരികള്‍ക്കെല്ലാം കണ്ണുടയുണ്ടല്ലോ, എന്നായിരുന്നു 
പരാതി. പക്ഷേ, അമ്മ സമ്മതിച്ചു കൊടുത്തില്ല. വേണ്ടെന്നു പറഞ്ഞു, അമ്മ. 
കണ്ണുട വെച്ചാല്‍ ഒരുപാട്‌ പ്രായം തോന്നുമല്ലോ എന്റെ മോള്‍ക്ക്‌. പ്രായം 
തോന്നണത്‌ എനിക്ക്‌ ഇഷ്ടമാണെങ്കിലോ, നീതു വാശി പിടിക്കുകയായിരുന്നു. 
അങ്ങനെ ഒടുവില്‍ കണ്ണട വച്ചപ്പോള്‍ മീര കളിയാക്കി, ആ മുഖത്തീന്റെ 
പാതി ചന്തോം കളഞ്ഞല്ലോ, എന്റെ കുട്ടി. 

അങ്ങനെ ഓരോന്ന്‌ പറഞ്ഞു പറഞ്ഞാണ്‌ പ്രിയംവദ റോയ്ചനധരിയി 
ലേക്ക്‌ എത്തിയത്‌. 

ഡോക്ടര്‍ റോയ്ചൌധരി! മകള്‍ ശ്രദ്ധിച്ചു. മുമ്പും ഈ പേര്‍ അമ്മയില്‍ 
നിന്ന്‌ പലപ്പോഴും കേട്ടിട്ടുള്ളതുപോലെ. 

ഏതാണ്ട്‌ ഒന്നൊന്നര വര്‍ഷമായി ഇ-മെയിലിലൂടെ ഉറപ്പിച്ചെടുത്ത 
സഹൃദം. കിഴക്കന്‍ ബംഗാളില്‍നിന്ന്‌ പണ്ടേ കുടിയേറിയ ഒരു കുടുംബം. 
ബനാറസ്‌ യൂണിവേഴ്‌സിറ്റിയില്‍നിന്ന്‌ പിരിഞ്ഞിട്ട്‌ ഇപ്പോള്‍ കല്‍ക്കത്തയില്‍ 
കൂടിയിരിക്കുന്നു, വായനയും എഴുത്തും (്രഭാഷണങ്ങളുമൊക്കെയായിട്ട്‌. 
ഇടയ്ക്കൊക്കെ വിദേശയാത്രകളുണ്ട്‌. പല അന്താരാഷ്ട്രവേദികളിലും സ്വന്ത 
മായൊരു കസേര കിട്ടാറുണ്ട്‌. ഒഴുകി നടക്കുന്ന പ്രകൃതമാണെങ്കിലും, ലോക 
ത്തിന്റെ ഏത്‌ മൂലയിലിരുന്നാലും കണിശമായി കാലത്തും വൈകിട്ടും ഒരു 
അനുഷ്ഠാനംപോലെ ഇ-മെയില്‍ പെട്ടി തുറക്കാന്‍ (്രദ്ധിക്കാറുണ്ടത്രേ. 
കഴിഞ്ഞ അരനുൂറ്റാണ്ടില്‍ ഈ മഹാപ്രപഞ്ചത്തിലുണ്ടായ ഏറ്റവും വലിയ 
അത്ഭുതങ്ങളിലൊന്നായി ഇ-മെയില്‍ സാകര്യത്തെ അദ്ദേഹം കാണുന്നു. 

“ആദ്യത്തെ മെയിലുകളുടെ മട്ടും മാതിരിയും കണ്ട്‌ ഞാന്‍ കരുതിയത്‌ 
മൂപ്പര്‍ക്ക്‌ ഒരുപാട്‌ പ്രായമായിട്ടുണ്ടെന്നാണ്‌...” പ്രിയംവദ പറഞ്ഞു. 

പുറത്ത്‌ ചെറുതായി മഴ വീഴാന്‍ തുടങ്ങിയിരുന്നു. കാലവര്‍ഷത്തിനു 
മുമ്പുള്ള ഉറപ്പില്ലാത്ത മഴ. ലക്ഷ്യമില്ലാത്ത കാറ്റ്‌. ചാറ്റല്‍മഴയില്‍ നനഞ്ഞ്‌ 
വിറകൊള്ളുന്ന ഇരുട്ടിലേക്ക്‌ നോക്കിക്കൊണ്ട്‌ പ്രിയംവദ വെറുതെ തല 
കുടഞ്ഞു. 

“ഒരുപാടെന്ന്‌ പറഞ്ഞാല്‍?” മകള്‍ തറപ്പിച്ചു നോക്കുകയാണ്‌. 

“ഒരു തൊണ്ണൂറ്‌ വയസ്സിന്റെ പാകത. ഒരു ആയിരം വയസ്സിന്റെ അറിവ്‌.” 

“ശരിക്ക്‌ എത്രയായിക്കാണും?” 

“കൃത്യമായി അറിയില്ല. എന്തായാലും, ഒരു അറുപതില്‍ താഴെ.” 

അതെങ്ങനെ അറിഞ്ഞുവെന്ന്‌ നീതു തിരക്കിയില്ല. സെമിനാറുകളില്‍ 
പങ്കെടുക്കുന്ന അതിഥികളുടെ കൃത്യമായ വിവരങ്ങള്‍ ബ്രോഷറില്‍ കാണു 
മെന്ന്‌ അവള്‍ക്കറിയാമായിരുന്നു. 

അപ്പോള്‍ നീതുവിന്‌ ഓര്‍മ്മവന്നത്‌ ആലീസിനെയാണ്‌. എല്ലില്ലാത്ത 
നാവാണ്‌ അവള്‍ക്കെന്ന്‌ മറ്റ്‌ കൂട്ടുകാരികള്‍ പറയാറുണ്ട്‌. 

ഇപ്പോഴൊന്നും ആലീസ്‌ കടന്നുവരരുതേ എന്ന്‌ പ്രാര്‍ത്ഥിക്കുകയായി 
രുന്നു നീതു. അമ്മയില്‍ വന്നിരിക്കുന്ന ആ ഭാവമാറ്റം അവള്‍ക്ക്‌ പെട്ടെന്ന്‌ 
പിടിച്ചെടുക്കാനാകും. ഉടനെ എന്തെങ്കിലും പൊട്ടത്തരം വിളമ്പുകയും 
ചെയ്യും. 

അമ്മയുടെ തോളത്ത്‌ കൈയിട്ട്‌, ചേര്‍ന്നുനിന്ന്‌ മകളും മഴച്ചാറ്റലില്‍ 
നനഞ്ഞ്‌ കുതിരുന്ന ഇരുട്ട്‌ കാണുകയായിരുന്നു. എതിരെയുള്ള ബ്ലോക്കിലെ 
മിക്ക ഫ്ളാറ്റുകളിലും വെളിച്ചമില്ല. മൂലയിലൊന്നിലെ സ്വീകരണമുറിയിലെ 
ടിവിയില്‍ കാര്‍ട്ടൂണ്‍ ചിത്രങ്ങള്‍ വലിയ ഒച്ചയുണ്ടാക്കീക്കൊണ്ട്‌ മിന്നിമറ 
യുന്നു. 

പ്രബന്ധാവതരണം കേള്‍ക്കുവാന്‍ റോയ്ചഈധരിയും ഉണ്ടായിരുന്നോ 
എന്നു ചോദിച്ചപ്പോള്‍ (്രിയംവദ ഇഷ്ടപ്പെടാത്തമട്ടില്‍ തല കുടഞ്ഞു. 

' “എന്താ സംശയം. ഇത്തരം വേദികളില്‍ സാധാരണ കാണാറുള്ള ഒരാ 
ല്ലല്ലോ അദ്ദേഹം. ഇത്രയും പാടുപെട്ട്‌ വന്നതുതന്നെ എന്റെ പ്രസന്റേഷന്‍ 
കേള്‍ക്കാനായിരുന്നെന്ന്‌ ഉറപ്പാണ്‌. പേപ്പറിന്റെ ചുരുക്കം ഞാന്‍ നേരത്തേ 
തന്നെ അയച്ചുകൊടുത്തിരുന്നുവല്ലോ.' 

എന്തോ ആലോചിച്ചുകൊണ്ട്‌ മകള്‍ അമര്‍ത്തി മൂളി. 

അപ്പോഴേക്കും പ്രിയംവദ സോഫയിലേക്ക്‌ മടങ്ങിവന്നിരുന്നു. സോഫ 
യില്‍ ചാരിക്കിടന്ന്‌ ദുരെയെവിടെയോ നോക്കിക്കൊണ്ട്‌ അവര്‍ പിറുപിറു 
ക്കുന്നത്‌ കേട്ടു: 

“വെറും ഇ--മെയിലുകളിലൂടെയുള്ള പരിചയം മാ്രതം. ആകാശത്തെ 
ഏതോ കൃത്രിമ ഉപ്രഗഹങ്ങളിലൂടെ കൈമാറുന്ന കുറിമാനങ്ങള്‍. കമ്പ്യൂട്ട 
റിന്റെ വിരലുകള്‍ക്ക്‌ എര്രയോ പരിമിതികളുണ്ടെന്ന്‌ ഒരിക്കല്‍ കുറിച്ചിട്ടു 
അദ്ദേഹം. പറയാനുള്ള കാര്യങ്ങളുടെ നൂറിലൊന്നുപോലും പറഞ്ഞുവയ്ക്കാ 
. നാവുന്നില്ലല്ലോ ഇത്തരം മേഘസന്ദേശങ്ങളിലൂടെ. എന്റെ കാര്യത്തില്‍ നേരെ 
മറിച്ചാണെന്ന്‌ ഞാനും മറുപടി കൊടുത്തു. നേരിട്ട പറയാന്‍ പ്രയാസമുള്ള 
കാര്യങ്ങള്‍ ഇത്തരം സന്ദേശങ്ങളിലൂടെ ഒരുപാട വെട്ടിത്തിരുത്തലുകള്‍ക്കും, 
ചെത്തിമിനുക്കലുകള്‍ക്കും ശേഷം, ഏതാണ്ടൊരുതരം തൃപ്തിയോടെ 
അയയ്ക്കാമല്ലേോ. അതിനുള്ള അദ്ദേഹത്തിന്റെ മറുപടി വളരെ വിചിര്രമാ 
യിരുന്നു. ഈ ജീവിതത്തില്‍ ഒരളവിലേറെ വെട്ടിത്തിരുത്തലുകളും, ചെത്തി 
മിനുക്കലും ഒഴിവാക്കുകയാവും ഭേദമെന്ന്‌. ആ മറുപടിയില്‍, എന്തൊ ഒരുപാട 
അര്‍ത്ഥങ്ങളുള്ളതുപോലെ.” 

ഒന്ന്‌ നിറുത്തിയിട്ട്‌ പ്രിയംവദ തുടര്‍ന്നു: 

“ഫോണ്‍ നമ്പര്‍ അറിയാമായിരുന്നിട്ടും വിളിച്ചില്ലൊരിക്കലും. ധൈര്യമി 
ല്ലാഞ്ഞിട്ടല്ല, മനസ്സില്‍ വലിയൊരു ഗുരുസങ്കലപമായി പീഠമിട്ട്‌ പ്രതിഷ്ഠിച്ച 

വിഗ്രഹത്തിന്‌, സംസാരിക്കുമ്പോള്‍, അല്ലെങ്കില്‍ നേരില്‍ക്കാണുമ്പോള്‍, 
ലേശമെങ്കിലും ഇളക്കം വരരുതെന്ന്‌ വലിയ നിര്‍ബന്ധമുണ്ടായിരുന്നു. അതു 
കൊണ്ടുതന്നെ ധാരാളം വിടവുകളിട്ട്‌ ഉള്ളില്‍തന്നെ സൂക്ഷിക്കാന്‍ നോക്കി. 
പക്ഷേ, ഒട്ടും പ്രതീക്ഷിക്കാതെ ഗോവ സെമിനാറിന്‌ ഡോകൂര്‍സാബ്‌ വരു 
മെന്ന്‌ സംഘാടകര്‍ അറിയിച്ചപ്പോള്‍ ആദ്യമൊന്ന്‌ പകച്ചുപോയി.” 

കേട്ടുകൊണ്ടിരിക്കാന്‍ തീരെ താത്പര്യം തോന്നിയില്ല നീതുവിന്‌. 
എന്നിട്ടും അവള്‍ക്ക്‌ ചോദിക്കാതിരിക്കാന്‍ കഴിഞ്ഞില്ല; 

“എന്നിട്ട എന്തുതോന്നി ആദ്യം കണ്ടപ്പോള്‍?” 

പെട്ടെന്ന്‌ മറുപടി പറയാനായില്ല പ്രിയംവദയ്ക്ക്‌. എന്തോ ആലോചിച്ച്‌ 
തെല്ലൊരു കരുതലോടെ അവര്‍ പറഞ്ഞു; 

“ഈ ഉപഗ്രഹങ്ങളുടെ പരിമിതികളെപ്പറ്റി നന്നെ ബോദ്ധ്യമായി എനിക്ക്‌.” 

“എന്നു വെച്ചാല്‍?” 

“കുറച്ച്‌ മാത്രം കാട്ടിത്തരുകയും, ഒരുപാട്‌ മറച്ചുവയ്ക്കുകയും ചെയ്യു 
മ്പോള്‍ അവയ്ക്ക്‌ നമ്മെ വല്ലാതെ തെറ്റിദ്ധരിപ്പിക്കാനാകുന്നു.” 

നീതു മനസ്സിലാകാത്തമട്ടില്‍ മിഴിച്ച്‌ നോക്കിയപ്പോള്‍ അമ്മ തുടര്‍ന്നു: 

“ഒരു പത്ത്‌ വയസ്സെങ്കിലും കുറയ്ക്കാം. വല്ലാതെ തിളങ്ങുന്ന കണ്ണു 
കള്‍. തടിച്ച പുകയിലക്കറ വീണ പല്ലുകള്‍ക്കിടയില്‍ എപ്പോഴും ഒരു സിനി 
ക്കല്‍ ചിരി. പലപ്പോഴും അദ്ദേഹത്തിന്റെ കണ്ണുകള്‍ എന്റെ മുഖത്തുതന്നെ 
യായിരുന്നിരിക്കണം. ലേശം ഉന്തിനില്‍ക്കുന്ന തുളച്ചു കയറുന്ന കണ്ണുക 
ളില്‍ അതേവരെ കണ്ടിട്ടില്ലാത്തൊരു വാത്സല്യമാണ്‌ എനിക്ക്‌ കാണാനാ 
യത്‌. ഒരു മൂലയിലായി തന്റെ നരച്ച താടിയും തടവിക്കൊണ്ട്‌ അദ്ദേഹമ 
ങ്ങനെ ഇരുന്നു.” 

“പ്രിയംവദാമ്മേ, ഞാന്‍ ലേശം വൈന്‍ തരട്ടേ?” അമ്മ സംസാരിക്കാ 
നുള്ള മുഡിലാണെന്നുകണ്ട്‌ നീതു ചോദിച്ചു. 

പ്രിയംവദയാകട്ടെ ഒന്നും പറഞ്ഞില്ല. 

അലമാരിയില്‍നിന്ന്‌ കുപ്പി തപ്പിയെടുത്ത്‌ ഗ്ലാസ്സിലേക്ക്‌ ചുവന്ന വൈന്‍ 
പകരുമ്പോള്‍ തന്റെ മനസ്സ്‌ തീരെ പരിചയമില്ലാത്ത ഏതൊക്കെയോ വഴിക 
ളിലൂടെ ചുറ്റിത്തിരിയുകയാണെന്ന്‌ നീതു ഓര്‍ത്തു. 

അതുതന്നെ ഓര്‍ക്കുകയായിരുന്നു പ്രിയംവദയും. ഇവിടെ എന്റെ പ്രായ 
മായ മകളുടെ മുന്നിലിരുന്ന്‌ എന്റെ ഏറെ സ്വകാര്യമായ കുറെ ഓര്‍മ്മക 
ളുടെ കെട്ടഴിക്കാൻ നോക്കുകയാണല്ലോ ഞാന്‍. 

പിന്നെ പ്രിയംവദ മെല്ലെ പറയാന്‍ തുടങ്ങി; 

താടിക്ക്‌ കൈയും കൊടുത്ത്‌ വളരെ ശ്രദ്ധയോടെ കേട്ടുകൊണ്ടിരിക്കു 
മ്പോഴും അമ്മയുടെ മുഖത്തേക്ക്‌ നോക്കാതിരിക്കാന്‍ മകള്‍ ശ്രദ്ധിച്ചു. അമ്മ 
യുടെ ഇതേവരെ കാണാത്ത ഒരു മുഖമാണ്‌ ഇപ്പോള്‍ കണ്‍മുന്നില്‍. അല്ലെ 
ങ്കില്‍, എനിക്കിന്ന്‌ അമ്മയുടെ ശബ്ദം മാത്രം മതി. ചില കാര്യങ്ങള്‍ മുഖമി 
ല്ലാതെ കേള്‍ക്കുകയാവും ഭേദം. 

പുറത്ത്‌ മഴ കനത്തു തുടങ്ങിയിരുന്നു. ഒരു ചരിഞ്ഞ കോണിലൂടെ 
വന്നുവീണ മിന്നല്‍വെളിച്ചത്തില്‍ അമ്മയുടെ മുഖം മുമ്പൊന്നും കാണാത്ത 
വിധത്തില്‍ പ്രകാശിക്കുന്നത്‌ മകള്‍ കണ്ടു. 

ഓരോരുത്തരുടേയും മുഖങ്ങള്‍ കാണേണ്ടത്‌ ഓരോ വെളിച്ചത്തിലാ 
ണെന്ന്‌ തോന്നാറുണ്ട്‌ ചിലപ്പോള്‍. തെളിഞ്ഞ പകല്‍വെളിച്ചത്തില്‍, അരണ്ട 

നിലാവില്‍, തെളിഞ്ഞൊടുങ്ങുന്ന മിന്നല്‍വെളിച്ചത്തില്‍, വിളക്കുകാലിനു 
ചുവട്ടിലെ മഴ വീണു കുതിര്‍ന്ന ഇത്തിരി വട്ടത്തില്‍... 

ഏതു വെളിച്ചത്തിലായിരിക്കും തന്റെ മുഖം കാണാന്‍ ഇഷ്ടപ്പെടുക 
യെന്ന്‌ അമ്മ ചോദിച്ചാല്‍ മറുപടി പറയാന്‍ ബുദ്ധിമുട്ടാകും. ഓര്‍മ്മവെച്ച 
തില്‍ പിന്നെ എന്നും കാണാന്‍ കിട്ടിയിരുന്ന ഒരേയൊരു തെളിഞ്ഞ മുഖം 
അമ്മയുടേത്‌ മാത്രമായിരുന്നല്ലോ. 

വെളിച്ചത്തിന്റെയും ഇരുട്ടിന്റെയും അമ്മ. സന്തോഷത്തിന്റെയും സങ്കട 
ത്തിന്റെയും അമ്മ. 

എന്റെ ഒരേയൊരു പ്രിയംവദാമ്മ. 


നാല്‍ 


ദു രിടത്ത്‌ 
ഒരിടത്തൊരിടത്ത്‌ 

ഒരിടത്തൊരിടത്തൊരിടത്ത്‌... 

സദസ്സിനു മുമ്പില്‍ നിവര്‍ന്നുനിന്ന്‌ പ്രിയംവദാമേനോന്‍ പറഞ്ഞുതുട 
ങ്ങുകയായിരുന്നു: 

എന്നോട്‌ ക്ഷമിക്കുക. എല്ലാ നാടന്‍ പുരാവൃത്തങ്ങളും ഇങ്ങനെ മാത്ര 
മല്ലേ തുടങ്ങാനാവു. എന്റെ കൈയില്‍ ഇപ്പോള്‍ ലാപ്ടോപ്പോ പ്രൊജക്ഷന്‍ 
സംവിധാനങ്ങളോ ഒന്നുമില്ലല്ലോ. കൃത്യമായി എഴുതി തയ്യാറാക്കിയ ഒരു 
പ്രബന്ധംപോലുമില്ലാതെ ഇതുപോലെയൊരു പ്രാമാണികരുടെ സദസ്സിനു 
മുമ്പില്‍ വന്നുനില്‍ക്കുന്നത്‌ മര്യാദകേടാണെന്ന്‌ അറിയാതെയല്ല. പക്ഷേ, 
ഒരു മാറ്റത്തിനുവേണ്ടി ഞാന്‍ നിങ്ങളോട്‌ ഒരു കഥ പറയുവാന്‍ ഒരുങ്ങുക 
യാണ്‌. അരങ്ങിന്റെ ഗൌരവം അറിയാതെയല്ല, മുന്നിലിരിക്കുന്ന ഗുരുസ്ഥാ 
നീയരോടുള്ള ബഹുമാനക്കുറവുകൊണ്ടുമല്ല. അത്രയ്ക്ക്‌ ര്രായമായിട്ടില്ലെ 
ങ്കിലും, കുറച്ച്‌ നേരത്തേക്കെങ്കിലും, എന്നെയൊരു മുത്തശ്ലിയാകാന്‍ അനു 
വദിക്കുക. നിങ്ങളോട്‌ ഒരു മുത്തശ്ശിക്കഥ പറയുവാനുള്ള അനുവാദം തരി 
ക. അല്ലലെജ്ങിലും ഏതൊരു സ്രതീയുടെയും ഉള്ളില്‍ ഒരു കഥ പറയുന്ന 
മുത്തശ്ശി ഒളിഞ്ഞിരിക്കുന്നുണ്ടല്ലോ. 

ആയത്തില്‍ തുടങ്ങുകയായിരുന്നു പ്രിയംവദാമേനോന്‍. വലിയ ശ്രദ്ധ 
യോടെ ചെവി കൊടുക്കാന്‍ തയ്യാറായ സദസ്സിനോട്‌ അവര്‍ അല്പം പഴക്ക 
മുള്ളൊരു കഥ പറയുകയായിരുന്നു: 

പണ്ടു പണ്ട്‌ തമിഴ്നാട്ടിലെ പാര്‍വതീപുരം എന്നൊരു കൊച്ചു ഗ്രാമ 
ത്തില്‍ മുനിയാണ്ടി എന്നു പേരുള്ള ഒരാള്‍ പാര്‍ത്തിരുന്നു. നല്ല കറുകറുത്ത 
നിറം. മുഴുമുഴുത്ത കൈകാലുകള്‍. പച്ചകുത്തിയ നെഞ്ച്‌. പുകയിലക്കറ 
വീണ പല്ലുകള്‍. കരിമ്പുവയലുകളില്‍ ചില അല്ലറചില്ലറ പണികളൊക്കെ 
ചെയ്ത്‌ അങ്ങനെ കാലം കഴിച്ചുകൊണ്ടിരുന്ന ഒരു സാധു മനുഷ്യന്‍. അയാ 
ളുടെ ആവശ്യങ്ങള്‍ വളരെ കുറവായിരുന്നു. രണ്ടുനേരം വയറ്‌ നിറയെ 
തിന്നണം. രാത്രിയില്‍ എവിടെയെങ്കിലും കിടന്ന്‌ വെയില്‍ മൂക്കുന്നതു വരെ 
ഉറങ്ങണം. അത്‌ വയലുകളിലാവാം, ഏറുമാടങ്ങളിലാവാം, പശുമാടുകളുടെ 
കൂട്ടത്തിലാവാം. അയാളുടെ ഒരേയൊരു ദൌര്‍ബല്യം ആറേഴ്‌ നാഴികയകലെ 

യുള്ള പനയോല മേഞ്ഞ ടാക്കീസില്‍ വല്ലപ്പോഴും വന്നെത്താറുണ്ടായിരുന്ന 
എം.ജി.ആറായിരുന്നു. ഇടയ്ക്കെങ്കിലും എം.ജി.ആറിനെ ഒന്ന്‌ കാണാതെ 
വയ്യ. സരോജാദേവിയും കൂടെയുണ്ടെങ്കില്‍ വളരെ നന്ന്‌. 

പാര്‍വതീപുരമെന്ന കുഗ്രാമത്തിന്റെ മുഖച്ചായയാകെ മാറിയത്‌ അവി 
ടെയൊരു പഞ്ചസാരമില്ല! വന്നപ്പോഴായിരുന്നു. നാലുചുറ്റും പരന്നു കിടക്കുന്ന 
കരിമ്പിന്‍തോട്ടങ്ങള്‍ക്കിടയില്‍, മുമ്പ്‌ കാളവണ്ടികള്‍ക്കു മാത്രം പോകാവുന്ന 
വീതി കുറഞ്ഞ ചെമ്മണ്‍നിരത്തുകളേ ഉണ്ടായിരുന്നുള്ളൂ. ചെട്ടിയാന്മാരുടെ 
മില്ലിന്റെ വരവോടെ അതൊരു പഞ്ചസാരപ്പട്ടണമായി മാറി. കുന്നിന്‍ചെരി 
വാകെ ഇടിച്ചുനിരത്തി ഫാക്റ്ററി കോമ്പനണ്ടാക്കി നാലുചുറ്റും മതിലുകള്‍ 
പൊങ്ങി. അതിനകത്ത്‌ ചിതറക്കിടക്കുന്ന ഫാക്റ്ററി കെട്ടിടങ്ങള്‍. ആകാശ 
ത്തേക്ക്‌ ഉയര്‍ന്നു പോകുന്ന പുകക്കുഴലുകള്‍. 

ഫാക്റ്ററി വന്നതോടെ പാര്‍വതീപുരമെന്ന പഴയ പേര്‍ മാറി മീനാക്ഷി 
പ്യാളയമായി. പണ്ട്‌ ഗോതമ്പുവയലുകള്‍ക്കിടയിലൂടെ ആടിപ്പാടി നടന്നിരുന്ന 
എം.ജി.ആറും സരോജാദേവിയും പിന്നീട്‌ ഫാക്റ്ററി കോമ്പാണ്ടിലൂടെ ഓടി 
നടക്കാന്‍ തുടങ്ങിയപ്പോഴാണ്‌ ഏറുമാടങ്ങളിലും, പശുമാടുകളുടെ കൂട്ട 
ത്തിലും താന്‍ പാഴാക്കി കളഞ്ഞ ചെറുപ്പത്തെപ്പറ്റി മുനിയാണ്ടിക്ക്‌ ബോദ്ധയ 
മായത്‌. അതോടെ അയാള്‍ കുറെക്കൂടി നിറപ്പകിട്ടുള്ള സ്വപ്നങ്ങള്‍ കാണാന്‍ 
തുടങ്ങി. എങ്ങനെയെങ്കിലും ഈ കമ്പനിയില്‍ ഒരു പണി തരപ്പെടുത്താതെ 
വയ്യ. അങ്ങനെ ഒരുപാട്‌ പണിപ്പെട്ട്‌, എം.ജി.ആറിന്റെയും സരോജാദേവി 
യുടെയും ആശീര്‍വാദത്തോടെ, ഏതൊക്കെയോ അയ്യാമാരുടെ കൈയും 
കാലും പിടിച്ച്‌, തുടക്കത്തില്‍തന്നെ കമ്പനിയില്‍ ഒരു പണി തരപ്പെടുത്താന്‍ 
അയാള്‍ക്കു കഴിഞ്ഞു. 

വലിയ താത്പര്യത്തോടെ കേട്ടുകൊണ്ടിരിക്കുകയായിരുന്നു സദസ്സ്‌. 
അവരുടെ കുട്ടത്തില്‍ തങ്ങളുടെ ചെറുപ്പകാലത്ത്‌ സരോജാദേവിയെ കല 
ശലായി കാമിച്ചിരുന്ന ചില വയസ്സന്മാരുമുണ്ടായിരുന്നു. 

പക്ഷേ, നമ്മുടെ മുനിയാണ്ടിയുടെ ശരിക്കുള്ള കഥ തുടങ്ങുന്നത്‌ 
ഫാക്റ്ററി കോമ്പാണ്ടിനു വെളിയിലുള്ള ഒരു പൊട്ടക്കിണറ്റില്‍നിന്നാണല്ലോ. 

പ്രിയംവദാമേനോന്‍ പറഞ്ഞു: 

മതില്‍ക്കെട്ടില്‍ നിന്ന്‌ അധികം ദൂരെയല്ലാതെ, തൊട്ടടുത്ത ഗ്രാമത്തി 
ലേക്കുള്ള നാട്ടുവഴിയില്‍നിന്ന്‌ ലേശം മാറി, കൂറ്റന്‍ പുളിമരങ്ങള്‍ മറയ്ക്കുന്ന 
ഒരു പൊട്ടക്കിണര്‍. ചെടിപ്പടര്‍പ്പുകള്‍കൊണ്ട്‌ മൂടിയ, ഇടിഞ്ഞുപൊളിഞ്ഞ 
കല്‍ക്കെട്ടുകള്‍. 

ആ പൊട്ടക്കിണര്‍ എന്നും മുനിയാണ്ടിക്കൊരു പേടിസ്വപ്നമായിരുന്നു. 
പ്രത്യേകിച്ചും അമ്പത്തെട്ട്‌ വയസ്സിനു ശേഷം. കാരണം, അതിനകത്ത്‌ 
വീണാണ്‌ തന്റെ ഏറ്റവും പ്രിയപ്പെട്ട ചങ്ങാതി മുത്തുവേല്‍ മരിച്ചത്‌. മുത്തു 
വേലിനു മുമ്പ്‌ അഴകപ്പന്‍. അഴകപ്പനും മുമ്പ്‌, പേര്‌ മറന്നുപോയ നന്നെ 
മെലിഞ്ഞ്‌ നീരുവറ്റിയ ആ തെലുങ്കന്‍. 

ആരൊക്കെയോ കിണറ്റിലിറങ്ങി പൊക്കിയെടുത്ത്‌ പനയോലയില്‍ കിട 
ത്തിയിരുന്ന മുത്തുവിന്റെ മുഖത്ത്‌ വേദനയെക്കാള്‍ കൂടുതല്‍ ഭീതിയായി 
രുന്നു. പുറത്തേക്കുന്തി വന്ന കണ്ണുകളില്‍ വലിയൊരു വിശ്വാസക്കുറവായി 
രുന്നു. വല്ലാതെ വെള്ളം കുടിച്ച്‌ ചീര്‍ത്ത വയറ്‌. ചീര്‍ത്ത്‌ പൂതലിച്ച മുഖം. 

നെറ്റിയില്‍ തലേന്ന്‌ ഏതോ കോവിലില്‍വപച്ച്‌ തേച്ചുപിടിപ്പിച്ച കുങ്കുമത്തി 
ന്റെയും ഭസ്മത്തിന്റെയും അവശിഷ്ടങ്ങള്‍. 

അയാളുടെ കണ്ണുകളില്‍ കാണായ ആ വിചിത്രമായ വിശ്വാസക്കുറവു 
തന്നെയാണ്‌ പിന്നീട മുനിയാണ്ടിയുടെ പല രാത്രികളിലേയും ഉറക്കം കള 
ഞ്ഞത്‌. 

മുത്തുവിന്റെ തലയുടെ പുറകിലുള്ള ആ വലിയ മുറിവ്‌ ചുണ്ടിക്കാട്ടി 
ചുറ്റും കൂടിനിന്നവര്‍ എന്തൊക്കെയോ അടക്കം പറയുന്നുണ്ടായിരുന്നു. താനേ 
ചാടിയതോ, അതോ ആരെങ്കിലും കൊണ്ടുവന്നിട്ടതോ? 

അതൊരു മുത്തശ്ലിക്കഥപോലെ പറഞ്ഞു പോകുമ്പോള്‍ സദസ്സ്‌ കാതു 
കൂര്‍പ്പിച്ചിരിക്കുന്നത്‌ പ്രിയംവദയ്ക്ക്‌ കാണാമായിരുന്നു. ചോരയോട്ടം കുറ 
വുള്ള മുഷിഞ്ഞ മുഖങ്ങളില്‍നിന്നുള്ള ബോറന്‍ പ്രബന്ധങ്ങള്‍ കേട്ട്‌ ശീലി 
ച്ചവര്‍ക്ക്‌ ഇതൊരു പുതിയ അനുഭവമായേക്കാം. 

ഇവിടെ പതിവു ചട്ടവട്ടങ്ങളനുസരിച്ചുള്ള ഒരു പ്രബന്ധാവതരണമല്ലല്ലോ 
നടക്കുന്നത്‌. മദ്ധ്യവയസ്കയായ ഒരു വീട്ടമ്മ താനാദ്യമായി കാണുന്ന സദ 
സ്സിനോട്‌ തമിഴ്നാട്ടിലെ ഒരു കുഗ്രാമത്തിലെ പാവപ്പെട്ട ഒരു കുടുംബത്തിന്റെ 
കഥ പറയുകയാണ്‌. നേര്‍ത്ത ചതുരങ്ങളും ചുവന്ന പൊട്ടുകളുമുള്ള കോടി 
നിറത്തിലുള്ള ഒരു സാധാരണ കോട്ടണ്‍ സാരിയാണ്‌ അവര്‍ ഉടുത്തിരിക്കു 
ന്നത്‌. പുറകില്‍ അലക്ഷ്യമായി അഴിച്ചിട്ടിരിക്കുന്ന നീണ്ട മുടി. വെളുത്തു 
തുടുത്ത മുഖം. നെറ്റിയില്‍ വലിയൊരു ചുവന്ന പൊട്ട്‌. 

ഒരു പത്തറുപതു പേരുടെ കണ്ണുകള്‍ അന്നേരം പ്രിയംവദയുടെ മുഖത്തു 
തന്നെയായിരുന്നു. അവരോട്‌ പ്രിയംവദ പറഞ്ഞുകൊണ്ടിരുന്നതും വെറു 
മൊരു മുനിയാണ്ടിയുടെ കഥയായിരുന്നില്ലല്ലോ. കര്‍ക്കിടകത്തിലെ, മഴ 
തിമര്‍ത്തു കൊണ്ടിരുന്ന ഒരു അമാവാസി രാത്രിയില്‍, പൊട്ടക്കിണറ്റില്‍ വീണ്‌ 
മരിച്ച മീനാക്ഷിപ്പാളയത്തെ മുത്തുവിന്റെ കഥ. മുത്തുവിനു മുമ്പ്‌, അധികം 
ദൂരെയല്ലാതെ, വേറൊരു കിണറ്റില്‍, മറ്റൊരു നനഞ്ഞ രാത്രിയില്‍ വീണു 
മരിച്ച അറുമുഖത്തിന്റെ കഥ. 

അറുമുഖത്തിനു മുമ്പ്‌ വേറെ ആറുപേര്‍. 

മൊത്തം എട്ട്‌ പേര്‍. അമ്പത്തൊമ്പത്‌ വയസ്സ്‌ താണ്ടി അറുപതില്‍ കമ്പ 
നിയില്‍നിന്ന്‌ പിരിയാന്‍ തയ്യാറെടുത്തുകൊണ്ടിരുന്നവര്‍. പാവപ്പെട്ട തൊഴി 
ലാളികളെ സംബന്ധിച്ചിടത്തോളം അമ്പത്തൊമ്പത്‌ ജീവിതത്തിലെ ഏറ്റവും 
പ്രധാനപ്പെട്ട വഴിത്തിരിവാകുന്നു. അന്നുതൊട്ട്‌ പിന്നീടുള്ള മുന്നൂറ്ററുപത്തഞ്ച്‌ 
നാളുകള്‍ താഴോട്ടെണ്ണാന്‍ അവര്‍ ശിീലിച്ചുതുടങ്ങുന്നു. കാര്യമായൊന്നും 
നേടാതെ, ഒന്നും കരുതിവയ്ക്കാതെ പെട്ടെന്നൊരു ദിവസം കമ്പനിയില്‍നിന്ന്‌ 
യാഡ്രപറഞ്ഞു പോകുക. പിരിഞ്ഞു പോകാനുള്ള കടലാസ്‌ ഓഫീസ്‌ 
സൂരപണ്ട്‌ അയ്യര്‍വാളുടെ കയ്യില്‍നിന്ന്‌ വലിയ ആദരവോടെ കൈപ്പറ്റി കണ്ണി 
ലണയ്ക്കുമ്പോള്‍ അവരുടെ ഉള്ള്‍ വിങ്ങുകയാവും. ആ കടലാസ്സില്‍ കമ്പ 
നിയിലെ ഇതേവരെയുള്ള സേവനങ്ങള്‍ക്ക്‌ നന്ദി പറഞ്ഞുകൊണ്ടുള്ള ഉയി 
രില്ലാത്ത കുറെ വാക്കുകള്‍. കമ്പനിയുടെ തുടക്കം മുതലുള്ള തൊഴിലാളി 
കളാണെങ്കില്‍ ഒപ്പിട്ടിരിക്കുക മുതിര്‍ന്ന ചെട്ടിയാര്‍തന്നെയായിരിക്കും. 
പിരിഞ്ഞു പോകുന്നവനെ മുറിക്കകത്തേക്ക്‌ വിളിച്ചുവരുത്തി, നിറഞ്ഞ കണ്ണു 
കളോടെ നില്‍ക്കുന്ന അവന്റെ പുറത്തൊന്നു തട്ടി ആശ്വസിപ്പിച്ച്‌, ക്യാമറാ 
വെളിച്ചത്തിനു മുമ്പില്‍ അവനെയൊരു പൊന്നാടയണിയിച്ച്‌... 

ആദ്യമൊക്കെ അങ്ങനെ ചിട്ടയൊപ്പിച്ച്‌ നടന്നിരുന്നെങ്കിലും പിന്നീട്‌ 
അത്തരം ഓപചാരികതയുടെ ഭാരം താങ്ങേണ്ടിവന്നില്ല മുതിര്‍ന്ന ചെട്ടി 
യാര്‍ക്ക്‌. 

കാരണം, പിന്നീട്‌ അത്തരം പിരിഞ്ഞുപോകലുകള്‍ അധികം ഉണ്ടായി 
ല്ലല്ലോ കമ്പനിയില്‍. മിക്കവരും അമ്പത്തൊമ്പതില്‍ത്തന്നെ മരിച്ചുപോകു 
കയാണ്‌ പതിവ്‌. അതും അപകടമരണം. 

അറുപതെത്താതെ, അമ്പത്തൊമ്പതില്‍ മരിച്ചുപോകുന്നവരുടെ 
മക്കള്‍ക്ക്‌ ജോലി കൊടുക്കുമ്പോള്‍ നിയമനത്തിന്റെ കടലാസ്സ്‌ ഒപ്പിടാറ്‌ 
ഓഫീസ്‌ സുപ്രണ്ട്‌ അയ്യര്‍വാളായിരുന്നു. പൊന്നാടയും ക്യാമറ വെളിച്ചവു 
മില്ലാതെ തികച്ചും യാ്ത്രികമായൊരു ഏര്‍പ്പാട. ചിലപ്പോഴെങ്കിലും മരിച്ച 
യാളുടെ വിധവയുടെ അമര്‍ത്തിവെച്ചിരുന്ന തേങ്ങല്‍ വലിയൊരു പൊട്ടലായി 
ചിതറി അയ്യര്‍വാളുടെ മുറിയിലെ ശാന്തത കളയാറുണ്ട്‌. അപ്പോഴൊക്കെ 
ഒരു ചടങ്ങുപോലെ കരഞ്ഞ്‌ നെഞ്ചത്തടിക്കുന്നവരെ നല്ല വാക്കു പറഞ്ഞ്‌ 
തഞ്ചത്തില്‍ പുറത്തേക്ക്‌ കൂട്ടുക്കൊണ്ടുപോകാന്‍ അയ്യര്‍വാളുടെ ശിപായി 
തയ്യാറായി നിലപുണ്ടാകും. 

അങ്ങനെ എട്ടു പേരാണത്രെ അറുപതെത്തി കമ്പനിയില്‍നിന്ന്‌ പിരി 
യാതെ, അമ്പത്തൊമ്പതില്‍ ഈ ലോകത്തുനിന്നുതന്നെ പിരിഞ്ഞുപോയത്‌. 

ആ എട്ടുപേരും വീണുമമരിച്ചത്‌ അവര്‍ക്കുതന്നെ തീരെ പരിചയമില്ലത്ത 
ഏതോ പൊട്ടക്കിണറുകളില്‍, അവരെ വിഴുങ്ങാനായി കാത്തുനിന്നത്‌ കാറ്റും 
വെളിച്ചവും വീഴാത്ത, ആഴമറിയാത്ത, ഇരുണ്ട ജലരാശി. 

ഒന്ന്‌ വിശദമായി മുറുക്കി, ജനാലയിലൂടെ മുറ്റത്തേക്ക്‌ ആഞ്ഞുതുപ്പി, 
വെള്ളിച്ചെല്ലത്തില്‍ താളം പിടിച്ചുകൊണ്ട്‌, ഓഫീസ്‌ സുപ്രണ്ട്‌ അയ്യര്‍വാള്‍ 
പുതുതായി ജോലിയില്‍ ചേരാന്‍ വന്ന ചെറുപ്പക്കാരിയായ പേഴ്‌സണല്‍ 
ഓഫീസര്‍ നിവേദിതയോട്‌ പറഞ്ഞു: 

“നീ ചേരാന്‍ വന്ന ദിവസം കൊള്ളാം. ഇവിടെ പോന വാരത്തില്‍ വീണ്ടു 
മൊരു ജലസമാധി. എന്തായാലും നിന്റെ തുടക്കം ബഹുജോര്‍!/ 

പിന്നിട്‌ അയ്യര്‍വാള്‍ അവളെ ഏല്പിച്ച ആദ്യത്തെ ചുമതല ആ മുനി 
യാണ്ടിയുടെ കേസ്‌ കൈകാര്യം ചെയ്യുകയെന്നതായിരുന്നു. അതായത്‌, 
അയാളുടെ കുടുംബത്തിന്റെ കണക്കുകളെല്ലാം തീര്‍ത്ത്‌ പലവകയിലായി 
അവര്‍ക്ക്‌ കിട്ടേണ്ട പണം എത്രയും പെട്ടെന്ന്‌ കൊടുത്തുതീര്‍ക്കാന്‍ 
നോക്കുക. പിന്നീട്‌ അയാളുടെ മകന്‍ രാജയുടെ ഹരജി പരിഗണിച്ച്‌ മരിച്ചു 
പോയ അച്ഛനു പകരം അവന്‌ കമ്പനിയില്‍ പണി കൊടുക്കുക. മരിച്ചിട്ട്‌ 
അധികം കഴിഞ്ഞിട്ടില്ല, വേണമെങ്കില്‍ തട്ടിമുട്ടി വൈകിക്കാം. അവന്‍ 
കരഞ്ഞു പിടിച്ച്‌ കുറെക്കാലം പുറകെ നടന്നിട്ട്‌ കൊടുത്താലും മതി. 

ജോലിയിലിരിക്കെ മരിച്ച ആളുകളുടെ മക്കള്‍ക്ക്‌ ജോലി കൊടുക്കുക 
യെന്നത്‌ കമ്പനിയുടെ പണ്ടുമുതലേയുള്ള വഴക്കമാണ്‌. ഈ വേലകൊണ്ട്‌ 
മാത്രം ജിവിച്ചുപോകുന്ന മീനാക്ഷിപ്പാളയത്തെ പാവപ്പെട്ട കുടുംബങ്ങളെ 
താനായിട്ട്‌ കഷ്ടപ്പെടുത്തുന്നത്‌ വലിയ തെറ്റാവും. 

എന്നിട്ടും നിവേദിതയൊന്നു മടിച്ചു. 

മുമ്പേ പോയ എട്ടുപേരുടെ കഥകള്‍ അവള്‍ കേട്ടിരുന്നില്ല. പക്ഷേ, 
അച്ഛന്‍ മരിച്ചതിന്റെ പിറ്റേന്ന്‌ ജോലിക്കുള്ള ഹരജിയുമായി കയറിവന്ന മക 
നെപ്പറ്റി ഒരുപാട്‌ പറഞ്ഞുകേട്ടു. ചീട്ടുകളിയും അടിപിടിയുമായി ചുറ്റിക്ക 

റങ്ങി നടക്കുന്ന, തീരെ സുമാറല്ലാത്തൊരു ചെറുപ്പക്കാരന്‍. എന്തൊക്കെ 
കീഴ്വഴക്കങ്ങളുണ്ടെങ്കിലും ഒരാളെ പണിക്ക്‌ എടുക്കുന്നതിനു മുമ്പ്‌ അയാ 
ളതിന്‌ യോഗൃനാണോയെന്ന്‌ പരിശോധിക്കേണ്ടത്‌ ഒരു പേഴ്‌സണല്‍ ഓഫീ 
സറുടെ സാമാന്യചുമതല മാത്രം. 

എന്തായാലും മരിച്ച മുനിയാണ്ടിയുടെ വീട്ടില്‍ പോയി അയാളുടെ വിധ 
വയ്ക്ക്‌ കമ്പനിയുടെ ഒരു അനുശോചനസന്ദേശം കൊടുക്കുകയെന്നത്‌ ഒരു 
നല്ല തുടക്കമാകുമെന്ന്‌ നിവേദിത കരുതി. 

മുമ്പ്‌ കുറെക്കാലം പ്രതപ്രവര്‍ത്തകയായിരുന്നു നിവേദിത. ധാരാളം 
വായിക്കുമായിരുന്നു. കോളേജില്‍ പഠിക്കുന്ന കാലത്ത്‌ കുറേശ്ശെ കവിത 
കള്‍ എഴുതിയിരുന്നു. ഒരു കമ്പനിക്കകത്ത്‌ ഏറ്റവും വെറുക്കപ്പെടുന്ന വര്‍ഗ്ഗ 
മാണ്‌ പേഴ്സണല്‍ മാനേജര്‍മാരെന്ന്‌ ക്ലാസ്മുറികളില്‍നിന്നേ അവള്‍ കേട്ടി 
രുന്നു. അതുകൊണ്ടുതന്നെ തന്റെ ജോലിക്ക്‌ ലേശം അലിവിന്റെ മുഖം 
കൊടുക്കണമെന്ന്‌ അവള്‍ക്ക്‌ വലിയ താത്പര്യമുണ്ടായിരുന്നു. 

പക്ഷേ, മുനിയാണ്ടിയുടെ വീട്ടിലെ കാഴ്ചകള്‍ അവളെ വല്ലാതെ അമ്പ 
രപ്പിച്ചു. മരണം കഴിഞ്ഞിട്ട്‌ ഒരാഴ്ചയേ ആയിട്ടുള്ളൂരവങ്കിലും അവിടെ ഒരു 
മരണവീടിന്റെ യാതൊരു ലക്ഷണങ്ങളും കണ്ടില്ല. എല്ലാം പതിവുപോലെ 
തന്നെ. വലിയ ഒച്ചയും ബഹളവും ഉണ്ടാക്കിക്കൊണ്ട്‌ കോഴികളുടെ പുറകെ 
ഓടിനടക്കുന്ന അയാളുടെ ഭാര്യ. ഒരു ക്രാന്‍സിസ്റ്റര്‍ ചെവിയിലേക്ക്‌ ചേര്‍ത്ത്‌ 
വച്ച്‌ മരച്ചുവട്ടിലിരുന്ന്‌ ബീഡി വലിക്കുന്ന മകന്‍ രാജ. മുനിയാണ്ടിയുടെ 
ഇളയമകള്‍ കാവേരിയുടെ മുഖത്ത്‌ മാതം ലേശം സങ്കടം കാണായി. 
കുണ്ടന്‍കിണറ്റില്‍നിന്ന്‌ വെള്ളം കോരി എരുമയെ കുളിപ്പിക്കുകയായിരുന്നു 
അവള്‍. 

അച്ഛനെ കാണാതായ ആ ശപിക്കപ്പെട്ട രാത്രിയെപ്പറ്റി പറയുമ്പോള്‍ 
കാവേരിയുടെ കണ്ണുകളില്‍ അജ്ഞാതമായൊരു ഭീതിയായിരുന്നു. പക്ഷേ, 
തന്റെ അച്ഛന്‍ ഒരിക്കലും ആത്മഹത്യ ചെയ്യില്ലെന്ന്‌ അവള്‍ക്ക്‌ നല്ല ഉറപ്പാ 
യിരുന്നു. അന്നത്തെ ദിവസം തന്റെ മനസ്സ്‌ വല്ലാതെ ഇളകിമറിഞ്ഞിരുന്നു 
വെന്ന്‌ കാവേരി ഓര്‍ക്കുന്നു. വേണ്ടാത്ത എന്തൊക്കെയോ നടക്കാന്‍ പോകു 
ന്നതുപോലെ. അതുകൊണ്ട്‌ രാത്രിയില്‍, വാശിപിടിച്ച്‌ അവള്‍ അച്ഛന്റെ കട്ടി 
ലിനു താഴെ പായ വിരിച്ച്‌ കിടന്നു. ഉറക്കം വരാതെ അപ്പാ തിരിഞ്ഞും 
മറിഞ്ഞും കിടക്കുമ്പോള്‍ കട്ടില്‍ ഞരങ്ങുന്നതു കേട്ട്‌ ഒരുപാട്‌ നേരം അവള്‍ 
കണ്ണും മിഴിച്ച്‌ കിടന്നു. 

പിന്നീട്‌ എപ്പോഴോ അവള്‍ മയങ്ങിപ്പോയിരിക്കണം. പാതിരാവില്‍ പുറ 
ത്തൊരു ശബ്ദം കേട്ട്‌ ഞെട്ടിയുണരുമ്പോള്‍ ജനലിലൂടെ വരുന്ന അരണ്ട 
നിലാവില്‍ ഒഴിഞ്ഞു കിടക്കുന്ന കട്ടില്‍ കണ്ടു. 

“അപ്പാ...” 

താന്‍ ഉറക്കെ നീട്ടിവിളിച്ചത്‌ കാവേരിക്ക്‌ നല്ല ഓര്‍മ്മയുണ്ട്‌. അതിനു 
മറുപടിയായി ഇരുട്ടിന്റെ അകലങ്ങളില്‍നിന്ന്‌ ഒരു പറ്റം കുറുക്കന്മാര്‍ ഒരിയി 
ട്ടതും... 

ലേശം ക്ലാവ്പിടിച്ച കണ്ണുകള്‍ ഉയര്‍ത്തി മുനിയാണ്ടിയുടെ മകന്‍ നിവേ 
ദിതയുടെ നേര്‍ക്ക്‌ സംശയത്തോടെ നോക്കി. ചാരായമോ, കഞ്ചാവോ? അമ്പ 
രപ്പും, നിസ്സഹായതയും, എതിര്‍പ്പുമൊക്കെ കലര്‍ന്ന കണ്ണുകള്‍. അതൊരു 
കുറ്റവാളിയുടെ കണ്ണുകളാണെന്ന്‌ നിവേദിതയ്ക്ക്‌ തോന്നിപ്പോയി. 

പൊടുന്നനേ അവന്റെ കണ്ണുകള്‍ പുകഞ്ഞുകൂടുന്നത്‌ നിവേദിത കണ്ടു. 

“നീങ്കെ എനക്ക്‌ വേല കൊടുക്ക പോറയാ ഇല്ലയാ?' അവന്റെ ഒച്ച 
പൊങ്ങി: “എതുക്ക്‌ ഇവളവ്‌ സന്ദേഹം?” 

തെല്ലൊന്ന്‌ പകച്ചുപോയി നിവേദിത. ഒരുപക്ഷേ, പണി കൊടുക്കാതി 
രിക്കാന്‍ താന്‍ മനപ്പൂര്‍വ്വം ശ്രമിക്കുകയാണെന്ന്‌ അവന്‍ കരുതുന്നുണ്ടാകാം. 

“ഇതെ പാര്‍ രാജാ...” 

അവള്‍ മയത്തില്‍ എന്തോ പറയാന്‍ തുടങ്ങി. അപ്പോഴേക്കും ദുരെ 
കിണറ്റുവക്കത്തു നിന്ന്‌ കാവേരി എന്തോ ആംഗ്യം കാണിക്കുന്നത്‌ കണ്ടു. 
അണ്ണനോട്‌ തര്‍ക്കിക്കാന്‍ പോകരുതെന്ന താക്കീത്‌. അവളുടെ അമ്മയാ 
കട്ടെ അപ്പോഴും കോഴികളുടെ പുറകെ പുരയ്ക്കു ചുറ്റും ഓടിനടക്കുകയാണ്‌. 

ഒട്ടും ക്ഷമയില്ലാതെ, ഒരു മറുപടിക്കുവേണ്ടി കാത്തു നില്‍ക്കെ, അവന്റെ 
കണ്ണുകള്‍ കത്തുന്നത്‌ കണ്ടു. 

“നീങ്കെ വേല കൊടുപ്പീങ്കളാ ഇല്ലയാ?'" അവന്റെ മുഖത്ത്‌ അരിശം പത 
യുകയാണ്‌. 

നിവേദിത വീണ്ടും എന്തോ പറയാനാഞ്ഞു. 

“ഇതെ കേളമ്മാ. നാന്‍ യൂണിയന്‍ കീണിയന്‍ കിട്ടെ ഒന്നും പോക 
മാട്ടെ. വേല കിടയ്ക്കറത്‌ എപ്പടിയെന്ന്‌ എനക്ക്‌ നല്ലാ തെരിയും. എപ്പടിയാ 
നാലും നീയൊരു പൊമ്പുള താനേ...” 

ബീഡിക്കുറ്റി വലിച്ചെറിഞ്ഞുകൊണ്ട്‌ അവന്‍ ആടിയാടി എഴുന്നേറ്റപ്പോള്‍ 
തെല്ലൊരു പേടിയൊടെ നിവേദിത പുറകോട്ടുമാറി. അവന്റെ നോട്ടം തന്റെ 
കൈയിലുള്ള ആ നീണ്ട കവറിലാണെന്ന്‌ അവള്‍ ശ്രദ്ധിച്ചു. 

തിടുക്കത്തില്‍, അവള്‍ കിണറ്റുവക്കത്ത്‌ നില്‍ക്കുന്ന കാവേരിയുടെ അടു 
ത്തേക്കു നടന്നു. ഇതൊന്നും കാര്യമായി എടുക്കേണ്ടെന്നും സത്യത്തില്‍ 
അണ്ണനൊരു തനി പാവമാണെന്നും പറഞ്ഞ്‌ അവളെ വിശ്വസിപ്പിക്കാന്‍ 
നോക്കു മ്പോള്‍ കാവേരിയുടെ ശബ്ദത്തില്‍ വേണ്ട്രത ഉറപ്പില്ലെന്നു 
തോന്നി. 

എന്തായാലും അനുശോചനക്കത്ത്‌ കൊടുക്കാതെ കമ്പനിയിലേക്ക്‌ മട 
ങ്ങുമ്പോള്‍ നിവേദിതയുടെ മനസ്സ്‌ വല്ലാതെ കലങ്ങിയിരുന്നു. പുതിയ ജോലി 
യിലെ തന്റെ തുടക്കംതന്നെ പന്തിയായില്ലെന്ന്‌ അവള്‍ക്ക്‌ തോന്നിപ്പോയി. 
അങ്ങാടിപ്പുറത്തെ അമ്മായി അറിഞ്ഞിരുന്നെങ്കില്‍ ഒരുപാട്‌ ഗുണദോഷിക്കു 
മായിരുന്നു. ഇത്തരം പരാക്രമങ്ങള്‍ക്കൊന്നും നില്‍ക്കാതെ ലേശം സ്വസ്ഥ 
മായി തുടങ്ങാമായിരുന്നില്ലേ, കമ്പനിയിലെ ആദ്യത്തെ ദിവസം? 

നിവേദിതയുടെ വിവരണം കേട്ടപ്പോള്‍ സൂര്പണ്ട്‌ അയ്യൂര്‍വാള്‍ ഒന്ന്‌ ഈറി 
ച്ചിരിച്ചു. മുറുക്കാന്‍ചണ്ടി ജനലിലൂടെ ആഞ്ഞ്‌ തുപ്പി, ചെല്ലപ്പെട്ടിയില്‍ താളം 
പിടിച്ചുകൊണ്ട്‌ പറഞ്ഞു: 

“അന്ത മുനിയാണ്ടി റൊമ്പം നല്ലവന്‍.” 

മകന്റെ പുകഞ്ഞു കത്തുന്ന കണ്ണുകളെപ്പറ്റിയും സ്വരത്തിലെ ഭീഷ 
ണിയെപ്പറ്റിയുമൊക്കെ സൂചിപ്പിച്ചപ്പോള്‍ അയ്യര്‍വാളുടെ വിരല്‍ത്തുമ്പത്തെ 
താളം ഉയരുകയായിരുന്നു. 

“അന്ത മുനിയാണ്ടി എത്രയോ നല്ലവന്‍. കമ്പനിയുടെ ആരംഭം തൊട്ടേ 
ഉള്ളവന്‍.” അയ്യര്‍വാള്‍ ആവര്‍ത്തിക്കുകയായിരുന്നു... 

പ്രിയംവദ തന്റെ പ്രബന്ധത്തിന്റെ അവസാന ഘട്ടമെത്തിയിരുന്നു. നിവേ 
ദിതയെന്ന തുടക്കക്കാരിയായ പേഴ്‌സണല്‍ ഓഫീസറുടെ അന്വേഷണങ്ങള്‍ 
നീണ്ടുപോയ കഥ പറയുമ്പോള്‍ ഒരുപാടു കണ്ണുകള്‍ തന്റെ മുഖത്തുതന്നെ 
തറച്ചിരിക്കുന്നത്‌ പ്രിയംവദ കണ്ടു. കൂട്ടത്തില്‍ പുറകിലൊരു മൂലയില്‍നിന്ന്‌ 
റോയ്ചയധരിയുടെ നോട്ടം. 

ഒരുപാട്‌ കഥകളും, ഉപകഥകളുമായി, മുമ്പേ പോയ എട്ടുപേരുടെ 
ചരിയ്രം തന്നെ വന്നുപൊതിഞ്ഞപ്പോള്‍ താനൊരു വലിയ ച്രകവ്യൂഹത്തില്‍ 
ചെന്നുപെട്ടതുപോലെ നിവേദിതയ്ക്ക്‌ തോന്നി. മുനിയാണ്ടിയുടെ മകന്റെ 
കാര്യം താന്‍ അനാവശ്യമായി വൈകിക്കുകയാണെന്ന്‌ അയ്യര്‍വാള്‍ക്കു 
പോലും തോന്നിത്തുടങ്ങിയിരുന്നു. കമ്പനിയുടെ വിശ്വസ്തനായിരുന്നു മുനി 
യാണ്ടി. ആ നിലയ്ക്ക്‌ അയാളുടെ മകന ഈ പണി കിട്ടാന്‍ അര്‍ഹത 
യുണ്ട്‌. 

പക്ഷേ, സര്‍! അവന്റെ സ്വഭാവം? മുന്‍കാലചരിത്രം? 

അതൊക്കെ നോക്കേണ്ടത്‌ നിന്റെ ചുമതലയല്ലല്ലോ എന്നതിന്റെ സൂചന 
അയ്യര്‍വാളുടെ മുഖത്തുനിന്നുതന്നെ നിവേദിതയ്ക്ക്‌ എളുപ്പത്തില്‍ വായി 
ച്ചെടുക്കാനായി. ഒരു തൊഴിലാളിയുടെ അവകാശം നിഷേധിക്കണമെങ്കില്‍ 
അതിനു പറ്റിയ കടലാസുകള്‍ ഉണ്ടായേ തീരു. കടലാസുകള്‍ ഇല്ലെങ്കില്‍ 
ഉണ്ടാക്കേണ്ടത്‌ പേഴ്‌സണല്‍ ഓഫീസറുടെ ചുമതല. സൃഷ്ടിയെക്കാള്‍ കൂടു 
തല്‍ കടലാസുകള്‍ വേണ്ടത്‌ സംഹാരത്തിനുതന്നെ. 

ഒരാളെ സംഹരിക്കാന്‍ പോന്ന കടലാസുകള്‍! അവിടെ തുടക്കക്കാരി 
യായ നിവേദിത തെല്ലൊന്ന്‌ പതറി. അയ്യര്‍വാള്‍ പറഞ്ഞത്‌ നേരാണ്‌. സൃഷ്ടി 
യേക്കാള്‍ പാടാണ്‌ സംഹാരം. 

ക്ലാസുമുറികളില്‍ പഠിച്ച വലിയ വലിയ കാര്യങ്ങള്‍ ഇവിടെ ഉയിര്‍ നഷ്ട 
പ്പെട്ട കുറെ കടലാസുകളായി മാറുന്നു. അത്തരം കടലാസുകള്‍ക്കിടയില്‍ 
എവിടെയോ നഷ്ടപ്പെട്ടുപോകുന്ന മനുഷ്യന്‍. 

അയ്യര്‍വാള്‍ അക്ഷമനാകുകയായിരുന്നു. മുനിയാണ്ടി മുതിര്‍ന്ന ചെട്ടി 
യാര്‍ക്ക്‌ നേരിട്ടറിയാമായിരുന്ന, വേണ്ടപ്പെട്ടവന്‍. അങ്ങേര്‍ക്ക്‌ താത്പര്യം 
കണ്ടേക്കാവുന്ന കേസ്സായതുകൊണ്ട്‌ പരാതി മുകളിലേക്ക്‌ പോയാല്‍ പെങ്കൊ 
ച്ചിന്റെ പണി തെറിച്ചതുതന്നെ. 

സാരമില്ലെന്നു പറഞ്ഞു നിവേദിത. ഈ പണി പോയാല്‍ മറ്റൊന്ന്‌. എതെ 
ങ്കിലുമൊരു പ്രത്യേക കമ്പനിയിലെ പണി കണ്ട്‌ ആരും ജന്മമെടുക്കുന്നി 
ല്ലല്ലോ. തനിക്ക്‌ കുറെ പ്രധാനപ്പെട്ട കാര്യങ്ങള്‍ അറിഞ്ഞേപറ്റൂ. അയ്യര്‍വാ 
ളോട നേരിട്ട്‌ പറഞ്ഞില്ലെങ്കിലും അവള്‍ക്ക്‌ അറിയേണ്ടിയിരുന്നത്‌ മുനിയാ 
ണ്ടിയുടെ കാര്യം മാത്രമല്ലായിരുന്നു. അതിനു മുമ്പേ പോയ എട്ടുപേരുടെ 
മരണത്തെ ചുറ്റിപ്പറ്റിയുള്ള ഒരുപാട്‌ കഥകള്‍. അവയൊക്കെ അസ്വാഭാവിക 
മരണങ്ങളായിരുന്നെങ്കില്‍, അവരുടെ മക്കള്‍ക്ക്‌ അതില്‍ ഉത്തരവാദിത്വമു 
ണ്ടായിരുന്നെങ്കില്‍, അവര്‍ക്കൊക്കെ ജോലി കൊടുത്തത്‌ നിയമപരമായും, 
ധാര്‍മ്മികമായും... 

ധാര്‍മ്മികത, എത്തിക്സ്‌...! 

പ്രായോഗികതയുമായി ഏറ്റുമുട്ടുമ്പോള്‍ അവയുടെ സ്ഥാനം...? 

അയ്യര്‍വാള്‍ കൈയിലിരുന്ന പെന്‍സിലിന്റെ അറ്റംകൊണ്ട്‌ ചെവിക്ക 
കത്ത്‌ ചൊറിഞ്ഞു. അതിന്റെ രസത്തില്‍ പല്ലിളിച്ചു. 

താനിപ്പോഴും ആ പഴയ പ്രതപ്രവര്‍ത്തകതന്നെയെന്ന്‌ തെല്ലൊരു 
കൌതുകത്തോടെ നിവേദിത ഓര്‍ത്തു. പട്ടണത്തിലെ ആ ചെറിയ പ്രത 
ത്തിന്റെ പ്രതാധിപരോട്‌ വീറോടെ വാദിച്ചിരുന്ന കാന്താരിമുളകായ പ്രത 
ക്കാരി. ഈ സമൂഹത്തിലെ ധാര്‍മ്മികതയുടെ അവസാനത്തെ വെള്ളിക്കോൽ 
എപ്പോഴും തങ്ങളുടെ കൈയിലാണെന്ന്‌ ഉറച്ചുവിശ്വസിച്ചിരുന്ന അവളോട്‌ 
ഒരിക്കല്‍ പ്രതാധിപര്‍ തമാശയായി പറഞ്ഞു. നല്ല സമയത്ത്‌ തൊഴില്‍ 
മാറ്റിക്കൊ കൊച്ചേ. ഇതിനകത്ത്‌ നിന്നാല്‍ നിന്റെ കാര്യം പോക്കുതന്നെ. 
പണി പോകര്‍ മാത്രമല്ല. ചെലപ്പോ നിന്റെയീ ചന്തമുള്ള മുഖംതന്നെ വേറെ 
ഏതൊക്കെയോ രൂപത്തിലായി മാറിയേക്കും. 

അയ്യര്‍വാളുടെ മുഖത്ത്‌ എഴുതീവച്ചിരുന്നതും ഏതാണ്ട്‌ അങ്ങനെ 
യൊക്കെത്തന്നെ. ഒടുവിലൊരു ദിവസം, തനിക്കു മാത്രം വഴങ്ങുന്ന ഒരു 
അപൂര്‍വരാഗവും മൂളിക്കൊണ്ട്‌ അയാളും പറയും, നല്ല സമയത്ത്‌ തൊഴില്‍ 
മാറ്റിക്കോ മോളേ. ഇതിനകത്തുതന്നെ നിന്നാല്‍ നിന്റെ കാര്യം പോക്കാ... 

ഒരുനാള്‍ (്രാമപഞ്ചായത്തുകാര്‍ നിവേദിതയെ വിളിപ്പിച്ചു. രാജയുടെ 
ജോലിക്കാര്യത്തില്‍ അവളുടെ തീരുമാനമറിയാനായിരുന്നു അത്‌. 

ചൂടു കുറഞ്ഞ ഒരു മദ്ധ്യാഹ്നത്തില്‍, ഒരു കൂറ്റന്‍ ആല്‍മരച്ചുവട്ടില്‍, 
പൊട്ടിപ്പൊളിഞ്ഞ തിണ്ണയിലും ചുറ്റുവട്ടത്തുമായി ഗ്രാമത്തിലെ മുതിര്‍ന്നവര്‍ 
ഇരുന്നു. ചുക്കിച്ചുളിഞ്ഞ കറുകറുത്ത മുഖങ്ങള്‍. കാതില്‍ കല്ലുവെച്ച കടു 
ക്കന്‍. പുകയിലക്കറ പിടിച്ച ഉന്തിനില്‍ക്കുന്ന പല്ലുകള്‍. അവരുടെ മുഖങ്ങ 
ളില്‍ അരിശത്തെക്കാള്‍ കൂടുതല്‍ ക്ഷമകേടാണെന്ന്‌ തോന്നി. ഗ്രാമത്തിലെ 
ഒരു ചെറുപ്പക്കാരന്‍ ന്യായമായിക്കിട്ടേണ്ട ഒരു ജോലി തടഞ്ഞുവയ്ക്കാന്‍ 
ഇവളാര്‌? 

വലിയ വിടവുകളുള്ള പല്ലുകള്‍ക്കിടയിലൂടെ വന്ന വലിയ മൂപ്പന്റെ 
ആദ്യത്തെ ചോദ്യംതന്നെ ഏതാണ്ട്‌ അങ്ങനെയൊക്കെത്തന്നെയായിരുന്നു. 
എവിടന്നോ വന്നുകയറിയ നീ ഇവിടെ, ഈ പാര്‍വതീപുരത്ത്‌, ആളാകാന്‍ 
നോക്കുകയാണോ? 

പിന്നെ തുടര്‍ച്ചയായി നാലുവശത്തുനിന്നും കുറെ മുതിര്‍ന്നവരുടെ 
ചോദ്യങ്ങള്‍. 

അറിയാവുന്ന നാട്ടുമൊഴിയില്‍ എന്തൊക്കെയോ പറഞ്ഞുവയ്ക്കാന്‍ 
പണിപ്പെടുമ്പോള്‍ ഇവിടെ ഈ ഈരിനു മുമ്പില്‍ താനൊരു പരസ്യവിചാ 
രണ നേരിടുകയാണെന്ന്‌ നിവേദിതയ്ക്ക്‌ തോന്നി. 

ഈ മുതിര്‍ന്ന നാട്ടുപ്രമാണിമാരെ സംബന്ധിച്ചിടത്തോളം ഒരു ജന്മം 
മുഴുവന്‍ അവരോടൊപ്പം കഴിച്ചുകൂട്ടിയ മുനിയാണ്ടിയെക്കാള്‍ വലിയ 
യാഥാര്‍ത്ഥ്യം ഇപ്പോള്‍ അയാളുടെ ചെറുപ്പക്കാരനായ മകനായി മാറിയിരി 
ക്കുന്നു. പോയവന്‍ പോയി, അതെപ്പറ്റിയൊക്കെ വേവലാതിപ്പെടാനും തിര 
ക്കാനും ഇവളാര്‍? താന്‍ എന്തൊക്കെ ന്യായങ്ങള്‍ പറഞ്ഞാലും അവരെ 
വിശ്വസിപ്പിക്കാനാകില്ലെന്ന്‌ നിവേദിതയ്ക്ക്‌ മനസ്സിലായി. 

ഉത്തരമില്ലാത്ത ഒരുപാട്‌ ചോദ്യങ്ങളുടെ മുമ്പില്‍ നിവേദിത നിന്ന്‌ 
വിയര്‍ത്തു. ചുറ്റും ആള്‍ക്കൂട്ടം പെരുകുകയാണ്‌. അവരുടെ കണ്ണുകളില്‍ 
എരിയുന്ന രോഷം. രാജയുടെ ജോലിക്കാര്യം ഇതിനകം ഏറ്റവും വലിയൊരു 
നാട്ടുവിശേഷമായി മാറിയിരിക്കാം. 

നിവേദിതയുടെ ഒപ്പം ചെന്ന ശിപായി എന്തോ ചെവിയില്‍ പറഞ്ഞു. 
ഇനിയിവിടെ നില്‍ക്കുന്നത്‌ പന്തികേടാണ്‌. എന്തെങ്കിലും പറഞ്ഞ്‌ പെട്ടെന്ന്‌ 
സ്ഥലം വിടാന്‍ നോക്കിക്കൊള്ളൂു. 

അങ്ങനെ അമ്മാവുക്ക്‌ ഒടമ്പ്‌ ശരിയല്ലെന്ന്‌ പ്യൂണിനെക്കൊണ്ട്‌ പറയിച്ച്‌, 
പിന്നീട്‌ വന്നുകൊള്ളാമെന്ന്‌ വാക്ക്‌ കൊടുത്ത്‌ ഒരുതരത്തില്‍ അവിടന്ന്‌ രക്ഷ 
പ്പെടുകയായിരുന്നു നിവേദിത... 

പെട്ടെന്ന്‌ സദസ്സിന്റെ ഒരു മൂലയില്‍ നിന്ന്‌ ഒരു പരുക്കനൊച്ച കേട്ടപ്പോള്‍ 
പ്രിയംവദ ഒന്ന്‌ നിറുത്തി. തന്റെ അവതരണത്തിന്റെ ഒഴുക്ക്‌ നഷ്ടപ്പെട്ട നീര 
സത്തോടെ അവര്‍ അയാളുടെ നേര്‍ക്ക്‌ തറപ്പിച്ചു നോക്കി. 

ഈ കേസ്സില്‍ ആ മുനിയാണ്ടിയുടെ മകന്‍ കുറ്റവാളിയാണെന്ന്‌ മാഡം 
കരുതുന്നുണ്ടോ? വാസിറ്റ്‌ എ മര്‍ഡര്‍? എന്തായിരുന്നു പോലിസിന്റെ കണ്ടെ 
ത്തല്‍? എഫ്‌.ഐ.ആര്‍., പോസ്റ്റ്മോര്‍ട്ടം റിപ്പോര്‍ട്ട്‌... 

രസച്ചരട്‌ പൊട്ടിച്ചുകൊണ്ടുള്ള ആ മുരടന്‍ ചോദ്യം കേട്ടപ്പോള്‍ പലരും 
ഉറക്കെ ചിരിച്ചു. ഗരവക്കാരനായ ഡോകടര്‍ റോയ്ചയധരിപോലും കുലു 
ങ്ങിച്ചിരിക്കുന്നു. 

ഒന്നുമടിച്ചിട്ട്‌ പ്രിയംവദ മറുപടി പറഞ്ഞു: 

“അയാം സോറി സേര്‍, ' പ്രിയംവദ പറഞ്ഞു: “നമ്മുടെ കൂട്ടര്‍ പൊതുവെ 
അരസികരാണെന്നാണ്‌ കേള്‍വി. എന്നാലും ഇത്തരം അക്കാദമിക്‌ കൂട്ടാ 
യ്മകളിലെങ്കിലും ലേശം സല്‍പ്പേര്‌ സൂക്ഷിക്കുന്നതില്‍ തെറ്റില്ലെന്ന്‌ 
തോന്നുന്നു.” 

ഹാളില്‍ കൂട്ടച്ചിരിയായപ്പോള്‍ അയാള്‍ ചുരുണ്ടു. റോയ്ചാധരിയുടെ 
മുഖത്താകട്ടെ, ഒരു നിശ്ശബ്ദമായ കൈയടിയുടെ മുഴക്കം. 

പിന്നീട്‌ വൈകീട്ട്‌ കണ്ടപ്പോള്‍ അദ്ദേഹം എടുത്തുപറഞ്ഞതും ആ 
മാസ്റ്റര്‍ സ്റ്റ്രോക്കിനെപ്പറ്റിത്തന്നെയായിരുന്നു. ഏത്‌ പ്രഭാഷകനും ആള്‍ക്കു 
ട്ടുത്തെ കയ്യിലെടുക്കുന്നത്‌ സമയമൊപ്പിച്ചുള്ള ഇത്തരം ഉഗ്രന്‍ പ്രഹരങ്ങളി 
ലൂടെത്തന്നെയാണല്ലേോ എന്നൊരു ഓര്‍മ്മപ്പെടുത്തലും. 

വിഷയം ഓപ്പണ്‍ഫോഠറത്തിന്റെ ചര്‍ച്ചയ്ക്കായി വിടുന്നതിനു മുമ്പ്‌ നിവേ 
ദിതയെന്ന കന്നിക്കാരിയായ പേഴ്‌സണല്‍ ഓഫീസറെ അലട്ടിയിരുന്ന ചില 
കാതലായ സംശയങ്ങളെപ്പറ്റി പറഞ്ഞുവയ്ക്കാന്‍ നോക്കുകയായിരുന്നു 
പ്രിയംവദ. 

മുനിയാണ്ടിയുടെ ഭാര്യയുടെ മുഖത്തെ ആ കനത്ത നിസ്സംഗത. 

ആ കുടുംബത്തെ സംബന്ധിച്ചിടത്തോളം ഇത്‌ വെറും സ്വാഭാവികമാ 
യൊരു പരിണാമം മാത്രമായി മാറുന്നതുപോലെ. ഒരു കുടുംബത്തിനകത്ത്‌ 
അമ്പത്തൊമ്പതുകാരന്റെ പ്രസക്തിയെക്കുറിച്ചുള്ള ചില കാതലായ ചോദ്യ 
ങ്ങള്‍ ഉണരുകയാണിവിടെ. തങ്ങളെ ഇനി പോറ്റേണ്ടത്‌ ചോരയും നീരു 
മുള്ള ചെറുപ്പക്കാരനായ മകനായിരിക്കെ ന്യായം എപ്പോഴും അവന്റെ ഭാഗ 
ത്തുതന്നെ. ജിവിച്ചുപോകാനുള്ള വ്ൃയര്രതയില്‍ പഴുത്ത ഇലകള്‍ക്ക്‌ താനേ 
കൊഴിഞ്ഞുപോകാനായില്ലെങ്കില്‍... 

കമ്പനിയില്‍നിന്ന്‌ വന്ന തന്നെ ഒന്ന്‌ ശ്രദ്ധിക്കുകപോലും ചെയ്യാതെ, 
കോഴികളുടെ പുറകെ ഓടിക്കൊണ്ടിരുന്ന മുനിയാണ്ടിയുടെ ഭാര്യ ഇവിടെ 
വലിയൊരു പ്രതീകമായി മാറുന്നു. അവരുടെ മുഖത്ത്‌ തന്റെ ഒരുപാട്‌ ചോദ്യ 
ങ്ങള്‍ക്കുള്ള പ്രായോഗികമായ മറുപടിയുണ്ടെന്ന്‌ നിവേദിതയ്ക്ക്‌ തോന്നി. 


ച്‌്‌ 


മനുഷ്യജന്മംതന്നെ നിരര്‍ത്ഥകമായിപ്പോകുന്ന ചില അന്തരാളഘട്ടങ്ങള്‍. 
അപ്പോള്‍, മനുഷ്യാവസ്ഥയെപ്പറ്റിയുള്ള ചില അലട്ടുന്ന ചോദ്യങ്ങളുമായി 
നിവേദിതയിലെ കവി ഉണര്‍ന്നിരിക്കാം. 

പോസ്റ്റ്മോര്‍ട്ടം റിപ്പോര്‍ട്ടില്‍ അക്കമിട്ട്‌ നിരത്തിയിരുന്ന, മുനിയാണ്ടിയുടെ 
ശരീരത്തിലെ മുറിവുകളുടെ വിവരങ്ങളിലൂടെ അവള്‍ പലതവണ കടന്നു 
പോയിരിക്കണം. ചെറുതും വലുതുമായ ഒട്ടേറെ മുറിവുകളും, ചതവുകളും. 
താനേ സംഭവിച്ചതോ മറ്റാരോ ഏല്‍പിച്ചതോ ആയ ആ മുറിവുകളോരോന്നും 
ഓരോ വലിയ അടയാളങ്ങളാണെന്ന്‌ നിവേദിതയ്ക്ക്‌ തോന്നി. ആലംബമ്റ്റ 
ഒരു മനുഷ്യന്റെ ശരീരവും മനസ്സും പ്രതിരോധമില്ലാതെ ഏറ്റുവാങ്ങിയ കുറെ 
ക്ഷതങ്ങള്‍. അവയവങ്ങള്‍ തിരിച്ച്‌ ഏതൊക്കെ മുറിവുകളായിരിക്കാം 
അയാള്‍ക്ക്‌ മരണം വിധിച്ചിരിക്കുകയെന്ന്‌ ഡോക്ടര്‍മാര്‍ അടയാളപ്പെടുത്തി 
വെച്ചിട്ടുണ്ട്‌. 

പക്ഷേ, ആ ചുവന്ന അടയാളമിട്ട പ്രധാന മുറിവിന്‌ എത്രയോ എത്രയോ 
മുമ്പുതന്നെ അയാള്‍ മരിച്ചുകാണണം. നിവേദിത ഓര്‍ത്തു. ഒരു ഡോക്ടര്‍ക്കും 
കണ്ടുപിടിക്കാനാവാത്ത മറ്റൊരു മുറിവ്‌. ഒരു മനുഷ്യന്‌ മരിക്കാന്‍ ചോര 
വീഴ്ത്തുന്ന മുറിവുകളുടെ ആവശ്യമില്ലല്ലോ. 

പ്രായോഗികതയുടെ തട്ടിലിട്ട്‌ നോക്കുമ്പോള്‍ ഈ ഒമ്പത്‌ മരണങ്ങളിലും 
അസ്ധാഭാവികമായി യാതൊന്നും കാണാനായേക്കില്ല, കമ്പനിയിലെ മുതിര്‍ന്ന 
വര്‍ക്ക്‌. ഇതൊക്കെ എത്രയോ കാലങ്ങളായി നടന്നുവരുന്ന വഴക്കങ്ങള്‍. 
മുമ്പേ പോയവരും ഇനി അമ്പത്തൊമ്പതിനോട്‌ അടുക്കാന്‍ പോകുന്നവരു 
മൊക്കെ ആ അനിവാര്യതയെ നേരിടാന്‍ കാലേക്കൂട്ടി മനസ്സുകൊണ്ട്‌ തയ്യാ 
റെടുത്തവര്‍. അത്തരമൊരു വലിയ തയ്യാറെടുപ്പിനായി തങ്ങളുടെ കുടും 
ബത്തെക്കൂടി പാകപ്പെടുത്തിയെടുക്കാന്‍ അവര്‍ ശീലിച്ചുകാണും. 

ഒരു നീണ്ട ജീവിതം മുഴുവന്‍ അയാളോടൊപ്പം പങ്കിട്ട ഭാര്യ, അയാള്‍ 
സ്വന്തം കൈകളിലിട്ട്‌ വളര്‍ത്തിയ മകന്‍. ഒരു ഉള്ള നക്കങ്ങളുമില്ലാതെ 
അനിവാര്യമായൊരു ബലിക്കായി അരങ്ങൊരുക്കുന്ന പരികര്‍മ്മികളായി 
കുറെ ബന്ധുക്കള്‍. അയല്‍പക്കക്കാര്‍. ചങ്ങാതികള്‍. 

ലേശം ആശ്വാസത്തിനായി കോവിലുകളില്‍നിന്ന്‌ കോവിലുകളിലേക്ക്‌ 
യാത്ര ചെയ്ത്‌, ഒടുവിലൊരു നിയോഗംപോലെ എല്ലാം ഏറ്റുവാങ്ങി, ഉഴി 
ഞ്ഞിട്ട ബലിമൃഗത്തിന്റെ മരവിപ്പോടെ, അയാള്‍ തള്ളിനീക്കുന്ന അവസാ 
നത്തെ കുറെ നാളുകള്‍. 

പത്തുമുപ്പത്തഞ്ച്‌ വര്‍ഷത്തെ പഴക്കമുള്ള ആ ഫാക്റ്ററിയുടെ നില 
പതുക്കെ മോശമായി വരികയായിരുന്നു. പഞ്ചസാരമില്ലുകള്‍ പൊതുവെ നേരി 
ടുന്ന ചില പ്രശ്‌നങ്ങള്‍ക്കപ്പുറമായി ചെട്ടിയാരുടെ കൂട്ടുകുടുംബത്തിനകത്ത്‌ 
പെണ്ണുങ്ങള്‍ തമ്മിലുള്ള പിണക്കങ്ങള്‍ പെരുകി വലുതായി അത്‌ കമ്പനി 
യുടെ പ്രവര്‍ത്തനത്തെത്തന്നെ അവതാളത്തിലാക്കുന്ന നിലയിലായി. പ്ലാന്റി 
നകത്താണെങ്കില്‍, നന്നായി ഓടിക്കൊണ്ടിരുന്ന, നവീകരണത്തിന്റെ ഭാഗ 
മായി വിദേശത്തുനിന്ന്‌ കൊണ്ടുവന്ന ആട്ടോമാറ്റിക്ക്‌ യ്ര്രങ്ങള്‍ പൊടുന്നനേ 
നിന്നുപോയത്‌ സീസന്റെ ഒത്തനടുവില്‍. ഇനിയത്‌ ശരിയാക്കണമെങ്കില്‍ 
ജര്‍മ്മനിയില്‍നിന്ന്‌ വിദഗ്ദ്ധന്മാര്‍ വരണം. പാര്‍ട്‌സുകള്‍ മാറ്റാന്‍ പണമിറ 
ക്കണം. പോരാത്തതിന്‌ പുതുതായി തെരഞ്ഞെടുക്കപ്പെട്ട യൂണിയന്‍ നേതാ 
വിന്റെ വക കുത്തിത്തിരിപ്പുകള്‍ വേറെ. 

പ്രശ്നങ്ങള്‍ മുറുകിവരു മ്പോള്‍ എല്ലാം ഉദ്യോഗസ്ഥന്മാര്‍ക്ക്‌ വിട്ടു 
കൊടുത്ത്‌ സ്വയം അരുപികളാകുകയെന്നത്‌ ചെട്ടിയാന്മാരുടെ ഒരു പഴയ 
ത്രന്രമാണെങ്കിലും ഈ പഞ്ചസാരമില്ലിനോട്‌ ആ കുടുംബത്തിന്‌ മാനസിക 
മായി വലിയ അടുപ്പമുണ്ടായിരുന്നതുകൊണ്ട്‌ ഏറ്റവും മുന്തിയ വാസ്തുവിദ 
ഗ്ദ്ധരെ തേടി ആളുകള്‍ പോയി. കോടമ്പാക്കത്തുനിന്ന്‌ സിനിമാക്കാര്‍ക്ക്‌ 
പ്രിയപ്പെട്ട ഒരാള്‍. മായാവരത്തുനിന്നും, തെങ്കാശിയില്‍നിന്നും വേറെ ചിലര്‍. 
ഓരോരുത്തരുടെയും കൈയില്‍ വലിയ പണച്ചെലവുള്ള ഓരോ പ്രതിവിധികള്‍. 

അങ്ങനെ മുന്‍വശത്തെ ഗെയിറ്റുകളുടെ സ്ഥാനം അങ്ങോട്ടുമിങ്ങോട്ടും 
മാറുകയായി. ഓഫീസ്‌ കെട്ടിടത്തിന്റെ മുഖപ്പ്‌ മാറ്റി അങ്ങിങ്ങായി ചില ഇടി 
ക്കലും പൊളിക്കലും, കൂട്ടിച്ചേര്‍ക്കലുമൊക്കെ. ചില യന്ത്രങ്ങളുടെ സ്ഥാനം 
മാറുന്നു. ചിലരുടെ ഇരിപ്പിടങ്ങള്‍ മാറുന്നു. 

പിന്നീട്‌ കൊടികെട്ടിയ കാറുകളില്‍ വില്ലുവച്ച ജ്യോത്സ്യന്മാര്‍ വന്നു. 
കര്‍മ്മികള്‍ വന്നു. ഫാക്റ്ററിയുടെ പുകക്കുഴലുകളില്‍നിന്ന്‌ ഉയരുന്നതിനെ 
ക്കാള്‍ പൊക്കത്തില്‍ ഹോമകുണ്ഡത്തിലെ പുക പൊങ്ങി. 

പക്ഷേ, വാസ്തുക്കാരുടെയും ജ്യോത്സ്യന്മാരുടെയും കവിടികളുടെയും, 
രാശിച്രകങ്ങളുടെയുമൊക്കെ അപ്പുറമുള്ള വലിയൊരു സാദ്ധൃതയായിരു 
ന്നല്ലോ നിവേദിതയുടെ മനസ്സില്‍ നിറഞ്ഞുനിന്നിരുന്നത്‌. ആരുടെയോ ഒക്കെ 
കൊടുംശാപം ഈ കമ്പനിക്കു മുകളില്‍ ഒരു കറുത്ത പുകപടലമായി തൂങ്ങി 
നില്‍ക്കുന്നു. അതില്‍നിന്ന്‌ രക്ഷപ്പെടാന്‍ ത്രന്രവും മന്ത്രവുമല്ലല്ലോ വേണ്ടത്‌. 
ഒരുപക്ഷേ, മുമ്പേ പോയ കുറെ ആത്മാക്കളുടെ നിറഞ്ഞ ആശീര്‍വാദം. 
ശേഷിച്ചുവരുടെ ഉള്ളു നിറഞ്ഞ പ്രാര്‍ത്ഥന. 

പ്രിയംവദാമേനോന്‍ പറഞ്ഞുവയ്ക്കുകയായിരുന്നു. 

ഈ ഫാക്റ്ററിയുടെ ചരിത്രത്തില്‍, ഒരു നീണ്ട കാലയളവിനു ശേഷം, 
ഒരു സാധാരണ തൊഴിലാളി തനിക്ക്‌ അര്‍ഹതയുള്ള അറുപത്‌ വയസ്സും 
തികച്ച്‌, നിറഞ്ഞ മനസ്സോടെ ഒപ്പം പണിയെടുത്തിരുന്നവരോടൊക്കെ 
നന്ദിയും പറഞ്ഞ്‌, അവരെ അനുഗ്രഹിച്ച്‌, അവരുടെ ഉള്ളില്‍ തട്ടിയ ആശം 
സകള്‍ ഏറ്റുവാങ്ങി, ഈറനണിഞ്ഞ കണ്ണുകളോടെ, തന്റെ ഒരു ജന്മംതന്നെ 
എരിച്ചു തീര്‍ത്ത ആ കെട്ടിടങ്ങളിലേക്ക്‌ അവസാനമായൊന്ന്‌ തിരിഞ്ഞു 
നോക്കി, ഗെയിറ്റും കടന്നുപോകുന്ന ദിവസമേ ഈ കമ്പനിക്ക്‌ മേല്‍ഗതിയു 
ണ്ടാകു. ചെട്ടിയാന്മാരുടെ പൊന്നാടകളെക്കാള്‍ എത്രയോ വിലപിടിച്ചതാണ്‌ 
മുമ്പേ പോയവരുടെ ആശീര്‍വാദം. 

പൂര്‍വികരുടെ ആശീര്‍വാദമെന്ന ആ വലിയ സങ്കല്പം യുക്തിക്ക്‌ തീരെ 
നിരക്കാത്തതാണെങ്കിലും, ഇത്തരം സങ്കല്പങ്ങളും വിശ്വാസങ്ങളുമാണല്ലോ 
ഒരു ജനതയെ, ഒരു സംസ്കാരത്തെയാകെ നിലനിറുത്തിക്കൊണ്ട്‌ പോകു 
ന്നത്‌. 

പ്രിയംവദാമേനോന്‍ പറഞ്ഞ്‌ നിറുത്തിയപ്പോള്‍ ആരൊക്കെയോ 
അമര്‍ത്തി ചിരിച്ചു. 

“ഈ സൈബര്‍യുഗത്തില്‍, അനാഥപ്രേതങ്ങളെ ഗതിവരുത്തേണ്ട ഗതി 
കേടും പേഴ്‌സണല്‍ ഡിപ്പാര്‍ട്ട്മെന്റിനുതന്നെ അല്ലേ മാഡം! പറഞ്ഞുപറഞ്ഞ്‌ 
നിങ്ങള്‍ ഞങ്ങളെയൊക്കെ നൂറ്റാണ്ടുകള്‍ക്കു പുറകോട്ട്‌ നടത്താന്‍ നോക്കു 
കയാണ്‌.” 


ഛ്ഥ 


പരിഹാസച്ചിരിയോടെ അങ്ങനെ പറഞ്ഞത്‌ നേരത്തേ ഒന്ന്‌ ചമ്മിപ്പോയ 
ആ മദ്ധ്യവയസ്കനായിരുന്നു. അതിനോട്‌ പ്രതികരിക്കാതെ മീനാക്ഷി 
പ്യാളയത്തെ ആ കമ്പനിയിലെ സംഭവങ്ങളുടെ പശ്ചാത്തലത്തില്‍ ചില 
കാതലായ ചോദ്യങ്ങള്‍ സ്വയം ചോദിക്കാന്‍ നോക്കുകയായിരുന്നു, 
പ്രിയംവദ. 

കുടുംബമെന്ന ആ കൊച്ചുയുണിറ്റില്‍ ഒരു ഘട്ടത്തില്‍ പ്രസക്തി നഷ്ട 
പ്പെടുന്ന മുതിര്‍ന്നവര്‍. പിതൃഹത്യയെന്ന ഏഴ്‌ ജന്മങ്ങളിലൂടെ കടന്നു 
പോയാലും ഗതികിട്ടാത്ത ആ മഹാപാപത്തെ പ്രായോഗികതലത്തില്‍ എന്തു 
ലാഘവത്തോടെയാണ്‌ ഒമു കുടുംബം നോക്കിക്കാണുന്നത്‌? സ്വയമൊരു 
കുറ്റവിചാരണ നടത്താന്‍ കെല്‍പില്ലാത്ത വെറും സാധാരണ തൊഴിലാളി 
കള്‍. ഇത്തരം പല മരണങ്ങളും കണ്ട മുതിര്‍ന്നവരുടേതായ ഗ്രാമപഞ്ചായ 
ത്തിനുപോലും ഇതൊരു സാമുഹ്ൃപ്രശ്നമാകുന്നില്ല. 

ഇത്തരം കൂട്ടമരണങ്ങളെ പിന്താങ്ങുന്ന തരത്തിലായിരുന്നല്ലോ കമ്പ 
നിയുടെ നീക്കങ്ങളും. അവരെ സംബന്ധിച്ചിടത്തോളം ഇവിടെ കച്ചവട 
ത്തിലെ ധാര്‍മ്മികതയെക്കാള്‍ വെറും സാധാരണ മാനുഷികതയെങ്കിലും 
പ്രശ്നമാകേണ്ടതായിരുന്നു. പിതൃഹത്യയെന്ന മഹാപാപം വലിയൊരു പുക 
ക്കൂട്ടമായി പിന്നീടാ കെട്ടിടങ്ങള്‍ക്കു മുകളില്‍ തൂങ്ങിനിന്നിട്ടും മുമ്പേ പോയ 
വര്‍ ശേഷിപ്പിച്ച അടയാളങ്ങള്‍ അവര്‍ക്ക്‌ കാണാനായില്ല. 

വാസ്തുക്കാരുടെ ചെപ്പടിവിദ്യകള്‍ക്കും, മഹാകാര്‍മ്മികരുടെ മന്ത്രോ 
ച്ചാരണങ്ങള്‍ക്കും ശമിപ്പിക്കാനാവാത്ത മനുഷ്യന്റെ ആകുലതകള്‍, ധര്‍മ്മ 
സങ്കടങ്ങള്‍. 

എല്ലാം കഴിഞ്ഞപ്പോള്‍ അവിടവിടെയായി ചില കൈയടികള്‍ കേട്ടു. 
പക്ഷേ, കൈയടിക്കുന്നവരുടെ കൂട്ടത്തില്‍ റോയ്ചാധരിയില്ലായിരുന്നെന്ന്‌ 
പ്രിയംവദ പ്രത്യേകം ശ്രദ്ധിച്ചു. 

തന്റെ സെഷന്‍ അവസാനിച്ചപ്പോള്‍ പുറത്ത്‌ മഴ പെയ്യാന്‍ തുടങ്ങിയി 
രുന്നുവെന്ന്‌ പ്രിയംവദ ഓര്‍ത്തു. ഗോവയിലെ മഴക്കാലം തുടങ്ങുകയായി. 
സംഘാടകര്‍ വലിയ കരുതലോടെ തിരഞ്ഞെടുത്തതും ഈ മഴക്കാലം 
തന്നെ. 

പങ്കെടുത്തവരുടെ പ്രതികരണങ്ങളില്‍നിന്ന്‌ ഒരു കാര്യം വ്യക്തമായി 
രുന്നു. ഇത്തവണത്തെ സെമിനാറില്‍ ഏറ്റവുമധികം ശ്രദ്ധിക്കപ്പെട്ട, ചര്‍ച്ച 
ചെയ്യപ്പെടുന്ന, പ്രബന്ധം തന്റേതുതന്നെയായിരിക്കും. കാരണം ഇതില്‍ ജീവി 
തമെന്ന പ്രഹേളികയുണ്ട്‌. തമ്മില്‍ പോരടിച്ചും, തോല്‍പിച്ചും, കൊന്നും 
തന്റെ കൊച്ചുജീവിതത്തെ ഉന്തിത്തള്ളി മുന്നോട്ടുകൊണ്ടുപോകാനുള്ള 
സാധാരണ മനുഷ്യന്റെ വ്ൃര്രതയുണ്ട്‌. 

ആരൊക്കെയോ അഭിനന്ദിക്കാനെത്തി. ഇന്‍ഡ്രസ്റ്റിയില്‍നിന്നുള്ളവര്‍, 
ഗവേഷണവിദ്യാര്‍ത്ഥികള്‍, പ്രൊഫസറന്മാര്‍. പക്ഷേ, അടുത്ത സെഷനില്‍ 
പങ്കെടുക്കാനായി മറ്റൊരു ഹാളിലേക്ക്‌ നടക്കുമ്പോള്‍ പ്രിയംവദയുടെ മനസ്സ്‌ 
തെല്ലൊന്ന്‌ കലങ്ങിയിരുന്നു. 

തനിക്ക്‌ കേള്‍ക്കേണ്ടിയിരുന്നത്‌ ഒരാളുടെ പ്രതികരണം മാത്രം. നല്ല 
തായാലും ചിത്തയായാലും ഒരാളുടെ അഭിപ്രായം മാര്തം. പക്ഷേ, ഡോക്ടര്‍ 
സാബ്‌ മാത്രം ഒന്നും പറഞ്ഞില്ല. ചര്‍ച്ചകളില്‍ പങ്കെടുത്തതുകൂടിയില്ല. മറ്റു 
ളവര്‍ വലിയ ആവേശത്തോടെ സംസാരിക്കുമ്പോള്‍ പൈപ്പും കടിച്ചു 


ചീ7 


പിടിച്ച്‌, ചുണ്ടുകളുടെ കോണില്‍ ഒരു കോടിയ ചിരിയുമായി റോയ്ചൌാധരി 
അങ്ങനെ ഇരുന്നു. 

എന്തായാലും അങ്ങോട്ടുചെന്ന്‌ അഭിപ്രായം ചോദിക്കില്ലെന്ന വാശിയാ 
യിരുന്നു പ്രിയംവദയ്ക്ക്‌. കാരണം, ഇത്തരമൊരു വിഷയത്തിന്റെ കാതുക 
കരമായ പശ്ചാത്തലത്തെക്കുറിച്ച്‌ താന്‍ ആദ്യം അറിയിച്ചത്‌ അദ്ദേഹത്തെ 
യായിരുന്നു. ആ സംഭവം തന്നെ വല്ലാതെ അലട്ടിയതായി ഉടനെതന്നെ മറു 
പടിയും വന്നു. മാത്രമല്ല, പാപബോധം അലട്ടാത്ത ഒരു പുതിയ തലമുറ 
എന്റെ ഉറക്കം കെടുത്തുന്നുവല്ലോ, പ്രിയംവദാ, അദ്ദേഹം എഴുതി. ആദിപാപം 
തൊട്ട എത്രയോ കൊടുംപാപങ്ങളുടെ പരിശോധനകളിലൂടെയാണ്‌ മനു 
ഷ്യരാശി തന്നെ ഇന്നത്തെ അവസ്ഥയിലേക്ക്‌ രൂപാന്തരപ്പെട്ടു വന്നത്‌. ഇത്‌ 
പ്രാകൃതമായ ചോദനകളിലേക്കുള്ള തിരിച്ചുപോക്ക്‌ മാത്രം. അതിനുള്ള നില 
പാടുതറകള്‍ ഒരുക്കാനായി പ്രായോഗികതയുടെ ചുവടു പിടിച്ചുള്ള കുറെ 
വ്യാഖ്യാനങ്ങള്‍. 

എന്തായാലും ഇതില്‍ അടങ്ങിയിരിക്കുന്ന ആ വലിയ സമസ്യയെ ഒരു 
ശരാശരി ഇന്ത്യന്‍ കുടുംബപശ്ചാത്തലത്തില്‍നിന്ന്‌ അടര്‍ത്തിമാറ്റി കുറെ 
ക്കൂടി ആഴത്തില്‍ കാണാതെ വയ്യ. നമ്മുടെ പാരമ്പര്യവും, വിശ്വാസങ്ങളു 
മായി പിണഞ്ഞുകൂടിക്കിടക്കുന്ന ചില നാടന്‍ മിത്തുകളുടെ സാദ്ധ്യതകളെ 
പ്പറ്റി പരിശോധിക്കുന്നതും നല്ലതുതന്നെ. പക്ഷേ, വല്ലാതെ പൊലിപ്പിക്കുന്ന 
പരിവേഷങ്ങള്‍ ഒഴിവാക്കുകയാവും ഭേദം. അതായത്‌, മണ്ണില്‍ വേരുകളുള്ള, 
പ്രാദേശികതലത്തില്‍ പ്രസക്തിയുള്ള അന്വേഷണങ്ങളാണ്‌ വേണ്ടത്‌. 

അതിനുവേണ്ടിയുള്ള അദ്ധാനമായിരുന്നു ഇത്രയും നാളുകളില്‍. 
അപ്പോഴൊക്കെ തന്റെ വലിയ പരിമിതികളും അവര്‍ക്ക്‌ ബോദ്ധ്യപ്പെട്ടുവന്നി 
രുന്നു. തന്റെ പേപ്പര്‍ വെറുമൊരു അക്കാദമിക്‌ പ്രബന്ധമാകരുതെന്ന്‌ വലിയ 
നിര്‍ബന്ധമായിരുന്നു പ്രിയംവദയ്ക്ക്‌. കാരണം, പൊള്ളുന്ന ജീവിതത്തെ 
തൊടാന്‍ മടിക്കുന്ന അക്കാദമിക്‌ പണ്ഡിതന്മാരുടെ പ്രബന്ധങ്ങള്‍ക്ക്‌ ചൂടും 
ചൂരും കുറവായിരിക്കും; അതുകൊണ്ടുതന്നെ പ്രസക്തിയും. 

നേരാണ്‌ പ്രിയംവദാ, ഡോകൂര്‍സാബ്‌ ഒരിക്കല്‍ സൂചിപ്പിച്ചിരുന്നു. പ്രൊഫ 
സര്‍മാരുടെ വംശത്തില്‍പെടുമെങ്കിലും കുലമഹിമ ലേശം കുറവായതു 
കൊണ്ടാകാം അവരെന്നെ കൂട്ടത്തില്‍ ചേര്‍ക്കാറില്ല, പലപ്പോഴും. പിന്നെ 
ലേശം കാറ്റും വെളിച്ചവും കയറുന്ന വേറിട്ട ചിന്ത എനിക്ക്‌ സാദ്ധ്യമാകു 
ന്നതും അവര്‍ക്ക്‌ രുചിക്കാത്ത കാര്യംതന്നെ. അല്ലെങ്കിലും വഴിമാറി നടക്കു 
ന്നവരെ ഉള്‍ക്കൊള്ളാന്‍ ഏത്‌ സമൂഹത്തിനാണ്‌ താത്പര്യം? 

കടലാസ്സുകള്‍ കുത്തിനിറച്ച ബാഗും തൂക്കിപ്പിടിച്ച്‌ അടുത്ത ഹാളിലേക്ക്‌ 
നടക്കുമ്പോള്‍ പുറകില്‍നിന്ന്‌ നന്നേ പരിചയമുള്ള ശബ്ദത്തില്‍ ആരോ പേര്‍ 
വിളിക്കുന്നതു കേട്ടു. തിരിഞ്ഞു നോക്കുമ്പോള്‍ തൊട്ടുപുറകിലായി ഡോക്ടര്‍ 
സാബ്‌. 

“നന്നായിരുന്നു മിസ്സിസ്സ്‌ മേനോന്‍! വെല്‍ ഡണ്‍!" 

എല്ലാവരും പറയുന്നതുപോലെയുള്ള ഒഴുക്കനായ കുറെ ഭംഗിവാക്കു 
കള്‍. എന്നാലും അത്‌ സദസ്സില്‍വച്ച്‌ നാലാളുകള്‍ കേള്‍ക്കേ പറയാമായി 
രുന്നു. 

ി നത്ത്‌ ഉള്ളടക്കത്തേക്കാള്‍ നന്നായത്‌ തന്റെ ആ അവതര 

ണമായിരുന്നെന്ന്‌ തോന്നുന്നു.” 

അത്‌ തീരെ ഇഷ്ടപ്പെട്ടില്ലെന്ന്‌ തന്റെ മുഖത്തുനിന്ന്‌ വായിച്ചിട്ടാകണം, 
ഡോക്ടര്‍സാബ്‌ ഉടനെ തിരുത്താന്‍ നോക്കി. 

“അല്ലാ, അവതരണം ഉള്ളുടക്കത്തേക്കാള്‍ കേമമാകുന്നതില്‍ അപാക 
തയൊന്നുമില്ല കേട്ടോ. ഇന്‍ഡ്രസ്റ്റിയില്‍നിന്ന്‌ വരുന്നവര്‍ മുരടന്മാരായ 
പ്രൊഫസര്‍മാരേക്കാള്‍ സ്മാര്‍ട്ടാകുന്നത്‌ എത്രയോ സ്വാഭാവികമാകുന്നു.” 

ഒന്നുനിറുത്തിയിട്ട്‌ തന്റെ കണ്ണുകളിലേക്ക്‌ ഉറ്റുനോക്കിയിട്ട്‌ ഡോക്ടര്‍ 
സാബ്‌ തുടര്‍ന്നു. 

“ഒന്നുമാത്രം പറഞ്ഞോട്ടെ, വെറും ഭംഗിവാക്കല്ല, കേട്ടോ. ലോകത്തിന്റെ 
ഏതെല്ലാം ഭാഗങ്ങളിലായി, എത്രയോ സെമിനാറുകളില്‍ പങ്കെടുത്തിരി 
ക്കുന്നു. പക്ഷേ, ഇന്നത്തെ തന്റെ പേപ്പര്‍ ഉഗ്രന്‍. വിഷയത്തിന്റെ പുതുമയും 
അവതരണത്തിന്റെ ആര്‍ജ്ജവവുംകൊണ്ടു മാതമല്ല കേട്ടോ! ഒന്ന്‌ നിറു 
ത്തിയിട്ട്‌, എന്തോ ആലോചിച്ചുകൊണ്ട്‌ അദ്ദേഹം കൂട്ടിച്ചേര്‍ത്തു: “ഇറ്റ്‌ വാസ്‌ 
സോ ഡിഫറന്റ്‌, ബിക്കോസ്‌ യുവാര്‍ വെരിമച്ച്‌ ഡിഫറന്റ്‌!" 

കൂടുതലൊന്നും പറയാന്‍ നില്‍ക്കാതെ നീളന്‍ജുബ്ദബയുടെ കീശയില്‍ 
നിന്ന്‌ ലൈറ്റര്‍ തപ്പിയെടുത്ത്‌ പൈപ്പിന്‌ തീ കൊളുത്തിക്കൊണ്ട്‌ ഡോക്ടര്‍ 
സാബ്‌ നടന്നകന്നു. 

താനൊരു നിമിഷം തരിച്ചുനിന്നതായി പ്രിയംവദ ഓര്‍ക്കുന്നു. പൊടു 
ന്നനെ ഉതിര്‍ന്നുവീണ ആ വാക്കുകളില്‍ അനാവശ്യമായ അര്‍ത്ഥങ്ങളൊന്നും 
വായിച്ചെടുക്കേണ്ടെന്ന്‌ ഉറപ്പിച്ചിരിക്കെ അല്പം അകലെയായി, വരാന്തയിലെ 
തൂണില്‍ ചാരി ഏതോ ചില കടലാസ്സുകള്‍ മറിച്ചുനോക്കിക്കൊണ്ടു നിന്നി 
രുന്ന ഡോക്ടര്‍സാബിന്റെ അടുത്തേക്ക്‌ താന്‍ സ്വയം നടന്നുചെന്നത്‌ എന്തി 
നായിരുന്നെന്ന്‌ പ്രിയംവദയ്ക്കുതന്നെ രൂപമില്ലായിരുന്നു. ഒരുപക്ഷേ, 
അങ്ങോട്ടു ചെല്ലാന്‍ അദ്ദേഹം തന്നെ അടയാളം കാട്ടിയിരിക്കാം. 

പൈപ്പ്‌ ആഞ്ഞുവലിച്ചുകൊണ്ട്‌, കൈയിലുള്ള കടലാസ്സുകളില്‍നിന്ന്‌ 
മുഖമുയര്‍ത്താതെതന്നെ എന്തൊക്കെയോ പിറുപിറുക്കുകയായിരുന്നു 
ഡോക്ടര്‍സാബ്‌. 

“എന്തേ സര്‍?" പ്രിയംവദ ചോദിച്ചു. 

ആ ക്കടലാസ്സുകളില്‍തന്നെ ശ്രദ്ധിക്കുന്നതുപോലെ. പെട്ടെന്ന്‌ മറുപടി 
കിട്ടിയില്ല. ഇത്തിരി കഴിഞ്ഞ്‌ അദ്ദേഹത്തിന്റെ നേര്‍ത്ത ശബ്ദം കേട്ടു. 

“താന്‍ ഫ്രീയാണോ വൈകുന്നേരം?” 

“എന്തേ സര്‍?” 

“അല്ലാ ്രീയാണെങ്കില്‍, വിരോധമില്ലെങ്കില്‍, വൈകുന്നേരം കുറച്ചു 
നേരം സംസാരരിച്ചിരിക്കാരമന്ന്‌ കരുതി. രാത്രി ഒരുമിച്ച്‌ ഡിന്നര്‍ കഴിക്കുക 
യുമാവാം. തന്റെ പേപ്പറിനെപ്പറ്റി ഒരുപാട്‌ പറയാനുണ്ട്‌. പേടിക്കണ്ടാ, നല്ലതു 
മാത്രമേ പറയാനുള്ളൂ, ഒരുപാട്‌ നല്ലത്‌. എനിക്കറിയാം താനിപ്പോള്‍ ആലോ 
ചിക്കുന്നുണ്ടാകും എന്തുകൊണ്ട്‌ അതൊക്കെ നാലു പേര്‍ കേള്‍ക്കെ ഓപ്പണ്‍ 
ഫോറത്തില്‍ പറഞ്ഞില്ല എന്ന്‌. വേണ്ടെന്ന്‌ കരുതിയിട്ടുതന്നെയായി 
രുന്നു.” 

ഒന്ന്‌ നിറുത്തിയിട്ട്‌ ദൂരെ എവിടെയോ നോക്കിക്കൊണ്ട്‌ റോയ്ചയധരി 
തുടര്‍ന്നു; 

“അല്ലെങ്കിലും നേരിട്ട പറയേണ്ട കാര്യങ്ങള്‍ നേരിട്ടുതന്നെ പറഞ്ഞേ 
പറ്റൂ. ഒന്നൊരക്കൊല്ലത്തെ പരിചയമുള്ള ഇ-മെയില്‍ സുഹൃത്തിനെ നേരില്‍ 

കാണാനായതും ശബ്ദം കേട്ടതും ഇന്നു മാത്രം. ഇനിയെന്നാണ്‌ അത്തര 
മൊരു സൌഭാഗ്യം വീണുകിട്ടുകയാവോ?” 

ഒന്നും പറയാനാകാതെ, അദ്ദേഹത്തിന്റെ മുഖത്തു നോക്കാനാവാതെ, 
താന്‍ തലതാഴ്ത്തി നില്‍ക്കുകയായിരുന്നെന്ന്‌ പ്രിയംവദ ഓര്‍ത്തു. 

“(്രിയംവദ താമസിക്കുന്ന ഹോസ്റ്റലില്‍നിന്ന്‌ അധികം ദൂരമില്ല എന്റെ 
ഹോട്ടലിലേക്ക്‌...” 

പ്രിയംവദ അവിടെ നിറുത്തി. 

“നേരം ഒരുപാടായി. മോള്‍ കിടന്നോളൂ. നാളെ കാലത്തേ സ്പെഷ്യല്‍ 
ക്ലാസ്സുള്ള ദിവസമല്ലേ?” 

“അമ്മ മുഴുവന്‍ പറഞ്ഞില്ല...” നീതു ഓര്‍മ്മപ്പെടുത്തി. 

“പറയാം. പലതും പറയാനുണ്ട്‌. നമ്മുടെ ദിവസങ്ങള്‍ ഇന്നുകൊണ്ട്‌ 
അവസാനനിക്കുന്നില്ലല്ലോ.' 

“എന്നാലും അമ്മ നിറുത്തിയ ഇടം കൊള്ളാം. ആ ഡോക്ടര്‍ റോയ്ചൌധ 
രിയെന്ന മനുഷ്യന്‍ ഇപ്പോഴെന്റെ ഉള്ളിലങ്ങനെ നിറഞ്ഞുനില്‍ക്കുകയാണ്‌. 
ഇനി ബാക്കികൂടി കേള്‍ക്കാതെ ഉറക്കം വരില്ലല്ലോ.” 

പ്രിയംവദ ചിരിക്കാന്‍ നോക്കി. 

“കഥകേട്ട്‌ ഉറങ്ങേണ്ട പ്രായത്തില്‍നിന്ന്‌ നീ ഒരുപാട്‌ വളരേണ്ടിയിരി 
ക്കുന്നു, നീതു. കൂട്ടിക്കാലംതൊട്ടേ കേട്ട ഒരുപാടു കഥകളില്‍നിന്ന്‌ എത്രയോ 
വിചിത്രമാണ്‌ നമുക്കു മുമ്പില്‍ തിരയടിക്കുന്ന ജീവിതമെന്ന്‌ നിനക്കപ്പോള്‍ 
മനസ്സിലാകും. കഥയില്‍ക്കണ്ട മനുഷ്യരില്‍നിന്ന്‌ എത്രയോ വൃത്യസ്തരാണ്‌ 
നേരില്‍ വരുന്ന മനുഷ്യരെന്നും.' 

നീതു ഗ്ലാസ്സിലേക്ക്‌ അല്പംകൂടി വൈന്‍ പകരാന്‍ തുടങ്ങിയപ്പോള്‍ 
(പ്രിയംവദ വേണ്ടെന്ന്‌ ആംഗ്യം കാട്ടി. 

“നമ്മുടെ ആലീസെങ്ങാനും കാണണമായിരുന്നു ഈ രംഗം. മകള്‍ 
അമ്മയ്ക്ക്‌ വൈന്‍ പകര്‍ന്നുകൊടുക്കുന്ന ആ മഹനീയമായ വ്യവസ്ഥിതി 
നമ്മുടെ നാട്ടിലും വന്നല്ലോ എന്നവള്‍ സന്തോഷിക്കും. പക്ഷേ, എനിക്കിനി 
വേണ്ടാ മോളേ. ചെറിയൊരു തലവേദനപോലെ.” 

പ്രിയംവദ നെറ്റിയില്‍ കൈ അമര്‍ത്തി ഉഴിയാന്‍ തുടങ്ങി. നിരാശ മറച്ചു 
വെക്കാന്‍ പണിപ്പെട്ടുകൊണ്ട്‌ നീതു അടുത്തേക്കു ചെന്നു. പതിയെ നെറ്റി 
യില്‍ തലോടുമ്പോള്‍ അവള്‍ തിരക്കി; 

“തലവേദന വല്ലാതെയുണ്ടോ? ഗുളികകള്‍ വല്ലതും വേണോ?" 

ഒന്നും വേണ്ടെന്ന്‌ തലയാട്ടി (പിയംവദ. 

“എനിക്കൊന്നുറങ്ങണം. കുറേ ദിവസംകൂടിയിട്ട്‌ ഒന്നു നന്നായിട്ട്‌ ഉറങ്ങ 
ണം.” 

കുറെനേരം സംസാമരിച്ചിരുന്നതുകൊണ്ടാകാം അമ്മയുടെ മുഖത്തെ 
കനം തെല്ലൊന്ന്‌ കുറഞ്ഞതായി നീതുവിനു തോന്നി. 

“ഗുഡ്നൈറ്റ്‌ അമ്മാ, നന്നായി ഉറങ്ങിക്കൊള്ളു.” അലിവോടെ പുറത്ത്‌ 
തട്ടിയിട്ട അവള്‍ അമ്മയുടെ നെറ്റിയില്‍ ചുണ്ടുകളമര്‍ത്തി. 

“ഗുഡ്‌ നൈറ്റ്‌, മോളേ.” 

അവര്‍ എഴുന്നേറ്റു. കിടപ്പുമുറിയിലേക്ക്‌ നടക്കുമ്പോള്‍ അമ്മ പറയാന്‍ 
ബാക്കി വച്ച ഭാഗങ്ങളെക്കുറിച്ചുതന്നെ ഓര്‍ത്തു പോകുകയായിരുന്നു 
നീതു. 

അല്ലെങ്കിലും, പലപ്പോഴും അമ്മ അങ്ങനെയാണ്‌. പറഞ്ഞതിനേക്കാള്‍ 
കൂടുതല്‍ പറയാന്‍ ബാക്കിവച്ച്‌ പൊടുന്നനെ ഒരു കടംകഥയുടെ നടുവില്‍ 
നിന്നെന്നോണം എഴുന്നേറ്റു പോകുമ്പോള്‍ അവര്‍ പാതിയും സ്വപ്നത്തിലാ 
യിരിക്കും. ഉണര്‍വ്വിന്റേതായ ആ മറ്റേ പാതിയില്‍ വെളിച്ചുത്തേക്കാള്‍ കൂടുതല്‍. 


അഞ്ച്‌ 


മനുവിനെ മുറിയില്‍ വെളിച്ചമില്ല. പതിവില്ലാതെ അവള്‍ നേരത്തേ 
ഉറങ്ങിപ്പോയെന്ന്‌ തോന്നുന്നു. 

പുറത്ത്‌ വീണ്ടും മഴ വീഴാന്‍ തുടങ്ങിയിരുന്നു. അഞ്ചാം നിലയിലേക്കുള്ള 
കാറ്റ്‌ വീശിയടിച്ചപ്പോള്‍ ജനാലകള്‍ ഉറക്കെയടഞ്ഞു. 

അന്നും മഴ പെയ്യുകയായിരുന്നുവെന്ന്‌ പ്രിയംവദ ഓര്‍ത്തു. പക്ഷേ, ഇതു 
പോലെയൊന്നുമല്ലായിരുന്നു. ഗോവയിലെ മഴയ്ക്ക്‌ അന്നൊരു ര്രഭാവമാ 
യിരുന്നു. കടലില്‍നിന്ന്‌ അടിച്ചുകയറിവരുന്ന കാറ്റില്‍ ഒരായിരം കുന്തമുന 
കളുണ്ടായിരുന്നു. പകലൊക്കെ അടങ്ങിക്കിടന്നിരുന്ന കടല്‍ത്തിരകള്‍ 
ഇപ്പോള്‍ കലിയടങ്ങാതെ പാറക്കെട്ടുകളില്‍ തല്ലിയലയ്ക്കുകയാണ്‌. വീശി 
യടിക്കുന്ന അലകളായി ആദ്യം ഒരു വര്‍ഷക്കാറ്റ്‌ വന്നു. അതിനു പുറകെ 
മറ്റൊന്ന്‌. ഇടയ്ക്കിടയ്ക്ക്‌ അനാവശ്യമായ ഇടവേളകളുമായി വീണ്ടും കുറെ 
കാറ്റുകള്‍. 

അത്തരം ഇടവേളകളിലൊന്നില്‍വച്ചാണ്‌ ഡോക്ടര്‍ റോയ്ചാധരി സംസാ 
രിക്കാന്‍ തുടങ്ങിയത്‌. 

“ഐ ലൈക്ക്ഡിറ്റ്‌... ലൈക്ക്ഡിറ്റ്‌ വെരിമച്ച്‌,' റോയ്ചനധരി പറയുക 
യായിരുന്നു. 

കടല്‍ത്തീരത്തുള്ള ഒരു മുന്തിയ ഹോട്ടലിന്റെ കോഫിഷോപ്പില്‍ ഇരി 
ക്കുകയായിരുന്നു അവര്‍. വലിയ തൂണുകള്‍ അതിരിടുന്ന വരാന്തയിലൊരു 
ഇടം കണ്ടെത്തുമ്പോള്‍ റോയ്ചൌഈധരി പറഞ്ഞു: 

“ഇന്നലെ വൈകീട്ട്‌ കടലിലേക്ക്‌ മഴ ചൊരിയുന്നതും നോക്കി ഇവിടെ 
തനിച്ചിരുന്നപ്പോള്‍ തോന്നി, ഓരോ കടലിലേക്കും പെയ്യുന്നത്‌ ഓരോ മഴ 
യാണെന്ന്‌.” 

ശരിയാണെന്ന്‌ പ്രിയംവദയും ഓര്‍ത്തു. താന്‍ പലപ്പോഴും നീതുവിനോട്‌ 
പറയാറുള്ളതുപോലെ, തങ്ങളുടെ കെട്ടിടത്തിലെ ഓരോ നിലകളിലേക്കും 
അടിച്ചു കയറുന്നത്‌ ഓരോ കാറ്റുകള്‍. ഓരോ ജാലകത്തില്‍നിന്നും കാണാ 
നാവുന്നത്‌ ഓരോ മഴകള്‍. 

“അതു മാത്രമല്ല, അമ്മേ” നീതു കൂട്ടിച്ചേര്‍ത്തു: 'ഓരോരുത്തര്‍ക്കായി 
ഓരോ മഴകള്‍, ഓരോ കാറ്റുകള്‍. ഈ മഴയും, കാറ്റും, ഇരുട്ടുമൊക്കെ ഉണ്ടാ 
കുന്നതും, നഷ്ടപ്പെടുന്നതുമൊക്കെ നമ്മുടെ ഉള്ളില്‍ത്തന്നെയല്ലേ, അമ്മേ.” 

“നിനക്കറിയ്യോ മോളേ, മഴയായി പെയ്തിറങ്ങുന്ന ഓരോ വെള്ളത്തു 
ള്ളിക്കും ഓരോ കഥകള്‍ പറയാനുണ്ടാകും. അങ്ങനെ ഓരോ മഴയ്ക്കും 
ഓരോ കഥകള്‍. ആഴമറിയാത്ത ജലാശയങ്ങളുടെ അടിപ്പരപ്പിലെ വിങ്ങലു 
കള്‍ക്കു നടുവില്‍ തന്റേതായി ഒരിടം ഇല്ലാതാകുമ്പോള്‍, ആകാശം വലി 
യൊരു അഭയസ്ഥാനമാകുന്നു. അടിത്തട്ടിന്റെ ധര്‍മ്മസങ്കടങ്ങളില്‍നിന്ന്‌ രൂപം 

കൊള്ളുന്ന ഈര്‍പ്പമായി പൊങ്ങി, മേഘങ്ങളുടെ ഉള്ളറകളിലേക്ക്‌ ഒതുങ്ങി 
ക്കൂടുമ്പോള്‍ എന്നോ നഷ്ടപ്പെട്ടുപോയ ആ പ്രിയപ്പെട്ട ലോകത്തെക്കുറിച്ചുള്ള 
ഓര്‍മ്മകള്‍ അലട്ടുകയായി. നീണ്ട കാത്തിരിപ്പിനുശേഷം, ഒടുവിലെന്നോ 
നിനച്ചിരിക്കാത്ത നേരത്ത്‌ വന്നെത്തുന്ന മോചനത്തിന്റെ നിമിഷം. ഉയരങ്ങ 
ളില്‍നിന്ന്‌ വലിയൊരു പ്രവാഹമായി പെയ്തിറങ്ങുന്ന മഴയുടെ ഭാഗമായി, 
തന്നെ ഗര്‍ഭംധരിച്ച ജലാശയത്തിന്റെ അടിവയറ്റിലേക്ക്‌, തലയും താഴ്ത്തി, 
നിശ്ശൂബ്ദമായൊരു മടങ്ങിപ്പോക്ക്‌...” 

“അമ്മ കവിത പറയുന്നു!" 

“അതെ മോളേ, വലിയ മോഹമായിരുന്നു ഒരുകാലത്ത്‌. കവിത ചൊല്ലാ 
നുള്ളു കഴിവില്ലാത്തതുകൊണ്ടു പറഞ്ഞൊപ്പിക്കാന്‍ നോക്കുന്നു.” 

ഡോക്ടര്‍സാബിന്റെ ശബ്ദം കേട്ടപ്പോള്‍ (്രിയംവദയുടെ ഓര്‍മ്മകള്‍ മുറി 
ഞ്ഞുപോയി. 

“നേരു പറയാല്ലോ, ഇന്നലെ കടലിലേക്ക്‌ മഴപെയ്യുന്നതും നോക്കിയിരി 
ക്കുമ്പോഴാണ്‌ തനിച്ചാണെന്ന തോന്നല്‍ തെല്ലൊന്ന്‌ അലട്ടാന്‍ തുടങ്ങിയത്‌.” 
ഡോക്ൂടര്‍സാബ്‌ തുടര്‍ന്നു: “ദുരെ കരയുടെ ഏതോ വളവില്‍നിന്ന്‌ സെര്‍ച്ച്‌ 
ലൈറ്റിന്റെ കത്തുന്ന കണ്ണ്‌ ഒരു കള്ള നോട്ടമെറിഞ്ഞ്‌ കടന്നുപോകുന്നത്‌ 
കാണാമായിരുന്നു. ഈ കടലും, കാറ്റും, മഴയുമൊക്കെ നമ്മെ പലതും 
ഓര്‍മ്മിപ്പിക്കുന്നു. പ്രത്യേകിച്ചും തനിച്ചാകലിവെപ്പറ്റി.' 

പ്രിയംവദയാകട്ടെ ഒന്നും പറഞ്ഞില്ല. സെര്‍ച്ച്ലൈറ്റിന്റെ തുളച്ചുകയ 
റുന്ന കുള്ളക്കണ്ണിലേക്ക്‌ നോക്കാതിരിക്കാന്‍ അവര്‍ മുഖം തിരിച്ചു. 

“പ്രിയംവദ എന്താണ്‌ ആലോചിക്കുന്നത്‌?” ഡോക്ടര്‍സാബ്‌ ചോദിച്ചു. 

“ഓ, ഒന്നുമില്ല, സര്‍.” 

കോമ്പാണ്ടിന്റെ മതില്‍ക്കെട്ടില്‍ തല്ലിയലയ്ക്കുന്ന തിരമാലകളിലേക്കു 
തന്നെ നോക്കിയിരിക്കുകയായിരുന്നു പ്രിയംവദ. കൊഴുത്ത ഇരുട്ടില്‍, 
കടല്‍പ്പാമ്പുകളെപ്പോലെ പിണഞ്ഞുകൂടി, നാവുകള്‍ നീട്ടി, ര്രാകൃതമാ 
യൊരു ആസക്തിയുടെ സീല്‍ക്കാരത്തോടെ കരയിലേക്കടിച്ചുകയറുന്ന തിര 
മാലകളെ ശരിക്ക്‌ കാണാനാകുമായിരുന്നില്ല. മതിലിനോടു ചേര്‍ന്ന്‌ കടലി 
ലേക്ക്‌ തിരിച്ചുവച്ചിരിക്കുന്ന സ്പോട്ട്‌ലൈറ്റിന്റെ വെട്ടത്തില്‍, ഉയര്‍ന്നു 
പൊങ്ങുന്ന അലകളുടെ നെറുകയില്‍ നുരകളായി പതഞ്ഞ്‌ തെല്ലുനേരം 
നില്‍ക്കുന്ന വെളിച്ചം മാര്രം. 

അല്പം കഴിഞ്ഞപ്പോള്‍ പ്രിയംവദ പതുക്കെ പറഞ്ഞും: 

“ഇവിടെയിപ്പോള്‍ കടല്‍ വെറും ശബ്ദമാണ്‌ സര്‍, ' പ്രിയംവദ പറഞ്ഞു: 
“കാറ്റും ശബ്ദം മാത്രം.” 

“ഇവിടത്തെ മഴക്കാലം കാണാന്‍ വരുന്നത്‌ കൂടുതലും വിദേശികളാ 
ണത്രെ. മൂടിക്കെട്ടിയ പകലുകളും നിലയ്ക്കാത്ത മഴക്കാലവും കടലിന്റെ 
ര്ദരഭാവവുമൊക്കെ അവര്‍ക്ക്‌ പുതിയ കാഴ്ചകള്‍,” റോയ്ചയധരി പറഞ്ഞു: 
“ഇത്തരം മുന്തിയ ഹോട്ടലുകളില്‍ ഒരിക്കലും കാണപ്പെടാന്‍ സാദ്ധൃതയി 
ല്ലാത്ത ഗോളാന്തരജീവികളായി ഇപ്പോള്‍ നാമിവിടെ. ഞാനെങ്ങിനെ ഇവിടെ 
വന്നുപെട്ടുവെന്ന്‌ താന്‍ അത്ഭുതപ്പെടുന്നുണ്ടാകും. അത്‌ ഇവിടത്തെ ജന 
റല്‍ മാനേജരായ എന്റെ പഴയൊരു സ്റ്റുഡന്റിന്റെ ഓദാര്യം. നന്നേ പഴയൊരു 
ക്ഷണത്തിന്റെ നിര്‍വ്വഹണമായി ഒരു മൂന്നാലു ദിവസം അവന്റെ ഓദാര്യ 
ത്തില്‍ കുളിച്ചു താമസം. ചെറിയൊരു കുചേലവൃത്തം. അല്ലെങ്കിലും കൊട്ടാ 


ചി 


രങ്ങളില്‍ അന്തിയുറങ്ങാനുള്ള ഇത്തരം അപൂര്‍വ്വ സൌഭാഗ്യങ്ങള്‍ ചിലപ്പോള്‍ 
രാജഗുരുക്കളെയും തേടിവരാറുണ്ടല്ലോ?” 

വീണ്ടും നീണ്ട നിശ്ശബ്ദത. ഡോക്ടര്‍സാണ്‌ തന്റെ ഗ്ലാസ്സിലെ തിളങ്ങുന്ന 
ദ്രാവകം മെല്ലെ മൊത്തുകയാണ്‌. 

“നേര്‍ പറയാല്ലോ, പ്രിയംവദാ. തന്റെയാ പേപ്പര്‍! എനിക്കതു വല്ലാതെ 
ഇഷ്ടപ്പെട്ടു. നമ്മുടെ യ്രാമങ്ങള്‍ ഇപ്പോഴും ഇങ്ങിനെയൊക്കെത്തന്നെയാ 
ണല്ലോ എന്നോര്‍ക്കുമ്പോള്‍ അത്ഭുതം തോന്നുന്നു.” 

“ഇവിടെ പ്രശ്നം ഗ്രാമങ്ങളുടേത്‌ മാത്രമല്ലല്ലോ സര്‍. അടിസ്ഥാനപര 
മായി മനുഷ്യന്റേതുതന്നെ. അവന്റെ വ്യാമോഹങ്ങള്‍, ജീവിച്ചുപോകാനുള്ള 
വ്യധ്ഗത..' 

തന്റെ പേപ്പര്‍ ഏതു തരത്തിലാണ്‌ ഇഷ്ടപ്പെട്ടതെന്ന്‌ ചോദിക്കാന്‍ മുതിര്‍ 
ന്നില്ല ര്രിയംവദ. പക്ഷേ, അവരുടെ മുഖത്തുനിന്ന്‌ ആ ചോദ്യം വായിച്ചെടു 
ത്തിട്ടെന്നപോലെ അദ്ദേഹം കൂട്ടിച്ചേര്‍ത്തു. 

"ഉള്ളടക്കത്തിന്റെ പ്രത്യേകതകൊണ്ടു മാത്രമല്ല പേപ്പര്‍ ശ്രദ്ധിക്കപ്പെ 
ട്ടത്‌. ബിക്കോസ്‌ യുവേര്‍ സോ ഡിഫറന്റ്‌ . ഡിഫറന്റ്‌ ഇന്‍ എവരി 
റെസ്പക്റ്റ്‌,” 

വിണ്ടും അതേ അനാവശ്യമായ, മുഷിപ്പിക്കുന്ന ആവര്‍ത്തനം. 

(പ്രിയംവദ ഒരുനിമിഷം പകച്ചിരുന്നുപോയി. അതേവരെ അലസമായി 
എവിടെയോ ഒക്കെ മേഞ്ഞുനടന്നിരുന്ന റോയ്ചൌധരിയുടെ നോട്ടം ഇപ്പോള്‍ 
തന്റെ മുഖത്തുതന്നെ തറച്ചിരിക്കുകയാണല്ലേോ എന്നവര്‍ ഓര്‍ത്തു. നന്നേ 
ചൂടുള്ള ഒരു വിരല്‍സ്പര്‍ശമായി, അത്‌ തന്റെ മുഖത്തുകൂടെ ഇഴഞ്ഞിഴഞ്ഞു 
പോകുന്നതുപോലെ. 

ആ നോട്ടത്തില്‍ കൂടുതല്‍ അര്‍ത്ഥങ്ങള്‍ കണ്ടെത്താന്‍ പ്രിയംവദ മടി 
ക്കുന്നതിനിടയില്‍ റോയ്ചൌധരിയുടെ ശബ്ദം വീണ്ടും കേട്ടു; 

“വെറുതെ വ്യത്യസ്തം എന്നൊക്കെ പറഞ്ഞാല്‍ അതൊരു പൊള്ള 
വാക്കാകുമെന്ന്‌ അറിയാതെയല്ല. പക്ഷേ, പ്രിയംവദയെ ചുറ്റിയുള്ള എല്ലാ 
മെല്ലാം ഏറെ വൃത്യസ്തമാകുന്നു എന്നതാണ്‌ നേര. ആ പേപ്പറിനെപ്പറ്റി 
മാത്രമല്ല ഞാന്‍ പറയുന്നത്‌. പ്രോബബ്ലി എവരിതിങ്‌ എറണ്ട്‌ യു. തന്റെ 
ആ ടോട്ടല്‍ പേഴ്‌സണാലിറ്റിതന്നെ. അങ്ങനെ പറയുമ്പോള്‍ ആ സവിശേ 
ഷമായ മുഖപ്രസാദം മാര്രമല്ല, എല്ലാം ഞാന്‍ ശ്രദ്ധിക്കുകയായിരുന്നല്ലോ. 
അതായത്‌ തന്റെ ഓരോ ചെറിയ ചലനങ്ങള്‍കൂടി. സംസാരിക്കുമ്പോള്‍ പുരി 
കത്തിന്റെ, കൈവിരലുകളുടെ, ചുണ്ടുകളുടെ അനക്കങ്ങള്‍, ആ ലളിതമായ 
വേഷം...” 

പ്രിയംവദയാകട്ടെ തരിച്ചിരിക്കുകയാണ്‌. ഇപ്പോള്‍ റോയ്ചനധരിയുടെ 
ചൂടുള്ള നോട്ടം തന്റെ മുഖത്തേയല്ല. ഇരുണ്ട മഴ പെയ്തിറങ്ങുന്ന കടലി 
ലേക്ക്‌, തുറന്ന കോഫിഷോപ്പിന്റെ തിണ്ണയിലേക്ക്‌, അടിച്ചുകയറുന്ന കാറ്റി 
ലേക്ക്‌ അദ്ദേഹം എന്തൊക്കെയോ തുടര്‍ച്ചയായി എറിഞ്ഞു കൊടുത്തുകൊ 
ണ്ടിരുന്നു. 

“സത്യം പറയാമല്ലോ, ര്രിയംവദാ! ഒരുപക്ഷേ, ആ സദസ്സിലിരുന്ന 
പലരും തന്നെ കേള്‍ക്കുകയായിരുന്നില്ല, കാണുകയായിരുന്നെന്ന്‌ തോന്നി 
പ്പോയി. എന്നെ സംബന്ധിച്ചാണെങ്കില്‍ ഒരുപാട്‌ കാണുകയും, കുറച്ച്‌ 
കേള്‍ക്കുകയും. അങ്ങനെയൊക്കെ ആലോചിക്കുമ്പോള്‍ ശകലം അസുയ 
ആ മനോഹരമായ കാഴ്ച പങ്കിടുന്ന മറ്റ്‌ സദസ്യരോട്‌.” 

പിന്നീട്‌ ചെറിയൊരു ചിരിയോടെ അദ്ദേഹം കൂട്ടിച്ചേര്‍ത്തു: 

“പക്ഷേ, പേടിക്കണ്ട കേട്ടോ. തന്നെ കാണാന്‍വേണ്ടിയല്ല, തന്റെ 
പ്രബന്ധം കേള്‍ക്കാനാണ്‌, സാമാന്യം നല്ല തിരക്കിനിടയിലും, ഛത്തീസ്‌ 
ഗഡ്ിലെ കോണ്‍ഫറന്‍സും മുടക്കി, ഞാന്‍ ഓടിയെത്തിയത്‌. കേള്‍ക്കേണ്ട 
തൊക്കെ വേണ്ടപോലെ കേള്‍ക്കുകയും ചെയ്തു. പൊതുവേ ഈ 
പ്രൊഫസര്‍മാരുടെ വര്‍ഗ്ഗം മോശപ്പെട്ട കേള്‍വിക്കാരാണെങ്കിലും എന്തൊക്കെ 
കേള്‍ക്കണമെന്ന തിരിച്ചറിവ്‌ നന്നായുള്ള ഒരാള്‍തന്നെയാണ്‌ ഞാനെന്ന്‌ കൂട്ടി 
ക്കോളൂ.” 

കെട്ടുപോയ പൈപ്പിന്‌ തീ കൊളുത്തി ആഞ്ഞു ര നന്ന്‌ പൊങ്ങി 
വന്ന ചുമ തടസ്സുപ്പെടുത്തിയെങ്കിലും എന്തോ ഓര്‍ത്തിട്ട്‌, റോയ്ചൌധരി 
തുടര്‍ന്നു: 

“പിന്നീട്‌ മനസ്സിലായി, വന്നില്ലെങ്കില്‍ അതൊരു വലിയ നഷ്ടമാകുമായി 
രുന്നുവെന്ന്‌. പ്രിയംവദയെ കാണാന്‍ കഴിയുമായിരുന്നില്ലല്ലോ. കൃത്രിമ 
ഗ്രഹങ്ങളിലൂടെ പറത്തിവിടുന്ന ഇ-മെയിലുകളുടെ പരിമിതികളെപ്പറ്റി ഞാനി 
പ്പോള്‍ നന്നായി മനസ്സിലാക്കുന്നു. അവയ്ക്ക്‌ മറുവശത്തിരിക്കുന്ന ആളെപ്പറ്റി 
കാര്യമായ സൂചനകളൊന്നും തരാനാവില്ലല്ലോ. ചെറിയ ഈഹങ്ങള്‍പോലും 
തെറ്റിപ്പോകുന്നു പലപ്പോഴും. ഇപ്പോള്‍ തന്റെ കാര്യത്തിലെന്നപോലെ. പണ്ട്‌ 
യക്ഷന്മാര്‍ സന്ദേശങ്ങളയയ്ക്കാന്‍ മേഘങ്ങളെ തേടിപ്പോയിരുന്നത്‌ അവ 
യുടെ ആ ഈര്‍പ്പം നിറഞ്ഞ ആര്‍ദ്രതയ്ക്കൊക്കെ അപ്പുറമായി...” 

“സര്‍... ഞാന്‍ ഞാന്‍...” 

വല്ലാത്ത പരിഭ്രമത്തോടെ ഇടയില്‍ കയറി എന്തൊക്കെയോ പറയാന്‍ 
പ്രിയംവദ തുനിഞ്ഞപ്പോള്‍ റോയ്ചയധരി കൈ ഉയര്‍ത്തി തടഞ്ഞു: 

“എനിക്കറിയാം താനെന്താണ്‌ പറയാന്‍ പോകുന്നതെന്ന്‌. എന്റെയി 
പോക്കര്ര. സുമാറല്ലെന്ന്‌. വേണ്ട, ആ പേടിയേ വേണ്ട. ഞാന്‍ വെറും രണ്ട്‌ 
ധ്രിങ്കല്ലേ കഴിച്ചിട്ടുള്ളു. ഒരു മാന്യയായ സ്ധ്രീയോട്‌ മാന്യമായി പെരുമാ 
റാനുള്ള വെളിവൊക്കെ ബാക്കിയുണ്ടെനിക്ക്‌, പെണ്ണുകെട്ടാന്‍ മറന്നുപോ 
യൊരു വയസ്സനാണെങ്കില്‍കൂടി. ജിവിതത്തില്‍ അത്ര വലിയ കുണ്ടാമണ്ടി 
കളൊന്നും കാട്ടിയിട്ടില്ലാത്ത ഒരു സാധാരണ അക്കാദമിക്‌ വൃദ്ധന്‍, (പായ 
ത്തിലേറെ പാകതയുണ്ടെന്ന്‌ മറ്റുള്ളവരെ ബോദ്ധ്യപ്പെടുത്താന്‍ വല്ലാതെ 
വെപ്രാളപ്പെടുന്ന ഒരു മദ്ധ്യവയസ്്‌ക. ഇവര്‍ക്കിടയില്‍ എന്ത്‌ ഭീകരമായ 
അത്യാഹിതമാണ്‌ ഈ മഴ വീണുകുതിര്‍ന്ന ഗോവന്‍സസ്ധ്യയില്‍ സംഭവി 
ക്കാന്‍ പോകുന്നത്‌." 

ഒന്നും പറയാനാകുന്നില്ല പ്രിയംവദയ്ക്ക്‌. 

നേരില്‍ കങണ്ടിട്ടില്ലെങ്കിലും ഏറെ നാളുകളായി ഉള്ളില്‍ കരുതിവച്ചിരുന്ന 
കുറെ വാക്കുകളാണ്‌ ഡോക്ടര്‍സാബ്‌ എടുത്തു പെരുമാറുന്നതെന്ന്‌ വ്യക്തം. 
അല്ലെങ്കിലും ഇ-മെയില്‍ സന്ദേശങ്ങളില്‍പോലും വാക്കുകള്‍ തെരഞ്ഞെടു 
ക്കുന്നതില്‍ അദ്ദേഹം കാണിക്കാറുള്ള ഓചിത്യം തന്നെ പലപ്പോഴും അതി 
ശയിപ്പിച്ചിട്ടുണ്ട്‌. തന്റെ ഏറ്റവും വലിയ പോരായ്മയും അതുതന്നെ. സംസാ 
രിക്കുമ്പോള്‍, കത്തുകളെഴുതുമ്പോള്‍, കൈവശമുള്ള വാക്കുകളുടെ പരി 
മിതിയെപ്പറ്റി ബോദ്ധ്യമാകുന്നു. പ്രധാനപ്പെട്ട ഇടങ്ങളില്‍ പലപ്പോഴും തിരുകി 
ക്കയറ്റുന്നത്‌ തീരെ ബലമില്ലാത്ത വാക്കുകള്‍, ഓജസ്സില്ലാത്ത പ്രയോഗ 
ങ്ങള്‍. ഇക്കാര്യത്തില്‍ അദ്ദേഹത്തിന്റെ മിടുക്കിനെപ്പറ്റി ഒരിക്കല്‍ സൂചിപ്പിച്ച 

പ്പോള്‍, അതൊരു തൊഴില്‍പരമായ ആപത്താണെന്ന്‌ പറഞ്ഞുവച്ചു ഡോക്ടര്‍ 
സാബ്‌. ആന്‍ ഓാക്കുപ്പേഷണല്‍ ഹസാര്‍ഡ്‌! വാക്കുകള്‍കൊണ്ട്‌ പന്താടുക 
യെന്നത്‌ ഒരു പ്രൊഫസറുടെ തൊഴിലിന്റെ ഭാഗം മാത്രം. ഭാഷകൊണ്ട്‌ 
സാദ്ധ്യമാകുന്നത്‌ രണ്ടു കാര്യങ്ങളാണ്‌. ഒന്ന്‌ സാര്‍ത്ഥകമായ സംവേദനം. 
മറ്റേത്‌. സമര്‍ത്ഥമായ വിരട്ടല്‍. 

റോയ്ചൌധരി തന്റെ രണ്ടാമത്തെ ്രിജ; തീര്‍ക്കുകയായിരുന്നു. 

“ഹ എബൌട്ട്‌ എ ഡ്രിജ്‌: മിസ്സിസ്‌ മേനോന്‍? എന്റെ ഒരു സ്റ്റുഡന്റായി 
രുന്നെങ്കില്‍ ഞാനീ ദുഃസ്വാത്ന്ത്ര്യമെടുക്കുമായിരുന്നില്ല; പക്ഷേ, താനൊരു 
കമ്പനിയിലെ സീനിയര്‍ എക്സിക്യൂട്ടീവായ സ്ഥിതിക്ക്‌...” 

“നോ. താങ്ക്യു സര്‍!” പ്രിയംവദ വല്ലായ്മയോടെ പറഞ്ഞു. 

“ഒരു ജിംലെറ്റോ മറ്റോ ആകുന്നതില്‍ വലിയ തെറ്റില്ലെന്ന്‌ തോന്നുന്നു. 
അല്ലെങ്കില്‍ ലേശം നിര്‍ദ്ദോഷമായ വൈന്‍. ഒരു കൂട്ടിനുവേണ്ടി.” 

“നോ ഡോക്ടര്‍ സാബ്‌. എനിക്ക്‌ വേഗം ഹോസ്റ്റലില്‍ തിരിച്ചെത്തണം. 
ഞങ്ങള്‍ വിരുന്നുപാര്‍ക്കുന്ന കോളേജ്‌ ഹോസ്റ്റലിലെ ചട്ടങ്ങള്‍ വളരെ കണി 
ശമാണ്‌.' 

“അതായത്‌ ഈ പ്രായത്തിലും ഒരു ടീനേജറുടെ സങ്കോചത്തോടെ 
നിങ്ങള്‍ക്ക്‌ ആ അമ്മച്ചിമാരെ നേരിടേണ്ടി വരുന്നു, അല്ലേ?” 

ജി.എമ്മിന്റെ (പ്രത്യേക അതിഥിയുടെ അടുത്ത ആജ്ഞയ്ക്കായി 
സ്റ്റുവാര്‍ഡ്‌ വന്നപ്പോള്‍ ഡോക്ടര്‍സാബ്‌ വിരലുകള്‍ വളച്ച്‌ ഒരാംഗ്യം കാട്ടി. 

“എ ഛോട്ടാ, റിയല്‍ ഛോട്ടാ, കുട്ടീ, ഇഫ്‌ യു ഡോണ്ട്‌ മൈന്‍ഡ്‌! അളവു 
കൂട്ടി നീയെന്നെ ചതിക്കുകയില്ലെന്ന്‌ വിശ്വസിച്ചോട്ടെ.” എന്നിട്ട്‌ പ്രിയംവദ 
യുടെ നേര്‍ക്ക്‌ തിരിഞ്ഞിട്ട്‌ പറഞ്ഞു... “ഒരു മുന്തിയ കാപ്പിക്കടയില്‍ ഒരു 
സ്ത്രീയുടെ ഒപ്പം തനിച്ചിരുന്ന്‌ മദ്യപിക്കുന്നത്‌ മഹാബോറാണെന്ന്‌ അറി 
യാതെയല്ല. അതും ഇതുപോലെ സുന്ദരിയായ ഒരു കുലാംഗനയുടെ മുമ്പില്‍. 
പക്ഷേ, മഴ കോരിച്ചൊരിയുന്ന ഈ രാത്രിയില്‍, ഈ മോഹിപ്പിക്കുന്ന ചുറ്റു 
പാടുകളില്‍, അല്‍പ്പം മദ്യത്തിന്റെ വില നന്നായറിയുന്നു ഞാന്‍." 

വാച്ചില്‍ നോക്കിയിട്ട്‌ പ്രിയംവദ ഒന്ന്‌ പരുങ്ങി. 

ഇരുട്ടില്‍ മഴ കനത്തു വരികയാണ്‌. വരാന്തയിലേക്കടിച്ചു കയറിയ 
കാറ്റിന്റെ പാളികള്‍ അവരുടെ മുഖത്തേക്ക്‌ കുറെയേറെ വെള്ളത്തുള്ളികള്‍ 
വീശിയെറിഞ്ഞിട്ട്‌ കടന്നുപോയി. 

“ഈ വെള്ളത്തുള്ളികള്‍, കളങ്കമറിയാത്ത പിഞ്ചുമുഖങ്ങളെ ഓര്‍മ്മി 
പ്പിക്കുന്നു. എന്നോ മറന്നുപോയ കുട്ടിക്കാലത്തെയും.” ഡോകൂടര്‍സാബ്‌ 
പറഞ്ഞു. 

തെല്ലൊരു വല്ലായ്മയോടെ പ്രിയംവദ എഴുന്നേല്‍ക്കാന്‍ നോക്കുക 
യാണ്‌. 

“സര്‍, നേരം വല്ലാതെ വൈകുന്നു. എനിക്ക്‌ പോകാതെ വയ്യല്ലോ.” 

“പേടിക്കേണ്ടാ മിസ്സിസ്‌ മേനോന്‍! ഞാന്‍ ഡ്രോപ്പ്‌ ചെയ്യാം. അതിനുള്ള 
സംവിധാനങ്ങളൊക്കെയുണ്ടല്ലോ ഇത്തരം ഹോട്ടലുകളില്‍. ഇവിടംവരെ 
വന്നിട്ട്‌ എന്റൊപ്പം ഭക്ഷണം കഴിക്കാതെ പോകുന്നത്‌ ഒരു വകയാവും; തന്നെ 
പ്പോലൊരു സീനിയര്‍ എക്സിക്യൂട്ടിവാകുമ്പോള്‍ പ്രതേകിച്ചും. അല്ലെ 
ങ്കിലും ഞാന്റതയ്ക്ക്‌ ബോറായൊരു കൂട്ടാണെന്ന്‌ ആരും പറഞ്ഞുകേട്ടി 
ട്ടില്ല, ഇതേവരെ. പ്രതേകിച്ചും സ്ത്രീകള്‍.” 

കോമ്പാണ്ടിന്റെ മതില്‍ക്കെട്ടില്‍ തിരമാലകള്‍ വന്ന്‌ തല്ലിയലയ്ക്കുക 
യാണ്‌. കടല്‍പ്പാമ്പുകളായി പിണഞ്ഞുകൂടുന്ന അലകളുടെ നെറുകയില്‍ 
പറ്റിപ്പിടിച്ചിരിക്കുന്ന വെളിച്ചത്തിന്‌ നൊടിയിട നേരത്തെ ആയുസ്സ്‌ മാത്രം. 

“നോ സര്‍! പിന്നൊന്ന്‌, ഞാനിപ്പോള്‍ മിസ്സിസ്‌ മേനോനല്ല, വെറും പ്രിയം 
വദയെന്ന്‌ മതി. പിന്നെ കമ്പനി എക്സിക്യൂട്ടീവുകളായ സ്ര്രീകളെക്കുറിച്ച്‌ 
അങ്ങേക്ക്‌ വേണ്ടാത്ത ധാരണകള്‍ വേണ്ട...” 

ചെറുതായൊന്ന്‌ പരുങ്ങിയെങ്കിലും അതു മറച്ചുകൊണ്ട്‌ റോയ്ചൌയധരി 
ചോദിച്ചു: 

“അപ്പോള്‍ മിസ്റ്റര്‍ മേനോന്‍?” 

“അങ്ങനെയൊരാള്‍ ഇപ്പോഴെന്റെ ജിവിതത്തില്‍ ഇല്ലെങ്കിലോ?" 

“ഓ, അയാം സോറി. റിയലി സോറി!” ഡോകൂര്‍സാബ്‌ എന്തോക്കെയോ 
ആലോചിക്കുന്നതുപോലെ തോന്നി. “എഴുത്തുകുത്തുകളില്‍ അങ്ങനെയൊരു 
സൂചന കണ്ടില്ല എങ്ങും.” 

മറ്റുള്ളവരെ പറഞ്ഞു കേള്‍പ്പിക്കാന്‍ അത്രയ്ക്ക്‌ സുഖമുള്ള കാര്യമൊ 
ന്നുമല്ലല്ലോ, സര്‍.” 

“അപ്പോള്‍ നിങ്ങള്‍ സ്പെപ്പറേറ്റഡ്‌?" 

എന്തോ ഓര്‍ത്ത്‌ പ്രിയംവദ തലയാട്ടി. 

“ആ, ഏതാണ്ട്‌ അങ്ങനെയൊക്കെത്തന്നെ. നിയമപരമായ നൂലാമാലക 
ളില്‍ രണ്ടുപേര്‍ക്കും താത്പര്യമില്ലാതിരുന്നതുകൊണ്ട്‌ അതങ്ങിനെ തീര്‍ന്നു.” 

“എന്നിട്ട്‌ അയാളിപ്പോള്‍?” 

“ഷിക്കാഗോയില്‍. ഒരു വലിയ കമ്പനിയിലെ ഒരു വലിയ ആള്‍.” 

“ഒരു ടിപ്പിക്കല്‍ ഇന്ത്യന്‍ബന്ധമെന്ന്‌ പറഞ്ഞാല്‍ പരോള്‍ കിട്ടാന്‍ 
പോലും വകുപ്പില്ലാത്ത അതിഭീകരമായൊരു ആജീവനാന്ത തടവാണെ 
ന്നാണ്‌ ഞാന്‍ ഇതേവരെ ധരിച്ചിരുന്നത്‌. സംഗതി ഇരതയെളുപ്പമാണെന്ന്‌ 
അറിഞ്ഞിരുന്നെങ്കില്‌ ആയ കാലത്ത്‌ ഞാനൊരു നാലഞ്ച്‌ കല്യാണങ്ങള്‍ 
കഴിക്കുമായിരുന്നു. 

ഡോക്ടര്‍സാബ്‌ ഒച്ചയില്ലാതെ ചിരിച്ചു. 

“വേര്‍പെടുത്താനുള്ള സൌകര്യം നോക്കിയല്ലല്ലോ ആരും ബന്ധങ്ങളില്‍ 
ചെന്നുപെടുന്നത്‌ സര്‍!” പ്രിയംവദയുടെ ശബ്ദം കനത്തതായിരുന്നു: “ഒരു 
പക്ഷേ, വിദേശത്തെ പഠിപ്പായിരിക്കും രഞ്ജിത്തിനെ അതിന്‌ പാകപ്പെടു 
ത്തിയത്‌.” 

“ആട്ടെ, താനും അമേരിക്കയില്‍ അയാളുടെ ഒപ്പമുണ്ടായിരുന്നില്ലേ?” 

“ഉണ്ടായിരുന്നു കുറെക്കാലം. അവിടെവച്ച്‌ ഒരു മാസ്റ്റേഴ്‌സ്‌ ഡിഗ്രിയെടു 
ക്കാനുള്ള ബുദ്ധി കാട്ടിയതുകൊണ്ട്‌ ഇവിടെ ഇങ്ങനെയൊരു നല്ല കരീയര്‍ 
സാദ്ധ്യമായി. പിന്നീട്‌ രഞ്ജിത്തിന്‌ ഇവിടെയൊരു കമ്പനിയില്‍ നല്ലൊരു 
ഓഫര്‍ കിട്ടിയപ്പോള്‍ എന്റെ നിര്‍ബന്ധംകൊണ്ടു തിരിച്ചുപോന്നു. അതും 
പറഞ്ഞായിരുന്നു ആദ്യകാലത്ത്‌ എന്നെ കുത്തിക്കൊണ്ടിരുന്നത്‌. എന്തോ 
അയാള്‍ക്ക്‌ തിരിച്ചുപോരണമെന്നില്ലായിരുന്നു. അച്ഛന്‍ അവിടെയായിരുന്നതു 
കൊണ്ട്‌ കോളേജ്‌ പഠിപ്പ്‌ അവിടെയായിരുന്നു. ചെറുപ്പത്തിന്റെ നല്ലൊരു ഭാഗം 
അവിടെ ചെലവഴിച്ചതുകൊണ്ടാകാം, അമേരിക്കയുടെ മായാവലയത്തില്‍ 
നിന്ന്‌ അയാള്‍ക്ക്‌ എളുപ്പത്തില്‍ രക്ഷപ്പെടാനാകുമായിരുന്നില്ല.” 

പിന്നിട്‌ എന്തോ ഓര്‍ത്തതുപോലെ ചൌധരി ചോദിച്ചു: 

“അതൊരു പ്രേമവിവാഹമായിരുന്നോ?” 

“എങ്കിലെന്ത്‌ നന്നായിരുന്നു. എല്ലാ ഉത്തരവാദിത്വവും സ്വയം ഏറ്റെടുക്കാ 
മായിരുന്നല്ലോ. ഉത്തമത്തില്‍ ചേരുന്ന ജാതകങ്ങളെന്ന്‌ പറഞ്ഞു ജ്യോത്സ്യ 
ന്മാര്‍. പത്തില്‍ എട്ട്‌ പൊരുത്തം. പക്ഷേ, ഒരിക്കലും ഒത്തുചേരാന്‍ പാടില്ലാ 
ത്തവരായിരുന്നുവെന്ന്‌ മനസ്സിലാക്കാന്‍ ഞങ്ങള്‍ക്ക്‌ മുന്നാല്‍ നാളുകളേ 
വേണ്ടിവന്നുള്ളൂ. എന്നിട്ടും ഒരു ശരാശരി ഇന്ത്യന്‍ മനസ്സിന്റെ ചാഞ്ചലൃ 
ത്തോടട, നേരിട്ടറിയാത്ത ആരെയൊ ഒക്കെ പേടിച്ച്‌, അങ്ങനെ ഇഴച്ചുവലിച്ച്‌ 
കൊണ്ടുപോയി ആ ബന്ധം വര്‍ഷങ്ങളോളം...” 

“ഒന്നു ചോദിച്ചോട്ടെ (്രിയംവദാ...” മുന്നോട്ട്‌ ലേശം ആഞ്ഞിരുന്നിട്ട്‌ 
റോയ്ചൌധരി ചോദിച്ചു: “വിരോധമില്ലെങ്കില്‍ പറഞ്ഞാല്‍ മതി. എന്തുപറ്റി 
നിങ്ങളുടെ ഇടയില്‍? വാസ്‌ ഹീ അണ്‍ഫെയ്ത്ത്ഫുള്‍ ടു യു?” 

“നോ. നെവര്‍. അത്തരക്കാരനായിരുന്നില്ല രഞ്ജിത്ത്‌.” 

“പിന്നെ?” 

“പോട്ടെ സര്‍. നമുക്ക്‌ വേറെ വല്ലതും സംസാരിക്കാം.” 

പ്രിയംവദ അവിടെ നിറുത്തി. ജീവിതത്തില്‍ ആദ്യമായി കാണുന്ന ഒരു 
മനുഷ്യനുമായി പങ്കുവയ്ക്കാനുള്ളതല്ല ഇത്തരം വ്യക്തിപരമായ കാര്യങ്ങള്‍. 
അതിസാമര്‍ത്ഥ്യത്തോടെ, ചാട്ടുളികളെറിഞ്ഞ്‌ ഉള്ളില്‍നിന്ന്‌ ഓരോന്ന്‌ 
തോണ്ടിയെടുക്കാന്‍ നോക്കുകയാണ്‌ അദ്ദേഹം. 

പ്രിയംവദ വീണ്ടും ഇരുണ്ട മഴയിലേക്ക്‌ നോക്കിയിരുന്നു. തണുപ്പിന്റെ 
കനത്ത അലകളുമായി വലിയൊരു കാറ്റ്‌ അടിച്ചു കയറിയപ്പോള്‍ അവര്‍ 
അറിയാതെ ഒന്നു വിറച്ചുപോയി. 

“തണുക്കുന്നുണ്ടല്ലേ. ഈ ഷാളെടുത്തോളൂ.” 

വേണ്ടെന്ന്‌ പറഞ്ഞിട്ടും അയാള്‍ തന്റെ ഷാളെടുത്ത്‌ അവരെ പുതപ്പിച്ചു. 
വിയര്‍പ്പിന്റെ, പുകയിലയുടെ, കടുത്ത ഗന്ധമുള്ള ഷാള്‍ തോളിന്റെ ഒരു 
വശത്തേക്ക്‌ മാറ്റാന്‍ നോക്കുകയായിരുന്നു പ്രിയംവദ. 

“നമ്മള്‍ ഇരുന്ന സ്ഥലം പിശകായിപ്പോയി അല്ലേ, (പിയംവദാ. എനിക്കീ 
മഴച്ചാറ്റല്‍ വലിയ ഇഷ്ടമാണ്‌. അതെന്റെ കുട്ടിക്കാലത്തെ ഓര്‍മ്മിപ്പിക്കുന്നു. 
കിഴക്കന്‍ ബംഗാളിലെ പുഴക്കരയിലൊരു കുഗ്രാമത്തില്‍ മഴ നനഞ്ഞ്‌ 
കുതിര്‍ന്നൊരു കുട്ടിക്കാലം. വഴുക്കലുള്ള വയല്‍വരമ്പത്തുടെ തെന്നി 
വിഴാതെ വലിയ ശ്രദ്ധയോടെ നടക്കുന്ന കുട്ടി. കിഴക്കന്‍ ബംഗാളിലെ ഗ്രാമ 
ങ്ങളുടെ മനോഹാരിതയെപ്പറ്റി തന്നെ പറഞ്ഞു മനസ്സിലാക്കാനുള്ള കവിത്വ 
മില്ലല്ലോ എനിക്ക്‌.” 

“സര്‍, എന്റെ പേപ്പറിനെപ്പറ്റി ഒന്നും പറഞ്ഞില്ല,” പ്രിയംവദ ഓര്‍മ്മി 

ച്ചു. 

റ “ആ, ശരിയാണ്‌, ശരിയാണ്‌,” ഉറക്കെ തലകുടഞ്ഞുകൊണ്ട്‌, തെല്ലൊരു 
കുറ്റബോധത്തോടെ റോയ്ചാൌാധരി പറഞ്ഞു: “ഇത്‌ ഞങ്ങള്‍ പ്രൊഫസര്‍ 
മാരുടെ സ്ഥിരം ദുശ്ശീലം തന്നെ. പക്ഷേ, ഓര്‍മ്മപ്പിശകുള്ള പ്രൊഫസര്‍ 
പ്രധാന വിഷയത്തില്‍നിന്ന്‌ വഴുതിപ്പോകുമ്പോഴൊക്കെ അയാളെ നേര്‍ 
വഴിക്ക്‌ കൊണ്ടുവരേണ്ടത്‌ മിടുക്കന്മാരായ ശിഷ്യന്മാരുടെ ഉത്തരവാദിത്വം 
തന്നെ.” 

പ്രിയംവദ വെറുതെ ചിരിക്കാന്‍ നോക്കി. 

തന്റെ അവസാനത്തെ (ര്ധിജം: ഒറ്റവലിക്ക്‌ കാലിയാക്കി, പൊരിച്ച ഇറച്ചി 
ക്കഷ്ണം കടിച്ചു ചവച്ചുകൊണ്ട്‌ ചൌധരി പറയാന്‍ തുടങ്ങി: 

“ആ, തന്റെ പേപ്പറിന്റെ കാര്യം. അത്‌ ജീവനുള്ള ഒരു കേസ്സ്റ്റഡിയാ 
യിരുന്നു. സംശയമില്ല. ഹ്യൂമന്‍ പ്രെഡിക്കമെന്റിന്റെ ചില കുഴക്കുന്ന സമ 
സ്യകളിലൂടെ, ധര്‍മ്മസങ്കടങ്ങളിലൂടെ, മനുഷ്യജന്മത്തിന്റെതന്നെ ചില സന്ദി 
ഗ്ദ്ധഘട്ടങ്ങളിലൂടെ താന്‍ ഞങ്ങളെ നടത്തിക്കൊണ്ടുപോയി. ഞങ്ങളെപ്പോ 
ലുള്ള അക്കാദമിക്കുകള്‍ പലപ്പോഴും മറന്നുപോകുന്ന ആ അംശം. പച്ച 
യായ ജീവിതത്തെ, അതിന്റെ എല്ലാ ജൈവമായ സകങ്കീര്‍ണ്ണുതകളോടുംകൂടി 
തൊടാനാവാത്ത എച്ച്‌.ആര്‍. എന്ത്‌ എച്ച്‌.ആഠാണ്‌ മാഡം? അതു പോട്ടെ. 
ഞാന്‍ ആദ്യമേ പറഞ്ഞതുപോലെ ഇത്തരം പ്രബന്ധാവതരണങ്ങളില്‍ വിഷ 
യത്തേക്കാള്‍ നമ്മുടെ ശ്രദ്ധ അത്‌ അവതരിപ്പിക്കുന്ന വ്യക്തിയിലേക്ക്‌ തിരി 
യുന്നത്‌ സ്വാഭാവികമാണ്‌. അതായത്‌ അയാളുടെ ടോട്ടല്‍ പെഴ്‌സണാലിറ്റി, 
അവതരണരിതി. പിന്നെ പറഞ്ഞ്‌ മനസ്സിലാക്കാനാവാത്ത, നമ്മെ വല്ലാതെ 
മോഹിപ്പിക്കുന്ന ഏതെങ്കിലും അംശം. ഇവിടെ സ്റ്റേജില്‍ നിന്നിരുന്നത്‌ 
എ ചാമിങ്‌ ആന്‍ഡ്‌ എലഗന്റ്‌ ലേഡി. വളരെ ലളിതമായ കോട്ടണ്‍സാരി. 
അശ്രദ്ധമായി അഴിച്ചിട്ട മൂടി. വെളിച്ചം പരത്തുന്ന മുഖം. തന്റെ ആ നില്‍പ്പ്‌ 
മാത്രം മതിയായിരുന്നല്ലോ സദസ്സിനെ മുഴുവന്‍ കീഴടക്കാന്‍...” 

പോറല്‍വീണ ഒരു ഗ്രാമഫോണ്‍ റെക്കോര്‍ഡിലുടെയെന്നപോലെ 
ഡോക്ടര്‍സാബ്‌ വീണ്ടും പഴയതുതന്നെ ആവര്‍ത്തിക്കുകയാണ്‌... 

പ്രിയംവദ ഇരിപ്പിടത്തിലിരുന്ന്‌ പുളയുകയായിരുന്നു. 

മെയിലുകളിലൂടെ അടുത്തു പരിചയപ്പെട്ട ഡോക്ടര്‍സാബ്‌ ഇതില്‍നിന്ന്‌ 
എത്രയോ വ്യത്യസ്തനായിരുന്നു. വലിയ ഗാരവക്കാരനായ, പണ്ഡിതനായ, 
ഒരു പ്രൊഫസര്‍, ചെറുപ്പം തൊട്ടേ ഉള്ളിലെവിടെയോ കരുതിവച്ചിരുന്ന ഗുരു 
സങ്കല്പത്തോട്‌ തൊട്ടടുത്തു നില്‍ക്കുന്ന ഒരാള്‍. എന്നെങ്കിലുമൊരിക്കല്‍ 
താനൊരു ഗവേഷണ പ്രൊജക്റ്റിനുവേണ്ടി തയ്യാറെടുക്കുമ്പോള്‍ അതിന്റെ 
വഴികാട്ടിയായി മനസ്സില്‍ കരുതിവച്ചിരുന്ന ഗുരു. 

പക്ഷേ, ഇവിടെയിപ്പോള്‍, ഒരു പെണ്ണിന്റെ മുമ്പില്‍ ചാപല്യങ്ങള്‍ കാട്ടുന്ന 
മറ്റേത്‌ പുരുഷനേയുംപോലെ അദ്ദേഹവും. ഉയരത്തില്‍ പ്രതിഷ്ഠിച്ചിരിക്കുന്ന 
വലിയ വിഗ്രഹങ്ങള്‍ക്ക്‌ തകര്‍ന്നു വീഴാന്‍ അധികം നേരം വേണ്ട. ഉയര 
ത്തിന്റെ തോതനുസരിച്ച്‌ ആ വീഴ്ചയുടെ ആഴവും കൂടും. 

പ്രായമേറെ ചെന്നാലും, എത്ര വലിയ ബുദ്ധിജിവിയായാലും പെണ്ണിന്റെ 
മുമ്പിലെത്തുമ്പോള്‍ പുരുഷന്റെ വിശ്വരൂപം പുറത്തുവരുന്നു. 

(്പിയംവദയുടെ മുഖത്തെ ഭാവപ്പകര്‍ച്ച കണ്ടിട്ടാകണം റോയ്ചായധരി 
വീണ്ടും ആ പഴയ വിഷയത്തിലേക്കുതന്നെ തിരിച്ചുപോയി. 

“ആട്ടെ, താന്‍ വളരെ ശക്തമായി വരച്ചിട്ട ആ പേഴ്‌സണല്‍ ഓഫിസര്‍ 
കുട്ടിയുടെ കണ്ടെത്തലുകള്‍ എനത്തൊക്കെയായിരുന്നു? കവിതയെഴുതിയി 
രുന്ന, പഴയ പ്രതപ്രവര്‍ത്തകയും ആക്റ്റിവിസ്റ്റുമായിരുന്ന പെണ്‍കുട്ടിക്ക്‌ 
അവളുടേതായ കാഴ്ചപ്പാട കാണാതിരിക്കില്ലല്ലോ.” 

വിഷയം മാറിക്കിട്ടിയ ആശ്വാസത്തോടെ പ്രിയംവദ ഒന്നു നിവര്‍ന്നി 
രുന്നു. 

“വാസ്തവത്തില്‍ നിവേദിതയുടെ ചില കണ്ടെത്തലുകളാണ്‌ എന്നെ 
വല്ലാതെ അലട്ടിയത്‌, ഡോകൂടര്‍സാബ്‌. ആ കമ്പനിയില്‍ നടന്ന എല്ലാ മരണ 
ങ്ങളെയും പുതിയൊരു വെളിച്ചത്തില്‍ കൊണ്ടുവന്ന്‌ പരിശോധിച്ചപ്പോള്‍ 
കിട്ടിയ കുറെ വിവരങ്ങള്‍ അവളെ വല്ലാതെ അലട്ടുകയായിരുന്നു. ഏറ്റവും 

ഒടുവില്‍ നടന്ന ആ മുനിയാണ്ടിയുടെ മരണം ആത്മഹത്യയായിരുന്നുവെന്ന 
വിചിത്രമായ കണ്ടെത്തലില്‍വരെ എത്തിച്ചേര്‍ന്നു, നിവേദിത... പതിവു 
പോലെ ഇതുമൊരു ആത്മഹത്യതന്നെയെന്ന്‌ പോലീസ്‌ എഴുതിത്തള്ളിയി 
ട്ടുണ്ടെങ്കിലും ഇത്തവണ അത്‌ വിശ്വസിക്കാമെന്നായിരിക്കുന്നു. അതായത്‌, 
മുനിയാണ്ടിയുടെ മരണത്തില്‍ അയാളുടെ മകന്‌ പങ്കില്ലെന്നുതന്നെ.” 

“പക്ഷേ എന്തിനൊരു ആത്മഹതൃ?” 

“അവിടെ നിവേദിതയിലെ കവി ഉണരുന്നു. അവളവിടെ വലിയൊരു 
സാദ്ധ്യത കണ്ടെത്തുകയായിരുന്നു. മകനുവേണ്ടി സ്വയം വഴിമാറിക്കൊടു 
ക്കുന്ന അച്ഛന്‍. ഏഴു ജന്മം ജനിച്ചാലും ഗതികിട്ടാത്ത പിതൃഹത്യയെന്ന ആ 
മഹാപാപത്തില്‍നിന്ന്‌ മകനെ രക്ഷിക്കാനായി മുനിയാണ്ടി സ്വയം തെര 
ഞ്ഞെടുത്ത വഴി.” 

വിശ്വസിക്കാനാവാത്ത മട്ടില്‍ തല കുടഞ്ഞുകൊണ്ട്‌ റോയ്ചൌധരി 
ചിരിച്ചു. 

“പുരാണേതിഹാസങ്ങളിലെ ചില അവിശ്വസനീയമായ ദശാസന്ധിക 
ളിലേക്ക്‌ നടത്തിക്കൊണ്ടുപോവുകയാണ്‌ നിങ്ങളാ പ്രിയ കഥാപാത്രം മുനി 
യാണ്ടിത്തേവരെ.” 

*കളിയാക്കണ്ട ഡോക്ടര്‍സാബ്‌,” പ്രിയംവദയുടെ മുഖത്ത്‌ വലിയ ഗൌരവ 
മായിരുന്നു: “പച്ചമനുഷ്യനും, കഥാപാത്രവും തമ്മിലുള്ള അതിര്‍വരമ്പ്‌ നന്നേ 
നേര്‍ത്ത്‌ ഇല്ലാതായി വരുന്ന ചില അപൂര്‍വ സന്ദര്‍ഭങ്ങളിലൊന്നാവാം ഇത്‌. 
ഒരുപക്ഷേ, ഇനിയങ്ങോട്ടുള്ള തന്റെ ജീവിതത്തിന്റെ വ്ൃര്‍ത്ഥതയെക്കുറിച്ച്‌ 
ആ മുനിയാണ്ടി ഒരുപാട്‌ ആലോചിച്ചു കാണണം. തനിക്കു ചുറ്റുമുള്ള നിഴ 
ലുകളെക്കൂടി പേടിക്കാന്‍ ശപിക്കപ്പെട്ട ഒരു അമ്പത്തൊമ്പതുകാരന്റെ അവ 
സാനനാളുകളെക്കുറിച്ച്‌ സങ്കല്‍പിക്കാന്‍ മാര്രമേ നമുക്ക്‌ കഴിയൂ. പ്രിയപ്പെ 
ട്ടവരുടെ മുഖങ്ങളില്‍ക്കൂടി അയാള്‍ക്ക്‌ കാണാനായിരുന്നത്‌ ഒരേ കാഴ്ചക 
ളായിരുന്നിരിക്കാം. മകന്റെ കണ്ണുകളിലെ ആ ക്രുരമായ ശ്ര്തുത, ഭാര്യയുടെ 
മുഖത്തെ താത്പര്യക്കുറവ്‌, നിസ്സംഗത, മകളുടെ കാരണമറിയാതെയുള്ള 
ഇടവിട്ട തേങ്ങല്‍... എനക്ക്‌ തൂങ്കം മുടിയാതപ്പാ. സാപ്പിടറതക്ക്‌ പശിയി 

ക “താനിതിനെ ഒരുപാട്‌ നാടകീയമാക്കുന്നല്ലോ, എന്റെ ര്രിയംവദേ!” 

“ജീവിതത്തെക്കാള്‍ വലിയ നാടകം ഏതുണ്ട്‌ ഡോക്ടര്‍സാബ്‌? ഓരോ 
വഴിത്തിരിവിലും അവിശ്വസനീയത ഏറിവരുന്ന ഒരു തനി അസംബന്ധ 
നാടകം.” 

“നേരു പറഞ്ഞാല്‍ ഇവിടെ നമ്മുടെ മീനാക്ഷിപ്പാളയവും അവിടത്തെ 
മുനിയാണ്ടിയും അയാളുടെ കുടുംബവുമൊക്കെ ഏറെ വിചിത്രമായൊരു 
പ്രഹേളികയുടെ ചില പാര്‍ശ്വഭാഗചിത്രങ്ങളാകുന്നു, തന്റെ ആ പ്രിയപ്പെട്ട 
കഥാനായിക നിവേദിതയടക്കം...” 

മഴ കനത്തു വരികയാണ്‌. വല്ലാതെ കാറ്റടിച്ചു കയറിയപ്പോള്‍ സ്റ്റുവാര്‍ഡ്‌ 
ഓടിവന്നു. 

“ടേബിള്‍ നീക്കിയിടണോ സേര്‍.” 

വേണമെന്ന്‌ ആംഗ്യം കാട്ടിയത്‌ പ്രിയംവദതന്നെയായിരുന്നു. ഷാളു 
കൊണ്ട്‌ പുതച്ചിട്ടും വര്‍ഷക്കാറ്റിന്റെ തണുപ്പ്‌ വല്ലാതെ ഞെരുക്കുക 
യാണ്‌. 


ട്ട 


അവര്‍ ലോബിയുടെ അടുത്തുള്ള ഒരു ഒഴിഞ്ഞ മേശയ്ക്കരികിലേക്ക്‌ 
മാറി. പക്ഷേ, അകന്നിരുന്നിട്ടും കടലിന്റെ അലര്‍ച്ചയും, കാറ്റിന്റെ ഇരമ്പലും 
അടുത്തുവരുന്നതുപോലെ. അതു മനസ്സിലാക്കിയിട്ടെന്നോണം ഡോക്ടര്‍ 
സാബ്‌ അമര്‍ത്തിച്ചിരിച്ചു. 

“ഇത്തരം രാത്രികളില്‍, ഈ കാലവര്‍ഷത്തില്‍നിന്നും കടല്‍ക്കാറ്റില്‍ 
നിന്നുമൊക്കെ ആര്‍ക്കും രക്ഷപ്പെടാനാവില്ലല്ലോ, പ്രത്യേകിച്ചും ഒറ്റപ്പെട്ടു 
പോയവര്‍ക്ക്‌.” 

ഒരു പ്രസ്താവനപോലെ അങ്ങനെ പറഞ്ഞുവയ്ക്കുമ്പോള്‍, ഈ മനു 
ഷ്യന്റെ കൈവിരലുകള്‍ ഉള്ളിലെ ഏതൊക്കെയോ ഇരുണ്ട അറകളിലേക്ക്‌ 
കടന്നുചെല്ലുന്നതുപോലെ പ്രിയംവദയ്ക്കു തോന്നി. 

ഒന്നും പറയാനാവാതെ തല കുനിച്ചിരിക്കുമ്പോള്‍ താനവിടെ ഒരിക്കലും 
ചെന്നുപെടാന്‍ പാടില്ലായിരുന്നുവെന്ന്‌ പ്രിയംവദയ്ക്ക്‌ മനസ്സിലായി. ഏറെ 
ആരാധിച്ചിരുന്ന മനുഷ്യന്‍ വൈകിട്ട അല്‍പ്പനേരം ഒരുമിച്ച്‌ ചെലവഴിച്ചുകൂടേ 
എന്നു ചോദിച്ചപ്പോള്‍ അതൊരു മഹാഭാഗ്യമായാണ്‌ കണ്ടത്‌. പക്ഷേ, 
വൈകുന്നേരത്തെ സെഷന്‍ ഉദ്ദേശിച്ചതിനേക്കാള്‍ നീണ്ടുപോയി. വര്‍ഷകാല 
മായതുകൊണ്ട്‌ നേരത്തേ ഇരുണ്ടടച്ചു തുടങ്ങിയിരുന്നു. 

“ആട്ടെ, ഒന്ന്‌ ചോയ്ച്ചോട്ടെ, ഹ വാസ്‌ ഹി? നിങ്ങടെ ആ മേനോന്‍?” 
ഡോക്ടര്‍സാബിന്റെ ശബ്ദം കേട്ടു. 

പെട്ടെന്നായതുകൊണ്ട്‌ പ്രിയംവദയൊന്നു പരുങ്ങി. ഡോക്ടര്‍സാബില്‍ 
നിന്ന്‌ ഒരിക്കലും പ്രതീക്ഷിക്കാത്ത, തികച്ചും വ്ൃക്തിപരമായൊരു ചോദ്യം. 
താന്‍ ഒഴിഞ്ഞുമാറാന്‍ നോക്കിയിട്ടും അദ്ദേഹം വീണ്ടും അതേ വിഷയത്തി 
ലേക്കുതന്നെ തിരിച്ചുപോകാന്‍ നോക്കുകയാണ്‌. 

“ഓ, അങ്ങിനെയൊരുതരം മേനോന്‍. ഒരു രഞ്ജിത്ത്‌ മേനോന്‍.” 

പ്രിയംവദ തീരെ താത്പര്യമില്ലാത്ത മട്ടില്‍ പറഞ്ഞു. 

“ചോദിക്കുന്നതില്‍ തെറ്റിദ്ധരിക്കില്ലെന്ന്‌ കരുതുന്നു. പിടിച്ചു നിറുത്താന്‍ 
പറ്റിയ ഘടകങ്ങളൊന്നും ഇല്ലായിരുന്നോ നിങ്ങള്‍ക്കിടയില്‍?” 

“അത്രയ്ക്കങ്ങ്‌ അനലൈസ്‌ ചെയ്തു നോക്കണമെന്ന്‌ തോന്നിയില്ല രണ്ടു 
പേര്‍ക്കും. എനിക്ക്‌ അതിശയം തോന്നാറുണ്ട്‌, ആണുങ്ങള്‍ക്കാവുമ്പോള്‍ 
ഇഷ്ട്ത്തേക്കാള്‍ എളുപ്പത്തില്‍ തിരിച്ചറിയാനാകുന്നത്‌ ചില ഇഷ്ടക്കേടുകള്‍ 
തന്നെയാവും. പക്ഷേ, തന്റെ ചില കൊച്ചുകൊച്ച്‌ ഇഷ്ടങ്ങളെക്കുറിച്ചു മാത്രം 
ഓര്‍ത്ത്‌, അവയെ ഉള്ളിലിട്ടു പെരുപ്പിച്ച്‌, അങ്ങനെ നാളുകള്‍ കളയാന്‍ വലിയ 
താത്പര്യമാണ്‌ പെണ്ണിന്റെ മനസ്സിന്‌. അമ്പരപ്പിക്കുന്ന വേഗത്തിലാണ്‌ നാലു 
ചുറ്റും അവളുടെ ലോകം പൂത്തുലയുന്നത്‌, പൂവും കായുമാകുന്നത്‌. സഹന 
ശക്തി കൂടുതലുള്ളതുകൊണ്ടാവാം പൊരുത്തക്കേടുകളെ തൊട്ടറിയാൻ 
അവള്‍ കൂടുതല്‍ സമയമെടുക്കുന്നത്‌. 

“പക്ഷേ, താനിപ്പോഴും ഭര്‍ത്താവിന്റെ സര്‍നെയിം കാത്തുവയ്ക്കുന്നു.” 

“അത്‌ ഭര്‍ത്താവിന്റേതല്ല, സര്‍, എന്റെ അച്ഛന്റേത്‌. ഏത്‌ പെണ്ണിനും 
അവളുടെ ജീവിതകാലം മുഴുവന്‍ ധൈര്യമായി ഉപയോഗിക്കാവുന്ന ഒരേ 
യൊരു സര്‍നെയിം.” 

“പിന്നെയീ വിവാഹമോതിരം?” 

ഡോക്ടര്‍സാണ്‌ തഞ്ചത്തില്‍ അതൊന്ന്‌ തിരുപ്പിടിക്കാന്‍ നോക്കുക 
യാണ്‌. കൈവലിച്ചുകൊണ്ട്‌ പ്രിയംവദ തലകുടഞ്ഞു. 

“അത്‌ വിവാഹമോതിരമല്ല, സര്‍! ഒരുപാട്‌ ആണുങ്ങളുടെയിടയില്‍ ഇട 
പഴകേണ്ട സ്ര്രീകള്‍ക്ക്‌ ധരിക്കേണ്ടിവരുന്ന ചെറിയൊരു രക്ഷാകവചം. 
അതില്‍ ഇല്ലാത്ത പേരുകള്‍പോലും കൊത്തിവയ്ക്കാറുണ്ട്‌ ചിലര്‍.” 

ഡോക്ടര്‍സാബ്‌ പൈപ്പ്‌ ആഞ്ഞു വലിച്ച്‌ പുക വിഴുങ്ങി. 

“കുട്ടികള്‍?” 

“ഒരു മകള്‍, എന്റെ (്പിയപ്പെട്ട നിതു,' പ്രിയംവദ ഒന്ന്‌ നിവര്‍ന്നിരുന്നു. 
“അവളെന്നെ വല്ലാതെ അതിശയിപ്പിക്കുന്നല്ലോ സര്‍. പരസ്പരസ്നേഹ 
ത്തില്‍നിന്ന്‌ പിറക്കാത്ത കുഞ്ഞുങ്ങള്‍ക്ക്‌ എങ്ങനെ ഇത്രയധികം സ്നേഹി 
ക്കാന്‍ കഴിയുമെന്നൊക്കെ ആലോചിച്ചു പോകുമ്പോള്‍ ഞാന്‍ ശരിക്കും 
ദൈവസാന്നിദ്ധ്യം അറിയുന്നു.” 

അവര്‍ അവിടെ നിറുത്തി. ഒരിക്കല്‍ എവിടെയോ വലിച്ചെറിഞ്ഞ പഴ 
ന്തുണിക്കെട്ട്‌ വീണ്ടും തപ്പിയെടുത്ത്‌ അഴിച്ചുനോക്കുകയാണ്‌, ഒരു കാര്യ 
വുമില്ലാതെ. അതും ജീവിതത്തിലാദ്യമായി കണ്ടുമുട്ടുന്ന ഒരു മനുഷ്യന്റെ 
മുമ്പില്‍ വച്ച്‌. 

“പ്രിയംവദ എന്താണ്‌ ആലോചിക്കുന്നത്‌?” ആ ശബ്ദത്തില്‍ ലേശം 
ഇടര്‍ച്ചയുള്ളത്‌ അവര്‍ ശ്രദ്ധിച്ചു. 

അതിനിടയില്‍ ഡോക്ടര്‍സാബ്‌ വീണ്ടുമൊരു ഡ്രിങ്കിനുവേണ്ടി ആംഗ്യം 
കാട്ടിയത്‌ പ്രിയംവദ കണ്ടിരുന്നില്ല. സ്റ്റുവാര്‍ഡ്‌ ട്രേയുമായി വരുമ്പോള്‍ അവര്‍ 
തെല്ലൊരു അസഹൃതയോടെ എഴുന്നേല്‍ക്കാന്‍ തിടുക്കം കാട്ടി. 

“സര്‍, ഒരുപാട്‌ വൈകി. ഞാന്‍ പോവ്വാണ്‌.” 

അവര്‍ എഴുന്നേല്‍ക്കാന്‍ തുടങ്ങുമ്പോഴേക്കും സ്റ്റുവാര്‍ഡ്‌ ഓടിവന്നു. 

“സാര്‍, ഫുഡ്ലീനുള്ള ഓര്‍ഡര്‍...” 

സ്റ്റുവാര്‍ഡ്‌ ഓര്‍മ്മിപ്പിച്ചു. ഇഷ്ടപ്പെടാത്ത മട്ടില്‍ അവനോട്‌ പൊയ്ക്കൊ 
ളളാന്‍ ആഗ്യം കാട്ടിയെങ്കിലും തെല്ലൊരു പരുങ്ങലോടെ പയ്യന്‍ പോകാതെ 
നിന്നു. 

“ഒരു മുപ്പത്തഞ്ച്‌ മിനിറ്റെങ്കിലും എടുക്കും സര്‍.” 

അപ്പോഴേക്കും ര്രിയംവദ എഴുന്നേറ്റു കഴിഞ്ഞിരുന്നു. 

“അയാം റിയലി സോറി സര്‍. എനിക്കിനി പോകാതെ വയു. ഭക്ഷണം 
കഴിക്കാനിരുന്നാല്‍ വൈകും.” 

“നോ പ്രിയംവദാ! തത്കാലത്തേക്ക്‌ താന്‍ എങ്ങോട്ടും പോകുന്നില്ല. 
ഇത്രയും കാത്തിരുന്ന്‌ ആദ്യമായി നേരില്‍ക്കാണുമ്പോള്‍ ഒരു ഈണ്‌ വാങ്ങി 
ത്തരാനുള്ള അവകാശംകൂടി നിഷേധിച്ച്‌ തനിക്കങ്ങനെ ഓടിപ്പോകാനാ 
കുമോ? ഇത്തരം മാനേഴ്‌സാണോ നിങ്ങളുടെ കമ്പനി ശീലിപ്പിക്കുന്നത്‌?” 

ഒന്നും പറയാനാകാതെ നിന്ന്‌ പരുങ്ങുകയാണ്‌ പ്രിയംവദ. 

റോയ്ചാൌധരിയുടെ മുഖം പൊടുന്നനേ മാറുന്നതുപോലെ തോന്നി. 
തെല്ലൊന്ന്‌ മുന്നോട്ടാഞ്ഞ്‌ പ്രിയംവദയുടെ കൈ കടന്നുപിടിച്ച്‌ ബലമായി 
കസേരയിലിരുത്തുമ്പോള്‍ അദ്ദേഹമൊന്ന്‌ കിതയ്ക്കുന്നതുപോലെ തോന്നി. 

“താന്‍ പോകുന്നില്ല. തനിക്കങ്ങനെ പോകാനാവില്ലല്ലോ (്രിയംവദേ,' 
അദ്ദേഹം പിറുപിറുക്കുകയായിരുന്നു. 

തന്റെ മെലിഞ്ഞ വിരലുകള്‍ ആ പരുപരുത്ത കൈപ്പത്തിക്കകത്ത്‌ 
ഞെരിയുന്നതുപോലെ തോന്നി പ്രിയംവദയ്ക്ക്‌. വല്ലാത്ത പരിഭ്രമത്തോടെ 
കൈ വലിച്ചെടുക്കാന്‍ പണിപ്പെടുമ്പോള്‍ ഡോക്ടര്‍സാബിന്റെ കറുത്ത പാടു 

കള്‍ വീണ മുഖത്തേക്ക്‌ ചോര തള്ളിക്കയറുന്നതുപോലെ. വിറകൊള്ളുന്ന 
വിരലുകള്‍ക്കിടയില്‍നിന്ന്‌ പൈപ്പിലെ ചാരം നിലത്തുവീണു തൂവി. 

ഒരുവിധത്തില്‍ കൈ വിടുവിച്ച്‌ കസേരയില്‍ ചാരിയിരിക്കുമ്പോള്‍ ള്ളില്‍ 
ചെറിയൊരു തേങ്ങല്‍ തികട്ടി വരുന്നത്‌ പ്രിയംവദയറിഞ്ഞു. എത്രയോ വര്‍ഷ 
ങ്ങള്‍ക്കുശേഷം, ഇപ്പോള്‍ ഉള്ളിലെവിടെയോ വല്ലാത്തൊരു പിടച്ചില്‍. 
ഒമ്പതാം ക്ലാസ്സില്‍ പഠിക്കുന്ന കാലത്ത്‌ തറവാട്ടിലെ ഇരുണ്ട ഉള്‍മുറികളി 
ലെവിടേയോവച്ച്‌ ഉണ്ണ്്േട്ടന്‍ പൂണ്ടടക്കം പിടിച്ച്‌ ചുംബിച്ചപ്പോള്‍ തോന്നിയ 
അതേ അന്തമില്ലായ്മ. കോക്കാമ്പാടത്തെ സെവന്‍സ്‌ മാച്ച്‌ ജയിച്ച ആവേ 
ശത്തോടെ അതേ വിയര്‍പ്പും ചെളിയുമായാണ്‌ ഉണ്ണ്യേട്ടന്‍ കയറിവന്നത്‌. 
ആ വിയര്‍പ്പിന്റെയും ചളിയുടെയും തീക്ഷ്ണഗന്ധം മായാതെ നിന്നു കുറെ 
ദിവസങ്ങളോളം. 

തന്റെ പെണ്ണിനെ കീഴടക്കാന്‍ സമ്മതം നോക്കുന്നതെന്തിനെന്നായിരി 
ക്കണം ഉണ്ല്േട്ടന്‍ അപ്പോള്‍ കരുതിയിരിക്കുക. എന്തായാലും, ആണ്‍കുട്ടി 
കളുടെ കൂട്ടത്തില്‍ മരംകേറി, തമ്മില്‍തല്ലി നടന്നിരുന്ന പെണ്ണിന്‌ താനൊരു 
പെണ്ണാണെന്ന്‌ ആദ്യത്തെ തിരിച്ചറിവുണ്ടായ നിമിഷമായിരുന്നു അത്‌. 

ഇത്രയും പ്രായമായ, ഇത്രയും ലോകപരിചയമുള്ള തനിക്ക്‌ ഈ കൊച്ച്‌ 
ഇടങ്ങേറില്‍നിന്ന്‌ രക്ഷപ്പെടാനുള്ള കഴിവില്ലെന്നോ? ഈ പ്രായമായ മനു 
ഷ്യനെ മറ്റേത്‌ പുരുഷനേയുംപോലെ കണ്ട്‌ എളുപ്പത്തില്‍ കൈകാര്യം ചെയ്യാ 
വുന്നതല്ലേയുള്ളൂ? ഒരു പെണ്ണിന്റെ എതിര്‍പ്പിനു മുമ്പില്‍ പെട്ടെന്ന്‌ ചുരുളു 
ന്നവരാണ്‌ മിക്ക ആണുങ്ങളും, പ്രത്യേകിച്ച്‌ വലിയ മാന്യതയുടെ ആവര 
ണങ്ങളുള്ളവര്‍. 

പ്രിയംവദയാകെ തരിച്ചിരിക്കുകയാണ്‌. 

വര്‍ഷങ്ങളുടെ നീണ്ട വിടവിനുശേഷം വിചിത്രമായ ചില ചിറകൊച്ച 
കളുമായി, ഇപ്പോള്‍ ഇങ്ങനെയൊരു നിമിഷം. നീതുവിന്റെ പ്രന്തണ്ടാം പിറ 
ന്നാളിനുമുമ്പവേ ഇറങ്ങിപ്പോയതാണ്‌ രഞ്ജിത്ത്‌... വിവരമറിഞ്ഞപ്പോള്‍ ഒട്ടും 
കുലുങ്ങിയില്ല. പഴയൊരു പ്രൈമറിസ്‌കൂള്‍ ഹെഡ്മാസ്റ്ററായിരുന്ന അച്ഛന്‍. 
എന്റെ മോള്‍ ഏത്‌ തീരുമാനമെടുക്കുന്നോ അതുതന്നെയായിരിക്കും ഏറ്റവും 
വലിയ ശരിയെന്ന്‌ നല്ല ഉറപ്പാണെനിക്ക്‌. പിന്നെ കരുതിക്കൂട്ടി ഇറങ്ങിപ്പോകു 
ന്നവരെ പിന്‍വിളി വിളിച്ച്‌ മുടക്കാന്‍ നോക്കണ്ടാ മോളേ, ഇന്നല്ലെങ്കില്‍ 
നാളെ ഇതേ തോന്നല്‍ അയാളുടെ ഉള്ളില്‍ വീണ്ടും ബലപ്പെടുമ്പോള്‍ നിന്റെ 
പിന്‍വിളികള്‍ക്ക്‌ അര്‍ത്ഥമില്ലാതാകും. 

തന്നെ സമാധാനിപ്പിക്കാനായി അങ്ങനെയൊക്കെ പറയുമ്പോള്‍ അച്ഛന്റെ 
കണ്ണുകള്‍ വല്ലാതെ നിറഞ്ഞിരുന്നു. 

പക്ഷേ, ആ വേര്‍പിരിയലില്‍ ഏറ്റവും സങ്കടപ്പെട്ടത്‌ രഞ്ജിത്തിന്റെ അച്ഛ 
നായിരുന്നു. ജീവിതത്തിന്റെ നല്ലൊരു ഭാഗം ടെക്‌സാസില്‍ ചെലവഴിച്ചിട്ടും 
തന്റെ മലയാളിത്തം കൈവിടാതെ, ഒരു തനി നാട്ടിന്‍പുറത്തുകാരന്റെ മനസ്സ്‌ 
ഉള്ളില്‍ എപ്പോഴും സൂക്ഷിക്കാന്‍ ശ്രദ്ധിച്ചിരുന്ന അച്ഛന്‍. വീട്ടിലെ സംസാര 
ത്തില്‍ അറിയാതെപോലും ഒരു ഇംഗ്ലീഷ്‌ വാക്ക്‌ കടന്നുകൂടാതിരിക്കാന്‍ 
ബദ്ധപ്പെടുന്നതു കാണുമ്പോള്‍ ചിലപ്പോള്‍ ചിരി വരാറുണ്ട്‌. അതേ പഴയ 
നമ്പുതിരി ഫലിതങ്ങളും, ഓര്‍മ്മയില്‍നിന്നെടുത്ത്‌ വെടിപ്പായി ചൊല്ലാവുന്ന 
പഴയ കവിതകളും, ശ്ലോകങ്ങളുമൊക്കെത്തന്നെയായിരുന്നു എപ്പോഴും 
പ്രിയം. 

ഏറെക്കാലത്തെ അമേരിക്കന്‍ജീവിതം അദ്ദേഹത്തില്‍ വരുത്തിയ ഒരേ 
യൊരു മാറ്റം പേരിലെ ചുരുക്കല്‍ മാത്രമായിരുന്നു. ശങ്കരമേനോനെ ശങ്കര്‍ 
മേനോനാക്കി മാറ്റിയത്‌ കമ്പനിക്കാരായിരുന്നു. 

എല്ലാം കഴിഞ്ഞിട്ട്‌ നാളുകളേറെയായിരിക്കുന്നു. ഇനിയൊരിക്കലും 
ഓര്‍ക്കുകയോ, അളന്നിടുകയോ ചെയ്യില്ലെന്ന്‌ ഉറപ്പാക്കിയിരുന്ന കുറെ പഴയ 
ബന്ധങ്ങള്‍. 

ഇപ്പോള്‍ ഇത്രയും കാലത്തിനുശേഷം, തന്റെ ശരീരത്തെക്കുറിച്ചുള്ള 
ചില വ്ൃക്തമായ ഓര്‍മ്മപ്പെടുത്തലുകളുമായി ഈ പ്രായംചെന്ന മനുഷ്യന്‍. 
കഴിഞ്ഞ കുറെ വര്‍ഷങ്ങളായി താന്‍ വെറുമൊരു പ്രൊഫഷണല്‍ മാത്രമാ 
യിരുന്നല്ലോ. ആണും പെണ്ണുമല്ലാത്ത വെറുമൊരു പ്രൊഫഷണല്‍. തനിക്കും 
ചന്തമുള്ള ഒരു മുഖവും, മറ്റുള്ളവരെ മോഹിപ്പിക്കുന്ന വേറെ എന്തൊക്കെയോ 
കൂടി ഉണ്ടെന്ന്‌ ഓര്‍മ്മിപ്പിക്കാന്‍ ഒരാളുടെ അനവസരത്തിലുള്ള ചില ചാപ 
ല്യങ്ങള്‍ വേണ്ടിവന്നു. 

“അയാം സോറി പ്രിയംവദ! താനെന്നെ തെറ്റിദ്ധരിക്കരുത്‌, കേട്ടോ!” റോയ്‌ 
ചൌധരിയുടെ ശബ്ദം വിറകൊള്ളുന്നതുപോലെ. “അയാം റിയലി സര്‍പ്രൈ 
സ്ഡ്‌. ഇത്രയും ലോകപരിചയമുള്ള പ്രിയംവദ വെറുമൊരു നാട്ടിന്‍പുറത്തു 
കാരിയെപ്പോലെ...” 

അദ്ദേഹത്തിന്റെ മുഖത്ത്‌ ഒരു ചരിഞ്ഞ ചിരി രൂപംകൊള്ളുമ്പോള്‍ പ്രിയം 
വദ ഉള്ളില്‍ എന്തൊക്കെയോ കുറിച്ചിടുകയായിരുന്നു. എത്രയോ പാകത 
നേടിയെന്ന്‌ അഭിമാനിക്കുന്ന പെണ്ണിനും, ഒരു തനി നാട്ടിന്‍പുറത്തുകാരി - 
യായി മാറാന്‍ കാല്‍ക്ഷണം മാത്രം മതി, സര്‍. അത്‌ പ്രകൃതി അവള്‍ക്ക്‌ 
കനിഞ്ഞു നല്‍കിയ രക്ഷാകവചമാണ്‌. 

കമ്മ്യൂണിക്കേഷനെക്കുറിച്ചുള്ള ഒരു ക്ലാസ്സില്‍ ആരോ പറഞ്ഞത്‌ ഓര്‍മ്മ 
വന്നു. നോട്ടവും, സ്പര്‍ശവുമൊക്കെയാവും കമ്മ്യൂണിക്കേഷന്റെ ഏറ്റവും 
ശക്തമായ ഉപാധികള്‍. സ്പര്‍ശത്തില്‍നിന്ന്‌ കിട്ടുന്ന തിരിച്ചറിവിനേക്കാള്‍ 
കണിശമായ മറ്റേതുണ്ട്‌ മനുഷ്ൃയബന്ധങ്ങളില്‍? 

ഗ്ലാസ്സിലെ (്രിജം ഒറ്റയടിക്ക്‌ വലിച്ചുകുടിച്ചിട്ട്‌ ഡോക്ടര്‍ സാബ്‌ പറഞ്ഞു: 

“ഇനി ഭക്ഷണം. ആട്ടെ, തനിക്കെന്താ വേണ്ടത്‌? ഇവിടെ നല്ല മീന്‍ കിട്ടു 
മെന്ന്‌ കേട്ടിട്ടുണ്ട്‌.” 

താനൊരു വെജിറ്റേറിയനാണെന്ന്‌ പ്രിയംവദ പറഞ്ഞില്ല. ഒന്നും പറയാ 
നാകാതെ അവര്‍ തന്റെ പ്രിയപ്പെട്ട ലോകത്ത്‌ നീതുവിനോടൊപ്പം നടക്കു 
കയായിരുന്നു അപ്പോള്‍. അറ്റം കാണാത്ത ഏതോ ഒരു പുല്‍മൈതാന 
ത്തിന്റെ ഒരറ്റത്തുനിന്ന്‌ മറ്റേ അറ്റത്തേക്ക്‌. 

അതേ, ഒരറ്റത്തുനിന്ന്‌ മറ്റേ അറ്റത്തേക്ക്‌. 

ഒപ്പം നടക്കാന്‍ ഒരാള്‍ മാത്രം. തന്റെ നിതുമോള്‍. വിരല്‍ത്തുമ്പില്‍ തുങ്ങി, 
അടിവച്ചുനീങ്ങുന്ന നീതുമോള്‍. ഇടയ്ക്കിടയ്ക്ക്‌ നിലക്കണ്ണാടിക്കു മുമ്പില്‍ 
അമ്മയോടൊപ്പം നിന്ന്‌ തന്റെ വളര്‍ച്ച അളക്കുന്ന മകള്‍. 

അമ്മയെക്കാള്‍ രണ്ടിഞ്ച്‌... മൂന്നിഞ്ച്‌... നാലിഞ്ച്‌... എന്റെ മോള്‍ വളര്‍ന്നു 
വളര്‍ന്ന്‌ മാനംമുട്ടുമല്ലോ ഈശ്വരാ... 

നാലിഞ്ചാകുമ്പോള്‍ ഇനി വേണ്ടെന്ന്‌ മകള്‍ പിറുപിറുക്കുന്നു. അത്രയും 
മതി, ഫൈവ്‌ സെവന്‍ നല്ല പൊക്കംതന്നെ. ഫൈവ്‌ ത്രീ അമ്മയ്ക്ക്‌ ഫൈവ്‌ 
സെവന്‍ മകള്‍ നല്ല ചേര്‍ച്ചയായിരിക്കും. 

അല്ലെങ്കിലും അമ്മയെക്കാള്‍ കൂടുതല്‍ പൊങ്ങാന്‍ മോഹമില്ലെനിക്ക്‌. 
അമ്മയെക്കാള്‍ ലേശം താഴെ നിന്നാല്‍ മതി എപ്പോഴും. എന്റെ ജീവിത 
ത്തിലെ ഒരേയൊരു റോള്‍മോഡലും, ദൈവാവതാരവുമായ പ്രിയംവദാമ്മ. 

അച്ഛന്റെ പൊക്കമാണല്ലോ മകള്‍ക്ക്‌ കിട്ടിയതെന്ന്‌ സമ്മതിച്ചുകൊടു 
ക്കേണ്ടി വരുമ്പോള്‍ അതൊരു വലിയ തോല്‍വിയായി അമ്മ കാണുന്നു. 
എര്രയോ വര്‍ഷങ്ങള്‍ക്കുശേഷം തങ്ങള്‍ക്കിടയില്‍ ഒരനാവശ്യ സാന്നിദ്ധ്യ 
മായി തന്റെ ഉയരത്തിലൂടെ ഒരച്ഛന്‍ കടന്നുവരുന്നത്‌ മകളുമറിയുന്നു. 
അന്നേരം മകളുടെ മുഖത്ത്‌ ഒരു ഇരുണ്ട രാവിന്റെ വെറുപ്പു മുഴുവന്‍ പത 
യുന്നത്‌ അമ്മയ്ക്ക്‌ നന്നായി കാണാം. അച്ഛനെന്ന ആള്‍ തന്ന ആ നാലി 
ഞ്ചിന്റെ കൂടുതല്‍ വളര്‍ച്ച എനിക്കുവേണ്ടെങ്കിലോ അമ്മേ, എന്ന്‌ പറഞ്ഞ്‌ 
ആഞ്ഞ്‌ കെട്ടിപ്പിടിച്ച്‌ കവിളുകളില്‍ അമര്‍ത്തി ഉമ്മ വയ്ക്കു മ്പോള്‍ 
അമ്മയുടെ കണ്ണ്‌ നിറയുന്നു. അമ്മയുടെ കവിളുകളില്‍ മകള്‍ പകര്‍ന്ന 
നനവ്‌. 

“പ്രിയംവദാ, താന്‍ എവിടെയാണിപ്പോള്‍?” ഡോക്ടര്‍സാബ്‌ ചോദിക്കുന്നു. 

വില കുറഞ്ഞ കോട്ടണ്‍ സാരി അശ്രദ്ധമായി വാരിവലിച്ചുടുത്ത്‌ മുഖം 
മിനുക്കാതെ, മുടികോതിയൊതുക്കാതെ അമ്മ തിടുക്കത്തില്‍ ഇറങ്ങാന്‍ 
നോക്കുമ്പോള്‍ മകള്‍ക്ക്‌ ചിലപ്പോള്‍ ദേഷ്യം വരും. 

“അമ്മാ, നമ്മുടെ വീട്ടില്‍ വലിയൊരു കണ്ണാടിയുണ്ടെന്ന്‌ മറക്കരുത്‌. 
ഒരുപാട്‌ അണിഞ്ഞൊരുങ്ങിയില്ലെങ്കിലും ഒന്ന്‌ മനുഷ്യരൂപത്തില്‍ പുറത്തി 
റങ്ങിക്കൂടേ? ഒന്നുമില്ലെങ്കിലും അമ്മയൊരു കമ്പനി എക്സിക്യൂട്ടിവല്ലേ, 
മറവിക്കാരി പ്രൊഫസ്സറല്ലല്ലോ.” 

മറവിക്കാരി പ്രൊഫസറല്ലാ മോളേ; പക്ഷേ, പലതും മറക്കാന്‍ കൊതി 
ക്കുന്ന, ഒരിക്കല്‍ പ്രൊഫസറാകാന്‍ കൊതിച്ചിരുന്ന ഒരു സാധാരണ സ്ര്തീ! 
അമ്മ പറയാനാഞ്ഞു. 

ചമഞ്ഞൊരുങ്ങാന്‍ തനിക്കൊരിക്കലും താത്പര്യം തോന്നിയിട്ടില്ലല്ലോ. 
അല്ലെങ്കിലും, തന്റെയാ അലസമായ വേഷം ഓഫിസില്‍ എല്ലാവര്‍ക്കും നല്ല 
പരിചയമായിക്കഴിഞ്ഞതുകൊണ്ട്‌ ആരുമൊന്നും പറയാറുമില്ല. എന്നാലും 
ഏതെങ്കിലും വിശേഷപ്പെട്ട അതിഥികള്‍ വരുന്ന ദിവസം മാര്രം ബോസ്‌ 
നേരത്തേ സ്വെകട്ടറിയെ വിളിച്ച്‌ ചട്ടം കെട്ടും, ആ പ്രിയംവദയോട്‌ ഒന്ന്‌ 
ശരിക്ക്‌ ര്രസ്സ്ചെയ്ത്‌ വരാന്‍ പറയു എന്ന്‌. ഉടുക്കാന്‍ നല്ല സാരിയില്ലെ 
ങ്കില്‍ തന്റെ സാരി കടം കൊടുക്ക്‌. അല്ലെങ്കില്‍ എന്റെ ഭാര്യയുടെ കളക്ഷ 
നില്‍ക്കാണും നല്ല ഒന്നാംതരം പട്ടുസാരികള്‍. 

ചിലപ്പോള്‍ മകള്‍തന്നെ പറയും, അല്ലെങ്കിലും എന്റമ്മയ്ക്ക്‌ എന്തിനാ 
പട്ടുസാരീം, മേക്കപ്പുമൊക്കെ? അതൊക്കെ എന്നെപ്പോലത്തെ കാശിന്‌ 
കാണാന്‍ കൊള്ളാത്തവര്‍ക്കുപോരേ? 

അത്‌ നിന്റെ കൊച്ചു കുശുമ്പല്ലേ മോളേ? നിന്നെ കാണാന്‍ കൊള്ളി 
ല്ലെന്നു പറയുന്ന കണ്ണുപൊട്ടന്റെ കണ്ണുകള്‍ ഒരിക്കല്‍കൂടി പൊട്ടിപ്പോട്ടെ! 
അച്ഛന്റെ പൊക്കം, അച്ഛന്റെ ഇരുനിറം. പക്ഷേ നിനക്ക്‌ കിട്ടിയത്‌ എന്റെ 
കണ്ണുകള്‍. ആ മുഖമാകെ പ്രകാശിപ്പിക്കുന്ന രണ്ടു വലിയ കണ്ണുകള്‍. 

ഇതിനകം ഡോക്ടര്‍സാബ്‌ എന്തോ ഭക്ഷണം ഓര്‍ഡര്‍ ചെയ്തു കഴി 
ഞ്ഞത്‌ പ്രിയംവദയറിഞ്ഞില്ല. അവര്‍ അപ്പോഴും തന്റെ നീതുമോളുടെ കൈപി 
ടിച്ച്‌ നടക്കുകയായിരുന്നു. നാലിഞ്ച്‌ ളയരക്കൂടുതലുള്ള മകള്‍ ഇപ്പോള്‍ 

തന്നെ കൈ പിടിച്ച്‌ നടത്തുകയാണ്‌. മകളുടെ വിരലുകളില്‍ വിരല്‍ കോര്‍ത്ത്‌ 
ഫ്രോക്കിട്ട താന്‍ നടക്കുന്നു. 

മൈതാനത്തിന്റെ പച്ചപ്പിനിടയില്‍ കൊച്ചുകൊച്ചു കുഴികളുണ്ട്‌. ആരൊ 
ക്കെയോ കുഴിച്ചിട്ട ചതിക്കുഴികള്‍. അതില്‍ കാല്‍ കുടുങ്ങാതെ നോക്കണ 
മെന്ന്‌ മകള്‍ അമ്മയ്ക്ക്‌ മുന്നറിയിപ്പ്‌ കൊടുക്കുന്നുണ്ട്‌. 

“അമ്മാ, ബീ കെയര്‍ഫുള്‍! ദാ, അവിടെ ചെറിയൊരു കുഴി. ഈ 
അമ്മയ്ക്ക്‌ കണ്ണ്‌ തീരെ കാണില്ലാന്ന്‌ തോന്നുണു. എനിക്ക്‌ അസ്സുലായിട്ട്‌ 
കാണാല്ലോ അതൊക്കെ.” 

നീതുവിന്റെ ലേശം പരിഭ്രമം കലര്‍ന്ന ശബ്ദം തൊട്ടടുത്ത്‌. 

“എവിടെ, എവിടെ മോളേ?” 

“ദാ, അവിടെ ലെഫ്‌റ്റ്സൈഡിലായിട്ട്‌... ഈയമ്മയുടെ ഒരു കാര്യം...!" 

മകളുടെ കാഴ്ചശക്തിക്കുപോലും കണ്ടെത്താനാവുന്ന പുല്‍മൈതാന 
ങ്ങളിലെ നന്നേ ചെറിയ കുഴികള്‍. 

ചെരിപ്പിടാമായിരുന്നു. എവിടെ എന്റെ ചെരിപ്പുകള്‍? മഞ്ഞുവീണ്‌ 
നനഞ്ഞ പുല്‍നാമ്പുകള്‍ ഉള്ളംകാലിലുരസുമ്പോള്‍ മുമ്പൊന്നും അറിയാ 
ത്തൊരു ഉണര്‍വ്വില്‍ മേലാകെ തരിച്ചുകയറുന്നു. 

എതിരെ കസേരയില്‍ ചാരിക്കിടന്ന്‌, പൈപ്പ്‌ ആഞ്ഞുവലിച്ചുകൊണ്ട്‌ 
റോയ്ചൌഈധരി നിറുത്താതെ എന്തൊക്കെയോ പറഞ്ഞുകൊണ്ടിരുന്നു. 
പ്രിയംവദ അതൊന്നും കേട്ടതേയില്ല. 

മഴ വല്ലാതെ കനക്കുകയാണ്‌. കോഫിഷോപ്പിന്റെ വരാന്തയില്‍ മഴച്ചാ 
റ്റല്‍ വീഴുന്നയിടത്ത്‌ ഇരുന്നിരുന്ന വിദേശികളെല്ലാം ലോബിയോടു ചേര്‍ന്ന 
മറ്റേയറ്റത്തേക്ക്‌ മാറിക്കഴിഞ്ഞിരുന്നു. മഴക്കാലം കാണാന്‍ കൊതിച്ചു 
വന്നവര്‍ ഇത്രയും കനത്ത മഴ പ്രതീക്ഷിച്ചുകാണില്ല. ആരോ പറഞ്ഞു 
കേട്ടതുപോലെ പരിചയമില്ലാത്ത മഴകളിലേക്ക്‌ ആവേശത്തോടെ ഇറങ്ങുന്ന 
പരദേശികള്‍ക്കുള്ള ശിക്ഷ പരിചയമില്ലാത്ത കുളിരും, ജ്വരവും. 

പൊരുളറിയാത്ത ആകാശങ്ങളില്‍നിന്ന്‌ പെയ്തിറങ്ങുന്ന ഓരോ മഴയും 
ഓരോരുത്തര്‍ക്കായെന്ന്‌ കേട്ടിട്ടുണ്ട്‌. എങ്കില്‍ ഗോവയിലെ ഈ മഴ ആര്‍ക്കു 
വേണ്ടിയായിരുന്നു, മോളേ? 

പ്രിയംവദ അപ്പോഴും നീതുവിന്റെ നനുത്ത വിരല്‍ത്തുമ്പില്‍ തൂങ്ങി 
നടക്കുകയായിരുന്നു. അമ്മയുടെ മുഖത്ത്‌ ഉരുണ്ടുകൂടുന്ന അന്തമില്ലാത്ത 
ചോദ്യങ്ങള്‍ കാണാനാകുന്നില്ല മകള്‍ക്ക്‌. 

പുല്‍മൈതാനത്തിനു നടുവിലായി എങ്ങനെ ഈ ചുവന്ന പരവതാനി 
വിരിച്ച വീതി കുറഞ്ഞ ഇടനാഴി? അരണ്ട വെളിച്ചത്തില്‍ ഇരുവശത്തുമുള്ള 
ചുവരില്‍ വരിവരിയായി കുറെ വാതിലുകള്‍. ഓരോ വാതിലിലും പതിച്ചു 
വെച്ചു ചില പിച്ചളയക്കങ്ങള്‍. 

ഏതോ വാതിലുകള്‍ തുറക്കുന്നു, ഏതോ വാതിലുകള്‍ അടയുന്നു. 
വെളിച്ചം കുറഞ്ഞ ഇടനാഴിയിലൂടെ ആരൊക്കെയോ നടന്നുവരുന്നു. 

“അമ്മാ, ബീ കെയര്‍ഫുള്‍! ദാ, അവിടെ ലെഫ്റ്റിലായിട്ട്‌ ഒരു കുഴി.” 
മകള്‍ നിറുത്താതെ പറഞ്ഞുകൊണ്ടിരുന്നു. അപ്പോള്‍ അവളുടെ തൊണ്ട 
വല്ലാതെ ഇടറിയിരുന്നു. “ദാ, നോക്കൂ, അവിടെ വലതുവശത്തെ മൂലയില്‍ 
വേറൊന്ന്‌...” 

അമ്മയാകട്ടെ, അതൊന്നും കേള്‍ക്കാതെ, ഓര്‍ക്കാനോ മറക്കാനോ ഒന്നു 
മില്ലാതെ, തന്നോടുതന്നെ സംസാരിച്ചുകൊണ്ട്‌, മയക്കത്തിലെന്നോണം 
അങ്ങനെ മുന്നോട്ടു നീങ്ങുകയായിരുന്നു. 

പിച്ചവെച്ചു നടക്കുന്ന കുഞ്ഞിന്റെ ഒന്നാം ചുവട്‌, രണ്ടാം ചുവട്‌, മൂന്നാം 
ചുവട്‌... 

നേരെ നടക്കാന്‍ നോക്കുമ്പോള്‍ തെല്ലൊന്നു ചരിഞ്ഞ്‌ ഒരു വശത്തേക്ക്‌, 
പിന്നീട്‌ മറുവശത്തേക്ക്‌. 

മൂര്‍ച്ചയുള്ള പുല്‍നാമ്പുകള്‍ കവിളിലുരസുന്നു. കൂട്ടിയുരസുന്ന കാലു 
കള്‍ പിണഞ്ഞു കൂടുമ്പോള്‍ എവിടെയോ നീറുന്നു. എവിടെയോ നനയുന്നു. 
കെട്ടിവരിയുന്ന ഉടലാകെ പൊട്ടിത്തരിക്കുകയാണ്‌. 

“അമ്മാ, സൂക്ഷിക്കണേ...” മകള്‍ കരച്ചിലിന്റെ വക്കത്താണ്‌. 

കാണാനാവാത്ത ഏതോ കുഴിയില്‍ കാല്‍വിരലുകള്‍ കുടുങ്ങി, നില 
തെറ്റി വീഴുമ്പോള്‍ നീതുവിന്റെ ചിലമ്പിയ ശബ്ദം അകന്നകന്നു പോകുന്ന 
തുപോലെ പ്രിയംവദയ്ക്ക്‌ തോന്നി. 

അടിവയറ്റിലൊരു ഭാരം. ആഴങ്ങളിലേക്ക്‌ താഴ്ന്നു താഴ്‌ന്നു പോകുക 
യാണ്‌. ഏതൊക്കെയോ കാണാച്ചുഴികളില്‍ നനുത്ത ഗന്ധര്‍വൃവസ്പര്‍ശം. മുമ്പ 
റിയാത്ത ചലനങ്ങള്‍. മുമ്പറിയാത്ത ഗന്ധങ്ങളും. മുമ്പു കേള്‍ക്കാത്ത നാദ 
ങ്ങളും. നിര്‍വൃതിയുടെ നിമിഷങ്ങളില്‍ കണ്‍പോളകള്‍ താനേ നനയുന്നു. 

പ്രിയംവദ കരഞ്ഞു. 

പിന്നെ പ്രിയംവദ ചിരിച്ചു. 

അപ്പോള്‍ കണ്ണാടിജാലകത്തിലൂടെ കടല്‍ത്തിരകള്‍ക്കപ്പുറത്തുനിന്ന്‌ 
സെര്‍ച്ച്‌ലൈറ്റിന്റെ കള്ളവെളിച്ചും അവരുടെ മുഖത്തുകൂടി വീശിയടിച്ചു 
കടന്നുപൊയ്ക്കൊണ്ടിരുന്നു. കടലിന്റെ എല്ലാം കാണുന്ന കണ്ണുകള്‍. തിരമാ 
ലകളുടെ ശിരസ്സില്‍ തിളങ്ങുന്ന മാണികൃക്കല്ലായി നേര്‍ത്ത കടല്‍വെളിച്ചം. 

അപ്പോഴാണ്‌ പ്രിയംവദ വീണ്ടും കരയാന്‍ തുടങ്ങിയത്‌. 

അപ്പോള്‍ അവര്‍ക്ക്‌ കരയാന്‍ മാത്രമേ കഴിയുമായിരുന്നുള്ളൂ. 


[ 


ആറ 


ത്രയോ നാളുകള്‍ക്കുശേഷം, ഓര്‍ക്കാപ്പുറത്ത്‌, രഞ്ജിത്ത്‌ വീണ്ടും 
തന്റെ ഓര്‍മ്മകളിലേക്ക്‌ വന്നെത്തുകയാണല്ലോ എന്ന്‌ പ്രിയംവദ 
ഓര്‍ത്തു. അനാവശ്യമായൊരു കടന്നുവരവ്‌. 
അന്നൊരു രാത്രിയില്‍, യാതൊരു മുന്നൊരുക്കങ്ങളുമില്ലാതെ, ഏതോ 
ചെറിയൊരു രസക്കേടില്‍നിന്ന്‌ തുടങ്ങി, അവിടന്നും ഇവിടന്നുമായി പെറു 
ക്കിയെടുത്ത കുറെ വാക്കുകളെടുത്ത്‌ പരസ്പരം എറിഞ്ഞുകൊള്ളിക്കാന്‍ 
നോക്കുകയായിരുന്നുവല്ലോ താനും രഞ്ജിത്തും. 
ഉന്നം ശരിയാകുമ്പോള്‍ വലിയ ആവേശം, രണ്ടുപേര്‍ക്കും. ഒന്നം തെറ്റു 
മ്പോള്‍ പെരുകുന്ന കലി. ഓരോ വാക്കിനും മൂര്‍ച്ചയുള്ള ഒരുപാട്‌ അരികു 
കള്‍. 
കൊടുംവേനലില്‍ ഈര്‍പ്പം മുറ്റിയ രാച്ചൂടുമായി കറുകറുത്തൊരു രാത്രി 
പുറത്ത്‌ തിളച്ചുനിന്നിരുന്നു. പതിവുപോലെ കുറെനേരത്തെ ഒച്ചയും ബഹ 

ഉവും കഴിഞ്ഞ്‌ കിതച്ചുകൊണ്ട്‌ രഞ്ജിത്ത്‌ ശാന്തനായി. ഒരു സിഗരറ്റ്‌ 
കത്തിച്ചുകൊണ്ട്‌ അയാള്‍ ആരോടെന്നില്ലാതെ പിറുപിറുക്കുന്നതു കേട്ടു. 

“എനിക്കറിയാം. ഇറ്റ്‌ വാസ്‌ എ മിസ്റ്റേക്ക്‌! എ ബിഗ്‌ മിസ്റ്റേക്ക്‌.” 

“ശരിയാണ്‌. തിരിച്ചറിയാന്‍ വൈകിയെന്നു മാത്രം.” 

“അത്രയ്ക്കങ്ങ്‌ വൈകിയില്ല എന്റെ കാര്യത്തില്‍. ആദ്യമേ തോന്നിയി 
രുന്നു ചിലതൊക്കെ. എന്നിട്ടും വെറുതെ കൊണ്ടുനടന്നു ഇത്രയും കാലം.” 

“അതെ, ഒരു കാര്യവുമില്ലാതെ വെറുതെ നീട്ടിക്കൊണ്ടുപോയി ഇത്രയും 
കാലം.” ഒന്നുനിറുത്തിയിട്ട്‌ പ്രിയംവദ തുടര്‍ന്നു: “കമോണ്‍ രഞ്ജിത്ത്‌. ഇപ്പോ 
ഴെങ്കിലും തുറന്നുപറയു. രഞ്ജിത്തിന്‌ ഇഷ്ടമല്ലായിരുന്നു ഈ കല്യാണം, 
അല്ലേ? 

“എന്നു ഞാന്‍ പറഞ്ഞില്ലല്ലോ.” 

“അതായത്‌ അന്നീ ആലോചന വന്നപ്പോള്‍, പിന്നീട്‌ എന്നെ കാണാന്‍ 
വന്നപ്പോള്‍, രഞ്ജിത്തിന്‌ എന്നെ ഇഷ്ടമായെന്ന്‌. എനിക്കൊരു ഓണസ്റ്റായ 
മറുപടി വേണം. 

“ആ...” രഞ്ജിത്ത്‌ അലസമായി മൂളി. 

“പ്രോബബ്ലി എന്റെ ലുക്ക്സ്‌ അല്ലേ? മറ്റു ചുറ്റുപാടുകളേക്കാള്‍ കൂടു 
തല്‍ അതായിരുന്നിരിക്കണം രഞ്ജിത്തിനെ സ്വാധീനിച്ചത്‌.” 

“ആ, മേബി...” അയാള്‍ അപ്പോഴും വലിയ താത്പര്യമില്ലാതെ ഒന്നുമുളി. 
“യുവേര്‍ ഓക്കെ...” 

“വിവാഹജീവിതത്തില്‍ പെണ്ണിന്റെ ചന്തം മാത്രം പോരെന്ന്‌ തോന്നി 
ത്തുടങ്ങിയത്‌ എന്നാണ്‌?” 

“എന്താ നീയെന്നെ ക്രോസ്‌ ചെയ്യാന്‍ നോക്കുകയാണോ?” 

“ക്രോസ്‌ ചെയ്യുകയല്ല, രഞ്ജിത്ത്‌. അന്യോന്യം മനസ്സിലാക്കാന്‍ 
നോക്കുന്നു, അത്രതന്നെ, ഒരുപാട്‌ വൈകിയെങ്കിലും, ഇപ്പോഴെങ്കിലും 
അങ്ങനെ ചെയ്യുന്നതില്‍ തെറ്റില്ലെന്ന്‌ തോന്നുന്നു.” 

“അനാവശ്യമായ മറ്റൊരു എക്സര്‍സൈസുകൂടി നമ്മുടെ ജിവിതത്തില്‍.” 

അത്‌ കേള്‍ക്കാത്ത മട്ടില്‍ അയാളുടെ മുഖത്തേക്ക്‌ ഉറ്റുനോക്കിക്കൊണ്ട്‌ 
പ്രിയംവദ തുടരുകയായിരുന്നു. 

“തുറന്നു പറയു രഞ്ജിത്ത്‌, ഒരു കാര്യമില്ലെങ്കിലും ചോദിച്ചു പോവുക 
യാണ്‌. എന്നെങ്കിലും നിങ്ങളെന്നെ സ്നേഹിച്ചിരുന്നുവോ? ഇത്രയും കാല 
ത്തിനുശേഷം ഇപ്പോഴെങ്കിലും അതിനൊരു മറുപടി തരാമല്ലോ. ഹാംലസ്സാ 
യൊരു മറുപടി.” 

ചോദിച്ചു കഴിഞ്ഞപ്പോള്‍ വേണ്ടായിരുന്നെന്നു തോന്നി പ്രിയംവദയ്ക്ക്‌. 
കുടുംബജീവിതത്തില്‍ ഒരിക്കലും അങ്ങോട്ടുമിങ്ങോട്ടും ചോദിക്കാന്‍ പാടി 
ല്ലാത്തൊരു ചോദ്യം. ഇതൊക്കെ തൊട്ടറിയേണ്ടതാണ്‌. ആരും വിളിച്ചുപറ 
യേണ്ടതല്ല. 

പക്ഷേ, ഇല്ലെന്ന്‌ തലയാട്ടാന്‍ അധികം നേരമെടുത്തില്ല രഞ്ജിത്ത്‌. 
വലിയൊരു അറിവായി അത്‌ ഉള്ളില്‍ നീറിപ്പിടിച്ചപ്പോള്‍ വിശ്വാസം വരാ 
ത്തതുപോലെ പ്രിയംവദ ഒന്ന്‌ പിടഞ്ഞു. ഇതൊരിക്കലും ചോദിക്കാന്‍ പാടി 
ല്ലായിരുന്നല്ലോ, ഈശ്വരാ. ഇത്‌ ചോദിച്ചു മേടിച്ച മറുപടി. 

ഒടുവില്‍ നന്നേ പണിപ്പെട്ട്‌ മുഖത്ത്‌ ഒരു ചിരി വരുത്തിയിട്ട്‌ പ്രിയംവദ 
പറഞ്ഞു: 


67 


“എന്തായാലും നന്നായി, ഇപ്പോഴെങ്കിലും തുറന്നുപറയാന്‍ തോന്നിയല്ലോ 
രഞ്ജിത്തിന്‌. വെറുതെ എലിയും പൂച്ചയും കളിച്ച്‌ നമ്മള്‍ ഒരുപാട്‌ കാലം 
പാഴാക്കി, അല്ലേ? കല്യാണം കഴിക്കാന്‍ പോകുന്നവര്‍ക്കിടയില്‍ അത്യാ 
വശ്യം വേണ്ടൊരു മിനിമം യോഗ്യതയായി, പരസ്പരം സ്നേഹിക്കാനുള്ള 
കഴിവെങ്കിലും ഉണ്ടായിരിക്കണമെന്ന്‌ ശാറ്യംപിടിക്കുന്നത്‌ വലിയ മണ്ടത്ത 
രമാണല്ലേ. അത്‌ ആദ്യമേ തുറന്നുപറഞ്ഞിരുന്നെങ്കില്‍ രഞ്ജിത്തിന്‌ രഞ്ജി 
ത്തിന്റെ വഴിക്കു പോകാമായിരുന്നു, പ്രിയംവദയ്ക്ക്‌ പ്രിയംവദയുടെയും. ആ 
പാവം നീതുവിനെ ഈ ലോകത്തേക്ക്‌ കൂട്ടിക്കൊണ്ടുവരാതെ നോക്കാമാ 
യിരുന്നു. എന്ത്‌ തെറ്റ്ചെയ്തു ആ പാവം പെണ്‍കുട്ടി?” 

“എനി റിഗ്രറ്റ്‌ ഓണ്‍ ദാറ്റ്‌?” 

“ഏതു കുഞ്ഞും പിറന്നുവീഴാന്‍ കൊതിക്കുന്നത്‌ സ്നേഹം നിറഞ്ഞു 
കവിയുന്ന ഒരു കുടുംബത്തിലേക്കുമാര്രം. ഗര്‍ഭപാത്രത്തില്‍ ചുരുണ്ടുകൂടി 
കിടക്കുമ്പോള്‍ അവരുടെ ആദ്യത്തെ ആധി, തന്നെ പെറ്റിടാന്‍ പോകുന്ന 
അമ്മയെക്കുറിച്ചുതന്നെയായിരിക്കും. പൊക്കിള്‍ക്കൊടികൊണ്ട്‌ തന്നെ വരി 
ഞ്ഞുമുറുക്കിയിരിക്കുന്ന ആ അമ്മയെപ്പറ്റി എന്തൊക്കെ സങ്കല്പങ്ങളായി 
രിക്കും അവരുടെ ഉള്ളില്‍? എങ്ങനെയിരിക്കും എന്റെ അമ്മ? ചന്തമുള്ളവ 
ളായിരിക്കുമോ? ഒരുപാട്‌ സ്നേഹം തരുന്നവളായിരിക്കുമോ? പിന്നെ തന്നെ 
ഉള്‍ക്കൊള്ളാന്‍ പോകുന്ന ആ കുടുംബത്തെപ്പറ്റിയും. ഇവിടെ ആ പാവ 
ത്തിന്റെ ആധികള്‍ പെരുപ്പിക്കാന്‍ മാത്രമല്ലേ നമുക്കെന്നും കഴിഞ്ഞിട്ടുള്ളൂ.” 

“എനിക്കവളെ അത്രയ്ക്ക്‌ ഇഷ്ടമാണ്‌. അവളെന്റെ മോളാണ്‌.” 

“പക്ഷേ, അവള്‍ക്ക്‌ വളരാന്‍ പറ്റിയ ചുറ്റുപാടുകള്‍ കൊടുക്കാന്‍ കഴി 
ഞ്ഞിട്ടുണ്ടോ നമുക്ക്‌ എന്നെങ്കിലും? നക്ഷ്ത്രങ്ങളുടെയും പൂക്കളുടെയും 
ലോകമില്ലെങ്കിലും ലേശം സ്വസ്ഥതയെങ്കിലും ആ പിഞ്ചുമനസ്സിന്‌?” 

“കുഴപ്പം എന്റേതല്ല.” 

“ആരുടേതെങ്കിലും ആയിക്കൊള്ളട്ടെ. അല്ലെങ്കില്‍ വിധിയുടെ കണക്കില്‍ 
എഴുതിത്തള്ളാം ചിലതൊക്കെ. പക്ഷേ, എല്ലാം അനുഭവിക്കാനായി ഇവിടെ 
ഒരു കൊച്ചുപെണ്‍കുട്ടിയുണ്ടെന്ന കാര്യം എല്ലാവരും മറക്കുന്നു.” 

ഒരു കാര്യവുമില്ലാതെ വെറുതെ നീട്ടിക്കൊണ്ടുപോയി ആ ബന്ധം. 
പൊട്ടലും ചീറ്റലുമായി പല രാര്രികള്‍ കടന്നുപോയിട്ടും ആ വലിയ തീരു 
മാനമെടുക്കാന്‍ മടിച്ചുനിന്നു രണ്ടുപേരും. ഒരു കാര്യവുമില്ലാതെ, ആരെയോ 
ഒക്കെ പേടിച്ച്‌. 

വാസ്തവത്തില്‍ രഞ്ജിത്തിന്‌ എന്താണ്‌ എന്നില്‍നിന്ന്‌ വേണ്ടിയിരു 
ന്നത്‌? വിശ്വസ്തയായ നല്ലൊരു ഭാര്യയായിരുന്നില്ലേ ഞാന്‍? അയാള്‍ക്ക്‌ 
വേണ്ടതെല്ലാം, മനസ്സുകൊണ്ടും ശരീരംകൊണ്ടും കൊടുത്തുകൊണ്ടിരു 
ന്നില്ലേ ഞാന്‍? 

ഒരുപക്ഷേ, തനിക്ക്‌ വേണ്ടതെന്താണെന്ന്‌ അയാള്‍ക്കുപോലും അറി 
യില്ലായിരുന്നു എന്നതാവും ശരി. ഭര്‍ത്താവിന്റെ പറയാത്ത മോഹങ്ങള്‍കൂടി 
കണ്ടറിഞ്ഞു സാധിപ്പിച്ചു കൊടുക്കുന്നതാവണം ഭാര്യ എന്നൊരിക്കല്‍ സൂചി 
പ്പിച്ചതായി ഓര്‍മ്മ വരുന്നു. ധട്രാഠിഭ് റിട! ടെ എന്നോ മറ്റോ ആണ്‌ പറ 
ഞ്ഞതെന്ന്‌ തോന്നുന്നു. അപ്പോള്‍ മാത്രമാണ്‌ അയാളുടെ മുമ്പില്‍വെച്ച്‌ ആദ്യ 
മായി ഒരു ചീത്ത വാക്ക്‌ തന്റെ നാവില്‍നിന്ന്‌ അറിയാതെ ഉതിര്‍ന്നു വീണ 
ത്‌. ഒരു സാധാരണ മറുനാടന്‍ പ്രയോഗം. 

ഷിറ്റ്‌! ാ 

ട്ര മുഴക്കത്തില്‍ രഞ്ജിത്തൊന്ന്‌ നടുങ്ങിപ്പോയെങ്കിലും, അങ്ങ 
നെയൊരു വൃത്തികെട്ട വാക്ക്‌ തന്റെ നാവില്‍നിന്ന്‌ വീണുപോയതോര്‍ത്റ 
പിന്നീട്‌ ഒരുപാടു പശ്ചാത്തപിച്ചിട്ടുണ്ട്‌. എന്നാലും അയാളോടൊത്തുള്ള ജീവി 
തത്തില്‍ തനിക്കു പറയാന്‍ കഴിഞ്ഞിട്ടുള്ള ഏറ്റവും അര്‍ത്ഥപൂര്‍ണ്ണമായ 
വാക്ക്‌ അതുതന്നെയായിരുന്നുവെന്നു പില്‍ക്കാലത്ത്‌ ബോദ്ധ്യമായി. 

പ്രതേയകിച്ചൊന്നും വേണ്ടിയിരുന്നില്ല രഞ്ജിത്തില്‍നിന്ന്‌. തനിക്കു മാത്ര 
മായി അല്‍പ്പം സ്ഥലം. പ്രിയംവദയുടേത്‌ മാത്രമായി അല്‍പ്പം ഇടം. പക്ഷേ, 
അറിഞ്ഞോ അറിയാതെയോ. അത്‌ സാദ്ധ്യമാകാതെയിരിക്കാന്‍ എപ്പോഴും 
ശ്രദ്ധിച്ചിരുന്നു രഞ്ജിത്ത്‌. 

ജീവിതത്തെപ്പറ്റി കാര്യമായൊന്നും അറിഞ്ഞുകൂടായിരുന്നെങ്കിലും ഒരു 
പാട്‌ ചോദ്യങ്ങള്‍ സ്വയം ചോദിച്ചുകൊണ്ടിരുന്ന ഒരു കാലമായിരുന്നു അത്‌. 

ആരാണീ പ്രിയംവദ? ഇല്ലനക്കരി പടര്‍ന്ന വികൃതമായ അടുക്കളച്ചു 
മരു പോലെയുള്ള ഈ ലോകത്തില്‍ എങ്ങനെയാണവള്‍ക്ക്‌ സ്വയം അട 
യാളപ്പെടുത്താനാകുക? 

കഴിവുകളേക്കാള്‍ കൂടുതല്‍ ധാരണ കഴിവുകേടുകളെപ്പറ്റിയായിരുന്നതു 
കൊണ്ട്‌ എന്നെങ്കിലുമൊരിക്കല്‍ സ്വന്തം കാലില്‍ നില്‍ക്കാനാകുമെന്ന്‌ കരു 
തിയിരുന്നില്ല. കുട്ടിക്കാലം മുതല്‍ക്കേ ഏതെങ്കിലുമൊരു ആണുമായി കൂട്ടി 
ക്കെട്ടിയുള്ള ജീവിതത്തെപ്പറ്റി മാര്തം പറഞ്ഞുതന്നവരായിരുന്നു മുതിര്‍ന്ന 
വര്‍. 

ഒരുപക്ഷേ, ഇന്നായിരുന്നെങ്കില്‍ കുറെക്കൂടി ആത്മവിശ്വാസത്തോടെ 
രഞ്ജിത്തിനെയും, അയാള്‍ സൃഷ്ടിച്ച ലോകത്തെയും നേരിടാനാകു 
മായിരുന്നു. എന്നിട്ടും വേര്‍പിരിയുകയെന്ന ആ വലിയ തീരുമാനമെടുക്കാ 
നുള്ള തന്റേടം അന്ന്‌ എവിടന്ന്‌ കിട്ടിയെന്ന്‌ ഇപ്പോഴും അത്ഭുതം തോന്നാ 
റുണ്ട്‌. 

ഒരുപാട്‌ ആവശ്യങ്ങളുള്ള ശരീരമായിരുന്നു രഞ്ജിത്തിന്റേത്‌. പിടിയി 
ലൊതുങ്ങാത്ത മനസ്സിന്റെ തൃപ്തിയില്ലായ്മ അതിലേറെയും. വഴക്കും ബഹ 
ഉവും വല്ലാതെ നീണ്ടുപോയ രാധ്തികളില്‍പോലും, ഒടുവില്‍ എല്ലാം കഴിഞ്ഞ്‌ 
രണ്ട്‌ ്രിങ്കുകള്‍ കൊടുക്കുന്ന പേശിയയവില്‍, ഒന്നും സംഭവിക്കാത്ത മട്ടില്‍ 
കിടക്കയില്‍ ഇരട്ടിവീര്യത്തോടെ ഒരു വേട്ടനായയുടെ അണപ്പോടെ അയാള്‍ 
ആക്രമിച്ചു കയറിയപ്പോഴൊക്കെ വെറുപ്പ്‌ ഉള്ളിലൊതുക്കി പ്രിയംവദ വഴ 
ങ്ങിക്കൊടുത്തുകൊണ്ടിരുന്നു. പുറമേ പൊതുവേ സ്വസ്ഥനായിരുന്നെങ്കിലും 
കിടപ്പുമുറിയിലെ ആ പ്രാകൃതഭാവം അയാളുടെ മനസ്സിലെ ഏതോ ഇരുള 
ടഞ്ഞ അറകളിലേക്ക്‌ വെളിച്ചംവീഴത്തിയിരുന്നു. 

ദിനചര്യയുടെ ഭാഗമായി, ഒരു അനുഷ്ഠാനംപോലെ, ആചാരംപോലെ, 
രാത്രിയുറക്കത്തിനുമുമ്പുള്ള ഇണചേരല്‍. ഏതെങ്കിലും കാരണംകൊണ്ട്‌ 
പതിവ്‌ മുടങ്ങുമ്പോള്‍ കൂടുതല്‍ യ്രിങ്കുകള്‍, കൂടുതല്‍ സിഗററ്റുകള്‍, 
കൈകള്‍ കൂട്ടിത്തിരുമ്മി, എന്തൊക്കെയൊ മുരണ്ടുകൊണ്ട്‌ മുറിക്കകത്ത്‌ 
അങ്ങോട്ടുമിങ്ങോട്ടും നടക്കുന്നതു കാണുമ്പോള്‍ ചിരിയടക്കാന്‍ പണിപ്പെ 
ടുകയായിരുന്നു ആദ്യമൊക്കെ. ഒടുവില്‍, ആ മടുപ്പിക്കുന്ന ആവര്‍ത്തനം 
വല്ലാതെ വെറുപ്പിക്കാന്‍ തുടങ്ങിയപ്പോള്‍ ഒരുനാള്‍ പ്രിയംവദയ്ക്ക്‌ ചോദി 
ക്കാതിരിക്കാന്‍ കഴിഞ്ഞില്ല. 


[ഃ] 


“സെക്സിനെ ഒരു മനോഹരമായ കൂടിച്ചേരലായി കാണാനാവില്ലേ 
രഞ്ജിത്തിന്‌ ഒരിക്കലും?” 

പതിവുള്ള ചടങ്ങിനുശേഷം ഒരു സിഗരറ്റ്‌ പുകയ്ക്കുകയായിരുന്ന 
രഞ്ജിത്ത്‌ താത്പര്യമില്ലഠത്ത മട്ടില്‍ ഒന്നു മുരണ്ടു. 

“ഐ ഡോണ്ട്‌ ഫൈന്‍ഡ്‌ എനിതിങ്‌ ബ്യൂട്ടിഫുള്‍ ഇന്‍ സെക്സ്‌?" 

“പിന്നെ, പിന്നെ എന്താണത്‌?” പ്രിയംവദ ആവേശത്തോടെ ചോദിച്ചു. 
“ഒരുപാട്‌ കൊടുക്കല്‍വാങ്ങലുകളുമായി എളല്ലാംമറന്നുള്ള ഒരു ഒത്തുചേര 
ലായി സെക്സിനെ കാണാന്‍ കഴിഞ്ഞില്ലെങ്കില്‍ നമ്മളും മൃഗങ്ങളും തമ്മി 
ലെന്ത്‌ വൃത്യാസം? കിട്ടുന്നതിനേക്കാള്‍ കൂടുതല്‍ കൊടുക്കുന്നതിലല്ലേ നന്മ 
യുടെ വിശുദ്ധി സാദ്ധ്യമാകുക.” 

തീരെ ഇഷ്ടപ്പെടാത്ത മട്ടില്‍ അയാള്‍ വീണ്ടുമൊന്നു മുരണ്ടപ്പോള്‍ അറി 
യാതെ പറഞ്ഞുപോയി; 

“ഒരുനാള്‍ വേണമെങ്കില്‍ ഭക്ഷണം കഴിക്കാതെയിരിക്കാം, രഞ്ജിത്തിന്‌. 
പക്ഷേ, ഇത്‌ ഒഴിവാക്കാനാവില്ല, അല്ലേ?” 

പറഞ്ഞുകഴിഞ്ഞപ്പോള്‍ വേണ്ടായിരുന്നെന്നു തോന്നിയെങ്കിലും തന്റെ 
വാക്കുകളിലെ ക്രൂരത അയാളെ അല്‍പ്പംപോലും അഘട്ടുന്നില്ലെന്നു കണ്ട 
പ്പോള്‍ വീണ്ടും വാശിയായി. 

“സെക്സ്‌ വലിയൊരു ആശ്വാസമാണല്ലേ രഞ്ജിത്തിന്‌? 

അതെങ്ങനെ അറിഞ്ഞുവെന്ന മട്ടില്‍, അയാള്‍ ഒരു നിമിഷം പ്രിയംവദ 
യുടെ നേര്‍ക്ക്‌ മിഴിച്ചുനോക്കിയിരുന്നു. പിന്നെ പതുക്കെ തലയാട്ടി. 

അപ്പോള്‍ പകച്ചുപോയത്‌ പ്രിയംവദയായിരുന്നു. ഒന്നും ഓര്‍ക്കാതെ 
വെറുതെ പറഞ്ഞുപോയതാണെങ്കിലും എത്രയോ മുമ്പേ താനിത്‌ തിരിച്ച 
റിയേണ്ടതായിരുന്നെന്ന ബോധം അവളെ വല്ലാതെ കീഴ്പ്പെടുത്തി. 

രഞ്ജിത്തിന്‌ സെക്സൊരു വലിയ ആശ്വാസമാകുന്നു. 

രഞ്ജിത്തിന്‌ സെക്സൊരു വലിയ ആശ്വാസമാകുന്നു. 

ഇഷ്ടമില്ലാത്തൊരു പാഠം കഷ്ടപ്പെട്ടുപഠിക്കുന്ന കുട്ടിയെപ്പോലെ പ്രിയംവദ 
അതു തന്നെ പലതവണ ഉള്ളില്‍ ഉരുവിട്ടു. 

പിന്നീടതിന്‌ പല അര്‍ത്ഥങ്ങളും കണ്ടെത്താനായി അവള്‍ക്ക്‌. അമ്മ 
യുടെ മടിത്തട്ടിന്റെ സുരക്ഷിതത്വമില്ലാതെ കഴിച്ചുകൂട്ടിയ അയാളുടെ കുട്ടി 
ക്കാലം. സുഖവാസസ്ഥലത്തെ ബോര്‍ഡിങ്സ്കുളില്‍ പഠിക്കുമ്പോള്‍ കൂട്ടു 
കാര്‍ നന്നേ കുറവായിരുന്നു. ടണില്‍നിന്ന്‌ വളരെ അകലെയായി ഒരു 
കുന്നിന്‍പുറത്തായിരുന്നു സ്കൂള്‍. ഏറ്റയിറക്കങ്ങളുള്ള ആ വലിയ കോമ്പ൦൪ 
ണ്ടിന്റെ ഒരു മൂലയിലുള്ള ഹോസ്റ്റല്‍മുറിയിലെ ബാല്‍ക്കണിയില്‍ തനിച്ച്‌, 
വളരെ തനിച്ച്‌, താഴ്വാരങ്ങളിലെ കൊഴുത്ത ഇരുട്ടിലേക്ക്‌ തുറിച്ചുനോക്കി 
ക്കൊണ്ട്‌ ചെലവഴിക്കാറുണ്ടായിരുന്ന തണുത്തുറഞ്ഞ രാത്രികളെപ്പറ്റി 
അയാള്‍ ആദ്യകാലത്ത്‌ വിസ്തരിച്ചുപറയാറുണ്ടായിരുന്നു. 

അക്കാലത്താണ്‌ കുന്നിന്‍ചരിവുകളിലൂടെ അലഞ്ഞു നടക്കുന്ന പ്രേതാ 
ത്മാക്കളെപ്പറ്റി പലതും അറിയാനായത്‌. തോട്ടക്കാരന്‍ കറുപ്പയയനാണ്‌ അവ 
രുടെയൊക്കെ പേരുകള്‍ കൃത്യമായി പറഞ്ഞുകൊടുത്തുകൊണ്ടിരുന്നത്‌. 
ഒടുവായപ്പോഴേക്കും ജനാലയ്ക്കപ്പുറത്തെ ഓരോ കൊച്ചുകൊച്ചു കാലൊ 
ച്ചകളും വേറിട്ട്‌ തിരിച്ചറിയാമെന്നായി രഞ്ജിത്തിന്‌. ഗതികിട്ടാതെ അലയുന്ന 
ഓരോ ആത്മാവിനെയും പേരുപറഞ്ഞു വിളിക്കാമെന്നായി. 

അക്കൂട്ടത്തില്‍ ഒരാളായി, ജനാലച്ചില്ലിനപ്പുറത്തു മുഖം ചേര്‍ത്തുവച്ചു 
നില്‍ക്കുന്ന മങ്ങിയ രൂപമായി, നിറം മങ്ങിയ പഴയ ചിത്രങ്ങളില്‍ മാര്രം 
കണ്ടു പരിചയമുള്ള പട്ടുചേലയുടുത്ത, തന്റെ അമ്മ. 

ഒരു ചെറിയ അവധിക്കാലത്ത്‌ കൂട്ടുകാരെല്ലാം നാട്ടില്‍ പോയപ്പോള്‍ 
പോകാനൊരു ഇടമില്ലാതെ, ഹോസ്റ്റല്‍മുറിയില്‍ തനിച്ചായപ്പോഴാണ്‌, രാത്രി 
യില്‍ ആദ്യമായി അമ്മയെ വിളിച്ച്‌ ഒരുപാടു കരഞ്ഞത്‌. അന്നാണ്‌ ആദ്യ 
മായി കറുപ്പയുനില്‍നിന്ന്‌ കഞ്ചാവുബിഡി വാങ്ങി വലിച്ചതും. 

പിറ്റേന്നുതന്നെ അച്ഛന്‌ ഒരു കേബിളയച്ചു. എനിക്കിവിടെ നില്‍ക്കാന്‍ 
വയുച്ഛാ. എങ്ങനെയെങ്കിലും എന്നെ ഇവിടുന്ന്‌ കൊണ്ടുപോകൂ. ഞാനവിടെ 
അച്ഛന്റെയൊപ്പം നിന്ന്‌ പഠിച്ചോളാം. ഒരു കുഴപ്പവും കാട്ടാതെ നല്ല കുട്ടി 
യായി പഠിച്ചോളാം. 

പക്ഷേ, സമ്മതിക്കാന്‍ തയ്യാറായില്ല അച്ഛന്‍. സ്കൂള്‍പഠിത്തം നാട്ടില്‍ 
തന്നെ തീര്‍ത്തിട്ട്‌ വരു. എന്നിട്ട്‌ ഇവിടെ അമേരിക്കയിലെ നല്ലൊരു യൂണി 
വേഴ്‌സിറ്റിയില്‍ ചേര്‍ക്കാം ഞാന്‍. 

അമ്മയുടെ കാര്യം പറയുമ്പോഴാണ്‌ രഞ്ജിത്ത്‌ ഒരിക്കല്‍ കരയുന്നതു 
കണ്ടത്‌. ഒരുമിച്ചുള്ള ജീവിതത്തില്‍, ആദ്യമായും അവസാനമായും കാണാന്‍ 
കിട്ടിയ കരച്ചില്‍. എന്നോ നഷ്ടപ്പെട്ട കുട്ടിക്കാലത്തിന്റെ സുരക്ഷിതത്വം പിന്നീ 
ടൊരിക്കലും തിരിച്ചുപിടിക്കാനായില്ലെന്ന്‌ ആവര്‍ത്തിച്ചു പറഞ്ഞുകൊണ്ടി 
രുന്നപ്പോള്‍ അയാളോട്‌ അലിവുപോലും തോന്നാറുണ്ടായിരുന്നു. 

കൌതുകമുള്ള ഒരാശയംപോലെ, അയാള്‍ക്കൊരു അമ്മയെപ്പോലെയാ 
കാന്‍ തനിക്ക്‌ കഴിയുമോയെന്നുവരെ ആലോചിച്ചുപോയിരുന്നു അക്കാ 
ലത്ത്‌. 

നീതു വലുതാകാന്‍ തുടങ്ങിയതോടെ വീട്ടിലെ ചുറ്റുപാടുകള്‍ ഒന്നു 
കൂടി കലങ്ങിമറിഞ്ഞു. കാര്യങ്ങള്‍ ഏതാണ്ട്‌ മനസ്സിലാക്കാനുള്ള പ്രായമാ 
യതുകൊണ്ട്‌ അവളൊന്നും അറിയരുതെന്ന്‌ വലിയ നിര്‍ബന്ധമായിരുന്നു 
രഞ്ജിത്തിന്‌. പക്ഷേ, എത്രകണ്ടു മുന്‍കരുതലെടുത്താലും വളര്‍ന്നുവരുന്ന, 
നല്ല ബുദ്ധിശക്തിയുള്ള ഒരു പെണ്‍കുട്ടിക്ക്‌ സാമാന്യത്തിലേറെ കണ്ണും 
കാതുമുണ്ടാകുമെന്നു നന്നായറിയാമായിരുന്നു, പ്രിയംവദയ്ക്ക്‌. കൊച്ചു 
നീതുവിന്റെ മുഖത്ത്‌ ചില സംശയങ്ങള്‍ ഉരുണ്ടുകൂടാന്‍ തുടങ്ങുമ്പോഴേക്കും, 
അലട്ടുന്ന ഏതോ ചോദ്യം പ്രതിക്ഷിച്ചിട്ടെന്നവണ്ണം തഞ്ചത്തില്‍ ഒഴിഞ്ഞു 
മാറാന്‍ ശീലിച്ചു പ്രിയംവദ. 

എന്നിട്ടും അവളുടെ ചില മുനയുള്ള ചോദ്യങ്ങള്‍ക്കു വേണ്ടപോലെ 
മറുപടി കൊടുക്കാനായില്ല. 

സ്‌കൂളിലെ പേരന്റ്‌ സ്ഡേയ്ക്ക്‌ എന്റെ അച്ഛന്‍ മാത്രം ഒരിക്കലും വരാ 
ത്തതെന്താ? എല്ലാ കൂട്ടുകാരികളും അതുതന്നെ ചോദിക്കുന്നു. എന്റെ അച്ഛന്‌ 
എപ്പോഴും തിരക്കുതന്നെ തിരക്ക്‌. അവരുടെ അച്ഛന്മാര്‍ക്കാര്‍ക്കും തിരക്കി 
ല്ലാന്നുണ്ടോ? പലരും വലിയ കാറുകളില്‍ വരുന്ന വലിയ ആളുകള്‍. 

ഓരോ സമയത്തും പറയാനായി ഓരോതരം നുണകള്‍ കരുതിവച്ചിരു 
ന്നുവെങ്കിലും ഒരിക്കല്‍ രഞ്ജിത്തിനോട്‌ തട്ടിക്കയറേണ്ടിവന്നു. 

സ്‌കൂളിന്റെ ജുബിലിനാളില്‍ ഏതോ ഒരു വി.വി.ഐ.പി. വരുന്ന ചടങ്ങ്‌. 
എല്ലാ കുട്ടികളുടേയും അച്ഛന്മാര്‍ തന്നെ പങ്കെടുക്കണമെന്ന്‌ വലിയ നിര്‍ബന്ധ 
മായിരുന്നു പ്രിന്‍സിക്ക്‌. ഓരോ ക്ലാസ്സിലെയും ടോപ്പര്‍മാര്‍ക്ക്‌ സമ്മാനം 

കൊടുക്കുമ്പോള്‍ അവരുടെ അച്ഛനമ്മമാരെയും സ്റ്റേജില്‍ വിളിച്ചുകയറ്റി 
ബൊക്കെ കൊടുത്ത്‌ ആദരിക്കുന്ന ചടങ്ങ്‌. നീതുവിനുമുണ്ടായിരുന്നു 
സമ്മാനം. രണ്ടുദിവസം മുമ്പേ അവള്‍ കരഞ്ഞുപിടിച്ച്‌ പുറകെ നടന്നിട്ടും 
അലിയാന്‍ കൂട്ടാക്കിയില്ല രഞ്ജിത്തിന്റെ മനസ്സ്‌. 

അമേരിക്കയില്‍നിന്ന്‌ ഏതോ കൊടികെട്ടിയ സായിപ്പ്‌ വരുന്നുണ്ടത്രെ. 
കമ്പനിക്ക്‌ വലിയൊരു ഓര്‍ഡര്‍ കിട്ടുന്ന കാര്യമാണ്‌. ഓഫീസ്‌ വിടാന്‍ വയ്യ. 

“ഡോണ്‍ ബി സോ ക്രുവല്‍ രഞ്ജിത്ത്‌. ഇത്തരം അവസരങ്ങള്‍ ഒരു 
കൊച്ചുകുട്ടിയെ സംബന്ധിച്ചിടത്തോളം എത്രയോ വിലപിടിച്ചതാണെന്ന്‌ 
രഞ്ജിത്ത്‌ മനസ്സിലാക്കുന്നില്ലല്ലോ. എന്നോടുള്ള അരിശം തിര്‍ക്കാനായി 
എന്തിന്‌ ആ പാവത്തിന്റെ നേര്‍ക്ക്‌ ഇത്രയും വലിയൊരു ക്രൂരത കാണി 
ക്കുന്നു?” 

“ഓ, ഇതവരുടെ മറ്റൊരു ചടങ്ങ്‌. സിറ്റിയിലെ കൊള്ളാവുന്നവരെയെല്ലാം 
നാട്ടുകാരു൭ട മുമ്പില്‍ പരേഡ്‌ ചെയ്യിച്ച്‌ അവരുടെ പ്രമാണിത്തം കാണിക്കാ 
നുള്ള വഴി.” 

“സമ്മാനം വാങ്ങുന്ന ടോപ്പേര്‍സ്‌ കുട്ടികളോടൊപ്പം അവരുടെ 
പേരന്റ്‌സും വേണമെന്ന്‌ നിര്‍ബന്ധമാണവര്‍ക്ക്‌.” 

“അതിന്‌ അവളുടെ അമ്മയുണ്ടല്ലോ.” 

“ഒരാള്‍ മാത്രം പോരല്ലോ.” 

“അങ്ങനെ തനിച്ച്‌ സ്റ്റേജില്‍ കയറുന്ന അമ്മമാരുമുണ്ടാകും.” 

“അപ്പോള്‍ കൂട്ടരുടെ മുമ്പില്‍ നീതുവിനെ ഒരു അച്ഛനില്ലാത്ത കുട്ടിയാക്കി 
കാണിക്കണം അല്ലേ?” 

“തിരക്കുള്ള അച്ഛന്മാരും കണ്ടേക്കും അക്കൂട്ടത്തില്‍.” 

“പക്ഷേ, അവരൊക്കെ സ്വന്തം മക്കള്‍ക്കുവേണ്ടി വര്‍ഷത്തിലൊരു ദിവ 
സമെങ്കിലും മാറ്റിവയ്ക്കാനുള്ള സന്മനസ്സ്‌ കാട്ടുന്നവരായിരിക്കും. ഇതാണെ 
ങ്കില്‍ ഒരു ജൂബിലി ചടങ്ങും.” 

“നീ വെറുതെ തര്‍ക്കിക്കാന്‍ നോക്കുന്നു, ഒരു കാര്യവുമില്ലാതെ.” 

“കാര്യം പറയുമ്പോള്‍ അത്‌ തര്‍ക്കമാവില്ല.' 

“സ്റ്റോപ്പ്‌ ദിസ്‌ നോണ്‍സെന്‍സ്‌. എനിക്ക്‌ ഓഫിസില്‍ പോകണ്ട നേര 
മായി.” അയാളുടെ ഒച്ച പൊങ്ങി. 

“നോക്കൂ രഞ്ജിത്ത്‌, ഈയൊരു പ്രാവശ്യമെങ്കിലും വാശിപിടിക്കരുത്‌. 
നമ്മുടെ മോളെക്കരുതി...” 

ഒന്നും പറയാതെ അയാള്‍ വഴുതി മാറുന്നതു കണ്ടപ്പോള്‍ സഹിക്കാ 
നായില്ല. അടുത്തേക്കു ചെന്ന്‌ ചുമല്‍ പിടിച്ചു കുലുക്കിക്കൊണ്ട്‌ അവള്‍ ചീറി. 

“കമോണ്‍ ടെല്‍ മീ. നീതു സ്വന്തം മകളാണെന്ന്‌ സമ്മതിക്കാന്‍ മടി 
യുണ്ടോ രഞ്ജിത്തിന്‌?” 

ചുമലിലെ കൈ തട്ടിക്കളഞ്ഞുകൊണ്ട്‌ അയാള്‍ അവളുടെ നേര്‍ക്ക്‌ 
തുറിച്ചുനോക്കി. 

“വാട്ട്‌ ഡു യു മീന്‍?” 

“അല്ലാ, ചിലപ്പോഴത്തെ പെരുമാറ്റം കാണുമ്പോള്‍...” 

“എപ്പോഴെങ്കിലും ഞാനങ്ങനെ പറഞ്ഞിട്ടുണ്ടോ?” 

“പറയണ്ടാ, അതിലും ക്രൂരമാണ്‌ ഇങ്ങനെയുള്ള പെരുമാറ്റം. ഒരു കൊച്ചു 
കുഞ്ഞിന്റെ മനസ്സ്‌ വേദനിപ്പിക്കുന്ന്രത ക്രൂരത വേണോ നമ്മുടെ ബന്ധ 

ത്തില്‍.ഇതുകൊണ്ടൊക്കെ എന്താണ്‌ നേടാന്‍ നോക്കുന്നത്‌, അവളുടെ ശാപ 
മല്ലാതെ...” 

അതിനുള്ള മറുപടി, തിടുക്കത്തില്‍ വേഷം മാറി പ്രാതല്‍പോലും കഴി 
ക്കാതെ, ലിഫ്റ്റിനുവേണ്ടി കാത്തുനില്ക്കാതെ, വലിയ ഒച്ചയില്‍ കോണി 
പടികള്‍ ചാടിയുള്ള ഇറക്കമായിരുന്നു. 

എല്ലാം കണ്ടുകൊണ്ട്‌ വാതിലില്‍ ചാരിനില്‍ക്കുകയായിരുന്നു, നീതു. 
അവളുടെ കണ്ണുകള്‍ നിറഞ്ഞുതൂവിയിരുന്നു. 

“അയാം സോറി അമ്മാ.” അവള്‍ കരച്ചിലടക്കാന്‍ പണിപ്പെടുകയായി 
രുന്നു: “ഞാന്‍ കാരണം നിങ്ങള്‍ രണ്ടുപേരും...” 

“വിഷമിക്കണ്ടാ മോളേ, നിനക്കമ്മയുണ്ടല്ലോ.” അവളെ ചേര്‍ത്തുപിടിച്ച്‌ 
കവിളത്ത്‌ നനഞ്ഞ ചുണ്ടുകളമര്‍ത്തി. “ഞാന്‍ വന്ന്‌ മിസ്സിനോട്‌ പറയാം, 
ഹസ്ബെന്റ്‌ ടൂറിലാണെന്ന്‌. അല്ലെങ്കില്‍ ഏതെങ്കിലുമൊരു പ്രധാനപ്പെട്ട 
മീറ്റിങ്‌. ഇതൊരു സ്ഥിരം എക്സ്ക്യൂസാണല്ലോ എന്നവര്‍ പറഞ്ഞേക്കും. 
സാരമില്ല, എങ്ങനെയെങ്കിലും ഞാനത്‌ മാനേജ്‌ ചെയ്തോളാം. മോള്‍ വിഷ 
മിക്കണ്ട.” 

അന്ന്‌ വൈകിട്ട്‌ രഞ്ജിത്ത്‌ വന്നതു വളരെ വൈകിയായിരുന്നു. നന്നായി 
കൂടിച്ചിരുന്നു. അത്താഴം പുറത്തുനിന്നു കഴിച്ചുവെന്ന്‌ പറഞ്ഞു. 

വേഷം പോലും മാറാതെ കിടക്കയില്‍ കയറി മൂടിപ്പുതച്ചു കിടക്കുന്നതു 
കണ്ടു. പനിയുണ്ടെന്ന്‌ തോന്നി. ശരീരം ഇടയ്ക്കൊക്കെ കുടയുന്നതു കണ്ടു. 

ഏറെ നാളുകള്‍ക്കുശേഷം അന്ന്‌ രാത്രിയില്‍ ഒരുപാട്‌ വേണ്ടാത്ത 
സ്വപ്നങ്ങള്‍ കണ്ടു. ഉറക്കത്തില്‍ എഴുന്നേറ്റു നടക്കുകയും ചെയ്തു. വാതി 
ലിന്റെ ബോള്‍ട്ടുകള്‍ നീക്കി ബാല്‍ക്കണിയിലേക്ക്‌ കടന്ന്‌ കുറെ നേരം 
കൈവരിയില്‍ പിടിച്ചുകൊണ്ട്‌ നിന്നുകാണണം. പിന്നീടെപ്പോഴോ, ഒറ്റ 
തിരിഞ്ഞു വന്ന ഒരു കാറ്റില്‍ മുഖത്തേക്കു പാറി വീണ മഴത്തുള്ളികളായി 
രിക്കണം തന്നെ ഉണര്‍ത്തിയത്‌. 

താഴത്തെ കൊഴുത്ത ഇരുട്ടിന്റെ ആഴങ്ങളിലേക്ക്‌ കണ്ണു തുറക്കുമ്പോള്‍ 
ഉടലാകെ വിറകൊള്ളുകയായിരുന്നു. അപ്പോള്‍ ഉണര്‍ന്നില്ലായിരുന്നെ 
ങ്കില്‍, ലേശംകൂടി വൈകിയിരുന്നെങ്കില്‍, ചിലപ്പോള്‍ പിടിവിട്ട്‌, നില തെറ്റി, 
ഉയരം കുറഞ്ഞ ആ കൈവരികളുടെ മീതെക്കുടെ മറിഞ്ഞ്‌ താഴോട്ട്‌... 
താഴയോട്ട... 

അതുതന്നെ ഓര്‍ത്തു വല്ലാതെ നടുങ്ങിപ്പോയിട്ടുണ്ട്‌, പിന്നിട്‌ പലപ്പോഴും. 

കാര്യങ്ങള്‍ വല്ലാതെ കുഴഞ്ഞുമറിഞ്ഞ്‌, പുറകോട്ട്‌ ഇനിയൊരു ചുവടു 
വയ്പ്‌ രണ്ടുപേര്‍ക്കും അസാദ്ധ്യമെന്ന നിലയിലെത്തിയപ്പോഴാണ്‌ ഒരു മുന്ന 
റിയിപ്പുമില്ലാതെ ഒരു ദിവസം രഞ്ജിത്തിന്റെ അമ്മായിയും ഭര്‍ത്താവും കയറി 
വന്നത്‌. ഗള്‍ഫിലുള്ള ശാരദമ്മായിയും, മാധവേട്ടനും. രഞ്ജിത്തിന്റെ അച്ഛന്റെ 
ഒരേയൊരു പെങ്ങളാണ്‌ ശാരദമ്മായി. 

രഞ്ജിത്തിന്റെ അച്ഛന്‍ വിളിച്ചുപറഞ്ഞുകാണണം. 

ആദ്യത്തെ രണ്ടുമൂന്നു ദിവസം അവരൊന്നും ചോദിച്ചില്ല. എന്നാലും 
എന്തൊക്കെയോ ചോദിച്ചറിയാനുള്ള വീര്‍പ്പുമുട്ടല്‍ അവരുടെ മുഖത്ത്‌ 
തെളിഞ്ഞു കാണാമായിരുന്നു. രണ്ടുദിവസത്തെ അവധിയെടുത്ത്‌ രഞ്ജിത്ത്‌ 
അവരെ നഗരമാകെ ചുറ്റിനടന്ന്‌ കാണിക്കുന്നതു കണ്ടു. അയാള്‍ക്കു പറയാ 
നുള്ളതെല്ലാം അയാള്‍ അപ്പോള്‍തന്നെ പറഞ്ഞുകാണണം. അതു 

കൊണ്ടാവാം തന്നെ നേരിടുമ്പോള്‍ അമ്മായിയുടെ മുഖത്ത്‌ ഒരു ഉറപ്പില്ലായ്മ 
കാണാനായത്‌. 

പോകുന്നതിന്റെ തലേന്നു രാത്രിയില്‍ ആരുമില്ലാത്ത നേരം നോക്കി 
അമ്മായി മുറിയിലേക്കു കടന്നുവന്ന്‌, കട്ടിലില്‍ അടുത്തിരുന്നു. 

“ഏതാണ്ട്‌ കുറെയൊക്കെ കേട്ടിരുന്നു. എന്നാലും കാര്യങ്ങള്‍ ഇത്രത്തോ 
ഉമെത്തിയെന്ന്‌ മനസ്സിലായത്‌ ഇവിടെ വന്നപ്പോഴാണ്‌.” 

“രഞ്ജിത്ത്‌ എല്ലാം പറഞ്ഞുവല്ലലേ?” 

“ആ, എന്തൊക്കെയോ പറഞ്ഞു, എന്തൊക്കെയോ കേട്ടു. മുഴുവന്‍ വിശ്വ 
സിക്കണമെന്ന്‌ തോന്നിയില്ല. അങ്ങനെ പറഞ്ഞു വിശ്വസിപ്പിക്കണമെന്ന്‌ 
അയാള്‍ക്കും വലിയ നിര്‍ബന്ധമില്ലാത്തതുപോലെ.” 

പ്രിയംവദ വെറുതെ മൂളി. 

“ഇങ്ങോട്ടു പോരണതിനു മുമ്പ്‌ പലതവണ ആലോചിച്ചു ഞങ്ങള്‍. വലിയ 
മടിയായിരുന്നു മാധവേട്ടന്‍ ഇതിലൊക്കെ ഇടപെടാന്‍. പിന്നെ ലീവിന്റെ ചില 
പ്രശ്നോം.” 

അമ്മായിയുടെ കണ്ണുകളില്‍ നേര്‍ത്ത നനവുണ്ടായിരുന്നു. 

“കാര്യങ്ങള്‍ എളുപ്പമാകുമെന്ന്‌ കരുതിയല്ല പോന്നത്‌. വേണ്ടതിലേറെ 
ബുദ്ധീം, വിവരോം, ലോകപരിചയോം ഒക്കെയുള്ളവരുടെ കാര്യത്തില്‍ ഉട 
പെടുകയെന്നു വെച്ചാല്‍...” 

അമ്മായി ആയത്തില്‍ തുടങ്ങിവെച്ചു. 

പ്രിയംവദ ഒന്നും മിണ്ടിയില്ല. 

“എന്നാലും ഞങ്ങളെക്കൊണ്ടാവുന്നത്‌ എന്തെങ്കിലും ചെയ്യാല്ലോ എന്ന്‌ 
കരുതീന്ന്‌ മാത്രം.” 

“അച്ഛന്‍....?' പ്രിയംവദ ചോദിച്ചു. 

“ഏട്ടന്‍ പ്രത്യേകിച്ചപൊന്നും പറഞ്ഞില്ല. പക്ഷേ, എല്ലാമറിയാമെന്ന്‌ 
തോന്നണു.” 

“ഞാന്‍ എന്റച്ഛനെക്കാള്‍ കൂടുതല്‍ ബഹുമാനിക്കുന്ന എത്രയോ വലി 
യൊരച്ഛന്‍.” 

“അതങ്ങനെയാണ്‌, (പിയാ. ഏട്ടനെ ഒരിക്കല്‍ പരിചയപ്പെട്ടാല്‍ ആര്‍ക്കും 
അങ്ങനെ മാത്രേ തോന്നു. കുട്ടിക്കാലം തൊട്ടേ ഞങ്ങളുടെ കുടുംബത്തിലെ 
ഒരു മഹാത്ഭുതമായിരുന്നു ഏട്ടന്‍. എപ്പോഴും സ്കൂളില്‍ ഒന്നാമന്‍. വലിയ 
അദ്ധ്വാനി. പറമ്പില്‍ കൈക്കോട്ടെടുത്തു കിളയ്ക്കുമ്പഴും മരത്തടീല്‍ കോലു 
കൊണ്ട്‌ മേളം കൊട്ടി പഠിക്കുമ്പഴുമൊക്കെ ഒരേ മട്ടന്നെ. സ്വന്തം പ്രയത്നം 
കൊണ്ട്‌ വിദേശത്തു വലിയൊരു ലോകം വെട്ടിപ്പിടിച്ചിട്ടും അങ്ങോരുടെ പ്രകൃ 
തത്തിലെ ആ എളിമയില്‍ ഒരു മാറ്റോം വന്നിട്ടില്ല. എത്രയോ ദൂരെയായിട്ടും, 
എത്രയെറെ തിരക്കുണ്ടെങ്കിലും കൊല്ലത്തിലൊരിക്കലെങ്കിലും നാട്ടില്‍ വരാ 
തിരിക്കാറില്ല ഏട്ടന്‍. മിക്കപ്പഴും ഞങ്ങടെ അമ്പലത്തിലെ ഉത്സവക്കാലത്ത്‌. 
കൂടിവന്നാല്‍ ഒരു രണ്ടാഴ്ച. ഞങ്ങക്കൊന്നും ശരിക്ക്‌ കാണാന്‍ കിട്ടാറേ 
യില്ല. ആ പഴയ സ്െറ്റുകാരന്‍ ഗോവിന്നായരോടൊത്ത്‌ അമ്പലപ്പറമ്പുകള്‍ 
തോറുമുള്ള അലച്ചിലാണ്‌ പിന്നെ. കഥകളീം, മേളോം, കൂത്തുമൊക്കെയാ 
യിട്ട്‌ എവടെയെങ്കിലും പരിപാടി കാണും ദിവസോം ഉറക്കമൊഴിക്കാന്‍...” 

അല്‍പ്പം കഴിഞ്ഞ്‌ എന്തൊക്കെയോ ഓര്‍ത്തു കൊണ്ട്‌ അമ്മായി 
തുടര്‍ന്നു; 

“എന്തോ, രഞ്ജിത്തിന്‌ മാര്തം അതൊന്നും കിട്ടിയില്ല. അവന്റെ സ്‌കൂള്‍ 
പഠിത്തം മുഴുവന്‍ നാട്ടില്‍ത്തന്നെ തീര്‍ത്തിട്ടേ ടെക്സാസിലേക്ക്‌ കൊണ്ടു 
പോകൂ എന്ന്‌ വലിയ നിര്‍ബന്ധമായിരുന്നു ഏട്ടന്‌. കാരണം ഒരു കുട്ടീടെ 
സ്വഭാവം രുപപ്പെട്ടു കിട്ടണത്‌ സ്കൂള്‍ഘട്ടത്തിലാണെന്ന്‌ ഏട്ടന്‍ ഉറച്ചുവിശ്വ 
സിച്ചിരുന്നു. അതായത്‌ നാട്ടില്‍വെച്ച്‌ നല്ലൊരു അടിത്തറയുണ്ടാക്ക്യാല്‍ അമേ 
രിക്കേലെ കാറ്റ്‌ അവനെ ചീത്തയാക്കില്ലാന്ന്‌ തന്നെ.” 

പെട്ടെന്ന്‌ പ്രിയംവദ ഇടയില്‍ക്കയറി പറഞ്ഞു: 

“അതിന്‌ രഞ്ജിത്തിന്‌ നല്ലൊരു അടിത്തറ കിട്ടിയിട്ടില്ലെന്ന്‌ ആരു പഠയും? 
നോ നെവര്‍. ഞാനൊരിക്കലും അങ്ങനെ പറയില്ല അമ്മായി. അതൊരു മഹാ 
പാപമാകും. സത്യം പറഞ്ഞാല്‍ ഞങ്ങള്‍ തമ്മില്‍ ചേരാതെ പോയത്‌ എന്തു 
കൊണ്ടാണെന്ന്‌ എനിക്കൊരിക്കലും മനസ്സിലായിട്ടില്ല. പുറമേനിന്നു നോക്കി 
യാല്‍ എന്തുകൊണ്ടും ചേരേണ്ടവര്‍.” 

“അങ്ങനെ എല്ലാം കൃത്യമായി അളന്നുതൂക്കി നോക്കിയിട്ടില്ലല്ലോ 
നമ്മുടെ ഇടയില കല്യാണം നടക്കണത്‌. പെര്‍ഫെക്റ്റ്‌ മാച്ച്‌ എന്നൊന്നില്ല 
മോളേ. ഒക്കെ കുറെ അഡ്ജസ്റ്റുമെന്റുകള്‍. എല്ലാവരിലും കാണും ഓരോ 
പോരായ്മകള്‍. ഒരുതരത്തിലിങ്ങനെ തട്ടീം മുട്ടീം കൊണ്ടുപോകുന്നുവെന്ന്‌ 
മാത്രം. പിന്നെ ദൈവത്തിന്റെ വരദാനങ്ങളാണ്‌ കുട്ടികള്‍. കുടുംബത്തിന 
കത്തെ ഒരുപാട്‌ വിടവുകള്‍ നികത്താന്‍ അവരെക്കൊണ്ടാകും.” 

“ഇവിടെ അതും ശരിയാവണില്ലല്ലോ, അമ്മായീ. ഉള്ളില്‍ സ്നേഹമു 
ണ്ടെങ്കിലും ആദ്യം തൊട്ടേ അച്ഛനെ വലിയ പേടിയായിരുന്നു നീതുവിന്‌. 
ഓരോന്ന്‌ കണ്ടും കേട്ടും ഉള്ള്‌ കറുത്തുപോയതാകാം.” 

“ശരിയാണ്‌ (രിയാ. ഓരോന്നു പറയുമ്പോഴും കാട്ടുമ്പോഴും വീട്ടിലൊരു 
കൂട്ടി വളരുന്നുണ്ടെന്ന കാര്യം നമ്മള്‍ മറന്നുപോകുന്നു. അതും വലിയ കണ്ണും 
കാതുമാണ്‌ ഇപ്പഴത്തെ തലമുറയ്ക്ക്‌. നമ്മെക്കാള്‍ ഇരട്ടി ബുദ്ധിശക്തീം.' 

“മറന്നുപോയതല്ല അമ്മായീ, അറിയാഞ്ഞിട്ടുമല്ല. ചില സിറ്റേഷന്‍സ്‌ 
ഞങ്ങളെ ഓരോതരം ചുറ്റുപാടുകളില്‍ കൊണ്ടുചെന്നെത്തിക്കുകയായി 
രുന്നു.” 

“ഏട്ടന്‍ എപ്പോഴെങ്കിലും പ്രിയയോട്‌ നേരിട്ട്‌ സംസാരിച്ചിരുന്നോ 
ഇതൊക്കെ?” 

“ആ ഒരിക്കല്‍, ആറേഴ്‌ മാസങ്ങള്‍ക്കു മുമ്പ്‌, ഞങ്ങള്‍ പിരിയാന്‍ ഏതാണ്ട്‌ 
തീരുമാനിച്ചിരുന്ന സമയത്ത്‌. അച്ഛന്റെ പ്രകൃതം അറിയാമല്ലോ. അത്യാവശ്യം 
വേണ്ട ചില വാചകങ്ങള്‍ മാത്രം ഫോണില്‍. പ്രിയ നന്നായിട്ട്‌ ആലോചിച്ചിട്ടു 
തന്നെയാണോ എന്ന്‌ ചോദിച്ചു. ഞാന്‍ വെറുതെയൊന്നു മൂളിയിരിക്കണം. 
അച്ഛനോട്‌ എങ്ങനെ മറുപടി പറയണമെന്ന്‌ ഒരു രൂപവുമില്ലായിരുന്നു. പിന്നെ 
അച്ഛന്‍ പറഞ്ഞുവച്ച ചില വാചകങ്ങള്‍ ഇന്നുമെനിക്ക്‌ മറക്കാനാകുന്നില്ല... 
മോള്‍ നല്ലപോലെ ആലോചിച്ചുറപ്പിച്ചതാണെങ്കില്‍ എനിക്കൊന്നും പറയാ 
നില്ല. ഇത്ര കാലമായിട്ടും മെരുങ്ങാത്തവരെ ഇനിയെങ്ങനെ മെരുക്കാനാവു 
മെന്ന്‌ പറഞ്ഞുതരാന്‍ എന്നെക്കൊണ്ടാവില്ലല്ലോ. വെറുതെ പിടിവാശി കാട്ടു 
ന്നവര്‍ പലപ്പോഴും അവരവരുടെ ഉള്ളിലെ പോരായ്മകള്‍ മൂടിവയ്ക്കാന്‍ 
നോക്കുന്നവരായിരിക്കും. വേണ്ടതിലേറെ വിട്ടുവീഴ്ചകള്‍ ചെയ്ത്‌ ഈ 
ബന്ധം നീട്ടിക്കൊണ്ടുപോകണമെന്ന്‌ ഞാനൊരിക്കലും പറയില്ല. രഞ്ജി 
ത്തിനോടൊപ്പം കഴിഞ്ഞുകൂടാന്‍ പറ്റില്ലെന്ന്‌ ഉറപ്പാണെങ്കില്‍ അവനെ തള്ളി 

പ്പുറത്താക്കി സ്വന്തമായൊരു ജീവിതം കരുപ്പിടിപ്പിക്കാനുള്ള തന്റേടമുണ്ടാ 
വണം പ്രിയയ്ക്ക്‌. ആരുമില്ലെങ്കിലും ഞാനെങ്കിലും കുട്ടിയുടെ കൂടെയുണ്ടാ 
വുമെന്ന്‌ ഉറപ്പിച്ചോളൂ... അതു പറയുമ്പോള്‍ അച്ഛന്റെ തൊണ്ട വല്ലാതെ ഇട 
റിയിരുന്നു. 

“ഏട്ടനോട്‌ ഇടപെടുമ്പോഴൊക്കെ അദ്ദേഹത്തിന്റെ രൂപം എന്റെ കണ്‍മു 
മ്പിലങ്ങിനെ വലുതായി വലുതായി വരാറുണ്ട്‌. ഇത്രയും വലിയ മനസ്സുള്ള 
ആളുകളെ കാണുമ്പോഴാണ്‌ ഇത്‌ ജീവിക്കാന്‍ കൊള്ളാവുന്ന ലോകമാ 
ണല്ലോ എന്നു തോന്നിപ്പോകുന്നത്‌. 

“സത്യം പറഞ്ഞാല്‍ അന്ന്‌ അച്ഛന്റെ ഫോണ്‍ വന്നതിനുശേഷം അതേ 
വരെയുണ്ടായിരുന്ന ഉള്ളുറപ്പൊക്കെ പോയി ഞാനാകെ വല്ലാതെ തളര്‍ന്നു. 
രഞ്ജിത്തുമായുള്ള ബന്ധത്തെപ്പറ്റി മുമ്പൊക്കെ തോന്നിയിരുന്ന ആ ലാഘ 
വബോധം പൊടുന്നനേ ഇല്ലാതായതുപോലെ. എല്ലാം എനിക്കുതന്നെ വിട്ടു 
തരാനുള്ള സന്മനസ്സ്‌ അച്ഛന്‍ കാട്ടിയെങ്കിലും ഇത്‌ വെറും രണ്ടുപേര്‍ തമ്മി 
ലുള്ള ചെറിയൊരു ഏര്‍പ്പാടല്ലെന്നും അതിനൊക്കെ അപ്പുറമായി രണ്ടു കുടും 
ബങ്ങളുമായി കെട്ടുപിണഞ്ഞു കിടക്കുന്ന വേറെ പലതുംകൂടിയുണ്ടെന്ന്‌ 
തോന്നിത്തുടങ്ങി. അതോടെ എനിക്കൊരു തീരുമാനമെടുക്കാനുള്ള കരുത്തി 
ല്ലാതായി. ഏതു തീരുമാനമെടുത്താലും വേദനിക്കാന്‍ പോകുന്നത്‌ അങ്ങേ 
രുടെ മനസ്സാകുമല്ലോ എന്ന വിഷമത്തോടെ ഒന്നും കാണാതെ, കേള്‍ക്കാതെ 
കഴിഞ്ഞുകൂടി ഇത്രയും കാലം...” 

ഒന്നും ഉരിയാടാതെ വെറുതെ കേട്ടുകൊണ്ടിരിക്കുകയായിരുന്നു ശാരദ 
മ്മായി. ) 

“പക്ഷേ, ഇപ്പോള്‍ താങ്ങാന്‍ വയ്യാതായിരിക്കുന്നു, അമ്മായീ, എനി 
ക്കെല്ലാം മതിയായിരിക്കുന്നു.” 

കനപ്പെട്ട ഓഫീസ്പണികളൊതുക്കി, മോളെ പഠിപ്പിക്കലും വീട്ടുകാര്യ 
ങ്ങളുമൊക്കെ കഴിഞ്ഞ്‌ ഇത്തിരി സ്വസ്ഥത തേടുമ്പോഴാണ്‌ ഒരാളുടെ വക 
ഓരോ കോലാഹലങ്ങള്‍. എവിടന്നാണ്‌ തുടങ്ങുക, എന്തൊക്കെയാണ്‌ 
ചെയ്യുക എന്നതിനെക്കുറിച്ചൊന്നും ഒരു രൂപവും കിട്ടാറില്ല മിക്കപ്പോഴും. 
ഒരാളുടെ സ്വഭാവം ഇത്രയും അണ്‍പ്രെഡിക്റ്റബിളാകുന്നതെങ്ങനെയെന്ന്‌ 
ആലോചിച്ച്‌ അതിശയിച്ചിട്ടുണ്ട്‌ പലപ്പോഴും. എന്തെങ്കിലും നിസ്സാരകാര്യ 
ങ്ങള്‍ മതിതാനും എല്ലാറ്റിനും. സത്യത്തില്‍ ഇത്രയും കാലം ഒരുമിച്ചുകഴി 
ഞ്ഞിട്ടും രഞ്ജിത്തിന്‌ എന്താണ്‌ വേണ്ടതെന്ന്‌ എനിക്കൊരിക്കലും മനസ്സി 
ലാക്കാന്‍ കഴിഞ്ഞിട്ടില്ല. ചൂളയിലിരുന്ന്‌ പാതി മാത്രം വെന്ത ഒരു പ്രതിമ 
യുടെ പോരായ്മകള്‍ പോലെ...” 

“കേട്ടയിടത്തോളം കാര്യങ്ങളുടെ പോക്ക്‌ എന്തോപോലെ. ഇതില്‍ ഇട 
പെട്ട്‌ ഒന്നും ചെയ്യാന്‍ പറ്റാത്തതിന്റെ കുറ്റബോധം നന്നായുണ്ട്‌ എനിക്കും 
മാധവേട്ടനും. അവന്‍ അമ്മയില്ലാത്ത കുട്ടിയായതുകൊണ്ട്‌ പലപ്പോഴും 
എനിക്ക്‌ അമ്മേടെ സ്ഥാനത്തുതന്നെ നില്‍ക്കേണ്ടിവന്നിട്ടുണ്ട്‌. നിങ്ങടെ 
കല്യാണാലോചന വന്നപ്പോള്‍ ശങ്കരേട്ടന്‍ ആദ്യം വിളിച്ചത്‌ എന്നെയായി 
രുന്നു. പ്രിയയെപ്പറ്റി ഒരുപാടു പുകഴ്ത്തിപ്പറയുകയും ചെയ്തു. ഏതു നില 
യ്ക്കും നമ്മുടെ കുടുംബത്തില്‍ വന്നുകയഴേണ്ട കുട്ടിയാണെന്നൊക്കെ പറ 
ഞ്ഞു. അങ്ങനെയൊന്നും എളുപ്പത്തില്‍ പറയുന്ന ആളല്ല ഏട്ടനെന്ന്‌ പ്രിയയ്‌ 
ക്കന്നെ അറിയാല്ലോ. അന്ന്‌ നിങ്ങടെ കല്യാണച്ചടങ്ങുകളിലൊക്കെ ഒരമ്മ 

യുടെ സ്ഥാനത്ത്‌ ആദ്യാവസാനക്കാരിയായി നില്‍ക്കേണ്ടിവന്നപ്പോള്‍ വലിയ 
അഭിമാനമാണ്‌ തോന്നിയത്‌. പിന്നെ പ്രിയ ഞങ്ങളുടെ തറവാട്ടില്‍ വന്നുകയ 
റിയപ്പോള്‍ അഷ്ടമംഗല്യവുമായി സ്വീകരിച്ച്‌ കൈപിടിച്ച്‌ അകത്തേക്ക്‌ കയ 
റ്റിയതും ഞാന്‍തന്നെയായിരുന്നു.” 

“എല്ലാം നല്ല ഓര്‍മ്മയുണ്ടെനിക്ക്‌.” 

“ഒരു കാര്യത്തില്‍ മാത്രമേ എനിക്ക്‌ വിഷമമുള്ളൂ, പ്രിയാ, നീതുവിന്റെ 
കാര്യത്തില്‍. എന്തൊക്കെ പറഞ്ഞാലും ഒരു കുട്ടീടെ മനസ്സില്‍ അച്ഛനും 
അമ്മയ്ക്കുമൊക്കെ കൃത്യമായ സ്ഥാനങ്ങള്‍ അടയാളപ്പെടുത്തി വെച്ചിട്ടുണ്ട്‌. 
ഒരാളുടെ റോള്‍ മറ്റേയാള്‍ക്ക്‌ ഏറ്റെടുക്കാമെന്നോ, പൂരിപ്പിക്കാമെന്നോ ഒക്കെ 
കരുതണത്‌ അബദ്ധമാണ്‌. അതായത്‌ ഒരമ്മയ്ക്ക്‌ മകളുടെ അച്ഛനാവാന്‍ 
പ്്റില്ല, മറിച്ചും.” 

ഇതൊന്നും തനിക്ക്‌ അറിയാത്തതല്ലല്ലേോ എന്നോര്‍ക്കുകയായിരുന്നു 
പ്രിയംവദ. ഇത്തരം അവസ്ഥകളുമായി തങ്ങളേക്കാള്‍ കൂടുതല്‍ എളുപ്പ 
ത്തില്‍ പൊരുത്തപ്പെടാനുള്ള കരുത്ത്‌ അവള്‍ക്കുണ്ടെന്നുതന്നെയാണ്‌ തന്റെ 
വിശ്വാസം. 

എന്തായാലും മാധവേട്ടനും ശാരദമ്മായിയും തിരിച്ചുപോയത്‌ പ്രത്യയ 
കിച്ചൊന്നും പറയാനില്ലാതെയായിരുന്നു. മാധവേട്ടന്‍ ഇടയ്ക്കൊക്കെ ചിരി 
ക്കാന്‍ നോക്കിയെങ്കിലും അമ്മായിയുടെ മുഖം പാടകെട്ടി നിന്നിരുന്നു. 

ഇറങ്ങുന്നതിനു മുമ്പ്‌ മുറിയിലേക്കു വിളിച്ച്‌ നിറുകയില്‍ കൈവച്ചു 
കൊണ്ട്‌ അമ്മായി പറഞ്ഞു: 

“അനുഗ്രഹിക്ക്യാണ്‌ ഞാന്‍. എനിക്കിപ്പോള്‍ അത്‌ മാത്രമേ കഴിയു. 
ഇത്രയും വലിയ ലോകത്തേക്ക്‌ ഒരു കൊച്ചുമോളുടെ കൈയും പിടിച്ച്‌ ഇറ 
ങ്ങുകയെന്ന്‌ വച്ചാല്‍ എളുപ്പമാവില്ലെന്ന്‌ നന്നായറിയാം. പക്ഷേ, കുട്ടിക്കതി 
നുള്ള ആത്മവിശ്വാസമുണ്ടെന്ന്‌ ഇവിടെ വന്നപ്പോള്‍ മനസ്സിലായി. ധൈര്യ 
മായിട്ട്‌ മുന്നോട്ട്‌ പൊയ്ക്കൊള്ളു. നല്ലതു വരട്ടെ.” 

“നല്ലതു വരട്ടെ, ആള്‍ ദി ബെസ്റ്റ്‌.” മാധവേട്ടനും പറഞ്ഞു. 

പിന്നീട്‌ കാര്യങ്ങള്‍ നീങ്ങിയതു വളരെ പെട്ടെന്നായിമുന്നു. രഞ്ജിത്തും 
അവരുടെ വരവിനുവേണ്ടി കാത്തിരിക്കുകയായിരുന്നെന്നു തോന്നി. അയാള്‍ 
അവരോട എന്തൊക്കെയായിരിക്കും പറഞ്ഞുപിടിപ്പിച്ചതെന്ന്‌ തിരക്കണമെന്ന്‌ 
പ്രിയംവദയ്ക്ക്‌ ഒരിക്കലും തോന്നിയില്ല. 

ആരെന്ത്‌ വിചാരിച്ചാലും ഇത്‌ തന്റെമാത്രം ജീവിതം. അതെങ്ങനെ 
ജീവിച്ചുതീര്‍ക്കണമെന്ന്‌ തീരുമാനിക്കേണ്ടതും താന്‍തന്നെ. എന്റെ മോളെ 
ഒരു കരയ്ക്കെത്തിക്കുന്നതുവരെ ഇനിയെല്ലാ തിരുമാനങ്ങളും, തെറ്റായാലും 
ശരിയായാലും, എന്റേതുമാത്രം. 

പക്ഷേ, തീരെ പ്രതീക്ഷിക്കാതെ രഞ്ജിത്തിന്റെ അച്ഛന്റെ ഒരു കുറിപ്പ്‌ 
വന്നു. ഒപ്പം വലിയൊരു തുകയ്ക്കുള്ള ര്ഡാഫ്റ്റും. 

“കാര്യങ്ങള്‍ എല്ലാമറിഞ്ഞു. അന്ന്‌ പ്രിയയോട്‌ അങ്ങനെയൊക്കെ 
പറഞ്ഞുവച്ചെങ്കിലും ഉള്ളില്‍ നേരിയൊരു പ്രതീക്ഷയുണ്ടായിരുന്നു, ഒരിക്കല്‍ 
എല്ലാം നേരെയാകാതിരിക്കില്ലെന്ന്‌. അത്തരം ചില അത്ഭുതങ്ങള്‍ കാട്ടിയാ 
ണല്ലോ ഈ പരദേവതകള്‍ നമ്മുടെയൊക്കെ ഉള്ളില്‍ നിലനിന്നു പോകു 
ന്നത്‌. പക്ഷേ, ഇപ്പോള്‍ ഒടുവില്‍, ഞാന്‍ ഭയപ്പെട്ടതുപോലെയൊക്കെ സംഭ 
വിച്ചിരിക്കുന്നു. രഞ്ജിത്തിന്റെ ഫോണുനണ്ടായിരുന്നു. അവന്‍ പറയുന്ന 

തെല്ലാം അപ്പടി വിശ്വസിക്കാന്‍ പോന്നയാളല്ല ഞാനെന്ന്‌ പ്രിയയ്ക്ക്‌ നന്നായി 
അറിയാമല്ലോ. ഇത്‌ വിധിയാണെന്ന്‌ പറഞ്ഞ്‌ തള്ളിക്കളയാനും എന്നെക്കൊ 
ണ്ടാവില്ല. വെറും വിധിക്കൊക്കെ അപ്പുറമായി എവിടെയോ കുറിച്ചിട്ടിരിക്കുന്ന 
നമുക്കൊന്നും തീരെ അറിഞ്ഞുകൂടാത്ത ചില വിചിത്രമായ തീര്‍പ്പുകള്‍. 
വഴക്കമില്ലാത്ത കൈവിരലുകള്‍കൊണ്ട്‌ വരച്ചിട്ട ചില കരിക്കോലങ്ങള്‍. 
എന്നാലും മോളുടെ ഈ തന്റേടത്തെ ഞാന്‍ ബഹുമാനിക്കുന്നു. ഇത്തരം 
ധീരമായ തീരുമാനങ്ങളിലൂടെ മാത്രമേ ഇന്ത്യന്‍ സത്രീത്വം രക്ഷപ്പെടുക 
യുള്ളൂവെന്നു നല്ല ഉറപ്പാണെനിക്ക്‌. എന്തായാലും ഈ ഡ്രാഫ്റ്റ്‌ സ്വീകരി 
ക്കാന്‍ മടികാണിക്കേണ്ട. ഫ്ളാറ്റെടുക്കാനും മറ്റും നല്ലൊരു തുക വേണ്ടിവരു 
മെന്നറിയാം. നീതുവിന്റെ സ്കൂളിന്റെ സൌകര്യംകൂടി നോക്കി നല്ലൊരു 
ഫ്ളാറ്റെടുക്കണം. ഒന്നിനും കുറവു വരുത്തരുത്‌. ഇനി എന്തെങ്കിലും വേണ 
മെങ്കില്‍ ചോദിക്കാനും മടിക്കണ്ട, എപ്പോള്‍ വേണമെങ്കിലും ഒന്നോര്‍ത്തോളൂ 
മോളേ, ഇവിടെയൊരു ബന്ധം മുറിയുകയല്ല, ഒന്നുകൂടി മുറുകുകയാണ്‌. 
ഇപ്പോള്‍ പ്രിയ ഏതര്‍ത്ഥത്തിലും എന്റെ ശരിയായ മകളായി മാറുന്നു. ഞാന്‍ 
നിന്നെക്കുറിച്ചോര്‍ത്ത്‌ അഭിമാനം കൊള്ളുന്നു.” 

ലേശം നീണ്ടൊരു മറുപടി തയ്യാറാക്കാന്‍ മൂന്നുനാലു ദിവസമെടുത്തു. 
പക്ഷേ, അത്‌ വായിക്കേണ്ടിവന്നില്ല അച്ഛന്‌. അപ്പോഴേക്കും ഐ.സി.യു.വി 
ലായിക്കഴിഞ്ഞിരുന്നു. രണ്ടുദിവസം മാര്രമേ ഐ.സി.യു.വില്‍ കിടന്നതു 
മുള്ളൂ. 

കര്‍മ്മങ്ങള്‍ എല്ലാം കഴിഞ്ഞശേഷമാണ്‌, ആരോ വിളിച്ചു പറഞ്ഞത്‌. 
ഒരുപക്ഷേ, രഞ്ജിത്തുതന്നെ വിലക്കിക്കാണും. 

പിന്നീടങ്ങോട്ട്‌ പോകണമെന്ന്‌ തോന്നിയില്ല. ഇര്രയും വലിയൊരു മനു 
ഷ്യനെ “ഒരു മണ്‍തിണ്ടിന്റെ മുകളില്‍ നട്ടുവച്ച വാഴക്കന്നിന്റെ രൂപത്തില്‍ 
കാണാനാവില്ല. 

അങ്ങനെ ശങ്കരമേനോന്റെ വേര്‍പാടോടെ ആ കുടുംബവുമായുള്ള തന്റെ 
എല്ലാ ബന്ധങ്ങളും അവസാനിക്കുകയായിരുന്നല്ലോ. 


[4 


ഏഴ 


വ [ജു എന്തൊക്കെയോ പറഞ്ഞുപോവുകയായിരുന്നു ആലീസ്‌. 
എവിടന്നോ പുറപ്പെട്ട്‌ എവിടെയോ ഒക്കെ ചുറ്റിത്തിരിഞ്ഞ്‌ അവസാനം 
അന്തമില്ലാത്ത ഏതോ ഒരിടത്ത്‌ കൊണ്ടുചെന്നെത്തിക്കുന്ന അവളുടെ 
സ്ഥിരം ഏര്‍പ്പാടുതന്നെ. 

കോളേജ്‌ കോമ്പാണ്ടിന്റെ ഒരു മൂലയിലായി കുറ്റിക്കാടിന്റെ ഓരം 
ചേര്‍ന്നുള്ള ആ വയസ്സന്‍ പുളിയന്‍ മാവിന്റെ ചുവടൂതന്നെ താവളം. കെട്ടു 
പിണഞ്ഞുകിടക്കുന്ന തടിച്ച അടിവേരുകള്‍. ചുറ്റും ചിതറിക്കിടക്കുന്ന ഉണ 
ക്കമാവിലകള്‍. പ്രധാനപ്പെട്ട എന്തെങ്കിലും പറയാനുണ്ടെങ്കില്‍ അവള്‍ 
എപ്പോഴും കൊണ്ടുപോകാറ്‌ അങ്ങോട്ടുതന്നെ. 

ഉണക്കവേരുകളുടെ പീഠത്തില്‍ ചടഞ്ഞിരുന്നുകൊണ്ട്‌ ആലീസ്‌ ആയ 
ത്തില്‍ തുടങ്ങി: 


7൫8 


“കൊറെ നാളായി നിന്നോടൊരു കാര്യം ചോയ്ക്കണമെന്ന്‌ കരുതീടട. 
ഇഷ്ടമാവില്ലാന്ന്‌ അറിയാവുന്നതുകൊണ്ടാ ചോയ്ക്കാന്‍ മടിച്ചത്‌.” 

നിതു തെല്ലൊരു കൌതുകത്തോടെ ആലീസിന്റെ നേര്‍ക്ക്‌ നോക്കി. 

“എന്താ ആലീസേ, ഇപ്പോള്‍ പതിവില്ലാതെ ചില പുതിയ ഫോര്‍മാലി 
റ്റികള്‍?" 

“ഇല്ല, ഒന്നൂല്യ. വെറുതെ പറയ്വാണെന്ന്‌ കൂട്ടിക്കോളൂ. എന്നാലും ആലീ 
സിന്റെ സ്ഥിരം പറച്ചിലുപോലെ കാണാനും നോക്കണ്ടാട്ടോ.” നീതുവിന്റെ 
കണ്ണുകളിലേക്ക്‌ ആഞ്ഞു നോക്കിയിട്ട്‌ ആലീസ്‌ തുടര്‍ന്നു: “നിന്റെയാ പാര്‍ട്ടി 
ണ്ടല്ലോ, ആ ഹരിനാരായണന്‍, അയാള്‍ ആള്രത സുമാറല്ലെന്നാണ്‌ കേള്‍വി.” 

“ഓ, അത്രേള്ളോ...” നിതുവിന്‌ ചിരിവന്നു. 

“ആ നിട്ടിയ മുടീം, താടീം, ബുദ്ധിജീവി ലുക്കുമൊക്കെ ചിലര്‍ക്കു ബോധി 
ച്ചേക്കും. പക്ഷേ, നമ്മടെ ഇവടത്തെ ചില പഴയ പാര്‍ട്യോള്‍ക്കൊക്കെ അസ്സ 
ലായിട്ടറിയാം അയാള്‍ടെ പ്രകൃതം. ഒരു വഴിക്കൊരു പോക്കു പോയാല്‍ 
മടങ്ങി വരണത്‌ വാവിനും, സംഭക്രാന്തിക്കുമൊക്കെ. കാടാറുമാസമെന്നൊക്കെ 
പറയുമ്പൊ അതിലൊരു കണക്കുണ്ടല്ലോ. ഇത്‌ അതുപോലും ഇല്ലാത്തൊരു 
കണകുണ ടൈപ്പ്‌, ആട്ടെ, നീ ശരിക്കും സീരിയസ്സാണോ?” 

പെട്ടെന്നുള്ള ആ ചോദ്യം കേട്ടപ്പോള്‍ നീതു തെല്ലൊന്ന്‌ പകച്ചുപോയി. 
അവള്‍ ആലീസിന്റെ നേര്‍ക്ക്‌ തുറിച്ചുനോക്കി. 

“എന്താ നീയീ പറയണത്‌. ഏതു കാരൃത്തില്‍ സിരിയസ്സ്‌?” 

“അല്ലാ, ചങ്ങാത്തം കൂടാന്‍ തെരഞ്ഞു കണ്ടുപിടിച്ച പാര്‍ട്ടി കൊള്ളാംന്ന്‌ 
പറയ്വായിരുന്നു. ഇത്തിരി കവിതേം, കൊറെ തല്ലുകൊള്ളിത്തരോം പൊക്ക 
ണത്തിലുള്ളതുകൊണ്ട്‌ ആരാധികമാരെ കിട്ടാന്‍ വിഷമമുണ്ടാകില്ല. അതും 
ആര്‍ക്കും മനസ്സിലാവാത്ത കൊറെ തലതിരിഞ്ഞ കവിതകള്‍. എന്തായാലും 
നിങ്ങക്കൊന്നും ചേര്‍ന്ന പാര്‍ട്ടിയല്ലാട്ടോ അയാള്‍. നിങ്ങടെയൊക്കെ ലോകം 
വെറെയാണ്‌. പ്രത്യേകിച്ചും നീതുന്റമ്മേടെ ലോകം.” 

“ആലീസേ നീയ്‌...” 

“അല്ലാ ഇനി കോളേജ്‌ കഴിയുമ്പൊ തിരണ റൊമാന്‍സാണെങ്കില്‍ കൊഴ 
പ്പമില്ലാട്ടോ. അതും നിറുത്തേണ്ടയിടത്ത്‌ നിറുത്താനുള്ള പ്രാപ്തീണ്ടെങ്കില്‍ 
മാത്രം.” 

നിതു തെല്ലൊരു അസഹ്യതയോടെ ചുമല്‍ വെട്ടിച്ചു. 

“നീയ്‌ കരുതുന്നപോലെ റൊമാന്റിക്കൊന്നുമല്ല ഹരിനാരായണന്‍. അങ്ങ 
നെയൊരു റൊമാന്റിക്കാകാന്‍ ഈ ജന്മം അയാള്‍ക്ക്‌ കഴിയുമെന്ന്‌ തോന്ന 
ണില്ലു.” 

“പിന്നെ?” 

ആലിസ്‌ നീതുവിന്റെ കണ്ണുകളിലേക്ക്‌ ചുഴിഞ്ഞു നോക്കി. 

“ഒരു പിന്നെയുമില്ല, അത്രയേ ഉള്ളൂ...” 

വിശ്വാസം വരാതെ ആലീസ്‌ വിണ്ടും അവളുടെ നേര്‍ക്കുതന്നെ തറ 
പ്പിച്ചു നോക്കുകയാണ്‌. 

“എനിക്കൊന്നേ പറയാനുള്ളു. സുക്ഷിക്ക്യാ, അധ്രതന്നെ. തലയിലൊരു 
വട്ടക്കെട്ടും, മുതുകിലൊരു പൊക്കണസങഞ്ചിയുമായി നാടോടിക്കൂട്ടത്തില്‍ 
ചേര്‍ന്ന്‌ ഈരുചുറ്റിക്കൊള്ളാമെന്ന്‌ നേര്‍ച്ചയുണ്ടെങ്കില്‍ ആലീസിനൊന്നും പറ 
യാനില്ല.” 

വല്ലാതെ തരിച്ചിരിക്കുകയാണ്‌ നീതു. പറഞ്ഞു പറഞ്ഞ്‌ ഇവള്‍ എവി 
ടെയൊക്കെയാണ്‌ ചെന്നുകയറുന്നത്‌? 

“നീ വെറുതെ ഓരോന്ന്‌ പറഞ്ഞുണ്ടാക്കുകയാണ്‌ ആലീസേ. അയാള്‍, 
ആ ഹരിനാരായണന്‍ എന്റെയൊരു നല്ല ചങ്ങാതി മാത്രമാണല്ലോ.” 

“എല്ലാരും തൊടക്കത്തില്‍ അങ്ങിന്യൊക്കെ തന്ന്യാണ്‌ പറയ്വാ.' ആലീസ്‌ 
ഉറക്കെ ചിരിച്ചു; “പിന്നെ കൊറെ കഴിയുമ്പൊ നല്ല ചങ്ങാതീം, ചീത്ത 
ചങ്ങാതീം തമ്മിലുള്ള വ്യത്യാസം തിരിച്ചറിയാന്‍ വെഷമമായിട്ട്‌ വരും, പ്രത്യേ 
കിച്ച്‌ ഈ പ്രായത്തില്‍. അപ്പഴേക്കും ഒരുപാട്‌ വൈകിയിരിക്കും.” 

“ഹരിനാരായണന്‍ അയാളുടേതായൊരു ലോകമുണ്ട്‌. അത്‌ നമ്മുടെ 
കൂട്ടത്തില്‌ എത്ര പേര്‍ക്ക്‌ മനസ്സിലാവുമെന്ന്‌ അറിയില്ല. എന്തായാലും നീ 
പറയുന്നതുപോലെ ഞാന്‍ അത്രയ്ക്കങ്ങിനെ കടന്ന്‌ ആലോചിച്ചിട്ടൊന്നു 
മില്ല.” 

“എന്നാ നന്നായി,” ആലീസ്‌ അവളുടെ പുറത്തു തട്ടി: “പക്ഷേ, ഇത്‌ 
നമ്മടെ സെറ്റില്‌ വലിയ സംസാരമായിട്ടുണ്ട്‌.” 

പെട്ടെന്ന്‌ നീതുവിന്റെ മുഖം ചുവന്നു. 

“ഇതില്‍ അവര്‍ക്കെന്ത്‌ കാര്യം?” 

“ശര്യായിരിക്കാം. അവര്‍ക്കൊക്കെ ലേശം കുശുമ്പും കണ്ടേക്കാം. പക്ഷേ 
ഇത്‌ തന്റമ്മേടെ അടുത്തെത്തിയാല്‍ എന്തായിരിക്കും റിയാക്ഷനെന്നുകൂടി 
ഓര്‍ത്തോളൂ.” 

അപ്പോള്‍ അങ്ങനെയൊക്കെ താന്‍ ആലോചിച്ചിട്ടുപോലുമില്ലെന്ന്‌ 
ഓര്‍ക്കുകയായിരുന്നു നീതു. 

“എത്രയായാലും തന്റമ്മേ വെഷമിപ്പിക്കരുത്‌. എനിക്കത്രേ പറയാനുള്ളൂ. 
ഒരുപാട്‌ സഹിച്ചവരാണ്‌ അവര്‍.” 

ഒരു മൂന്നാല്‌ വയസ്സ്‌ മൂപ്പിന്റെ ബലം വച്ച്‌ ആലീസ്‌ തന്നെ ഗുണദോഷി 
ക്കാന്‍ നോക്കുന്നത്‌ തീരെ പിടിച്ചില്ല നീതുവിന്‌. 

“നോക്കു ആലീസേ, അമ്മയോട്‌ പറയേണ്ട കാര്യമാണെങ്കില്‍ അത്‌ 
തുറന്നു പറയാന്‍ യാതൊരു മടിയുമില്ല നീതുവിന്‌, അവളുടെ ഒച്ച പൊങ്ങി: 
“പിന്നെ അമ്മയുടെ റിയാക്ഷന്റെ കാര്യം. അതൊക്കെ അപ്പോള്‍ ആലോ 
ചിക്കാം. ഇപ്പോഴെന്തിന്‌ അതൊക്കെ ഓര്‍ത്തു വെറുതെ ബേജാറാകണം.” 

“നിന്റെയീ സ്വരംതന്നെ എന്നെ വല്ലാതെ പേടിപ്പിക്കുന്നല്ലോ കൊച്ചേ.' 
ആലീസ്‌ ഒന്നുകൂടി അടുത്തേക്കിരുന്ന്‌ അവളുടെ മുഖത്തേക്ക്‌ സൂക്ഷിച്ചു 
നോക്കി: “നിങ്ങടെയൊക്കെ ലോകം വളരെ ചെറുതാണ്‌. വെളുത്തതെല്ലാം 
ഒട്ടുപാല്‌. മധുരിക്കണതെല്ലാം കാട്ടുതേന്‍. അതോണ്ട്‌ പറയ്വാണ്‌, ചതിക്കു 
ഴികള്‍ വേണ്ടസമയത്തുതന്നെ കാണാനുള്ള കാഴ്ചശക്തീല്ലെങ്കില്‍ പെട്ടതു 
തന്നെ. ഒരുതരം കണകുണാ ചുറ്റുപാടില്‍ വളര്‍ന്നതുകൊണ്ട്‌ കാര്യങ്ങളുടെ 
പോക്ക്‌ ആലീസിന്‌ പെട്ടെന്ന്‌ പിടികിട്ടും.” 

അന്നേരം നീതു ഓര്‍ത്തുകൊണ്ടിരുന്നത്‌ മറ്റൊന്നായിരുന്നു. ഇവള്‍ 
വെറുതെ തോണ്ടി പുറത്തിട്ടതുകൊണ്ടാകാം, അയാളെ, ആ ഹരിനാരായ 
ണനെ, ഇപ്പോള്‍ വേറൊരു വെളിച്ചത്തില്‍ കാണാമെന്നായിരിക്കുന്നു. 

വാസ്തവത്തില്‍ ആരാണീ ഹരിനാരായണന്‍? 

നാട്‌ എവിടെയാണ്‌, വീട്ടില്‍ ആരൊക്കെയുണ്ട്‌ എന്നൊക്കെയുള്ള ചോദ്യ 
ങ്ങള്‍ക്ക്‌ താടിയുഴിഞ്ഞുകൊണ്ട്‌, ഒരു വല്ലാത്തതരം ചിരിയാണ്‌ കിട്ടുക. 

ഒരുപാട്‌ കുത്തിക്കുത്തി ചോദിച്ചാല്‍ പറയും, സ്വയംഭൂവാണെന്ന്‌ കൂട്ടി 
ക്കോളൂ എന്ന്‌... അങ്ങനെയൊരു അവസ്ഥ വിഗ്രഹങ്ങളേക്കാള്‍ ഏറ്റവും ഇണ 
ങ്ങുക മനുഷ്യര്‍ക്കുതന്നെയാവുമെന്ന്‌. 

ഹരിനാരായണനെന്ന പേരിനോടുപോലും വലിയ വെറുപ്പാണയാള്‍ക്ക്‌. 
ഒരു ദൈവനാമം അര്‍ഹിക്കാത്ത പിറവിയാണ്‌ തന്റേതെന്ന്‌ ഒരിക്കല്‍ പറ 
ഞ്ഞപ്പോള്‍ കൂടുതല്‍ ചോദിക്കണമെന്നു തോന്നിയില്ല. ചോദ്യങ്ങളാവാം, ഉപ 
ചോദ്യങ്ങള്‍ വേണ്ടാ എന്നായിരുന്നു ചട്ടം. 

ഏതെങ്കിലും അമ്പലവാസിക്ക്‌ നന്നായി ചേരുന്ന ഈ പേര്‍, ഇരുളും 
വെളിച്ചവും മാറിമാറി വീഴുന്ന തന്റെ മുഖത്തുനോക്കി എങ്ങനെ വിളിക്കാന്‍ 
കഴിഞ്ഞുവെന്ന്‌ ഇപ്പോഴും മനസ്സിലാക്കാന്‍ കഴിഞ്ഞിട്ടില്ല ഹരിനാരായ 
ണന്‍. അന്നേരം തന്റെ മുഖത്തേക്കൊന്നു സൂക്ഷിച്ചുനോക്കാന്‍ ആരെങ്കിലും 
മിനക്കെട്ടിരുന്നെങ്കില്‍ ഇങ്ങനെയൊരു ദൈവനാമം വെറുതെ പാഴാക്കിക്കള 
യില്ലായിരുന്നു. 

ഓര്‍ക്കാപ്പുറത്തുണ്ടായ പിറവിയുടെ ബദ്ധപ്പാടുകള്‍ക്കിടയില്‍ അറിയ 
പ്പെടുന്ന ചെകുത്താന്മാരുടെ പര്യായപ്പേരുകളൊന്നും ഓര്‍മ്മ വരാതിരുന്നതു 
കൊണ്ടാവും ഇങ്ങനെയൊന്ന്‌ ചാര്‍ത്തിത്തന്നത്‌. അയാള്‍ ഉറക്കെ ചിരിച്ചു. 
അതോ ഹരിനാരായണാ എന്ന നീണ്ട വിളിയിലൂടെ ലേശം പുണ്യം എളുപ്പ 
ത്തില്‍ തരപ്പെടുത്താമെന്ന്‌ കരുതിയോ? 

ആരെന്ന്‌ ചോദിച്ചപ്പോള്‍ മറുപടി കിട്ടിയില്ല. ആരാണ്‌ പേരിട്ടതെന്ന്‌ ഒരി 
ക്കല്‍ കൂടി ചോദിച്ചപ്പോള്‍ പെട്ടെന്ന്‌ എഴുന്നേറ്റ്‌ പോകുകയായിരുന്നു. 

ബോധിച്ചൊരു പേര്‍ സ്വയം തിറഞ്ഞുകൊണ്ടിരിക്കുകയാണെന്ന്‌ ഒരി 
ക്കല്‍ പറഞ്ഞു. എന്തായാലും ഇങ്ങനെ ദൈവങ്ങളെ ചുമന്നുകൊണ്ടു നട 
ക്കാന്‍ വയ്യ. 

അങ്ങനെ നോക്കുമ്പോള്‍ സ്വന്തമായൊരു പേരുപോലുമില്ലാത്ത 
അയാളെ വെറുമൊരു അയാളായി മാത്രമേ തനിക്ക്‌ കാണാനാകു. നീ സീരി 
യസ്സാണോയെന്ന്‌ വലിയ താത്പര്യത്തോടെ ചോദിക്കുകയാണ്‌ ആലീസ്‌. 
അവളുടെ ചോദ്യത്തിലെ ശുദ്ധി മനസ്സിലാക്കാം. പക്ഷേ, ഒന്നിലും സീരിയ 
സ്സല്ലാത്ത ഞാന്‍ ഇപ്പോള്‍ ഇയാളുടെ കാര്യത്തില്‍ മാത്രം പൊടുന്നനേ സീരി 
യസ്സാകുന്നതെങ്ങനെ? 

അത്‌ മനസ്സിലാക്കിയിട്ടെന്നോണം ആലീസ്‌ ഉറക്കെ ചിരിക്കുന്നതു കേട്ടു. 

“നിനക്കറിയില്ല കൊച്ചേ. ഈ സീരിയസ്സാവല്‍ ചെലപ്പൊ ഒട്ടും കരു 
താത്ത, ഒരു പെശകായ നേരത്തായിരിക്കും. പിന്നെ പെട്ടതുതന്നെ. അതാ 
ഈ ഏര്‍പ്പാടിലെ ഡേഞ്ചറ്!" 

നീതുവൊന്ന്‌ ഞെട്ടി. പതിവുപോലെ ആലീസ്‌ തന്റെ മനസ്സ്‌ വായിച്ചെ 
ടുക്കുന്നതുപോലെ. 

“ഇത്രേം കാലം നിന്നെ ഒക്കത്തു വച്ചോണ്ട്‌ നടന്നിട്ട്‌ നിന്റെ ഉള്ളീക്കെ 
ടന്ന്‌ ചുറ്റിക്കളിക്കണ കാര്യങ്ങള്‍ മനസ്സിലാക്കാന്‍ കഴിഞ്ഞില്ലെങ്കില്‍, ഈ 
കണ്ടശ്ലാംകടവുകാരി ആലീസ്‌ എന്താലീസ്‌ മോളേ!" ആലീസ്‌ വലിയ ഒച്ച 
യില്‍ ചിരിച്ചു. 

ആലീസങ്ങനെ വെറുതെ പറഞ്ഞുപോയതാണെങ്കിലും ഇപ്പോള്‍ 
അതിനു മുമ്പത്തെക്കാള്‍ കൂടുതല്‍ അര്‍ത്ഥങ്ങള്‍ കിട്ടുന്നതുപോലെ. ആദ്യ 

മായാണ്‌ ഒരാളുമായി ബന്ധപ്പെടുത്തി തന്റെ പേര്‌ ഒരു കൂട്ടുകാരിയുടെ 
നാവില്‍നിന്ന്‌ വീഴുന്നത്‌. 

ഇധ്ര നാള്‍ അടുത്ത്‌ പെരുമാറിയിട്ടും, പിടിതരാതെ നിലകൊള്ളുന്ന 
ഹരിനാരായണന്‍. വേണമെങ്കില്‍ ഒരു സ്വയംഭൂവായി തന്നെ കണ്ടുകൊള്ളൂു 
എന്ന്‌ ഒഴുക്കനായി പറഞ്ഞുവയ്ക്കു മ്പോഴൊക്കെ അതിനു പുറകില്‍ 
ആരോടോ ഒക്കെയുള്ള ഒരു ഒവല്ലുവിളി മറഞ്ഞിരിക്കുന്നതുപോലെ. 

അയാളുടെ വരവും പോക്കും ആരും ശ്രദ്ധിക്കാറില്ല, കോളേജില്‍. 
ഫോക്കിന്റെ യാദ്യച്ഛികതയെക്കാള്‍ കുഴക്കുന്നതാണ്‌, പൊടുന്നനേയുള്ള തിരി 
ച്ചുവരവ്‌. അതെപ്പറ്റി ഒരിക്കല്‍ ചോദിച്ചപ്പോള്‍, താടിയുഴിഞ്ഞുകൊണ്ട്‌ അതേ 
ഒഴുക്കനായ മറുപടി കിട്ടി. യാര്ര പോകുന്നവരോട്‌ എങ്ങോട്ടെന്ന്‌ ചോദിക്ക 
രുത്‌, എന്നു മടങ്ങിവരുമെന്നും. അതുപോലെതന്നെ വന്നുകയറുന്നവരോട്‌, 
എവിടന്നാണെന്ന്‌ ചോദിക്കുന്നതും ഒരു വകയാണ്‌. പിന്നെ, ഒരു കാര്യം 
മാത്രം പറയാം എന്റെ കാരൃത്തില്‍. പോയതൊരു സ്ഥലത്തേക്കാണെങ്കില്‍, 
മടങ്ങി വരുന്നത്‌ മിക്കവാറും മറ്റൊരു സ്ഥലത്തുനിന്നായിരിക്കും. അത്‌ സഞ്ചാ 
രിയുടെ ദുര്യോഗം. സഞ്ചാരത്തിന്റെ അന്തമില്ലായ്മ. 

വീണ്ടുമൊരു കടംകഥയുടെ തുടക്കം. കടംകഥകള്‍ പറഞ്ഞുപറഞ്ഞ്‌ 
അയാള്‍ സ്വയമൊരു കടംകഥയായി മാറുകയാണ്‌. 

ആലീസ്‌ സൂചിപ്പിച്ചതുപോലെ ഇപ്പോള്‍ അമ്മയറിയാതെ അമ്മയ്ക്കും 
തനിക്കുമിടയില്‍ വലിയൊരു കടംകഥയായി ഹരിനാരായണന്‍. 

അല്ലെങ്കിലും, ഇതില്‍ അമ്മയെ അറിയിക്കാന്‍ പാകത്തിന്‌ എന്തിരി 
ക്കുന്നു. അയാള്‍ തന്റെ പല സാധാരണ ചങ്ങാതിമാരില്‍ ഒരാള്‍ മാതം. 
നാടേത്‌, കുലമേത്‌ എന്നൊക്കെയുള്ള ചോദ്യങ്ങള്‍ക്ക്‌ സ്വയംഭൂവെന്ന 
ഒറ്റവാക്കിലെ മറുപടി അമ്മയെ ചിരിപ്പിക്കാതിരിക്കില്ല. വിഗ്രഹങ്ങളെ വിഗ്ര 
ഹങ്ങളായി മാദ്രം കാണാന്‍ ഇഷ്ടപ്പെടുന്ന അമ്മയ്ക്ക്‌ അത്തരമൊന്നിന്‌ 
ജീവന്‍ വയ്ക്കുന്നത്‌ ഒരിക്കലും സമ്മതിച്ചുകൊടുക്കാനാവില്ല. 

ആലീസ്‌ പിന്നെയും എന്തൊക്കെയോ പറഞ്ഞുപോകുകയാണ്‌. 

പറഞ്ഞോട്ടെ, നീതു കരുതി. ഒരു നല്ല ചങ്ങാതിയെന്ന നിലയില്‍ അത്‌ 
തന്റെ ചുമതലയാണെന്ന്‌ അവള്‍ കരുതുന്നുണ്ടാവാം. പക്ഷേ, അവള്‍ക്കറി 
യാത്ത ഒരു കാര്യമുണ്ട്‌. എത്രയോ പേര്‍ കണ്‍മുന്നിലൂടെ കടന്നുപോയിരി 
ക്കുന്നു. എത്രയോ പേര്‍ അടുക്കാന്‍ ശ്രമിച്ചിരിക്കുന്നു. അവരെയൊക്കെ മന 
പ്പൂര്‍വ്ൃമായി അകറ്റി നിറുത്താന്‍ നോക്കിയതല്ല. ആരോടും അടുക്കണമെന്ന്‌ 
തോന്നിയിട്ടില്ല ഇതേവരെ. പിന്നെയാണ്‌ ഇവള്‍ സൂചിപ്പിക്കുന്ന സ്നേഹം! 

എന്താണീ സ്നേഹം? അതും ഇവരുടെയൊക്കെ സങ്കല്പത്തിലുള്ള, 
കഥാപുസ്തകങ്ങളില്‍ പറഞ്ഞുവവച്ചിട്ടുള്ള ആണും പെണ്ണും തമ്മിലുള്ള 
സ്നേഹം. ആരെങ്കിലുമൊന്ന്‌ പറഞ്ഞുതരുമോ? 

ശരീരത്തിന്റെ ആവശ്യങ്ങള്‍ മനസ്സിലാക്കാം, അതില്‍നിന്ന്‌ പൊങ്ങിവ 
രുന്ന മനസ്സിന്റെ ആവശ്യങ്ങളും. അതൊരു നിര്‍വ്വഹണം മാത്രമാണ്‌. ജീവ 
ജാലങ്ങള്‍ക്ക്‌ പറഞ്ഞിട്ടുള്ളതാണ്‌. പക്ഷേ, അതിനെ നിറപ്പകിട്ടുള്ള പൊതി 
ക്കെട്ടിലാക്കി വലിയ പേരൊക്കെ കൊടുത്തു വിളിക്കാന്‍ തുടങ്ങുമ്പോള്‍ 
എനിക്ക്‌ തീരെ മനസ്സിലാവുന്നില്ല. 

ആണും പെണ്ണും ചേര്‍ന്നുള്ള ഒത്തുപാര്‍പ്പിനെപ്പറ്റി ആദ്യം കേട്ടത്‌ ഈ 
കോളേജില്‍ ചേര്‍ന്ന കാലത്തായിരുന്നു. സീനിയര്‍ ക്ലാസ്സിലെ രണ്ടു കുട്ടി 

കള്‍ ഒരുമിച്ച്‌ വീടെടുത്ത്‌ താമസം തുടങ്ങിയത്‌ വലിയ ഒച്ചപ്പാടുണ്ടാക്കി. 
ഹരിയാനക്കാരന്‍ പയ്യനും, യുപിക്കാരി പെണ്ണും. ഒരു നാടന്‍ ജാട്ടിന്റെ പരു 
ക്കന്‍ പ്രകൃതമുള്ള ചെറുപ്പക്കാരനും, നഗരത്തില്‍ വളര്‍ന്ന, ഓമനത്തമുള്ള 
ഒരു പെണ്‍കുട്ടിയും. അവരെ ചുറ്റിപ്പറ്റി പിന്നീട ഒരുപാട്‌ കഥകള്‍ ക്യാമ്പ 
സ്സില്‍ പറന്നു നടന്നു. മുനവെച്ച വാക്കുകളുടെയും നോട്ടങ്ങളുടെയും ഇട 
യില്‍ കൂടി ഒരു കൂസലുമില്ലാതെ തല ഉയര്‍ത്തിപ്പിടിച്ചു നടന്നിരുന്ന അവരെ 
ആരാധിക്കാനും പലരുമുണ്ടായിരുന്നു. 

പക്ഷേ, ആര്‍ക്കും മനസ്സിലാവാത്തത്‌ ഒന്നു മാത്രമായിരുന്നു. ആ ചന്ത 
ക്കാരി കുട്ടിക്ക്‌ എങ്ങനെ ആ പരുക്കനോടൊപ്പം കഴിഞ്ഞുകൂടാനാകുന്നു? 

എന്തായാലും സംഗതി പുറത്തറിഞ്ഞതു വളരെ വൈകിയാണ്‌. പ്രിന്‍സി 
പ്പല്‍ വിളിച്ചു വിരട്ടിയപ്പോൾ രണ്ടുപേരും ചിരിച്ചുകൊണ്ടു നിന്നു. 

ഞങ്ങള്‍ക്ക്‌ പ്രായപൂര്‍ത്തിയായതുകൊണ്ട്‌ ഇതീല്‍ പോലീസിനും പട്ടാ 
ളത്തിനുമുള്ള വകുപ്പുകളെവിടെ? വേണമെങ്കില്‍ നിങ്ങള്‍ക്ക്‌ പോലീസി 
നെയും, വീട്ടുകാരെയുമൊക്കെ അറിയിച്ച്‌ നാടകം കളിക്കാം. പിന്നെ പ്രത 
ക്കാരായി, ടി.വി. ചാനലുകളായി. ചാനലുകാര്‍ മൈക്കുമായി വരുമ്പോള്‍ 
ഞങ്ങള്‍ക്കും ചിലതൊക്കെ പറയാന്‍ കാണും, ഈ കോളേജിനെപ്പറ്റി. മാദ്ധ്യ 
മങ്ങളുടെ പിന്നീടുള്ള ക്രോസ്വിസ്താരം അത്രയ്ക്ക്‌ സുഖമുള്ള ഏര്‍പ്പാടാ 
വില്ല (പിന്‍സിക്കും കൂട്ടര്‍ക്കും. ഞങ്ങള്‍ക്കാണെങ്കീല്‍ നഷ്ടപ്പെടാനൊന്നു 
മില്ല. അവസാനം ചീത്തപ്പേര്‌ കിട്ടുന്നത്‌ ആര്‍ക്കാണെന്ന്‌ കാത്തിരുന്ന്‌ 
കാണാം. 

ഒടുവില്‍ ഒന്നും സംഭവിച്ചില്ല. അവര്‍ അവസാന കൊല്ലക്കാരായിരുന്നു. 
ഒരു കൂസലുമില്ലാതെ പഠിപ്പും കഴിഞ്ഞ്‌ അവര്‍ അവരുടെ വഴിക്ക്‌ പോയി. 
ഈയിടെ രണ്ടു പേരുടെയും വിവാഹം കഴിഞ്ഞുവെന്ന്‌ കേട്ടു. ഹരിയാന 
ക്കാരന്‍ ജാട്ട്‌ കെട്ടിയത്‌ ഹരിയാനക്കാരി ജാട്ടിനെ. യു.പി.ക്കാരി കായസ്ത 
കെട്ടിയത്‌ യു.പി.ക്കാരന്‍ കായസ്തനെ. ഗോത്രാചാരങ്ങള്‍ അല്‍പ്പം പോലും 
തെറ്റിക്കാതെ വീട്ടുകാര്‍തന്നെ നടത്തിക്കൊടുത്ത വിവാഹങ്ങള്‍. 

ആലീസ്‌ തല കുടയുന്നതു കണ്ടു. 

“എന്താ ആലിസേ? നിതു ചോദിച്ചു. 

“നീ ഇപ്പോള്‍ ആലോചിച്ച്‌ പോണത്‌ എന്താണെന്ന്‌ അസ്സലായിട്ട്‌ മന 
സ്സിലാവണ്ട്‌. വേണ്ടാ കൊച്ചേ, അങ്ങോട്ടൊന്നും കടക്കണ്ടാ. അവിടെ നിറു 
ത്തിക്കൊള്ളു, സംഗതി അപകടാണ്‌.” 

നിതു മിഴിച്ചുനോക്കി. 

“ആ പഴയ യൂപ്പിക്കാരി കേസുകെട്ടിനെ പറ്റ്യല്ലേ നീയിപ്പോള്‍ ഓര്‍ത്തോ 
ണ്ടിരുന്നത്‌. അതങ്ങ്‌ വിട്ടേക്ക്‌. സംഗതി വലിയ ഡേഞ്ചറാണ്‌.” 

വല്ലാതെ പകച്ചുപോവുകയാണ്‌ നിതു. ഇവള്‍, ഈ കുരുത്തംകെട്ടവള്‍, 
വീണ്ടും എന്റെ മനസ്സിലേക്ക്‌ കടന്നുചെന്നു പലതും വായിച്ചെടുത്തിരി 
ക്കുന്നു. 

“ശര്യാണ്‌.” ആലീസ്‌ തലയാട്ടി: “ഞാന്‍കൂടി കാത്തില്ലെങ്കില്‍ നിന്റെ 
കാര്യം പോക്കാ...” 

അപ്പോള്‍ നീതുവിന്‌ ചോദിക്കാതിരിക്കാന്‍ കഴിഞ്ഞില്ല. ആ ഒത്തു 
പാര്‍പ്പിന്റെ കാര്യത്തില്‍ ആലീസ്‌ എപ്പോഴും അവരുടെ വശത്തായിരുന്നു. 
അവരെ ചേര്‍ത്തുനിറുത്തിയിരുന്ന ആ സ്നേഹമെന്ന ദിവ്ൃശക്തിയെപ്പറ്റി 

യൊക്കെ അവള്‍ പറയാറുണ്ടായിരുന്നു. ഇപ്പോള്‍ രണ്ടുപേരും രണ്ടുവഴി 
ക്കായപ്പോള്‍ എവിടെപോയി ആ സ്നേഹമെന്ന ദിവൃശക്തി? 

ആലീസ്‌ പതിയെ ചിരിക്കുകയാണ്‌. 

“സ്നേഹക്കൂടുതലുകൊണ്ടന്ന്യായിരിക്കും അവര്‍ പിരിയാന്‍ തീരുമാ 
നിച്ചത്‌. ഒത്തുപോകാന്‍ കഴിയില്ലെന്ന്‌ ഉറപ്പായപ്പോള്‍ ജീവിതകാലം മുഴു 
വനും നരകിക്കാതെ നല്ല പ്രായത്തില്‍തന്നെ അങ്ങോട്ടുമിങ്ങോട്ടും മോചി 
പ്പിക്കാന്‍ നോക്കി, അത്രതന്നെ.” 

നീതുവിന്‌ അതു തീരെ മനസ്സിലായില്ല. സ്നേഹംകൊണ്ട്‌ ഒത്തുചേ 
രുക, സ്നേഹക്കൂടുതല്‍കൊണ്ടു വേര്‍പിരിയുക! 

“വിടൂ മോളേ!” ആലീസ്‌ നീതുവിന്റെ പുറത്തു തട്ടി: “ഇതൊന്നും നിന്റെ 
ഏരിയയല്ല. നിനക്കതൊട്ട്‌ മനസ്സിലാവേമില്ല. ഞാന്‍ ഇപ്പൊ പറഞ്ഞത്‌ ആലി 
സിന്റുമ്മ കേട്ടാലും ഇതുപോലെ പകച്ചുനില്‍ക്കും. നിങ്ങള്‌ രണ്ടും ഒരേ കണ 
ക്കാ. പക്ഷേ, ഒരു കാര്യം പറയാം, നേരായ സ്നേഹം കണ്ടാല്‍ തിരിച്ചറി 
യാനുള്ള കണ്ണുണ്ട്‌ ആലീസിന്‌. അതോണ്ടാ ആലീസിന്‌ ആരേം അറിഞ്ഞ്‌ 
സ്നേഹിക്കാന്‍ പറ്റാത്തെ. പിന്നെ നിവൃത്തികേടുകൊണ്ട്‌ ഒരിക്കല്‍ ഏതെ 
ങകിലുമൊരു കൊരങ്ങനെ കേറി കെട്ടേണ്ടി വരും. തനി കത്രിനാമ്മയായി 
അയാള്‍ടെ കുടെ ജീവിച്ച്‌ അയാള്‍ടെ കൊച്ചുങ്ങളെ പെവേണ്ടീ വരും. 
അതൊക്കെ എന്റെ ഡ്യൂട്ടി.” 

ആലിസ്‌ വീണ്ടും കാടുകയറുകയാണ്‌. നിതു എഴുന്നേറ്റു. എന്തോ 
ഇക്കുറി മാത്രം ആലീസ്‌ പറഞ്ഞതു മുഴുവന്‍ പതിവുതമാശയായി തള്ളി 
ക്കളയാനാവില്ലെന്ന്‌ തോന്നി. 

ശരിയാണ്‌, ഒരര്‍ത്ഥത്തില്‍. ഒരവസരത്തില്‍ ഹരിനാരായണനോടും ചില 
കാര്യമായ ചോദ്യങ്ങള്‍ ചോദിക്കേണ്ടി വന്നേക്കും. 

ആ അവസരത്തിനുവേണ്ടി ഒരുപാട്‌ ഒരുങ്ങാതെ വയ്യ. മനസ്സിനകത്തെ 
ഇത്തരം ഒരുക്കങ്ങള്‍ തീരെ ശീലമില്ല. പക്ഷേ, ശീലമില്ലാത്ത പലതും ഇനി 
ശീലിച്ചേ പറ്റു. 

തനിയെ വീട്ടിലേക്കു മടങ്ങുമ്പോള്‍ പതിവില്ലാതെ പലതും ഉള്ളില്‍ 
കിടന്നു കലമ്പല്‍ കൂട്ടുന്നത്‌ നീതുവറിഞ്ഞു. 

ര ഗ വു മടങ്ങിയെത്തിയതിന്റെ അഞ്ചാം നാളിലാണ്‌ ഡോക്ടര്‍ 
സാബിന്റെ ഇ-മെയില്‍ വന്നത്‌. 

വന്നയന്നുതന്നെ ഇത്‌ കാത്തതായിരുന്നു. അന്ന്‌ രാവിലെ കമ്പ്യൂട്ടര്‍ 
തുറന്നതുതന്നെ അതിനുവേണ്ടി മാത്രം. വേണമോ വേണ്ടയോ എന്ന്‌ തനിക്കു 
തന്നെ ഉറപ്പില്ലാത്തൊരു കുറിമാനത്തിനുവേണ്ടിയുള്ള കാത്തിരിപ്പ്‌. 

അന്നു കാണാതിരുന്നപ്പോള്‍ പിറ്റേന്നെങ്കീലും ഉണ്ടാകുമെന്നു കരുതി. 
വൈകി വരുന്ന മെയിലുകളുടെ പ്രസക്തിയില്ലായ്മയെക്കുറിച്ച്‌ അറിയാത്ത 
യാളല്ല അദ്ദേഹം. 

നിത്യവും രാവിലെയും വൈകിട്ടും ഒരു അനുഷ്ഠാനംപോലെ കമ്പ്യൂ 
ട്ടര്‍ തുറന്ന്‌, ആകാശത്തെ ആ ചതുരപ്പെട്ടിയിലേക്ക്‌ എത്തിനോക്കുകയെ 

ന്നത്‌ എത്രയോ നാളുകളായുള്ള ശീലമാകുന്നു. പക്ഷേ, ഇപ്പോള്‍ അതിനും 
ചില വിചിത്രമായ ക്രമങ്ങള്‍ കൈവരുന്നതുപോലെ. ആകാശത്തിന്റെ ഏതോ 
കോണുകളില്‍നിന്നു പൊഴിഞ്ഞുവീഴുന്ന അപൂര്‍വസന്ദേശങ്ങള്‍ക്കുവേണ്ടി 
യുള്ള കാത്തിരിപ്പില്‍ ചില വിചിത്രമായ അലട്ടലുകളുടെ അന്തമില്ലായ്മ. 

ഓര്‍ക്കുന്തോറും ഒന്നും തെളിഞ്ഞു കിട്ടുന്നില്ല. തീരെ മനസ്സിലാക്കാനാ 
വാത്ത, അനാവശ്യമായ ചില തിരയിളക്കങ്ങള്‍ ഉള്ളിലെവിടെയോ. മഴ 
പെയ്തിറങ്ങുന്ന തിരകളുടെ നെറുകയില്‍ മാണിക്ക്യക്കല്ലുപോലെ ഇത്തിരി 
വെളിച്ചം. കടല്‍ക്കരയിലെ സെര്‍ച്ച്‌ലൈറ്റിന്റെ വീശിക്കടന്നുപോകുന്ന കള്ള 
നോട്ടം. ചുവന്ന പരവതാനി വിരിച്ച, വെളിച്ചം കുറഞ്ഞ ഇടനാഴി. ഒരിക്കലും 
മായാത്ത അടയാളങ്ങളായി വാതിലുകളിലെ പിച്ചളയക്കങ്ങള്‍. 

അവനവനു വേണ്ടുന്ന ഉത്തരങ്ങള്‍ സ്വയം നിരുപിച്ച്‌ അവയ്ക്കുള്ള 
ചോദ്യങ്ങള്‍ കണ്ടെത്തുന്ന രീതി വശമില്ലാത്തതുകൊണ്ടാവാം ഈ ഇടങ്ങേറ്‌. 

ഇപ്പോള്‍ അവനവനോടുതന്നെ പറഞ്ഞുറപ്പിക്കാന്‍ നോക്കുകയാണ്‌. 

വേണ്ടാത്ത ചോദ്യങ്ങള്‍ക്കുള്ള ഉത്തരങ്ങള്‍ വേണ്ടതരത്തിലാകണമെന്ന്‌ 
ശാഠ്യം പിടിക്കരുത്‌. സ്വയം തിരഞ്ഞുപോകേണ്ടി വരുമ്പോള്‍ അത്തരം 
പാഴ്വേലകളുടെ അര്‍ത്ഥമില്ലായ്മയെപ്പറ്റി ബോദ്ധ്യമാകുന്നു. ഉത്തരം തേടു 
ന്നതിനെക്കാള്‍ പാടാണ്‌ അവനവനെത്തന്നെ പറഞ്ഞു വിശ്വസിപ്പിക്കുകയെ 
ന്നത്‌. 

മടങ്ങിവന്നയന്നുതന്നെ ഒരു മെയില്‍ വന്നിരുന്നുവെങ്കില്‍, മറുപടി 
യായി എന്തൊക്കെയോ എഴുതുമായിരുന്നുവെന്നു നല്ല ഉറപ്പുണ്ട്‌. ഉള്ളിലെ 
അന്നത്തെ തിരത്തള്ളലില്‍ മാ്രതം കുറിച്ചിടാനാവുന്ന ചില ഒറ്റപ്പെട്ട വാചക 
ങ്ങള്‍. ഒരുപക്ഷേ, പിന്നീടൊരിക്കലും ഓര്‍ക്കാനിഷ്ടപ്പെടാത്ത കുറെ വരി 
കള്‍. 

കത്തു വരാഞ്ഞത്‌ നന്നായി. അല്ലെങ്കില്‍ ഒരു നശിച്ച നിമിഷത്തിന്റെ 
ഇടയിളക്കത്തില്‍ കൈവിട്ടുപോയ വാക്കുകളുടെ ഭാരം പിന്നീട്‌ താങ്ങാനാ 
കുമായിരുന്നില്ല. 

മുമ്പും ഇടയ്ക്കൊക്കെ ധാരാളം മെയിലുകള്‍ അയയ്ക്കാറുണ്ടായിരു 
ന്നുണ്ടെങ്കിലും ഒരിക്കലും ഡോക്ടര്‍സാബിന്റെ സന്ദേശങ്ങള്‍ക്കുവേണ്ടി 
കാത്തിരുന്നിട്ടില്ലല്ലോ, താന്‍. ഒരു മെയില്‍ കിട്ടിയാല്‍ അതിന്‌ കൃത്യമായി 
മറുപടി അയയ്ക്കുന്ന കാരൃത്തില്‍ വലിയ കണി ശക്കാരനായിരുന്നു 
അദ്ദേഹം. ഓരോ കുറിപ്പിലും പുതുതായി എന്തെങ്കിലും കാണുകയും 
ചെയ്യും. ഏറ്റവും ഒടുവില്‍ വായിച്ച പുസ്തകത്തെപ്പറ്റി, അല്ലെങ്കില്‍ ഏതെ 
ങകകിലുമൊരു പുതിയ ആശയത്തിന്റെ, ചിന്തയുടെ ശകലം. പുതിയതായി 
എന്തെങ്കിലും കിട്ടിയാല്‍ അത്‌ തനിക്ക്‌ പ്രിയപ്പെട്ട ആര്‍ക്കെങ്കിലും പകര്‍ന്നു 
കൊടുക്കാനുള്ള ആവേശം. 

പക്ഷേ, തന്റെ ഇപ്പോഴത്തെ മാറ്റം തീരെ മനസ്സിലാകുന്നില്ല പ്രിയംവ 
ദയ്ക്ക്‌. കത്തെഴുതാന്‍ ആരുമില്ലെങ്കിലും, നിത്യവും നേരമൊപ്പിച്ച്‌, 
പോസ്റ്റ്മാന്റെ വരവിനായി വഴിക്കണ്ണുമായി കാത്തിരിക്കുന്ന നാട്ടിന്‍പുറത്തു 
കാരിയെപ്പോലെ ഇടയ്ക്കൊക്കെ അനാവശ്യമായി ഇ-മെയില്‍ പെട്ടി തുറന്ന്‌ 
നോക്കി. [0 നണെ നടെടദളടെ എന്ന വരണ്ട അടയാളത്തിനു മുമ്പില്‍ ഒരു 
വിഡ്ഡിയെപ്പോലെ പകച്ചിരിക്കുമ്പോള്‍ അവര്‍ക്ക്‌ സ്വയം മനസ്സിലാക്കാന്‍ 
കഴിയുന്നില്ല. 

എന്തിനുവേണ്ടിയാണീ കാത്തിരിപ്പ്‌? ഇതിലും എത്രയോ വലിയവലിയ 
ദുര്‍ഘടങ്ങളിലൂടെ കടന്നുപോയിട്ടും മനസ്സിനെ പിടിച്ചു നിറുത്താന്‍ ഇങ്ങനെ 
കുഴങ്ങേണ്ടി വന്നിട്ടില്ലല്ലോ. 

മഴ പെയ്തു കുതിര്‍ന്ന ആ സന്ധ്യയ്ക്കു ശേഷം താന്‍ എത്രയോ തവണ 
ഉള്ളു ചുട്ട്‌ ശപിച്ചിട്ടുണ്ട്‌ ആ മനുഷ്യനെ. പോയപ്പോഴേക്കാള്‍ ഇരട്ടി സമയ 
മെടുത്തെന്നു തോന്നിയ മടക്കയാധര്രയില്‍ ഏറെ നേരവും ആ മനുഷ്യനെ 
ശപിക്കാന്‍വേണ്ടി മാത്രമായിരുന്നല്ലോ ഞാന്‍ ചെലവഴിച്ചത്‌. 

അതോടൊപ്പം കുറെ പുതിയ ആണയിടലുകളും. 

ഇനിയില്ല. നേരില്‍ക്കാണല്‍ പോയിട്ട്‌, കത്തിടപാടുകള്‍കൂടി വേണ്ടല്ലോ. 

കീഴില്‍ ഗവേഷണം നടത്തുന്ന പെണ്‍കുട്ടികളുടെ മേല്‍ പ്രായക്കൂടുത 
ലുള്ള ചില റിസര്‍ച്ച്‌ ഗൈഡുകള്‍ ദുഃസ്വാത്ര്ത്രയമെടുക്കാറുള്ളതിനെപ്പറ്റി 
പറഞ്ഞ്‌ കേട്ടിട്ടുണ്ട്‌. പക്ഷേ, വെറുമൊരു അക്കാദമിക്‌ സൌയഹൃദത്തിനപ്പുറ 
മായി മറ്റൊരു ബന്ധവും താനും ഡോക്ടര്‍സാബും തമ്മില്‍ ഒരിക്കലും ഉണ്ടാ 
യിരുന്നില്ലല്ലോ. 

പക്ഷേ, ഇപ്പോള്‍ അഞ്ചാംനാളില്‍ തന്നെ തേടി വന്ന കുറിപ്പ്‌ എന്തോ 
പോലെ. 

കാത്തുകാത്തിരുന്ന്‌, ഒടുവില്‍ വന്നെത്തിയ ഇ-മെയില്‍ കുറിപ്പില്‍ ചൌധ 
രിസാബിന്‌ പറയാനുണ്ടായിരുന്നത്‌ ആയിടെ വായിച്ച ചില പുതിയ പുസ്ത 
കങ്ങളെപ്പറ്റി മാത്രം. 

അരിശം അടക്കാന്‍ പണിപ്പെടുകയാണ്‌ പ്രിയംവദ. 

ഗോവയിലെ ആ മഴ വീണുകുതിര്‍ന്ന സായാഹ്നം. മതില്‍ക്കെട്ടില്‍ തല്ലി 
യലയ്ക്കുന്ന കടല്‍ത്തിരകളുടെ നെറുകയില്‍ കാണായ മാണിക്ക്യക്കല്ല്‌. 
കള്ളനോട്ടമെറിഞ്ഞു കടന്നുപോയിക്കൊണ്ടിരുന്ന സെര്‍ച്ചുലൈറ്റിന്റെ നീല 
വെളിച്ചം. 

താന്‍ മറക്കാന്‍ ആഗ്രഹിച്ചിരുന്ന ചിലതെങ്കിലും ഓര്‍മ്മിപ്പിക്കാനുള്ള 
തന്റേടം കാണിക്കുമെന്നു കരുതി. ഒപ്പമുള്ള ആളെ ഓര്‍മ്മകളിലൂടെ നട 
ത്തിക്കൊണ്ടു പോകാനുള്ള കെല്പില്ലാത്തവര്‍ ഇത്തരം വേഷമണിയു 
മ്പോള്‍... 

ഒപ്പമുള്ള ആള്‍. ഒപ്പമുണ്ടായിരുന്ന ആള്‍. 

പ്രിയംവദയൊന്ന്‌ നടുങ്ങി. അവിടെ നിറുത്തി. 

മതി. വേണ്ടാത്ത ഓര്‍മ്മകളെ പൊതിഞ്ഞു പഴന്തുണിക്കെട്ടുകളിലാക്കി 
ചതുപ്പുനിലങ്ങളിലേക്ക്‌ വലിച്ചെറിയാന്‍ എന്നെയാരും പഠിപ്പിക്കണ്ടല്ലോ. 

കണ്ണുകള്‍ വീണ്ടും ആ കുറിമാനത്തിലൂടെ കടന്നുപോകുകയാണ്‌. 

അദ്ദേഹം ഇപ്പോള്‍ ഫിക്ഷന്‍ വായിക്കാന്‍ തുടങ്ങിയിരിക്കുന്നത്രെ. 
മുമ്പൊക്കെ സാഹിത്യ മൊഴിച്ച്‌, മറ്റെന്തും അദ്ദേഹം വായിക്കുമായി 
രുന്നു, ചരിത്രവും, ഭുമിശാസ്ര്രവും, തത്ത്വചിന്തയും, നരവംശശാസ്ത്രം 
വരെ. 

പക്ഷേ, ഈ നോവലുകളും കവിതകളും! അവ എന്റെ വകുപ്പില്‍ പെടു 
ന്നവയല്ലല്ലോ പ്രിയംവദ... ഈ എഴുത്തുകാരായ സ്വപ്നജീവികള്‍ വരച്ചി 
ടുന്ന വിചിത്രമായ കാല്പനികലോകങ്ങള്‍ എന്നെ ഒരിക്കലും മോഹിപ്പിക്കു 
ന്നില്ലല്ലോ. 


അദ്ദേഹം ഒരിക്കലെഴുതി. 

ആരോടും ഉത്തരവാദിത്വമില്ലാതെ, ആര്‍ക്കും പ്രയോജനമില്ലാതെ, വെറു 
തെയിരുന്ന്‌ സ്വപ്നം കണ്ട്‌, അതൊക്കെ പൊലിപ്പിച്ച്‌ വായനക്കാരുടെ മുമ്പി 
ലേക്കിട്ടു കൊടുക്കുന്ന ഒരു കൂട്ടര്‍. സ്വപ്നലോകത്തു ജീവിക്കാത്തവര്‍ക്കേ 
ശരിയായ, റിയാലിറ്റിയെ സമീപിക്കാനാകൂ. അവര്‍ക്കു മാത്രമേ സത്യമായ 
ജീവിതത്തെയും, ചരിത്രത്തെയും, സംസ്കാരത്തെയുമൊക്കെ ആഴത്തില്‍ 
തൊട്ടറിയാനാകൂ. 

ഉടനെതന്നെ താന്‍ മറുപടി കൊടുത്തത്‌ പ്രിയംവദയ്ക്ക്‌ ഓര്‍മ്മവന്നു. 

തീരെ യോജിക്കാനാവില്ലല്ലോ, ഡോക്ടര്‍സാബ്‌. എനിക്കേറ്റവും ഇഷ്ട 
പ്പെട്ട വിഷയം സാഹിത്യമായിരുന്നു. ആദ്യം പഠിച്ചതും, തുടര്‍ന്നു പഠിക്കാന്‍ 
മോഹിച്ചുതും സാഹിത്യംതന്നെയായിരുന്നു. പിന്നീട്‌ ഏതൊക്കെയോ വഴി 
കളിലൂടെ ഇവിടെ എത്തിപ്പെട്ടെന്നു മാത്രം. സാഹിത്യം പഠിച്ചെങ്കിലും, അഭ്യ 
സിക്കാനായില്ല. എച്ച്‌. ആര്‍. ആണെങ്കില്‍ പഠിച്ചതിനെക്കാള്‍ കൂടുതല്‍ അഭ്യ 
സിക്കാന്‍ നോക്കുന്നു. 

വേറൊന്നുകൂടി. ഒരുപാടു സ്വപ്നങ്ങള്‍ കാണുന്നവളാണ്‌ ഞാന്‍, 
നല്ലതും ചീത്തയുമായ ഒരുപാടു സ്വപ്നങ്ങള്‍. അധികവും നടക്കാത്ത 
സ്വപ്നങ്ങള്‍. പക്ഷേ, വിശ്വസിച്ചാലും ഇല്ലെങ്കിലും ഇത്തരം സ്വപ്നങ്ങളാ 
ണല്ലോ നമ്മെയൊക്കെ ജീവിച്ചുപോകാന്‍ ച്രേരിപ്പിക്കുന്നത്‌. 

ഇപ്പോള്‍ വേണമെങ്കില്‍ മറ്റൊന്നുകൂടി കൂട്ടിച്ചേര്‍ക്കാം. സ്വപ്നം 
കാണാന്‍പോലും കഴിവില്ലാത്തവര്‍ എന്നെ വല്ലാതെ പേടിപ്പിക്കുന്നുവല്ലോ 
ഡോക്ടര്‍സാബ്‌! 

എന്നാലും ഇപ്പോള്‍ അദ്ദേഹത്തില്‍ എന്തൊക്കെയൊ ചില ചെറിയ മാറ്റ 
ങ്ങള്‍ പോലെ. 

ഈയിടെയായി താന്‍ ഫിക്ഷനും വായിച്ചു തുടങ്ങിയതായി തെല്ലൊരു 
കുറ്റബോധത്തോടെ അദ്ദേഹം സമ്മതിച്ചുതന്നിരിക്കുന്നു. സയന്‍സ്‌ ഫിക്ഷ 
നില്‍നിന്നാണത്രേ ആ വിനീതമായ തുടക്കം. ശുദ്ധമായ സാഹിതൃത്തിലേക്ക്‌ 
എന്നെങ്കിലും നടന്നെത്താന്‍ കഴിഞ്ഞേക്കുമെന്ന വിശ്വാസമില്ല. കുറ്റവും 
ശിക്ഷയും, അന്നകരിനീന തുടങ്ങിയവ നല്ല പുസ്തകങ്ങളാണെന്ന്‌ ഒരു 
ചങ്ങാതി പറഞ്ഞുകേട്ടു. ആട്ടെ, നോക്കാം, പിന്നീടൊരിക്കല്‍, സമയം കിട്ടു 
മ്പോള്‍. 

ആ നീണ്ട കത്തു മുഴുവന്‍ വായിച്ചു കഴിഞ്ഞപ്പോള്‍ ഉള്ളിലെന്തോ 
പുകഞ്ഞു കയറുന്നതുപോലെ തോന്നി പ്രിയംവദയ്ക്ക്‌. താന്‍ പുസ്തകം 
വായിക്കാന്‍ തുടങ്ങിയതിനെപ്പറ്റി വിവരിക്കാനാണോ ഇത്രയും മിനക്കെട്ട്‌ 
ഈ കത്തയച്ചിരിക്കുന്നത്‌? 

എച്ച്‌.ആര്‍. വിട്ട്‌ സയന്‍സ്‌ ഫിക്ഷന്‍ തലയ്ക്കു പിടിച്ച മട്ടുണ്ട്‌. ശാസ്ര്ര 
ത്തിന്റെ ചില മായിക പരിസരങ്ങളിലൂടെ ചിറകു വിരിച്ച്‌ പറന്നു നടക്കുക 
യാണിപ്പോള്‍. എന്നെങ്കിലുമൊരിക്കല്‍ കാലുകള്‍ മണ്ണില്‍ തൊടുമ്പോള്‍ 
അത്‌ ഗോവയിലെ മണ്ണിലായിരിക്കില്ലെന്നു തോന്നി, അതും മഴ വീണു 
കുതിര്‍ന്ന അന്നത്തെ മണ്ണില്‍. 

എത്ര ഒതുക്കിയിടാന്‍ നോക്കിയിട്ടും ഉള്ളില്‍ വീണ്ടുമൊരു ഇടയിളക്കം. 
രണ്ടു വരികളെങ്കിലും, തനിക്കായി കുറിച്ചിടാന്‍ തോന്നിയില്ലല്ലോ അദ്ദേഹ 
ത്തിന്‌. തനിക്ക്‌ മാത്രമായി രണ്ടു വരികള്‍... 

മറന്നതോ, അതോ മനപ്പൂര്‍വമോ? 


87 


വെറുതെ കാത്തിരുന്നതാണ്‌ തെറ്റ്‌. 

വീണ്ടും ഉള്ളില്‍ എന്തൊക്കെയോ എരിഞ്ഞു പിടിക്കുകയാണ്‌. അരിശ 
ത്തെക്കാള്‍ കൂടുതല്‍ നിസ്സഹായതയില്‍നിന്ന്‌ മുളയ്ക്കുന്ന പന്തിയി 
ല്ലായ്മ. 

പിന്നീട്‌, അല്പം കഴിഞ്ഞ്‌, മോഹിച്ചതു കിട്ടാത്ത ഒരു ടീനേജറുടെ 
വാശിയോടെ ചെറിയൊരു കൈയനക്കത്തില്‍ ആ കത്താകെ കമ്പ്യൂട്ടറില്‍ 
നിന്ന്‌ മായ്ച്ചു കളയുമ്പോള്‍ നേരില്‍ കാണാത്ത ആരോടോ ഒക്കെ പക 
പോക്കുന്നതുപോലെ തോന്നി. 

ആദ്യമായിട്ടായിരുന്നു അങ്ങനെയൊന്ന്‌. സാധാരണ ഡോക്ടര്‍സാബിന്റെ 
കത്തുകളെല്ലാം വലിയ ശ്രദ്ധയോടെ തരംതിരിച്ച്‌, വിഷയങ്ങളുടെ പ്രാധാ 
നയമനുസരിച്ച്‌ ഓരോ ഫോള്‍ഡറുകളിലാക്കുകയാണ്‌ പതിവ്‌. പിന്നീടവ 
ഫ്ളോപ്പികളിലേക്കും, സി.ഡി.കളിലേക്കും പകര്‍ത്തി വയ്ക്കുന്നു. 

എന്തായാലും ഇനിയതൊക്കെ അദ്ദേഹം സയന്‍സ്‌ ഫിക്ഷന്റെ 
ലോകത്തു നിന്ന്‌ മടങ്ങി, മണ്ണില്‍ കാലുകുത്തിയിട്ടു മതി. ഗോവയില്‍ത്തന്നെ 
ആവണമെന്നില്ല, ഏതെങ്കിലും ഇളക്കമുള്ള മണ്ണില്‍. 

കുറെ ദിവസങ്ങളായി തന്നില്‍ വന്നുകൂടിയ മാറ്റങ്ങളെ ഏതെങ്കിലും 
വിധത്തില്‍ അടയാളപ്പെടുത്താനാകാതെ കുഴങ്ങുകയാണ്‌ പ്രിയംവദ. 

ഇതേത്‌ പ്രിയംവദ? 

തനിക്ക്‌ തീരെ പരിചയമില്ലാത്തൊരു പ്രിയംവദ. കണ്ണാടിയില്‍ ഇപ്പോള്‍ 
കാണാന്‍ കിട്ടുന്ന മുഖംപോലും വേറെ ആരുടെതോ. എന്റെ പ്രിയംവദ ഒരി 
ക്കലും ഇങ്ങനെയായിരുന്നില്ലല്ലോ. മുഖത്തെ കൊച്ചുകൊച്ചു ഭാവപ്പ 
കര്‍ച്ചകള്‍. ശരീരഭാഗങ്ങളിലെ ചില ചെറിയ അനക്കങ്ങള്‍. അവയുടെ 
യൊക്കെ പൊരുള്‍ എനിക്കുതന്നെ എളുപ്പത്തില്‍ വായിച്ചെടുക്കാന്‍ കഴിയു 
മായിരുന്നല്ലോ. 

ഒന്നുംരണ്ടും പറഞ്ഞുള്ള കണ്ണുപൊത്തിക്കളിയിലൂടെ ആരെയാണി 
ങ്ങനെ വിശ്വസിപ്പിക്കാന്‍ നോക്കുന്നത്‌? എന്നെ ഇളക്കാന്‍ ആര്‍ക്കുമാകി 
ല്ലെന്ന്‌ കരുതിയതു തെറ്റ്‌. എന്നാലും അത്‌ മറ്റൊരാളുടെ സാമര്‍ത്ഥ്യമോ, 
നേട്ടമോ ആയി സമ്മതിച്ചുകൊടുത്താല്‍ വലിയൊരു തോല്‍വിയിലൂടെ 
പ്രിയംവദയെന്ന ഞാന്‍ താനേ ഇല്ലാതാകുകയാവും. 

ഒന്നു മറിഞ്ഞുകൂടാത്ത ചെറുപ്രായത്തില്‍ ഇത്തിരി കൂടുതല്‍ 
സ്വാതന്ത്ര്യം കൊടുത്തപ്പോള്‍ എന്തും ചെയ്യാമെന്ന ധൈര്യമായിരുന്നു ഉണ്ണ്യേ 
ട്ടന്‌. പിന്നെ തന്റെ മുന്നില്‍ മിന്നാനുള്ള കുറെ കോപ്രായങ്ങളായി. ദേഹത്ത്‌ 
തൊട്ടു കളിക്കുമെന്ന നിലയിലെത്തിയപ്പോഴാണ്‌ തന്റെ ശരീരത്തെപ്പറ്റി 
ആദ്യത്തെ ശരിയായ ബോധമുണ്ടാകുന്നത്‌. ഒരുതവണ, രണ്ടുതവണ, 
മൂന്നുതവണ, ഒടുവില്‍ അരിശത്തോടെ തള്ളിമാറ്റി കരണത്തൊന്ന്‌ കൊടു 
ക്കാന്‍ ഓങ്ങിയതോടെ ഉണ്ണ്േട്ടന്‍ അടങ്ങി. പിന്നിടൊരിക്കലും നേരില്‍ വരാ 
നാവാതെ ഒഴിഞ്ഞുമാറി നടക്കാന്‍ നോക്കി. 

തീരെ നിറപ്പകിട്ടില്ലാതെ കടന്നുപോയ കോളേജുജീവിതത്തില്‍ ശ്രദ്ധ 
പഠിപ്പില്‍ മാത്രമായിരുന്നു. വീട്ടില്‍നിന്ന്‌ പാടം മുറിച്ചുകടന്നു കഷ്ടിച്ച്‌ രണ്ടു 
മൈലോളം നടന്നിട്ടു വേണം അമ്പലത്തിനു മുമ്പിലുള്ള ബസ്സ്റ്റോപ്പിലെ 
ത്താന്‍. ആ സമയത്ത്‌ ടൌണിലേക്കു പോകുന്ന ഒരേയൊരു പ്രൈവറ്റ്‌ 
ബസ്സിന്റെ ഓദാരൃത്തില്‍ പലപ്പോഴും നേരം വൈകിയിട്ടാണെങ്കിലും ഒരു 

വിധത്തില്‍ ക്ലാസ്സിലെത്തിക്കൊണ്ടിരിക്കുന്നു. പിന്നീട്‌ വണ്ടിയുടെ ഓട്ടം ഇട 
യ്ക്കൊക്കെ മുടങ്ങാന്‍ തുടങ്ങിയതോടെ ആ വഴിയും അടയുമെന്നായി. 

മഴക്കാലമാകുമ്പോള്‍ മുന്‍വശത്തെ പാടങ്ങള്‍ നിറയുന്നതു പെട്ടെ 
ന്നാണ്‌. പാടങ്ങളുടെ നടുവിലുള്ള, വീതി കുറഞ്ഞ, വഴുക്കലുള്ള വരമ്പത്തു 
കൂടെ, സാരിയുടെ അറ്റവും പൊക്കിപ്പിടിച്ച്‌ ഉപ്പൂറ്റിയമര്‍ത്തി, ബസ്സ്‌ സമയത്തു 
തന്നെ വരണേയെന്ന്‌ പ്രാര്‍ത്ഥിച്ചുകൊണ്ടുള്ള ആ തിടുക്കംപിടിച്ചുള്ള നട 
പ്പിനെക്കുറിച്ചോര്‍ക്കുമ്പോള്‍ ഇപ്പോഴും പേടി തോന്നാറുണ്ട്‌. ചെളിവെള്ളം 
കെട്ടിക്കിടക്കുന്ന പാടത്തേക്ക്‌ ഒരിക്കല്‍പോലും തെന്നി വീഴാതെ ആ 
കോളേജുകാലം എങ്ങനെയോ കടന്നുപോയി. 

പക്ഷേ, ബസ്സ്‌ മുടങ്ങിയും, പാടവരമ്പുകള്‍ മുങ്ങിയും, പല തവണ 
ക്ലാസ്സുകള്‍ പോയപ്പോള്‍, ഇംഗ്ലിഷ്‌ സാഹിത്യം പഠിപ്പിച്ചിരുന്ന സിസ്റ്റര്‍ മുറി 
യിലേക്കു വിളിപ്പിച്ചു. തെല്ലൊരു രസക്കേടോടെ പുറത്തു തട്ടിക്കൊണ്ട്‌ അവര്‍ 
പറഞ്ഞു: “ഇതിങ്ങനെ പോയാല്‍ പറ്റില്ലല്ലോ കുട്ടി. കഴിഞ്ഞ കൊല്ലം 
ഞാനൊന്നും പറഞ്ഞില്ലാന്നേ ഉള്ളൂ. പക്ഷേ, ഇത്‌ അവസാനത്തെ കൊല്ല 
മാണ്‌. നന്നായി പഠിക്കുന്ന തന്നെപ്പോലുള്ളവര്‍ ഇങ്ങനെ ക്ലാസ്സില്‍ റഗുല 
റായില്ലെങ്കില്‍ ഞങ്ങള്‍ക്ക്‌ നഷ്ടപ്പെടാന്‍ പോകുന്നത്‌ ഒരു ഉറപ്പായ റാങ്കാണ്‌.” 

എന്തായാലും ഇക്കൊല്ലം ഈ ബസ്സവാരി നിറുത്താതെ വയ്യ. സിസ്റ്റര്‍ 
പറഞ്ഞു. ഒന്നുകില്‍ കോളേജ്‌ ഹോസ്റ്റലില്‍ താമസിക്കുക, അല്ലെങ്കില്‍ 
ടൌണിലെ ഏതെങ്കിലും ബന്ധുവീട്ടില്‍. അതൊക്കെ തീരുമാനിക്കേണ്ടത്‌ 
നിങ്ങള്‍ തന്നെ. പക്ഷേ, ഞങ്ങള്‍ക്ക്‌ ഞങ്ങളുടെ റാജ: കളയാന്‍ വയ്യ. 

ഹോസ്റ്റലെന്നു കേട്ടതോടെ വലിയ ഒച്ചപ്പാടായി വീട്ടില്‍. ഈ പ്രായ 
ത്തില്‍ ഹോസ്റ്റലിലേക്ക്‌ തനിച്ചുവിടുകയോ? ഏറ്റവും വലിയ എതിര്‍പ്പു മുത്ത 
ശ്ലീക്കായിരുന്നു. അച്ഛനും തീരെ താത്പര്യമുണ്ടായിരുന്നില്ല. പതിവുപോലെ 
ഇക്കാര്യത്തിലും സ്വന്തമായൊരു അഭിപ്രായമില്ലാതെ അമ്മ മാത്രം ഏതോ 
തൂണിന്റെ മറവില്‍ അഭയം തേടി. 

ടൌണില്‍ താമസിക്കാന്‍ പാകത്തിനു ബന്ധുവിടുകളൊന്നുമില്ലാത്തതു 
കൊണ്ട്‌ വീണ്ടും അതേ ബസ്സ്യാ്ത മാര്രമേ വഴിയുള്ളുവെന്നു പറയാനായി 
അച്ഛന്‌ കോളേജുവരെ പോകേണ്ടി വന്നു. ഇക്കാര്യത്തില്‍ നിങ്ങളെക്കാള്‍ 
കൂടുതല്‍ താത്പര്യം ഞങ്ങള്‍ക്കാണെന്ന്‌ തെല്ലൊരു നിരസത്തോടെ പറ 
യുമ്പോള്‍ സിസ്റ്ററുടെ മുഖം വല്ലാതെ ഇരുണ്ടിരുന്നു. 

അത്‌ ഒന്നുകൂടി ഇരുണ്ടത്‌ അവര്‍ ഉറപ്പായി കരുതിയിരുന്ന ഒന്നാം റാജം 
മൂന്നാം റാങ്കായി താഴ്ന്നപ്പോഴാണ്‌. അന്ന്‌ ഒരു ചടങ്ങുപോലെ തന്നെ വിളിച്ച്‌ 
അഭിനന്ദിക്കുമ്പോഴും സിസ്റ്ററുടെ ദേഷ്യം അടങ്ങിയിരുന്നില്ല. ശകാരത്തിന്റെ 
സ്വരത്തില്‍ അവര്‍ ആവര്‍ത്തിച്ചു: “എത്ര പറഞ്ഞതാണ്‌ ഞാന്‍, എന്നിട്ടും 
കേള്‍ക്കാനാരുമുണ്ടായിരുന്നില്ലല്ലോ. ഞങ്ങളുടെ ഒരു ഷുവര്‍ റാജഃ കളഞ്ഞു 
കുളിച്ചില്ലേ?” 

കൂട്ടത്തിലൊരു താക്കീതും. ഹോസ്റ്റലില്‍ നില്‍ക്കാന്‍ തയ്യാറല്ലെങ്കില്‍ 
കുട്ടി ഇവിടെ എം.എയ്ക്ക്‌ അപേക്ഷിക്കണ്ട. വേറെ ഏതെങ്കിലും കോളേ 
ജില്‍ നോക്കിക്കൊള്ളൂു നേരത്തേതന്നെ. 

അതറിഞ്ഞപ്പോള്‍ അച്ഛനും വലിയ വാശിയായി. അവരുടെയൊരു റാജം. 
മണ്ണാങ്കട്ട! എനിക്ക്‌ റാങ്കിനെക്കാള്‍ വലുത്‌ എന്റെ മോളാണ്‌. പ്രായമായ 

കുട്ടിയെ ഹോസ്റ്റലില്‍ കൊണ്ടുപോയി തള്ളാന്‍ പാകത്തിനുള്ള ഗതികേടൊ 
ന്നുമായിട്ടില്ല ഈ തറവാട്ടില്‍. അവരുടെ എം.എ. ഇല്ലെങ്കില്‍ വേണ്ട, എം.എ. 
ഇല്ലാതെയും പെണ്‍കുദ്യോള്‍ ജീവിച്ചുപോണുണ്ടല്ലോ നമ്മുടെ നാട്ടില്‍. 

അച്ഛന്റെ അന്നത്തെ ആ വാചകം മറക്കാനാവുന്നില്ല. പ്രായമായ 
കുട്ടിയെ ഹോസ്റ്റലില്‍ കൊണ്ടുപോയി തള്ളാന്‍ പാകത്തിനുള്ള ഗതികേട്‌... 

താനൊരു മുതിര്‍ന്ന പെണ്ണായെന്ന തോന്നല്‍ ഒന്നുകൂടി ഉറപ്പിക്കുന്നത്‌ 
അവിടെ വെച്ചായിരിക്കാം, ഒരച്ഛന്റെ ആകുലതകളെക്കുറിച്ചുള്ള ചില 
സാമാന്യ ധാരണകള്‍ ബലപ്പെടുന്നതും. 

അന്ന്‌ ഹോസ്റ്റലില്‍ ചേര്‍ക്കാതെ അവസാന കൊല്ലത്തെ ക്ലാസ്സില്‍ ഇരു 
ത്തുകയില്ലെന്ന്‌ സിസ്റ്റര്‍ വാശിപിടിച്ചിരുന്നുവെങ്കില്‍, അതിലും ഇരട്ടി വാശി 
യോടെ അച്ഛന്‍ തന്റെ പഠിപ്പ്‌ അവിടെവച്ചുതന്നെ നിറുത്തുമായിരുന്നുവെന്ന്‌ 
ഉറപ്പാണ്‌. 

ഇന്നും ഓര്‍ക്കുമ്പോള്‍ വല്ലാതെ നടുക്കിക്കളയുന്ന ഒരു സാദ്ധ്യത. അന്ന്‌ 
പഠിപ്പ്‌ മുഴുവനാക്കാതെ പിരിഞ്ഞുപോന്നിരുന്നെങ്കില്‍ തന്റെ ജീവിതമാകെ 
മാറിപ്പോകുമായിരുന്നു. ഏതോ പഴയ വീടിന്റെ ഇല്ലനക്കരി പടര്‍ന്ന അടു 
ക്കളച്ചുമരുകള്‍ക്കകത്തേക്ക്‌ ഒതുങ്ങിപ്പോകാന്‍ വിധിക്കപ്പെട്ട ഒരു വീട്ടമ്മ. 

മറ്റൊന്നുകൂടി ഓര്‍ത്തുപോകാറുണ്ട്‌. അന്ന്‌ ഹോസ്റ്റലില്‍ നിറുത്താന്‍ 
അച്ഛന്‍ സമ്മതിച്ചിരുന്നുവെങ്കില്‍ താന്‍ തികച്ചും വേറൊരു പ്രിയംവദയായി 
മാറുമായിരുന്നു. ഇന്ന്‌ നീതുവിന്റെയൊക്കെ മുഖത്ത്‌ കാണാനാവുന്ന ആ 
ആത്മവിശ്വാസത്തിന്റെ പാതിയെങ്കിലുമുണ്ടായിരുന്നെങ്കില്‍, പുരുഷനെവപ്പറ്റി 
യാതൊന്നും അറിഞ്ഞുകുടാതിരുന്ന ആ ചെറുപ്രായത്തില്‍, തന്റെ കല്യാണം 
നടക്കില്ലായിരുന്നു. 

ഏതു രാജകുമാരന്റെ ആലോചനയാണെങ്കിലും കുറെക്കൂടി പഠിക്കാതെ 
തനിക്ക്‌ വിവാഹമേ വേണ്ടെന്ന്‌ അച്ഛന്റെ മുഖത്തുനോക്കി തറപ്പിച്ചു പറയാ 
നുള്ള തന്റേടം കിട്ടുമായിരുന്നു. 

എന്നിട്ട്‌, ഇപ്പോള്‍ എത്രയോ വര്‍ഷങ്ങള്‍ക്കുശേഷം, ഈ പ്രായത്തി 
ലാണ്‌, വികൃതമായ ചില ഓര്‍മ്മപ്പെടുത്തലുകളുമായി എവിടന്നോ ഒരു മനു 
ഷ്യന്‍ കടന്നുവരുന്നത്‌. 

പ്രിയംവദ അറിയാതെ തല കുടഞ്ഞു. വേണ്ട. ഇതിവിടെ നിറുത്തണം. 
ഓരോന്ന്‌ ആലോചിച്ച്‌ പോകുമ്പോള്‍ വെറുപ്പിനെക്കാള്‍ കൂടുതല്‍ അറപ്പാണ്‌ 
ഉള്ളില്‍. 

ഇനി ഇ-മെയിലുകള്‍ അയയ്ക്കരുതെന്ന്‌ താക്കീത്‌ ചെയ്താലോ? 
അതല്പം ക്രുരമായേക്കാം. പക്ഷേ, ഇത്‌ എവിടെയെങ്കിലുംവച്ചു മുറിച്ചിട്ട 
മതിയാവു. തന്റെ ചില ചെറിയ സൂചനകള്‍ താക്കീതിന്റെ രൂപത്തില്‍ കാണാ 
നായില്ലെങ്കില്‍ കുറെ തെളിഞ്ഞ വാക്കുകള്‍തന്നെ വേണ്ടിവന്നേക്കും. 

അങ്ങനെ തീരുമാനിച്ചുറപ്പിച്ച്‌ ഒരു നിമിഷം കണ്ണടച്ചിരുന്നു. ബാല്‍ക്ക 
ണിയിലേക്കുള്ള വാതിലിലൂടെ ഒരു ചെറിയ കാറ്റടീച്ചുകയറുന്നുണ്ടായി 
രുന്നു. മഴയുടെ വരവാണെന്നു തോന്നി. 

അപ്പോഴാണ്‌ ധ്രായിങ്റൂമിലെ ടീവിയുടെ ചില്ലുതിര പെട്ടെന്ന്‌ മിന്നാന്‍ 
തുടങ്ങിയത്‌... 

നീലിമയായിരുന്നു. ഇരുനിറത്തില്‍, വലിയ കണ്ണുകളുള്ള ആ ബംഗാളി 
ന്യൂസ്‌ വായനക്കാരി. ഏതാണ്ട്‌ നീതുവിന്റെയൊക്കെ മട്ടുംമാതിരിയുമുള്ള 

നീലിമ. അവള്‍ തിരയുടെ വെള്ളിവെളിച്ചത്തീല്‍ നിന്ന്‌ പ്രിയംവദയെ നോക്കി 
പരിചയഭാവത്തില്‍ ചിരിച്ചു. 

“കുറെക്കാലമായി ദീദിയുടെ ബദ്ധപ്പാടുകള്‍ ശ്രദ്ധിക്കാന്‍ തുടങ്ങിയിട്ട്‌. 
മറ്റുള്ളവരുടെ കുടുംബകാര്യങ്ങളില്‍ ഇടപെടാനുള്ള മടികൊണ്ടുമാത്രം 
ഇത്രയും കാലം മാറിനിന്നു. എന്നാലും ഒരു ഉത്തരവാദപ്പെട്ട മാദ്ധ്ൃയമപ്ര 
വര്‍ത്തക എന്ന നിലയില്‍ ഇത്തരം ഇടപെടലുകളുടെ പ്രസക്തിയെപ്പറ്റിയുള്ള 
തോന്നല്‍ ബലപ്പെട്ടപ്പോള്‍ ലേശം നീണ്ടൊരു കമേര്‍ഷ്യല്‍ ബ്രേക്കിന്റെ തക്കം 
നോക്കി ഞാനിതാ ഇവിടെ ദീദിയുടെ മുമ്പില്‍... ആട്ടെ, ദീദീ, എന്താണിവി 
ടത്തെ പ്രധാന പ്രശ്നങ്ങള്‍?” 

ആ കറുത്ത പെട്ടിയില്‍നിന്ന്‌ ഒരു മൈക്കിന്റെ അറ്റം നീണ്ടുവരുന്നതു 
പോലെ തോന്നി. 

ആ ഇടപെടലിന്റെ മീതി തെല്ലൊന്ന്‌ രസിപ്പിച്ചുവെങ്കിലും, ഗൌരവം 
വിടാതെ പ്രിയംവദ ചോദിച്ചു: 

മറ്റുള്ളവരുടെ കുടുംബകാര്യങ്ങളില്‍ ഇടപെടുന്നതും മാദ്ധ്യമപ്രവര്‍ത്ത 
നത്തിന്റെ ഭാഗമാകുമോ നീലിമാ?" 

നീലിമ ശബ്ദമില്ലാതെ ചിരിച്ചപ്പോള്‍ നിരയൊത്ത, വെണ്മയുള്ള പല്ലു 
കള്‍ കാണായി. 

“ഒരു കാര്യം മറക്കരുത്‌, ദീദീ. നിങ്ങള്‍ ഞങ്ങളെ കാണുന്നതുപോലെ 
ഞങ്ങള്‍ നിങ്ങളേയും കാണുന്നുണ്ട്‌. ഒരു ചതുരക്കുടിന്റെ പരിമിതിയുണ്ടെ 
ങ്കിലും, ഒരു കുടുംബത്തിനകത്തെ നല്ലതും ചീത്തയുമായ എല്ലാ കാഴ്ചക 
ളുടേയും സാക്ഷിയാകാന്‍ വിധിക്കപ്പെട്ട ഞങ്ങളെപ്പോലുള്ള ചാനല്‍ജീവി 
കള്‍ക്ക്‌ ഇക്കാലത്ത്‌ എന്തും മാദ്ധ്യമപ്രവര്‍ത്തനത്തിന്റെ ഭാഗമാണല്ലോ.” 

ആ മറുപടി നന്നെ രസിച്ചതുപോലെ പ്രിയംവദ മെല്ലെ കൈ ഞൊടിച്ചു. 

“ജോര്‍, മിടുക്കി! നല്ലൊരു ഭാവി നിന്നെ കാത്തിരിക്കുന്നു. എന്തായാലും 
ഈ ഇടപെടലിന്‌ നന്ദി. ഒരവസരം വരുമ്പോള്‍ ഞാന്‍ വിളിക്കാം, പറയാം, 
എല്ലാം പറഞ്ഞുതരാം. അതേവരെ ക്ഷമയോടെ കാത്തിരിക്കുകയെന്നതും 
മാദ്ധൃമധര്‍മ്മംതന്നെ.” 

അതൊരു നല്ല തീരുമാനമാകുന്നു എന്ന മട്ടില്‍ നിലിമ പിന്‍വാങ്ങു 
മ്പോഴേക്കും ഇടവേളയുടെ സമയം കഴിഞ്ഞുവെന്ന ആചാരമണി മുഴങ്ങി 
യിരുന്നു. അതോടെ അവള്‍ തനിക്ക്‌ വിധിച്ച വായനയിലേക്ക്‌ മടങ്ങുകയും 
ചെയ്തു. 

അപ്പോഴേക്കും പുറത്ത്‌ മഴ വീഴാന്‍ തുടങ്ങിയിരുന്നു. ജാലകങ്ങള്‍ വലിയ 
ശബ്ദത്തോടെ വലിഞ്ഞടയാന്‍ തുടങ്ങിയപ്പോള്‍ പ്രിയംവദ എഴുന്നേറ്റ്‌ 
ബാല്‍ക്കണിയില്‍ ചെന്നുനിന്നു. 

കൈവരികളില്‍ പിടിച്ചുകൊണ്ടു നിന്നപ്പോള്‍ നന്നെ പുതിയൊരു കാറ്റി 
ലൂടെ വന്ന വെള്ളത്തുള്ളികള്‍ അവരുടെ മുഖമാകെ നനച്ചു. കണ്ണുകളടച്ച്‌, 
പഞ്ചേന്ദ്രിയങ്ങളുമടച്ച്‌, വിശിയടിക്കുന്ന കാറ്റിലേക്ക്‌ മുഖം കൊടുത്തു 
കൊണ്ടു നില്‍ക്കുമ്പോള്‍ അവര്‍ എല്ലാം മറന്നുകഴിഞ്ഞിരുന്നു, നീലിമയുടെ 
ഇടപെടല്‍ വരെ. 

ഇപ്പോള്‍ തന്റെ മുമ്പില്‍ ഈ അഞ്ചാം നിലയിലെ കാറ്റും മഴയും മാത്രം. 
ഇത്‌ തനിക്കുവേണ്ടി മാത്രമായുള്ള കാറ്റും മഴയും. 

പ്രിയംവദ അതേ നില്പ്‌ ഏറെനേരം നിന്നു. 

ഒമ്പത്‌ 


കം രണ്ടുമൂന്ന്‌ രാര്രികളിലായി തന്റെ സ്വപ്നങ്ങളില്‍ വന്നു കയറു 
കയായിരുന്നു മീനാക്ഷിപ്പാളയത്തെ കാവേരി. 

“എന്നമ്മാ സഈഖ്യമാ?” മുന്‍വാതിലില്‍ ചാരിനിന്നുകൊണ്ട്‌ അവള്‍ 
ആണ്‍കുരലില്‍ ചോദിക്കുന്നതു കേട്ടപ്പോള്‍ പ്രിയംവദ ആദ്യമൊന്ന്‌ പകച്ചു. 
പിന്നീട്‌ മനസ്സിലായി, ഇവള്‍ കാവേരി. 

“കാവേരീ, നീയിവിടെ?" 

തന്നെ എങ്ങനെ തിരിച്ചറിഞ്ഞുവെന്ന്‌ അതിശയിക്കുകയായിരുന്നു 
കാവേരി. 

കണ്ടപ്പോഴേ മനസ്സിലായല്ലോ ഇവളൊരു കാവേരിയായിരിക്കുമെന്ന്‌. 
മീനാക്ഷിപ്പാളയത്തെ എല്ലാ കാവേരിമാരും ഇതുപോലെതന്നെ. എണ്ണ കിനി 
യുന്ന കറുകറുത്ത മുഖം. കുണ്ടില്‍പ്പോയിട്ടും തിളങ്ങുന്ന കണ്ണുകള്‍. ചെമ 
പപുകള്ട്‌ മൂക്കുത്തി, കാതില്‍ പിച്ചളവളയങ്ങള്‍. നെറ്റിയില്‍ രണ്ടിഞ്ച്‌ നീള 
ത്തിലൊരു വടു. പ്രായത്തിന്റെയര്ര വളര്‍ച്ചയില്ലാത്ത, നന്നെ മെലിഞ്ഞൊരു 
പെണ്ണ്‌. 

തെല്ലൊന്നു പരുങ്ങുകയാണ്‌ പ്രിയംവദ. 

സത്യത്തില്‍ ആ നിവേദിതയെപ്പോലും താന്‍ നേരില്‍ കണ്ടിട്ടില്ലല്ലോ. 
മീനാക്ഷിപ്പാളയമെന്ന ഗ്രാമവും, അവിടത്തെ പഞ്ചസാരമില്ലുമൊക്കെ തനിക്ക്‌ 
മറുമൊഴികളിലൂടെ പകര്‍ന്നുകിട്ടിയ കഥകള്‍. കിണറ്റില്‍ വീണ്‌ മരിച്ച മുനി 
യാണ്ടി, അയാളുടെ തലതിരിഞ്ഞ മകന്‍ രാജ, മകള്‍ കാവേരി. എല്ലാമെല്ലാം 
ആ കൂട്ടുകാരി പറഞ്ഞുകേട്ട വാര്‍ത്തകള്‍. 

ആദ്യം ഒന്നു മടിച്ചിട്ട്‌, പിന്നെ തന്റെ കാല്‍ക്കല്‍ വീണ്‌ കെട്ടിപ്പിടിച്ചു 
കൊണ്ട്‌ കാവേരി തൊണ്ടകീറി കരയാന്‍ തുടങ്ങി. കേള്‍ക്കാന്‍ തീരെ സുഖ 
മില്ലാത്ത ആണ്‍കുരലിലുള്ള കരച്ചില്‍. കരച്ചിലിനിടയില്‍ ഇടവിട്ട്‌ ഉതിര്‍ന്നു 
വീഴുന്ന കുറെ ശാപവാകൃങ്ങള്‍, അണ്ണന്‍ രാജയെപ്പറ്ി. 

“അവന്‍ കെട്ടവന്‍ അമ്മാ. മഹാപാപി! അവനുക്ക്‌ അപ്പാവോട്‌ വേല 
കിടയ്ക്കറത്‌ റൊമ്പ അന്യായം. 

നിറുത്താതെ പറയുകയാണ്‌ കാവേരി. ഇടയ്ക്കൊക്കെ തലയ്ക്കടിച്ചും, 
നെഞ്ചത്തടിച്ചും കരയുമ്പോള്‍ അവളുടെ കഴുത്തിലെ ഞരമ്പുകള്‍ പൊട്ടാ 
റായതുപോലെ പിടച്ചുനില്‍ക്കുന്നു. 

രാജ കുറ്റം ചെയ്തിട്ടില്ലെന്നാണത്രെ നിവേദിതയുടെ കണ്ടെത്തല്‍. 
പക്ഷേ, അണ്ണന്‍ ആള്‍ ശരിയല്ലെന്ന്‌ കാവേരി ആണയിട്ടു പറയുന്നു. വീണ്ടും 
കുറെ ശാപവാക്കുകള്‍. അവന്‍ കെട്ടവന്‍. മഹാപാപി! അവന്‍ പിറന്ന ഈരും 
കുലവും മുടിഞ്ഞു പോകട്ടെ! കണ്ണ്‌ തെളിഞ്ഞ നാളുതൊട്ടേയുള്ള അവന്റെ 
കെട്ട പഴക്കങ്ങളെക്കുറിച്ച്‌ ഏറ്റവും അറിയാവുന്നവള്‍ താന്‍ മഠ്രതം. 
അമ്മയ്ക്ക്‌ അറിയാമെങ്കിലും ഒന്നും പുറത്തു കാട്ടാറില്ല. അത്രയ്ക്ക്‌ വലിയ 
പേടിയാണവനെ. പിന്നെ യ അവന്റെ താങ്ങില്ലാതെ ജീവിക്കാ 
നാവില്ലെന്ന ബോധവും. 

അവന്‍ എന്തും ചെയ്യാന്‍ മടിക്കാത്തവനാണെന്ന്‌ നല്ല ഉറപ്പാണ്‌ കാവേ 
രിക്ക്‌. ചാരായവും കഞ്ചാവും ചെന്നാല്‍ പുവന്‍കോഴിയുടെ കഴുത്ത്‌ ഞെരി 
ക്കുന്നതിനെക്കാള്‍ എളുപ്പമാണ്‌ സ്വന്തം അപ്പാവിന്റെ... 

അവള്‍ അവിടെ നിറുത്തി. വലിയ ഭയപ്പാടോടെ നാലുചുറ്റും നോക്കി. 
അപ്പോള്‍ അവളുടെ കരഞ്ഞുചുവന്ന കണ്ണുകള്‍ പുറത്തേക്കുന്തി വരികയാ 
യിരുന്നു. 

അവന്‍ ജോലിയുടെ കടലാസ്‌ കൊടുക്കാതെ മടിച്ചു നില്‍ക്കുകയാ 
ണത്രെ ആ നിവേദിതാമ്മ. പക്ഷേ, അവനിപ്പോള്‍ മുതലാളിമാരുടെ കാലു 
പിടിച്ച്‌ അയ്യൂര്‍വാളിലൂടെ ആ കടലാസ്‌ മേടിച്ചെടുക്കാന്‍ നോക്കുന്നു. 

രണ്ടു നാളില്‍ അവന്‌ വേല കിടയ്ക്കും. അന്ത പേഴ്‌സണമലമ്മ റൊമ്പം 
നല്ലവള്‍. ആനാലും അവനുക്ക്‌ ആര്‍ഡര്‍ കൊടുക്കലേന്നാല്‍ അന്ത അമ്മാ 
വോട്‌ വേല പോയിടും. 

എങ്ങനെയെങ്കിലും അതൊന്ന്‌ തടയണമെന്ന അപേക്ഷയോടെ അവള്‍ 
വീണ്ടും കാലില്‍ കടന്നുപിടിച്ചപ്പോള്‍, പ്രിയംവദ പെട്ടെന്ന്‌ പുറകോട്ടു മാറി. 

തനിക്ക്‌ നിവേദിതയെ നേരിട്ടറിയില്ലെന്നു പറഞ്ഞിട്ട്‌ അവള്‍ തീരെ വിശ്വ 
സിക്കുന്നില്ല. തന്റെ കൈയില്‍ ആകെക്കൂടിയുള്ളത്‌ ചില കേട്ടറിവുകള്‍ 
മാത്രം. തമിഴകത്തൊരു കമ്പനിയില്‍ പണിയെടുക്കുന്ന ഒരു കൂട്ടുകാരി പറ 
ഞ്ഞുതന്ന സംഭവകഥ പൊലിപ്പിച്ചെടുത്ത്‌ ഒരു പ്രബന്ധത്തിന്റെ വിഷയമാ 
ക്കുമ്പോള്‍ അതിലെ വേഷക്കാര്‍ ഒരിക്കല്‍ ഉയിരെടുത്ത്‌ തന്റെ സ്വപ്നങ്ങ 
ളിലേക്കു കടന്നു വരുമെന്ന്‌ ഒരിക്കലും നിനച്ചതല്ലല്ലോ. 

മീനാക്ഷിപ്പാളയമെന്ന ഈരുണ്ടോയെന്നുതന്നെ എനിക്കുറപ്പില്ലല്ലോ. 

ഒരു എഴുത്തുകാരിയുടെ കൌാശലത്തോടെ, കൈയൊതുക്കത്തോടെ, 
മീനാക്ഷിപ്പാളയമെന്ന ഗ്രാമവും അവിടത്തെ ഫാക്റ്ററിയും മെനഞ്ഞുണ്ടാക്കി. 
പിന്നെ നിവേദിത തൊട്ട്‌ കാവേരി വരെ പലര്‍ക്കും ജന്മം കൊടുത്ത്‌... 

ഇതൊരു നടന്ന കഥയാണെന്ന്‌ കൂട്ടുകാരി ആണയിട്ടു പറഞ്ഞിരുന്നതു 
കൊണ്ട്‌ ഒരു ഗ്രാമത്തേയും അവിടത്തെ കുറെ മനുഷ്യരേയും മാടിപ്പിടിക്കാന്‍ 
നന്നെ എളുപ്പമായി. താന്‍ ഒരുക്കിയെടുത്ത പ്രബന്ധത്തിനു താനറിയാതെ 
തന്നെ ആധികാരികത കൈവരുന്നത്‌ വിസ്മയത്തോടെ നോക്കിനിന്നു. 

അന്ന്‌ ഗോവയിലെ സെമിനാറില്‍ കേട്ടുകൊണ്ടിരുന്നവരില്‍ ആരും 
ഇതൊരു നടന്ന കഥയോ കെട്ടുകഥയോ എന്ന്‌ തിരക്കിയില്ല. കാരണം, മനു 
ഷ്യജന്മത്തിലെ ധര്‍മ്മസങ്കടങ്ങളുടെ ഇത്തരം അപൂര്‍വ നിമിഷങ്ങളിലൂടെ 
കടന്നുപോകേണ്ടി വരുമ്പോള്‍ സത്യവും, മിഥ്യയും തമ്മിലുള്ള അതിര്‍വര 
മ്പുകള്‍ എത്രയോ നേര്‍ത്തതാണെന്ന്‌ പെട്ടെന്ന്‌ തിരിച്ചറിയാനാകുന്നു. 

അതുകൊണ്ടുതന്നെയാവും അന്നത്തെ സെഷന്‍ കഴിഞ്ഞ്‌ പുറത്തു കട 
ന്നവരില്‍ മിക്കവരും തല കുമ്പിട്ട ഏതൊക്കെയോ ചില ഒറ്റപ്പെട്ട ചിന്തക 
ളില്‍ സ്വയം നഷ്ടപ്പെട്ട്‌ അങ്ങനെ നടന്നുപോകുന്നതു കണ്ടത്‌. കുറെ നാള 
ത്തേക്കെങ്കിലും അലട്ടാനായി ഒരു ചിത്രം അവരുടെ ഉള്ളില്‍ പതിച്ചു 
വയ്ക്കാന്‍ തനിക്കായെന്ന്‌ അപ്പോള്‍ തോന്നി. 

പക്ഷേ, തീരെ വിശ്വസിക്കാനാകുന്നില്ല, കാവേരിക്ക്‌: 

“എതുക്കാകെ പൊയ്‌ ചൊല്ലറായ്‌ അമ്മാ. നാങ്കെ ഏഴൈകള്‍...' 

താന്‍ അവളെ മനഃപൂര്‍വ്വം കളിപ്പിക്കാന്‍ നോക്കുകയാണെന്ന്‌ കാവേരി 
കരുതുന്നു. 

നിവേദിതയെന്ന ആ പേഴ്‌സണല്‍ ഓഫീസര്‍ തന്റെ മനസ്സില്‍ രൂപം 
കൊണ്ട വെറുമൊരു കഥാപാത്രം മാത്രമാണെന്ന്‌ എങ്ങനെ ഇവളെ പറഞ്ഞ്‌ 
വിശ്വസിപ്പിക്കും? ഈ പാവങ്ങളുടെ ഉള്ളില്‍ ഉണ്മയും, പൊയ്യുമൊക്കെ പല 

പ്പോഴും കൂടിക്കുഴഞ്ഞു കിടക്കുന്നു. പേഴ്‌സണലമ്മയെന്ന ആ അലിവുള്ള 
ചെറുപ്പക്കാരി അവളെ സംബന്ധിച്ചിടത്തോളം ഏറ്റവും വലിയ യാഥാര്‍ത്ഥ്യ 
ങ്ങളിലൊന്നാകുന്നു. 

താന്‍ നിവേദിതയോട്‌ തറപ്പിച്ച്‌ പറഞ്ഞാല്‍ അണ്ണന്‌ കൊടുക്കാന്‍ 
പോകുന്ന ജോലി ഇല്ലാതാക്കാനാകുമെന്ന്‌ അവള്‍ ഉറച്ച്‌ വിശ്വസിക്കുന്നു. 
സ്വന്തം അപ്പാവോട്‌ ഇത്രയും വലിയ കടുംകൈ കാട്ടിയവന്‍ ഒടുവില്‍ ചെന്നു 
വീഴാന്‍ പോകുന്നത്‌ കൊടുംനരകത്തിലെ ആളിക്കത്തുന്ന തീയിനു മുക 
ളില്‍ തിളയ്ക്കുന്ന എണ്ണപ്പാത്രത്തിലേക്കുതന്നെ. 

പക്ഷേ, മുനിയാണ്ടി ആത്മഹത്യ ചെയ്തുവെന്നായിരുന്നല്ലോ നിവേദി 
തയുടെ കണ്ടെത്തല്‍. 

“എല്ലാമേ പൊയ്‌... പൊയ്‌...” കാവേരി അലറി: “അപ്പാ തര്‍ക്കൊല പണ്ണു 
മാട്ടേ...” 

തന്റെ അപ്പാവുക്ക്‌ അതിനുള്ള ധൈര്യമില്ലെന്ന്‌ അവള്‍ ഉറച്ച്‌ വിശ്വസി 
ക്കുന്നു. മാത്രമല്ല, തന്നോട്‌ അത്രയ്ക്ക്‌ ഇഷ്ടമായിരുന്നു അപ്പാവിന്‌. 

ഇതൊക്കെ മീനാക്ഷിപ്പാളയത്തെ പോലീസുകാരും കമ്പനിക്കാരുംകൂടി 
എന്നും കെട്ടിച്ചമയ്ക്കാറുള്ള കുറെ കള്ളക്കഥകള്‍. പോലീസിന്റെയും, 
ആസ്ഫ്രതിയുടെയും കടലാസുകളില്‍ ഇങ്ങനെയൊക്കെ മാത്രമേ എന്നും 
ഉണ്ടാകാറുള്ളു. 

ശരിക്ക്‌ നടന്നത്‌ എന്താണെന്ന്‌ കമ്പനിയിലെ സകലമാന ജോലിക്കാര്‍ 
ക്കുമറിയാം. പക്ഷേ, അവരാരും വായ തുറക്കില്ല. നാളെ വല്ലവനും കിട്ടുന്ന 
പണി എന്തിന്‌ തടയുന്നു? അല്ലെങ്കിലും നാളെ തങ്ങളുടേയും തലവിധി 
ഇങ്ങനെയൊക്കെ ആവില്ലെന്ന്‌ ആര്‍ കണ്ടു? 

ഓര്‍ക്കുമ്പോള്‍ കാവേരിക്ക്‌ സങ്കടം സഹിക്കുന്നില്ല. 

മരിക്കുന്നയന്നു വൈകിട്ട്‌ അപ്പായുടെ മുഖം എന്തോപോലിരുന്നു. ഒരു 
നീണ്ട പാച്ചിലിനു ശേഷം തോറ്റ്‌ മൂലയിലേക്കൊതുങ്ങുന്ന മാന്‍കുഞ്ഞിന്റെ 
അണപ്പ്‌, കണ്ണുകളില്‍ മാന്‍കുഞ്ഞിന്റെ ഭീതി. നിരുവറ്റിയ മുഖത്ത്‌, ഉയി 
രിന്റെ ഏതാനും തുടിപ്പുകള്‍ മാത്രമേ അപ്പോള്‍ ബാക്കിനിന്നിരുന്നുള്ളൂ. 

എന്തോ തന്റെ ഉള്ള്‌ അന്ന്‌ വല്ലാതെ പിടച്ചുകൊണ്ടിരുന്നു. വാശിപിടിച്ച്‌ 
അന്ന്‌ രാത്രിയില്‍ അപ്പാവിന്റെ കട്ടിലിനു കീഴെതന്നെ ചുരുണ്ടുകൂടി കിടന്നു. 
പുറത്തേക്കുള്ള വാതില്‍ ബലമായി കുറ്റിയിട്ടതും താന്‍തന്നെ. ലേശം തണു 
പ്പുള്ള, നിലാവുള്ള രാത്രിയായിരുന്നു. പകല്‍ എരുമയുടെ പുറകെ ഒരുപാട 
ഓടിനടന്നതുകൊണ്ട്‌ വല്ലാത്ത തളര്‍ച്ചയുണ്ടായിരുന്നു. എത്ര കിണഞ്ഞിട്ടും 
ഏറെ നേരം കണ്ണു തുറന്നു കിടക്കാനായില്ല. എപ്പോഴോ കണ്ണുകള്‍ താനേ 
അടഞ്ഞുപോയിരിക്കണം. അതിനിടയില്‍ കൊളുത്തിട്ട കതകും താണ്ടി അപ്പാ 
വെങ്ങനെ വെളിയിലെത്തിയെന്ന്‌ ഒരു രൂപവുമില്ല. താന്‍ ഉറക്കത്തിലായ 
ശേഷം ആരെങ്കിലും പുറത്തുനിന്ന്‌ തട്ടിവിളിച്ചു കാണുമോ? 

എങ്കില്‍ അതാര്‌? 

കാവേരിയുടെ മുഖത്ത്‌ ഒരുപാട്‌ സംശയങ്ങളാണ്‌, ഭീതിയാണ്‌, സങ്കട 
ങ്ങളാണ്‌. 

ഒന്നും പറയാനാകുന്നില്ല, പ്രിയംവദയ്ക്ക്‌. നിവേദിതയെ അറിയുകയേ 
ഇല്ലെന്ന്‌ ഒരിക്കല്‍കൂടി ആവര്‍ത്തിക്കുന്നതില്‍ കാര്യമില്ല. മീനാക്ഷിപ്പാള 
യത്തെ ദുരന്തം മാലോകരോട്‌ വിളിച്ചുപറഞ്ഞ തനിക്ക്‌ ഇക്കാര്യത്തില്‍ വലി 

യൊരു ബാദ്ധൃതയുണ്ടെന്ന്‌ അവള്‍ ഉറച്ചുവിശ്വസിക്കുന്നു. ഇതൊരു വലിയ 
നിയോഗമാണ്‌. ആ കമ്പനിയില്‍ എത്രയോ നാളുകളായി നടന്നുവന്നിരുന്ന 
സംഭവങ്ങള്‍ തനിക്ക്‌ പറഞ്ഞുതന്ന കുട്ടുകാരി അത്തരമൊരു വലിയ നിയോ 
ഗത്തിലേക്കു തന്നെ നയിക്കുകയായിരുന്നല്ലോ. 

പിന്നീടത്‌ വലിയൊരു കോണ്‍ഫറന്‍സില്‍ നിവേദിതയെന്ന മീഡിയത്തി 
ലൂടെ ലോകത്തെയാകെ അറിയിക്കാനുള്ള ബാദ്ധ്യത ഏറ്റെടുക്കുമ്പോള്‍ 
അതൊരു വലിയ നിര്‍വ്വഹണത്തിന്റെ ഭാഗമായി മാറി. 

ഇതങ്ങനെ വെറുതെ തള്ളിക്കളയാനാവില്ലെന്ന്‌ പ്രിയംവദയ്ക്ക്‌ പെട്ടെന്ന്‌ 
തോന്നി. ഇവിടെ തന്റെ ഉത്തരവാദിത്വം പെരുകുകയാണ്‌. 

ഏതോ ഒരു മുനിയാണ്ടിയുടെ മരണത്തിനും അതേ ചുറ്റിപ്പറ്റിയുള്ള 
പുകമറയ്ക്കുമൊക്കെ അപ്പുറമായി മനുഷ്യജന്മത്തിലെ ദുരൂഹമായ ചില 
സമസ്യകളുടെ കുരുക്കഴിക്കുകയെന്ന നിയോഗം. 

കാവേരി നിറുത്താതെ അലമുറയിടുകയാണ്‌. അവളെക്കൊണ്ട്‌ അതിന്‌ 
മാത്രമേ കഴിയു. തന്റെ കൈയില്‍നിന്ന്‌ നീതി കിട്ടുമെന്ന്‌ അവള്‍ വിശ്വസി 
ക്കുന്നു. 

ഒന്നും പറയാനാകാതെ തരിച്ചിരിക്കുമ്പോള്‍, എങ്ങനെയോ താനേ ഞെട്ടി 
യുണര്‍ന്നു. ആകെ വിയര്‍പ്പില്‍ കുതിര്‍ന്നിരുന്നു. തൊണ്ടയിലൊരു പുഴുക്കം. 
ആ വിചിത്രമായ സ്വപ്നത്തെ കുടഞ്ഞുമാറ്റാന്‍ പണിപ്പെടുമ്പോള്‍ കാവേ 
രിയുടെ ആണ്‍കുരലിലുള്ള കരച്ചില്‍ കാതില്‍ക്കിടന്നു മുഴങ്ങുകയായി 
രുന്നു. 

കട്ടിലിന്റെ തലയ്ക്കല്‍ തലയിണ വച്ച്‌ ചാരിയിരിക്കുമ്പോള്‍ എന്ത്‌ ചെയ്യ 
ണമെന്ന്‌ ഒരു രൂപവുമില്ലായിരുന്നു പ്രിയംവദയ്ക്ക്‌. ഇത്രയ്ക്ക്‌ കനപ്പെട്ടൊരു 
ചുമതലയുമായി തന്റെ ഉള്ളിലേക്ക്‌ കാവേരിയെ കടത്തിവിട്ടതാരാണ്‌? ഒട്ടും 
നിനച്ചിരിക്കാത്ത നേരത്ത്‌, കണിശമായൊരു രൂപവും, ശബ്ദവുമായി 
കാവേരി എങ്ങനെ തന്റെ സ്വപ്നത്തിലേക്ക്‌ കടന്നുവന്നു? 

സത്യത്തില്‍ ആരാണ്‌ നിവേദിത? 

പഴയ പ്രത്പര്പരവര്‍ത്തകയായ, പഠിക്കുമ്പോള്‍ കവിതയെഴുതുമായിരുന്ന, 
അങ്ങനെയൊരു പേഴ്‌സണല്‍ ഓഫീസര്‍ തന്റെ പരിചിതവലയത്തിലൊന്നു 
മില്ലല്ലോ. 

അവള്‍ക്ക്‌ അങ്ങനെയൊരു പേരുപോലും താന്‍ തന്നെ ചാര്‍ത്തിക്കൊ 
ടുത്തത്‌. തനിക്കേറെ പ്രിയപ്പെട്ട ഒരു ബംഗാളിപ്പേര്‌. 

എങ്ങനെ ഇക്കാര്യം കൈകാര്യം ചെയ്യും? 

മുമ്പായിരുന്നെങ്കില്‍ ഡോക്ടര്‍ റോയ്ചനധരിയുടെ ഉപദേശം തേടാമാ 
യിരുന്നു. 

ഇപ്പോള്‍ എന്തോ വലിയൊരു അരുതായ്കപോലെ. ആ ഗുരുസ്ഥാന 
ത്തിന്‌ ഇളക്കം തട്ടിയിരിക്കുന്നു. ഇനിയത്‌ പഴയപോലെ ഉറച്ചു കിട്ടുമെന്ന 
വിശ്വാസമില്ല. 

അത്‌ വീണ്ടും ഉറയ്ക്കണമെങ്കില്‍ അദ്ദേഹം ഒരുപാടു കാര്യങ്ങള്‍ തന്നെ 
ബോദ്ധ്യപ്പെടുത്തേണ്ടിയിരിക്കുന്നു. 

അതായത്‌ തന്റെ മനസ്സിലുണ്ടായിരുന്ന ഡോക്ടര്‍സാബെന്ന ആ വലിയ 
വിഗ്രഹത്തിന്റെ ശരിയായ ഉണ്മ. ഇനി ഏത്‌ തരത്തിലാണ്‌ ഞാന്‍ അദ്ദേ 
ഹത്തെ ഉള്ളില്‍ അടയാളപ്പെടുത്തിയിടേണ്ടത്‌? 

എന്തായാലും വയ്യ. ഇനി അടുത്ത നീക്കങ്ങള്‍ വരേണ്ടത്‌ ആ വശത്തു 
നിന്നുതന്നെയാണ്‌. ഏറ്റവും ഒടുവില്‍ വായിച്ച സയന്‍സ്‌ ഫിക്ഷന്‍ പുസ്ത 
കത്തെപ്പറ്റിയുള്ള വിവരണങ്ങള്‍ തന്നെ മടുപ്പിക്കുന്നതിലേറെ അപമാനിക്കു 
കയാണ്‌ ചെയ്യുന്നത്‌. 

കാവേരിയെപ്പറ്റി നീതുവിനോട്‌ പറയണമെന്നു തോന്നി. 

കാവേരി സ്വപനത്തില്‍ വന്ന കഥ കേള്‍ക്കുമ്പോള്‍ നീതു കളിയാക്കി 
ചിരിക്കുമെന്നാണ്‌ കരുതിയത്‌. പക്ഷേ, അതുണ്ടായില്ല. അവളുടെ മുഖമാകെ 
മൂടിക്കെട്ടി നില്പാണ്‌. താന്‍ മടങ്ങിവന്നയന്നു മുതല്‍ (ശ്രദ്ധിക്കാന്‍ തുടങ്ങിയ 
മാറ്റം. ഒന്നും തെളിച്ചുപറയുന്നില്ലെങ്കിലും നീതുവിന്റെ ഉള്ളില്‍ എന്തൊ 
ക്കെയോ സംശയങ്ങള്‍ കലങ്ങിമറിയുന്നതുപോലെ. അമ്മയോട്‌ തുറന്നു 
ചോദിക്കാന്‍ മടിയുണ്ടെങ്കിലും എന്നെങ്കിലുമൊരിക്കല്‍ അരമുള്ള കുറെ 
ചോദ്യങ്ങള്‍ അവള്‍ തന്റെ നേര്‍ക്കെറിയുമെന്ന്‌ ഉറപ്പാണ്‌. അതിനെ എങ്ങനെ 
നേരിടണമെന്ന്‌ ഒരു രൂപവും കിടന്നില്ല. 

മകളുടെ മുമ്പില്‍ ഒരു വിചാരണക്കുട്ടില്‍ കയറിനില്‍ക്കാന്‍ ഒരമ്മയും 
ഇഷ്ടപ്പെടില്ല. വാദിയും പ്രോസിക്യൂട്ടറും വിധികര്‍ത്താവുമായി ഒരേയൊരാള്‍. 
എന്റെ മകള്‍ നീതു. 

കാവേരിയുടെ കാര്യം പറഞ്ഞപ്പോള്‍ തീരെ താത്പര്യമില്ലാത്ത മട്ടില്‍ 
നീതു ഒന്ന്‌ മുളി. 

“ജന്മം കൊടുത്തവര്‍ക്ക്‌ ചുമക്കാതെ വയ്യല്ലോ. ജീവനില്ലാത്ത കഥാപാ 
ര്രങ്ങളെയും, ജീവനുള്ള മനുഷ്യരെയും ഒരേപോലെ,' നീതു പറഞ്ഞു. 

അവളുടെ ശബ്ദം ഉള്ളിലെവിടെയോ കിടന്നു മുഴങ്ങുന്നതായി പ്രിയം 
വദയ്ക്ക്‌ തോന്നി. അതില്‍ ഒരുപാട്‌ അര്‍ത്ഥങ്ങള്‍ മറഞ്ഞു കിടക്കുന്നതു 
പോലെ. 

“എന്റെ പഴയൊരു കൂട്ടുകാരി, ഹോസ്റ്റലിലെ റൂംമേറ്റായിരുന്നവള്‍, പറ 
ഞ്ഞതാണ്‌ ഈ മീനാക്ഷിപ്പാളയത്തിന്റെ ചരിത്രം. അല്ലാതെ ഞാന്‍ മെന 
ഞ്ഞുണ്ടാക്കിയതൊന്നുമല്ല.' 

“ഇല്ലാത്തവര്‍ക്ക്‌ ഉയിര്‌ കൊടുക്കാന്‍ മിനക്കെടുന്നവര്‍ക്ക്‌ അവരെ 
പോറ്റേണ്ട ചുമതലയുമുണ്ട്‌.” 

അവള്‍ പറഞ്ഞതുതന്നെ ആവര്‍ത്തിക്കുകയാണ്‌. പ്രിയംവദ പകച്ച്‌ 
നോക്കി. ഇത്‌ തീര്‍ച്ചയായും എന്റെ നീതുവിന്റെ ശബ്ദമല്ല. അതിലെ പിരി 
മുറുക്കം വല്ലാതെ ഞെരുക്കുന്നതുപോലെ. 

“അതിന്‌ മോളേ, ഈ നിവേദിതയെ എനിക്കറിയില്ലല്ലേോ. അങ്ങനെയൊ 
രാള്‍ ഉണ്ടോയെന്നുതന്നെ ഉറപ്പില്ലല്ലോ.” 

“അതിസാമര്‍ത്ഥ്യത്തോടെ അന്നവിടെ കൂടിയിരുന്ന മഹാന്മാരെയൊക്കെ 
പറഞ്ഞു വിശ്വസിപ്പിച്ചപ്പോള്‍ അതൊരു വലിയ മിടുക്കായല്ലേ കണ്ടത്‌? ഇനി 
ആ നിവേദിതയെ കണ്ടെത്തേണ്ടത്‌ അവളെ സൃഷ്ടിച്ച ആളുടെ ചുമതല 
തന്നെ.” 

വിശ്വാസം വരാതെ നോക്കിയിരിക്കുകയാണ്‌ പ്രിയംവദ. ഇപ്പോള്‍ നീതു 
വിന്റെ സ്വരത്തില്‍ ഏതോ ഒരു മുജ്ജമവൈരത്തിന്റെ വീറും വാശിയും. 

“ഇനിയും വരുമെന്ന്‌ പറഞ്ഞാണ്‌ കാവേരി പോയത്‌.” 

“വരട്ടെ. അവളെ ഗതി വരുത്താനായി ഒരു നിവേദിതയെ ആവാഹിച്ചു 
വരുത്താനുള്ള മ്രന്തസിദ്ധി എന്റെ അമ്മയ്ക്കുണ്ടാകട്ടെ.” 

മുമ്പൊന്നും കേട്ടുപരിചയമില്ലാത്ത കുറെ വലിയ വലിയ വാക്കുകള്‍ 
അവളുടെ മുഖത്തുനിന്ന്‌. 

കൂടുതലൊന്നും പറയാന്‍ നില്‍ക്കാതെ നീതു എഴുന്നേറ്റ്‌ ്രായിങ്‌ റൂമി 
ലേക്ക്‌ നടക്കുന്നത്‌ കണ്ടു. ടി.വി.യിലെ ആഫ്രിക്കന്‍ ഗോത്രവര്‍ഗ്ഗക്കാരും.. 
പാട്ടോടൊപ്പം വിരലുകള്‍ ഞൊടിച്ച്‌ താളം പിടിക്കുമ്പോള്‍ തന്റെ ഇടങ്ങേറ്‌ 
അവള്‍ ആസ്ധദിക്കുന്നതുപോലെ പ്രിയംവദയ്ക്ക്‌ തോന്നി. 

ഇത്രയും കാലത്തിനു ശേഷം ഇപ്പോള്‍ ആദ്യമായി തനിക്കും നീതുവി 
നുമിടയില്‍ ഒരു പരിചയക്കേടിന്റെ അകലം രൂപംകൊണ്ടു വരുന്നതു പോലെ. 
രഞ്ജിത്തുമായുള്ള പൊട്ടലും ചീറ്റലും തുടര്‍ന്നുകൊണ്ടിരിക്കെ, തിരിച്ചറി 
വിന്റെ പ്രായമെത്തിയിരുന്നില്ലെങ്കിലും എപ്പോഴും അമ്മയോടു തന്നെ ഒട്ടി 
ച്ചേര്‍ന്ന്‌ നില്‍ക്കാന്‍ അവള്‍ പ്രത്യേകം (ശ്രദ്ധിച്ചിരുന്നു. 

നീതുവിന്റെ മനസ്സ്‌ മാറ്റിയെടുക്കാന്‍ കുറെ ശ്രമിച്ചുനോക്കിയതാണ്‌ 
അയാളൊരു കാലത്ത്‌. തീരെ താത്പര്യമില്ലായിരുന്നെങ്കിലും ഒരിക്കല്‍ അമ്മാ 
യിയും അയാള്‍ക്കുവേണ്ടി ചെറുതായൊന്ന്‌ ഇടപെട്ട്‌ നോക്കീ. എന്തായാലും 
രഞ്ജിത്ത്‌ കോടതിയില്‍ പോകാന്‍ മിനക്കെടാത്ത സ്ഥിതിക്ക്‌ അല്പമെ 
കിലും വിട്ടുവീഴ്ചയായിക്കൂടേ, പ്രിയയ്ക്ക്‌? 

അത്തരമൊരു മദ്ധ്യസ്ഥയുടെ റോള്‍ അമ്മായിക്ക്‌ തീരെ ചേരുന്നില്ലെന്ന്‌ 
അവരുടെ സ്വരത്തിലെ ഉറപ്പില്ലായ്മകൊണ്ടുതന്നെ മനസ്സിലായി. രഞ്ജി 
ത്തിന്റെ നീക്കവും പ്രിയംവദയ്ക്ക്‌ എളുപ്പത്തില്‍ പിടികിട്ടി. ഈഴമനുസരി 
ച്ചെങ്കിലും ഒപ്പംനില്‍ക്കാന്‍ നീതുവിനെ കിട്ടിയാല്‍ മതി അയാള്‍ക്ക്‌. 

അതിന്‌ തുടക്കത്തിലേ തടയിടാതെ വയ്യെന്നു തോന്നിയതുകൊണ്ട്‌ 
അന്നവിടെ ഒരു സീന്‍ തന്നെയുണ്ടാക്കി. ആകാവുന്ന്രത ഉച്ചത്തില്‍ എന്തൊ 
ക്കെയൊ വിളിച്ചുപറഞ്ഞ പ്പോള്‍ ഒരക്ഷരംപോലും ഉരിയാടാനാകാതെ 
അന്തിച്ച്‌ നില്‍ക്കുകയായിരുന്നു അമ്മായി. അത്തരത്തില്‍ പിശാചിന്റെ വീറും 
കരുത്തുമൊക്കെ അന്ന്‌ തന്റെ ശരീരത്തില്‍ എങ്ങനെ വന്നുകയറിയെന്ന്‌ 
ഇപ്പോഴും ഒരു രൂപമില്ല. എന്തൊക്കെയാണ്‌ അന്ന്‌ പറഞ്ഞതെന്നുതന്നെ 
ശരിക്ക്‌ ഓര്‍മ്മയില്ല. പക്ഷേ, വേണ്ടവര്‍ക്കെല്ലാം പെട്ടെന്ന്‌ തന്നെ മനസ്സി 
ലായി. അതുകൊണ്ടുതന്നെ നീതുവിനെ പങ്കുവയ്ക്കുകയെന്ന മോഹം 
അന്നേ കൈവിടേണ്ടിവന്നു, രഞ്ജിത്തിന്‌... 

(പ്രിയംവദ വിണ്ടും തന്റെ കമ്പ്യൂട്ടറിന്റെ മുമ്പിലെത്തി. 

ഡോക്ടര്‍സാബിന്റെ പുതിയൊരു മെയില്‍. ഒരു നിണ്ട മെയില്‍. അന്റാര്‍ 
ട്ടിക്കയിലേക്കുപോയ ശാസ്ര്രജഞന്മാരുടെ സംഘത്തിന്റെ ഏറ്റവും പുതിയ 
കണ്ടെത്തലുകളായിരുന്നു അതിലെ ഉള്ളടക്കം. 

കുറച്ചേ വായിച്ചുള്ളൂ. തുടരണമെന്നു തോന്നിയില്ല. എന്തായാലും 
ഇതിനി വയ്യ. എവിടെയെങ്കിലുംവച്ച്‌ നിറുത്തിയില്ലെങ്കില്‍ ആര്‍ക്കും 
വേണ്ടാത്ത വിജ്ഞാനത്തിന്റെ തുണ്ടുകള്‍ എറിഞ്ഞുകളയാനുള്ള വലി 
യൊരു കുപ്പത്തൊട്ടിയായി മാറും ഞാന്‍. 

തെല്ലൊരു അരിശത്തോടെയാണ്‌ പ്രിയംവദ കമ്പ്യൂട്ടറിനു മുന്നിലിരു 
ന്നത്‌. ആവേശത്തള്ളലില്‍ പറഞ്ഞുവയ്ക്കേണ്ട വാചകങ്ങള്‍ വളരെ പെട്ടെന്ന്‌ 
വാര്‍ന്നുകിട്ടി; 

“അലാവുദ്ദീന്‍ ഖില്‍ജിയുടെ പൂന്തോട്ടത്തില്‍ തണല്‍മരങ്ങള്‍ നടാനായി 
കുഴിയെടുത്തുകൊണ്ടിരുന്ന ഒരടിമയ്ക്ക്‌ ഒരു ചെമ്പുകുടം കിട്ടി. അതില്‍ 

നിറയെ സ്വര്‍ണ്ണനാണയങ്ങളായിരുന്നു. അവയുടെ എണ്ണം കൃതൃമായി അറി 
യാവുന്നവര്‍ ഏറ്റവും അടുത്ത പോലീസ്‌സ്റ്റേഷനില്‍ വിവരമറിയിക്കുക. 
അറിഞ്ഞുകൂടാത്തവര്‍ ദയവായി, മനുഷ്യരെ ഉപദ്രവിക്കാതെ നിശ്ശബ്ദരാ 
കുക. 

അങ്ങനെയൊരു ഇ-മെയില്‍ അയച്ചുശേഷം തെല്ലൊരു ആശ്വാസത്തോടെ 
കൈകള്‍ കൂട്ടിത്തിരുമ്മി സോഫയില്‍ ചെന്നിരുന്നപ്പോള്‍ നീതു ചോദിക്കു 
ന്നത്‌ കേട്ടു; 

“ആര്‍ക്കാ മെയില്‍ അയച്ചത്‌, മീനാക്ഷിപ്പാളയത്തെ കാവേരിക്കാണോ?” 

“അല്ല അവളുടെ മരിച്ചുപോയ അപ്പാവിന്‌.” പെട്ടെന്ന്‌ അങ്ങനെ പറയാ 
നാണ്‌ തോന്നിയത്‌. 

“ഇപ്പോള്‍ പരലോകത്തും കണക്ഷനുണ്ടെന്ന്‌ കേട്ടു.” 

“പേടിക്കണ്ടാ. നരകത്തില്‍ ചെല്ലുമ്പോള്‍ എന്റെ വിലാസം നിനക്ക്‌ കൃത്യ 
മായി അയച്ച്‌ തന്നേക്കാം.” 

അത്തരമൊരു മറുപടി നീതു ഒട്ടും പ്രതീക്ഷിച്ചില്ലെന്ന്‌ തോന്നി. 
തെല്ലൊരു വല്ലായ്മയോടെ ടി.വി. ഓഫ്‌ ചെയ്ത്‌ അവള്‍ കിടപ്പുമുറിയിലേക്കു 
പോകുന്നത്‌ കണ്ടു. 

തനിച്ചായപ്പോള്‍ പ്രിയംവദ വീണ്ടും തന്റെ സ്വകാര്യലോകത്തേക്കു 
തന്നെ മടങ്ങി. 

ഇതിങ്ങനെ പോയാല്‍ പറ്റില്ലല്ലോ. എല്ലാം താറുമാറായി കിടക്കുകയാണ്‌. 
ഒന്നിലും മനസ്സുറയ്ക്കാതെയായിട്ട നാളുകളേറെയായി. എല്ലാമൊന്ന്‌ അടു 
ക്കിപ്പെറുക്കി വയ്ക്കാനായില്ലെങ്കില്‍ ഇനിയങ്ങോട്ടുള്ള പോക്ക്‌ വിഷമമാകും. 
ഓഫീസിലാണെങ്കില്‍ കാര്യങ്ങള്‍ ആകെ കുഴഞ്ഞുമറിഞ്ഞു കിടക്കുക 
യാണ്‌. സെമിനാര്‍ കഴിഞ്ഞ്‌ വന്നശേഷം നേരാംവണ്ണം കടലാസ്സുകളൊന്നും 
നോക്കാനായിട്ടില്ല. സ്രെകട്ടറി ചന്ദ്രയാണെങ്കില്‍ ആകെ പകച്ചു നില്‍ക്കു 
ന്നതു പോലെ. മുമ്പൊക്കെ എപ്പോഴും വലിയ സ്വാതന്ത്ര്യമെടുത്ത്‌ ഇടപഴ 
കാറുള്ള അവളിപ്പോള്‍ ലേശം കരുതലോടെ മാറിനില്‍ക്കുന്നു. വളരെ അത്യാ 
വശ്യമുള്ള കടലാസ്സുകള്‍ മാത്രം മുന്നില്‍ കൊണ്ടുവരുന്നു. ഒഴിവാക്കാന്‍ 
പറ്റാത്ത ഫോണ്‍വിളികള്‍ മാത്രം അകത്തേക്ക്‌ തരുന്നു. 

മാഡത്തിന്‌ നല്ല സുഖമില്ലെന്ന്‌ പറഞ്ഞ്‌ അവള്‍ ചില കോളുകള്‍ ഒഴി 
വാക്കുന്നുണ്ടെന്ന്‌ അറിഞ്ഞത്‌ പിന്നീടാണ്‌. 

അക്കാര്യത്തില്‍ അവളോട്‌ ലേശം തട്ടിക്കയറേണ്ടി വന്നു. 

“നിന്നോടാരു പറഞ്ഞു എനിക്ക്‌ സുഖമില്ലെന്ന്‌? കോളുകള്‍ തരേണ്ടെന്ന്‌ 
ഞാന്‍ എപ്പോഴെങ്കിലും പറഞ്ഞിട്ടുണ്ടോ?” 

“അയാം സോറി മാഡം. ഇനി സുക്ഷിച്ചോളാം.” 

തന്റെ മുഖത്തെ ഭാവമാറ്റം കണ്ടപ്പോള്‍ അവള്‍ വല്ലാതെയായി 
കാണണം. എന്നും ഒരു മകളോടെന്നപോലെ മാധ്രമേ അവളോട്‌ പെരുമാറി 
യിട്ടുള്ളു. അവള്‍ക്കും അത്രയ്ക്ക്‌ അടുപ്പമുണ്ടായിരുന്നു തന്നോട്‌. 

കോണ്‍ഫറന്‍സിറെപ്പറ്റി മുകളിലേക്കയയ്ക്കേണ്ട പ്രത്യേക റിപ്പോര്‍ട്ട്‌ 
ഇനിയും തയ്യാറാക്കിയിട്ടില്ല. പിന്നെ തന്റെ സെഷനില്‍ പങ്കെടുത്ത്‌ വില 
പ്പെട്ട അഭിപ്രായങ്ങള്‍ പറഞ്ഞവര്‍ക്ക്‌ നന്ദിപറഞ്ഞുകൊണ്ടു ചില വ്യക്തി 
പരമായ എഴുത്തുകള്‍ അയയ്ക്കാനുണ്ട്‌. 

പിന്നെ കുറെ സാധാരണ ജോലികള്‍. 

തുറന്നുവെച്ച ഫയലുകളുടെ മുമ്പിലിരുന്ന്‌ സ്വപ്നം കാണുന്ന മാഡ 
ത്തിനെ ച്രന്ദ കാണുന്നത്‌ ഒരുപക്ഷേ, ആദ്യമായിട്ടായിരിക്കാം. 

അതുകൊണ്ടു തന്നെ അവളുടെ മുഖത്ത്‌ ഉരുണ്ടുകൂടുന്ന ചോദ്യങ്ങ 
ളുടെ കറുപ്പുരാശി തന്നിലേക്കും പടര്‍ന്നുതുടങ്ങിയിരിക്കുന്നല്ലോ എന്ന്‌ പ്രിയം 
വദ ഓര്‍ത്തു. 

ഒരുപക്ഷേ, അതീലേറെ ആഴമുള്ള കറുപ്പുമയമാണല്ലോ ഇപ്പോള്‍ നീതു 
വിന്റെ മുഖത്ത്‌. 

വീട്ടിലെ അന്തരീക്ഷമൊന്ന്‌ മയപ്പെടുത്താനായി വാരാന്ത്യത്തില്‍ ആലീ 
സിനെ ഒന്ന്‌ കിട്ടിയാല്‍ കൊള്ളാമായിരുന്നുവെന്ന്‌ തോന്നി. നീതുവിനോട്‌ 
പറഞ്ഞാല്‍ കേട്ടെന്ന്‌ വരില്ല. അതുകൊണ്ടു പ്രിയംവദതന്നെ നേരിട്ട ആലീ 
സിന്റെ ഹോസ്റ്റലിലേക്ക്‌ വിളിച്ച്‌ നോക്കി. 

മറുപടി പറഞ്ഞത്‌ ആലീസിന്റെ റുംമേറ്റായിരുന്നു. ആലീസിന്റെ അതേ 
ഈണത്തില്‍ അവള്‍ മറുപടി പറഞ്ഞു: 

“നീതുന്റുമ്മയല്ലേ? നമ്മടെ ആലീസേ, കണ്ടശ്ശാങ്കടവിലേക്ക്‌ പോയിരി 
ക്ക്യാണല്ലോ. അവളടപ്പന്‌ നല്ല സുഖല്യാത്രെ. സീരിയസ്സായിട്ട്‌ മെഡിക്കല്‍ 
കോളേജിലാക്കീട്ടും അങ്ങോരടെ ആ ചിരിക്ക്‌ ഒട്ടും കൊറവില്യാത്രെ.” 

ആലീസിന്റ്പ്പന്‍ കൊച്ചാപ്പു രണ്ടാമന്റെ ചിരിയൊന്ന്‌ ശമിക്കേണമേ എന്ന്‌ 
ഉള്ളുചുട്ട്‌ പ്രാര്‍ത്ഥിച്ചുകൊണ്ടിരിക്കെ പ്രിയംവദയുടെ സെല്‍ഫോണ്‍ ഒന്ന്‌ 
മിന്നി. അതിലൊരു എസ്‌.എം.എസ്‌. സന്ദേശമുണ്ടായിരുന്നു. 

“സ്വര്‍ണ്ണനാണയങ്ങളുടെ എണ്ണം ഏതാണ്ട്‌ ഈഹിച്ചെടുക്കാന്‍ പറ്റി. 
വിവരം തൊട്ടടുത്ത റെയില്‍വേസ്റ്റേഷനില്‍ അറിയിച്ചിട്ടുണ്ട്‌. ഏതെങ്കിലുമൊരു 
സ്റ്റേഷന്‍ മതിയല്ലോയെന്ന്‌ തോന്നിയതുകൊണ്ട്‌ താരതമ്യേന അപകടം 
കുറഞ്ഞ റെയില്‍വേസ്റ്റേഷനാക്കി.” 

അയച്ചത്‌ ആരാണെന്ന്‌ മനസ്സിലായതുകൊണ്ട്‌ തെല്ലൊരു അരിശ 
ത്തോടെ പ്രിയംവദ സെല്‍ഫോണ്‍ കെടുത്തിവച്ചു. 


പത്ത്‌ 


മ്മൂനാിപ്പാടയത്തെ കാവേരിയില്‍നിന്ന്‌ ഒഴിഞ്ഞുമാറാനാവില്ലെന്ന്‌ ഉറ 
പ്പായപ്പോള്‍ മറ്റുവഴികള്‍ നോക്കാതെ വയ്യെന്നായി. 

എവിടന്നോ പറഞ്ഞുകേട്ടൊരു കഥയ്ക്ക്‌ ഉയിര്‍ പകര്‍ന്നു കൊടുത്ത 
പ്പോള്‍ അതിര്രയും വലിയ പൊല്ലാപ്പാകുമെന്ന്‌ പ്രിയംവദ ഒരിക്കലും കരു 
തിയതല്ല. ഇപ്പോള്‍ ഒരര്‍ത്ഥത്തില്‍ ആ പാവം കാവേരിയെ നന്നായി മനസ്സി 
ലാക്കാനാകുന്നു. അപ്പാവിന്റെ കമ്പനിയില്‍നിന്ന്‌ നീതി കിട്ടില്ലെന്ന്‌ ഉറപ്പായ 
പ്പോള്‍ അവള്‍ കണ്ട ഒരേയൊരു വഴി ഇതു മാത്രമായിരിക്കാം. തങ്ങളുടെ 
കുടുംബത്തിന്റെ ദുരന്തം മാലോകരോട്‌ വിളിച്ചുപറയാനുള്ള സന്മനസ്സ്‌ 
കാട്ടിയ ആ വലിയ സ്ത്രീയെ തേടിപ്പോകുകയെന്നതുതന്നെ. ഞങ്ങള്‍ക്ക്‌ 
നിതി വാങ്ങിത്തരേണ്ടത്‌ അവരുടെയും കടമയാകുന്നു. 

തലേന്നു നന്നെ വൈകി, വെളുപ്പിനോ മറ്റോ, വീണ്ടും തന്റെ സ്വപ്ന 
ത്തിലേക്കു കടന്നുവന്ന പ്പോള്‍ കാവേരിയുടെ മുഖം വല്ലാതെ കരഞ്ഞ്‌ 
ചീര്‍ത്തിരുന്നു. 

നന്നെ തളര്‍ന്നൊടിഞ്ഞ ഒച്ചയില്‍ പലതും പറഞ്ഞൊതുക്കാന്‍ നോക്കു 
കയായിരുന്നു കാവേരി. 

തെറ്റായി നിനയ്ക്കരുത്‌, അമ്മാ. വേറൊരു ഗതിയുമില്ലാഞ്ഞിട്ടാണ്‌ 
എന്റമ്മപോലുമറിയാതെ ഈ പടികടന്ന്‌ വരുന്നത്‌. പെറ്റ തായ്പോലും 
എപ്പോഴും ആ മഹാപാപിയുടെ വശത്താണല്ലോ. ആ പണിതരപ്പെട്ടാല്‍ അവ 
നാദ്യം ചെയ്യുന്നത്‌ എന്നെ ആ വീട്ടില്‍നിന്ന്‌ അടിച്ചു പുറത്താക്കുകയാവും. 
അല്ലെങ്കില്‍ത്തന്നെ പിറന്നതു മുതലേ അവനെന്നെ കണ്ടുകൂടാ. കുടുംബ 
ത്തിനു ഭാരമായി പിറന്ന പെണ്‍കുഴന്തൈ. കുഞ്ഞായിരിക്കുമ്പോള്‍ തന്നെ 
കഴുത്ത്‌ ഞെരിച്ച്‌ കൊല്ലാന്‍ നോക്കിയതാണത്രെ ആ മഹാപാവി. മുരുകന്റെ 
തുണ കൊണ്ട്‌ എങ്ങനെയോ രക്ഷപ്പെട്ടു. പക്ഷേ, ഇനിയും ആ ദുഷ്ടനെ 
നമ്പുന്നതെങ്ങനെ? 

പല വഴികളും ആലോചിച്ചു നോക്കുകയായിരുന്നു പ്രിയംവദ. എങ്ങ 
നെയെങ്കിലും ആ നിവേദിതയിലേക്ക്‌ എത്തിപ്പെടാതെ വയ്യെന്നായിരിക്കു 
ന്നു. ആദ്യമായി അങ്ങനെയൊരാളുണ്ടോ എന്നുപോലും കണ്ടുപിടിക്കേണ്ടി 
യിരിക്കുന്നു. ആളുണ്ടെങ്കില്‍ എന്തു പാടുപെട്ടാലും കണ്ടുപിടിച്ച ബന്ധപ്പെ 
ടാമായിരുന്നു. 

മീനാക്ഷിപ്പാളയത്തിന്റെ ചരിത്രം പറഞ്ഞുകൊടുത്ത ആ പഴയ കൂട്ടു 
കാരിയെ ഫോണില്‍ തപ്പിപ്പിടിക്കാന്‍തന്നെ രണ്ട്‌ നാളുകളെടുത്തു. തന്റെ 
വെപ്രാളം കണ്ടപ്പോള്‍ അവര്‍ക്ക്‌ വലിയ കൌതുകം തോന്നിയിരിക്കണം. 

“നിനക്കെന്ത്‌ പറ്റി പ്രിയാ. എന്തിനാണ്‌ നീ ഇക്കാര്യത്തില്‍ ഇത്രയധികം 
താത്പര്യം കാട്ടുന്നത്‌?” 

ആ പഴയ കഥ മുഴുവന്‍ വിശദീകരിക്കാന്‍ നിന്നില്ല പ്രിയംവദ. തനിക്കി 
പ്പോള്‍ വേണ്ടത്‌ ആ നിവേദിതയുടെ വിവരങ്ങളാണെന്നു മാതം പറഞ്ഞു. 
അപ്പോഴാണ്‌ ഓര്‍മ്മവന്നത്‌, ആ പെണ്‍കുട്ടിയുടെ ശരിയായ പേരുപോലും 
അതായിരുന്നില്ലല്ലോ. (പബന്ധത്തില്‍ അങ്ങനെയൊരു പേര്‍ ചാര്‍ത്തിക്കൊ 
ടുത്തത്‌ താനായിരുന്നു. 

കൂട്ടുകാരിക്കാകട്ടെ, മീനാക്ഷിപ്പാളയത്തെ പഞ്ചസാരമില്ലില്‍ പണിയെ 
ടുത്തിരുന്ന ആ പേഴ്‌സണല്‍ ഓഫീസറുടെ പേരുപോലും ഇപ്പോള്‍ ഓര്‍മ്മ 
യില്‍ വരുന്നില്ല. 

“എന്തായിരുന്നു അവളുടെ ശരിയായ പേര്‍, പ്രിയാ?” അവര്‍ ചോദിച്ചു. 

“ആവോ, ഞാനത്‌ അന്നേ മറന്നു.” 

ഓര്‍ത്തെടുക്കാന്‍ അല്പനേരം വേണ്ടിവന്നു. പിന്നീട്‌ തീരെ ഉറപ്പില്ലാത്ത 
സ്വരത്തില്‍ അവര്‍ പറഞ്ഞും: 

“മാലതി എന്നായിരുന്നെന്നു തോന്നുന്നു. അല്ലെങ്കില്‍ വല്ല ്രീമതിയോ, 
രേവതിയോ മറ്റോ.” 

മുമ്പൊരിക്കല്‍ കുറെ കൂട്ടുകാരികളോടൊപ്പമുള്ള ഒത്തുകൂടലില്‍ ആരു 
ടെയോ അതിഥിയായി വന്ന ഒരു പെണ്‍കുട്ടി പറഞ്ഞുവച്ച കഥ. നേരാണോ 
എന്നുതന്നെ ആര്‍ക്കറിയാം? അവളിപ്പോള്‍ ആ കമ്പനിയില്‍ ഉണ്ടോയെന്നു 
തന്നെ ഉറപ്പില്ല. തുടരാന്‍ തീരെ താത്പര്യമില്ലെന്നാണ്‌ അന്നവള്‍ സൂചിപ്പി 
ച്ചിരുന്നത്‌. 

കുറെ വലിയ ആദര്‍ശങ്ങളും അതിലേറെ വീറും വാശിയുമൊക്കെയുള്ള. 
ഒരു പഴയ രാഷ്്്രീയപ്രവര്‍ത്തകന്റെ മകള്‍. ഒരു അസാധാരണ പ്രകൃതക്കാ 

രിയായീരുന്നു ആ പെണ്‍കുട്ടിയെന്ന്‌ നല്ല ഓര്‍മ്മയുണ്ട്‌. നീന്റെയീ വലിയ 
വിശ്വാസപ്രമാണങ്ങളുംവച്ച്‌ ഒരു സാധാരണ പ്ര്ൈവറ്റ കമ്പനിയില്‍ പണി 
യെടുക്കാമെന്ന്‌ കരുതേണ്ട മോളേ, എന്ന്‌ കുട്ടത്തിലാരോ ഉപദേശിക്കുകയും 
ചെയ്തു. സ്വകാര്യമുതലാളിമാര്‍ക്ക്‌ എപ്പോഴും അവരുടേതായ കണിശമായ 
അജണ്ടകളുണ്ട്‌. അതിനകത്ത്‌ നിന്നു താളം ചവിട്ടാനേ ഒരു പേഴ്‌സണല്‍ 
ഓഫീസര്‍ക്ക്‌ കഴിയു. 

എന്തായാലും അവളെപ്പറ്റി ആവുന്നത്ര വിവരങ്ങള്‍ കണ്ടുപിടിക്കാമെന്ന്‌ 
ഉറപ്പ്‌ പറയുമ്പോഴും കൂട്ടുകാരിയുടെ സംശയം മാറിയിരുന്നില്ല. 

“നീയെന്തിനാ പ്രിയാ, ഈ ഏടാകുടങ്ങളിലൊക്കെ ചെന്നുചാടുന്നത്‌? 
നിനക്കവിടെ വേണ്ട്ര്ത പണിയില്ലെന്നുണ്ടോ?” 

മറുപടി പറയാതെ തഞ്ചത്തില്‍ ഒഴിഞ്ഞുമാറാന്‍ നോക്കി, പ്രിയംവദ. 

“ഇത്‌ സ്വയം ഏറ്റെടുത്ത വലിയൊരു ദൌത്യം. ഒക്കെ വിശദമായിട്ട്‌ പിന്നീ 
ടൊരിക്കല്‍ പറയാം.” ആ പെണ്‍കുട്ടിയുടെ വിവരങ്ങള്‍ കിട്ടാന്‍ പീന്നേയും 
നാലഞ്ച്‌ ദിവസങ്ങളെടുത്തു. ശരിയായ പേര്‍ രേവതി. അവള്‍ ആ കമ്പനി 
വിട്ടിട്ട്‌ നാളുകളേറെയായിരിക്കുന്നു. വീണ്ടും പഴയ പ്രത്പ്രവര്‍ത്തനത്തിലേക്കു 
തന്നെ മടങ്ങിയെന്നാണ്‌ കേട്ടത്‌. അതും മുമ്പത്തേതിനെക്കാള്‍ നന്നെ ചെറി 
യൊരു അന്തിപ്പ്രതം. 

“പേഴ്‌സണല്‍ മാനേജ്മെന്റ്‌ എം.എ.യില്‍ റാജ്‌-ഹോള്‍ഡറായ ആ പെണ്‍ 
കൊച്ചിന്റെ കാര്യം കഷ്ടംതന്നെ. അവളുടെ വളര്‍ച്ച കീഴ്പ്പോട്ടാണല്ലോ.' കൂട്ടു 
കാരി ചിരിച്ചുകൊണ്ട്‌ പറഞ്ഞു: “ഓരോ മാറ്റവും അവളെ താഴോട്ട താഴോട്ട്‌ 
കൊണ്ടുപോകുന്നു.” 

എന്തായാലും രേവതിയുടെ വിവരങ്ങള്‍ കിട്ടിയതോടെ വലിയ ആശ്വാ 
സമായി പ്രിയംവദയ്ക്ക്‌. ഇനി സ്വപ്നങ്ങളിലെ കാവേരിയെ ധൈര്യമായി 
നേരിടാമല്ലോ. 

രണ്ട്‌ ദിവസത്തെ അവധിക്ക്‌ എഴുതി കൊടുക്കാന്‍ പറഞ്ഞപ്പോള്‍ 
സ്വരട്ടറി ചന്ദ്ര മിഴിച്ചു നോക്കി. പനിച്ച്‌ തുള്ളുമ്പോള്‍പോലും ലീവെടു 
ക്കാത്ത ഈ മാഡത്തിന്‌ ഇതെന്തുപറ്റി? 

എന്താണ്‌ പരിപാടിയെന്ന്‌ ചോദിക്കാന്‍ ധൈര്യമുണ്ടായില്ല ച്ന്രയ്ക്ക്‌. 
ഈയിടെയായി ചൂടാകുന്നത്‌ വളരെ പെട്ടെന്നായതുകൊണ്ട്‌ അനാവശ്യമായ 
ചോദ്യങ്ങള്‍ ഒഴിവാക്കാന്‍ നോക്കാറുണ്ട്‌ എപ്പോഴും. ഏതോ വലിയൊരു 
കെണിയില്‍ ചെന്നു കുരുങ്ങിയതിന്റെ ഭാരവും തളര്‍ച്ചയുമാണ്‌ അവരുടെ 
മുഖത്ത്‌. നേരെ നോക്കാതെ, ദൂരെയെങ്ങോ നോക്കിക്കൊണ്ടുള്ള ആ സംസാ 
രരീതിപോലും എന്റെ ്രിയംവദാമാഡത്തിന്റേതല്ലല്ലോ. 

വീട്ടിലെത്തിയപ്പോള്‍ നീതു പതിവില്ലാതെ നേരത്തേ എത്തിയിരിക്കു 
ന്നതു കണ്ടു. എഴുത്തുമേശയ്ക്കരികിലിരുന്ന്‌ ഏതോ ചില നോട്ടുകള്‍ തയ്യാ 
റാക്കുന്ന തിരക്കിലാണവള്‍. 

നാളെ വൈകിട്ട്‌ ഞാനൊരു യാത്ര പുറപ്പെടുകയാണല്ലോ എന്ന്‌ പറ 
ഞ്ഞപ്പോള്‍ നീതു മിഴിച്ചുനോക്കി. എങ്ങോട്ടെന്ന്‌ പറയാത്തതുകൊണ്ട്‌ 
അങ്ങോട്ട്‌ ചോദിക്കേണ്ടെന്ന വാശിയായി അവള്‍ക്ക്‌. 

മുമ്പൊരിക്കലും ഉണ്ടാകാത്തൊരു സംഭവം. 

തന്നില്‍നിന്നുപോലും മറച്ചുവച്ചൊരു സ്വകാര്യയാത്ര വേണ്ട ചുറ്റുപാ 
ടുകളായിരിക്കുന്നു നമ്മുടെ പ്രിയംവദാമ്മയ്ക്ക്‌. ഏതെങ്കിലും സ്വകാര്യ 

ഇ-മെയില്‍ സന്ദേശങ്ങള്‍ അവരെ തേടിയെത്തിയിരിക്കാം. ആകാശത്തു 
കൂടെ ഇത്തരം രഹസ്ൃൃക്കുറിപ്പുകള്‍ കൈമാറുന്ന കൃരതിമ ഉപ്രഗഹങ്ങളുടെ 
ദുഷ്ടലാക്ക്‌ കണ്ടെത്താനാവുന്നില്ലല്ലോ. ബന്ധങ്ങളുടെ ഈരാക്കുടുക്കില്‍നിന്ന്‌ 
പ്രിയംവദാമേനോന്‍ ഒരിക്കലും മോചനമില്ലായിരിക്കാം. 

ഒന്നില്‍നിന്ന്‌ തീരെ അനാവശ്യമായ മറ്റൊന്നിലേക്ക്‌, അതും താളം 
തെറ്റിയ ചുറ്റുപാടുകളില്‍. എന്തായാലും അമ്മയോട്‌ കൂടുതലൊന്നും ചോദി 
ക്കുകയില്ലെന്ന്‌ അവള്‍ ഉളള്ളിലുറപ്പിച്ചു. 

വേഷം മാറുമ്പോള്‍ വളരെ അലസമായാണ്‌ അമ്മ ചോദിക്കുന്നതു 
കേട്ടത്‌. 

“ആലിസ്‌ മടങ്ങിയെത്തിയോ നാട്ടില്‍നിന്ന്‌? 

“അന്വേഷിച്ചില്ല.” 

“ഇവിടെ വിളിച്ച്‌ നിറുത്താമായിരുന്നു.” 

“അങ്ങനെ നമ്മുടെ സൌകര്യത്തിനു വന്ന്‌ കൂട്ടുകിടക്കേണ്ട ഗതികേടൊ 
ന്നുമില്ല ആലീസിന്‌.' 

“ഇത്‌ വെറും രണ്ട്‌ രാത്രികളുടെ കാര്യം മാത്രം.” 

“പഠിക്കാന്‍ ധാരാളമുള്ള സമയമാണ്‌. അല്ലെങ്കിലും കൈ ഞൊടിച്ചാല്‍ 
ഓടിയെത്തുന്ന ഒരാളായി എന്റെ കൂട്ടുകാരിയെ കാണുന്നത്‌ എനിക്കിഷ്ട 
ല്‌? $ 

“പിന്നെ നീയിവിടെ തനിച്ച്‌?” 

“ഇപ്പഴേ ശിലിച്ചു തുടങ്ങുന്നതു നല്ലതല്ലേ? ചിലപ്പോള്‍ ഭാവിയില്‍ പ്രയോ 
ജനം ചെയ്തേക്കും.” 

നീതുവിന്റെ മുഖഭാവത്തില്‍നിന്ന്‌ കാര്യങ്ങള്‍ താന്‍ കരുതുന്നതിലേറെ 
വഷളായിക്കഴിഞ്ഞിരിക്കുന്നുവെന്ന്‌ പ്രിയംവദയ്ക്ക്‌ മനസ്സിലായി. 

ഈയ യാ്രയെപ്പറ്റി അവളോട്‌ ആദ്യമേ പറയാമായിരുന്നുവെന്നു തോന്നി. 
പക്ഷേ, തന്നെ സ്വപ്നങ്ങളിലൂടെ അലട്ടുന്ന കാവേരിയെപ്പറ്റി അന്ന്‌ സൂചി 
പ്പിച്ചപ്പോള്‍ കണ്ട താത്പര്യക്കുറവ്‌ ഓര്‍മ്മവന്നു. 

എന്തായാലും കൂടുതല്‍ വിശദികരണങ്ങള്‍ ഒഴിവാക്കുകയാവും ഭേദം. 
അവള്‍ എതിര്‍ നിന്നാല്‍ തട്ടിമാറ്റി ഇറങ്ങിപ്പോകാന്‍ വിഷമമാകും. 

കാര്യങ്ങള്‍ ഏതാണ്ട്‌ തീരുമാനിച്ചുറപ്പിച്ചപ്പോള്‍ രാത്രിയില്‍ സ്വസ്ഥമായ 
ഉറക്കം കിട്ടി പ്രിയംവദയ്ക്ക്‌. പതിവുള്ള അലട്ടലുകളുമായി കാവേരിയുടെ 
വരവുമുണ്ടായില്ല. 

പിറ്റേന്ന്‌, രാത്രിവണ്ടിയില്‍, കൊഴുത്ത ഇരുട്ടിലൂടെയുള്ള യാത്ര. എതിരെ 
ഇരിക്കുന്നവരുടെ അനാവശ്യമായ കുശലാന്വേഷണങ്ങള്‍ പെരുകിയപ്പോള്‍ 
മുകളിലെ ബെര്‍ത്തില്‍ കയറി കിടന്നു. 

തീരെ ഉറങ്ങാനായില്ല. ഇരുട്ടിലൂടെ ഈളിയിട്ടു പോകുന്ന രാത്രിവണ്ടി 
കള്‍ എപ്പോഴും കുറെ വേണ്ടാത്ത ഓര്‍മ്മകള്‍ കൊണ്ടുവരുന്നു, മറക്കാനാ 
വാത്ത കുറെ പഴയ കാഴ്ചകളും. 

വണ്ടിയിറങ്ങിയിട്ട്‌, പലരോടും തിരക്കേണ്ടി വന്നു ആ പ്രതമോഫീസ്‌ 
കണ്ടുപിടിക്കാന്‍. അധികം കേട്ടുകേള്‍വിയില്ലാത്ത ഒരു അന്തിപ്പരതം. 

നിരത്തുവക്കത്താണെങ്കിലും, കാടുംപടലും പിടിച്ചുകിടക്കുന്ന കോമ്പൌ 
ണ്ടിലെ ഓടിട്ട ഒരു പഴയ കെട്ടിടമായിരുന്നു ആ പ്രതമോഫീസ്‌. അതിന 
കത്ത്‌ നന്നേ ഇടുങ്ങിയൊരു മുറിയില്‍ പ്രതക്കടലാസുകള്‍ കുമ്പാരമായി 

കിടന്നിരുന്ന ഒരു പഴയ മേശയ്ക്കരികില്‍ അഴുക്കുപിടിച്ച ഒരു ചുരല്‍ക്കസേ 
രയിലിരുന്ന്‌ എന്തൊക്കെയോ കുത്തിക്കുറിക്കുകയായിരുന്നു രേവതി. ഇരു 
നിറത്തില്‍ തിളങ്ങുന്ന കണ്ണുകളുള്ള നന്നെ മെലിഞ്ഞൊരു പെണ്‍കുട്ടി. 
കഴുത്തു വരെ വെട്ടിയൊതുക്കിയ മുടി. ചുളിവുകള്‍ വീണ ഉഇളംതവിട്ട്‌ നിറ 
മുള്ള വരയന്‍ ഖാദി കുര്‍ത്ത, നില ജീന്‍സ്‌... 

ഒറ്റനോട്ടത്തില്‍ ആര്‍ക്കും ഇഷ്ടം തോന്നുന്ന, വെളിച്ചം പരത്തുന്ന മുഖം. 

സ്വയം പരിചയപ്പെടുത്തിയപ്പോള്‍ ഒട്ടും വിശ്വസിക്കാനാവാതെ രേവതി 
കസേരയില്‍ നിന്ന്‌ ചാടിയെഴുന്നേറ്റു. പിളര്‍ന്ന വായോടെ തെല്ലുനേരം അതേ 
നില്പുനിന്നു. പിന്നിട്‌ തിടുക്കത്തില്‍ പഴയൊരു മരക്കസേര വലിച്ച്‌ എതി 
രെയിട്ട്‌, പ്രതത്താളുകൊണ്ട്‌ അതിലെ പൊടി തട്ടി വൃത്തിയാക്കി, വലിയ 
ആദരവോടെ അവള്‍ പറഞ്ഞു: 

“ഇരിക്കൂ. ഒരുപാട്‌ കേട്ടിട്ടുണ്ട്‌ മാഡത്തിന്റെ കമ്പനിയെപ്പറ്റി. ചില 
തൊക്കെ മാഡത്തെപ്പറ്റിയും.” 

“കേട്ടതൊക്കെ നല്ലതുതന്നെയായിരിക്കുമെന്ന്‌ വിശ്വസിക്കട്ടെ, രേവതി.” 

“തീര്‍ച്ചയായും. ഹൈലി കോംപ്ലിമെന്ററി!" 

“എന്നാല്‍ ഞാനും കുറെ കേട്ടിട്ടുണ്ട്‌ മീനാക്ഷിപ്പാളയത്തെ ഒരു രേവതി 
യെപ്പറ്റി.” 

ഒന്നും മനസ്സിലായില്ലെങ്കിലും രേവതിയും ചോദിച്ചു: 

“കേട്ടതൊക്കെ നല്ലതുതമന്നയായിരിക്കുമെന്ന്‌ വിശ്വസിക്കട്ടെ, മാഡം?” 

“തീര്‍ച്ചയായും. ഹൈലി കോംപ്ലിമെന്ററി" 

കുറെ നേരം അതുമിതും പറഞ്ഞ്‌ ഒടുവില്‍ മീനാക്ഷിപ്പാളയത്തെ പഞ്ച 
സാരമില്ലില്‍തന്നെ എത്തിപ്പെട്ടപ്പോള്‍ രേവതി പൊടുന്നനേ നിശ്ശബ്ദയായി. 
ഒരു നിമിഷം കണ്ണടച്ചിരുന്നു. നെറ്റിയില്‍ കൈകള്‍ അമര്‍ത്തിക്കൊണ്ട്‌ അവള്‍ 
എന്തൊക്കെയോ ഓര്‍ത്തെടുക്കാന്‍ ശ്രമിക്കുകയായിരുന്നു. 

“ഒരിക്കലും ഞാനാ കമ്പനിയില്‍ ചെന്നുചേരാന്‍ പാടില്ലായിരുന്നു, മാഡം. 
എന്നെപ്പോലുള്ളവര്‍ക്ക്‌ തീരെ ഇണങ്ങാത്ത കമ്പനി. ചെട്ടിയാന്മാരുടെ ആ 
പഴയ പഞ്ചസാരമില്ലിനെപ്പറ്റി ചിലതൊക്കെ കേട്ടിരുന്നെങ്കിലും, കാര്യങ്ങള്‍, 
ഇത്രകണ്ട്‌ അവതാളത്തിലാണെന്ന്‌ ഒരിക്കലും കരുതിയിരുന്നില്ല.” 

“അങ്ങനെയൊന്നുമില്ല, രേവതി,” പ്രിയംവദ ഉപദേശിക്കാന്‍ നോക്കി. “കരി 
യറിന്റെ തുടക്കമായതുകൊണ്ടാകാം നിനക്ക്‌ അങ്ങനെയൊക്കെ തോന്നി 
യത്‌. എത്രയോ കുറച്ച്‌ തൊഴിലാളികള്‍ മാത്രമുള്ള ചെറിയൊരു കമ്പനി 
യായിട്ടു കൂടി രേവതിക്ക്‌ തുടക്കത്തിലേ ശ്വാസംമുട്ടി. ഏതെങ്കിലും പ്രത 
മോഫീസിലെ പണിതന്നെയാവും ഭേദമെന്ന മട്ടില്‍ പഠിച്ച തൊഴില്‍ മറന്ന്‌, 
നല്ലൊരു ജോലിയും കളഞ്ഞ്‌ ഇറങ്ങി പോരുകയും ചെയ്തു. അപ്പോള്‍ ഞങ്ങ 
ളൊക്കെ കടന്നുപോന്ന വഴികളെക്കുറിച്ചാലോചിച്ചാലോ...” 

“ശരിയാണ്‌ മാഡം. സ്വയം തിരഞ്ഞെടുത്ത കരിയര്‍ അത്രയ്ക്ക്‌ മോശ 
മാണെന്ന അഭിപ്രായമില്ലെനിക്ക്‌. മാഡം പറഞ്ഞതുപോലെ കുറെനാള്‍ കൂടി 
പിടിച്ച്‌ നില്‍ക്കാന്‍ നോക്കിയിരുന്നെങ്കില്‍ ഇത്രയും പെട്ടെന്ന്‌ ഇട്ടെറിഞ്ഞ്‌ 
പോരില്ലായിരുന്നു.” 

“ഈ ജോലിയിലുള്ള സംതൃപ്തി എന്നൊക്കെ പറയുന്നത്‌ വലിയൊരു 
മിഥ്യയാണ്‌. കുറെയൊക്കെ ആപേക്ഷികവും. അതായത്‌ മറ്റുള്ളവര്‍ക്കുള്ള, 
നമുക്കു മാ്രമില്ലാത്ത എന്തോ ഒന്ന്‌.” 


103 


രേവതി തലയാട്ടി. 

“എന്തായാലും ആ തീരുമാനം തെറ്റായിരുന്നെന്ന തോന്നല്‍ ഒരിക്കലു 
മില്ലെനിക്ക്‌.” 

“ഒരുപക്ഷേ, രേവതിക്ക്‌ തീരെ ഇഷ്ടപ്പെടാത്ത ചില സംഭവങ്ങളായി 
രിക്കാം കാരണം. അതായത്‌ മുനിയാണ്ടിയുടെ മരണം. അയാളുടെ മകന്റെ 
ജോലിയുടെ കാര്യം.” 

ഇതൊക്കെ എങ്ങനെ മനസ്സിലാക്കിയെന്ന മട്ടില്‍ രേവതി അത്ഭുത 
ത്തോടെ നോക്കി. 

“ഒരു മുതിര്‍ന്ന എച്ച്‌.ആര്‍.ഡി.ക്കാരിയുടെ മൂന്നാം കണ്ണെന്നു തന്നെ കൂട്ടി 
ക്കോളു, മോളേ.” പ്രിയംവദ വലിയ വാത്സല്യത്തോടെ അവളുടെ കവിളില്‍ 
ഒന്ന്‌ തട്ടി. 

പിന്നീട്‌ പ്രിയംവദ പറയാന്‍ തുടങ്ങി. മീനാക്ഷിപ്പാളയത്തെ വിശേഷ 
ങ്ങളെപ്പറ്റി ഒരു കൂട്ടുകാരിയില്‍നിന്നു കിട്ടിയ വിവരങ്ങളില്‍നിന്നു തുടങ്ങി, 
പതുക്കെപ്പതുക്കെ അതിലൂടെ രേവതി തന്റെയുള്ളില്‍ വളര്‍ന്ന്‌ വലുതായി 
ഒരു നിവേദിതയായി മാറിയ കഥവരെ പറഞ്ഞു നിറുത്തിയപ്പോള്‍ രേവതി 
യുടെ മുഖം (്രകാശിക്കുന്നതു കാണായി. അത്‌ ഗോവയിലെ പ്രബന്ധത്തി 
നുള്ള വിഷയമാക്കാമെന്നു നിര്‍ദ്ദേശിച്ചത്‌ തന്റെ ഗുരുവായ, പ്രസിദ്ധനായ 
ഡോക്ടര്‍ റോയ്ചൌഈധരിയാണെന്നു പറഞ്ഞപ്പോള്‍ അവള്‍ക്ക്‌ വിശ്വസിക്കാ 
നായില്ല. 

“ഡോക്ടര്‍ റോയ്ചൌധരി! നേരാണോ മാഡം പറയുന്നത്‌. എച്ച്‌.ആറിനെ 
പ്പറ്റി കുറെ വലിയ പുസ്തകങ്ങളൊക്കെ എഴുതിയിട്ടുള്ള ആള്‍! 

“അതെ കുട്ടീ, അദ്ദേഹംതന്നെ.” പ്രിയംവദ അവളുടെ കൈപ്പത്തിയില്‍ 
മെല്ലെ അമര്‍ത്തി. “മാധ്രമല്ല, അദ്ദേഹം ആ സെമിനാറില്‍ പങ്കെടുക്കുകയും 
ചെയ്തു.” 

“മൈ ഗോഡ്‌. എനിക്ക്‌ വിശ്വസിക്കാനാവുന്നില്ല.” 

“എന്റെ പേപ്പറില്‍ പറഞ്ഞ കാര്യങ്ങളോട്‌ പൊതുവെ നല്ല പ്രതികരണ 
മായിരുന്നു, അദ്ദേഹത്തിന്റേത്‌.” 

“അദ്ദേഹത്തിന്റെ ചില പുസ്തകങ്ങള്‍ വായിച്ചിട്ടുണ്ട്‌. എനിക്ക്‌ മൂപ്പരു 
മായി ഒന്ന്‌ ബന്ധപ്പെടാന്‍ പറ്റുമോ? ഞാനൊക്കെ ഇ-മെയില്‍ അയച്ചാല്‍ 
അദ്ദേഹം മറുപടി തരുമോ? മാഡത്തിന്റെ കൈയില്‍ കാണുമല്ലോ അദ്ദേഹ 
ത്തിന്റെ വിലാസം.” 

പെട്ടെന്ന്‌ പ്രിയംവദയുടെ മുഖം ഇരുളുന്നത്‌ രേവതി കണ്ടു. 

“വിലാസമൊക്കെ കൈയിലുണ്ട്‌. മെയില്‍ അയച്ചാല്‍ മറുപടി കിട്ടുകയും 
ചെയ്യും. പക്ഷേ, വേണ്ട. രേവതി അദ്ദേഹത്തിന്‌ മെയില്‍ അയയ്ക്കേണ്ട.” 

“എന്തേ മാഡം?” 

“വേണ്ടെന്നുതന്നെ.” 

തന്റെ ശബ്ദം ഉയരുന്നത്‌ കേട്ടപ്പോള്‍ പ്രിയംവദയ്ക്കുതന്നെ നാണം 
തോന്നീ. അതുകൊണ്ട്‌ പെട്ടെന്ന്‌ വിശദീകരിക്കാന്‍ നോക്കി. 

“രേവതിമാര്‍ക്ക്‌ മെയില്‍ അയയ്ക്കാന്‍ പറ്റിയ ആളുകളല്ല ഇത്തരം ചില 
പ്രൊഫസറന്മാര്‍.” 

തീരെ മനസ്സിലാകാത്തതുപോലെ രേവതി തല ചൊറിഞ്ഞു. 

“എങ്ങനെയായിരുന്നു മാഡം, പേപ്പറിനോട്‌ പൊതുവെയുള്ള പ്രതിക 
രണം?” 

“സങ്കല്പിക്കാന്‍ കഴിയുന്നതിലും എത്രയോ കുടുതല്‍. എന്റെ സെഷന്‍ 
കഴിഞ്ഞപ്പോള്‍ ഡെലിഗേറ്റ്സ്‌ എന്നെ വന്ന്‌ പൊതിയുകയായിരുന്നു...” 

എല്ലാം പറഞ്ഞുതീര്‍ന്നപ്പോള്‍ രേവതി ചാടിയെഴുന്നേറ്റ്‌ ്രിയംവദയെ 
കെട്ടിപ്പിടിച്ച്‌ കവിളത്ത്‌ ഉമ്മ വച്ചു. 

“മാഡം യുവാര്‍ സിംപ്ലി ഗ്രേറ്റ്‌! ഒരൊറ്റ ദിവസംകൊണ്ട്‌ മാഡം എന്നെ 
യൊരു താരമാക്കി. ഇനി ആ സെമിനാറില്‍ പങ്കെടുത്തവരില്‍ ആരുടെയെ 
ങ്കിലും മുമ്പില്‍ ചെന്നുപെട്ടാല്‍ എനിക്കൊരു സ്റ്റാറിന്റെ ഗമയില്‍ നില്‍ക്കാം.” 
എന്തോ ഓര്‍ത്തിട്ട്‌ തെല്ലൊരു സംശയത്തോടെ അവള്‍ ഉടനെ കൂട്ടിച്ചേര്‍ത്തു: 
“ഒരു ചെറിയ കുഴപ്പമേയുള്ളു. ആ നിവേദിതയെന്ന പേര്‍! സാരമില്ല, വേണ 
മെങ്കില്‍ ഗസറ്റില്‍ പരസ്യം കൊടുത്ത്‌ എന്റെ പേരുതന്നെയങ്ങ്‌ മാറ്റി നിവേ 
ദിത എന്നാക്കാം. അല്ലെങ്കിലും ആര്‍ക്കുവേണം ഈ രേവതിയെന്ന പഴയ 
പേര്‌.” 

സന്തോഷം മറച്ചു വയ്ക്കാനാവാതെ പറ്റിച്ചേര്‍ന്ന്‌ നില്‍ക്കുകയാണ്‌ 
രേവതി. അവളുടെ കോലാഹലം കേട്ിട്ടാകണം ആരോ വാതില്‍ക്കല്‍വന്ന്‌ 
എത്തിനോക്കിയിട്ട്‌ മടങ്ങിപ്പോകുന്നത്‌ കണ്ടു. 

“പക്ഷേ, ഒരു കാര്യം എന്നെ വല്ലാതെ അത്ഭുതപ്പെടുത്തുന്നു, മാഡം,” 
രേവതി പറഞ്ഞു: “എന്റെ ഉള്ളിലെ ഓരോ ചെറിയ അനക്കങ്ങള്‍പോലും 
മാഡം വളരെ കൃത്യമായി പിടിച്ചെടുത്തിരിക്കുന്നു. ഇതിലും കണിശമായൊരു 
അവതരണം അസാദ്ധ്യംതന്നെ. ഞാനിപ്പോള്‍ എന്നെത്തന്നെ ചൊറിഞ്ഞു 
നോക്കുകയാണ്‌ പല തവണ. എന്നിട്ടും ഈ കേട്ടതൊക്കെ നേരാണോയെന്ന്‌ 
ഉറപ്പിക്കാനാവുന്നില്ല.” 

“നോക്കൂ രേവതീ, എല്ലാ മഹാന്മാരും ഒരുപോലെ ചിന്തിക്കുന്നുവെന്നാണ്‌ 
ചൊല്ല്‌. ആ സൌഭാഗ്യം നമുക്ക്‌ തത്കാലത്തേക്ക്‌ മഹതികള്‍ക്കും കൊടു 
ക്കുകതന്നെ.” 

“എന്നെയും മഹതികളുടെ കൂട്ടത്തില്‍ ചേര്‍ത്തതിന്‌ നന്ദി. എന്തായാലും 
മാഡമൊരു എഴുത്തുകാരിയാകേണ്ടതായിരുന്നു. ഒരുമാതിരി എല്ലാ പഴുതു 
കളും അടച്ച്‌ തികച്ചും സ്വാഭാവികമായൊരു കഥ മെനഞ്ഞുണ്ടാക്കുകയെ 
ന്നത്‌ അത്ര എളുപ്പമായ കാര്യമല്ല. എന്തിന്‌, ആ നിവേദിതയെന്ന പേരു 
പോലും എന്റെ പേരിനേക്കാള്‍ എത്രയോ രസമുള്ളത്‌. വാസ്തവത്തില്‍ 
ഗോവയിലെ ആ വലിയ സദസ്സില്‍ ആരുമറിയാതെ പിന്‍ബഞ്ചില്‍ ഒരു കേള്‍ 
വിക്കാരിയായി ഇരിക്കാനുള്ള മഹാഭാഗ്യം ഉണ്ടായില്ലല്ലോ എന്ന്‌ സങ്കടം 
തോന്നുന്നു.” 

“അത്‌ ശരിയാണ്‌. കുട്ടി വന്നിരുന്നെങ്കില്‍ എനിക്കുമത്‌ വലിയ ആവേശ 
മാകുമായിരുന്നു. താന്‍ ഉയിര്‍ ഈതിക്കൊടുത്ത ഒരു സൃഷ്ടിയെ നേരില്‍ 
കാണുകയെന്നത്‌ ഏത്‌ (്രഷ്ടാവിന്റെയും അപൂര്‍വ സഭാഗ്യങ്ങളിലൊന്നു 
തന്നെ. ആട്ടെ ഇനി വളരെ സില്ലിയൊയൊരു ചോദ്യം. ഞാന്‍ പറഞ്ഞുവച്ച 
തില്‍ എന്തെങ്കിലും കാതലായ പോരായ്മകള്‍ കാണാനായോ രേവതിക്ക്‌?” 

രേവതി ഇല്ലെന്ന്‌ തലയാട്ടി. 

“വേണമെങ്കില്‍ ഒന്നുരണ്ട്‌ കാര്യങ്ങള്‍ മാത്രം പറയാം. മുനിയാണ്ടിയുടെ 
മകന്‍ രാജ കുറ്റവാളിയല്ലെന്ന്‌ എനിക്കൊരിക്കലും തോന്നിയിരുന്നില്ല. തിരി 

ച്ചുംമറിച്ചും നോക്കിയപ്പോള്‍ വേണമെങ്കില്‍ അവന്‍ സംശയത്തിന്റെ ആനു 
കൂല്യം കൊടുക്കാമെന്നു മാത്രം. അന്നവരുടെ വീട്ടില്‍ പോയി വന്നതിനു 
ശേഷം, പിന്നീട്‌ അയ്യര്‍വാള്‍കൂട്ടത്തിന്റെ നിര്‍ബന്ധം കൂടി ആയപ്പോള്‍ കാര്യ 
ങ്ങള്‍ കുറെക്കൂടി ആഴത്തില്‍ പഠിക്കണമെന്ന വാശിയായി. എന്നിലെ പ്രത 
ക്കാരി ശരിക്കും ഉണര്‍ന്നത്‌ അപ്പോഴാണെന്ന്‌ തോന്നുന്നു.” 

“ഇപ്പോള്‍ എല്ലാറ്റില്‍നിന്നും മാറിനിന്ന്‌ നോക്കുമ്പോള്‍ അവന്‍ കുറ്റക്കാ 
രനാണെന്ന്‌ രേവതിക്ക്‌ തോന്നുന്നുണ്ടോ?” 

“ഈ പോലീസിന്റെ അന്വേഷണരീതികള്‍ നമുക്കൊന്നും പരിചയമു 
ള്ളതല്ലല്ലോ, മാഡം. പിന്നെ അല്‍പ്പം സാമാന്യബുദ്ധിയും, മനുഷ്യാവസ്ഥ 
യെക്കുറിച്ചുള്ള പൊതുവായ ഉള്‍ക്കാഴ്ചയും വെച്ച്‌ നമ്മളൊക്കെ ഓരോ 
തീരുമാനങ്ങളില്‍ ചെന്നെത്തുന്നുവെന്ന്‌ മാത്രം. അതുകൊണ്ടുതന്നെ 
എനിക്കിപ്പോഴും അവന്‍ കുറ്റവാളിയാണെന്ന്‌ ഉറപ്പിച്ച്‌ പറയാനാകുന്നില്ല. 
അവിടത്തെ ചില പ്രത്യേക ചുറ്റുപാടുകളും കുറെ ചീത്ത കീഴ്വഴക്കങ്ങളും 
വെച്ചു നോക്കുമ്പോള്‍ സാഹചര്യങ്ങള്‍ മുഴുവന്‍ അവനെതിരാണെന്നു 
മാത്രം.” 

അപ്പോഴേക്കും ചായ വന്നു. വക്ക്‌ ലേശം പൊട്ടിയ ചില്ലുഗ്ലാസ്സില്‍ നല്ല 
കടുപ്പമുള്ള നാടന്‍ ചായ. 

ചൂടുചായ ഈതിക്കുടിച്ചുകൊണ്ട്‌, രേവതി മീനാക്ഷിപ്പാളയത്തെ തന്റെ 
അനുഭവങ്ങള്‍ വിവരിക്കാന്‍ തുടങ്ങി. 

മാഡത്തിനെന്നല്ല, ആര്‍ക്കും സങ്കല്പിക്കാന്‍പോലുമാവാത്ത ചില വിചി 
ത്രമായ ചുറ്റുപാടുകള്‍, അവള്‍ പറഞ്ഞു. 

വലിയ ശ്രദ്ധയോടെ കേട്ടുകൊണ്ടിരിക്കുകയായിരുന്നു പ്രിയംവദ. 


പതിനൊന്ന്‌ 


ഡ്ഡിസാബിെ ഒടുവില്‍, മഞ്ഞുകാലം നന്നേ കനത്തുനിന്നിരുന്ന ഒരു 
സന്ധ്യയ്ക്കാണ്‌ ഞാനവിടെ എത്തിപ്പെടുന്നത്‌, രേവതി പറഞ്ഞു. 

ഇന്റര്‍വ്യൂ കഴിഞ്ഞ്‌ തെരഞ്ഞെടുക്കുമ്പോള്‍ത്തന്നെ അവര്‍ പറഞ്ഞിരു 
ന്നു, വേണമെങ്കില്‍ ടൌണില്‍ എവിടെയെങ്കിലും താമസിക്കാം, കമ്പനിവക 
ബസ്സില്‍ പോന്നാല്‍ മുക്കാല്‍ മണിക്കൂറേ വേണ്ടിവരികയുള്ളു ഓഫീസി 
ലേക്ക്‌. അല്ലെങ്കില്‍ മീനാക്ഷിപ്പാളയത്തുതന്നെ ഫാക്റ്ററി കോമ്പരണ്ടിലെ 
ഗസ്റ്ഹൌസില്‍ കൂടാം. അവിടെയാരും അങ്ങനെ സ്ഥിരമായി താമസിക്കാറി 
ല്ലെങ്കിലും രേവതിക്കുവേണ്ടി ഒരു മുറി ശരിയാക്കിത്തരാം. വാച്ച്മാനും വയ 
സ്സ്ായ പാചകക്കാരനുമുണ്ട്‌. ഒരു പെണ്‍കുട്ടിക്ക്‌ പേടിക്കാതെ തനിച്ച്‌ കഴി 
ഞ്ഞുകൂടാവുന്ന ചുറ്റുപാടുകളാണ്‌. 

കളങ്കമേശാത്ത നാട്ടിന്‍പുറങ്ങള്‍ എന്നും എന്റെ ദൌ൪ബല്യമായിരുന്നു. 
അതുകൊണ്ട്‌ തമിഴ്നാട്ടിലെ ഒരു കുഗ്രാമത്തില്‍ പാര്‍ക്കാനുള്ള അവസരം 
പാഴാക്കരുതെന്ന്‌ തോന്നി. പാര്‍വൃതീപുരമെന്നായിരുന്നത്രെ ആ ഗ്രാമത്തിന്റെ 
ശരിയായ പേര്‌. പ്രതാപികളായ ചെട്ടിയാന്മാരുടെ വരവോടെ നാടിന്റെ പേര്‌ 
താനേ മീനാക്ഷിപ്പാളയമെന്നായി മാറി. മുത്ത ചെട്ടിയാരുടെ നന്നേ ചെറുപ്പ 
ത്തിലേ മരിച്ചുപോയ പ്രിയപ്പെട്ട അക്കയായിരുന്നു മീനാക്ഷി. 

മീനാക്ഷിപ്പാളയത്തെ രാത്രികാലങ്ങളിലെ തണുപ്പിന്‌ എല്ലുകളുടെ ഉള്ളി 
ലേക്കുവരെ തുളച്ചുകയറാനുള്ള മൂര്‍ച്ചയുണ്ടായിരുന്നു. അതുപോലെ ഇട 
യ്ക്കിടയ്ക്ക്‌ പെയ്യുന്ന ചാറ്റല്‍മഴയും കാറ്റാടിമരങ്ങള്‍ക്കിടയിലൂടെ മൂളി 
ക്കൊണ്ട്‌ വരുന്ന കോടക്കാറ്റും. തീരെ പരിചയമില്ലാത്ത ആ മഞ്ഞുകാലവു 
മായി പൊരുത്തപ്പെടാന്‍ നന്നേ പണിപ്പെടേണ്ടിവന്നു എനിക്ക്‌. 

പക്ഷേ, തണുപ്പിനേക്കാള്‍ എന്നെ അലട്ടിയത്‌ ആ കോമ്പരണ്ടിലെ വല്ലാ 
ത്തൊരു അന്തരീക്ഷമായിരുന്നു. 

മഞ്ഞുകാലമായതുകൊണ്ട്‌ വളരെ നേരത്തേതന്നെ ഇരുണ്ടുകൂടി തുട 
ങ്ങും. കിഴക്കന്‍ മലകളില്‍നിന്നിറങ്ങൂന്ന കട്ടികൂടിയ കോടമഞ്ഞ്‌ ആ കോമ്പയ 
ണ്ടിനെയാകെ വന്നുമൂടുന്നത്‌ വല്ലാത്ത വേഗത്തിലാണ്‌. വൈകുന്നേരം 
ഓഫീസ്വിട്ട്‌ മുറിയിലേക്ക്‌ നടക്കുമ്പോള്‍ മഞ്ഞുമൂടിയ നിരത്തില്‍ വിളക്കു 
കാലുകളുടെ മഞ്ഞവെളിച്ചത്തിനപ്പുറം ഒന്നുംതന്നെ കാണാനാവില്ല. നാലു 
ചുറ്റും മഞ്ഞിന്റെ കട്ടിശീലകള്‍. 

തനിച്ചു താമസിക്കാന്‍ പേടിയുണ്ടോയെന്ന്‌ ആദ്യത്തെ ദിവസംതന്നെ 
ചോദിച്ചു പാചകക്കാരന്‍ അമ്മാവന്‍. 

എനിക്ക്‌ ആകെക്കൂടിയുള്ള ഗുണം ഈ പേടിയെന്ന സാധനം അല്‍പ്പം 
പോലും ഇല്ലാത്തതാണെന്ന്‌ പറഞ്ഞപ്പോള്‍ അയാള്‍ക്ക്‌ ലേശം ആശ്വാസ 
മായതുപോലെ തോന്നി. 

നേരുപറഞ്ഞാല്‍ അങ്ങനെ പേടിപ്പിക്കുന്ന യാതൊന്നും അവിടെ 
കഴിഞ്ഞുകൂടിയ അത്രയും നാളുകളില്‍ എനിക്ക്‌ കാണാന്‍ കഴിഞ്ഞിരുന്നില്ല. 
എന്നാലും, തീരെ വിശദീകരിക്കാനാവാത്ത, നമ്മെയൊക്കെ വല്ലാതെ അല 
ട്ടാന്‍ കെല്‍പ്പുള്ള എന്തൊക്കെയോ അവിടെ മറഞ്ഞുകിടപ്പുണ്ടെന്ന്‌ ആദ്യമേ 
തോന്നിയിരുന്നു. 

ആ ഫാക്റ്ററികെട്ടിടങ്ങളും വളപ്പുമൊക്കെ നമുക്കൊന്നും യാതൊരു 
രൂപവുമില്ലാത്ത ഏതോ ചില ഇരുണ്ട ശക്തികളുടെ പിടിയിലാണെന്ന്‌ പല 
പ്പോഴും തോന്നിയിട്ടുണ്ട്‌. ഈ സാധാരണ ഹൊറര്‍ സ്റ്റോറികളിലൊക്കെ 
കാണുന്ന തരത്തിലുള്ള പേടിപ്പെടുത്തുന്ന അന്തരീക്ഷമൊന്നുമല്ല, കേട്ടോ. 
ഗതികിട്ടാതെ അലഞ്ഞുനടക്കുന്ന ആത്മാക്കളെപ്പറ്റിയുള്ള സാധാരണ കെട്ടു 
കഥകള്‍ക്കൊക്കെ അപ്പുറമായി, നമ്മെ അമര്‍ത്തി കീഴ്പ്പെടുത്തുന്ന എന്തൊ 
ക്കെയോ. ഓരോ ഇന്ദ്രിയത്തിനും വേറിട്ടറിയാവുന്ന ഓരോതരം സമ്മര്‍ദ്ദങ്ങള്‍. 

കണ്ണില്‍, കാതില്‍, മൂക്കില്‍, തൊലിപ്പുറത്ത്‌. 

ഏതോ ഒരു മഹാശാപത്തിന്റെ ഇരുണ്ട പുക ആ കോമ്പാണ്ടിനു മുക 
ളില്‍ എപ്പോഴും തൂങ്ങിനില്‍ക്കുന്നതുപോലെ. 

അലയുന്ന ആത്മാക്കളിലും മരണാനന്തരജീവിതത്തിലുമൊന്നും വിശ്വ 
സിക്കുന്ന ആളേയല്ല ഞാന്‍. പക്ഷേ, തലമുറകളായി നമുക്ക്‌ പകര്‍ന്നു കിട്ടിയ 
കുറെ പഴയ വിശ്വാസപ്രമാണങ്ങളുണ്ട്‌. അവയെ മുഴുവനായും തള്ളിക്കള 
യുന്നതില്‍ വലിയ കാര്യമുണ്ടെന്ന്‌ എനിക്കൊരിക്കലും തോന്നിയിട്ടില്ല. 

അതായത്‌ പിതൃഹത്യയെന്ന, ഏഴു ജന്മങ്ങള്‍ കഴിഞ്ഞാലും ഗതികിട്ടു 
കയില്ലെന്ന്‌ നമ്മെ പഠിപ്പിച്ചിട്ടുള്ള ആ മഹാപരാധംതന്നെ. 

അതെന്റെ സകല സകങ്കല്പങ്ങള്‍ക്കും അപ്പുറമായിരുന്നു. നമ്മളൊക്കെ 
അച്ഛനമ്മമാരെ ഒരുപാട്‌, ഒരുപാട്‌ സ്നേഹിച്ച്‌, അനുസരിച്ച്‌, ആദരിച്ച്‌ 
വളര്‍ന്നതുകൊണ്ടു മാത്രമല്ല. പിതൃസങ്കല്പത്തേക്കാള്‍ പാവനമായ 

എന്തുണ്ട്‌ നമ്മുടെ സംസ്‌കാരത്തില്‍. ഗുരുവിനെപ്പോലും പിതൃസങ്കല്പ 
ത്തോട്‌ ചേര്‍ത്തുവച്ച്‌ കാണാന്‍ ശീലിച്ചവരാണ്‌ നമ്മുടെ പൂര്‍വികര്‍. 

ചുളിവുകളുള്ള കുര്‍ത്തയും, ജീന്‍സുമണിഞ്ഞ, സാമാന്യം നല്ല ഉയര 
മുള്ള ആ ചെറുപ്പക്കാരിയുടെ തിളങ്ങുന്ന കണ്ണുകളിലേക്ക്‌ വലിയ ആദര 
വോടെ നോക്കിയിരിക്കുകയായിരുന്നു, പ്രിയംവദ. 

“എന്തേ മാഡം?” രേവതി അവരുടെ തോളത്ത്‌ തൊട്ടു. 

“ഓ, ഒന്നുമില്ല, കുട്ടി പറഞ്ഞോളൂ.” 

മീനാക്ഷിപ്പാളയത്തെ ആ ഫാക്റ്ററിക്കു മുകളില്‍ ഒരുപാട്‌ സംശയങ്ങ 
ളുടെ, ദുരൂഹമായ ഒട്ടേറെ അടരുകളുള്ള ഒരുതരം മൂടല്‍മഞ്ഞ്‌ തൂങ്ങി നിന്നി 
രുന്നു. തീരെ പ്രതീക്ഷിക്കാത്ത നിമിഷങ്ങളില്‍ കാല്‍വഴുതി അന്തമില്ലാത്ത 
കുഴമഞ്ഞിന്റെ ആഴങ്ങളിലേക്ക്‌ ആണ്ടുപോകുന്നതുപോലെ! 

അയ്യര്‍വാള്‍ക്കറിയാമായിരുന്നു എല്ലാം, കുറെയൊക്കെ ആ ചെട്ടിയാ 
ന്മാര്‍ക്കും. മൂത്ത ചെട്ടിയാരുടെ താത്പര്യപ്രകാരമാണ്‌ ഒരുനാള്‍ കുറെ 
വാസ്തുവിദഗ്ദ്ധര്‍ കയറിവന്നത്‌. അവര്‍ക്കു പുറകേ പേരുകേട്ട ചില മല 
യാളി മ്രന്തവാദികളും. 

പിന്നെയങ്ങോട്ട്‌ കുറെ നാളത്തേക്ക്‌ വലിയ കോലാഹലമായിരുന്നു. 

ഒരു വശത്ത്‌ വാസ്തുക്കാരുടെ കുറിപ്പടിയനുസരിച്ച്‌ ചില കെട്ടിടങ്ങ 
ളുടെ ഇടിക്കലും പൊളിക്കലും. മറുവശത്ത്‌ ജ്യോത്സ്യന്മാര്‍ വിധിച്ച പൂജക 
ളും, കര്‍മ്മങ്ങളുമൊക്കെ. എന്നിട്ടും അവിടത്തെ ചുറ്റുപാടുകളില്‍ കാര്യമായ 
യാതൊരു മാറ്റവും വരുന്നില്ലെന്ന്‌ എനിക്ക്‌ നന്നായറിയാമായിരുന്നു. 

വല്ലപ്പോഴും നാട്ടില്‍ പോയിട്ട്‌ തിരിച്ചു വരുമ്പോഴറിയാം അതിന്റെ 
വ്യത്യാസം. ആ ഫാക്റ്ററി ഗെയിറ്റ്‌ കടക്കുമ്പോഴേ എല്ലാം തന്നിലേക്ക്‌ വലി 
ച്ചടുപ്പിച്ച്‌, വരിഞ്ഞു മുറുക്കുന്ന കാന്തവലയത്തിന്റെ കരുത്ത്‌ അറിയാനാവു 
ന്നു. ഒളിഞ്ഞ കരുനീക്കങ്ങളും, അതുണ്ടാക്കുന്ന ഇരുണ്ട ശക്തികളുടെ 
സമ്മര്‍ദ്ദവും നിമിഷങ്ങള്‍ക്കകം ഓരോ ഇന്ദ്രിയവും വേറിട്ടറിയുന്നു. 

“എനിക്ക്‌ തീരെ വിശ്വസിക്കാനാകുന്നില്ല, രേവതി.” 

“ഒരര്‍ത്ഥത്തില്‍ എനിക്കും. പക്ഷേ, മാഡത്തിന്റെ പേപ്പറിലെ ആ നിവേ 
ദിതയുടെ കണ്ടെത്തല്‍ ഓര്‍ത്തുനോക്കു. അതെന്നെ വല്ലാതെ മോഹിപ്പിച്ചു 
വെന്നത്‌ നേരാണ്‌. അതായത്‌, കമ്പനിയില്‍നിന്ന്‌ പ്രായമെത്തി നേരാംവണ്ണം 
പിരിഞ്ഞു പോകുന്നവരുടെ മനസ്സ്‌ നിറഞ്ഞുള്ള ആശീര്‍വാദമെന്ന ആശ 
യം. അതിനോട്‌ ബന്ധപ്പെട്ട്‌, പൂര്‍വികര്‍ക്കു മാത്രം കൊടുക്കാന്‍ കെല്‍പ്പുള്ള 
ഗുരുത്വമെന്ന ആ വലിയ അനുഗ്രഹം. വാസ്തവത്തില്‍ അങ്ങനെ ഒരാശയം 
എന്റെ മനസ്സില്‍ തുടക്കത്തിലേ ഉണ്ടായിരുന്നു. പക്ഷേ, മാനേജ്‌മെന്റിന്റെ 
മുമ്പില്‍ അത്‌ വായിക്കാന്‍ മടി തോന്നി. ഏതായാലും മാഡത്തിന്റെ മനസ്സ്‌ 
ആ വഴികളിലൂടെയൊക്കെ സഞ്ചരിച്ചുകണ്ടപ്പോള്‍ വലിയ അഭിമാനം തോന്നി.” 

“ഒരേപോലെ ചിന്തിക്കുന്ന രണ്ടു മനസ്സുകളുടെ ഒത്തുചേരല്‍, അല്ലേ 
രേവതി.” 

“ശരിയായിരിക്കാം, മാഡം.” 

അല്‍പ്പം കഴിഞ്ഞ്‌ രേവതി തുടര്‍ന്നു: 

“ഒടുവില്‍ ഞാനവിടന്ന്‌ ജോലി കളഞ്ഞു പോന്നത്‌ പേടിച്ചിട്ടാണെന്ന്‌ 
കരുതരുത്‌. അങ്ങിനെ യാതൊരു പേടിയും അതിനകത്ത്‌ കഴിയുമ്പോള്‍ 
തോന്നിയിരുന്നില്ല. പക്ഷേ, എന്തോ ഒരു പന്തിയില്ലായ്മ, ഒരു അരുതായ്ക 

ന, 


തോന്നിയിരുന്നു പലപ്പോഴും. പിന്നെ വേറൊരു കാരും. മാഡത്തിനോടായതു 
കൊണ്ടു തുറന്നു പറയുകയാണ്‌, മറ്റാരെങ്കിലും കേട്ടാല്‍ കളിയാക്കി ചിരി 
ക്കും. അവിടെ ചെന്നിട്ട്‌ അധികം താമസിയാതെതന്നെ ഉള്ളില്‍ തോന്നിത്തു 
ടങ്ങിയ ചെറിയൊരു സംശയം. കേള്‍ക്കുന്നവര്‍ വട്ടാണെന്നേ പറയു. പറയു 
ന്നത്‌ ഞാനാകുമ്പോള്‍ പ്രത്യേകിച്ചും. 

“എന്തേ രേവതീ?” 

രേവതി മറുപടി പറയാന്‍ മടിക്കുന്നതുപോലെ. ഇത്തിരി കഴിഞ്ഞ്‌ 
വിരല്‍ത്തുമ്പിലെ നഖം കടിച്ചു വലിച്ചുകൊണ്ട്‌ അവള്‍ നന്നേ താഴ്ന്ന സ്വര 
ത്തില്‍ പറഞ്ഞു: 

“വങ്കത്തമാവും എന്നാലും പരയുകയാണ്‌. ആ പരിസരത്തിനാകെ വളരെ 
തീക്ഷ്ണമായൊരു പുരുഷ്പ്രകൃതിയായിരുന്നു. എല്ലാം അമര്‍ത്തി ഞെരിച്ച്‌ 
കീഴ്പ്പെടുത്തുന്ന ഗോത്രജന്യമായൊരു പുരുഷസ്വഭാവം. മണ്ണിനെ, (പക 
തിയെ ഒക്കെ മാതാവായി മാത്രം കാണാന്‍ ശീലിച്ചവരാണ്‌ നാമൊക്കെ. 
പക്ഷേ, അവിടത്തെ എല്ലാം കീഴടക്കുന്ന പുരുഷസാന്നിദ്ധ്യം എനിക്ക്‌ തീര 
മനസ്സിലാക്കാനായില്ല. പതുക്കെപ്പതുക്കെ അതെനിക്കൊരു വലിയ അട്ട 
ലായി മാറി.” 

“നീ എന്തൊക്കെയാണ്‌ പരയുന്നത്‌ കുട്ടീ?" 

“മുഴുത്ത വട്ടുതന്നെ, അല്ലേ മാഡം? ഇന്നത്തോടെ മാഡത്തിനും അതു 
ശരിക്കു ബോദ്ധ്യമാകാതെയിരിക്കില്ല. ചുരുക്കത്തില്‍ ഈ കഷ്ടപ്പെട്ടുള്ള 
യാത്ര പാഴായെന്നുതന്നെ.” 

രേവതി അമര്‍ത്തി ചിരിക്കുകയാണ്‌. 

“പറഞ്ഞോളൂ, എന്തായാലും കേള്‍ക്കാന്‍ രസമുണ്ട്‌.” 

രേവതി തുടരുകയാണ്‌: 

“ആ പ്രാചീനമായ പുരുഷ്പ്രഭാവത്തിനു മുന്നില്‍ കീഴടങ്ങാതെ നില്‍ക്കു 
കയെന്നത്‌ അത്ര എളുപ്പമുള്ള കാര്യമല്ലെന്ന്‌ തിരിച്ചറിയാന്‍ അധികം നാളു 
കളെടുത്തില്ല.” 

“എനിക്കൊന്നും മനസ്സിലാവണില്ലല്ലോ, രേവതി.” 

കേള്‍ക്കാത്ത മട്ടില്‍, നന്നേ പതിഞ്ഞ സ്വരത്തില്‍ രേവതി തുടരുകയാ 
യിരുന്നു: 

“അതിനു ശേഷമാണ്‌, എന്റേതായ പലതും ചോര്‍ന്നുപോകുന്നതു 
പോലെ തോന്തിത്തുടങ്ങിയത്‌.” 

“എന്നു വെച്ചാല്‍.....?” 

“അതായത്‌ എന്റെ ഫെമിനിറ്റി. എന്നെ ഞാനാക്കുന്ന എന്റെ സ്ത്രീത്വം.” 

പ്രിയംവദ തരിച്ചിരുന്നുപോയി. അമ്പരപ്പോടെ അവര്‍ ചോദിച്ചു. 

“നോണ്‍സെന്‍സ്‌! വാട്ട്‌ ഡു യു മീന്‍? എന്തൊക്കെയാണ്‌ നീയീ പറ 
ഞ്ഞുവയ്ക്കുന്നത്‌?” 

“അതെ മാഡം. ഇതൊക്കെ അളന്നെടുക്കാൻ മെഡിക്കല്‍ സയന്‍സിന്‌ 
പെട്ടെന്ന്‌ കഴിഞ്ഞേക്കുമെങ്കിലും ആദ്യം തിരിച്ചറിയേണ്ടത്‌ അവനവന്റെ ഇന്്രി 
യങ്ങളാണ്‌, പ്രജഞയാണ്‌. എന്തായാലും, എനിക്ക്‌ അതെക്കുറിച്ച്‌ ഓര്‍ക്കാനേ 
വയ്യ. ഇങ്ങനെ മുടി മുറിച്ച്‌, കോലം കെട്ട വേഷവും കെട്ടി, ചിലപ്പോഴൊക്കെ 
ആണുങ്ങളേക്കാള്‍ മോശമായി പെരുമാറാറുണ്ടെങ്കിലും ഉള്ളിന്റെയുള്ളില്‍ 
പരു തനി പെണ്ണാണ്‌ ഞാന്‍. അതിലെനിക്ക്‌ വലിയ അഭിമാനമുണ്ട്‌. പ്രകൃ 

തിയുടെ ഏറ്റവും വലിയ വരദാനമാണ്‌ സ്ത്രീത്വം. പക്ഷേ, അത്‌ പൂര്‍ണമാ 
കണമെങ്കില്‍ ഒരു ആണിന്റെ മനസ്സും ശരീരവും കൂടാതെവയ്യ. എന്റെ 
സ്ത്രീത്വം ഇഷ്ടപ്പെട്ട ആണിനോടൊപ്പം അറിഞ്ഞ്‌ ആഘോഷിക്കേണ്ട ഒന്നാ 
ണെന്ന്‌ ഞാന്‍ ഉറച്ചുവിശ്വസിക്കുന്നു. പിന്നെ മനുഷു ജന്മത്തിലെ ഏറ്റവും 
വലിയ പുണ്യമാണ്‌ ഒരമ്മയാകുകയെന്നത്‌. അതുകൊണ്ട്‌ എനിക്കൊരു അമ്മ 
യാകാതെ വയ്യ. അതും എനിക്കേറ്റവും ഇഷ്ടപ്പെട്ട ആണില്‍നിന്നുതന്നെ കിട്ടു 
കയും വേണം. 

പകച്ചിരിക്കുകയാണ്‌ പ്രിയംവദ. 

“എനിക്കൊന്നും മനസ്സിലാകുന്നില്ലല്ലോ, കുട്ടീ.” അവര്‍ ആവര്‍ത്തിച്ചു. 

“കുറെയൊക്കെ എനിക്കും,” രേവതി ചിരിക്കാന്‍ നോക്കി. “പക്ഷേ, 
അവിടെ കഴിഞ്ഞുകൂടിയ കാലത്ത്‌ എന്റെ പ്രകൃതത്തിലും, ശരീരഘടനയി 
ലുമൊക്കെ വന്നുകൊണ്ടിരുന്ന ചില ചെറിയ മാറ്റങ്ങള്‍ പോലും ഞാന്‍ 
പെട്ടെന്ന്‌ തിരിച്ചറിഞ്ഞിരുന്നു. മാഡത്തിനറിയ്യോ, ആ കോമ്പരണ്ടിനകത്ത്‌ 
കഴിഞ്ഞുകുടിയിരുന്ന ഒരേയൊരു സ്ര്രീ ഞാന്‍ മാത്രമായിരുന്നു. ഉദ്യോഗ 
സ്ഥന്മാരുടെയൊക്കെ വീടുകള്‍ വേറെ കോമ്പാണ്ടുകളിലായിരുന്നു. ഇപ്പോള്‍ 
മാറിനിന്ന്‌ നോക്കുമ്പോള്‍ കാര്യങ്ങള്‍ കുറെക്കൂടി തെളിഞ്ഞ്‌ കാണാന്‍ കഴി 
യുമെന്ന്‌ തോന്നിപ്പോകുന്നു. ആ കോമ്പാണ്ടിനകത്ത്‌ തനിച്ചു താമസിച്ചി 
രുന്ന ഒറ്റപ്പെട്ട സ്ര്തീ പല ശക്തികള്‍ക്കും നന്നേ എളുപ്പമുള്ള ഒരു ലക്ഷ്യ 
മായിരുന്നു.” 

താടിക്ക്‌ കൈയും കൊടുത്ത്‌ എന്തൊക്കെയോ ആലോചിക്കുന്ന പ്രിയം 
വദയുടെ നേര്‍ക്ക്‌ രേവതി വലിയ കഈതുകത്തോടെ നോക്കി. 

“മാഡം പഠിച്ചിട്ടുള്ള അല്ലെങ്കില്‍ വായിച്ചിരിക്കാനിടയുള്ള തടിച്ച ര്രന്ഥ 
ങ്ങളിലൊന്നും പറഞ്ഞുവയ്ക്കാത്ത വിചിത്രമായൊരു ലോകം, അല്ലേ!" 

“രാത്രിയില്‍ കാവല്‍ഡ്യ്യൂട്ടിയില്‍ നില്‍ക്കാറുണ്ടായിരുന്ന വാച്ച്മാന്മാര്‍ ഇട 
യ്ക്കൊക്കെ ഓരോതരം പരാതികളുമായി എന്റെയടുത്ത്‌ വരാറുണ്ടായിരുന്നു. 
ഓരോരുത്തര്‍ക്കും പറയാനുണ്ടാകും ഓരോ അനുഭവകഥകള്‍. ഒരാള്‍ പറ 
ഞ്ഞു പരത്തുന്ന കഥകള്‍ മറ്റേയാളുടെ അബോധമനസ്സ്‌ പിടിച്ചെടുത്ത്‌ പൊലി 
പ്പിച്ച്‌ മറ്റൊരു അനുഭവമാക്കി പുറത്തുവിടുക സാധാരണമായിരുന്നു. ഈ 
കഥകളൊക്കെ ക്ഷമയോടെ കേട്ട്‌ അവരെയൊക്കെ കണക്കിന്‌ കളിയാക്കി 
ഈ നൂറ്റാണ്ടില്‍ ഇത്തരം വങ്കത്തങ്ങള്‍ ഇനിയാരുടെയും മുമ്പിലും വിള 
മ്പല്ലേ എന്നൊക്കെ പറഞ്ഞ്‌ ഒഴിവാക്കി വിടാറുണ്ടായിരുന്നെങ്കിലും പിന്നീട്‌ 
ഏതോ ഒരു ഘട്ടത്തില്‍ എനിക്കവയെ മുഴുവനായി തള്ളിക്കളയാന്‍ വയ്യാ 
തെയായി. കാരണം, എന്നെത്തന്നെ വല്ലാതെ അമ്പരപ്പിച്ച ഒന്നുരണ്ടു സംഭ 
വങ്ങള്‍ ആ ഗസ്റ്റ്ഹൌസിലെ മുറിക്കുള്ളില്‍തന്നെ ഉണ്ടായി. മുഴുവന്‍ പറഞ്ഞ്‌ 
മാഡത്തിനെ ബോറടിപ്പിക്കേണ്ടല്ലോ എന്ന്‌ കരുതിയെന്നു മാത്രം.” 

പ്രതം ഓഫീസില്‍നിന്നിറങ്ങി പട്ടണത്തിലെ ഒരു ഹോട്ടലില്‍ ഈണു 
കഴിക്കാനിരിക്കുമ്പോഴും രേവതി നിറുത്താതെ എന്തൊക്കെയോ പറഞ്ഞു 
കൊണ്ടിരുന്നു. എത്രയോ വര്‍ഷങ്ങള്‍ക്കുശേഷം തനിക്കു തുറന്ന്‌ സംസാ 
രിക്കാന്‍ പാകത്തിനൊരു ചേച്ചിയെ കിട്ടിയ സന്തോഷമായിരുന്നു അവള്‍ക്ക്‌. 

ഒടുവിലവള്‍ ചോദിച്ചു: 

“ഞാനവിടെനിന്ന്‌ പേടിച്ചോടി പോന്നതാണെന്ന്‌ മാഡം ഇപ്പോഴും കരു 
തുന്നുണ്ടോ?” 

“ഹേയ്‌. രേവതിക്കെന്ത്‌ പേടി? രേവതിയെ പേടിക്കേണ്ടത്‌ മറ്റുള്ളവ 
രല്ലേ?” 

ന ിിക്ളില് ദൈവങ്ങളില്‍തന്നെയും വിശ്വസിക്കാത്തൊരു തരം 
രേവതിയാണേ ഇങ്ങനെയൊക്കെ പറയുന്നത്‌.” 

ഓര്‍ത്തോര്‍ത്തു ചിരിക്കുകയാണ്‌ രേവതി. അല്‍പ്പം കഴിഞ്ഞ്‌ തെല്ലൊരു 
ഗൌരവഭാവത്തില്‍ അവള്‍ തുടര്‍ന്നു: 

“മുകളില്‍നിന്നുള്ള സമ്മര്‍ദ്ദമേറിയപ്പോള്‍ ആ രാജയ്ക്കുള്ള അപ്പോ 
യിന്റ്‌ മെന്റ്‌ ഓര്‍ഡര്‍ കൊടുക്കാതെ അവിടെ നില്‍ക്കാന്‍ വയ്യെന്നായി. ഒരി 
ക്കല്‍ അവന്‍ ഒന്നാം നിലയിലെ എന്റെ ഓഫീസ്മുറിയുടെ വരാന്തയില്‍ 
നിന്ന്‌ വലിയ ഒച്ചയില്‍ താഴോട്ട്‌ കാറിത്തുപ്പിയപ്പോള്‍ ഇനിയവിടെ നില്‍ക്കു 
ന്നതില്‍ വലിയ കാര്യമില്ലെന്ന്‌ തോന്നി. മാത്രമല്ല, അതിനു മുമ്പൊരു രാത്രി 
യില്‍, കഞ്ചാവടിച്ച്‌ അവന്‍ ആ ഗസ്റ്റ്ഹൌസിന്റെ മതില്‍ക്കെട്ടിനകത്തു കടന്ന്‌ 
വലിയ ബഹളമുണ്ടാക്കിയതാണ്‌. വാച്ച്മാന്റെ കൈയിന്റെ ചൂട്‌ അവനന്ന്‌ 
ശരിക്കറിഞ്ഞെങ്കിലും, എന്റെ പരാതിയിന്മേല്‍ യാതൊരു നടപടിയുമെടു 
ക്കാന്‍ മാനേജ്‌മെന്റ്‌ തയ്യാറായില്ല. അതോടെ ഒരുകാര്യം എനിക്ക്‌ ഉറപ്പായി. 
ഒന്നുകില്‍ അവന്‍ ആ ഓര്‍ഡര്‍ കൊടുക്കുക, അല്ലെങ്കില്‍ കഴിയുന്നതും 
വേഗം അവിടം വിടുക. സ്വാഭാവികമായും എനിക്ക്‌ ചെയ്യാന്‍ കഴിയുന്നത്‌ 
ആ രണ്ടാമത്തേത്‌ മാത്രമായിരുന്നു.” 

മനസ്സിലായതുപോലെ പ്രിയംവദ തലയാട്ടി. 

“അപ്പോള്‍ രേവതി പോന്നശേഷം അവര്‍ ആ കടലാസ്‌ കൊടുത്തു 
കാണും അല്ലേ? പാവം കാവേരി അതറിഞ്ഞിട്ടില്ലെന്ന്‌ തോന്നുന്നു.” 

“മാഡത്തിന്റെ സ്വപ്നത്തില്‍ വരാറുള്ള കാവേരി ലേശം പഴക്കമുള്ളൊരു 
കാവേരിയാവും.” 

രേവതി വീണ്ടും കുലുങ്ങി ചിരിച്ചു. 

“ഞാന്‍ അവിടന്ന്‌ പോന്നിട്ട്‌ മാസങ്ങളായിരിക്കുന്നു. ചിലപ്പോള്‍ ആ 
കാവേരിയും മിനാക്ഷിപ്പാളുയത്തെ മറ്റൊരു ഗതികിട്ടാത്ത ആത്മാവായി മാറി 
ക്കാണണം. ജീവനുള്ള കാവേരിക്ക്‌ പഴക്കച്ചുവ കാണില്ലല്ലോ.” 

അതു കേട്ടപ്പോള്‍ പ്രിയംവദയൊന്ന്‌ നടുങ്ങി. 

യാത്ര പറഞ്ഞ്‌ പിരിയുമ്പോള്‍ റെയില്‍വെസ്റ്റേഷന്‍വരെ രേവതി ഒപ്പം 
ചെന്നു. 

രാത്രിവണ്ടിയായിരുന്നു. സ്റ്റേഷനില്‍ തിരക്കില്ലായിരുന്നു. 

പൊടുന്നനെ പ്രിയംവദയുടെ കൈപ്പത്തി പിടിച്ചുമര്‍ത്തിക്കൊണ്ട്‌ രേവതി 
പറഞ്ഞു: 

“എന്റെ അമ്മയെയോ, ചേച്ചിയെയോപോലെ തോന്നുന്നു.” 

“അങ്ങനെതന്നെ കാണാമല്ലോ, കുട്ടീ. എന്തായാലും ഈ ബന്ധം 
വിടാതെ നോക്കൂ.” 

“തീര്‍ച്ചയായും.” കൈ വിടാന്‍ മടിക്കുകയാണ്‌, രേവതി. “വേണ്ടാത്ത 
ഓരോ കാര്യങ്ങള്‌ പറഞ്ഞ്‌ ഞാന്‍ മാഡത്തിനെ ഒരുപാട്‌ അലട്ടി അല്ലേ” 

“ഹേയ്‌. അതിന്‌ ഞാന്‍ നിന്നെത്തേടി വരികയായിരുന്നില്ലേ. എന്തോ 
എനിക്കിപ്പോള്‍ ഒരു രേവതിയുടെ ആവശ്യമുള്ളതുപോലെ. നിവേദിതയേ 
ക്കാള്‍ കൂടുതലായിട്ട്‌ ഒരു രേവതി. ഒരു ചങ്ങാതിയായിട്ട്‌, അനിയത്തിയാ 
യിട്ട്‌, മകളായിട്ട്‌...” 

“ഒരുപാടു നേരം നമ്മള്‍ വെറുതെ അതുമിതും പറഞ്ഞ്‌ കളഞ്ഞു. അല്ലെ 
ങ്കിലും എന്റെ പ്രകൃതമങ്ങനെയാണ്‌. ഒന്നും ഉള്ളീല്‍ വച്ചുകൊണ്ടിരിക്കാനാ 
വില്ല. മനസ്സിന്‌ പിടിച്ച ഒരാളെ കണ്ടുമുട്ടുമ്പോള്‍ പ്രത്യകിച്ചും. പക്ഷേ, 
അത്ര പെട്ടെന്നൊന്നും ആരെയും ബോധിക്കില്ലാന്നും വെയ്ക്ക്യാ.” 

“നേര്‌ പറയാല്ലോ, എന്റെ സങ്കല്പത്തിലെ നിവേദിതയെക്കാള്‍ 
എത്രയോ മിടുക്കിയാണ്‌ നീ.” 

“ചുരുക്കത്തില്‍, നേരത്തേ പറഞ്ഞപോലെ മാഡം എന്നെയൊരു താര 
മാക്കി. ഇനി ആ കമ്പനികളിലെങ്ങാനും വല്ല ഇന്ലര്‍വ്യൂവിനും പോകേണ്ടി 
വന്നാല്‍ ഒരു പരിചയപ്പെടുത്തലിന്റെ ആവശ്യം വേണ്ടിവരില്ല. അല്‍പ്പം 
ഞെളിഞ്ഞുനിന്നുതന്നെ പറയാം. ഞാനാണ്‌ മാഷേ, സാക്ഷാല്‍ നിവേദിത. 
അതായത്‌ മീനാക്ഷിപ്പാളയം ഫെയിം നിവേദിത! അപ്പോഴവര്‍ വിശ്വാസം 
വരാതെ കളിയാക്കി ചിരിക്കും.” 

“വേണമെങ്കില്‍ എന്റെ റഫറന്‍സ്‌ കൊടുക്കാം.” 

“അതൊരു വലിയ റഫറന്‍സ്തന്നെയാകും നമ്മുടെ ഇന്‍ഡ്രസ്റ്റിയില്‍. 

“തമാശയല്ല, കേട്ടോ! ഒരിക്കലും ഗതിപിടിക്കാത്തൊരു ത്തില്‍ 
രുന്ന്‌ നശിപ്പിക്കേണ്ടതല്ല നിന്റെ ഭാവി. നിനക്ക്‌ എത്രയോ വലിയ കാര്യ 
ങ്ങള്‍ ചെയ്യാനാവും. അതു മാത്രമല്ല ഇത്തരം പ്രതങ്ങളില്‍ മുനിഞ്ഞിരുന്ന്‌ 
മസാലക്കഥകള്‍ ചമയ്ക്കാന്‍ തുടങ്ങിയാല്‍ നിന്റെ കാഴ്ചശക്തിപോലും 
നിറം പിടിച്ചു പോകും.” 

വണ്ടി .വിടാറായപ്പോള്‍ പ്രിയംവദ അഴികള്‍ക്കിടയിലൂടെ കൈ വീണ്ടും 
പുറത്തേക്ക്‌ നീട്ടി. ആ കൈപ്പത്തിയില്‍ അമര്‍ത്തി ചുംബിക്കുമ്പോള്‍ പെട്ടെന്ന്‌ 
രേവതിയുടെ കണ്ണുകള്‍ നിറഞ്ഞു. 

“ഞാന്‍ ചേച്ചിയെന്ന്‌ വിളിച്ചോട്ടെ? അവള്‍ ചോദദിച്ചു. 

“അമ്മയെന്ന്‌ വിളിച്ചോളു, അത്രയ്ക്ക്‌ പ്രായവ്യത്യാസമില്ലെങ്കിലും.” 

പ്രിയംവദ വാത്സല്യത്തോടെ അവളുടെ നെറുകയില്‍ തലോടി. 

വണ്ടി നീങ്ങിക്കഴിഞ്ഞപ്പോള്‍ പ്രിയംവദ അറിയാതെതന്നെ രേവതി 
യെയും നീതുവിനെയും താരതമ്യപ്പെടുത്തുകയായിരുന്നു. 

ഉടനെതന്നെ അതിനുള്ള ന്യായീകരണങ്ങള്‍ കണ്ടെത്താനും കഴിഞ്ഞു. 

രഞ്ജിത്തിനോട്‌ പലപ്പോഴും പറഞ്ഞിട്ടുള്ളതുപോലെ പരസ്പരം 
സ്നേഹിക്കാനാവാത്ത ഇണകളില്‍നിന്നുണ്ടാകുന്ന കുഞ്ഞില്‍നിന്ന്‌ ഒരള 
വില്‍ക്കൂടുതല്‍ സ്നേഹം പ്രതീക്ഷിക്കുന്നതെങ്ങനെ? 


പ്രന്തണ്ട്‌ 


വി ലര്‍ച്ചയ്ക്ക്‌ തിരിച്ചെത്തിയപ്പോള്‍ വീട്‌ പൂട്ടിക്കിടന്നിരുന്നു. വേറെ 
താക്കോല്‍ ഉണ്ടായിരുന്നതുകൊണ്ട്‌ പ്രിയംവദയ്ക്ക്‌ അകത്തു കട 
ക്കാന്‍ കഴിഞ്ഞു. 

രണ്ടു മുന്ന്‌ മണിക്കൂറ്‌ കഴിഞ്ഞാണ്‌ നീതു കയറിവന്നത്‌. കൈയിലു 
ണ്ടായിരുന്ന കറുത്ത ബാഗ്‌ അലസമായി കസേരയിലേക്ക്‌ വലിച്ചെറിഞ്ഞിട്ട്‌ 
അവള്‍ വലിയ ശബ്ദത്തോടെ മൂരി നിവര്‍ന്നു. വാഷ്ബേസിനു മുന്നിലുള്ള 
കണ്ണാടിയിലേക്ക്‌ തുറിച്ചുനോക്കി അല്‍പ്പനേരം നിന്നിട്ട്‌ ടാപ്പ്‌ മുഴുവന്‍ തുറന്ന്‌ 
വലിയ ശബ്ദത്തില്‍ വെള്ളം വീഴ്ത്തി മുഖം കഴുകാന്‍ തുടങ്ങി. 


11 


തന്നെ കണ്ടിട്ടും കാണാത്ത മട്ടിലുള്ള ആ നില്‍പ്പ്‌ പ്രിയംവദയ്ക്ക്‌ തീരെ 
താങ്ങാനായില്ല. ശബ്ദം ആവുന്ന്രത മയപ്പെടുത്തിക്കൊണ്ട്‌ പ്രിയംവദ 
ചോദിച്ചു. 

“മോള്‍ എവിടെ പോയിരുന്നു?” 

“ഓ, ഒരു ഫ്രണ്ടിന്റെ വീട്ടില്‌.” 

“എവിടെയാ? 

“ഇവിടെത്തന്നെ.” 

“ഏത്‌ ഫ്രണ്ട്‌?” 

“എന്റെ എല്ലാ ്രണ്ട്സിനേം അമ്മ അറിഞ്ഞിരിക്കണമെന്നുണ്ടോ?” 

അവിടെ ഉത്തരം മുട്ടുകയാണ്‌. ഏതു ചോദ്യത്തിനും ഇനിയൊരിക്കലും 
മടങ്ങിവരാത്ത തരത്തില്‍ ഉത്തരങ്ങള്‍ കൊരുത്തെടുക്കാന്‍ വലിയ മിടുക്കാണ്‌ 
പുതിയ തലമുറയ്ക്ക്‌. 

ഇവളുടെ പ്രായത്തില്‍ സ്വന്തം അമ്മയുടെ മുമ്പില്‍ നിവര്‍ന്നുനിന്ന്‌ ഇത്ത 
രത്തിലുള്ള ഉത്തരങ്ങള്‍ രാകിയെടുക്കാനുള്ള കഴിവ്‌ തങ്ങള്‍ക്കാര്‍ക്കും ഉണ്ടാ 
യിരുന്നില്ലല്ലോ. 

തെളിഞ്ഞ ആകാശത്തിനു ചുവട്ടില്‍, ഒരുപാട്‌ വെളിച്ചമുള്ള ഈ നല്ല 
ദിവസം അനാവശ്യമായ തര്‍ക്കങ്ങളിലൂടെ തുടങ്ങാതിരിക്കുകയാവും ഭേദം. 

കൂടുതലൊന്നും പറയാന്‍ നില്‍ക്കാതെ പ്രിയംവദ തന്റെ ഓഫീസ്‌ മുറി 
യിലേക്ക്‌ നടന്നു. 

നീതുവിന്റെ മുഖത്ത്‌ ഉരുണ്ടുകൂടുന്ന ആ എതിര്‍പ്പിന്റെ ഭാവം തീരെ 
മനസ്സിലാവുന്നില്ലല്ലോ എന്നവര്‍ ഓര്‍ത്തു. അവള്‍ക്കെന്തു പറ്റിയെന്ന്‌ ഒരു 
രൂപവും കിട്ടുന്നില്ല. എന്തിലും ഏതിലും കയറി കോര്‍ക്കാനൊരു അവസരം 
പാര്‍ത്തിരിക്കുന്നതുപോലെ. 

അപ്പോഴൊക്കെ ഉള്ളില്‍ക്കയറി വന്നിരുന്നത്‌ രേവതിയുടെ തെളിഞ്ഞ 
മുഖമാണ്‌. പുതിയ തലമുറയുടെതന്നെ മറ്റൊരു മുഖം. 

വേണ്ടാത്ത പലതുമൊക്കെ ആലോചിച്ച്‌ രാത്രിവണ്ടിയുടെ കുലുക്ക 
ത്തില്‍ ഉറക്കം വരാതെ തിരിഞ്ഞും മറിഞ്ഞും കിടന്നപ്പോഴൊക്കെ, കണ്‍മു 
മ്പില്‍ തെളിഞ്ഞു കിട്ടിയിരുന്നത്‌, താടിക്കു കൈയും കൊടുത്ത്‌ തന്റെ മുഖ 
ത്തുനിന്ന്‌ കണ്ണെടുക്കാതെ വലിയ ആരാധനയോടെ നോക്കിയിരുന്ന ആ 
പെണ്‍കുട്ടിയുടെ ചിത്രമായിരുന്നു. 

ഇടത്തരം ചുറ്റുപാടുകളില്‍നിന്നു വന്ന, ജീവിതത്തിന്റെ പൊള്ളലും 
നീറ്റലും നന്നായറിയാവുന്ന രേവതിക്ക്‌ ആ പാവപ്പെട്ട മുനിയാണ്ടി കുടുംബ 
ത്തിന്റെ സമസ്യകള്‍ തന്റേതായി കാണുകയെന്നത്‌ വളരെ എളുപ്പമായി 
രുന്നു. 

ഹോട്ടലില്‍ ഈണുകഴിക്കാനിരിക്കുമ്പോള്‍ അവള്‍ പറഞ്ഞതോര്‍ത്തു. 

അച്ഛനോടൊപ്പം കഴിച്ചുകൂട്ടാന്‍ കിട്ടിയ സമയം നന്നേ കുറവായിരുന്നു. 
എപ്പോഴും വലിയ തിരക്കായിരുന്നു അച്ഛന്‌. ഏതു നേരവും ചുറ്റിലുമായി 
ചെറിയൊരു ആള്‍ക്കൂട്ടം കാണും. കാലത്തേ ഒരു കൂട്ടം ആളുകളുമായി 
ഇറങ്ങിപ്പോയാല്‍ തിരിച്ചുവരുന്നത്‌ രാത്രി നന്നേ ഇരുട്ടിയ ശേഷമായി 
രിക്കും. അപ്പോഴും കാണും കൂടെ കുറെ സില്‍ബന്തികള്‍. കൈയും മുഖവും 
കഴുകി കഞ്ഞി കുടിക്കാനിരിക്കുമ്പോള്‍ കൂടെ വന്നവരേയും വിളിക്കും. 
അവര്‍ക്കൊക്കെ വിളമ്പാനുള്ള ആഹാരം അടുക്കളയിലുണ്ടോ എന്നൊന്നും 

തിരക്കാറില്ല. ബാക്കിവരുന്ന കഞ്ഞിവെള്ളം ഉപ്പിട്ട്‌ കുടിച്ച്‌, പാത്രങ്ങള്‍ കഴുകി 
വച്ചിട്ടു വേണം അമ്മയ്ക്കൊന്ന്‌ തല ചായ്ക്കാന്‍. അപ്പോഴും മുന്‍വശത്തെ 
തിണ്ണയില്‍ ചൂടുപിടിച്ച രാഷ്്ട്രീയചര്‍ച്ചകള്‍ തുടരുകയാവും. 

തൊഴിലാളിസംഘടനകളിലെ പ്രവര്‍ത്തനത്തില്‍നിന്നു തുടങ്ങി ഒരു മുഴു 
വന്‍ രാഷ്ട്്രീയക്കാരനായി മാറുന്നതിനോട്‌ ഏറ്റവും എതിര്‍പ്പ്‌ അമ്മയ്ക്കായി 
ന്നു. ടയണിലെ ഫാക്റ്ററിയിലെ നല്ലൊരു ജോലി വലിച്ചെറിഞ്ഞു കളഞ്ഞത്‌ 
ഏതോ നിസ്സാരകാര്ൃത്തിനായിരുന്നു. അഭിമാനം കുളഞ്ഞുള്ള ഒരു പണിയും 
തനിക്കു വേണ്ടെന്നു പറഞ്ഞ്‌, വിയര്‍പ്പില്‍ കുതിര്‍ന്ന മുഷിഞ്ഞ ഷര്‍ട്ടൂരി 
അയക്കോലിലേക്ക്‌ എറിയുമ്പോള്‍ അടുക്കളയിലെങ്ങനെ അടുപ്പ്‌ പുകയു 
മെന്ന്‌ ഓര്‍ത്തതേയില്ല. അതൊക്കെ അമ്മയുടെ മാത്രം ചുമതലയായിരു 
ന്നു. അനുസരിക്കാന്‍ മാത്രം ശീലിച്ച, വീട്ടുകാരുടെ എതിര്‍പ്പ്‌ കൂട്ടാക്കാതെ 
ഒരു പാതിരയ്ക്ക്‌ അച്ഛനോടൊപ്പം ഇറങ്ങിപ്പോന്ന അമ്മയ്ക്ക്‌ പട്ടിണിയെ 
ന്നത്‌ എന്താണെന്ന്‌ പിന്നീട്‌ താനേ ശീലമായി. എന്നിട്ടും, മുന്നാങ്ങളമാരുടെ 
ഒറ്റപ്പെങ്ങളായി ഒരുപാട്‌ കൊഞ്ചി വളര്‍ന്ന അവര്‍ ഒരിക്കലും തന്റെ തലയി 
ലെഴുത്തിനെ ശപിക്കുന്നത്‌ കേള്‍ക്കാനായിട്ടില്ല. 

വീട്‌ ഇങ്ങനെയൊരു സ്ര്രമാക്കുന്നതിനെ ആദ്യം എതിര്‍ത്തത്‌ ഏട്ടനാ 
യിരുന്നു. ഒന്നും രണ്ടും പറഞ്ഞ്‌ വഴക്കുണ്ടാക്കാന്‍ ഏട്ടന്‍ അവസരമുണ്ടാ 
ക്കുമ്പോഴൊക്കെ അച്ഛന്റെ ഒപ്പം നിന്നത്‌ താനായിരുന്നു. അച്ഛന്‍ തെരഞ്ഞെ 
ടുക്കുന്ന വഴി എപ്പോഴും നേരെയായിരിക്കുമെന്ന ഒരു മകളുടെ ഉറച്ച 
വിശ്വാസം. 

എന്നിട്ടും ഒരിക്കല്‍ മുഖത്തുനോക്കി ചോദിക്കേണ്ടിവന്നു, തന്നെ മാത്രം 
ആശ്രയിച്ചു നില്‍ക്കുന്ന കുടുംബത്തെ ആകെ മറന്നുകൊണ്ടുള്ള പൊതു 
പ്രവര്‍ത്തനത്തെ ന്യായീകരിക്കാന്‍ ഏത്‌ പ്രസ്ഥാനത്തിനാവുമെന്ന്‌. 

കൃത്യമായ മറുപടി കൈയിലില്ലാത്തതുകൊണ്ട്‌ അച്ഛന്‍ ഒരു ഒഴുക്കന്‍ 
ചിരി ചിരിച്ചിട്ട്‌ പറഞ്ഞു: ക 

“ഒരു പൊതുപ്രവര്‍ത്തകന്‍ കുടുംബം ഒരിക്കലുമൊരു ബാദ്ധ്യതയാക 
രുത്‌. പിന്‍ബലമാകുകയാണ്‌ വേണ്ടത്‌.” 

അത്തരം വലിയ ചിന്തകളൊന്നും മനസ്സിലാകില്ലെങ്കിലും എന്നും ഒപ്പം 
നില്‍ക്കാന്‍ അമ്മ ശ്രദ്ധിച്ചിരുന്നു. അച്ഛനോട്‌ തര്‍ക്കിക്കാന്‍ ത്രാണിയില്ലാ 
ത്തതുകൊണ്ടാവാം എല്ലാ ഇല്ലായ്മകളുടെയും നടുവില്‍, സര്‍വൃവംസഹയായ 
ഭൂമിദേവിയുടെ ക്ഷമയോടെ അവര്‍ നിലകൊണ്ടു. ഒടുവില്‍ മടുത്തപ്പോള്‍ 
അവരും പിന്‍വാങ്ങി, നിശ്ശൂബ്ദയായി. പൊതുപ്രവര്‍ത്തകരുടെ കഷ്ടപ്പാടു 
കള്‍ പങ്കു വയ്ക്കാന്‍ അവരുടെ കുടുംബവും ഒപ്പംനിന്നേ പറ്റുവെന്ന അച്ഛന്റെ 
വാദം ഉള്‍ക്കൊള്ളാന്‍ തയ്യാറാകാതെ, ഒരു രാത്രിയില്‍, വലിയൊരു വഴക്കിന്റെ 
അവസാനത്തില്‍ ഏട്ടന്‍ വീട്ടില്‍നിന്ന്‌ ഇറങ്ങിപ്പോയപ്പോള്‍ ഒരു പ്രത്യേക 
വികാത്വുമില്ലാതെ തൂണില്‍ ചാരി അമ്മ അതേ നില്‍പ്പ്‌ നിന്നു. 

അവര്‍ക്ക പ്പോള്‍ മകനെ തീരെ മനസ്സിലാക്കാനായില്ല. ഒരുപക്ഷേ, 
അയാള്‍ ഇറങ്ങിപ്പോകുന്നത്‌ നിര്‍വികാരനായി നോക്കിനിന്ന അച്ഛനേയും. 

അച്ഛനേക്കാള്‍ വലിയ വാശിക്കാരനായിരുന്നു ഏട്ടന്‍. അന്ന്‌ ഇറങ്ങി 
പ്പോയതിനുശേഷം തിരിച്ചുവന്നത്‌ അച്ഛന്റെ മരണത്തിനുശേഷം മാത്രം. 
അപ്പോഴും അമ്മയൊന്നും ചോദിച്ചില്ല. (പത്യേകിച്ചൊന്നും പറഞ്ഞതു 

പതുക്കെപ്പതുക്കെ, ഒപ്പമുണ്ടായിരുന്നവര്‍ പലരും കൈയൊഴിഞ്ഞിടും 
താന്‍ വിശ്വസിച്ചിരുന്ന വിശ്വാസ്പപമാണങ്ങളുടെ കാരൃത്തില്‍ ഒരു വിട്ടുവീ 
ഴ്ചയും കാണിക്കാതെ അച്ഛന്‍ ഉറച്ചു നിന്നു. ഒടുവില്‍ പാര്‍ട്ടിപോലും കൈവി 
ട്ട്പ്പോള്‍ രതളിയാതെ കിടന്ന കുറെ കേസുകളെല്ലാം പോലീസുകാര്‍ അച്ഛന്റെ 
തലയില്‍ കെട്ടിവച്ചു. അടിയും ചവിട്ടുംകൊണ്ട്‌ ജയിലില്‍ കിടക്കുമ്പോഴും 
അച്ഛനൊരിക്കലും പതറിയില്ല. 

ആ ഉരുണ്ട നാളുകളുടെ ഓര്‍മ്മയില്‍ രേവതിയൊന്ന്‌ പുളഞ്ഞു. ജന 
റല്‍ ആസ്പത്രിയില്‍ ചോര തുപ്പിക്കിടക്കുമ്പോള്‍ തിരിഞ്ഞു നോക്കാന്‍ ഒരു 
നേതാവുമുണ്ടായിരുന്നില്ല. മരിച്ചു കഴിഞ്ഞപ്പോള്‍ റീത്തുകളുമായി മന്ത്രി 
മാര്‍ വന്നു. വിലാപയാര്തയിലൂടെ, ഹര്‍ത്താലിലൂടെ ആ മരണം അവര്‍ 
ശരിക്കും ആഘോഷിച്ചു. 

അച്ഛന്റെ ദുരന്തം ഏട്ടനിലേക്ക്‌ കടന്നുകയറിയത്‌ കഞ്ചാവിലൂടെയായി 
രുന്നു. കുട്ടിക്കാലം മുതല്‍ക്കേ ഒരു സങ്കീര്‍ത്തനംപോലെ അച്ഛന്റെ നാവില്‍ 
നിന്നു കേട്ടറിഞ്ഞ പ്രസ്ഥാനത്തിലെ വന്‍വിഗ്രഹങ്ങളുടെ വീരചരിതങ്ങള്‍ 
ഒരുപാടു കാലം ഉള്ളിലിട്ട്‌ താലോലിച്ച്‌ നടന്നിരുന്നു ഏട്ടന്‍. പിന്നീട്‌ തലമു 
റകള്‍ മാറിമറിഞ്ഞ പ്പോള്‍ പുത്തന്‍കുറ്റ്‌ നോതാക്കന്മാരുടെ കൈയില്‍ 
പ്രസ്ഥാനം പ്രായോഗിക രാഷ്ട്്രീയത്തിലേക്കും അധികാരത്തില്‍നിന്ന്‌ കൈവ 
രുന്ന അഹങ്കാരത്തിന്റെയും, സുഖഭോഗങ്ങളുടെയും പുറകെ പോയപ്പോള്‍ 
പഴയ വിഗ്രഹങ്ങള്‍ ഉള്ളില്‍ താനേ വീണുടഞ്ഞു. 

ഇതിനായിരുന്നോ എല്ലാം? 

ഇതിനായിരുന്നോ എല്ലാം? 

ചോദിക്കാനുണ്ടായിരുന്ന ഒട്ടേറെ ചോദ്യങ്ങള്‍, ആരുടെ നേര്‍ക്കെന്നറി 
യാതെ അയാള്‍ അവനവന്റെ നേര്‍ക്കുതന്നെ തിരിച്ചുവിട്ടു. 

ആരൊക്കെയോ ഉപദേശിച്ചു, തലസ്ഥാനത്തു പോയി വേണ്ടപ്പെട്ടവരെ 
ഒന്ന്‌ കാണാന്‍. പക്ഷേ, പാര്‍ലറുകളില്‍ പോയി മുഖം മിനുക്കാന്‍ മറക്കാത്ത 
പുതിയ തലമുറയിലെ നേതാക്കന്മാരുടെ മുമ്പില്‍ അച്ഛന്റെ ത്യാഗത്തിന്റെ 
കണക്കു പറഞ്ഞ്‌ ഒരു തൊഴില്‍ നേടിയെടുക്കാനുള്ള കഴിവില്ലാതിരുന്നതു 
കൊണ്ട്‌ ഏട്ടന്റെ ജീവിതം കുഞ്ചാവുപുകയിലേക്കൊതുങ്ങി. 

അച്ഛന്റെ മരണത്തിനുശേഷം സമനില തെറ്റിയ അമ്മ ഏറെക്കാലം 
ആസ്പ്രതിയിലായിരുന്നു. ഇപ്പൊഴൊരു ആശ്രമത്തില്‍. ഇനി വീട്ടിലേക്കി 
ല്ലെന്ന തീരുമാനത്തിന്‌ ഇളക്കമില്ല. മക്കള്‍ക്ക്‌ വേണമെങ്കില്‍ അവിടെച്ചെന്ന്‌ 
കാണാം. 

“എനിക്കാ കാവേരിയെ നന്നായി മനസ്സിലാക്കാന്‍ കഴിയുമായിരുന്നു” 
രേവതി പറഞ്ഞു: “ഒരച്ഛന്റെ ചുണ്ടുവിരലില്‍ തൂങ്ങാതെയുള്ള ഒരു പെണ്‍കു 
ട്ടിയുടെ വളര്‍ച്ച എപ്പോഴും അപൂര്‍ണ്ണമായിരിക്കും. കൌമാരത്തിന്റെ ഒടുവില്‍, 
പുരുഷനെന്ന സങ്കല്‍പത്തെപ്പറ്റി അല്‍പ്പം തിരിച്ചറിവ്‌ സാദ്ധ്യമായപ്പോള്‍ ഒരു 
ഇത്തിരി അച്ഛനുവേണ്ടി ഞാന്‍ എത്രയോ കൊതിച്ചിരുന്നെന്നോ. എത്ര 
കൊള്ളരുതാത്തവനാണെങ്കിലും തനിക്കുവേണ്ടി മാത്രമായി ഒരിത്തിരി 
അച്ഛന്‍.” 

ഒരു ഇത്തിരി അച്ഛന്‍. പ്രിയംവദയൊന്ന്‌ ഞെട്ടി. 

ഒരുപക്ഷേ, നീതുവും അങ്ങനെയൊക്കെത്തന്നെ ആലോചിച്ചു പോകു 
ന്നുണ്ടാകും. എത്ര കൊള്ളരുതാത്തവനാണെങ്കിലും തനിക്കുവേണ്ടി മാത്ര 

മായി ഒരു ഇത്തിരി അച്ഛന്‍. വളര്‍ന്നുവരുന്ന ഒരു പെണ്‍കുട്ടിയെ സംബന്ധി 
ച്ചിടത്തോളം അമ്മയാണെല്ലാം, അമ്മയ്ക്ക്‌ കൊടുക്കാനാവാത്തതായി 
യാതൊന്നുമില്ല, എന്നൊക്കെ കരുതിയിരുന്ന തനിക്കു കിട്ടിയ പുതിയൊരറി 
വായിരുന്നു രേവതിയുടെ വാക്കുകള്‍. 

തന്റെ മുഖത്തെ ചോദ്യഭാവം കണ്ടിട്ടായിരിക്കണം, രേവതി ഉറപ്പിച്ചു 
പറഞ്ഞു: 

“എന്തൊക്കെയായാലും, അച്ഛന്റെ സ്ഥാനത്ത്‌ അച്ഛന്‍തന്നെ വേണം ഒരു 
പെണ്‍കുട്ടിക്ക്‌. ഒരു പത്തമ്മ ചമഞ്ഞാലും ഒരച്ഛന്‍ കൊടുക്കുന്ന സുരക്ഷി 
തത്വം കൊടുക്കാനാവില്ലല്ലോ.” 

അതിനോട്‌ തീരെ യോജിക്കാനാവാതെ അല്‍പ്പമൊന്ന്‌ തര്‍ക്കിക്കണ 
മെന്നു തോന്നിയെങ്കിലും പ്രിയംവദ ഉടനെ പിന്‍വാങ്ങി. അത്തരമൊരു 
തര്‍ക്കം രേവതിയെ തന്റെ സ്വകാര്യജീവിതത്തിന്റെ ഉള്ളറകളിലേക്ക്‌ കൂട്ടി 
ക്കൊണ്ടു പോകലാകും. ഒരു ഇത്തിരി അച്ഛന്‍ പോലുമില്ലാതെ വളരുന്ന തന്റെ 
മകളോട്‌ അവള്‍ക്ക്‌ സഹതാപമേ കാണു. 

രേവതിയുടെ വാക്കുകള്‍ ചെവിയില്‍ വീണ്ടും മുഴങ്ങിയപ്പോള്‍ വല്ലാതെ 
അസ്വസ്ഥയാകുകയായിരുന്നു പ്രിയംവദ. ഒരു പത്തമ്മ ചമഞ്ഞാലും ഒരച്ഛ 
നാകില്ലെന്ന ആ പുതിയ അറിവ്‌ തന്നെ വല്ലാതെ കീഴ്പ്പെടുത്തുന്നതു 
പോലെ. നീതുവിന്റെ പ്രായം കടന്നുപോയ, അച്ഛനില്ലാതെ വളര്‍ന്ന ഒരു 
പെണ്‍കുട്ടിയുടെ ഉള്ളില്‍ത്തട്ടിയ വാക്കുകളാണവ. നീതുവിന്റെ മുഖത്ത്‌ 
കാണായ ആ ചെറുത്തുനില്‍പ്പിന്റെ ഭാവം ഈ പുതിയ വെളിച്ചത്തില്‍ 
കാണാന്‍ നോക്കുമ്പോള്‍... 

കഴിഞ്ഞ ചില ദിവസങ്ങളായി താനും മകളും തമ്മില്‍ കാരൃമായി 
സംസാരമൊന്നും ഉണ്ടായിട്ടില്ലെന്ന്‌ പ്രിയംവദ ഓര്‍ത്തു. കമ്മ്യൂണിക്കേഷ 
നെപ്പറ്റി നീണ്ട പ്രസംഗങ്ങള്‍ നടത്താറുള്ള തനിക്ക്‌ ഈ കൊച്ചു വീട്ടിന 
കത്ത്‌ സ്വന്തം മകളോടുപോലും വേണ്ടവിധത്തില്‍ കമ്മ്യൂണിക്കേറ്റ്‌ ചെയ്യാന്‍ 
കഴിയുകയില്ലെങ്കില്‍? 

ഇവിടെ തടിച്ച ഗ്രന്ഥങ്ങളുടെയും, ഗവേഷണപ്രബന്ധങ്ങളുടെയും 
ചര്‍ച്ചാവേളകളുടെയുമൊക്കെ പ്രസക്തി നഷ്ടപ്പെട്ടുപോകുന്നു. മനുഷ്യമന 
സ്സിന്റെ വഴിതെറ്റിയ യാ്രതകളെ പിന്തുടരാന്‍ വേണ്ടത്‌ പച്ചയായ ജീവിതത്തെ 
പ്പറ്റിയുള്ള ആര്‍ദ്രമായ തൊട്ടറിവാണ്‌. 

പൊടുന്നനെ അവര്‍ക്ക്‌ നിതുവിനെ വേണമെന്ന്‌ തോന്നി. എന്റെ എല്ലാ 
എല്ലാമായ പൊന്നുമോള്‍. അവളെയൊന്ന്‌ കെട്ടിപ്പിടിച്ച്‌ കവിളത്ത്‌ മതിയാ 
വോളം ഉമ്മവച്ചിട്ട്‌ എത്രയോ നാളുകളായി. 

എന്റെ മോളുടെ മുമ്പില്‍ എത്ര വേണമെങ്കിലും തോറ്റുകൊടുക്കാന്‍ 
തയ്യാറാണ്‌. അതുകൊണ്ടെങ്കിലും എനിക്കെന്റെ പഴയ നീതുവിനെ തിരികെ 
കിട്ടുമെങ്കില്‍. 

പ്രിയംവദ തിടുക്കത്തില്‍ തിരിഞ്ഞ്‌ നീതുവിന്റെ മുറിയിലേക്ക്‌ നടന്നു. 

കതക്‌ ചാരിവച്ചിരിക്കുകയായിരുന്നു. അകത്തേക്ക്‌ കടക്കാതെ വാതി 
ലുകളുടെ വിടവിലൂടെ പാളിനോക്കിയപ്പോള്‍ പ്രിയംവദ അറിയാതെയൊന്ന്‌ 
ഞെട്ടിപ്പോയി. 

നീതു വേഷം മാറുകയായിരുന്നു. നീല ഡെനിമിന്റെ ടോപ്പ്‌ അഴിച്ച്‌ കട്ടി 
ലിലേക്ക്‌ എറിഞ്ഞിരിക്കുകയാണ്‌. ബ്രേസിയേഴ്‌സും, ജീന്‍സുമായി നില 
ക്കണ്ണാടിക്കു മുമ്പില്‍ നില്‍ക്കുകയാണവള്‍. 

പിന്നീട്‌ മുലക്കച്ചയും അഴിച്ചു മാറ്റി, കണ്ണാടിയിലെ തന്റെ രൂപത്തിലേക്കു 
തന്നെ തുറിച്ചുനോക്കിക്കൊണ്ട്‌ നില്‍ക്കുമ്പോള്‍ അവളുടെ മുഖത്തെ ചില 
ഭാവപ്പകര്‍ച്ചുകള്‍. പിന്നീട്‌ ചെറിയൊരു കറുത്ത പാന്റീസുമായി, കണ്ണാടി 
യില്‍ക്കാണായ തന്റെ ഉടലില്‍ത്തന്നെ ശ്രദ്ധിച്ചുകൊണ്ട്‌... 

തന്റെ ശരീരമാകെ തരിച്ചു കയറുന്നത്‌ പ്രിയംവദയറിഞ്ഞു. ഇവള്‍, എന്റെ 
കൈകളില്‍ക്കിടന്ന്‌ വളര്‍ന്ന കുഞ്ഞ്‌, ഇപ്പോഴൊരു മുതിര്‍ന്ന പെണ്ണായി, 
കണ്ണാടിക്കു മുമ്പില്‍ സ്വന്തം ശരീരത്തെ, സ്ത്രീത്വത്തെതന്നെ, അടയാള 
പ്പെടുത്താന്‍ നോക്കുന്നു. 

ഒരുപക്ഷേ, കുളിമുറിയുടെ സ്വകാരതൃതയില്‍ അവള്‍ എത്രയോ തവണ 
ചെയ്തിരിക്കാവുന്ന ഒരു കര്‍മ്മം. . 

ഇപ്പോഴാകട്ടെ, കിടപ്പുമുറിയില്‍, വാതിലിന്റെ സാക്ഷപോലുമിടാന്‍ മിന 
ക്കെടാതെ. 

പ്രിയംവദയ്ക്ക്‌ ഏറെനേരം അതു കണ്ടുനില്‍ക്കാനായില്ല. വീണ്ടും തന്റെ 
ഓഫീസ്മുറിയിലെ സുരക്ഷിതത്വത്തിലേക്ക്‌ തിരിച്ചുവരുമ്പോള്‍ അവര്‍ 
വല്ലാതെ കിതയ്ക്കുന്നുണ്ടായിരുന്നു. സോഫയില്‍ കുഴഞ്ഞു വിഴുമ്പോള്‍, 
തന്റെ തളര്‍ച്ചയുടെ അന്തമില്ലാത്ത ആഴത്തെപ്പറ്റി അവര്‍ക്ക്‌ വല്ലാതെ ഭയം 
തോന്നി. രഞ്ജിത്തുമായുള്ള ഏറ്റവും വലിയ ഏറ്റുമുട്ടലിനുശേഷംപോലും 
തോന്നാത്ത്രത തളര്‍ച്ച. 

നെറ്റിയുടെ ഇരുവശങ്ങളിലും വല്ലാതെ വിങ്ങുകയാണ്‌. നെറ്റിയില്‍ വിര 
ലുകളമര്‍ത്തി, അവര്‍ അല്‍പ്പനേരം കണ്ണടച്ച്‌ കിടന്നു. 

ഉള്ളിലൊരു തേങ്ങല്‍ പൊങ്ങിവരുന്നതുപോലെ. താനിപ്പോള്‍ ശരിക്കും 
തനിച്ചായിരിക്കുന്നു. ഒരുപാട്‌ തനിച്ചായിരിക്കുന്നു. ഒന്നു ഫോണ്‍ ചെയ്യാന്‍ 
പോലും ആരുമില്ലല്ലോ. അല്‍പ്പനേരമൊന്ന്‌ തുറന്ന്‌ സംസാരിക്കാന്‍, ഈ 
മനസ്സിന്റെ മുറുക്കം തെല്ലൊന്ന്‌ അയച്ചു കിട്ടാന്‍... 

സ്രകട്ടറി ച്രദ്രയെ വിളിച്ചാലോ? അല്ലെങ്കില്‍ ഓഫിസിലെ ഏതെങ്കിലും 
സഹപ്രവര്‍ത്തക. 

വേണ്ട. അവരുടെ പ്രവൃത്തിദിവസത്തിന്റെ പ്രഭാതം താനായിട്ട്‌ നശി 
പ്പിക്കണ്ട. ച്ര്ദയാണെങ്കില്‍ വിട്ടിലിരുന്ന്‌ ബോറടിക്കാതെ മാഡത്തിന്‌ ഓഫീ 
സിലേക്ക്‌ വന്നുകൂടെ എന്നാവും ആദ്യം ചോദിക്കുക. 

പെട്ടെന്നു തോന്നി ഡോക്ടര്‍സാബിന്‌ ഒരു ഇ-മെയില്‍ അയച്ചാലോ? 
ഇത്രയും ദിവസം പിടിച്ചുനിന്നതിനു ശേഷം... 

മനസ്സ്‌ വല്ലാതെ കലങ്ങുമ്പോള്‍ നന്നേ പഴയൊരു ഗുരുശിഷ്യബന്ധ 
ത്തിന്റെ സാന്ത്വനം. 

ഉടനെതന്നെ മടി തോന്നി. എന്തോ ഒരു അരുതായ്ക. ആ പഴയ സ്വാത 
ന്ത്രൃത്തോടെ ഇനി അദ്ദേഹത്തിന്‌ മെയിലുകള്‍ അയയ്ക്കാന്‍ കഴിയുമെന്ന്‌ 
തോന്നുന്നില്ല. എത്രയോ കാലം അറിഞ്ഞാരാധിച്ചിരുന്ന ഗുരുവിന്‌ ഇപ്പോള്‍ 
ഒരുപാട്‌ മുഖങ്ങള്‍, ഒരോ മുഖങ്ങളിലും ഓരോതരം ഭാവങ്ങള്‍. 

എന്നിട്ടും അറിയാതെ കമ്പ്യൂട്ടര്‍ തുറന്നുപോയി. രണ്ടു ദിവസത്തെ മെയി 
ലുകള്‍ നോക്കാമല്ലോ എന്നു കരുതി. 

പക്ഷേ, ആദ്യംതന്നെ കണ്ണില്‍പ്പെട്ടത്‌ (പിയംവദയെ വല്ലാതെ തളര്‍ 
ത്തുന്ന ഒരു മെയിലായിരുന്നു. 

രഞ്ജിത്തിന്റെ, നീതുവിന്റെപേര്‍ക്കുള്ള ചെറിയ കത്ത്‌. അതയച്ചിരിക്കു 
ന്നത്‌ തന്റെ ഇ-മെയില്‍ വിലാസത്തില്‍. വിലാസം തെറ്റിപ്പോയതാണെന്ന്‌ 
തോന്നിപ്പിക്കാനുള്ള വികൃതമായ ശ്രമമുണ്ടെങ്കിലും അത്‌ അയാളുടെ മറ്റൊരു 
സൂധ്തമാണെന്നത്‌ വളരെ വൃക്തം. 

“എന്റെ കഴിഞ്ഞ മെയിലിന്‌ മോളുടെ മറുപടി കിട്ടാത്തതുകൊണ്ട്‌ 
ഇന്നലെ വിളിക്കാന്‍ നോക്കി, അമ്മ ഓഫീസില്‍ പോയ സമയം നോക്കി. 
ഫോണ്‍ ആരുമെടുത്തില്ല. നീ കോളേജില്‍നിന്ന്‌ വരാന്‍ വൈകിയിരുന്നോ? 
എന്തായാലും നിനക്കൊരു സെല്‍ഫോണ്‍ കൂടാതെ കഴിയില്ലല്ലോ. എന്റെ 
യൊരു ചങ്ങാതിവഴി പുതിയൊരു ഫോണ്‍ എത്തിക്കാന്‍ ഏര്‍പ്പാട്‌ ചെയ്യു 
ന്നുണ്ട്‌. അമ്മയറിയാതെ വല്ലപ്പോഴും എനിക്ക്‌ സൌകര്യമായിട്ട്‌ മോളെ വിളി 
ക്കാമല്ലോ.” 

ഇത്തരമൊരു മെയില്‍ തന്റെ വിലാസത്തില്‍ അയയ്ക്കാന്‍ അയാള്‍ 
കാട്ടിയ അതിസാമര്‍ത്ഥ്യത്തേക്കാള്‍ പ്രിയംവദയെ തളര്‍ത്തിയത്‌ അച്ഛനും 
മകളും തമ്മില്‍ ഇടയ്ക്കൊക്കെ ബന്ധപ്പെടാറുണ്ടായിരുന്നെന്ന ആ പുതിയ 
അറിവായിരുന്നു. 

എല്ലാം തുറന്നുപറയാറുണ്ടായിരുന്ന നീതു അതുമാത്രം തന്നില്‍നിന്ന്‌ 
മനപ്പൂര്‍വം മറച്ചുവയ്ക്കാന്‍ ശ്രമിച്ചു. അല്ലെങ്കിലും ഇത്രയും കാലം തങ്ങള്‍ 
ക്കിടയില്‍ രഞ്ജിത്ത്‌ മേനോന്‍ എന്നൊരു ആളേ ഉണ്ടായിരുന്നില്ലല്ലോ. 

പെട്ടെന്ന്‌ രേവതിയുടെ വാക്കുകള്‍ ഓര്‍മ്മവന്നു. 

ആ ത്തിരി അച്ഛന്‍. വളര്‍ന്നുവരുന്ന പെണ്‍കുട്ടിയുടെ ലോകം പൂര്‍ണ്ണ 
മാക്കാന്‍ എവിടന്നെങ്കിലും ഒരു ഇത്തിരി അച്ഛന്‍. 

തന്റെ ഉടലിലൂടെ മഞ്ഞുകട്ടകളുടെ നനുത്ത പാളികള്‍ ഒഴുകിയിറങ്ങു 
ന്നത്‌ പ്രിയംവദയറിഞ്ഞു. രഞ്ജിത്ത്‌ തങ്ങള്‍ക്കിടയിലേക്ക്‌ വീണ്ടും മടങ്ങി 
വരികയാണ്‌, ഒരുപക്ഷേ, ഇനിയൊരിക്കലും അടര്‍ത്തി മാറ്റാനാവാത്ത വലി 
യൊരു സാന്നിദ്ധ്യമായി. 

അയാള്‍ പകപോക്കാന്‍ നോക്കുകയായിരിക്കും. തന്നെ തളര്‍ത്താനുള്ള 
ഒരേയൊരു വഴി അതാണെന്ന്‌ അയാള്‍ക്ക്‌ നന്നായറിയാം. ഏതമ്മയെയും 
തളര്‍ത്താനുള്ള ഒരേയൊരു വഴി, കുട്ടികളെ അവരില്‍നിന്ന്‌ വേര്‍പെടുത്തു 
കയെന്നതുതന്നെ. 

വളര്‍ന്നുകൊണ്ടിരിക്കുന്ന മകളെ ഒരച്ഛനുമാര്തം കൊടുക്കാന്‍ കഴിയുന്ന 
സുരക്ഷിതത്വത്തെപ്പറ്റി വീണ്ടും വീണ്ടും ഓര്‍മ്മിപ്പിക്കുക. പിന്നീട്‌ അതവ 
ളുടെ ഉള്ളില്‍ താനേ വളര്‍ന്ന്‌ പന്തലിക്കുമ്പോള്‍ ചുറ്റും നടക്കുന്ന ഓരോ 
കൊച്ചു കൊച്ചു സംഭവങ്ങളും അവള്‍ പുതിയൊരു വെളിച്ചത്തില്‍ കാണാന്‍ 
തുടങ്ങും. 

അച്ഛനുണ്ടായിരുന്നെങ്കില്‍ ഇങ്ങനെ. 

അച്ഛനുണ്ടായിരുന്നെങ്കില്‍ അങ്ങനെ. 

ഇവിടെ പത്തമ്മമാരില്‍ ഒരാള്‍ മാരതമായ താന്‍ എത്രകണ്ട്‌ ചമ 
ഞ്ഞാലും... 

ഉടലാകെ തളരുമ്പോള്‍ കാതിലെ പെരുമ്പറ പെരുകിപ്പെരുകി, കടല്‍ക്കാ 
റ്റിഒന്റെ ഭീഷണമായ ഇരമ്പലായി മാറുമ്പോള്‍ ഇത്രയും വര്‍ഷങ്ങള്‍ക്കു ശേഷം 
താന്‍ പതിയെ തോറ്റുതുടങ്ങുന്നതായി പ്രിയംവദയറിയുന്നു. 


118 


നേരില്‍ക്കാണാത്ത ഏതൊക്കെയോ ശക്തികള്‍ ചേര്‍ന്ന്‌ പല കോണു 
കളിലൂടെ ആക്രമിച്ച്‌ കീഴ്പ്പെടുത്താന്‍ നോക്കുന്നതുപോലെ. 

ഇത്രയും കാലം ഉള്ളിലുണ്ടെന്ന്‌ വിശ്വസിച്ചിരുന്ന ആ കരുത്തുപോലും 
പതുക്കെ ചോര്‍ന്നു തുടങ്ങുകയാണ്‌. തനിച്ചായി പോകുന്നതിന്റെ നീറ്റല്‍ 
ഉള്ളിലിരുന്ന്‌ വിങ്ങുമ്പോഴും നന്നേ പഴയൊരു ഓര്‍മ്മ മനസ്സിലേക്കെത്തുക 
യാണ്‌. 

മുത്തശ്ശിക്ക്‌ തീരെ ഇഷ്ടമില്ലാതെ നടത്തിയ കല്യാണം. കല്യാണത്തിന്റെ 
തലേന്ന്‌ സന്ധ്യയ്ക്ക്‌ അറവാതിലിനു മുമ്പില്‍ തൊഴുതുകൊണ്ട്‌ നില്‍ക്കവെ 
ചേര്‍ത്തുനിര്‍ത്തി നെറുകയില്‍ കൈവെച്ച്‌ അനുഗ്രഹിക്കുമ്പോള്‍ മുത്തശ്ശി 
യുടെ കണ്ണുകള്‍ വല്ലാതെ നിറഞ്ഞിരുന്നു. ഇടറിയ ശബ്ദത്തില്‍ മുത്തശ്ശി 
പറഞ്ഞു: 

“മോള്‍ക്ക്‌ ചേര്‍ന്നതല്ലാന്ന്‌ മുത്തശ്ശി അന്ന്‌ പറഞ്ഞത്‌ പഴമനസ്സില്‍ 
തോന്നിയ ഒരു പൊട്ടത്തരംന്ന്‌ കരുത്യാല്‍ മതി. മോളതൊന്നും കാര്യാക്കണ്ട. 
ഒരു മുത്തശ്ലീടെ അന്തമില്ലായ്മയെന്നന്നെ കൂട്ടിക്കോളൂ. എന്റെ മോള്‍ക്ക്‌ 
നല്ലതു മാത്രേ വരുള്ളൂന്ന്‌ നല്ല നിശ്ചയാണ്ട്‌ മുത്തശിക്ക്‌. എപ്പഴും നമ്മടെ 
ഭരദേവതെ മനസ്സില്‍ വിചാരിച്ച്‌ അങ്ങനെ തല ഉയര്‍ത്തിപ്പിടിച്ചു നടക്കാന്‍ 
നോക്ഷ്വാ. തല ഉയര്‍ത്തി നടക്കണ പെണ്ണിന്റെ മുമ്പില്‌ ഒരാണും പത്തി 
നിവര്‍ത്തില്ല. 

മുത്തശ്ശിയുടെ, കാലപ്പഴക്കത്തിലും മായാത്ത, വീണയുടെ ഇമ്പമുള്ള 
ശബ്ദം ഇപ്പോഴും കാതില്‍. 

തല ഉയര്‍ത്തി നടക്കണ പെണ്ണിന്റെ മുമ്പില്‌ ഒരാണും പത്തി നിവർ 
ത്തില്ല. 

അസ്വസ്ഥമായൊരു രാത്രിയുടെ ഭാരം കണ്‍പോളകളെ അമര്‍ത്താന്‍ 
തുടങ്ങിയപ്പോള്‍, മുമ്പേപോയ എല്ലാ പിതൃക്കളോടുമെന്നപോലെ പ്രിയം 
വദ പിറുപിറുക്കുകയായിരുന്നു. 

“ഇല്ല, മുത്തശ്ശി. ഞാനൊരിക്കലും തോറ്റു കൊടുക്കില്ല. രഞ്ജിത്തിനോടു 
മാത്രമല്ല, ആരോടും.” 


പതിമ്മൂന്ന്‌ 


വ്വ?” നാളുകള്‍ക്കുശേഷം മീരയുടെ ഫോണ്‍ വരുമ്പോള്‍ നീതു കര 
യുകയായിരുന്നു. മുഖം തുടച്ച്‌ ശബ്ദം ആവുന്ന്രത മയപ്പെടുത്താന്‍ 
ശ്രമിച്ചുവെങ്കിലും മീര അതു കണ്ടുപിടിച്ചുവെന്ന്‌ തോന്നി. 

“ഇന്നലെ രാത്രീല്‌ ഞാന്‍ നീതുന്റമ്മെ സ്വപ്നം കണ്ടല്ലോ. അന്നത്തെ 
പ്പോലെ സെറ്റുമുണ്ടൊക്കെ ഉടുത്ത്‌ ഒരു തനി നാടന്‍ വിട്ടമ്മയായി...നീതൂന്റെ 
അമ്മേടെ മടീല്‍ ഞാന്‍ ഒരുപാട്‌ നേരം കിടന്നൂട്ടോ. അമ്മ പതിവുപോലെ 
എന്നെ കൊഞ്ചിച്ചുകൊണ്ട്‌ മുടീല്‍കുടെ അങ്ങനെ വിരലോടിച്ചുകൊണ്ടി 
രുന്നു. നേരംവെളിച്ചായപ്പൊ എനിക്കങ്ങ്‌ ഭയങ്കര വെഷമായീട്ടോ. നീതുന്റമ്മെ 
ഒന്ന്‌ കാണണമെന്ന്‌ തോന്നി. അല്ലെങ്കില്‌ ആ ശബ്ദം ഒന്ന്‌ ഫോണീക്കൂടി 
കേള്‍ക്കണമെന്ന്‌. പിന്നെ വിചാരിച്ചു, രാത്രിയാവട്ടെന്ന്‌. ഫോണിന്റെ ചാര്‍ജ്ജ്‌ 

കുറയുമല്ലോ. ആട്ടെ, തന്റെ അമ്മയ്ക്കൊന്ന്‌ ഫോണ്‍ കൊടുക്ഷ്വോ? എത്ര 
നാളായി ആ ഒച്ച കേട്ടിട്ട...' 

“അതിന്‌ ആളിവിടെ ഇല്ലല്ലോ മീരേ' 

അങ്ങനെ പറയാനാണ്‌ തോന്നിയത്‌. പറഞ്ഞുകഴിഞ്ഞപ്പോള്‍ അത്രയ്ക്ക്‌ 
ക്രുരത വേണ്ടായിരുന്നെന്ന്‌ തോന്നി. 

“ആയിക്കോട്ടെ, നിതു, ഞാന്‍ നാളെ വിളിക്കാട്ടോ.” 

കൂടുതലൊന്നും പറയാന്‍ നില്‍ക്കാതെ മീര ഫോണ്‍ താഴെ വെച്ചപ്പോള്‍ 
പ്രിയംവദ ചോദിച്ചു: 

“ആരാ മോളേ?” 

“പഴയൊരു ഫ്രണ്ട്‌.” 

നീതുവിന്റെ കണ്ണുകള്‍ വല്ലാതെ ചുവന്നിരുന്നു. മുഖത്ത്‌ വിങ്ങി തടം 
കെട്ടിയ കുറെ കറുത്ത വടുക്കള്‍. 

സോഫയില്‍ ചാരിക്കിടന്ന്‌ എന്തോ വായിക്കാന്‍ നോക്കുകയായിരുന്നു 
പ്രിയംവദ. മകളുടെ തേങ്ങല്‍ ഇടയ്ക്ക്‌ കാതില്‍ വന്നുവീഴുന്നതുകൊണ്ട്‌ 
വായനയില്‍ ശ്രദ്ധിക്കാനാവുന്നില്ല. 

ഏതാണ്ടൊക്കെ ഈഹിച്ചെടുക്കാന്‍ കഴിയുന്നുണ്ട്‌ പ്രിയംവദയ്ക്ക്‌. 

തടയണമെന്ന്‌ തോന്നിയില്ല. കരഞ്ഞോട്ടെ. ഇത്തരം നിമിഷങ്ങളെ 
കരഞ്ഞ്‌ ശമിപ്പിക്കാനാവുമെങ്കില്‍ അതാവും ഭേദം. അതൊക്കെ പെണ്‍മക്ക 
ളുടെ അവകാശം. എന്നെങ്കിലുമൊരിക്കല്‍ ഇങ്ങനെയൊന്ന്‌ പ്രതീക്ഷിച്ചിരു 
ന്നെങ്കിലും അത്‌ ഇത്രയ്ക്ക്‌ തീരവമാകുമെന്ന്‌ കരുതിയതല്ല. പല കാര്യങ്ങളും 
തങ്ങളേക്കാള്‍ നന്നായി അടയാളപ്പെടുത്തിയിടാനുള്ള കെല്‍പ്പുണ്ടെന്ന്‌ കരു 
തിയിരുന്ന പുതിയ തലമുറ ഇപ്പോള്‍ ഒരുപാട്‌ പുറകോട്ടു പോകുന്നതു 
പോലെ. 

“നീതു, എന്റെ മോളേ” അമ്മ പതുക്കെ വിളിക്കുകയാണ്‌. 

നിതുവിന്റെ നനഞ്ഞു കുതിര്‍ന്ന്‌ മെഴുക്കുപിടിച്ച മുഖത്തേക്ക്‌ നോക്കാ 
നാകുന്നില്ല അമ്മയ്ക്ക്‌. സോഫയുടെ മുകളില്‍ കൈ പിണച്ച്‌ മുഖം അതില്‍ 
പൂഴ്‌ത്തി അവള്‍ നിറുത്താതെ ഏങ്ങലടിക്കുകയാണ്‌. 

ബലമായി കൈകള്‍ പിടിച്ചകറ്റി, അതില്‍നിന്ന്‌ അവളുടെ മുഖം പുറ 
ത്തേക്കെടുക്കുമ്പോള്‍ ആ കണ്ണുകളില്‍ എന്തൊക്കെയോ എരിഞ്ഞുകൂടു 
ന്നത്‌ അമ്മയ്ക്ക്‌ കാണാനായി. 

“ടെല്‍ മീ അമ്മാ? തുറന്നു പറയൂ. എന്തിനായിരുന്നു അതൊക്കെ? 
എന്തിനുവേണ്ടിയായിരുന്നു അതൊക്കെ?” 

ഒന്നും പറയാനാകുന്നില്ല അമ്മയ്ക്ക്‌. 

“ഡിഡ്‌ യു റിയലി വാണ്ടിറ്റ്‌? ഇത്രയും കാലം തോന്നാത്ത വിധത്തില്‍ 
ഇപ്പോള്‍ മനസ്സിലൊരു ഇടയിളക്കം. ബട്ട്‌ വൈ? വാട്ട്‌ ഫോര്‍?” 

ഉള്ളിലുള്ളതു പറഞ്ഞൊതുക്കാന്‍ അവള്‍ക്കൊരു മറുഭാഷയുടെ പിന്‍ 
ബലം വേണ്ടിവരുന്നതുപോലെ. 

കൈകള്‍ പിണച്ച്‌ ഞെരിച്ച്‌, മകളോട്‌ പറയാന്‍ പറ്റിയ വാക്കുകള്‍ തേടു 
കയാണസമ്മ. 

മകളാണെങ്കില്‍ അമ്മയുടെ ഇരുചുമലുകളും പിടിച്ച്‌ ആഞ്ഞുകുലുക്കു 
കയാണ്‌. 

“ടെല്‍ മീ അമ്മാ... എനിക്കൊരു മരുപടി വേണം.” 

“മോളേ, ട്രൈ റ്റു അണ്ടര്‍സ്റ്റാന്‍ഡ്‌ മീ! നമ്മളെന്നും നല്ല കൂട്ടുകാരായി 
രുന്നു. എന്നെപ്പറ്റിയുള്ള ഏത്‌ കൊച്ചുകാര്യവും നിന്നോട്‌ പറയാതിരുന്നി 
ട്ടില്ല ഇതേവരെ. ഏതമ്മയും പറയാന്‍ മടിക്കുന്ന കാര്യങ്ങള്‍വരെ. കാണു 
മ്പോഴൊക്കെ എന്റെ നേര്‍ക്ക്‌ വൃത്തികെട്ട നോട്ടങ്ങള്‍ എറിയാറുള്ള ചില 
പെര്‍വെര്‍ട്ടുകളെപ്പറ്റി. നന്നേ പരിചയമുള്ളവരുടെ മുഖത്തുനിന്നുകൂടി 
ഓര്‍ക്കാപ്പുറത്തു വീഴുന്ന ചില വള്‍ഗര്‍ കമന്റുകളെപ്പറ്റി.” 

“അങ്ങനെയൊക്കെ പറഞ്ഞിരുന്ന അമ്മയാണിപ്പോള്‍ തീരെ ചീപ്പാ 
യൊരു...” 

അറിയാതെ പൊങ്ങിവന്ന വേണ്ടാത്തൊരു വാക്ക്‌ മകള്‍ തിടുക്കത്തില്‍ 
വിഴുങ്ങിയെങ്കിലും അതിന്റെ മുഴക്കം വലിയൊരു നടുക്കത്തോടെ തിരിച്ച 
റിഞ്ഞ അമ്മയുടെ ഒച്ച പതറി. 

“നീതു, നീ ഓവര്‍ റിയാക്റ്റ്‌ ചെയ്യുകയാണ്‌.” 

“സോ വാട്ട്‌...?” മകളുടെ ഒച്ച വീണ്ടും പൊങ്ങി. 

“എനിക്ക്‌ വേണെങ്കില്‍ ഇത്‌ നിന്നോട്‌ പറയാതിരിക്കാമായിരുന്നു.” 

“സോ യു വാണ്ടഡ്‌ ടു ചീറ്റ്‌ മീ ഓണ്‍ ദാറ്റ്‌. അമ്മയ്ക്ക്‌ വേണമെങ്കില്‍ 
അതും സാധിക്കുമല്ലേ?” നിതുവിന്റെ കണ്ണുകള്‍ കത്തുകയാണ്‌. 

പ്രിയംവദ വല്ലാതെ നടുങ്ങി. വിശ്വാസം വരാത്തതുപോലെ അവര്‍ മക 
ളുടെ നേര്‍ക്ക്‌ പകച്ചുനോക്കി. തന്റെ മകള്‍ പൊടുന്നനെ എത്രയോ വലു 
തായതുപോലെ. തനിക്കും എത്രയോ മുകളിലായി ഉയരങ്ങളില്‍ നിന്നു 
കൊണ്ട്‌, തന്നോട്‌ ചെത്തിക്കൂര്‍പ്പിച്ച്‌ ചോദ്യങ്ങളെറിയാന്‍, തന്നെ വിചാരണ 
ചെയ്യാന്‍, ത്രാണിയുള്ള ഒരു മുതിര്‍ന്ന സ്ത്രീയായി... 

“നീതുമോളേ...” 

അമ്മയുടെ തൊണ്ട വരളുകയാണ്‌. അവര്‍ക്കൊന്നും ഉരിയാടാനാകു 
ന്നില്ല. അപ്പോഴും അമ്മയുടെ ചുമലുകളില്‍ പിടിച്ച്‌ വല്ലാതെ അമര്‍ത്തുക 
യാണ്‌, അവള്‍. 

“എനിക്കൊരു കാരൃമറിയണം. വാട്ടീസ്‌ സോ ഗ്രേറ്റ്‌ ഇന്‍ ഹിം? താടിയും 
മുടിയും നരച്ചു, മുഖം നിറയെ കുണ്ടുംകുഴികളുമുള്ള ഒരു അണ്‍കൂത്ത്‌ 
ഫെല്ലൊ! അല്ലാ അമ്മാ, എനിക്ക്‌ തീരെ മനസ്സിലാവണില്ല. ഹ കുഡ്‌ യു 
സ്റ്റാന്‍ഡ്‌ ഹിം? നിങ്ങളുടെ കുറെ ഗ്രൂപ്പ്‌ ഫോട്ടോകള്‍ കങണ്ടില്ലായിരുന്നെ 
ങ്കില്‍ ആ വയസ്സന്‍ ചിമ്പാന്‍സിയെപ്പറ്റി ഇധ്രയ്ക്കങ്ങ്‌ രൂപം കിട്ടുമായിരു 
ന്നില്ല.” 

രു നീ വേണ്ടാതെ ഓരോന്ന്‌ പറയുന്നു.” പ്രിയംവദ തപ്പിത്തട 
ഞ്ഞാണ്‌ പറഞ്ഞത്‌: “അതിന്‌ പാകത്തിന്‌ എന്താവിടെ ഉണ്ടായത്‌?” 

“അതൊക്കെ പറഞ്ഞുതരേണ്ടത്‌ അമ്മതന്നെയാണ്‌.” മകളുടെ ഒച്ച 
പൊങ്ങി. “എനിക്ക്‌ അറിയേണ്ടതും അമ്മയില്‍നിന്നുതന്നെയാണ്‌.” 

“അദ്ദേഹം എന്റെ ഗുരുവാണ്‌ നീതു.” അങ്ങനെ പറയുമ്പോള്‍ തന്റെ 
ശബ്ദത്തിന്‌ വേണ്ട്രത ഉറപ്പില്ലെന്ന്‌ പ്രിയംവദയ്ക്കുതന്നെ തോന്നി. 

“നോണ്‍സെന്‍സ്‌! ഇങ്ങനെയാണോ ഗുരുശിഷ്യബന്ധം?” 

നീതു അമ്മയുടെ കണ്ണുകളിലേക്കുതന്നെ തറപ്പിച്ചു നോക്കുകയാണ്‌. 
പൊടുന്നനേ അവളുടെ മുഖത്തെ പിരിമുറുക്കം ഒന്നയഞ്ഞു. ശബ്ദം 
ഒന്ന്‌ തണുത്തു. അമ്മയുടെ തോളില്‍ കൈയിട്ടുകൊണ്ട്‌ അവള്‍ പിറു 
പിറുത്തു: 

“സത്യം പറയു അമ്മാ. ഈ പ്രായത്തില്‍ ഇനിയുമൊരു റീലേഷന്‍ഷിപ്പ്‌ 
വേണമെന്ന്‌ അമ്മയ്ക്ക്‌ തോന്നുന്നുണ്ടോ? അതും ഇത്രയും നീണ്ടൊരു ഇട 
വേളയ്ക്കുശേഷം. ഇത്രയും കാലം സ്വന്തമായൊരു മനസ്സും ശരീരവും, നല്ല 
പേരും കാത്തശേഷം...” 

തന്റെ മൂര്‍ച്ചയുള്ള ചോദ്യങ്ങളെ നേരിടാനാകാതെ അമ്മ എഴുന്നേറ്റ്‌ 
പതിയെ ഓഫീസ്മുറിയിലേക്ക്‌ നടക്കുന്നത്‌ മകള്‍ നിസ്സഹായതയോടെ 
നോക്കിയിരുന്നു. ഓര്‍മ്മവെച്ചതിനുശേഷം, ആദ്യമായി തനിക്കിപ്പോള്‍ 
അമ്മയെ തീരെ മനസ്സിലാക്കാനാവുന്നില്ലല്ലോ. എത്രയോ വര്‍ഷങ്ങളായി 
എല്ലാ കെട്ടുപാടുകളില്‍നിന്നുമകന്ന്‌, എല്ലാവരില്‍നിന്നും ആവുന്ന്രത ദൂരം 
കാത്ത്‌, തന്റെ ജോലിയില്‍ മാത്രം ശ്രദ്ധിച്ചിരുന്ന അമ്മയില്‍ പെട്ടെന്ന്‌ വന്ന 
ഈ മാറ്റം, തന്റെ എല്ലാ കണക്കുകൂട്ടലുകള്‍ക്കുമപ്പുറം. 

എന്നും ഞങ്ങള്‍ക്കൊക്കെ ഒരു ഐക്കണായിരുന്നല്ലോ പ്രിയംവദാ 
മേനോന്‍. 

ആണ്‍തുണയില്ലാതെ തനിച്ച്‌ കഴിയുന്ന ഒരു സ്ത്രീയുടെ നേര്‍ക്ക്‌ വരാ 
വുന്ന കൂരമ്പുകളെപ്പറ്റി നന്നായറിയാവുന്ന കൂട്ടുകാരികള്‍ പറയാറുണ്ടായി 
രുന്നു, ആണുങ്ങളുടേതായ ഈ നാണംകെട്ട സമൂഹത്തില്‍ നിന്റമ്മയെ 
പ്പോലെ തല ഉയര്‍ത്തിപ്പിടിച്ച നടക്കാനുള്ള തന്റേടമുണ്ടായിരുന്നെങ്കില്‍ 
നമ്മുടെ നാട്ടിലെ പെണ്ണുങ്ങളൊക്കെ എന്നേ രക്ഷപ്പെടുമായിരുന്നുവെന്ന്‌. 

ഒരച്ഛനില്ലാത്തതിന്റെ കുറവി തീര്‍ക്കാനായി, ഒരു പത്തച്ഛനായി നിന്റെ 
യമ്മ. ആ ചൈതന്യമുള്ള, മുഖത്തേക്കൊന്നു നോക്കിയാല്‍ മതിയാവുമല്ലോ, 
ലേശം ഉശിരൊക്കെ പകര്‍ന്നുകിട്ടാന്‍. അപ്പോഴൊക്കെ കൂട്ടുകാരികളുടെ സ്വര 
ത്തില്‍ ആരാധനയെക്കാള്‍ കൂടുതല്‍ അസൂയയായിരുന്നു. 

പ്രിയംവദയും അതുതന്നെ ഓര്‍ക്കുകയായിരുന്നു. ചൈതന്യമുള്ള, 
ഐശ്വര്യമുള്ള മുഖം! 

അങ്ങനെയൊക്കെത്തന്നെയായിരുന്നല്ലോ ഡോക്ടര്‍സാബും അന്ന്‌ 
ആവര്‍ത്തിച്ചു പറഞ്ഞുകൊണ്ടിരുന്നത്‌. ഒന്നര വര്‍ഷത്തെ കത്തിടപാടു 
കള്‍ക്കിടയില്‍ ഒരിക്കലും തെളിഞ്ഞ്‌ കിട്ടാതിരുന്ന മുഖമാണല്ലോ ഇപ്പോ 
ഴൊരു മഹാവിസ്മയംപോലെ എന്റെ തൊട്ടുമുന്നില്‍. വിശ്വാസം വരാത്ത 
കണ്ണുകളോടെ അദ്ദേഹം അത്‌ പറഞ്ഞുവച്ച പ്പോള്‍ അത്‌ ആണുങ്ങ 
ളുടെ ഒരു പതിവ്‌ ചപ്പടാച്ചിയായി മാത്രം കാണാനാണ്‌ പ്രിയംവദ ഇഷ്ടപ്പെ 
ട്ടത്‌. 

ആദ്യത്തെ കാഴ്ചയിലെ വിസ്മയം ഇപ്പോഴും ബാക്കിനില്‍ക്കുന്നല്ലോ 
എന്റെ പ്രിയംവദാ, എന്ന്‌ വീണ്ടും ആവര്‍ത്തിച്ചപ്പോള്‍ ഏതാണ്ട്‌ പാതിയും 
വിശ്വസിക്കാമെന്നായി. 

അവരിപ്പോള്‍ അതേ ജനാലയ്ക്കരികിലാണ്‌. അഞ്ചാം നിലയില്‍നിന്ന്‌ 
കാണാവുന്ന കനംകുറഞ്ഞ ഇരുട്ടിലേക്ക്‌ നോക്കി നില്‍ക്കുകയാണ്‌ പ്രിയം 
വദ. മൂടിക്കെട്ടി നില്‍ക്കുന്ന ആകാശത്തിനു താഴെ വായുവില്‍ വല്ലാത്തൊരു 
പുഴുക്കം. 

തൊട്ടടുത്ത്‌ നീതു ഉറക്കെ ശ്വാസം വലിക്കുന്നത്‌ കേള്‍ക്കാം. അവളുടെ 
മുഖത്തേക്ക്‌ നോക്കാനാവുന്നില്ല. നാലിഞ്ച്‌ ഉയരക്കൂടുതലുള്ള മകള്‍ 
ഇപ്പോള്‍ അതില്‍ കൂടുതല്‍ ഉയരത്തില്‍. 

“അമ്മയൊന്നും പറഞ്ഞില്ല...” 

നീതുവിന്റെ ശബ്ദത്തില്‍ ഇപ്പോള്‍ ഒരു പോറ്റമ്മയുടെ വാത്സല്യം. 
ലേശം പശ്ചാത്താപം കലര്‍ന്ന കനിവ്‌. 

അല്‍പ്പം കഴിഞ്ഞ്‌ പ്രിയംവദ മെല്ലെ പറഞ്ഞു: 

“ഒരു കാര്യവുമില്ലാതെ, നീ വെറുതെ എക്സ്ൈറ്റഡ്‌ ആകുകയായിരു 
ന്നല്ലോ, മോളേ! ഒക്കെ പെയ്തൊഴിയട്ടെയെന്ന്‌ കരുതി ഞാനും മിണ്ടാതി 
രുന്നു. പിന്നെ, നീ വളരെ കാഷ്ചലായി, തീരെ വീണ്ടുവിചാരമില്ലാതെ ഉപ 
യോഗിച്ചു ആ റിലേഷന്‍ഷിപ്പെന്ന വാക്കിന്‌ നമ്മുടെ സമൂഹം കൊടുത്തിരി 
ക്കുന്ന അര്‍ത്ഥമെന്താണെന്ന്‌ ആലോചിച്ചു നോക്കിയിട്ടുണ്ടോ, എപ്പോഴെ 
ങ്കിലും? തീരെ കേള്‍ക്കാന്‍ കൊള്ളാത്തൊരു അര്‍ത്ഥംതന്നെ. രണ്ടു വ്യക്തി 
ത്വങ്ങളെ പരസ്പരം പൂരിപ്പിക്കാനാവുന്ന, വളരെ തീര്വമായൊരു കൂട്ടുകെ 
ട്ടിനെപ്പറ്റി നമ്മുടെ കൂട്ടര്‍ക്ക്‌ സങ്കല്പിക്കാന്‍പോലുമാവില്ലല്ലോ. എല്ലാ കണ്ണു 
കളിലും ആണും പെണ്ണും തമ്മില്‍ ഒരേയൊരു ബന്ധം മാത്രം.” 

തീരെ താത്പര്യമില്ലാതെ കേട്ടുകൊണ്ടു നില്‍ക്കുകയായിരുന്നു നീതു. 
മറ്റൊരു ചുറ്റുപാടിലായിരുന്നെങ്കില്‍ അമ്മയുടെ വായില്‍നിന്ന്‌ വീഴുന്ന ഓരോ 
വാക്കും താന്‍ ആര്‍ത്തിയോടെ വിഴുങ്ങുമായിരുന്നല്ലോ എന്നവള്‍ ഓര്‍ത്തു. 

“ഡോക്ടര്‍സാബിനെ ഒരു ഗുരുവായി മാത്രമേ എനിക്ക്‌ കാണാനാകൂ. 
ഒരര്‍ത്ഥത്തില്‍ ഗുരുക്കളുടെയും ഗുരു. അദ്ദേഹത്തിനുള്ള ഏതു സമര്‍പ്പ 
ണവും ഒരര്‍ത്ഥത്തില്‍ ഗുരുപൂജ മാത്രം. ഗുരുദക്ഷിണ മാത്രം. പിന്നെ, അന്ന്‌ 
കുറച്ച്‌ നേരം ചെലവഴിക്കുന്നതിനെ പറ്റി അദ്ദേഹം സൂചിപ്പിച്ചപ്പോള്‍, അതില്‍ 
വലിയ പന്തികേടൊന്നും തോന്നിയില്ല. ആഫ്റ്ററോള്‍, വീയാറാള്‍ മെച്യൂര്‍ 
ഇനഫ്‌!" 

“മെച്യൂരിറ്റി, മൈ ഫുട്ട്‌!" നീതുവിന്റെ മുഖം വീണ്ടും വലിഞ്ഞു മുറുകു 
കയാണ്‌. അമ്മയുടെ മുഖത്തേക്ക്‌ നോക്കാതെ അവളും പുറത്തെ ഇരുട്ടി 
നോട്‌ എന്തൊക്കെയൊ വിളിച്ചുപറയുകയാണ്‌. “പ്രൊഫസറാണത്രെ. ദാറ്റ്‌ 
ഓള്‍ഡ്‌ ബാന്റിക്കൂട്ട്‌! എന്റെ അമ്മയുടെ നേര്‍ക്ക്‌ വൃത്തികെട്ട നോട്ടമെറി 
യാന്‍ എങ്ങനെ ആ കിഴവന്‍ കഴിഞ്ഞു? ഐ വുഡ്‌ ഹാവ്‌ കില്‍ഡ്‌ ഹിം. ദാ, 
ഇങ്ങനെ കഴുത്ത്‌ ഞെരിച്ച്‌... ലൈക്ക്‌ ദിസ്‌, ലൈക്ക്‌ ദിസ്‌...! ഒരു വയസ്സനെ 
ഞെക്കിക്കൊല്ലാനുള്ള കരുത്തൊക്കെ ഈ നീതുവിന്റെ കൈകള്‍ക്കുണ്ട്‌.” 

വല്ലാതെ നടുങ്ങിപ്പോകുകയാണ്‌ പ്രിയംവദ. 

“നീതു,മോളേ! എന്തൊക്കെയാണ്‌ നീയീ പറഞ്ഞുകൂട്ടുന്നത്‌? സ്വന്തം 
വാക്കുകളെ സൂക്ഷിക്കണമെന്ന്‌ ഞാന്‍ എപ്പോഴും പറയാറില്ലേ? പറഞ്ഞു 
വച്ച വാക്കും എയ്തുവിട്ട അമ്പും...” 

“നമുക്കിടയില്‍ ടെക്സ്റ്റ്ബുക്കുകളിലെ വാചകങ്ങള്‍ വേണ്ടാമ്മേ. ഒക്കെ 
എനിക്ക്‌ നന്നായിട്ട്‌ മനസ്സിലാവുന്നുണ്ട്‌. പലരേയുംപറ്റി കൂട്ടുകാരികള്‍ 
ഓരോന്നു പറഞ്ഞ്‌ കേട്ടിട്ടുണ്ടെങ്കിലും, ഇങ്ങിനെയൊരു സീന്‍ നമുക്കിടയില്‍ 
ഒരിക്കലും വേണ്ടിവരുമെന്ന്‌ കരുതിയിരുന്നില്ലല്ലോ. പ്രിയംവദാമേനോന്റെ മക 
ളായിരിക്കുകയെന്നത്‌ എന്നെ സംബന്ധിച്ചിടത്തോളം ഏറ്റവും വലിയ അഭി 
മാനമായിരുന്നു. മനുഷ്യശക്തിയുടെ പ്രയോഗകത്തെപ്പറ്റി ധാരാളം പ്രബന്ധ 
ങ്ങള്‍ എഴുതിയിട്ടുള്ള പ്രിയംവദാമേനോന്‍ ഒരുപക്ഷേ, ശരിക്ക്‌ കാണാന്‍ 
കഴിയാത്തത്‌ തന്റെ മകളുമായുള്ള ബന്ധം മാത്രമായിരിക്കണം.” 

മകളുടെ വാക്കുകള്‍ മലവേടന്റെ വിഷം പുരട്ടിയ അമ്പുകളാകുമ്പോള്‍ 
തടുക്കേണ്ടത്‌ എങ്ങനെയെന്ന്‌ ഒരു രൂപവും കിട്ടുന്നില്ലല്ലോ അമ്മയ്ക്ക്‌. 

“അല്ലാ, അമ്മയ്ക്കിനി ആരോടെങ്കിലും അങ്ങനെയൊരു റിലേഷന്‍ഷിപ്പ്‌ 
ശരിക്കും വേണമായിരുന്നെങ്കില്‍ ഞാനതിന്‌ ഒരിക്കലും എതിര്‍ നില്‍ക്കില്ലാ 
യിരുന്നു. ഞാനത്രയ്ക്ക്‌ പൊസ്സസ്സീവാണെന്നൊന്നും കരുതണ്ടാ. സ്വന്തം 
അമ്മയെ മറ്റൊരാളുമായി പങ്കുവേക്കേണ്ടി വരുന്നതിന്റെ വിഷമമല്ല. കുറെ 
യൊക്കെ എനിക്കും മനസ്സിലാവുന്നതാണ്‌ പെണ്ണിന്റെ മനസ്സ്‌.” 

സങ്കടം തള്ളിക്കയറി വരികയാണ്‌ നീതുവിന്റെ ഉള്ളില്‍. ഒരേ വാക്കു 
കള്‍ എത്ര തവണ ആവര്‍ത്തിച്ചിട്ടും പറയാനുള്ളതിന്റെ വലിയ ഭാഗവും 
ഉള്ളില്‍ത്തന്നെ ബാക്കികിടക്കുന്നതുപോലെ. 

എന്നാലും ആ വൃത്തികെട്ട മനുഷ്യന്‍! പോട്ടെ, അയാളെപ്പോലും 
ഞാന്‍ സഹിക്കുമായിരുന്നു. പക്ഷേ, എനിക്കൊരു ചെറിയ സൂചനപോലും 
തരാതെ അമ്മ ഇങ്ങനെ ഒളിഞ്ഞും മറഞ്ഞും... കോളേജിലെ ഓരോരുത്ത 
രുടെ കൊച്ചു കൊച്ചു കുരുത്തക്കേടുകള്‍ വരെ ഞാനിവിടെവന്ന്‌ പറയുമാ 
യിരുന്നല്ലോ. നമ്മള്‍ രണ്ടുപേരും നല്ല ഫ്ഫണ്ട്‌സാണെന്നും നമുക്കിടയില്‍ 
യാതൊരു രഹസ്യങ്ങളുമില്ലെന്നും ഞാന്‍ അഭിമാനത്തോടെ പറയുമ്പോള്‍ 
വലിയ അസുയയായിരുന്നു കുട്ടുകാരികള്‍ക്കൊക്കെ. എന്നിട്ടും ഇത്രയും 
വലിയൊരു രഹസ്യം ഉള്ളിലൊതുക്കിവയ്ക്കാന്‍ എന്റെ അമ്മയ്ക്കു കഴി 
ഞ്ഞല്ലോ. അതിന്റെ സൂചനകള്‍ എന്നെ തേടി വരുന്നതോ ഗോവയില്‍ നിങ്ങ 
ളുടെ ഒപ്പമുണ്ടായിരുന്ന ആരോ അയച്ച ചില വൃത്തികെട്ട ഈമക്കത്തുകളി 
ലൂടെ...” 

ഈമക്കത്തുകള്‍! 

പ്രിയംവദ വല്ലാതെ ചൂളിപ്പോയി. അങ്ങനെയൊരു സാദ്ധ്യതയെപ്പറ്റി 
ആലോചിച്ചിരുന്നതു പോലുമില്ലല്ലോ ഇതേവരെ. 

മുമ്പിലുള്ള വഴികളെല്ലാം അടഞ്ഞപ്പോള്‍ മൈര്യം മാടിപ്പിടിക്കാന്‍ 
നോക്കുകയായി. 

“നി പഴയതുതന്നെ വീണ്ടും ആവര്‍ത്തിക്കുകയാണ്‌. ഇവിടെ റിലേഷന്‍ 
ഷിപ്പിന്റെ പ്രശ്നമെവിടെ?” 

“അമ്മ കള്ളം പറയുന്നു! നാണമില്ലാതെ കള്ളും പറയുന്നു! മകള്‍ പൊടു 
ന്നനെ മുഖം തിരിച്ച്‌, തോളില്‍ ചുറ്റിപ്പിടിച്ച്‌, ആ കണ്ണുകളിലേക്കുതന്നെ ഉറ്റു 
നോക്കി, അവിടെ എന്തൊക്കെയോ തിരയുകയാണ്‌. 

സൂര്യവെളിച്ചത്തിന്റെ എരിയുന്ന കുന്തമുനകളായി തുളഞ്ഞുകയറുന്ന 
ആ നോട്ടത്തെ നേരിടാനാകാതെ അമ്മ മുഖം തിരിച്ചു. 

“കളുളമല്ലല്ലോ മോളേ." തിരെ ഉറപ്പില്ലാത്ത ശബ്ദം. 

“കുള്ളംതന്നെ, എനിക്ക്‌ നല്ല ഉറപ്പാണ്‌. ഈ ഗോവയാര്ര മുതല്‍ എല്ലാ 
മെല്ലാം നേരത്തേ പ്ലാന്‍ ചെയ്തതാണ്‌. അതിനൊരു മറയായി ഒരു പേപ്പര്‍ 
അവതരണം. അതിലൊരു മീനാക്ഷിപ്പാളയവും, മുനിയാണ്ടിയും കൂട്ടരു 
മൊക്കെ. ആരെ കളിപ്പിക്കാനായിരുന്നു ഈ നാടകങ്ങളൊക്കെ?” 

തന്റെ ഉടലാകെ വിറകൊള്ളുന്നത്‌ പ്രിയംവദയറിഞ്ഞു. ഇവള്‍, എന്റെ 
നേര്‍പാതിയായ മകള്‍, ഞാന്‍ പെറ്റിട്ട ഈ കിളുന്ത്‌ പെണ്‍കുട്ടി, ഇപ്പോള്‍ 
എന്നെ നിരത്തുവക്കത്തെ കത്തുന്ന പകല്‍വെളിച്ചത്തില്‍ നിറുത്തി, മാലോ 
കര്‍ കാണ്‍കെ ഉടയാടകളാകെ ഉരിഞ്ഞുമാറ്റി, വിചാരണ ചെയ്യാന്‍ നോക്കു 
കയാണല്ല്ലോ. 

പ്രിയംവദയ്ക്ക്‌ താങ്ങാനായില്ല. മകളെ ഈക്കോടെ തള്ളിമാറ്റിക്കൊണ്ട്‌ 
അവര്‍ അലറി: 

“മതി നീതു, ഇത്രയും മതി! ജീവിതം എന്താണെന്നറിയാത്ത, ലോകം 
കാണാത്ത നീ, എന്നെ നാണം കെടുത്തി പരസ്യവിചാരണ ചെയ്യാന്‍ 
നോക്കുകയാണോ? എന്തുകരുതി അവനവവെപ്പറ്റി? ഈ ലോകത്തെ എല്ലാ 
വാല്യൂസിന്റെയും അളവുകോലും, അവസാനത്തെ വാക്കുമാകാന്‍ നോക്കു 
കയാണോ നീ? ആര്‍ തന്നു അത്തരമൊരു അധികാരം നിനക്ക്‌? ഇതിനു 
വേണ്ടിയായിരുന്നോ ഞാന്‍ നിന്നെ വളര്‍ത്തി വലുതാക്കിയത്‌? അച്ഛനും 
അമ്മയും കൂട്ടുകാരിയുമൊക്കെയായി, ഇത്രയും കാലം, തനിച്ച്‌, ഒരുപാട 
കഷ്ടപ്പെട്ട...” 

തൊണ്ട ഇടറുകയാണ്‌. താനേ പൊങ്ങിക്കയറി വരുന്ന വാക്കുകള്‍ ചില 
പ്പോള്‍ അറിയാതെ പതറിപ്പോകുന്നു. 

അമ്മ ഓര്‍ക്കാപ്പുറത്ത്‌ ഉന്തിമാറ്റിയപ്പോള്‍ നിലതെറ്റി വീണെങ്കിലും നീതു 
പെട്ടെന്ന്‌ ചാടിയെഴുന്നേറ്റു. അവളുടെ മുഖഭാവമാകെ മാറുന്നത്‌ തെല്ലൊരു 
ഭീതിയോടെ അമ്മ കണ്ടു. അവളുടെ ഇരുണ്ട്‌ കരുവാളിച്ച മുഖത്ത്‌ ഇപ്പോള്‍ 
തീരെ ചോരയോട്ടമില്ല. പണ്ടെന്നോ ഒരു ഏറ്റുമുട്ടലിന്റെ അന്ത്യത്തില്‍ രഞ്ജി 
ത്തിന്റെ മുഖത്ത്‌ കാണായ അതേ പിശാചിന്റെ ഭാവംതന്നെ. 

രഞ്ജിത്തിന്‌ അരിശം കയറുന്നത്‌ എപ്പോഴും പെട്ടെന്നായിരിക്കും. പിന്നെ 
പിശാചിന്റെ മുഖം കിട്ടാന്‍ ഏതാനും നിമിഷങ്ങള്‍ മാര്രം. ഹിസ്റ്റീരിക്കായ 
മട്ടില്‍ അലറിവിളിച്ചുകൊണ്ട്‌ പാത്രങ്ങള്‍ വലിച്ചെറിയുന്നതും, ഫ്ളവര്‍വേ 
സുകള്‍ എറിഞ്ഞുടയ്ക്കുന്നതും, പുസ്തകങ്ങള്‍ വലിച്ചുകീറുന്നതുമൊക്കെ 
തടയാന്‍ ശ്രമിക്കാതെ വെറുതെ നോക്കിനില്‍ക്കാനേ അപ്പോള്‍ കഴിയുമാ 
യിരുന്നുള്ളു. അത്തരമൊരു ക്രാന്തിന്റെ നിമിഷത്തിലാണ്‌ അലമാരിയിലെ 
സാരികളെല്ലാം വലിച്ചുവാരി താഴെയിട്ട്‌ ആ വിലപിടിച്ച വിവാഹസാരി കത്രിക 
കൊണ്ട്‌ വെട്ടീമുറിച്ചത്‌. അപ്പോഴൊക്കെ സംഭവിക്കുന്നതെന്തെന്ന്‌ മനസ്സിലാ 
ക്കാനാവാതെ പേടിച്ചരണ്ട്‌ സാരിത്തുമ്പില്‍ തൂങ്ങി പിന്നിലൊളിച്ച്‌ നില്‍ക്കു 
കയായിരുന്നു പാവം നീതു. 

എത്രയൊക്കെ കരുതലോടെ വളര്‍ത്തിയിട്ടും ഒടുവില്‍ ഇവള്‍ രഞ്ജി 
ത്തിന്റെ മകള്‍തന്നെയായിരിക്കുന്നല്ലോ ഈശ്വരാ! പ്രിയംവദയ്ക്ക്‌ തീരെ 
സഹിക്കാനാവുന്നില്ല. 

“നോക്കൂ അമ്മാ,” വിരല്‍ ചൂണ്ടിക്കൊണ്ട്‌ അടുക്കുകയാണ്‌ നീതു. “അമ്മ 
യിപ്പോള്‍ എന്നെ തള്ളിമാറ്റിയത്‌ എവിടന്നാണെന്നറിയ്യോ, സ്വന്തം മടിത്ത 
ട്ടില്‍നിന്ന്‌, സ്വന്തം ജീവിതത്തില്‍നിന്നുതന്നെ.” 

“നീതു,” അമ്മ പേടിയോടെ വിളിക്കുകയാണ്‌: “എന്തു പറ്റി, എന്റെ 
പൊന്നുമോളേ നിനക്ക്‌? കമോണ്‍, കണ്‍ട്രോള്‍ യുവര്‍സെല്‍ഫ്‌. അരുതാ 
ത്തതൊന്നും പറഞ്ഞുപോകല്ലേ മോളേ. 

ഇപ്പോള്‍ അമ്മ കരയാതിരിക്കാന്‍ പണിപ്പെടുകയാണ്‌. കരയരുത്‌. മക 
ളുടെ മുമ്പില്‍ കരഞ്ഞാല്‍ അതോടെ ഞാന്‍തന്നെ ഇല്ലാതാകുകയാണ്‌. 

കടിച്ചുപിടിച്ചു നില്‍ക്കുന്നതിനിടയില്‍ അറിയാതെതന്നെ ചില വാക്കു 
കള്‍ തെറിച്ചു വീണു. 

“ഒടുവില്‍, ഇത്രയും കാലത്തിനുശേഷം, നീ രഞ്ജിത്തിന്റെ മകളായി 
രിക്കുന്നു, അല്ലേ? രഞ്ജിത്തിന്റെ ചോരയ്ക്ക്‌ മാത്രമേ നിന്നെക്കൊണ്ട്‌ ഇങ്ങ 

നെയൊക്കെ പറയിക്കാന്‍ കഴിയൂ. ഒരുപക്ഷേ തെറ്റു പറ്റിയത്‌ എനിക്കുതന്നെ. 
ചോരയുടെ ശക്തി ഞാനിപ്പോള്‍ നന്നായി തിരിച്ചറിയുന്നു. സ്വന്തം ഉടലില്‍ 
ചേര്‍ത്തുവച്ച്‌ വളര്‍ത്തി ഞാന്‍. ദൈവങ്ങള്‍ക്കുപോലും വിട്ടുകൊടുക്കാതെ 
ചിറകുകള്‍ക്കിടയില്‍ ഒളിച്ചുവച്ച്‌ നടന്നു. അപ്പോഴൊക്കെ നിനക്കൊരിക്കലും 
അയാളുടെ മകളാകാന്‍ കഴിയില്ലെന്നുതന്നെ വിശ്വസിച്ചു ഞാന്‍." 

“അതില്‍ നാണിക്കുന്നതെന്തിന്‌? അഭിമാനിക്കുകയല്ലേ വേണ്ടത്‌? കാര്യ 
ങ്ങള്‍ തിരിച്ചറിയാന്‍ വയ്യാത്ത പ്രായത്തില്‍ വിട്ടുപോയ അച്ഛന്‍. എത്രയോ 
തവണ വിലക്കിയിട്ടും കടലുകള്‍ക്കപ്പുറം, മറ്റൊരു ഭുഖണ്ഡത്തില്‍നിന്ന്‌ ഇട 
യ്ക്കൊക്കെ ഒളിഞ്ഞും മറഞ്ഞും ഫോണ്‍ ചെയ്യാറുണ്ടായിരുന്ന അച്ഛന്‍. 
അച്ഛന്‍ എന്തിനാണ്‌ വിട്ടുപോയതെന്ന്‌ തിരക്കണമെന്ന്‌ ഒരിക്കലും തോന്നി 
യിരുന്നില്ല, ഇതേവരെ. പക്ഷേ, ഇപ്പോള്‍ അത്‌ വേണമെന്ന്‌ തോന്നിപ്പോ 
കുന്നു. പെര്‍ഹാപ്സ്‌ ഹീ വാസ്‌ റൈറ്റ്‌! ഞാനിപ്പോള്‍ ആ മനുഷ്യനെ 
വേറൊരു വെളിച്ചത്തില്‍ കാണാന്‍ തുടങ്ങിയിരിക്കുന്നു. എനിക്കങ്ങേരോട്‌ 
അല്‍പ്പം ദയപോലും തോന്നിത്തുടങ്ങിയിരിക്കുന്നു. തെറ്റോ ശരിയോ 
ആകട്ടെ, ഐ ഡോണ്ട്‌ കെയര്‍.” 

രഞ്ജിത്തിനോട്‌ ദയ! തങ്ങളെ ഒരു കീറിയ പഴന്തുണിക്കെട്ടുപോലെ 
വലിച്ചെറിഞ്ഞ്‌ കടന്നുപോയ രഞ്ജിത്തിനോട്‌ അല്‍പ്പം ദയ. 

സോഫയിലേക്ക്‌ കുഴഞ്ഞുവീഴുകയാണ്‌ പ്രിയംവദ. 

“നീതു, എന്റെ മോളേ.” 

ഒരമ്മയ്ക്ക്‌ ഒരിക്കലും മനസ്സിലാക്കാനാവാത്ത നിമിഷം. ഒരു കിളിക്കു 
ഞ്ഞിനെപ്പോലെ ഇത്രയും കാലം തന്നോട്‌ അള്ളിപ്പിടിച്ച്‌ നിന്നിരുന്ന മകള്‍ 
ഒരു ശപിക്കപ്പെട്ട നിമിഷത്തില്‍ നിവര്‍ന്നുനിന്ന്‌ തന്റെ നേര്‍ക്കു നോക്കി കുറെ 
അസുഖകരമായ ചോദ്യങ്ങളെറിയുന്നു. ഒരമ്മയ്ക്കും കേട്ടു നില്‍ക്കാനാ 
വാത്ത, ഉത്തരമില്ലാത്ത കുറെ ചോദ്യങ്ങള്‍. 

ഒടുവില്‍ അവള്‍ തന്നെ സ്വയം വിധിയുമെഴുതുന്നു. താന്‍ അച്ഛന്റെ 
മകള്‍ തന്നെയാണെന്ന്‌. ഈ ജന്മത്തില്‍ തനിക്ക്‌ ഏറ്റവുമധികം വെറുക്കാന്‍ 
കഴിഞ്ഞ മനുഷ്യന്‍. നിമിഷങ്ങളുടെ ഇടവേളകള്‍ക്കിടയില്‍ ചെകുത്താനും 
ദൈവവുമായി മാറാന്‍ കെല്‍പ്പുണ്ടായിരുന്ന ഒരു വിചിത്രമനുഷ്യന്‍. അയാ 
ളിലെ ദൈവത്തെയും ചെകുത്താനെയും ഒരുപോലെ വെറുത്തിരുന്നല്ലോ 
താന്‍. 

“എനിക്കല്പം സമയം വേണം, വലിയൊരു തീരുമാനമെടുക്കാനായി,' 
ഉറച്ച സ്വരത്തില്‍ നീതു പറയുന്നത്‌ കേട്ടു; “കൂടിവന്നാല്‍ രണ്ടോ മൂന്നോ 
ദീവസം. ഒന്നുരണ്ട്‌ ഐ.എസ്‌.ഡി. കാളുകള്‍ അമേരിക്കയിലേക്ക്‌. ഞാന്‍ 
ആരുമില്ലാത്തവളാണെന്ന്‌ കരുതണ്ടാ നിങ്ങളാരും. എനിക്കും കാണും, ചോദി 
ക്കാനും പറയാനും ആരെങ്കിലുമൊക്കെ.” 

മേലാകെ തളരുന്നത്‌ (്രിയംവദയറിഞ്ഞു. അയഞ്ഞ ഞരമ്പുകളിലൂടെ 
ഒരു പ്രളയകാലത്തിന്റെ തണുപ്പ്‌ ഒഴുകിയിറങ്ങുകയാണ്‌. ആലംബമില്ലാത്ത 
ഉടല്‍ വിറകൊള്ളുമ്പോള്‍ ശോഷിച്ചുപോയ കൈകള്‍ ഉയര്‍ത്തി വെറുതെ 
തടയാന്‍ നോക്കുകയാണ്‌. 

“നോ മോളേ, അരുത്‌! നിന്റെ മനസ്സിപ്പോള്‍ വേണ്ടാത്ത വഴികളിലൂടെ 
കടന്നുപോകുകയാണ്‌. ഇരുട്ടും ചെളിയും കലര്‍ന്ന വഴികള്‍. ഇത്‌ അപകട 
മാണ്‌. കണ്‍ട്രോള്‍ യുവര്‍സെല്‍ഫ്‌.” 

ആര്‍ക്കും വേണ്ടാത്തൊരു മുഷിഞ്ഞ ഭാണ്ഡക്കെട്ടുപോലെ സോഫയില്‍ 
കുഴഞ്ഞ്‌ കൂടീക്കിടക്കുന്ന അമ്മയുടെ ശരീരത്തിലേക്ക്‌ വെറുപ്പോടെ തുറിച്ചു 
നോക്കിക്കൊണ്ട്‌ മകള്‍ തൊട്ടടുത്ത്‌ നില്‍ക്കുന്നത്‌ പ്രിയംവദയ്ക്ക്‌ കാണാം. 
സോഫയുടെ പിടിയില്‍ കൈയുന്നുമ്പോള്‍ അവളുടെ മുഖത്ത്‌ രഞ്ജി 
ത്തിന്റെ അതേ ക്രുരത. ശിലായുഗത്തിലെ വേട്ടക്കാരന്റെ എരിഞ്ഞു കയ 
റുന്ന കണ്ണുകള്‍. ഞെരിയുന്ന പല്ലുകള്‍ക്കിടയിലെ നേര്‍ത്ത വിടവുകളിലൂടെ 
വിഷമയമുള്ള കാറ്റുതി വരുന്നതുപോലെ. ഇരയെ ഓടിച്ചിട്ട്‌ തളര്‍ത്തി കൊടും 
വിഷം പുരട്ടിയ അമ്പെയ്ത്‌ വീഴ്ത്തിയ വേടന്റെ പകനിറഞ്ഞ കിതപ്പ്‌. 

തളര്‍ന്നു കുഴഞ്ഞ്‌ അണയ്ക്കുന്ന വേട്ടമൃഗത്തിന്റെ നേര്‍ക്ക്‌ ക്രൂരമായ 
പകയോടെ നോക്കുകയാണ്‌. 

ഇപ്പോള്‍ ഇവള്‍, ഈ പെണ്‍കുട്ടി, എന്റെ ആരുമല്ലാതാകുന്നു. ഏറെ 
വൈകിയാണെങ്കിലും ഈ ലോകത്ത്‌ എനിക്കും ആരുമില്ലെന്ന്‌ തിരിച്ചറി 
യുന്നു. ഇവള്‍ ഏതോ ഒരു രഞ്ജിത്തിന്റെ മകള്‍. പരസ്പരം സ്നേഹിക്കാ 
നാവാത്ത രണ്ടുപേര്‍ അനാവശ്യമായി ഇണചേര്‍ന്നുണ്ടായ സന്തതി. 

“നോക്കു പ്രിയംവദാമ്മേ, അവസാനമായിട്ട്‌ എനിക്കൊരു കാര്യമറി 
യണം. അതറിഞ്ഞേ തീരു.” 

തല ഉയര്‍ത്താന്‍ മടിക്കുകയാണ്‌ അമ്മ. 

“അമ്മ അയാളുടെ ഹോട്ടല്‍മുറിയില്‍ പോയിരുന്നോ?” 

വായ തുറക്കാനാകാതെ ചുണ്ടുകള്‍ താനേ ഒട്ടിപ്പിടിക്കുമ്പോള്‍ വല്ലാ 
തെ തരിച്ചുപോകുകയാണ്‌ അമ്മ. 

“പറയു, എനിക്കൊരു മറുപടി വേണം. ഐ വാണ്ട്‌ എ സ്റ്്റെയിറ്റ്‌ 
ആന്‍സര്‍.” 

.തന്റെ തൊണ്ടക്കുഴിയിലൂടെ ഒരു ലോഹ്ദ്രാവകം ഒലിച്ചിറങ്ങിപ്പോകു 
ന്നത്‌ പ്രിയംവദയറിയുന്നു. കരിയാവുന്ന തൊണ്ടക്കുഴലുകളെല്ലാം കരിച്ച്‌, 
എല്ലാ നീരോട്ടവും വലിച്ചെടുത്ത്‌... 

അല്പംകൂടി അടുത്തു വരികയാണ്‌ നീതുവിന്റെ മുഖം. 

“മനസ്സിന്റെ വഴിവിട്ട യാത്രകളെപ്പറ്റി എന്നെയാരും ക്ലാസ്സുമുറികളില്‍ 
പഠിപ്പിക്കേണ്ട. പക്ഷേ, എനിക്കത്‌ അറിഞ്ഞേ പറ്റു. എന്തിനാണമ്മ അയാ 
ളുടെ മുറിയില്‍ പോയത്‌?” 

മറുപടി കിട്ടാതായപ്പോള്‍ ഒച്ച ഒന്നുകൂടി പൊങ്ങുകയാണ്‌. 

“ആ മുറിയില്‍ പോയിട്ട്‌... പിന്നെ?” 

അനക്കമില്ല. 

“പിന്നെ... പിന്നെ എന്തുണ്ടായി?” 

അനങ്ങാനാകാതെ, ഒരക്ഷരം ഉരിയാടാനാകാതെ, ആകെ തണുത്തു 
റഞ്ഞു പോകുകയാണ്‌ പ്രിയംവദ. 

ഒന്നു നിറുത്തിയിട്ട്‌ അവള്‍ അലറിവിളിക്കുകയാണ്‌. 

“കമോണ്‍, ആന്‍സര്‍ മീ എനിക്കൊരു മറുപടി വേണം. അതിനുള്ള 
അര്‍ഹത ഒരു മകള്‍ക്കുണ്ട്‌. ഈവന്‍ എ റിയലി ഡേര്‍ട്ടി ആന്‍സര്‍!” 

പ്രാചീനമായൊരു ക്രുരതയോടെ മകള്‍ ആ ചോദും ഒരിക്കല്‍കൂടി 
ആവര്‍ത്തിച്ചിട്ടും (പിയംവദ അനങ്ങിയില്ല. അവരുടെ നോട്ടം തന്നെയും 
കടന്ന്‌ ജനാലയ്ക്കപ്പുറത്തെ ഈര്‍പ്പം മുറ്റിയ ഏതോ ഇരുട്ടില്‍ ചെന്നുവീഴു 
ന്നത്‌ അക്ഷമയോടെ കാത്തുനിന്നിരുന്ന മകളും ശ്രദ്ധിച്ചില്ല. അവള്‍ക്കൊരു 

കണിശമായ മറുപടി വേണമായിരുന്നു. അതും അപ്പോള്‍, അവിടെവച്ചു 
തന്നെ. 

പക്ഷേ, ഒരു മറുപടി കൊടുക്കാനുള്ള കരുത്ത്‌ തണുപ്പ്‌ കയറി മരവിപ്പ്‌ 
പിടിച്ച ആ ശരീരത്തിനില്ലായിരുന്നു. ഒരമ്മയ്ക്കും സ്വന്തം മകളില്‍നിന്ന്‌ 
കേള്‍ക്കാനാവാത്തൊരു ചോദ്യം. ഇരുന്ന ഇരുപ്പില്‍ തനിക്ക്‌ ചുറ്റുമുള്ളതെല്ലാം 
കുഴമഞ്ഞില്‍ ഉറഞ്ഞുപോകുന്നത്‌ പ്രിയംവദയറിഞ്ഞു. ഈ മുറിയും അതി 
നകത്തുള്ള ഞാനും എന്റെ ,പിയപ്പെട്ട മകളുമടക്കം, എല്ലാമെല്ലാം. എന്റെ 
ശരിരത്തില്‍ കെട്ടുപിണഞ്ഞു കിടക്കുന്ന ഒട്ടേറെ ഞരമ്പുകള്‍. അവയിലൂടെ 
ഒഴുകി നടക്കുന്ന ചോര. കേട്ടറിവുള്ള അവയവങ്ങളും, കോശങ്ങളും. എന്റെ 
മജ്ജ. എന്റെ പ്രജ്ഞ. 

അപ്പോഴും വെളിവില്ലാതെ എന്തൊക്കെയോ പുലമ്പുകയായിരുന്നു 
നീതു. 

ഏറെ കഴിഞ്ഞ്‌ കലിയൊന്നടങ്ങിയപ്പോള്‍ കിതപ്പോടെ ആടിയാടി രണ്ടു 
ചുവടു വെച്ച്‌, പിന്നെ ചുമരില്‍ ചാരി അവള്‍ നിന്നു. അപ്പോള്‍ എതിരെ 
യുള്ള നിലക്കണ്ണാടിയില്‍ കാണായ തന്റെ വികൃതമായ രൂപം അവളെ 
വല്ലാതെ ചൊടിപ്പിച്ചിരിക്കണം. തന്റെ സ്ഥാനത്ത്‌ അച്ഛനായിരുന്നെങ്കില്‍ 
ആദ്യം തകരുന്നത്‌ ആ കണ്ണാടിയായിരിക്കുമെന്ന്‌ അവള്‍ ഓര്‍ത്തു. 

സോഫയില്‍ തണുത്തുറഞ്ഞിരിക്കുന്ന തന്റെ അമ്മയെ ഒന്നു തൊട്ടു 
ണര്‍ത്തണമെന്ന്‌ അപ്പോഴവള്‍ക്ക്‌ തോന്നിയില്ല. പിന്നെ തന്റെ ആ ചോദ്യ 
ത്തിനുള്ള മറുപടിയും. 

ആ മറുപടി ഒരിക്കലും കിട്ടാതിരുന്നെങ്കില്‍, എന്നവള്‍ പെട്ടെന്ന്‌ ആശിച്ചു 
പോയി. 

അത്‌ അമ്മയുടെ മുഖത്തുനിന്ന്‌ കേള്‍ക്കാനുള്ള ശക്തി തനിക്കില്ലല്ലോ. 
അവരുടെ “ചോര വാര്‍ന്ന്‌ വിളറിയ മുഖം തനിക്ക്‌ കേട്ടുനില്‍ക്കാനാവാത്ത, 
അരുതാത്ത എന്തൊക്കെയോ ഉറക്കെ വിളിച്ചുപറയാന്‍ നോക്കുന്നതുപോലെ. 

പിന്നെ താടിക്കു താഴെ, കഴുത്തിന്റെ മുകള്‍ഭാഗത്തായി, കാണായ ആ 
ചെറിയ മുറപ്പാട. 

ഒരു ചെറിയ മുറിപ്പാട്‌. 

ഒരുപക്ഷേ, വെളുത്ത്‌ തുടുത്ത മൃദുവായ ആ ശരീരത്തിന്‌ ഒരിക്കലും 
മറച്ചുവയ്ക്കാനാവാത്ത മറ്റു ചില അടയാളങ്ങള്‍ എവിടെയോ ഒക്കെ, കാണാ 
നാവാത്ത ഇടങ്ങളിലായി... 

ദാറ്റ്‌ ബീസ്റ്റ്‌! ഐ വില്‍ കില്‍ ഹിം.” നീതു പല്ലുകള്‍ ഞെരിച്ചമര്‍ത്തുക 
യായിരുന്നു. 

അതൊന്നുമറിയാതെ കണ്ണുകളടച്ച്‌, എല്ലാ ഇന്ദ്രിയങ്ങളുമടച്ച്‌, ച്രമം 
പടിഞ്ഞ്‌ സമാധിയിലെന്നോണം ഇരിക്കുകയായിരുന്നു പ്രിയംവദ. 

ഇ്രതയും കാലത്തിനുശേഷം, ഒടുവില്‍ തനിക്കൊരു അച്ഛനുണ്ടായല്ലോ 
എന്ന്‌ ലോകത്തോടാകെ വിളിച്ചുകുവണമെന്ന്‌ നിതുവിന്‌ തോന്നി. രഞ്ജിത്ത്‌ 
മേനോന്റെ മകളായ നീതു മേനോന്‍. 

പൊടുന്നനെ, ഒരു നിമിഷത്തിന്റെ ചോരത്തള്ളലില്‍ പേപ്പര്‍ വെയിറ്റെ 
ടുത്ത്‌ ഈക്കോടെ ആ നിലക്കണ്ണാടിയിലേക്ക്‌ വലിച്ചെറിയുമ്പോള്‍ ഒടുവില്‍ 
താന്‍ രഞ്ജിത്ത്‌ മേനോന്റെ മകളായെന്ന്‌ ലോകത്തോടാകെ ഉറക്കെ പ്രഖ്യാ 
പിക്കാന്‍ നോക്കുകയായിരുന്നു അവള്‍. 

വലിയൊരു ഒച്ചയോടെ കണ്ണാടിത്തുണ്ടുകള്‍ നാലുപാടും ചിതറിയിട്ടും 
പ്രിയംവദ ഇരുന്നയിരിപ്പില്‍നിന്ന്‌ അനങ്ങിയതേയില്ല. ചുറ്റും നടക്കുന്ന 
തൊന്നും തീരെ ശ്രദ്ധിക്കാതെ മറ്റേതോ ലോകത്ത്‌, തന്റെ ആദ്യത്തെ ചുവ 
ടുവെപ്പുകള്‍ പരിശീലിക്കുന്ന പിഞ്ചുകുഞ്ഞിന്റെ കൌതുകത്തോടെ മെല്ലെ 
പിച്ചവയ്ക്കാന്‍ തുടങ്ങുകയായിരുന്നു അവരപ്പോള്‍. 

നുറുങ്ങിപ്പോയ കണ്ണാടിയില്‍ കഷ്ണങ്ങളായി ചിതറിയ തന്റെ രൂപ 
ത്തിന്റെ നേര്‍ക്ക്‌ നീതു അമ്പരപ്പോടെ നോക്കി. 

ഇതാണോ പ്രിയംവദയുടെ മകള്‍? 

ഇതാണോ രഞ്ജിത്തിന്റെ മകള്‍? 

അതിനുള്ള മറുപടി എവിടെനിന്ന്‌ തേടണമെന്ന്‌ അവള്‍ക്കുതന്നെ 
അറിഞ്ഞുകൂടായിരുന്നു. 


പതിന്നാല്‌ 


പ്പി?" ഓഫീസില്‍ പോയില്ല; അതിന്റെ പിറ്റേന്നും. 
സ്രകട്ടറി ചന്ദ്ര വിളിച്ചു ചോദിച്ചപ്പോള്‍ പറഞ്ഞു, ചെറിയൊരു പനി 
യുണ്ട്‌, വല്ലാത്ത തലവേദനയും. പഴയ സൈനസ്‌ വീണ്ടും ശല്യപ്പെടുത്താന്‍ 
തുടങ്ങുന്നതുപോലെ. 

ഡോക്ടറെ കാണാന്‍ അവള്‍ ഒപ്പം വരാമെന്ന്‌ പറഞ്ഞപ്പോള്‍ വേണ്ടെന്ന്‌ 
വിലക്കി. ഇത്‌ താനേ മാറിക്കൊള്ളും. ഇനി ആന്റിബയോട്ടിക്കുകളുടെ ആക്ര 
മണം വയ്യ. 

ചന്ദ്ര വിശ്വസിച്ചില്ലെന്ന്‌ തോന്നി. ഈയിടെയായി അവളുടെ മുഖത്ത്‌ 
പലപ്പോഴും തെളിഞ്ഞു കാണാറുള്ളത്‌ ഓരോതരം സംശയങ്ങളാണ്‌. 
അതിന്റെ തിരയിളക്കം ഇപ്പോള്‍ അവളുടെ ശബ്ദത്തിലും. ഒരു മാതിരിയുള്ള 
അസുഖങ്ങളൊന്നും കൂട്ടാക്കാതെ നേരാനേരത്ത്‌ ഓഫീസിലെത്താറുണ്ടാ 
യിരുന്ന മാഡത്തിന്‌ ഇതെന്തുപറ്റിയെന്ന്‌ ഒരു രൂപവും കിട്ടുന്നുണ്ടാവില്ല ചന 
യ്ക്ക്‌. 

പിറ്റേന്ന്‌ തെല്ലൊരു മടിയോടെയാണ്‌ ചന്ദ്ര വീണ്ടും വിളിച്ചത്‌. 

“ഇപ്പോള്‍ എങ്ങനെയുണ്ട്‌, മാഡം, നാളെയെങ്കിലും വരാന്‍ പറ്റുമോ?” 

“എന്തേ ചന്ദ്രാ, വിശേഷിച്ച്‌ എന്തെങ്കിലും?” 

“മോളില്‍നിന്ന്‌ ബോസ്സ്‌ തിരക്കിട്ട്‌ അന്വേഷിക്കുന്നുണ്ടായിരുന്നു, എന്നു 
വരുമെന്ന്‌...” 

“എന്റെ സെല്ലില്‍ വിളിക്കാമായിരുന്നല്ലോ അങ്ങേര്‍ക്ക്‌.” 

“സുഖമില്ലെന്ന്‌ പറഞ്ഞതുകൊണ്ടാവും വേണ്ടാന്നുവെച്ചത്‌. എന്താ 
യാലും നാളെ വരുമെന്ന്‌ പറഞ്ഞോട്ടെ?” 

പ്രിയംവദ മൂളാതിരുന്നപ്പോള്‍ ച്ന്ര ചോദ്യം ആവര്‍ത്തിച്ചു. 

തീരെ താത്പര്യമില്ലാത്ത മട്ടിലാണ്‌ മൂളിയത്‌. വലിയ ആശ്വാസമായ 
പോലെ ചന്ദ്ര പറഞ്ഞു: 

“മാഡം തത്കാലം റെസ്റ്റെടുത്തോളൂ. ഇവിടെ വന്നു കയറിയാല്‍ പിന്നെ 
വലിയ ബദ്ധപ്പാടാകും. എന്തൊക്കെയോ ചില വലിയ പ്രോജക്റ്റുകള്‍ മുക 
ളില്‍ രുപംകൊണ്ടുവരുന്നതുപോലെ...” 

അവള്‍ അവിടെ നിറുത്തി. കൂടുതലൊന്നും ചോദിച്ചറിയണമെന്ന്‌ തോന്നി 
യില്ല പ്രിയംവദയ്ക്ക്‌. അത്തരം കാര്യങ്ങളില്‍ മനസ്സ്‌ ഉറപ്പിക്കാന്‍ കഴിയുന്ന 
ചുറ്റുപാടിലല്ല താനിപ്പോള്‍. 

തുടര്‍ച്ചയായി രണ്ടു രാത്രികളില്‍ ഉറക്കം കിട്ടാതെ ഇരുട്ടിലേക്ക്‌ തുറിച്ചു 
നോക്കിക്കൊണ്ടു കിടന്നപ്പോള്‍ വേണ്ടാത്ത കുറെ വിചാരങ്ങള്‍ വീണ്ടും 
ഉള്ളില്‍ വന്നുവന്ന്‌ അടിഞ്ഞുകൂടിക്കൊണ്ടിരുന്നു. കുറെയേറെ നാളുകളായി 
വെടിപ്പാക്കി വയ്ക്കാന്‍ പണിപ്പെട്ടിരുന്ന അടിമനസ്സില്‍ ഇപ്പോള്‍ വീണ്ടും 
ഒരുപാട്‌ അഴുക്കും, നനവു കലര്‍ന്ന ചെളിയുമൊക്കെ. 

ഉറക്കം ആശ്വാസമാകുമെന്ന്‌ മോഹിച്ചിരുന്നെങ്കിലും ആഴം കുറഞ്ഞ 
മയക്കത്തില്‍ പൊങ്ങിയും താണും കിടക്കുമ്പോള്‍ അലട്ടാനായി വീണ്ടും 
എന്നേ മറന്ന കുറെ പഴയ സ്വപ്നങ്ങള്‍. 

വീണ്ടും ഉറക്കത്തിലുള്ള എഴുന്നേറ്റുനടക്കല്‍. മകളെപ്പോലെ അമ്മയും. 
ഉണ്‍മയും പൊയ്യും തമ്മിലുള്ള അതിര്‍വരമ്പുകള്‍ വീണ്ടും മാഞ്ഞുതുടങ്ങു 
ന്നതുപോലെ. 

ആദ്യം തോന്നിയത്‌ ചെറിയൊരു അവധിയെടുത്ത്‌ എങ്ങോട്ടെങ്കിലും 
മാറി നില്‍ക്കാനാണ്‌. ഉടനെതന്നെ അതില്‍നിന്ന്‌ പിന്‍മാറി. തനിച്ചിരിക്കാന്‍ 
മടി തോന്നുന്നു. പേടി തോന്നുന്നു. ആരുടെയെങ്കിലും കൂട്ടുവേണം, ആരു 
ടെയെങ്കിലും. 

അവനവനോട്‌ സംസാരിച്ചുകൊണ്ടുള്ള ഈ ഇരിപ്പ്‌ താങ്ങാനാവു 
ന്നില്ല. ഓഫീസില്‍ ചെന്നുപെട്ടാല്‍ പിന്നെ ആ ചിട്ടയായ പതിവുക്രമങ്ങളി 
ലൂടെ താനേ ഒഴുകി പോകുമ്പോള്‍ മനസ്സിന്റെ ശല്യമുണ്ടാകില്ല. വേണ്ടതു 
മാത്രം അകത്തേക്ക്‌ കടത്തിവിടുന്ന രീതിയില്‍ മനസ്സിനെ ഒരുക്കി നിറു 
ത്താന്‍ എന്നേ ശീലിച്ചു കഴിഞ്ഞിരിക്കുന്നു. 

അതുകൊണ്ടു പിറ്റേന്ന്‌ ഓഫീസില്‍ പോകാന്‍ തീരുമാനിച്ചപ്പോള്‍ 
ലേശം ആശ്വാസമായി. 

ഓഫീസില്‍ ചെന്നുകയറിയപ്പോഴേക്കും പുതിയ ചില വാര്‍ത്തകളുമായി 
ചന്ദ്ര വന്നു. 

പ്രിയംവദ കേട്ടുകൊണ്ടിരുന്നു. 

കമ്പനിയുടെ ഗ്രൂപ്പില്‍ പെട്ട കുറെ ദൂരെയുള്ള വളം ഫാക്റ്ററിയില്‍ വന്‍ 
തോതിലുള്ള നവീകരണം വരുന്നു. വെറും നവീകരണം മാത്രമല്ല, ചില 
അനുബന്ധമേഖലകളിലേക്കുള്ള ചുവടുമാറ്റംകൂടി. ഇതുമായി ബന്ധപ്പെട്ട 
ചില വലിയ പദ്ധതികളാണത്രേ മാനേജ്മെന്റിന്റെ പരിഗണനയില്‍. 

മുമ്പു തനിക്കേറെ താത്പര്യമുണ്ടായിരുന്ന, ഒരുപാട്‌ പഠിച്ച, ഒരു ഗ്രൂപ്പു 
കമ്പനി. പ്രിയംവദ ഓര്‍ത്തു. 

തരക്കേടില്ലാതെ ലാഭമുണ്ടാക്കുന്ന, സാമാന്യം വലിയൊരു ഫാക്റ്ററി. 
ആവശ്യത്തിലേറെ തൊഴിലാളികളുള്ള, നന്നേ പഴയൊരു ഫാക്റ്ററിയാ 
യതുകൊണ്ട്‌ ഏറക്കുറെ പഴഞ്ചന്‍ ശൈലിയിലാണ്‌ ആ കമ്പനി പ്രവര്‍ത്തി 
ച്ചുപോരുന്നത്‌. കമ്പനിയുടെ പ്രവര്‍ത്തനത്തില്‍ അല്‍പ്പംപോലും കാറ്റുംവെ 
ളിച്ചവും കയറരുതെന്ന വാശിയാണ്‌ യൂണിയന്‍കാര്‍ക്ക്‌. അക്കാര്യത്തില്‍ 
മാനേജ്മെന്റിനും എതിരഭിപ്രായമില്ല. കൂടുതല്‍ മുതലിറക്കാതെ കിട്ടുന്ന 
ലാഭവും വച്ച്‌, പോകുന്നയിടത്തോളം പോകട്ടെ കാര്യങ്ങള്‍ എന്നായിരുന്നു 
അവരുടെ നിലപാട്‌. 

ഏറെ പഴക്കംചെന്ന പ്ലാന്റുകളാണെങ്കിലും തരക്കേടില്ലാത്ത ഉത്പാദനം 
നടക്കുന്നുണ്ട്‌. ഉത്പന്നങ്ങള്‍ക്ക്‌ മാര്‍ക്കറ്റില്‍ സാമാന്യം നല്ല പേരുള്ളതു 
കൊണ്ട്‌ വിറ്റുപോകാനും വലിയ ബുദ്ധിമുട്ടില്ല. അങ്ങനെ മോശമല്ലാത്ത 
ലാഭം, തരക്കേടില്ലാത്ത ലാഭവീതം. സംഗതികള്‍ എല്ലാം ഭദ്രം. എല്ലാവര്‍ക്കും 
തൃപ്തി. അതുകൊണ്ട്‌ മടിയന്മാരും ഉറക്കംതുങ്ങികളുമായ തൊഴിലാളികളെ 
ഉണര്‍ത്താന്‍ മിനക്കെടാതെ മാനേജ്‌മെന്റിലെ ഉയര്‍ന്ന ഉദ്യോഗസ്ഥന്മാര്‍ തങ്ങ 
ളുടെ പകലുറക്കം സുഖകരമാക്കിപ്പോന്നു. 

വലിയ സൌകര്യങ്ങളൊന്നുമില്ലാത്ത ഒരു കൊച്ചു പട്ടണമായതുകൊണ്ട്‌ 
കോര്‍പ്പറേറ്റ്‌ ഓഫീസിലെ ഉന്നതന്മാരാരും ആ വഴി തിരിഞ്ഞുനോക്കാറില്ല. 
ഏറ്റവും അടുത്ത റെയില്‍വേസ്റ്റേഷനില്‍നിന്ന്‌ കുണ്ടുംകുഴിയുമുള്ള റോഡി 
ലൂടെ ഒന്നൊന്നര മണിക്കൂര്‍ നേരത്തെ യാത്ര അത്ര സുഖമുള്ള ഏര്‍പ്പാ 
ടല്ല. അതുകൊണ്ട്‌ ഏത്‌ ചര്‍ച്ചയ്ക്കും അവിടത്തെ ഉദ്യോഗസ്ഥരെ കോര്‍പ്പ 
റേറ്റ്‌ ഓഫീസിലേക്ക്‌ വിളിപ്പിക്കുകയാണ്‌ പതിവ്‌. 

നിറുത്താതെ മുറുക്കിക്കൊണ്ടിരിക്കുന്ന, കോളാമ്പിയെന്ന ഓമനപ്പേരുള്ള 
ഒരു ബീഹാറുകാരനായിരുന്നു അവിടത്തെ ചീഫ്‌ എക്സിക്യൂട്ടീവ്‌. ഫോണി 
ന്റെ മണിയൊച്ചപോലും വലിയ ശല്യമായി കരുതുന്ന പിത്തംപിടിച്ച മുഖ 
മുള്ള ഒരു വയസ്സന്‍. രണ്ട്‌ ബൈപാസ്സ്‌ സര്‍ജറി കഴിഞ്ഞതിന്റെ കത്തിപ്പേടി 
ഇനിയും മാറിയിട്ടുമില്ല. ഏത്‌ വിളിയാണെങ്കിലും, മുഴുവന്‍ വിവരങ്ങളും 
ചോദിച്ചറിഞ്ഞ്‌, ബോസ്റ്റിന്‌ കാര്യമായ മനശ്ശല്യമൊന്നും ഉണ്ടാക്കില്ലെന്ന്‌ ഉറപ്പു 
വരുത്തിയിട്ടേ സ്രെകട്ടറി അകത്തേക്ക്‌ കൊടുക്കൂ. 

ഓപ്പറേഷന്‍സ്‌ ഡയറക്റ്ററാണെങ്കില്‍ വലിയൊരു കാര്‍അപകടത്തില്‍ 
നിന്ന്‌ കഷ്ടിച്ചാണ്‌ രക്ഷപ്പെട്ടത്‌. അതുകൊണ്ട്‌ ഒരു കാല്‍ കൃത്രിമക്കാലാണ്‌. 
മറ്റേ കാലിന്‌ ബലക്കുറവുള്ളതുകൊണ്ട്‌ ഈന്നുവടിയുടെ കാര്യമായ പിന്‍ 
ബലം വേണം. സാമാന്യം തരക്കേടില്ലാത്തൊരു കോങ്കണ്ണും, അപകടത്തില്‍ 
നിന്ന്‌ കിട്ടിയ മുടന്തുമായപ്പോള്‍ അദ്ദേഹത്തിന്‌ ശകുനിയെന്ന ഓമനപ്പേര്‍ 
എളുപ്പത്തില്‍ ചാര്‍ത്തിക്കിട്ടി. 

വലിയ ബദ്ധപ്പാടില്ലാതെ വിറ്റുപോകുന്ന ഉത്പന്നങ്ങളായതുകൊണ്ട്‌ 
മാര്‍ക്കറ്റിങ്‌ ഡയറക്റ്ററുടെ കാഴ്ചക്കുറവിനെപ്പറ്റി മാനേജ്മെന്റ്‌ അത്രയങ്ങ്‌ 
ബേജാറാകാറില്ല. ഒരു കണ്ണിലെ തിമിരം പണ്ടേ മാറ്റിക്കഴിഞ്ഞിരിക്കുന്നു. 
മറ്റേതിലേതു മൂക്കാനായി കാത്തിരിക്കുകയാണ്‌. പ്രമേഹത്തിന്റെ അസ്കിത 
നന്നായുള്ളതു കൊണ്ട്‌ മുന്‍ശുണ്ഠി അല്‍പ്പം കൂടുതലാണെന്നു മാത്രം. 
തന്റെ ചെല്ലപ്പേര്‌ ധൃതരാഷ്ഷ്ര്‍ എന്നാണെന്ന്‌ അദ്ദേഹത്തിന്‌ നന്നായറിയു 
കയും ച്ചെയ്യാം. 

കോളാമ്പി. ശകുനി. ധൃതരാഷ്ടര്‍. അതിലും മുന്തിയ ചെല്ലപ്പേരുകള്‍ 
എളുപ്പത്തില്‍ നേടിയെടുക്കാന്‍ അര്‍ഹതയുള്ള ഇനിയും എത്രയോ പേര്‍. 

ഇത്തരം മനോഹരമായ ചുറ്റുപാടുകളിലാണ്‌ താന്‍ കഴിഞ്ഞുകൂടുന്ന 
തെന്ന്‌ ശേഷാദ്രിരയന്ന തമിഴന്‍ പേഴ്‌സണല്‍ മാനേജര്‍ ഒരിക്കല്‍ പ്രിയംവ 
ദയെ ഓര്‍മ്മിപ്പിച്ചു. 

എന്തായാലും പ്രൊമോട്ടര്‍മാരായ സബര്‍വാള്‍ കുടുംബത്തിലെ മുന്നാം 
തലമുറക്കാരായ ഹാര്‍വാര്‍ഡിലും ലണ്ടനിലും പഠിച്ചിറങ്ങിയ ചെറുപ്പക്കാര്‍ക്ക്‌ 
കമ്പനിക്കാര്യങ്ങള്‍ ഇങ്ങനെ വിട്ടാല്‍ പോരെന്ന്‌ തോന്നിത്തുടങ്ങിയത്‌ സ്വാഭാ 
വികംതന്നെ. ഇപ്പോള്‍ കാര്യങ്ങള്‍ കുഴപ്പമില്ലാതെ പോകുന്നുണ്ടെങ്കിലും, 

മാറിവരുന്ന ചുറ്റുപാടുകളില്‍, അങ്ങാടി ചൂടുപിടിച്ചു തുടങ്ങുമ്പോള്‍ ഭാവി 
യിലേക്ക്‌ ഉറ്റുനോക്കി ദൂരക്കാഴ്ചയോടെ കമ്പനിയുടെ പ്രവര്‍ത്തനം നവീക 
രിച്ചില്ലെങ്കില്‍, ചില പുതിയ മേഖലകളിലേക്ക്‌ തക്കസമയത്ത്‌ കടന്നുചെ 
ന്നില്ലെങ്കില്‍, പിടിച്ചുനില്‍ക്കാന്‍ ബുദ്ധിമുട്ടായേക്കും. 

അങ്ങനെ നാട്ടുനടപ്പനുസരിച്ച്‌, പ്രശ്നങ്ങള്‍ പഠിച്ച്‌ റിപ്പോര്‍ട്ട്‌ കൊടു 
ക്കാന്‍ പേരുകേമട്ടാരു വിദേശ കണ്‍സല്‍ട്ടിങ്‌ ഏജന്‍സിയെ ഏര്‍പ്പാടാ 
ക്കുന്നു. 

ആദ്യവട്ട ചര്‍ച്ചകള്‍ക്കായി സായിപ്പന്മാര്‍ കമ്പനിയില്‍ വന്നിറങ്ങിയത്‌ 
കൃതൃം രാഹുകാലത്തിന്റെ നടുമദ്ധ്യത്തില്‍തന്നെയെന്ന്‌ കണ്ടുപിടിച്ചു, 
ശേഷാദ്രി. അതുകൊണ്ടാവാം, കമ്പനിയിലെ ഉയര്‍ന്ന ഉദ്യോഗസ്ഥന്മാരുമായി 
കഷ്ടിച്ച്‌ ഒന്നൊന്നര മണിക്കൂര്‍ നേരം സംസാരിച്ചപ്പോഴേക്കും സായിപ്പന്മാര്‍ക്ക്‌ 
മതിയായി. പിന്നീട്‌ ഗസ്റ്റഹൌസിലെ ലോബിയിലിരുന്ന്‌ ബിയര്‍ക്കുപ്പികളുടെ 
ഒത്താശയോടെ മുടിഞ്ഞ ചിരി ചിരിച്ചിട്ടും അവര്‍ക്ക്‌ ആശ്വാസം കിട്ടിയില്ലെ 
ന്നാണ്‌ കേള്‍വി. 

സബര്‍വാള്‍ കുടുംബത്തിലെ മുന്നാം തലമുറക്കാരനായ ഹാര്‍വാര്‍ഡു 
കാരന്‍ ഗസ്റ്റ്ഹൌസില്‍ അതിഥികളെ കാണാനെത്തിയപ്പോള്‍ ചിരിച്ച്‌ ചിരിച്ച്‌ 
കണ്ണുകള്‍ നിറഞ്ഞ സായിപ്പന്മാര്‍ക്ക്‌ കുറെ നേരത്തേക്ക്‌ കാഴ്ചപോലും 
ഇല്ലായിരുന്നത്രെ. 

“എന്തേ റോബര്‍ട്ട്‌?” ഹാര്‍വാര്‍ഡ്‌ വലിയ ആകാംക്ഷയോടെ സംഘത്ത 
ലവനോട്‌ തിരക്കി. 

“ഓ, ഒന്നുമില്ല, സേര്‍!" റോബര്‍ട്ടിന്‌ അപ്പോഴും തന്റെ ചിരി പിടിച്ചുനിറു 
ത്താനാകുന്നില്ല. 

“എന്നാലും...” 

“സത്യം പറഞ്ഞാല്‍ ഞാനിപ്പോള്‍ വലിയൊരു ദൈവവിശ്വാസിയായിരി 
ക്കുന്നു, അധ്രതന്നെ,” റോബര്‍ട്ട്‌ പറഞ്ഞു. 

“എന്തേ റോബര്‍ട്ട്‌?” 

“തുറന്നു പറയാമോ?” 

“അതിനാണല്ലോ നിങ്ങളെ വരുത്തിയിരിക്കുന്നത്‌?* 

“എന്നാലും ഒരു മടി.” റോബര്‍ട്ട്‌ വിരല്‍ കടിച്ചു. 

“മടിക്കാതെ പറയു റോബര്‍ട്ട്‌!” 

“അല്ലാ, ഞങ്ങള്‍ ആലോചിക്കുകയായിരുന്നു, വികലാംഗരുടേതായ ഒരു 
ബി-ടീമിനെയും വച്ച്‌ ഇത്രയും വലിയൊരു ഫാക്റ്ററി കുറെ പഴഞ്ചന്‍ പ്ലാന്റു 
കളുമായി, വലിയ കുഴപ്പമൊന്നുമില്ലാതെ നടത്തിക്കൊണ്ടുപോകാന്‍ കര്‍ത്താ 
വായ ദൈവം നന്നേ അദ്ധ്വാനിക്കുന്നുണ്ടാകുമെന്ന്‌.” 

അതിലെ ഫലിതം കുറെ ക്രൂരമായിരുന്നെങ്കിലും, ലോകം കാണാന്‍ 
കഴിഞ്ഞിട്ടുള്ള ചെറുപ്പക്കാരനായ കൊച്ചുമുതലാളിയുടെ ഉള്ളിലത്‌ തറച്ചു 
കയറി. 

അങ്ങനെയാണ്‌ വലിയൊരു നവീകരണപദ്ധതിക്ക്‌ കോര്‍പ്പറേറ്റ്‌ ഓഫീസ്‌ 
രൂപംകൊടുത്തത്‌. ഇത്തരമൊരു വലിയ പ്രോജക്റ്റിന്റെ സാങ്കേതികവും, 
സാമ്പത്തികവുമായ വശങ്ങളൊക്കെ കൈകാര്യം ചെയ്യാമെന്ന്‌ ബന്ധപ്പെട്ട 
വര്‍ക്ക്‌ ഉറച്ച വിശ്വാസമുണ്ടെങ്കിലും വലിയൊരു കടമ്പ തൊഴിലാളികള്‍തന്നെ 
യായിരുന്നു. വിലപിടിച്ച ആധുനികയന്ത്രങ്ങളും, കമ്പ്യൂട്ടറൈസ്ഡ്‌ റിമോട്ട്‌ 

കണ്‍ട്രോളുമൊക്കെ വരുമ്പോള്‍ സ്വാഭാവികമായും തൊഴിലാളികളുടെ 
എണ്ണം കുറയ്ക്കേണ്ടി വരും. 

അവിടെയാണ്‌ പ്രശ്നം. ആ ടൌണ്‍ഷിപ്പ്‌ മാത്രമല്ല, അധികം ദൂരെയ 
ല്ലാത്ത ചെറിയ പട്ടണംപോലും നിലനില്‍ക്കുന്നത്‌ ഈ ഫാക്റ്ററിയിലെ ജിവ 
നക്കാരുടെ വരുമാനംകൊണ്ടു മാത്രമാണ്‌. 

തൊഴിലാളികളുടെ എണ്ണം കാര്യമായി കുറയ്ക്കാതെ പറ്റില്ലെന്ന്‌ കണ്‍ 
സല്‍ട്ടന്റുമാര്‍ ആദ്യമേ സൂചിപ്പിച്ചപ്പോള്‍, യൂണിയനുകള്‍ മാതമല്ല, ആ പരി 
സരപ്രദേശമാകെ ഇളകി. സായിപ്പന്മാര്‍ താമസിച്ചിരുന്ന ഗസ്റ്റ്‌ ഹസിന്റെയും, 
അവര്‍ സഞ്ചരിച്ചിരുന്ന കാറിന്റെയുമൊക്കെ ചില്ലുകള്‍ തകര്‍ന്നപ്പോള്‍ 
സംഗതി ഗുരുതരമായി. 

ഈ പ്രശ്നം പ്രിയംവദതന്നെ ഏറ്റെടുക്കണമെന്ന്‌ മുകളില്‍നിന്ന്‌ നിര്‍ 
ദ്ദേശം വന്നപ്പോള്‍ ചര്‍ച്ചകള്‍ക്കായി ശേഷാദ്രി പാഞ്ഞെത്തി. 

നല്ല മൂര്‍ച്ചയുള്ള ബുദ്ധിയും അതിലേറെ ആത്മവിശ്വാസവുമുള്ള ഒരു 
തമിഴന്‍ ബ്രാഹ്മണന്‍. 

ഈ പൊല്ലാപ്പ്‌ വന്നെത്തിയ സമയം തീരെ ശരിയായില്ലല്ലോ എന്നോര്‍ക്കു 
കയായിരുന്നു പ്രിയംവദ. മുമ്പായിരുന്നെങ്കില്‍ താന്‍തന്നെ അങ്ങോട്ടു ചെന്ന്‌ 
ഏറ്റെടുക്കുമായിരുന്ന ഒരു വലിയ ദായത്യം. ഇപ്പോള്‍ തീരെ സ്വസ്ഥതയില്ലാ 
ത്തൊരു മനസ്സിന്റെ ഭാരവും പേറി, പലതില്‍നിന്നും ഒഴിഞ്ഞുമാറാന്‍ പണി 
പ്പെട്ടുകൊണ്ടിരിക്കുമ്പോള്‍ ഇത്രയും വലിയൊരു ഉത്തരവാദിത്വം തലയിലേ 
റ്റുകയെന്നു വച്ചാല്‍... 

ഇവിടെ ജോലിയില്‍ കയറിയതില്‍ പിന്നെ ആദ്ൃമായി തന്റെ ഉള്ള്‌ 
വല്ലാതെ പിടയ്ക്കുന്നത്‌ പ്രിയംവദയറിയുന്നു. ഇത്‌ ഒഴിവാക്കിയേ പറ്റു എന്ന്‌ 
ഉള്ളിലിരുന്ന്‌ ആരോ ഗുണദോഷിക്കുന്നതുപോലെ. ഒരുപക്ഷേ, മുത്തശ്ശിയുടെ, 
കേട്ടു മറന്ന, വീണയുടെ ഇമ്പമുള്ള ശബ്ദം...മോളേ സുക്ഷിക്കണഠട്ടൊ. 

“എന്ത്‌ പറയുന്നു മാഡം?” 

ശേഷാദ്രി തന്റെ മുഖത്തേക്കുതന്നെ ഉറ്റുനോക്കിയിരിക്കുകയാണ്‌. 
എന്നും തന്നോട്‌ വലിയ ആദരവ്‌ കാട്ടാറുള്ള ശേഷാദ്രി ഇക്കാര്യത്തില്‍ 
തനിക്ക്‌ മാധ്രമേ എന്തെങ്കിലും ചെയ്യാനാവു എന്ന്‌ ഉറച്ച്‌ വിശ്വസിക്കുന്നതു 
പോലെ. 

“മുമ്പായിരുന്നെങ്കില്‍ ഞാനിത്‌ സന്തോഷത്തോടെ ഏറ്റെടുക്കുമായി 
രുന്നു, ശേഷാദ്രി. പക്ഷേ, ഇപ്പോള്‍ എന്തോ എനിക്കറിയില്ല, എന്നെക്കൊണ്ട്‌ 
അതാവില്ല, ഉറപ്പാണ്‌.” 

“എന്തു പറ്റീ, മാഡം?” 

ശേഷാദ്രി അത്ഭുതത്തോടെ നോക്കുകയാണ്‌. ഇങ്ങനെയൊരു തളര്‍ന്ന 
അവസ്ഥയില്‍ പ്രിയംവദാമാഡത്തിനെ മുമ്പൊരിക്കലും കണ്ടിട്ടില്ലല്ലോ. 

“എന്തോ ആകെക്കൂടി ഒരു സുഖമില്ല.” 

“ഹെല്‍ത്തിന്‌ എന്തെങ്കിലും പ്രോബ്ലം? അല്ലെങ്കിലും ഞാനത്‌ ചോദി 
ക്കാനിരിക്കുകയായിരുന്നു. ആറേഴ്‌ വര്‍ഷങ്ങളായി ഞാന്‍ മാഡത്തിനെ 
കാണാന്‍ തുടങ്ങിയിട്ട്‌. ഇങ്ങനെ തുങ്ങിയ മുഖവുമായി കാണുന്നത്‌ ഇതാ 
ദ്യമായി.” 

“ആരോഗ്യം അങ്ങനെ കുഴപ്പമില്ലാതെ പോകുന്നു. പിന്നെ എപ്പോഴും 
തെളിഞ്ഞ മുഖവുമായി ഇരിക്കുകയെന്നുവെച്ചാല്‍ അത്ര്ത എളുപ്പമാണോ 

ശേഷാദ്രീ. മനുഷ്യജന്മമാകുമ്പോള്‍ ഇരുട്ടും വെളിച്ചവും മാറിമാറി വീഴുക 
സ്വാഭാവികമല്ലേ?” 

“എന്ത്‌ പറ്റി മാഡം? ഇവിടെ കമ്പനിയില്‍ എന്തെങ്കിലും...” 

“കമ്പനിക്കാര്യമല്ല. ചില പേഴ്‌സണല്‍ കാര്യങ്ങള.” 

മനസ്സിലായതുപോലെ ശേഷാദ്രി പെട്ടെന്ന്‌ തലയാട്ടി. അവരുടെ കല 
ങ്ങിമറിഞ്ഞ കുടുംബജീവിതത്തെക്കുറിച്ച്‌ ഏതാണ്ടൊക്കെ അയാളും കേട്ടു 
കാണും. 

“പക്ഷേ, ഇത്‌ മാഡംതന്നെ ഏറ്റെടുക്കാതെ വെറെ വഴിയില്ലല്ലോ. പിന്നെ 
മാനേജ്മെന്റിന്റെ തീരുമാനവും അങ്ങനെതന്നെയാണ്‌.” 

“അതെനിക്കറിയാം. ഒന്നുകില്‍ ഈ വലിയ ഉത്തരവാദിത്വം ഏറ്റെടു 
ക്കണം. അല്ലെങ്കില്‍ ജോലി വിട്ടുപോകണം അല്ലേ? ഒരു തരം ക്യാച്ച്‌ 22 
ചുറ്റുപാട്‌, അല്ലേ...?' 

“അങ്ങനെ ജോലി വിട്ടുപോകേണ്ട ചുറ്റുപാടൊന്നും ഇപ്പോഴില്ലല്ലോ.” 

എന്തൊക്കെയോ കാര്യമായി ആലോചിക്കുകയായിരുന്നു പ്രിയംവദ. 
അല്പം കഴിഞ്ഞു ചിലതൊക്കെ തീരുമാനിച്ചുറപ്പിച്ചതുപോലെ തല കുട 
ഞ്ഞുകൊണ്ട്‌ അവര്‍ പറഞ്ഞു: 

“വയ്യാ ശേഷാദ്രീ, എന്നെക്കൊണ്ട്‌ ഈ ഭാരിച്ച ചുമതല ഏറ്റെടുക്കാനാ 
വില്ല. ഒരു കാര്യം ഏറ്റെടുത്തുകഴിഞ്ഞാല്‍ മറ്റെല്ലാം പാടെ മറന്ന്‌, അതു 
മാത്രം ഉള്ളില്‍ കൊണ്ടുനടക്കുന്ന പ്രകൃതമാണ്‌ എന്റേത്‌. ചുറ്റുപാടുകളെല്ലാം 
മറന്ന്‌ അത്തരമൊരു സമര്‍പ്പണം ഇനി സാദ്ധ്യമാവില്ലെന്ന്‌ തോന്നിപ്പോകു 
കയാണ്‌. സ്വന്തം തൊഴിലിനോട്‌ കൂറ്‌ കാണിക്കാന്‍ പറ്റാതെ വരുമ്പോള്‍ 
പിന്മാറുകയല്ലേ ബുദ്ധി, അതും അപസ്വരങ്ങള്‍ ഉയരുന്നതിനു മുമ്പേതന്നെ.” 

“പക്ഷേ, അത്ര പെട്ടെന്നൊന്നും സബര്‍വാള്‍കുടുംബം മാഡത്തിനെ 
പോകാന്‍ അനുവദിക്കുമെന്നു തോന്നുന്നില്ല. ചിലപ്പോള്‍ കൊച്ചുമുതലാളി 
തന്നെ നേരിട്ട്‌ വിളിച്ചേക്കും.” 

“ഹാര്‍വാര്‍ഡ്‌ വിളിച്ചോട്ടെ, ഞാന്‍ പറഞ്ഞോളാം, എന്നെക്കൊണ്ടിതു 
താങ്ങാനാവില്ലെന്ന്‌. അവനവന്റെ പരിമിതികള്‍ സ്വയം തിരിച്ചറിയാന്‍ കഴി 
ഞ്ഞില്ലെങ്കില്‍ നാമൊക്കെ ഏതുതരം എക്സികൃുട്ടീവുകളാണ്‌ ശേഷാദ്രദീ.” 

ശേഷാദ്രി അവരുടെ മുഖത്തേക്കു തന്നെ ചുഴിഞ്ഞുനോക്കുകയാണ്‌. 

“അത്ര പെട്ടെന്ന്‌ തോറ്റുകൊടുക്കണോ?” 

“തോറ്റുകൊടുക്കലല്ല. ഇനിയെനിക്ക്‌ അല്പം ഭാരം കുറഞ്ഞ ഉത്തരവാ 
ദിത്വങ്ങളേ താങ്ങാന്‍ പറ്റുവെന്നു തോന്നിത്തുടങ്ങിയിരിക്കുന്നു. ചിലപ്പോള്‍ 
എന്റെ (പിയപ്പെട്ട ആ പഴയ മേഖലയിലേക്കുതന്നെ വീണ്ടുമൊരു തിരിച്ചു 
പോക്ക്‌.” ഒന്നു നിറുത്തിയിട്ട്‌ പ്രിയംവദ തുടര്‍ന്നു. “സത്യം പറഞ്ഞാല്‍, ടീച്ചിങ്‌ 
ലൈന്‍ ഇപ്പോഴുമെന്നെ വല്ലാതെ മോഹിപ്പിക്കുന്നുണ്ട്‌.” 

“നോ മാഡം,' ശേഷാഗ്രി പെട്ടെന്ന്‌ ഇടയില്‍ക്കയറി തടഞ്ഞു: “ഒരിക്കലും 
അങ്ങനെ ആലോചിക്കുകപോലും ചെയ്യരുത്‌. അവിടത്തെ ചുറ്റുപാടുക 
ളൊക്കെ മാഡത്തിനു നന്നായറിയാമല്ലൊ. നിങ്ങളൊക്കെ ഇവിടെ മുകളിലി 
രിക്കുന്നതുകൊണ്ടാണ്‌ ഞങ്ങളവിടെ ഒരുവിധത്തില്‍ കഴിഞ്ഞുകൂടുന്നത്‌.” 

“അതൊക്കെ നന്നായറിയാമെനിക്ക്‌,' പ്രിയംവദ ചിരിച്ചു: “കഴിഞ്ഞ കൊല്ല 
മാണ്‌ ഞാനവിടെ ഏറ്റവുമൊടുവില്‍ വന്നത്‌, നിങ്ങളുടെ പുരാതനന്മാരുടെ 
ഒരു ഗ്രുപ്പ്മീറ്റിങ്ങില്‍ സംസാരിക്കാനായി. സത്യത്തില്‍ അന്ന്‌ ഈ കണ്‍സള്‍ 

ട്ടന്റ്‌ സായിപ്പന്മാര്‍ ചിരിച്ചതിനെക്കാള്‍ കൂടുതല്‍ ഞാനും തലയറഞ്ഞ്‌ ചിരിച്ചു 
പോയി. എന്തായാലും കൂടുതല്‍ വലിയ ദൈവവിശ്വാസിയായാണ്‌ ഞാനു 
മന്ന്‌ മടങ്ങിപ്പോന്നത്‌.” 

“ആട്ടെ, കണ്‍സള്‍ട്ടന്റുമാരുടെ റിപ്പോര്‍ട്ട്‌ മാഡം വായിച്ചോ?” 

“നമ്മെ സംബന്ധിക്കുന്ന ഭാഗം മാത്രം ഒന്ന്‌ ഓടിച്ച്‌ വായിച്ചു. കുടുതല്‍ 
മനസ്സിരുത്താന്‍ കഴിഞ്ഞില്ല. എന്തോ ഏകാഗ്രത കുറഞ്ഞു വരികയാണ്‌ 
ശേഷാദ്രി, പ്രായമായി വരികയല്ലേ.” 

“നോ മാഡം. ഏകാഗ്രതയ്ക്കും പ്രായത്തിനും തമ്മില്‍ യാതൊരു ബന്ധ 
വുമില്ല. അല്ലെങ്കില്‍ത്തന്നെ മാഡത്തിന്‌ അങ്ങനെ പ്രായമൊന്നുമായിട്ടി 

ല്ലൊ.” 
ന ല്‍ കൂടുതല്‍ എന്തൊക്കെയോ, എന്തൊക്കെയോ. പ്രിയം 
വദ പറയാനാഞ്ഞു. 

ഉടനെതന്നെ അതിലേക്കൊന്നും കടക്കേണ്ടെന്നു കരുതി പിന്‍വാങ്ങി. 
പക്ഷേ, എത്ര മിനക്കെട്ടാലും ഉള്ളിലുള്ളതെല്ലാം താനേ തന്റെ മുഖത്ത്‌ 
വരുമെന്നും, മുഖത്തു വരുന്നതെല്ലാം അപ്പാടെ വായിച്ചെടുക്കാനുള്ള 
സാമര്‍ത്ഥ്യമുള്ളവനാണ്‌ ശേഷാദ്രിയെന്നും പ്രിയംവദയ്ക്ക്‌ നന്നായി അറി 
യാമായിരുന്നു. അതുകൊണ്ട്‌ തിടുക്കത്തില്‍ വിഷയം മാറ്റാന്‍ നോക്കി. 

“ആട്ടെ എന്തുപറയുന്നു നമ്മുടെ കോളാമ്പി?” 

“വലിയ ടെന്‍ഷനിലാണ്‌ കോളാമ്പി. ഒന്നാമതായി സായിപ്പന്മാരുമായി 
ഇടപെടുമ്പോള്‍ ഭാഷയുടെ കാര്യത്തിലുള്ള അസ്കിത. ഇംഗ്ലീഷ്‌ നല്ല ബീഹാ 
റിശീലില്‍ ഹിന്ദിയില്‍തന്നെ പറയാന്‍ ശീലിച്ചുപോയതുകൊണ്ട്‌ അവരുമായി 
സംസാരിക്കുമ്പോള്‍ ഒരു ഇടനിലക്കാരന്റെ സഹായം വേണ്ടിവരുന്നു. പിന്നെ 
മേശയ്ക്കരുകിലിരിക്കുന്ന ആ വലിയ പിച്ചളക്കോളാമ്പിയിലേക്ക്‌ സായിപ്പ്‌ 
ഇടയ്ക്കൊക്കെ വലിയ അറപ്പോടെ നോക്കുന്നത്‌ കാണുമ്പോള്‍ ചൂളാതെ 
വയ്യല്ലോ. എന്തായാലും തൊഴിലാളികളുടെ കല്ലേറില്‍ ഗസ്റ്റഹൌസിലെ ചില്ലു 
കള്‍ പൊട്ടിയന്ന്‌ മൂപ്പര്‌ പുറത്തേക്കിറങ്ങിയത്‌ ഇരുവശത്തും സെക്യൂരിറ്റി 
ക്കാരുടെ പിന്‍ബലത്തോടെയായിരുന്നു. നിര്‍ദോഷക്കാരനായ പാവം കോളാ 
മ്പിയെ ദേഹോപ്ര്രവം ചെയ്യാന്‍ പാകത്തിനുള്ള ഗതികേടിലായിട്ടില്ല തങ്ങ 
ളെന്ന്‌ യൂണിയന്‍ നേതാക്കള്‍ ആണയിട്ട്‌ പറയുന്നുണ്ടെങ്കിലും മൂപ്പര്‍ക്ക്‌ 
അതില്ര്ത വിശ്വാസം പോരാ.” 

“ശകുനിയോ?” 

“വലിയ ഉഷാറില്‍ വടിയും കുത്തിപ്പിടിച്ച്‌ അവിടെയൊക്കെ ഓടിനടക്കു 
ന്നുണ്ട്‌.” 

“ധൃതരാഷ്ഷ്ര്‍...?” 

“കണ്‍സര്‍ട്ടന്റിന്റെ റിപ്പോര്‍ട്ടിന്റെ കോപ്പി കുറേക്കൂടി വലുപ്പമുള്ള അക്ഷ 
രത്തില്‍ വേണമെന്ന്‌ നിര്‍ബന്ധം പിടിച്ചിരിക്കുകയാണത്രെ. കരവവംശ 
ത്തിന്റെ വിക്രിയകള്‍ കണ്ടു കണ്ടു കഴച്ചുപോയ മറ്റേ കണ്ണിലെ തിമിരം 
മുത്തു വരികയാണെന്ന്‌ തോന്നുന്നു.” ി 

“അതുപോട്ടെ, പേഴ്‌സണലിന്റെ കാരൃത്തില്‍ എന്താണ്‌ സായിപ്പുമാര്‍ 
പറയുന്നത്‌?” 

“നമുക്ക്‌ പ്രതീക്ഷിക്കാവുന്നതുതന്നെ. തൊഴിലാളികളുടെ ഉത്പാദന 
ക്ഷമത കൂട്ടാനുള്ള ഏത്‌ നീക്കങ്ങള്‍ക്കുംമുമ്പ്‌ കണിശമായൊരു മാന്‍ 

പവര്‍ പഠനം നടത്തിയേ പറ്റൂ. പുതിയ പ്രവര്‍ത്തനശൈലി, പുതിയ ജോലി 
ചട്ടങ്ങള്‍, ആകെക്കൂടി തികച്ചും യാഥാര്‍ത്ഥ്യബോധത്തോടെയുള്ള ഒരു 
മാന്‍പവര്‍പ്ലാനിങ്‌.” 

“അതായത്‌...?” 

“അത്തരമൊരു പഠനം നടത്താന്‍ വേണ്ടി മറ്റൊരു വിദേശ കണ്‍സല്‍ട്ടന്റ്‌ 
കമ്പനി വരുന്നു. വലിയ ഫീസ്‌. മറ്റു ചെലവുകള്‍...” 

“അതിവരുടെ സ്ഥിരം പരിപാടിതന്നെ. കോട്ടും സൂട്ടുമിട്ട്‌ ലാപ്ടോപ്പു 
മായി വരുന്ന മാനേജ്‌മെന്റ്‌ വിദഗ്ദ്ധര്‍ ഈ കമ്പനിയെപ്പറ്റി നമുക്ക്‌ തന്നെ 
എത്രയോ വര്‍ഷങ്ങളായി അറിയാവുന്ന കാര്യങ്ങളുടെ മൂന്നിലൊന്ന്‌ കുറെ 
ക്കൂടി ചന്തത്തില്‍ പറഞ്ഞു തരുന്നു.” 

“ശരിയാണ്‌ മാഡം.” 

പെട്ടെന്ന്‌ എന്തോ ഓര്‍ത്തതുപോലെ പ്രിയംവദ അറിയാതെ പറഞ്ഞു 
പോയീ; 

“നമുക്കിത്‌ തടയണം ശേഷാദ്രി. ഈ രണ്ടാം സായിപ്പിന്റെ വരവു 
തടഞ്ഞേ പറ്റൂ. ഇത്‌ നമ്മുടെ സ്വന്തം കമ്പനിയാണ്‌. നമ്മുടെ കണ്‍മുമ്പില്‍ 
വളര്‍ന്ന്‌ പന്തലിച്ചതാണ്‌, നമ്മുടെ അഭിമാനത്തിന്റെ പ്രശ്നമാണ്‌.” 

അതോടെ ശേഷാദ്രിയുടെ മുഖം പൊടുന്നനേ തെളിഞ്ഞു. പ്രിയംവദ 
ഈ ഘട്ടത്തില്‍ തങ്ങളെ കൈയൊഴിയുകയില്ലെന്ന്‌ അയാള്‍ക്ക്‌ ബോദ്ധയ 
മായി. 

“തീര്‍ച്ചയായും, മാഡം. അതിനു വേണ്ടിയാണ്‌ ഞാന്‍ മാഡത്തിനെ 
കാണാന്‍ വന്നതും.” ശേഷാദ്രി വലിയ ആശ്വാസത്തോടെ പറഞ്ഞു. 

“ആട്ടെ, പൊതുവെ തങ്ങളുടെ ചീട്ടുകള്‍ ആദ്യമേ തുറന്നു കാട്ടുന്ന 
പ്രകൃതക്കാരല്ലെങ്കിലും, സ്വകാര്യ സംഭാഷണങ്ങളിലെങ്കിലും സായിപ്പന്മാര്‍ 
എന്തെങ്കിലും സൂചന തന്നു കാണുമല്ലോ. എത്ര തൊഴിലാളികളെ കുറ 
യ്ക്കണമെന്നാവും സായിപ്പിന്റെ കൈക്കണക്ക്‌?” 

“കൃത്യമായി പറയുന്നില്ലെങ്കിലും ഏതാണ്ട്‌ അറുനുറിലേറെ വന്നേക്കു 
മെന്നു തോന്നുന്നു.” 

“അതൊരു വലിയ എണ്ണമാണല്ലോ, ശേഷാദ്രി. അതായത്‌ അത്രയും 
വലിയൊരു മനുഷ്യശക്തി. നമ്മുടെ ബാലന്‍സ്‌ ഷീറ്റില്‍ ഒരിക്കലും കാണി 
ക്കാത്ത, കമ്പനിയുടെ പുറകിലുള്ള അജ്ഞാതശക്തി.” 

“തീര്‍ച്ചയായും മാഡം.” 

“അതെപ്പറ്റി യൂണിയനുകള്‍ക്ക്‌ നേരത്തേ അറിയാമായിരിക്കാം. അതാണ്‌ 
ആദ്യത്തെ റാണ്ടില്‍തന്നെ ചില്ലുകള്‍ പൊട്ടിയത്‌.” 

“അവര്‍ക്ക്‌ വേണ്ട വിവരങ്ങളൊക്കെ അകത്തുനിന്ന്‌ ആരെങ്കിലും 
ചോര്‍ത്തിക്കൊടുത്തിരിക്കും.” 

“പക്ഷേ, ഇത്‌ ചില്ലുകള്‍ എറിഞ്ഞു പൊട്ടിച്ചു തീര്‍ക്കാവുന്ന കാര്യമല്ല 
ല്ലോ, ശേഷാദ്രി. അതിനൊക്കെ അപ്പുറമുള്ള വലിയൊരു പ്രതിരോധംതന്നെ 
വേണ്ടിവന്നേക്കും. അതായത്‌, ഒരു തരം പ്രൊഫഷണല്‍ പ്രതിരോധം. അതി 
നുള്ള വഴി കണ്ടെത്തണം.” 

തെല്ലുനേരത്തെ നിശ്ശബ്ദതയ്ക്കു ശേഷം പ്രിയംവദ ഉറപ്പിച്ചു പറഞ്ഞു: 

“എന്തായാലും മനുഷ്യശക്തിയെപ്പറ്റി പഠിക്കാനായുള്ള ആ രണ്ടാമത്തെ 
കണ്‍സള്‍ട്ടന്റിന്റെ വരവ്‌ ഒഴിവാക്കാന്‍ നോക്കണം നമുക്കാദ്യം.” 

“ശരിയാണ്‌. അവര്‍ക്ക്‌ കരാര്‍ കൊടുത്തുകഴിഞ്ഞാല്‍ പിന്നെ പിന്മാറാന്‍ 
ബുദ്ധിമുട്ടായേക്കും. ഇത്‌ പരസ്പരം പുറംചൊറിഞ്ഞ്‌ വരുമാനമുണ്ടാക്കാ 
നുള്ള വിദേശതന്ത്രം മാത്രം. പിന്നെ ഇതൊക്കെ നടപ്പിലാക്കേണ്ട ഭാരം 
നമുക്കും.” 

“അതുതന്നെയാണ്‌ ഞാനും പറഞ്ഞുവന്നത്‌. ഏതായാലും കണ്‍സള്‍ട്ട 
ന്‍സിയെ ഏലപിക്കുന്നതിനു മുമ്പ്‌ എന്നോടു ചോദിക്കാനുള്ള സാമാന്യ 
മര്യാദയെങ്കിലും അവര്‍ കാണിക്കുമെന്നാണ്‌ വിശ്വാസം.” 

“തീര്‍ച്ചയായും. ആ സായിപ്പന്മാര്‍ ഇവിടെ വന്ന്‌ മാഡത്തിനെ കാണാ 
നിരിക്കുകയാണ്‌. 

“ആദ്ടെ; നമ്മുടെ ഹാര്‍വാര്‍ഡിന്റെ നിലപാട്‌ എങ്ങനെ?” 

“ആ മുപ്പരില്‍നിന്ന്‌ അങ്ങനെ പെട്ടെന്നൊന്നും പൊഴിഞ്ഞു കിട്ടുക 
ല്ലല്ലോ. അങ്ങേരുടെ വിശ്വസ്തനായ ശകുനിവഴി ചോര്‍ന്നു കിട്ടുന്ന ചില 
പൊട്ടും പൊടിയും ചേര്‍ത്തുവെച്ചാണ്‌ ഞങ്ങള്‍ കാര്യങ്ങള്‍ മനസ്സിലാക്കു 
ന്നത്‌. 

“പേഴ്‌സണല്‍ ഡിപ്പാര്‍ട്ട്‌മെന്റുകാര്‍ പൊതുവെ ജീവനക്കാരുടെ കണ്ണില്‍ 
തനി ശകുനിമാരാരണങ്കിലും നമുക്കാ ഒറിജിനല്‍ ശകുനിയെ അല്പം അകറ്റി 
നിറുത്തിയേ പറ്റു. രണ്ട്‌ ശകുനിമാര്‍ ഒത്തുചേര്‍ന്നാല്‍ ഒരു മൂന്നാല്‍ ദുശ്ലാസ 
നന്റെ ഫലമാകും.” 

“ഒരുപക്ഷേ, അതിലും കൂടുതല്‍. അത്രയ്ക്ക്‌ വിശേഷമാണല്ലലോ നമ്മുടെ 
ശകുനിയുടെ കൈയിലിരിപ്പ്‌.” 

“എന്തായാലും നമുക്കൊരു കൈനോക്കാം. ശേഷാദ്രീ!” 

പ്രിയംവദ അങ്ങനെ പറഞ്ഞപ്പോള്‍ വലിയ ആശ്വാസമായി സ്വാമിക്ക്‌. 
മാഡം ഒരു കാര്യം ഏറ്റെടുത്താല്‍ എവിടെയെങ്കിലും കൊണ്ടുപോയി കെട്ടാ 
തിരിക്കില്ല. പറ്റാത്ത കാര്യമാണെങ്കില്‍ ആദ്യമേ ഒഴിവാക്കാന്‍ നോക്കുമായി 
രുന്നു. 

മനസ്സിന്റെ ഇപ്പോഴത്തെ അവസ്ഥയില്‍ ഇത്തരമൊരു വലിയ ഉത്തര 
വാദിത്വം ഏറ്റെടുക്കലിന്റെ ഭാരം... പ്രിയംവദ അതുതന്നെ ആലോചിക്കുക 
യായിരുന്നു. 

ജോലി, വിശ്രമമില്ലാതെ കൂടുതല്‍ ജോലി. ഒരുപക്ഷേ, അതിലൂടെ മന 
സ്സറിനെ വേറൊരു വഴിക്കു കൊണ്ടുപോകാനാകുമോ? 

എന്തോ ഓര്‍ത്ത്‌ ശേഷാ്രി തലയാട്ടുന്നതു കണ്ടു. 

ഹാര്‍വാര്‍ഡിനെ എങ്ങനെ കൈയിലെടുക്കാമെന്ന്‌ പ്രിയംവദ ആലോ 
ചിക്കാൻ തുടങ്ങിയപ്പോഴേക്കും ശേഷാദ്രിയുടെ തലയ്ക്കകത്തെ യ്യ്ത്രം 
വലിയ ശബ്ദത്തില്‍ ഇരമ്പുന്നത്‌ കേള്‍ക്കായി. അയാളും ഏതാണ്ട്‌ ആ 
വഴിക്കുതന്നെയാകുമല്ലോ ആലോചിച്ചുപോകുന്നതെന്ന്‌ പ്രിയംവദയും 
ഓര്‍ത്തു. ഒരു കാര്യം ഉള്ളില്‍ കുടുങ്ങിയാല്‍ പിന്നെ ശിരസ്സിലേക്കുള്ള എല്ലാ 
പഴുതുകളുമടച്ച്‌ ഒറ്റവഴിക്ക്‌ മാത്രം ചിന്തിക്കുന്നവനാണല്ലോ ശേഷാദ്രി. ആ 
ശേഷികൊണ്ടു മാത്രം ശേഷാദ്രിയെന്ന മാറാപ്പേരും കാത്ത്‌ കാരൃമായ പരു 
ക്കുകളൊന്നും കൂടാതെ എത്രയോ കാലമായി വളക്കമ്പനിയിലെ പേഴ്‌സ 
ണല്‍ വകുപ്പില്‍ വാണരുളുന്നവനെ വണങ്ങാതെ വയ്യല്ലോ. 

അങ്ങനെയെങ്കില്‍ അങ്ങനെതന്നെയെന്ന്‌ ശേഷാദ്രിയും നിരുപിച്ചു. 

സബര്‍വാള്‍കുടുംബത്തിലെ അടുത്ത തലമുറയിലെ പോന്നോനായ 
ഹാര്‍വാര്‍ഡിനോട്‌ തെല്ലൊരു വീരാരാധനയാണ്‌ ശേഷാദ്രിക്ക്‌. അമേരിക്ക 
യിലെ ഹാര്‍വാര്‍ഡ്‌ യൂണിവേഴ്‌സിറ്റിയില്‍ പോയി പഠിച്ചതിന്റെ വമ്പു 
കൊണ്ടു മാത്രമല്ല, പൊതുവെ മാറ്റങ്ങള്‍ ഉള്‍ക്കൊള്ളാനും ഓര്‍ക്കാപ്പുറത്ത്‌ 
ഒരുമ്പെട്ട തീരുമാനങ്ങളെടുക്കാനും കെല്പുള്ള ചെറുപ്പക്കാരന്‍. 

“ലേശം കൊമ്പനാണെങ്കിലും പൊതുവെ നല്ല തെളിഞ്ഞ തലച്ചോറാ 
ണെന്നാണ്‌ കേള്‍വി. വെളിയില്‍ പോയി പഠിച്ചതിന്റെ നെഗളിപ്പുകളൊന്നു 
മില്ലാത്ത, നല്ല വെടിപ്പുള്ള ഒരു കൊച്ചന്‍,” ശേഷാദ്രി പറഞ്ഞു: “ആ ലണ്ട 
നില്‍ പഠിച്ചവനാണ്‌ മഹാപെഴ. അവന്റെ മട്ടും മാതിരിയും കണ്ടാല്‍ അവന്റമ്മ 
അവിടത്തെ ഏതോ യുണിവേഴ്‌സിറ്റി വളപ്പില്‍ പെറ്റിട്ടതാണെന്നു തോന്നും. 
അവനെ കൂടുതല്‍ വഷളാക്കുന്നത്‌ അവന്റെ പെമ്പിള ആ മരങ്ങാട്ടുപിള്ളി 
ക്കാരിയാണ്‌. ലണ്ടനിലെ ഏതോ ആശുപ്രിയില്‍ കുറെ നാള്‍ സുഖക്കേട്‌ 
പിടിച്ച്‌ കിടന്ന കാലത്ത്‌ അയാളുടെ ശരീരത്തില്‍ കയറിക്കൂടിയ ആതുര 
സേവക.” 

വാസ്തവത്തില്‍ ഈ സബര്‍വാള്‍കുടുംബത്തെക്കുറിച്ച്‌ എത്ര കുറച്ചു 
മാത്രമേ തനിക്കറിഞ്ഞുകുടു, എന്ന്‌ അതിശയിക്കുകയായിരുന്നു (പ്രിയംവദ. 
ദൈവത്തെപ്പോലെ എല്ലാം കാണുന്നവനും, കേള്‍ക്കുന്നവനും ശേഷാദ്രി. 

“വേറെയൊരാള്‍കൂടിയുണ്ടല്ലോ, കൂട്ടത്തിലിളയവന്‍ നകുലന്‍.” പ്രിയം 
വദ ചോദിച്ചു. 

ശേഷാദ്രി തലയാട്ടി. 

അയാളുടെ നോട്ടത്തില്‍ എല്ലാവരേയും വെല്ലാന്‍ പോന്ന ആതങ്കവാദി 
യാകുന്നു ഏറ്റവും ഇളയ സഹോദരന്റെ മകന്‍. അഹമ്മദാബാദ്‌ ഐ.ഐ. 
എമ്മിലെ തങ്കപ്പതക്കക്കാരനായ, കുടുംബത്തിലെ ഏറ്റവും ഇളയ പൈതല്‍. 
ജന്മവിശേഷംകൊണ്ടേ തനി സ്വദേശിയായ അയാള്‍ വിദേശത്തുപോയി പഠി 
ക്കില്ലെന്ന്‌ വാശിപിടിച്ചുപോലും. വിദേശരീതികളും, വിദേശവേഷവും 
നിഷിദ്ധം. ഖാദി കുര്‍ത്തയും പൈജാമയുമാണ്‌ എപ്പോഴും വേഷം. മുക 
ളില്‍ രാഷ്ട്്രീയക്കാരുടെ യൂണിഫോമായ മേല്‍ക്കുപ്പായവും. പിന്നെ ഒരു 
ഇളംതാടി. മുഖത്തു സ്ഥായിയായി പതിച്ചുവച്ച പാല്‍ച്ചിരി. നക്ഷ്രതഗുണം 
കൊണ്ട്‌ ഒരു നിത്യര്രഹ്മചാരിയാകാനുള്ള എല്ലാ ലക്ഷണങ്ങളും കാണു 
ന്നതുകൊണ്ട്‌ ശേഷാദ്രി ബ്രഹ്മചാരിയെന്നാണ്‌ അയാളെപ്പറ്റി പറയാറ്‌. 

“വലിയ കെട്ടിക്കാഴ്ചയൊന്നും ഇല്ലെങ്കിലും നാം എപ്പോഴും നോട്ടത്തില്‍ 
നിറുത്തേണ്ട കഥാപാത്രം!" ശേഷാദ്രി ഓര്‍മ്മിപ്പിച്ചു: “അവന്റെ കാലനക്ക 
ങ്ങള്‍ പിടിച്ചെടുക്കാനുള്ള കാതൊന്നും ഈ പാവം ശേഷാദ്രിക്കില്ല. ഒരു 
പക്ഷേ ആ കുടുംബത്തിലെ മറ്റു ചങ്ങാതിമാര്‍ക്കും.” 

“അവര്‍ എന്തെങ്കിലുമൊക്കെ ആയിക്കോട്ടെ, സ്വാമീ, പക്ഷേ, എന്റെ 
പ്രശ്നം വെട്ടാനായി നെറ്റിയില്‍ അടയാളമിട്ട്‌ നിറുത്തിയിരിക്കുന്ന അറുനു 
റോളം തൊഴിലാളികളാണ്‌,” പ്രിയംവദ പറഞ്ഞു: “അതില്‍ പേടും തിരിവും 
കുറെ കണ്ടേക്കാമെങ്കിലും ഇത്രയും നാളുകള്‍ നമ്മുടെ ഒപ്പംനിന്ന്‌ നല്ലതും 
ചീത്തയുമായ നാളുകള്‍ പങ്കിട്ടവരെ പെട്ടെന്നങ്ങ്‌ എടുത്തു ദുരെ കളയുക 
യെന്നു വച്ചാല്‍...” 

“പൊന്നിന്റെ കൈകുലുക്കല്‍ ഒരുക്കിക്കൊടുക്കാന്‍ പറയും സായിപ്പ്‌.” 

“പക്ഷേ, ഇപ്പോള്‍ കമ്പനിക്കകത്തിരുന്ന്‌ ഉറങ്ങി ശമ്പളം മേടിക്കുന്നവര്‍ 
അതിന്‌ തയ്യാറായേക്കില്ല. വീട്ടിലിരുന്ന്‌ ഉറങ്ങുന്നതിനെക്കാള്‍ എത്രയോ ഭേദ 
മാണ്‌ കമ്പനിയിലെ മെച്ചപ്പെട്ട സൌയകര്യങ്ങള്‍ക്കകത്തിരുന്ന്‌ ശമ്പളവും മേടിച്ച്‌ 
ഉറങ്ങുകയെന്നത്‌. പിന്നെ കാന്റീനില്‍നിന്ന്‌ വെറും അമ്പതു പൈസയ്ക്ക്‌ 
തരമാവുന്ന ഒരു നേരത്തെ ശാപ്പാടും.” 

പിന്നീടവരുടെ ചര്‍ച്ച രണ്ടാമത്തെ കണ്‍സള്‍ട്ടന്റിനെ എങ്ങനെ ഒഴിവാ 
ക്കാമെന്നതായിരുന്നു. 

തമിഴകെത്തൊരു ഉള്‍നാട്ടിലെ അല്പം മുന്തിയൊരു കുറുനരിക്കുടുംബ 
ത്തില്‍ പിറന്നവനാണ്‌ ഈ ശേഷാദ്രി. അവിടത്തെ നാട്ടുനടപ്പനുസരിച്ച്‌ കൂട്ട 
ത്തില്‍ ശേഷിയുള്ളവനു മാത്രമേ ശേഷാദ്രിയെന്ന പേര്‍ കിട്ടൂ. ബാക്കിയു 
ആ്ളവര്‍ക്കെല്ലാം ഓരോതരം കണകുണ പേരുകള്‍. 

എന്തായാലും, കണ്‍സള്‍ട്ടന്റിനെ കൈകാര്യം ചെയ്യുന്ന കാരൃത്തില്‍ 
ചില കുറുക്കുവഴികള്‍ പറഞ്ഞുകൊടുക്കാനുണ്ടായിരുന്നു ശേഷാദ്രിക്ക്‌. 
നല്ലൊരു വേര്‍പെടുത്തല്‍ പാക്കേജ്‌ തയ്യാറാക്കി തൊഴിലാളികളുടെ മുമ്പില്‍ 
വയ്ക്കുക. താത്പര്യമുള്ളവര്‍ എടുക്കട്ടെ. എന്തായാലും ഈ ചുമതല 
തങ്ങള്‍ തന്നെ ഏറ്റെടുത്തേ പറ്റു. കണ്‍സള്‍ട്ടന്റുമാര്‍ മുന്നോട്ടുവയ്ക്കുന്ന 
ഫോര്‍മുലകള്‍ മിക്കപ്പോഴും ഏകപക്ഷീയവും (കൂരവുമാകും. തൊഴിലാളി 
കളുടെ എണ്ണം കുറയ്ക്കാന്‍ അവരുടെ കയ്യില്‍ എപ്പോഴുമുള്ള വഴി ഇടം 
വലം നോക്കാതെയുള്ള മുറിച്ചുമാറ്റല്‍ മാത്രം. അതായതു ബോധം കെടു 
ത്താതെയുള്ള ശസ്ത്രക്രിയതന്നെ. 

സായിപ്പുമാര്‍ വരുമ്പോള്‍ ഈ വലിയ ഉത്തരവാദിത്വം കമ്പനിയിലെ 
എച്ച്‌. ആര്‍. വകുപ്പിനുതന്നെ വിട്ടുകൊടുക്കണമെന്നു നിര്‍ബന്ധിക്കാം. ഒരേ 
തൊലി പക്ഷികളായ തങ്ങളുടെ വെള്ളക്കാരായ ചങ്ങാതികളെ സഹായി 
ക്കാനുള്ള പദ്ധതി പൊളിയുന്നതില്‍ അവര്‍ക്ക്‌ രസക്കേടു തോന്നുമെങ്കിലും 
ഒടുവില്‍ സമ്മതിക്കേണ്ടി വരും. 

ശേഷാദ്രി വൈകുന്നേരംവരെ അവിടെത്തന്നെ ചുറ്റിപ്പറ്റി നിന്നി 
രുന്നു. അപ്പോഴൊക്കെ സ്വാമിയുടെ തലച്ചോറ്‌ പ്രവര്‍ത്തിക്കുന്ന ശബ്ദം 
പ്രിയംവദയ്ക്ക്‌ തെളിഞ്ഞു കേള്‍ക്കാമായിരുന്നു. 

“ഒന്നു പതുക്കെ സ്വാമീ.” പ്രിയംവദ ചിരിച്ചുകൊണ്ട്‌ പറഞ്ഞു: “തലയ്ക്ക 
കത്തെ എന്‍ജിന്റെ ശബ്ദം എന്റെ കാതടപ്പിക്കാന്‍ തുടങ്ങിയിരിക്കുന്നു.” 

വാ പൊത്തി ചിരിയമര്‍ത്തുകയാണ്‌ ശേഷ്രദി. 

പിന്നീടങ്ങോട്ട്‌ ഉറക്കമില്ലാത്ത നാളുകളായിരുന്നു അവര്‍ക്ക്‌. സായിപ്പിനെ 
ഒഴിവാക്കിക്കിട്ടണമെങ്കില്‍ ആദ്യം ഹാര്‍വാര്‍ഡിനെയും, ലണ്ടനെയും വിശ്വാ 
സത്തിലെടുത്തേ പറ്റു. ചിലപ്പോള്‍ ആ മരങ്ങാട്ടുപിള്ളിക്കാരിയെ വരെ. ഓഫീ 
സില്‍ വരുന്നില്ലെങ്കിലും ലണ്ടന്റെ ചരട്‌ വീട്ടിലിരിക്കുന്ന മരങ്ങാട്ടുപിള്ളിയുടെ 
കൈയില്‍തന്നെയാണെന്നാണ്‌ കേള്‍വി. നിറക്കുറവിന്റെ കോംപ്ലക്സ്‌ 
കൊണ്ടായിരിക്കാം, പൊന്നിന്റെ നിറമുള്ള പെമ്പിളയുടെ മുമ്പില്‍ പലപ്പോഴും 
ഉത്തരം മുട്ടാറുണ്ടത്രെ അയാള്‍ക്ക്‌. 

എന്തായാലും, സബര്‍വാള്‍കുൂട്ടുകുടുംബത്തിലെ പെരിയ മൂപ്പന്മാരാരും 
ഇതില്‍ ഇടപെട്ടേക്കില്ല. ഇനിയുള്ള കാലത്തെ മാനേജ്മെന്റ്‌ കളരിമുറകള്‍ 
തങ്ങളുടെ വരുതിയില്‍ നില്‍ക്കുന്ന ഒന്നാവില്ലെന്നു നന്നായറിയാവുന്ന കാര 
ണവന്മാര്‍ എല്ലാം പുതിയ തലമുറയെ ഏല്‍പിച്ച്‌, തങ്ങള്‍ക്ക്‌ വിധിച്ചിട്ടുള്ള 

ആ വലിയ തട്ടിന്‍പുറത്തു കയറി തക്കസമയത്തു താഴോട്ടു നോക്കി പുഷ്പ 
വൃഷ്ടി നടത്താനുള്ള വെള്ളിത്താലങ്ങളൊരുക്കി, അങ്ങനെ ഉണ്ടും, ഉറങ്ങിയും, 
തടിച്ചും, വീര്‍ത്തും കഴിഞ്ഞുകൂടുകയാണ്‌. 

“വാര്‍ദ്ധകൃത്തിന്റെ പരാധീനത, അല്ലേ ശേഷാദ്രീ!' പ്രിയംവദ ഒരിക്കല്‍ 
ചോദിച്ചു: “എങ്ങനെയിരുന്ന കാരണോന്മാരാണ്‌!” 

“ശരിയാണ്‌ മാഡം,” ശേഷാദ്രി തലയാട്ടി: “ഒരു പ്രായം കഴിഞ്ഞാല്‍ 
ഇത്തരം പുഷ്പവൃഷ്ടികള്‍ക്കുള്ള യോഗമേ കാണു മനുഷ്യജന്മത്തില്‍. പിന്നെ 
ചുമരിലെ എണ്ണച്ചായച്ചിത്രമാകാനുള്ള ഇരുന്നുകൊടുക്കലും.' 

“ഇഷ്ടമില്ലാത്തതൊക്കെ കാണേണ്ടിവരുമ്പോഴോ?” 

“വേണങ്കില്‍ തട്ടിൻപുറത്തെ പലകയില്‍ കാല്‍നഖംകൊണ്ട്‌ ചുരണ്ടാം. 
ഇടയ്ക്കൊക്കെ ഒന്നു തഞ്ചത്തില്‍ ചുമയ്ക്ക്വേം ആവാം. 

“അത്രേള്ളു മനുഷ്യന്റെ കാര്യം.” പ്രിയംവദ നെടുവീര്‍പ്പിട്ടു. 

“ശരിയാണ്‌ മാഡം. അത്രേള്ളൂ മനുഷ്യന്റെ കാര്യം,' ശേഷാദ്രിയും 
പറഞ്ഞു. 

പ്രിയംവദ കരുതിയതുപോലെ ഒരുദിവസം നട്ടുച്ചയ്ക്ക്‌ കണ്‍സള്‍ട്ടന്റ്‌ 
സായിപ്പന്മാര്‍ കയറിവന്നു. ആകെ വിയര്‍ത്തു കുളിച്ച്‌, മുഖമാകെ ചുവന്നു 
തുടുത്തു, വല്ലാത്തൊരു പരുവത്തിലാണ്‌ അവര്‍ വന്നുകയറിയത്‌. ആഡ്്യ 
ന്മാരായ വലിയ റോബര്‍ട്ട്‌ നമ്പൂതിരിയും ചെറിയ റോബര്‍ട്ട്‌ നമ്പൂതിരിയും, 
പുറകില്‍ വിനീതവിധേയനായ രാമനായി ശേഷാദ്രദിയും. 

“ഒരുപാടു നടമ്്പല്ലേ, തിരുമേനിമാര്‌?” പ്രിയംവദ വലിയ അനുകമ്പ 
യോടെ ചോദിച്ചു: “ലൈന്‍ബസ്സ്‌ കിട്ടീല്ലാരിക്കും.” 

“ഓ, ഒന്നും പറയണ്ടാന്റെ ആത്തേന്മാരേ! വശംകെട്ടുന്ന്‌ പറഞ്ഞാ 
മതീല്ലോ.” വല്ല്യമ്പൂരി രണ്ടാംമുണ്ട്‌ കൊണ്ട്‌ തലയും മുഖവും തുടയ്ക്കുക 
യായിരുന്നു. “കാളകള്‍ വലിക്കണ വണ്ടിക്ക്‌ വണ്ടീന്ന്‌ പറയാമോ ആവോ, 
നല്ല നിശ്ശല്യാ.” 

വണ്ടിത്താവളത്തില്‍നിന്ന്‌ വരാന്‍ കമ്പനിയുടെ കാറ്‌ കൊടുത്തുകാണില്ല 
അറുപിശുക്കന്മാരായ സബര്‍വാള്‍മാര്‍, പ്രിയംവദ നിരുപിച്ചു. 

ഏതൊക്കെ ഇല്ലങ്ങളില്‍നിന്നാണാവോ? പ്രിയംവദ ചോദ്യഭാവത്തില്‍ 
ശേഷാദ്രിയുടെ നേര്‍ക്ക്‌ നോക്കി. 

മൂത്തയാള്‍ സ്യൂജേര്‍സിയിലെ പ്രിന്‍സ്റ്റണ്‍ യുണിവേഴ്‌സിറ്റിക്കടുത്തുള്ള 
ഒരു പേരുകേട്ട ഇല്ലം. നമ്മുടെ തോമസ്‌ ആല്‍വാ എഡിസണ്‍ ജനിച്ചത്‌ 
രതാട്ടടുത്തൊരു ശുദ്രക്കുടിലിലായിരുന്നത്രെ. ചെറിയേടം പിറന്നത്‌ ഫ്‌ളോറി 
ഡയിലെ മറ്റൊരു പേരുകേട്ട ഇല്ലത്ത്‌. ഏതാണ്ട്‌ നമ്മുടെ നാട്ടിലെപ്പോലത്തെ 
കാലാവസ്ഥയായതുകൊണ്ട്‌ ചെറിയ തിരുമേനിയുടെ ശീലങ്ങളും ഏതാണ്ട്‌ 
അതുപോലെയൊക്കെത്തന്നെ. നന്നെ പെട്ടെന്ന്‌ വിയര്‍ക്കുന്ന ശരീരമായതു 
കൊണ്ട്‌ രണ്ടുനേരം സമൃദ്ധമായിട്ട്‌ കുളിക്കാതെ വയ്യ. പുലര്‍കാലത്തെ വിധി 
യാംവണ്ണമുള്ള സ്‌നാനത്തിന്‌ വേണ്ട്രത എണ്ണേം, ഇഞ്ചേം, താളീമൊക്കെ 
തരമാക്കിക്കൊടുത്തോളാമെന്ന്‌ കോണ്‍ട്രാക്റ്റില്‍ ഏറ്റിട്ടുണ്ട്‌. 

തിരുമേനിമാര്‍ ആദ്യമേതന്നെ പ്രിയംവദയെ തഞ്ചത്തില്‍ ഒന്ന്‌ സോപ്പി 
ടാന്‍ നോക്കി. 

“പേരുകേട്ടപ്പോള്‍ ഇത്രയ്ക്ക്‌ ചെറുപ്പാണെന്ന്‌ നിരീച്ചില്ലാട്ടോ!' വലിയേടം 
പറഞ്ഞു. 

“ചെറുപ്പം മാത്രമല്ല, അത്രയ്ക്ക്‌ മുഖ്രശീയും...” ചെറിയേടം പിന്താങ്ങി. 

ആ വഷളന്‍ ചിരിയില്‍ പങ്കുചേരണമെന്ന്‌ പ്രിയംവദയ്ക്ക്‌ തോന്നി 
യില്ല. 
ടം കേട്ടിരിക്ക്ണു, എച്ച്‌.ആര്‍. വകുപ്പിലെ പ്രിയംവദാമാഡത്തെ 

രി." 
പം “കേട്ടതു മുഴുവന്‍ വിശ്വസിച്ചാല്‍ അബദ്ധാവും, തിരുമേനീ, അതൊണ്ട്‌ 
ലേശമൊക്കെ മതി...!” പ്രിയംവദ പറഞ്ഞു: “പരദൂഷണം ഒരു അനുഷ്ഠാന 
കലയാക്കിയ മേഖലയായതുകൊണ്ട്‌ പ്രത്യേകിച്ചും.” 

അത്‌ പിടിച്ചുകയറാനായി സായിപ്പ്‌ തേടി നടന്നിരുന്ന ഒരു വള്ളിതന്നെ 
യായിരുന്നു. 

“ഒരു സ്ഥാപനത്തില്‍ ഗോസിപ്പുകള്‍ ഉണ്ടാകുന്നതെങ്ങനെയെന്ന്‌ ആലോ 
ചിച്ചിട്ടുണ്ടോ മിസ്സിസ്‌ മേനോന്‍?" 

സായിപ്പിന്റെ ലൈന്‍ പെട്ടെന്ന്‌ പിടികിട്ടിയതുകൊണ്ട്‌ പ്രിയംവദ 
വെറുതെ തലയാട്ടി. 

“തൊഴിലാളികള്‍ക്കു വേണ്ട്രത പണിയില്ലാതെ വരുമ്പോള്‍. അതായത്‌ 
തൊഴിലാളികള്‍ വേണ്ടതിലേറെയാകുമ്പോള്‍. പരദൂഷണത്തിനായുള്ള അര 
ങ്ങുകളൊരുക്കിക്കൊടുക്കുന്നത്‌ മാനേജ്മെന്റിന്റെ കഴിവുകേടു തന്നെ.” 

പ്രിയംവദ വീണ്ടും ചിരിച്ചു. 

“ഞാന്‍ വെറുതെ തമാശ പറഞ്ഞതാണ്‌ റോബര്‍ട്ട്‌ തിരുമേനീ!" 

“അകത്തുള്ളവരുടെ ഇത്തരം നിര്‍ദ്ദോഷമായ തമാശകളിലൂടെയാണല്ലോ 
ഞങ്ങള്‍ക്ക്‌ പിടിച്ചു കയറാനുള്ള കാട്ടുവള്ളികള്‍ കിട്ടുന്നത്‌.” റോബര്‍ട്ട്‌ ഒരു 
കള്ളച്ചിരി ചിരിച്ചു: “ആത്തേമ്മാര്‍ പറഞ്ഞോളൂ. നിര്‍ബ്ബാധം...” 

കാട്ടുവള്ളികളില്‍ തൂങ്ങിയാടുന്ന ടാര്‍സന്മാരായി രണ്ടു തീരുമേനിമാര്‍. 

ചര്‍ച്ചുകള്‍ തുടങ്ങിയപ്പോള്‍ പ്രിയംവദ ഒരു കാര്യം തറപ്പിച്ചു പറഞ്ഞും: 

ഇപ്പോഴത്തെ നവീകരണവുമായി ബന്ധപ്പെടുത്തി കണിശമായൊരു 
മാന്‍പവര്‍ പ്ലാനിങ്ങിന്റെ ആവശ്യകതയെപ്പറ്റി നിങ്ങളുടെ പ്രൊജക്റ്റ്‌ 
റിപ്പോര്‍ട്ടില്‍ കണ്ടു. വളരെ ശരിയാണത്‌. അത്തരമൊരു മാന്‍പവര്‍ പ്ലാനിങ്‌ 
കൂടിയേ തീരൂ എന്ന കാര്യത്തില്‍ സംശയമേയില്ല. ഈ സ്ഥാപനത്തിന്റെ 
നല്ല നടത്തിപ്പിനാവശ്യമായ ജീവനക്കാര്‍ എത്രയെന്ന്‌ കണ്ടുപിടിക്കുക, അവ 
രുടെ ഉത്പാദനക്ഷമത കൂട്ടുക, ഉത്പാദനവുമായി കൂട്ടിയിണക്കിയുള്ള ഒരു 
വേതനവ്യവസ്ഥയും, ഇന്‍സന്റീവുപദ്ധതിയുമൊക്കെ തയ്യാറാക്കുക. ഇതൊ 
ക്കെയാവും അവിടന്ന്‌ സൂചിപ്പിക്കാന്‍ പോണനതെന്ന്‌ നല്ല നിശ്ചയാണ്ട്‌ അടി 
യങ്ങള്‍ക്ക്‌. ആ വഴിക്കൊരു പഠനം നടക്കുന്നുമുണ്ട്‌ ഇവിടത്തെ എച്ച്‌.ആര്‍. 
വകുപ്പിനകത്ത്‌. അതുകൊണ്ട്‌ അക്കാര്യം അടിയങ്ങള്‍ക്കുതന്നെ വിട്ടുതരു 
ന്നതാവും ഭംഗി. അതായത്‌ അത്യാവശ്യം വേണ്ട ജീവനക്കാരുടെ എണ്ണം 
പിടിച്ചു, കമ്പനി നോട്ടമിടുന്ന ഉത്പാദനം തരാക്കാമോ എന്ന്‌ അടിയങ്ങള്‍ക്കും 
ഒരു കൈ നോക്കാമല്ലോ. 

വലിയ റോബര്‍ട്ട്‌ നമ്പുതിരി ചെറിയ റോബര്‍ട്ട്‌ നമ്പൂതിരിയുടെ നേര്‍ക്ക്‌ 
കടക്കണ്ണെറിയുന്നത്‌ പ്രിയംവദ ശ്രദ്ധിച്ചു. കണ്ണുസാധകം കുട്ടിക്കാലത്തേ 
വശമാക്കിയ ഈ നമ്പൂര്യാര്‍ക്ക്‌ എത്ര സമര്‍ത്ഥമായി സൈബര്‍സന്ദേ 
ശങ്ങളെക്കാള്‍ മെച്ചപ്പെട്ട നയനസന്ദേശങ്ങള്‍ ഒരു കണ്ണില്‍നിന്ന്‌ മറു 
കണ്ണിലേക്കു മാറാന്‍ കഴിയുന്നു. ചുണ്ടനക്കാതെതന്നെ റോബര്‍ട്ടു 

തിരുമേനിമാര്‍ തമ്മില്‍ തങ്ങളുടെ മുമ്പിലിരുന്ന്‌ ഒരു നീണ്ട ചര്‍ച്ച നടത്തി 
ക്കഴിഞ്ഞുവല്ലോ. 

ശേഷാ്രിക്കാണെങ്കില്‍ ആഷ്യന്മാരായ പരദേശിപ്രാഹ്മണരോടുള്ള ആദ 
രവ്‌ സഹിക്കുന്നില്ല. ഈ മഹാബ്രാഹ്മണര്‍ നയിക്കാനായി പിറന്നവര്‍ തന്നെ. 
തങ്ങളോ അനുസരിക്കാന്‍ മാത്രം പിറന്ന ശുദ്രസമാനരും. 

അയാള്‍ മാഡത്തിന്റെ നേര്‍ക്ക്‌ നോക്കി കണ്ണിറുക്കിക്കാട്ടി. 

“മിസ്സിസ്‌ മേനോന്‍ പറയുന്നതിന്റെ സ്പിരിറ്റ്‌ നന്നായി മനസ്സിലാകും 
ഞങ്ങള്‍ക്ക്‌,” ചെറിയേടം പറഞ്ഞു: “സ്വന്തം ജീവനക്കാരുടെ കഴിവില്‍ ഒരു 
എച്ച്‌.ആര്‍. മേധാവിക്ക്‌ വിശ്വാസവും അഭിമാനവും ഉണ്ടാകുകയെന്നതു കമ്പ 
നിയെ സംബന്ധിച്ചിടത്തോളം വലിയൊരു സൌഭാഗ്യം തന്നെ. പക്ഷേ മാറി 
വരുന്ന ഇന്നത്തെ യാന്ത്രിക യുഗത്തില്‍ ഇത്തരം പഴഞ്ചരക്കില്‍ അത്ര 
യ്ക്കങ്ങ്‌ അമിതവിശ്വാസം വേണോ?” 

“ചില ചരക്കുകള്‍ക്ക്‌ കാലംചെല്ലുന്തോറും വീര്യം കൂടുമെന്നാ ഞങ്ങ 
ളുടെ പ്രമാണം,” പ്രിയംവദ പറഞ്ഞു. 

അപ്പോഴേക്കും വലിയേടം ഇടയില്‍ കയറി: 

“ചെറിയേടം പറഞ്ഞത്‌ ഏറെ പ്രസക്തമാകുന്നു. കുറെക്കൂടി മെച്ചപ്പെ 
ട്ടൊരു മനുഷ്യശക്തിയില്ലാതെ ഇനിയങ്ങോട്ടു മുന്നോട്ടു പോകാന്‍ കഴിഞ്ഞേ 
ക്കില്ല.” 

ലട മനുഷ്ൃശക്തിയുടെ വകുപ്പില്‍ കൈയിടാന്‍ പ്രിയംവദ 

സമ്മതിക്കുകയില്ലെന്ന്‌ ഉറപ്പായതോടെ നമ്പൂതിരിമാര്‍ വീണ്ടും കണ്ണില്‍ക്ക 
ണ്ണില്‍ നോക്കി തീധ്രമായ രഹസ്യസംഭാഷണത്തില്‍ ഏര്‍പ്പെടുകയായി. 

അന്നേരം ശേഷാദ്രിയുടെ തലയ്ക്കകത്തെ യ്ര്ത്രം വല്ലാതെ ഇരമ്പി 
ത്തുടങ്ങുന്നതിന്റെ ഒച്ച കേട്ടു. തല്‍ക്കാലത്തേക്ക്‌ ആ കുന്ത്രാണ്ടം ഒന്ന്‌ ഓഫ്‌ 
ചെയ്ത്‌ വയ്ക്കാനായി പ്രിയംവദ ആംഗ്യം കാട്ടി. 

കണ്ണും കണ്ണുമായി ഇത്ര സമര്‍ത്ഥമായി സംവേദനം നടത്തുന്ന ചൊട്ടു 
വിദ്യ ഈ മഹാബ്രാഹ്മണരില്‍നിന്ന്‌ എങ്ങനെ തഞ്ചത്തില്‍ കൈക്കലാക്കാ 
നാവും എന്നായിരിക്കും ശേഷാദ്രി ഇപ്പോള്‍ ആലോചിച്ചുകൊണ്ടിരിക്കുന്നത്‌. 
ബോഡി ലാംഗ്വേജ്‌ എന്നൊക്കെ പറയുന്നതുപോലെ കണ്ണുകളുടെ ശക്ത 
മായൊരു ഭാഷ. 

മാഡം ലേശം കട്ടിക്കാരിയാണെന്ന്‌ മനസ്സിലാക്കാന്‍ അധികനേരമെടു 
ത്തില്ല, സായിപ്പന്മാര്‍. അതുകൊണ്ടാവാം കൂട്ടത്തില്‍ വില്ലനെന്ന്‌ തോന്നി 
ക്കുന്ന ചെറിയേടം ചെറിയൊരു അടവെടുത്തു നോക്കിയത്‌. 

“മനുഷ്യശക്തിയുടെ ശരിയായ ഉപയോഗമെന്നത്‌ ഈ നവീകരണ പദ്ധ 
തിയുടെ ഏറ്റവും വലിയ ഘടകമാണ്‌. ഈ പ്രോജക്റ്റിന്റെ പ്രധാന ഉപദേ 
ശകരെന്ന നിലയില്‍, മിസ്സിസ്‌ മേനോന്റെ പരിപാടികള്‍ ഞങ്ങളുടെ മൊത്തം 
പ്ലാനുമായി ഒത്തുപോകുന്നില്ലെങ്കിലോ?” 

ചെറുവിരലിന്റെ തുമ്പത്തെ ഇല്ലാത്ത നഖം കടിച്ചുകൊണ്ട്‌ പ്രിയംവദ 
യൊരു കള്ളച്ചിരി ചിരിച്ചു. 

ചെറിയേടം തുടര്‍ന്നു: 

“ഞങ്ങളുടെ നിലപാടിനെ മാനേജ്‌മെന്റും പിന്താങ്ങിയാലോ?” 

വീണ്ടും അതേ കള്ളച്ചിരിതന്നെ. ശേഷാദ്രിയുടെ മുഖത്താണെങ്കില്‍ 
ചെറിയൊരു അങ്കലാപ്പ്‌. 

“ഒന്നായ നിരന്നയിഹ രണ്ടെന്ന കണ്ടളവില്‍... ഈ പ്രിയംവദാ മേനോ 
നെന്ന്‌ പറയപ്പെടുന്നത്‌ രണ്ടല്ല, ഒന്നുമാത്രമെന്നു നിനച്ചാല്‍ വേണ്ടാത്ത 
ഇണ്ടല്‍ ഒഴിവാക്കാമായിരുന്നു,' പ്രിയംവദ പറഞ്ഞു. 

അശേഷം പിടികിട്ടുന്നുണ്ടായിരുന്നില്ല റോബര്‍ട്ട്‌ തിരുമേനിമാര്‍ക്ക്‌. 

“ച്ചാല്‍...?” മുത്തവന്‍ ചോദിച്ചു. 

“തന്ത ഒന്നെങ്കില്‍ വാക്കും ഒന്നു മതി എന്നാണ്‌ തറവാട്ടില്‍ പിറന്നവ 
രുടെ പ്രമാണം.” 

ച്ചാല്‍.....?” വീണ്ടും അതേ അന്തമില്ലായ്മതന്നെ. 

ഇത്രയും പറഞ്ഞിട്ടും ആഡ്യൃന്മാര്‍ക്ക്‌ കാര്യം മനസ്സിലാകുന്നില്ലെങ്കില്‍ 
ഇവര്‍ എവിടത്തെ നമ്പൂര്യാര? 

അതിശയിക്കുകയാണ്‌ പ്രിയംവദ. ശേഷാദ്രിയുടെ മുഖത്താണെങ്കില്‍ 
രരാഹ്മണകുലം മൊത്തവും ചില്ലറയുമായി വെടക്കാക്കപ്പെടുന്നതിന്റെ 
വൈഷമ്യം. തലയ്ക്കകത്തെ ആ പഴകിയ എന്‍ജിന്‍ ഇരമ്പുന്ന ഒച്ച 
സാമാന്യം ഉറക്കെത്തന്നെയായിരിക്കുന്നു. ഈ നമ്പൂര്യാരുടെ ഇല്ലപ്പേരുകള്‍ 
ശരിയാണോയെന്ന്‌ കണ്ടുപിടിക്കേണ്ട ചുമതല അയാളെത്തന്നെ ഏലപി 
ക്കാമെന്ന്‌ പ്രിയംവദയ്ക്ക്‌ തോന്നി. 

ലേശം കഴിഞ്ഞപ്പോള്‍ ഏതാണ്ട്‌ മനസ്സിലായതുപോലെ ചെറിയേടം 
ഒരു കൊല്ലുന്ന ചിരി ചിരിച്ചു. 

“എന്തേ ചെറിയേടം?” വലിയ തിരുമേനി ചോദ്യഭാവത്തില്‍ പുറത്ത്‌ തട്ടി. 

“ഏതാണ്ട്‌ ഒരുട്ടമൊക്കെ...” 

"ഭേഷായി. എന്തായാലും എളുപ്പത്തില്‍ മനസ്സിലാകണ ഭാഷയില്‍ 
പറഞ്ഞുതരാം, റോബര്‍ട്ട്‌,” പ്രിയംവദ പറഞ്ഞു: “മനയ്ക്കലെ തെക്കിനിയി 
ലിരുന്ന്‌ രഹസ്യമായി തയ്യാറാക്കാന്‍ പോകുന്ന ആ ഏകപക്ഷീയമായ 
പാക്കേജ്‌ കണ്ണും മുക്കുമടച്ചു നടപ്പിലാക്കാന്‍ ഒരു പ്രിയംവദയെ കിട്ടുമെന്ന്‌ 
കരുതണതു ലേശം അതിമോഹമാവില്ലേ, തിരുമേനീ. കാര്യസ്ഥന്റെ റോള്‍ 
എന്നേ കൈവിട്ടിരിക്കുന്നു പഴയ രാമന്നായന്മാര്‍.” 

ആഷ്യ്രാഹ്മണരുടെ പിന്‍തലയില്‍ ഒരു ശുദ്രസ്ര്രീയുടെ വകയായ 
ആ എണ്ണംപറഞ്ഞ കിഴുക്കില്‍ ലേശം ചരിത്രപരമായ പകപോക്കലുണ്ടെന്ന്‌ 
ശേഷാദ്രിക്കുപോലും തോന്നിപ്പോയി. 

എന്തായാലും സംഗതി ഏറ്റുവെന്ന്‌ പ്രിയംവദയ്ക്ക്‌ ഉറപ്പായി. ഏത്‌ 
തൊലി വെളുത്ത ഏഭ്യനായാലും പെണ്ണിന്റെ കയ്യില്‍നിന്നു പിന്‍തലയില്‍ 
കിട്ടുന്ന കിഴുക്കില്‍ എണ്ണ കിനിയുമെന്ന്‌ സംശയം വേണ്ടാ. 

അന്തരീക്ഷം ഒന്നു തണുപ്പിക്കാനായി പ്രിയംവദ ഒരു കൊളുത്തിട്ടു; 

“ഇനി അല്പം വിദേശഫലിതങ്ങളായാലോ. ഒരു അപ്പിറ്റൈസറെന്ന നില 
യില്‍ ലേശം സസ്യേതരങ്ങളുമാവാം. കൂട്ടത്തില്‍ ഒരു പെണ്ണണൊരുത്തിയു 
ണ്ടെന്ന കാര്യത്തില്‍ ജാള്യം വേണ്ടാ.” 

പക്ഷേ, അവരതില്‍ കൊത്തിയില്ല. മുഖത്തു കലശലായ പരുങ്ങല്‍. 
പുതിയൊരു കച്ചുവടസാദ്ധ്യത കൈവിട്ടുപോയതിന്റെ വൈഷമ്യത്തിന 
പ്പുറമായി ഒന്നരയുടുത്ത പെണ്ണിന്റെ മുമ്പില്‍ ചമ്മേണ്ടി വന്നതിന്റെ ഇട 
ഞ്ങേറ്‌. 

അതുകൊണ്ടാവാം, ഉച്ചഭക്ഷണസമയത്ത്‌ സായിപ്പന്മാര്‍ പൊതുവെ 
ശാന്തരായി കാണപ്പെട്ടു. ഓഫീസ്‌ കാര്യങ്ങള്‍ അപ്പാടെ ഒഴിവാക്കി 

അമേരിക്കന്‍ തെരഞ്ഞെടുപ്പും, ഏറ്റവും പുതിയ ഹോളിവുഡ്‌ സിനിമയു 
മൊക്കെയായി അവരുടെ സംസാരവിഷയം. 

ഒടുവില്‍ കൈകുലുക്കി വീണ്ടും കാണാമെന്നു പറഞ്ഞ്‌ അവര്‍ കാറില്‍ 
ക്കയറി പോയപ്പോള്‍ ശേഷാദ്രി വലിയ ആദരവോടെ പറഞ്ഞു: 

“മാഡം കലക്കി.” 

“വലിയൊരു കലക്കില്‍നിന്ന്‌ കമ്പനിയെ രക്ഷപ്പെടുത്താന്‍ നോക്കി 
യെന്ന്‌ പറയു.” 

“സായിപ്പ്‌ തല്‍ക്കാലത്തേക്കൊന്ന്‌ ഒതുങ്ങിയ മട്ടുണ്ട്‌, സംശയം വേണ്ട.” 

“മുഖലക്ഷണം കണ്ടിട്ട്‌ തല്‍ക്കാലത്തേക്ക്‌ മാര്രമാണെന്നു തോന്നിയില്ല.” 

“ഇത്‌ നമ്മള്‍ ഉദ്ദേശിക്കുന്നയിടത്തുതന്നെ കൊണ്ടുപോയി കെട്ടുവാന്‍ 
കഴിഞ്ഞേക്കും.” 

“ഹാര്‍വാര്‍ഡും ലണ്ടനും ഉടക്കാന്‍ വന്നേക്കുമോ?” 

“അങ്ങനെയൊരു സാദ്ധ്യത രാശിവശാല്‍ കാണുന്നില്ല,” ശേഷാദ്രി തന്റെ 
മൂന്നാംകണ്ണ്‌ തുറന്നു വരുംകാലങ്ങളിലേക്ക്‌ നോട്ടമെറിഞ്ഞുകൊണ്ട്‌ 
പറഞ്ഞു: “കാരണം, മാഡം ഒടുവില്‍ ഇറക്കിക്കളിച്ച ആ തുറുപ്പുഗുലാന്‍ 
തന്നെ. ഇത്തരമൊരു സന്ദിഗ്ദ്ധഘട്ടത്തില്‍ ഒരു പ്രിയംവദാമേനോനെ കൈവി 
ടാന്‍ ഒരു കമ്പനിയും തയ്യാറായേക്കില്ല.” 

“അത്രയ്ക്ക്‌ വിവേകം അവര്‍ക്കുണ്ടെങ്കില്‍ കൊള്ളാമായിരുന്നു.” 

“ഉണ്ടാകും. സംശയം വേണ്ട,” ശേഷാദ്രി ചിരിച്ചു: “ഇരുപ്പ്‌ സ്ഥിരമായി 
തട്ടിന്‍പുറത്താണെങ്കിലും, പൊതുവെ ഇടപെടലുകള്‍ ഒഴിവാക്കുന്നവരാണെ 
ങ്കിലും, അന്നം മുട്ടുമെന്നുവന്നാല്‍ കാരണോന്മാരും പടികളിറങ്ങി വന്നു 
വെന്നു വരും. അല്ലെങ്കിലും, ബലിക്കാക്കകളുടെ കണ്ണാണ്‌ മുതിര്‍ന്ന സബര്‍ 
വാള്‍മാര്‍ക്ക്‌. എല്ലാം കാണുന്നവര്‍, എല്ലാം അറിയുന്ന ര്രികാലജ്ഞാനി 
കള്‍. കാലങ്ങളിലൂടെ കടന്നുപോകാന്‍ കെല്‍പുള്ള അവരുടെ കാകദൃഷ്ടിയെ 
കബളിപ്പിക്കാന്‍ സാക്ഷാല്‍ ഈസ്റ്റിന്ത്യാ കമ്പനിക്കാര്‍ കൂട്ടിയിട്ട്‌ കൂടിയി 
ട്ടില്ല. പിന്നെയാണീ കുടുമ്മ മുറിച്ച വെളുമ്പന്‍ നമ്പൂര്യാര്‍...” 

“കുടുമ്മ മുറിച്ച നമ്പൂര്യാര!” ശേഷാദ്രിക്ക്‌ ഇര്രയും നര്‍മ്മബോധമു 
ണ്ടെന്ന്‌ ഇപ്പോഴാണ്‌ മനസ്സിലാകുന്നത്‌. 

“നേര്‍ പറഞ്ഞാല്‍, അവര്‍ വന്നു കയറിയപ്പോള്‍ ഞാനാദ്യം നോക്കി 
യത്‌ സായിപ്പിന്റെ തലയുടെ പുറകില്‍ കുടുമ്മയുണ്ടോയെന്നായിരുന്നു.” 
ശേഷാദ്ദദി പറഞ്ഞു: “അവിടെ ബദ്ധപ്പെട്ട്‌ കുടുമ്മ മുറിച്ചതിന്റെ വെടിപ്പില്ലാത്ത 
അടയാളങ്ങള്‍ കണ്ടപ്പോള്‍ ആശ്വാസമായി. ഏതു മിടുക്കനായ അമ്പിട്ടനും 
അറിയാതെതന്നെ ചില ക്രതികപ്പാടുകള്‍ ബാക്കിയിടുമെന്നാണ്‌ പോലീസ്‌ 
മാനുവലില്‍ പറഞ്ഞിരിക്കണത്‌.” 

അപ്പോഴൊക്കെ പ്രിയംവദ ഓര്‍ത്തുകൊണ്ടിരുന്നതു മറ്റൊന്നായിരുന്നു. 
തന്റെ നേര്‍ക്കു നോക്കുമ്പോഴൊക്കെ ആ വലിയേടത്തിന്റെ മുഖത്തു മിന്നി 
മറഞ്ഞുകൊണ്ടിരുന്ന ആ ശ്ൃംഗാരഭാവം. 

ബിലാത്തിയില്‍നിന്ന്‌ കപ്പല്‍ കയറുന്നതിനുമുമ്പ്‌ പഴയ കേരളചരിത്ര 
മൊക്കെ അസാരം വായിച്ചു കാണും. ഇവിടം വിടുന്നതിനു മുമ്പ്‌ ഒരു 
സമ്മന്തം തരാകുമോ എന്ന നിശ്ശബ്ദമായ ഒരന്വേഷണം ആ മുഖത്തു മറ 
ഞ്ഞിരിക്കുന്നതു പോലെ. 

അതോര്‍ത്തപ്പോള്‍ പ്രിയംവദയ്ക്ക്‌ ചിരിയടക്കാനായില്ല. 

“എന്തേ മാഡം?” ശേഷാദ്രി ചോദിച്ചു. 

“അല്ല, കാലമിത്ര കഴിഞ്ഞിട്ടും ഈ നമ്പൂര്യാരുടെ ഉള്ളിരല ഓരോ 
മോഹങ്ങളേയ്‌...” 

പ്രിയംവദ വീണ്ടും ചിരിച്ചുകൊണ്ടേയിരുന്നു. ശേഷാദ്രിക്കാകട്ടെ ആ 
ചിരിയുടെ പൊരുളൊട്ടു മനസ്സിലായതുമില്ല. 


പതിനഞ്ച്‌ 


ലീസ്‌ സൂചിപ്പിച്ചതാണ്‌ ഒന്നുരണ്ടു തവണ. പിന്നീട്‌ നീതുതന്നെ പല 
കുറി സ്വയം ചോദിക്കുകയും ചെയ്തു: 

ഈ ഹരിനാരായണന്മാര്‍ ഉണ്ടാകുന്നതെങ്ങനെ? 

ഒരാളുരട ഉള്ളില്‍ ഇത്തരം ഹരിനാരായണന്മാര്‍ ഉണ്ടാകുന്നതെങ്ങനെ? 

എങ്ങോട്ടെന്നില്ലാതെ ചോദ്യങ്ങളെറിയു മ്പോഴും ഉത്തരം കാക്കുക 
സ്വാഭാവികം. എങ്കിലും ഇക്കാര്യത്തില്‍ മാത്രം ഉത്തരം കിട്ടിയേ പറ്റു എന്ന 
പിടിവാശിയില്ല. തന്നെ ഒരു സ്വയംഭൂവായി കാണാമല്ലോ എരന്നാരിക്കല്‍ 
പറഞ്ഞതാണ്‌ ഹരിനാരായണന്‍. അലസമായി പറഞ്ഞതാണെങ്കിലും അതി 
നിപ്പോള്‍ ഒരുപാട്‌ അര്‍ത്ഥങ്ങളുള്ളതുപോലെ. 

അയാള്‍ക്കു ചുറ്റും കാടുംപടലുമുണ്ടായിരുന്നു എന്നും കുറെയൊക്കെ 
പച്ചപ്പും, അതിലിരട്ടി ഇരുട്ടും, ഇലപ്പരപ്പുകളുടെ മുകള്‍വിതാനങ്ങളില്‍നിന്ന്‌ 
ചോര്‍ന്നു കിട്ടുന്ന ഇത്തിരി വെളിച്ചവുമൊക്കെ മാറിമാറി. 

ഈ കാടുംപടലുമൊക്കെ വകഞ്ഞുമാറ്റി ശരിക്കുള്ള ഹരിനാരായണനി 
ലേക്കെത്താന്‍ പണിപ്പെടുമ്പോഴൊക്കെ അയാളുടെ അര്‍ത്ഥംവെച്ചുള്ള ചിരി 
അകന്നകന്നു പോകുന്നതുപോലെ. 

എന്തിനീ പാഴ്വേല കൊച്ചേ, അയാള്‍ ചോദിക്കുകയാവാം. അല്ലെങ്കിലും 
ഒരാളെപ്പറ്റി ഒരുപാട്‌ അറിയാന്‍ നോക്കുന്നതെന്തിന്‌? ഇത്രയൊക്കെ പോരേ? 

യാത്രയിലാണത്രെ അയാളെപ്പോഴും. ഒരു ഈരില്‍നിന്ന്‌ മറ്റൊന്നി 
ലേക്ക്‌. പുഴകള്‍ കടന്ന്‌, കുന്നിന്‍പള്ളങ്ങളിറങ്ങി, കുറ്റിക്കാടുകളിലൂടെ, പകല്‍ 
വെളിച്ചം മറഞ്ഞുനില്‍ക്കുന്ന മരക്കൂട്ടങ്ങള്‍ക്കിടയിലൂടെ ഉണക്കയിലകള്‍ ചവി 
ട്ടിയരച്ച്‌... 

നാട്ടുവഴികളെക്കാള്‍ ഇണക്കം കാട്ടുവഴികളാണല്ലോ എന്നയാള്‍ തന്നെ 
സമ്മതിച്ചുതരാറുണ്ട്‌. 

എല്ലാം നല്ല പരിചയമാണയാള്‍ക്ക്‌. കുന്നുകള്‍ക്കിടയിലുള്ള ഈരുക 
ളും, അവയ്ക്കിടയില്‍ ചിതറിക്കിടക്കുന്ന പനയോല മേഞ്ഞ കുടിലുകളും 
അവിടന്ന്‌ പൊങ്ങുന്ന പുകയും ഗന്ധവുമൊക്കെ എളുപ്പത്തില്‍ തിരിച്ചറിയാ 
നാകുന്നു. 

കാട്ടുപാതകളിലൂടെ അലയാന്‍ വിധിക്കപ്പെട്ടവരുടെ സഞ്ചാരം നേര്‍വ 
രകളിലൂടെ ആവില്ലൊരിക്കലും. ഇലപ്പടര്‍പ്പുകള്‍ക്കിടയില്‍ വെട്ടിപ്പുളഞ്ഞു 
പോകുന്ന പച്ചിലപ്പാമ്പുകളെപ്പോലെ ചെറിയൊരു ഇലയിളക്കത്തില്‍ പെട്ടെന്ന്‌ 
മറയാനും, അതിലും എളുപ്പത്തില്‍ പുറത്തുവരാനുമുള്ള കഴിവ്‌ അതിശയി 
പ്പിച്ചിട്ടുണ്ട്‌ പലപ്പോഴും. 

കൂട്ടരുടെ ഇടയില്‍ വലിയൊരു പരിവേഷമാണ്‌ ആള്‍ക്ക്‌. അലച്ചിലുക 
ളുടെ തമ്പുരാന്‍ എന്ന്‌ താനൊരിക്കല്‍ കളിയാക്കി വിളിച്ചപ്പോള്‍ അയാളുടെ 
മുഖം പൊടുന്നനേ ചുവന്നു. തമ്പുരാക്കന്മാര്‍ അലയാറില്ലല്ലോ ഒരിക്കലും, 
അവര്‍ക്കുവേണ്ടി അലയാന്‍ അടിയാളുകളുണ്ടല്ലോ, അയാള്‍ ചീറി. 

കാടാറുമാസം, നാടാറുമാസം അല്ലേ, ആരോ ചോദിച്ചു. അപ്പോള്‍ ഹരി 
നാരായണന്‍ പറഞ്ഞു അങ്ങനെ കണിശമായി പകുത്തിടാനാവില്ലല്ലോ, ചങ്ങാ 
തീ, ആരോ വകഞ്ഞിട്ട്‌ പേരു വിളിച്ച കുറെ മാസങ്ങളെ. 

അല്ലെങ്കിലും എന്റെ വരുതിയില്‍ മാസങ്ങളില്ല, വിരലുകള്‍ മടക്കി എണ്ണാ 
വുന്ന ദിവസങ്ങളും. എന്റെ മുമ്പിലുള്ളതു പകലുകളും രാത്രികളും മാത്രം. 
കുറെ വെളിച്ചവും അതിലേറെ ഇരുട്ടും. എന്റെ കണ്‍മുമ്പില്‍തന്നെയാണ്‌ 
ഉള്‍ക്കാടുകളില്‍ ഇരുട്ട്‌ കെട്ടഴിഞ്ഞു വീഴുന്നതും വെളിച്ചം പരക്കുന്നതു 
മൊക്കെ. 

ഒറ്റയ്ക്ക്‌ നില്‍ക്കാന്‍പോലും കെല്‍പില്ലാത്തവരെ സംഘം ചേര്‍ക്കുന്ന 
തിവനെപ്പറ്റി പറയാന്‍ തുടങ്ങിയപ്പോള്‍ “സംഘം ശരണം ഗച്ചാമി” എന്ന കുസ്ൃ 
തിവാകൃമാണ്‌ നിതുവിന്റെ നാവിന്‍തുമ്പത്ത്‌ വന്നത്‌. എന്തോ, അപ്പോള്‍ 
അയാളുടെ മുഖം ചുവക്കുന്നതു കണ്ടില്ല. സംഘപ്പൊരുള്‍ മനസ്സിലാക്കാ 
നുള്ള പ്രാപ്തിയില്ലല്ലോ നിങ്ങള്‍ക്കൊക്കെ എന്ന്‌ തെല്ലൊരു ഖേദത്തോടെ 
പറയുക മാത്രം ചെയ്തു. 

കാടുകളില്‍ മഴ വീഴുന്നതും, മഞ്ഞിറങ്ങുന്നതുമൊക്കെ നിങ്ങളുടെ സങ്ക 
ല്പങ്ങള്‍ക്കുമപ്പുറത്ത്‌. അയാള്‍ നീതുവിനോട്‌ പറഞ്ഞു: ഭൂപടങ്ങളില്‍ അട 
യാളപ്പെടുത്തി കാണിക്കാവുന്നതല്ല, കാട്ടുവഴികള്‍. പറഞ്ഞുതരാനും ചുണ്ടി 
ക്കാണിക്കാനും ആവില്ലല്ലോ. നടന്നുനടന്ന്‌ അറിയേണ്ടവയാണ്‌ കാട്ടുവഴി 
കള്‍. 

നാട്ടുവെളിച്ചം വീഴാത്ത കാട്ടുവഴികളില്‍ കൂട്ടംതെറ്റി പോകുന്നതിനെ 
പ്പറ്റി തിരക്കിയപ്പോള്‍ അയാള്‍ പതിവുപോലെ ചിരിച്ചു. കൂട്ടംതെറ്റിപ്പോകു 
ന്നവരാണു പുതിയ കാട്ടുപാതകള്‍ കണ്ടെത്തുന്നത്‌. മുമ്പാരും നടടന്നിട്ടില്ലാത്ത 
വഴികളിലൂടെ സ്വന്തം കാല്‍പാടുകള്‍ വീഴ്ത്തിയുള്ള നീക്കത്തെപ്പറ്റി പറയു 
മ്പോള്‍ അതൊരു റൊമാന്റിക്‌ സങ്കല്പമായി കാണരുതെന്ന്‌ സൂചിപ്പിച്ചു. 
കാരണം എനിക്കൊരിക്കലും ഒരു റൊമാന്റിക്കാകാനാകില്ല. പക്ഷേ, ഒന്നു 
മാത്രം. ഒരിക്കലും എന്നെ പിന്തുടരാന്‍ നോക്കരുത്‌. ചിന്തകളില്‍പോലും. 

അടുത്തുവരുമ്പോള്‍ ആ വിചിത്രമായ ഗന്ധം തന്നെയാകെ പൊതിയു 
ന്നതുപോലെ. സഞ്ചാരത്തിന്റെ ഗന്ധം. അതിലേറെ, പ്രാചീനമായ, ഗോത്ര 
പരമായ ഏതോ പഴമയുടെ ഗന്ധം. ഉള്‍ക്കാടുകളിലെവിടെയോ ഉപേക്ഷിച്ച 
പായലും പുപ്പലും പിടിച്ച താളിയോലക്കെട്ടിന്റെ ചരടഴിച്ച്‌ താളുകള്‍ മറി 
ക്കുന്നതുപോലെ. 

കാടുംപടലും വകഞ്ഞുമാറ്റി ഹരിനാരായണനിലേക്കെത്താന്‍ പണിപ്പെ 
ടുമ്പോഴൊക്കെ അതൊരു പാഴ്വേലയാവുമെന്നു തോന്നിയിട്ടുണ്ട്‌ പലപ്പോ 
ഴും. എല്ലാ കാടുംപടലും ചേര്‍ത്തുവെയ്ക്കുമ്പോഴേ അത്‌ ഹരിനാരായണ 
നാകു എന്ന്‌ തിരിച്ചറിയാന്‍ വൈകി. 

ഒരുപക്ഷേ, അത്രയും സഞ്ചരിക്കണമായിരിക്കും, ഒരാളിലേക്കെത്താന്‍. 
ഇതൊക്കെ സ്വയം തിരിച്ചറിയേണ്ടതല്ലേ, ഞാന്‍ പറഞ്ഞു തരുന്നതെങ്ങനെ 
യെന്ന ഭാവമാണ്‌ അയാളുടെ മുഖത്ത്‌. 


146 


ഈരിനെപ്പറ്റി, ഉടയവരെപ്പറ്റി, ചോദിക്കുമ്പോഴും അതേ അന്തമില്ലാത്ത 
ചിരി തന്നെ. 

ഒരിക്കല്‍ മാത്രം ഏതോ ചില പഴയ ഓര്‍മ്മകളില്‍ സ്വയം നഷ്ടപ്പെട്ട 
അയാള്‍ എന്തൊക്കെയോ പറയാന്‍ തുടങ്ങിയത്‌ ഓര്‍മ്മയുണ്ട്‌. 

കാറ്റത്തു പാറിനടക്കുന്ന വിത്തുകളിലൊന്ന്‌ എവിടെയോ വീണ്‌, എങ്ങ 
നെയോ: മുളച്ചു തൈയായി. 

എവിടെയോ വീണ്‌, എങ്ങനെയോ മുളച്ച്‌ തൈയായി... 

പൊടുന്നനേ അവിടെ നിറുത്തി, ചുമല്‍ വെട്ടിച്ച്‌, അയാള്‍ പതിയെ ചിരി 
ക്കാന്‍ നോക്കി. 

സ്വന്തം ഈരും വേരും തിരിച്ചറിയാനുള്ള കെലപുണ്ടായിരുന്നെങ്കില്‍, 
ഞാന്‍ ആരാകുമായിരുന്നു, കൊച്ചേ. ഉടനെ തന്നെ അയാള്‍ കൂട്ടിച്ചേര്‍ത്തു; 
ഈരുകളുടെ കാര്യത്തില്‍ നേരറിവ്‌ മുഴുവനാകണമെങ്കില്‍ കേട്ടറിവുകളേ 
ക്കാള്‍ കൂടുതല്‍ കണ്ടറിവുകളില്‍ വിശ്വസിക്കാന്‍ ശീലിക്കണം. 

ഒന്നും മനസ്സിലായില്ല നീതുവിന്‌. മനസ്സിലായില്ലെന്ന്‌ കണ്ടപ്പോള്‍ അയാ 
ളുടെ മുഖത്ത്‌ വലിയൊരു ആശ്വാസം പരക്കുന്നതുപോലെ. 

അതായിരുന്നല്ലോ ഹരിനാരായണന്‍. 

ഒരിക്കല്‍ അയാളുടെ വാക്കുകള്‍ അതേ ശബ്ദത്തില്‍, അതേ ഗൌരവ 
ത്തോടെ ആലീസിന്‌ പറഞ്ഞുകൊടുക്കാന്‍ നോക്കി. 

“ഒരാളെ എപ്പോഴും കുറെ വിടവുകളിട്ട കാണാന്‍ നോക്കുക, കൊച്ചേ. 
പിന്നെ ഇത്തരം ഹരിനാരായണന്മാരെ ഒരിക്കലും തേടാന്‍ പോകരുത്‌, 
കാണാന്‍ നോക്കരുത്‌... 

“നിനക്ക്‌ വട്ടാണ്‌, കൊച്ചേ. ആലീസ്‌ തലയില്‍ കൈവച്ചു. നല്ലൊരു അച്ഛ 
നമ്മമാര്‍ക്കുണ്ടായ നല്ലോരു സന്താനം. അതിനീ വിധി വച്ചല്ലോ, എന്റെ 
കര്‍ത്താവേ! ഇനി എവടേയൊക്കെ എത്ര കൂട്‌ മെഴുകുതിരി നേര്‍ന്നാലാണ്‌ 
ഇവളുടെ ബുദ്ധിയൊന്ന്‌ നേരെയായി കിട്ടുക?” 

വല്ലാതെ സങ്കടപ്പെടുന്നുണ്ട്‌ ആലീസ്‌. അവളുടെ വ്യസനം തനിക്കും 
മനസ്സിലാക്കാം. അവളുടെ ലോകത്തില്‍ ഓരോരുത്തര്‍ക്കും കണിശമായ 
സ്ഥാനങ്ങളുണ്ട്‌. കൊച്ചാപ്പു ഒന്നാമന്‍, കൊച്ചാപ്പു രണ്ടാമന്‍, നടക്കാനറീ 
യാത്ത, ഓടാന്‍ മാര്രം അറിയുന്ന അമ്മ, അവരെ ചുറ്റിപ്പറ്റി കുറെ കിടാ 
ങ്ങള്‍. പിന്നെ, പലപ്പോഴും എണ്ണം തെറ്റിപ്പോകുന്ന ആ ആടും കോഴിയും 
താറാവുമൊക്കെ. എല്ലാം കൃത്യമായ കാഴ്ചകള്‍. ആകൃതിമാറ്റമോ ഏറ്റക്കു 
റച്ചിലോ ഇല്ല ഒന്നിനും. 

പക്ഷേ, അങ്ങനെയൊന്നുമല്ലല്ലോ ഈ ഹരിനാരായണന്‍. ഒന്നിനും ഒരു 
നിശ്ചയമില്ലാത്ത, ചിലതൊക്കെ നേരില്‍ കണ്ട്‌, ബാക്കിയൊക്കെ നിരൂപിച്ച്‌ 
മാത്രമെടുക്കാവുന്ന ഒരു സ്വരൂപം. 

ഒടുവില്‍ മറ്റു കൂട്ടുകാരികളെപ്പോലെ ആലീസും തന്നെ കൈവിടുക 
യായി. 

“ഇത്‌ നമ്മടെ ആലീസിന്‌ കൈകാര്യം ചെയ്യാന്‍ പറ്റാത്തൊരു കേസു 
കെട്ടന്നെ, തമ്പുരാനേ” ആലീസ്‌ വിലപിച്ചു: “ഇനി നീയായി, നിന്റെ പാടായി, 
നിന്റെ നാടോടിക്കൂട്ടമായി. പൊക്കണസഞ്ചിയും കാട്ടിലെ അലച്ചിലുമായി 
കുറവനും, കുറത്തീം, കളിച്ച്‌ നടക്കാനാണ്‌ ഒരാളുടെ യോഗമെങ്കില്‍ ഈ 
പാവം ആലീസ്‌ കൂട്ട്യാല്‍ എങ്ങനെ കൂടാനാണ്‌. ഇനി വല്ല റോഡുവക്കത്തും 

ജാലവിദ്യ കാട്ടി, ഹിമാലയന്‍ മയിലെണ്ണ വില്‍ക്കണോരടെ കൂട്ടത്തില്‍ കണ്ടു 
മൂട്ടാനാവും വിധി. ഒടുവില്‍ വല്ല പൊട്ടും പൊടിയും ബാക്കി കിട്ട്യാല്‍ അത്‌ 
നിന്റമ്മടെ പുണ്യം, ആലീസിന്റേം പുണ്യം.” 

അങ്ങനെ പറയുമ്പോള്‍ ആലീസ്‌ പതിവിലേറെ ഗൌരരവത്തിലായിരുന്നു. 
ഒടുവില്‍ തന്റെ പൊട്ടും പൊടിയും ബാക്കി കണ്ടേക്കില്ലെന്ന്‌ അവള്‍ ഉറച്ചു 
വിശ്വസിക്കുന്നതുപോലെ. 

അക്കാര്യം ഹരിനാരായണനോട്‌ സൂചിപ്പിച്ചപ്പോള്‍ താടിയുഴിഞ്ഞു 
കൊണ്ട്‌ അയാള്‍ ചുമല്‍ വെട്ടിച്ചു പലതവണ തല കുടഞ്ഞു. 

ചിലപ്പോള്‍ ആ ആലിസ്‌ പറഞ്ഞതിലും എന്തെങ്കിലും കാര്യമുണ്ടാ 
കും. എന്തോ ആലോചിച്ചുകൊണ്ട്‌ അയാള്‍ പറഞ്ഞു: ഇടത്തരം കച്ചവടകു 
ടുംബങ്ങളില്‍ പിറന്നവര്‍ വലിയ ദുരക്കാഴ്ചയുള്ളവര്‍. ചുറ്റുപാടുകളോടു മല്ല 
ടിച്ച്‌ ജീവിക്കാനായി പ്രകൃതി അവര്‍ക്ക്‌ മൂര്‍ച്ചയുള്ള കാഴ്ചശക്തി നല്‍കുന്നു. 

പക്ഷേ, ആ പൊട്ടും പൊടിയുമെന്ന പ്രയോഗം ഹരിനാരായണനെ 
തെല്ലൊന്ന്‌ അലട്ടിയതായി തോന്നി. താന്‍ അനാവശ്യമായൊരു ഉത്തരവാ 
ദിത്വം ഏറ്റെടുക്കുകയാണോ എന്ന്‌ അയാള്‍ സംശയിക്കുന്നതുപോലെ. 
അതുകൊണ്ടുതന്നെയാവാം പിന്നീട്‌ കുറെക്കാലത്തേക്ക്‌ തന്നില്‍നിന്ന്‌ 
ലേശം അകലം കാക്കാന്‍ തുടങ്ങിയത്‌. കൂട്ടത്തില്‍, തന്നെ പിന്തിരിപ്പിക്കാ 
നുള്ള ശ്രമവും. 

ഞാനങ്ങനെയാണ്‌ ഹരിനാരായണാ, ഒരിക്കല്‍ അയാളോട്‌ പറഞ്ഞു: 
നേരു പറഞ്ഞാല്‍ എനിക്ക്‌ തീരെ മനസ്സിലാവാത്തത്‌ എന്നെത്തന്നെയാണ്‌. 
ഓരോ സമയത്ത്‌ ഓരോ തരത്തിലായി ഒരു നീതു. 

അപ്പര്‍ മിഡില്‍ക്ലാസ്സറ്‌ അമ്മയുടെ, നഗരത്തില്‍ ജനിച്ചുവളര്‍ന്ന തനി 
അപ്പര്‍ മിഡില്‍ക്ലാസ്സറ്‌ മകള്‍. ആ മദ്ധ്യവര്‍ഗ്ഗ ഏങ്കോണീപ്പുകള്‍ പലതും എന്റെ 
സ്വഭാവത്തിലും കാണാതിരിക്കില്ല. തേച്ചാലും മാച്ചാലും പോകാത്ത കുറെ 
പുള്ളിക്കുത്തുകള്‍. പക്ഷേ, ഒരു ശരാശരി നാട്ടിന്‍പുറത്തുകാരിയുടെ മന 
സ്സറും, ശീലങ്ങളും ഇപ്പോഴും കുറെയൊക്കെ കാത്തുവയ്ക്കാനാകുന്നുണ്ട്‌ 
പ്രിയംവദാമ്മയ്ക്ക്‌. ഒരിക്കലും മുടക്കാത്ത ആ എണ്ണതേച്ചുകുളി വരെ. ഒരു 
വര്‍ഗ്ഗത്തിലും പെടാതെ കഴിഞ്ഞുകൂടാന്‍ ശ്രമിക്കാറുണ്ടെങ്കിലും, ഒഴുകി 
നടന്നു ശീലിച്ചതുകൊണ്ടാവാം, ഞാനിപ്പോള്‍ അവിടെയുമില്ല, ഇവിടെയും. 

ആലീസിന്‌ മനസ്സിലാകാത്തതും അതുതന്നെയാവും. ഈരു ചുറ്റുന്നവ 
രെല്ലാം അവള്‍ക്ക്‌ നാടോടികളാണ്‌. തലയിലൊരു വട്ടക്കെട്ടും, തോളിലൊരു 
പൊക്കണസങഞ്ചിയുമുള്ള നാടോടിക്കൂട്ടത്തിനിടയില്‍ എന്നെ അടയാളപ്പെടു 
ത്താന്‍ ആകുന്നില്ലവള്‍ക്ക്‌. 

അപ്പോള്‍ ഹരിനാരായണന്റെ മുഖത്ത്‌ വലിയ ഗൌരവം പരക്കുന്നതു 
കണ്ടു. 

ഈ മദ്ധ്യവര്‍ഗ്ഗശീലങ്ങളെക്കുറിച്ച്‌ നല്ല ബോദ്ധ്യമുള്ളതുകൊണ്ടുതന്നെ 
യാണ്‌ ആദ്യം നീതുവില്‍നിന്ന്‌ ദൂരം കാക്കാന്‍ നോക്കിയത്‌. ഞങ്ങളുടെ 
ഈ ചുറ്റുപാടുകള്‍ ഒരു ബൊഹീമിയന്‍ ഫാഷനാക്കാന്‍ നോക്കുകയാണോ 
യെന്നുവരെ സംശയിച്ചു. 

എന്നിട്ട്‌ ഇപ്പോഴെന്തു തോന്നുന്നു? 

ഇപ്പോഴും വേണ്ട്രത മനസ്സിലായിട്ടില്ലെന്നതാണ്‌ നേര. 

ചിരിയാണു വന്നത്‌. 

നീതുവിനുതന്നെ മനസ്സിലായിട്ടില്ല നീതുവിനെ, പിന്നെയാണ്‌ ഒരു ഹരി 
നാരായണന്‍ കൂട്ടിയാല്‍ .കൂടുന്നത്‌. 

അതുകൊണ്ടുതന്നെയാണ്‌ ഓരോരുത്തനും സ്വന്തം തട്ടകത്തെ കൃത്യ 
മായി അടയാളപ്പെടുത്തിയിട്ടേ പറ്റു എന്നു പലപ്പോഴും സൂചിപ്പിച്ചത്‌. ഹരി 
നാരായണന്‍ പതിയെ പറഞ്ഞു. വലിയ വാശിക്കാരിയാണെന്നറിയാം. 
പറഞ്ഞു മനസ്സിലാക്കുക അത്ര എളുപ്പമല്ലെന്നുമറിയാം. എന്നാലും കൂട്ട 
ത്തില്‍ ഉളയവര്‍ക്ക്‌ പറഞ്ഞു കൊടുക്കേണ്ട ചുമതലയുണ്ടെന്ന്‌ തോന്നി. 

ആര്‍ കേള്‍ക്കാനാണ്‌ അല്ലേ? 

മുതിര്‍ന്നവര്‍ പറയുന്നതു മുഴുവന്‍ വിശ്വസിക്കരുതെന്ന്‌ ആദ്യം പറഞ്ഞു 
തന്നത്‌ ഇയാള്‍ തന്നെയല്ലേ? പോയകാലത്തിന്റെ വിഴുപ്പുകെട്ടുകള്‍ ചുമ 
ക്കുന്നവരില്‍നിന്ന്‌ തെളിഞ്ഞ കാഴ്ച പ്രതീക്ഷിക്കേണ്ടതില്ല. 

എന്തേ ഇപ്പോള്‍ ഇങ്ങനെയൊക്കെ? ഹരിനാരായണന്‍ സൂക്ഷിച്ചുനോ 
ക്കുകയാണ്‌. 

അമ്മ. അമ്മ തന്നെ മറുപടി പറയണം പലതിനും. മുമ്പൊക്കെ അമ്മ 
പറയുന്നതിനപ്പുറം ഒന്നുമില്ലായിരുന്നെനിക്ക്‌. എല്ലാറ്റിന്റെയും അവസാനവാ 
ക്കായി ഒരു പ്രിയംവദാമ്മ. ചെറിയൊരു വിരലനക്കത്തില്‍, മുഖത്തെ പേശി 
കളുടെ ചെറിയൊരു വലിവില്‍പോലും ഒരുപാട്‌ അര്‍ത്ഥങ്ങളുമായി ഒരമ്മ. 

“ഇപ്പോഴോ?” 

മുതിര്‍ന്നവരെ എത്രകണ്ട്‌ വിശ്വസിക്കാമെന്ന പുതിയ ചോദ്യത്തിന്‌ പ്രസ 
ക്തിയില്ലാത്തതുപോലെ. 

അതൊക്കെ കൃത്യമായി അളന്നിടാന്‍ പാടാവും. അയാള്‍ പറയുന്നതു 
കേട്ടു. ആരെയോ ഒക്കെ വിശ്വസിച്ച്‌ വിശ്വസിച്ചാണ്‌ നമ്മളൊക്കെ ഇവിടം 
വരെ എത്തിയത്‌. 

അതൊരു ഒഴിഞ്ഞുമാറലായിരുന്നു. അതുകൊണ്ട്‌ നീതു വിടാന്‍ തയ്യാ 
റായില്ല; 

“പക്ഷേ, എത്ര കണ്ട്‌?” അവള്‍ ആവര്‍ത്തിച്ചു. 

ആ ചോദ്യത്തിനു മുമ്പില്‍ അയാളും തെല്ലൊന്ന്‌ പരുങ്ങുന്നതുപോലെ. 

“അങ്ങനെ ചോദിച്ചാല്‍, ഈ വിശ്വാസമെന്നു പറയുന്നത്‌ സാധാരണ 
അളവുപാത്രങ്ങള്‍ക്ക്‌ വഴങ്ങുന്നതല്ലല്ലേോ. നമുക്ക്‌ കിട്ടുന്നതില്‍നിന്ന്‌ ചില 
തൊക്കെ അടര്‍ത്തി മാറ്റി, ചിലതൊക്കെ ഒട്ടിച്ചു ചേര്‍ത്ത്‌... അങ്ങനെ മാത്രമേ 
കാണാന്‍ പറ്റു.” 

“നേരില്‍ കാണാനാവാത്ത ദൈവങ്ങളെക്കാള്‍ കൂടുതല്‍ ആരാധി 
ക്കുകയായിരുന്നു ഒരാളെ, എന്റെ അമ്മയെ, ഇതേ വരെ.” നീതുവിന്റെ 
തൊണ്ടയിടറി. 

പറഞ്ഞു കഴിഞ്ഞപ്പോള്‍ വേണ്ടായിരുന്നെന്ന്‌ അവള്‍ക്കുതന്നെ തോന്നി. 
അത്രയൊന്നും സംസാരിച്ചു പോകണ്ട, തല്‍ക്കാലം ഈ മനുഷ്യനോട്‌. ഒരു 
പക്ഷേ, ഭാവിയില്‍ വേണ്ടിവന്നേക്കാം. 

ഒരുപക്ഷേ, ഭാവിയില്‍... 

നീതു അവിടെ നിറുത്തി. അപ്പോഴേക്കും ഹരിനാരായണന്‍ എന്തോ 
പറയാന്‍ തുടങ്ങിയിരുന്നു. 

ഈ മഹാപ്രപഞ്ചം തന്നെ നിലനിന്നുപോകുന്നത്‌ കുറേയേറെ വിശ്വാ 
സങ്ങളുടെ പുറത്താണ്‌. തെറ്റും, ശരിയും കലര്‍ന്ന വിശ്വാസങ്ങള്‍. പല 

പ്പോഴും അത്തരം വിശ്വാസങ്ങള്‍ വലിയൊരു ഉറപ്പും, ആശ്വാസവുമാകാറുണ്ട, 
സാന്ത്വനംപോലും. എങ്കിലും വിശ്വാസങ്ങളെപ്പോലും വിശ്വസിക്കാനാവുന്നില്ല 
എനിക്ക്‌. സ്വയം ഒരുപാട്‌ ചോദ്യങ്ങള്‍ ചോദിച്ചു വളര്‍ന്നതുകൊണ്ട്‌ അതൊരു 
ശീലമായിപ്പോയി. ഉത്തരം കണ്ടെത്തുന്നതിനെക്കാള്‍ പ്രധാനം ചോദ്യങ്ങള്‍ 
ചോദിക്കാനുള്ള കഴിവുണ്ടാകുക എന്നതാണ്‌. 

ഒരുപക്ഷേ, ഇത്രയും കാലത്തിനുള്ളില്‍ തനിക്ക്‌ ഹരിനാരായണനില്‍ 
നിന്ന്‌ കിട്ടിയ ഏറ്റവും വലിയ പാഠവും അതുതന്നെയായിരിക്കണം. 

സ്വയം ചോദ്യങ്ങള്‍ ചോദിക്കാനുള്ള കഴിവ്‌. ഉത്തരം കിട്ടിയില്ലെങ്കിലും 
ഉള്ളില്‍ മുളയ്ക്കുന്ന, അലട്ടുന്ന ചോദ്യങ്ങളെ അമര്‍ത്തിയിടാതിരിക്കാനുള്ള 
തിരിച്ചറിവ്‌. 

നീതുവിനറിയ്യോ, ചോദ്യങ്ങള്‍ ചോദിക്കുന്നവരെ ആര്‍ക്കും കണ്ടു 
കൂടാ. വലിയ സംശയമാണവരെ. അവരെ ഒരു മൂലയിലേക്കൊതുക്കാന്‍ 
വലിയ വ്യരഗതയാണ്‌ എല്ലാവര്‍ക്കും. 

സ്വപ്നങ്ങളില്‍ തന്റെ നേര്‍ക്കു നീണ്ടു വരാറുള്ള ആ ചൂുണ്ടുവിരലിനെ 
പ്പറ്റി ഒരിക്കല്‍ ചോദിച്ചു. തടിച്ചുരുണ്ട ചൂണ്ടുവിരല്‍. അറ്റത്തായി, നീട്ടി 
വളര്‍ത്തിയ ഒരു കറുത്ത നഖം. 

അതു കേട്ടപ്പോള്‍ പതിവുപോലെ ചുമല്‍ വെട്ടിച്ച്‌ കണ്ണിറുക്കി ഹരി 
നാരായണന്‍ ചിരിച്ചു. 

അല്ലെങ്കിലും ചൂണ്ടുവിരല്‍ ചൂണ്ടാനുള്ളതാണ്‌. ചിലപ്പോള്‍ ഒരാളുടെ 
നേര്‍ക്ക്‌. അല്ലെങ്കില്‍ ഒരു പത്തുപേരുടെ നേര്‍ക്ക്‌. ഇവിടെ ഒന്നും പത്തും 
ചില വലിയ അന്വേഷണങ്ങളുടെ തുടക്കമാകുന്നു. 

അതായിരുന്നു ഹരിനാരായണന്‍. 

അതുകൊണ്ട്‌ ഉറക്കത്തില്‍ എഴുന്നേറ്റു നടക്കാറുള്ളതിനെപ്പറ്റി ചോദി 
ച്ചില്ല. അതിനുള്ള മറുപടി ഒരുപക്ഷേ തന്നെ എത്തിക്കുക മറ്റൊരു കടംകഥ 
യിലേക്കായിരിക്കും. 

കടഠകഥകളിലൂടെ നടന്നു നടന്ന്‌ അയാള്‍ തന്നെ സ്വയമൊരു കടംക്ഥ 
യായി മാറുന്നതുപോലെ. 

ഒന്നും ആവശ്യപ്പെട്ടിട്ടില്ല അയാളൊരിക്കലും. തനിച്ചായ ചില ഒറ്റപ്പെട്ട 
നിമിഷങ്ങളില്‍ ആ കണ്ണുകള്‍ വല്ലാതെ തിളങ്ങുന്നതും, തന്റെ മുഖത്തേക്കു 
തന്നെ ഉറ്റുനോക്കിക്കൊണ്ട്‌ ഏറെ നേരം അങ്ങനെ ഇരിക്കുന്നതുമൊക്കെ 
കണ്ടിട്ടുണ്ട്‌. 

ഇല്ല, നന്നെ ചെറിയൊരു കൈയനക്കത്തില്‍ക്കൂടിപ്പോലും ഒരടയാളവും 
തന്നിട്ടില്ല, ഇതേവരെ. എന്തു ചോദിച്ചാലും കിട്ടിയേക്കുമെന്ന്‌ നന്നായറിയാ 
മായിരുന്നെങ്കിലും. 

പക്ഷേ, ഒരിക്കല്‍ മാര്തം ആ കണ്ണുകള്‍ എന്തൊക്കെയോ തേടുന്നതു 
പോലെ തോന്നി. ഇടമഴ പെയ്തു കുതിര്‍ന്ന സസ്ധ്യയ്ക്ക്‌, നഗരത്തിനു വെളി 
യില്‍ ഒരു ചങ്ങാതിയുടെ ആള്‍ത്താമസമില്ലാത്ത വീടിന്റെ വരാന്തയിലെ 
അരമതിലില്‍, തൂണില്‍ ചാരി കാലുകളാട്ടി ഇരിക്കുമ്പോള്‍ താന്‍ വെറുതെ 
ചോദിച്ചു: 

ഹരിനാരായണന്‍ എന്താണ്‌ ആലോചിക്കുന്നത്‌? 

ചെറിയൊരു ഞെട്ടലോടെ തലകുടഞ്ഞ്‌ കൈകള്‍ പുറകോട്ടു പിണച്ച്‌ 
തൂണില്‍ വിരിഞ്ഞു പിടിക്കുന്നതുകണ്ടു. അന്നേരം അയാളുടെ മുഖം എന്തോ 

പോലിരുന്നു. ഏതോ വലിയൊരു പാരവശ്യം കുടഞ്ഞുമാറ്റാന്‍ പണിപ്പെടു 
ന്നതുപോലെ. അയാള്‍ക്കുതന്നെ രൂപമില്ലാത്ത എന്തൊക്കെയോ ഉള്ളിലൂടെ 
കടന്നുപോകുകയായിരുന്നിരിക്കണം. 

അപ്പോഴാണ്‌ താന്‍ ആദ്യമായി ഹരിനാരായണനെ തൊട്ടത്‌. അന്നാണ്‌ 
ആദ്യമായി ഹരിനാരായണനെ ഒന്ന്‌ തൊടണമെന്നു തോന്നിയതും. 

നനഞ്ഞ തിണ്ണയില്‍ പതിഞ്ഞിരുന്ന അയാളുടെ കൈപ്പത്തിയില്‍ തന്റെ 
കൈകള്‍ ചേര്‍ത്തുവച്ചു. വിരലുകള്‍ കോര്‍ത്തു പിടിച്ച്‌ ഞെരിച്ചു. 

പെട്ടെന്ന്‌ ഹരിനാരായണന്റെ മുഖം വല്ലാതാകുന്നതുപോലെ തോന്നി. 
തന്റെ കണ്ണുകളെ നേരിടാനാകാതെ നന്നെ പണിപ്പെട്ട്‌ അയാള്‍ തന്റെ നോട്ടം 
ദൂരെയെങ്ങോട്ടോ തിരിക്കുകയാണ്‌. 

അയാളൊന്നും പറഞ്ഞില്ല, ചോദിച്ചുമില്ല. വെറുതെയങ്ങനെ ഇരുന്നു. 
താനും. 

മുന്‍വശത്തെ ചുമരില്‍ ബലം കുറഞ്ഞ ഒരു ബള്‍ബ്‌ മുനിഞ്ഞു കത്തു 
ന്നുണ്ടായിരുന്നു. ചുറ്റുമായി കുറെ ഈയലുകളും. 

പിന്നീട്‌ മഴ തോര്‍ന്നശേഷം, രാവിരുണ്ട ശേഷം, നഗരത്തിലേക്ക്‌ 
ബൈക്കോടിച്ചു പോകുമ്പോള്‍ അയാള്‍ നിശ്ശബ്ദനായിരുന്നു. കൈകൊണ്ട്‌ 
അയാളുടെ അടിവയറ്റില്‍ വരിഞ്ഞുപിടിച്ച്‌, ആവുന്ന്രത പറ്റിച്ചേര്‍ന്നിരിക്കു 
മ്പോള്‍ ആദ്യമായി ഒരു പുരുഷന്റെ ചൂട്‌ തന്റെ ഉടലിലേക്ക്‌ പടരുന്നതു 
അറിഞ്ഞു. 

വീടിനു മുമ്പിലെ മതിലിനോടു ചേര്‍ന്ന്‌, വെളിച്ചം നന്നെ കുറവുള്ള 
ഭാഗത്ത്‌ ബൈക്ക്‌ നിറുത്തി അയാള്‍ തെല്ലുനേരം എന്തോ ആലോചിച്ചു 
കൊണ്ടു നിന്നു. 

പിന്നീട്‌ ആദ്യമായി തന്റെ കൈകള്‍ കടന്നു പിടിച്ച്‌ പതിയെ അമര്‍ത്തി. 
കണ്ണുകളിലേക്കു തന്നെ ഉറ്റുനോക്കിക്കൊണ്ട്‌ അങ്ങനെ തെല്ലുനേരം നിന്ന 
പ്പോള്‍ തന്റെ ഞരമ്പുകളിലൂടെ, തീരെ പരിചിതമല്ലാത്തൊരു ഇളംചൂട്‌ ഒഴുകി 
നടക്കുന്നത്‌ നീതുവറിഞ്ഞു. 

ആരേയെങ്കിലും വിശ്വസിക്കണം നീതൂ, വിശ്വാസങ്ങളിലൂടെയല്ലാതെ 
ജീവിച്ചു പോകാനാവില്ല. ഹരിനാരായണന്‍ പറയുന്നതുകേട്ടു. പക്ഷേ, എത്ര 
കണ്ട്‌ എന്നു ചോദിക്കരുത്‌. വിശ്വാസം ചിലപ്പോള്‍ അടിയറവില്‍, പൂര്‍ണ്ണ 
മായ കീഴടങ്ങലില്‍ എത്തിച്ചേക്കാം. അവിടെയാണ്‌ തിരിച്ചറിയാനുള്ള കെല്പ്‌ 
ആവശ്യമായി വരുന്നത്‌. സ്വയം സാദ്ധ്യമാകേണ്ട തിരിച്ചറിവ്‌. മറ്റാര്‍ക്കും 
പറഞ്ഞുതരാനാവാത്ത തിരിച്ചറിവ്‌. 

അയാള്‍ യാത്ര പറഞ്ഞ്‌ നഗരത്തിലെ ഇരുട്ടിലേക്ക്‌ ബൈക്കോടിച്ചു 
പോയപ്പോള്‍ ഒന്നും മനസ്സിലാവാതെ മിഴിച്ചുനില്‍ക്കാനേ കഴിഞ്ഞുള്ളൂ. 

അപ്പോള്‍ ആ പഴയ ചോദ്യം വീണ്ടും പൊങ്ങിവന്നു. 

ഹരിനാരായണന്മാര്‍ ഉണ്ടാകുന്നതെങ്ങനെ? 

ഒരാളുടെ ഉള്ളില്‍ ഈ ഹരിനാരായണന്മാര്‍ ഉണ്ടാകുന്നതെങ്ങനെ? 

അശാന്തമായ മനസ്സുകളിലാണല്ലോ ഹരിനാരായണന്മാര്‍ ഉണ്ടാകുന്ന 
തെന്ന്‌ നീതു പെട്ടെന്ന്‌ ഓര്‍ത്തു. 

എവിടന്നോ, എവിടന്നോ അവര്‍ താനെ വന്നെത്തുന്നു. അവര്‍ക്ക്‌ വരാ 
തിരിക്കാനാവില്ലല്ലോ. സ്വയംഭൂക്കളായ ഒരുപാട്‌ ഹരിനാരായണന്മാര്‍. 

പതിനാറ്‌ 


ന ണിയന്‍കാരെ വിശ്വാസത്തില്‍ എടുക്കുകയെന്ന ചുമതല ശേഷാദ്രി 
യെത്തന്നെ ഏല്‍പിച്ചു. ആദ്യ റണ്ടാണ്‌ എപ്പോഴും ബുദ്ധിമുട്ട. അനാ 
വശ്യമായ ഒരുപാട്‌ സംശയങ്ങള്‍, പരസ്പരമുള്ള വിശ്വാസക്കുറവ്‌. അവിടെ 
മഞ്ഞുകട്ട ലേശമൊന്ന്‌ പൊട്ടിച്ചു കിട്ടിയാല്‍ പിന്നീടുള്ള നീക്കങ്ങള്‍ കുറെ 
ക്കൂടി എളുപ്പമാവും. 

“നിങ്ങള്‍ പരമ്പരാഗത പേഴ്‌സണല്‍ മാനേജര്‍മാരുടെ അഭ്യാസങ്ങളൊ 
ന്നും എനീക്ക്‌ വശമില്ലല്ലോ, സ്വാമീ. കാലമിത്രയായിട്ടും അതിനുള്ള മെയ്‌ 
വഴക്കവും, ദേഹബലവും സാദ്ധ്യമായിട്ടുമില്ല. തര്‍ക്കങ്ങളെക്കാള്‍ കൂടുതല്‍ 
കുതര്‍ക്കങ്ങളാകുമ്പോള്‍ കുരുട്ടുബുദ്ധിക്കാവും മുന്‍തൂക്കം. ജോലിയില്‍ 
ചേര്‍ന്ന്‌ അഞ്ചാറു മാസങ്ങള്‍ക്കുള്ളില്‍ നമ്മുടെ ഒരു ഗ്രുപ്പ്‌ കമ്പനിയിലെ 
ജീവനക്കാരുടെ ഒരു ദീര്‍ഘകാല സെറ്റില്‍മെന്റ്‌ ശരിയാക്കാന്‍ എന്നെ ഏലപി 
ച്ചിരുന്നു. സത്യം പറഞ്ഞാല്‍ ശരിക്കും കണ്ണുതള്ളിപ്പോയി. ഒരിക്കലും തീരാ 
തെ, മാസങ്ങളോളം നീട്ടിക്കൊണ്ടു പോകുന്ന ചര്‍ച്ചുകള്‍. ചിലപ്പോഴത്‌ പാതീ 
രാത്രിയും കടന്നുപോയേക്കും. ഒരു വെളുത്തവാവു തൊട്ട അടുത്ത വെളുത്ത 
വാവുവരെ നീണ്ടിട്ടും ഒരു കഴഞ്ചുപോലും വിട്ടുവീഴ്ചയില്ലെന്ന വാശിയില്‍ 
രണ്ടുകൂട്ടരും നിലകൊള്ളുമ്പോള്‍ രണ്ടിലൊരാള്‍ അടിപെടും വരെ നീളട്ടെ 
അങ്കം എന്ന നിലയായി കാര്യങ്ങളുടെ പോക്ക്‌. ഇരുവശത്തും പയറ്റിത്തെ 
ളിഞ്ഞ അഭ്യാസികളുടെ അസാമാന്യമായ അടവുകള്‍." 

ശേഷാ്രിക്ക്‌ ചിരിയടക്കാന്‍ കഴിയുന്നില്ല. 

“എന്നിട്ട്‌ എവിടംവരെ പോയി മാഡത്തിന്റെ കന്നിയഭ്യാസം?" 

“പരിതാപകരംതന്നെ, സ്വാമി. ഞാന്‍ നിലത്തെഴുത്തു പഠിക്കുന്നതിനു 
മുമ്പേ അങ്കത്തട്ടില്‍ ഇറങ്ങിയവരോട്‌ വെറും ശിശുവായ ഞാന്‍! സ്വാമിക്ക്‌ 
ഈഹിക്കാവുന്നതേ ഉള്ളു. ആകെ മടുത്തു ഈ പണി നമുക്ക്‌ ചേര്‍ന്നത 
ല്ലെന്നു വരെ തോന്നിപ്പോയ നാളുകള്‍. എന്തായാലും കൂട്ടത്തില്‍ സീനിയ 
റായ ഒരാളെ തുണയാളാക്കി ഞാനങ്ങനെ തഞ്ചത്തില്‍ നിന്നുകൊടുത്തു. 
ഒടുവില്‍ എങ്ങനെയോ കാര്യങ്ങള്‍ കരയ്ക്കടുത്തുവെന്ന്‌ മാത്രം. പുതിയ 
പെങ്കൊച്ചുല്ലേ, ഇനിയും വേണ്ടതല്ലേ, അത്രയ്ക്കങ്ങ്‌ വേണ്ടാ പരാക്രമം എന്ന 
വരും കരുതിക്കാണും.” 

ഏറക്കുറെ പഴയ മനഃസ്ഥിതിക്കാരായ ജീവനക്കാരെ ഇതുപോലൊരു 
' പുതിയ പ്രോജക്റ്റിനുവേണ്ടി ഒരുക്കിയെടുക്കുകയെന്നത്‌ എളുപ്പമല്ലെങ്കിലും 
അസാദ്ധ്യമാകില്ലെന്നു പറഞ്ഞു ശേഷാദ്രി. ഈ പഴഞ്ചിട്ടയിലുള്ള പോക്ക്‌ 
തുടര്‍ന്നാല്‍ കമ്പനിയുടെ ഭാവി സുമാറാവില്ലെന്ന്‌ അവര്‍ക്കും നല്ല ബോദ്ധ്യ 
മായിട്ടുണ്ട്‌. 

അതുകൊണ്ട്‌, കമ്പനിയുടെ ഭാവിയെക്കരുതി നമുക്കും ഈ വെല്ലുവിളി 
ഏറ്റെടുക്കാതെ വയ്യ. 

എന്തായാലും ശേഷാദ്രിയുടെ രണ്ടോ മൂന്നോ റണ്ടുകള്‍ക്കു ശേഷമേ 
താന്‍ ജീവനക്കാരുടെ പ്രതിനിധികളെ നേരിട്ടു കാണാവു എന്ന്‌ പ്രിയംവദ 
തീരുമാനിച്ചുറപ്പിച്ചിരുന്നു. 

പിന്നീടങ്ങോട്ട്‌ പലതും ചെയ്യാനുണ്ടായിരുന്നു. 

ഏറ്റവും പ്രധാനപ്പെട്ട കാരൃം പുതിയ പ്രോജക്റ്റിനെപ്പറ്റി തൊഴിലാളി 
കളെ വേണ്ട്രത ബോധവാന്മാരാക്കുക എന്നതുതന്നെയായിരുന്നു. അതി 
നായി പതിവു ശൈലിയിലുള്ള പരിശീലനരീതികളില്‍നിന്നൊക്കെ മാറി, ചില 
വ്ൃയതൃസ്തമായ മോഡലുകള്‍ തയ്യാറാക്കേണ്ടിയിരിക്കുന്നു. 

ആദ്യമായി, പ്രവര്‍ത്തനശൈലിയില്‍ വരുത്തേണ്ട മാറ്റങ്ങളെക്കുറിച്ച്‌ 
ചില പ്രത്യേക സെഷനുകള്‍. സാധാരണ ക്ലാസ്സുമുറിപ്രസംഗങ്ങളെക്കാള്‍ 
കൂടുതല്‍ പ്രയോജനം ചെയ്യുക തുറന്ന സംവാദങ്ങളും ഗ്രൂപ്പ്‌ എക്സര്‍സൈ 
സുകളുമായിരിക്കും. ഓരോ തൊഴിലാളിക്കും അയാളുടെ കഴിവുകളെയും, 
ബലഹീനതകളെയുംപറ്റി ഒരു സ്വയം തിരിച്ചറിവ്‌ സാദ്ധ്യമാക്കിയാല്‍ മാത്രമേ 
കൂടുതല്‍ മെച്ചപ്പെട്ട പ്രവര്‍ത്തനത്തിന്‌ അയാളെ ഒരുക്കിയെടുക്കാനാകൂ. 
ചില സ്കില്‍ഗെയിംസ്‌, കടംകഥകള്‍പോലെയുള്ള ചോദ്യോത്തരങ്ങള്‍. ഒരാ 
ളുടെ ഉള്ളില്‍ മറഞ്ഞിരിക്കുന്ന യഥാര്‍ത്ഥ വ്യക്തിയെ തിരിച്ചറിയാനുള്ള ശ്രമ 
ങ്ങള്‍. 

കൂട്ടത്തില്‍, ഫാക്റ്ററിയില്‍ ഉപയോഗിക്കാന്‍ പോകുന്ന പുതിയ സാങ്കേ 
തികവിദ്യയെപ്പറ്റി വിശദമായി പറഞ്ഞുകൊടുക്കുന്നതാവും നല്ലത്‌. അതോ 
ടൊപ്പം കമ്പ്യൂട്ടറിന്റെ ഉപയോഗകത്തെപ്പറ്റിയുള്ള ചില സാമാന്യപാഠങ്ങളും. 

“ടെക്നോളജിയോടുള്ള എതിര്‍പ്പ്‌ രൂപംകൊള്ളുക മിക്കപ്പോഴും അറി 
വില്ലായ്മയില്‍നിന്നാണ്‌.” പ്രിയംവദ പറഞ്ഞു: “ഒരു കൂട്ടുകാരി പറഞ്ഞുകേട്ട 
കഥയാണ്‌. അവരുടെ ഓഫീസിലെ അക്കാണ്ട്സില്‍ മുമ്പ്‌ ഒരു കൊടി മൂത്ത 
ആക്റ്റിവിസ്റ്റുണ്ടായിരുന്നത്രെ. കാല്‍ക്കുലേറ്റര്‍ ഉപയോഗിക്കുന്നതിനുപോലും 
എതിരായിരുന്ന അയാള്‍ വിരലുകള്‍ മടക്കി പഴയ പെരുക്കപ്പട്ടിക ഉരുവിട്ടാ 
യിരുന്നത്രെ കൂട്ടലും കിഴിക്കലുമൊക്കെ നടത്തിയിരുന്നത്‌. ആ പാവം 
കാല്‍ക്കുലേറ്റര്‍ അങ്ങനെ പുത്തന്‍ സാങ്കേതികവിദ്യയുടെ, അതിലൂടെ മുത 
ലാളിത്തത്തിന്റെ തന്നെ, പ്രതീകമായി മാറുന്നു. എഞ്ചുവടിയിലൂടെ മുതലാ 
ളിത്തത്തെ പ്രതിരോധിക്കുക. ഇരുണ്ട രാവുകളിലെ അരണ്ട വെളിച്ചത്തില്‍, 
സ്റ്റഡിക്ലാസ്സുകളിലൂടെ പണ്ടെന്നോ പകര്‍ന്നു കിട്ടിയ പാതിവെന്ത, അതി 
ലേറെ കരിഞ്ഞ കുറെ പ്രമാണങ്ങള്‍ മായാത്ത കറയായി ഉള്ളില്‍ കൊണ്ടു 
നടന്നിരുന്നയാള്‍. മനസ്സില്‍ കാറ്റും, വെളിച്ചവും കയറാന്‍ അനുവദിക്കാത്ത 
ഇത്തരം കുഞ്ഞാടുകള്‍ ഇനിയും എത്രയോ കണ്ടേക്കും നമ്മുടെ കൂട്ടത്തില്‍.” 

ഒരു തൊഴിലാളിയുടെ മറഞ്ഞുകിടക്കുന്ന കഴിവുകളാണ്‌ അയാളുടെ 
സര്‍ട്ടിഫിക്കറ്റുകളിലെ അടയാളങ്ങളെക്കാള്‍ പ്രധാനമാകേണ്ടത്‌. അത്‌ കണ്ടെ 
ത്തുക എളുപ്പമല്ലെങ്കിലും അതിനു കഴിഞ്ഞാല്‍ അയാളെ എത്രയോ ഭേദ 
പ്പെട്ട രീതിയില്‍ ഉപയോഗിക്കാന്‍ കഴിഞ്ഞേക്കും. ശരിയായ റിക്രൂട്ട്മെന്റി 
നോളം പ്രധാനമാണ്‌ ശരിയായ പ്ലേസ്മെന്റും. ഇതിനൊക്കെ ഒരുപാട്‌ ആധു 
നിക സങ്കേതങ്ങളുണ്ടെങ്കിലും വ്യക്തിനിഷ്ഠമായ, മനുഷ്യപ്പറ്റുള്ള രീതികളേ 
തങ്ങള്‍ ഉപയോഗിക്കാവു എന്ന്‌ വലിയ നിര്‍ബ്ബന്ധമായിരുന്ന പ്രിയംവദയ്ക്ക്‌. 

സ്വയം പിരിഞ്ഞുപോകലിനെപ്പറ്റി തൊഴിലാളികളുടെ വ്യക്തിപരമായ 
നിലപാട്‌ വിലയിരുത്തുകയായിരുന്നു ആദ്യത്തെ നടപടി. 

“നമ്മുടെ വി.ആർ.എസ്‌. ഒരിക്കലുമൊരു ചതിക്കുഴിയാകരുത്‌, ശേഷാഠ്രദി, 
പ്രിയംവദ പറഞ്ഞു: “ചോരയും നീരുമുള്ള നല്ലകാലം മുഴുവനും ഇതിന 
കത്ത്‌ ചിലവഴിച്ചിട്ട അവസാനം അവര്‍ തലയില്‍ കൈവച്ച്‌ നമ്മെ ശപിക്കാ 
നിടയാകരുത്‌.' 

“ശരിയാണ്‌ മാഡം.” 

“വി.ആർ.എസ്‌. എന്ന്‌ കേള്‍ക്കുമ്പോള്‍ കടക്കുരുക്കില്‍ പെട്ടുകിടക്കുന്ന 
സാധാരണ തൊഴിലാളിയുടെ മനസ്സില്‍ ഉയരുക, പെട്ടെന്ന്‌ കൈയില്‍ വരാന്‍ 
പോകുന്ന ആ വലിയ സാഖ്യ മാത്രമായിരിക്കും. അത്‌ ഭാവിയെ വിറ്റു 
കൊണ്ടുള്ള ഒരു ജന്മത്തിന്റെ മുഴുവന്‍ സമ്പാദ്യമാണെന്നും, നാളെ മുതല്‍ 
മറ്റൊരു വരുമാനമാര്‍ഗ്ഗമില്ലെന്നും അവര്‍ മറന്നുപോകുന്നു. അവര്‍ക്ക്‌ നല്ല 
വഴി പറഞ്ഞു കൊടുക്കുന്നതിനെക്കാള്‍ തെറ്റിദ്ധരിപ്പിക്കാനാകും കൂടുതല്‍ 
ആളുകള്‍. അച്ചടിച്ച ആ നിണ്ട ഫോറത്തിന്റെ അടിയിലുള്ള ഒപ്പിന്റെ വില 
അയാളോ കുടുംബമോ ശരിക്ക്‌ അറിയുന്നുമുണ്ടാകില്ല.” 

ജീവനക്കാരുടെ ഇടയില്‍ത്തന്നെ ഇക്കാര്യത്തില്‍ സെക്ഷന്‍ തിരിച്ച്‌ 
ചില ആലോചനായോഗങ്ങള്‍ സംഘടിപ്പിക്കാന്‍ ശ്രമിച്ചപ്പോള്‍ വലിയ 
എതിര്‍പ്പായി യൂണിയന്‍കാര്‍ക്ക്‌. 

മാനേജ്‌മെന്റ്‌ കയറി ട്രേഡ്യൂണിയന്‍ കളിക്കാന്‍ നോക്കണ്ട. പ്രായാ 
ധിക്യംകൊണ്ട്‌ പേശീബലം അസാരം കുറഞ്ഞിട്ടുണ്ടെജ്കിലും ആ പഴയ സമ 
രവീര്യത്തിന്റെ ഈറ്റം പോകാത്ത സ്വരെകട്ടറി ശേഷാദ്രിയെ പിടിച്ച്‌ ശരി 
ക്കൊന്നു വിരട്ടി; ഞങ്ങളുടെ മെമ്പര്‍മാര്‍ക്ക്‌ എന്തൊക്കെ പറഞ്ഞുകൊടുക്ക 
ണമെന്ന്‌ ഞങ്ങള്‍ക്ക്‌ നന്നായറിയാം. 

അത്‌ താന്‍ പ്രതീക്ഷിച്ചതുതന്നെയെന്നു പറഞ്ഞു, പ്രിയംവദയും. മാനേ 
മെന്റ്‌ തൊഴിലാളികളോടു നേരിട്ട്‌ സംസാരിക്കുന്നത്‌ ഒരു യൂണിയനും 
സഹിക്കാനാവില്ല. അവരുടെ നിലനില്‍പുതന്നെ ഈ രണ്ടു കൂട്ടര്‍ക്കുമിടയില്‍ 
യാതൊരു സംവേദനവുമില്ലാതെ കാക്കുന്നതിലൂടെയാണ്‌. നേരിട്ട്‌ സംസാ 
രിച്ചാല്‍ എളുപ്പത്തില്‍ തീരുന്ന കാര്യങ്ങള്‍ വളച്ചൊടിച്ച്‌, ഒരുപാടു കുത്തി 
ത്തിരിപ്പുകളിലൂടെ, വലിയ സംശയങ്ങളാക്കി പെരുപ്പിച്ച്‌, തമ്മില്‍ത്തല്ലിച്ച്‌ 
സ്വന്തം തട്ടകം നിലനിറുത്തുകയെന്ന എത്രയോ പഴയൊരു ചാണകൃസൂധ്രം. 

ഇതിനിടയില്‍ മുകളില്‍നിന്ന്‌ ഹാര്‍വാര്‍ഡിന്റെ സന്ദേശം വന്നു: 

“പ്രിയംവദ പുതിയ എച്ച്‌.ആര്‍. ടെക്നിക്കുകള്‍ പരീക്ഷിച്ച്‌ സമയം കള 
യുകയാണെന്നു തോന്നുന്നു. നമ്മുടെ പ്രോജക്റ്റിന്റെ രൂപരേഖ ധനകാര്യ 
സ്ഥാപനങ്ങള്‍ക്കും, മര്‍ച്ചന്റ്‌ ബാങ്കേഴ്‌സിനും കൊടുക്കണമെങ്കില്‍ തൊഴി 
ലാളികളുടെ കാരൃത്തില്‍ ഒരു തീരുമാനമെടുത്തേ പറ്റൂ.” 

തീരെ സുഖകരമല്ലാത്തൊരു സന്ദേശം. അതിലെ മുഴക്കവും, ചുവയും 
വൃക്തം. 

പലരും എതിര്‍ത്തിട്ടും ലേശം പിന്തുണ തന്നിരുന്നത്‌ പുതിയ ആശയ 
ങ്ങള്‍ ഉള്‍ക്കൊള്ളാന്‍ കെല്പുള്ള ഹാര്‍വാര്‍ഡ്‌ മാത്രമായിരുന്നു. ഏറ്റവും 
ഇളയവനായ ബ്രഹ്മചാരിക്ക്‌ ഇതില്‍ ശകലം താത്പര്യമുണ്ടെങ്കിലും, 
സബര്‍വാള്‍കുടുംബത്തിനകത്ത്‌ അയാളുടെ നിലപാടുകള്‍ എപ്പോഴും 
വളരെ തന്ത്രപരമായിരുന്നു. ഏട്ടന്മാരുമായി ഉടക്കാനുള്ള മുഹൂര്‍ത്തം ഇത 
ല്ലെന്ന്‌ നന്നായറിയാം അയാള്‍ക്ക്‌. അതിനായി ഭാവിയില്‍ മുന്തിയ ഏതെ 
ങ്കിലും കാരണവും, കുറെക്കൂടി മെച്ചപ്പെട്ടൊരു രാശിപ്പൊരുത്തവും വീണുകി 
ട്ടാതിരിക്കില്ല. 

പ്രധാനപ്പെട്ട പല കാര്യങ്ങളും സബര്‍വാള്‍കുടുംബം ചര്‍ച്ച ചെയ്യാറ്‌ 
വൈകിട്ടത്തെ അത്താഴമേശയ്ക്കരികില്‍ വെച്ചാണെന്നത്‌ വളരെ പ്രസിദ്ധ 
മാണ്‌. 

അന്നേരം മാധ്രമാണ്‌ കാരണവന്മാര്‍ തട്ടിന്‍പുറത്തുനിന്ന്‌ ശുറണ്ങിവരിക 
അത്താഴം കാലമായിട്ടുണ്ടെന്ന ആചാരമണി മുഴങ്ങുമ്പോള്‍ കുളക്കോഴികള്ലെ 
പ്പോലെ കഴുത്തുനീട്ടി നോക്കി, പടിയിറങ്ങിവന്ന്‌ എല്ലുമുപ്പനുസരിച്ച്‌ തീന്‍മേ 
ശയുടെ ഓരോ മര്‍മ്മസ്ഥാനങ്ങളിലായി അവര്‍ ഇരിപ്പുറപ്പിക്കുന്നു. 

വലിയൊരു കൂട്ടുകുടുംബമായതുകൊണ്ടു വലിയൊരു തീന്‍മേശപ്പുറ 
ത്ത്‌, വന്‍തോതിലുള്ള തീന്‍പണ്ടങ്ങള്‍ നിരത്തിവയ്ക്കുകയെന്നത്‌ ആചാരം 
തന്നെ. തിന്നാന്‍ വയ്യെങ്കിലും, കാഴ്ചയിലൂടെയെങ്കിലും, കുട്ടിക്കാലത്തെ 
ഇല്ലായ്മകളുടെ സങ്കടങ്ങളെ ശമിപ്പിക്കുന്ന സൌഖ്യം. 

തീറ്റയ്ക്കിടയിലെ കൊച്ചുവര്‍ത്തമാനങ്ങള്‍ക്കിടയില്‍ ചില ചില്ലറ തര്‍ക്ക 
ങ്ങളൊക്കെ ഉണ്ടാകാറുണ്ടെങ്കിലും അപ്പോഴൊക്കെ കൂട്ടത്തിലെ ജാംബവാ 
ന്മാര്‍ ആരെങ്കിലും ഇടപെട്ട്‌ കാര്യങ്ങള്‍ തണുപ്പിക്കാറാണ്‌ പതിവ്‌. ഏതു 
തര്‍ക്കത്തിലും ത്രന്തപരമായ നിഷ്പക്ഷത കാക്കാറുണ്ട്‌ കൂട്ടത്തില്‍ ഏറ്റവും 
ഇളയവനായ ബ്രഹ്മചാരി. 

എന്തായാലും കാര്യങ്ങള്‍ ഏറക്കുറെ വെടക്കായി കഴിഞ്ഞതു 
കൊണ്ട്‌ ഹാര്‍വാര്‍ഡിനെ നേരിട്ട മുഖം കാണിക്കാതെ വയ്യെന്ന്‌ ഉറപ്പായി 
പ്രിയംവദയ്ക്ക്‌. ചെന്നു കണ്ടപ്പോള്‍ അവരുടെ നീണ്ട വിശദീകരണം മുഴു 
വനും ക്ഷമയോടെ കേട്ടുകൊണ്ടിരുന്നെങ്കിലും അയാളുടെ മുഖത്തെ നീരസം 
ഒട്ടും കുറയുന്നതു കണ്ടില്ല. 

“ഇക്കാലത്തെ സമയത്തിന്റെ കൊള്ളവിലയെപ്പറ്റി ഞാന്‍ പറഞ്ഞുതരേ 
ണ്ടല്ലോ മിസ്സിസ്‌ മേനോന്‍. ഇതൊരു ഗവേഷണക്രേന്ദ്രമല്ല, ഫാക്റ്ററിയാണ്‌. 
കടുത്ത മത്സരത്തിനു നടുവില്‍ നിന്നുകൊണ്ടാണ്‌ ഇല്ലാത്ത പണവും 
ഇല്ലാത്ത സമയവും ചെലവാക്കി ഇക്കണ്ട പ്ലാന്നുകളൊക്കെ നവീകരിക്കാന്‍ 
നമ്മള്‍ തീരുമാനിച്ചത്‌. ഓരോ കാര്യങ്ങളും ഉദ്ദേശിച്ച ഷെഡ്യൂളനുസരിച്ച 
തീര്‍ത്തു കൊണ്ടു പോയില്ലെങ്കില്‍...” 

എന്തൊക്കെ ഉണ്ടെങ്കിലും സ്വന്തം ജീവനക്കാരുടെ മുമ്പില്‍ പഞ്ഞം 

' പാടുകയെന്നത്‌ സബര്‍വാള്‍ കുടുംബത്തിന്റെ പരമ്പരാഗതശീലം തന്നെ. 
ഏത്‌ ഹാര്‍വാര്‍ഡില്‍ പോയി പഠിച്ചാലും പിച്ചത്തരം മാറാന്‍ പോണില്ല, 
ഇക്കുട്ടരുടെ, പിയംവദ ഉള്ളില്‍ നിരുപിച്ചു. 

ഒരുവിധത്തില്‍ ഹാര്‍വാര്‍ഡിനെ കാര്യങ്ങള്‍ പറഞ്ഞു മനസ്സിലാക്കി 
പുറത്തു കടക്കുമ്പോള്‍ തല പെരുക്കുന്നുണ്ടായിരുന്നു. നല്ല കരുതലോടെ 
തിരഞ്ഞെടുക്കുന്ന കുറെ മുനവെച്ച വാക്കുകള്‍ കാണും എപ്പോഴും അയാ 
ളുടെ കൈയില്‍. പ്രയോജനമുള്ള ആളുകളെ പിണക്കാതെ മര്‍മ്മത്തില്‍ 
കൊള്ളിക്കാനറിയാം അയാള്‍ക്ക്‌. 

സായിപ്പന്മാരെ തഞ്ചത്തില്‍ ഒതുക്കി താന്‍ സ്വയം ഏറ്റെടുത്ത ചുമതല 
യുടെ ഭാരം നന്നായറിയാമായിരുന്നു പ്രിയംവദയ്ക്കും. ചുവടുകള്‍ പിഴച്ചാല്‍ 
തട്ടു കിട്ടാന്‍ പോകുന്നത്‌ ഇരുവശത്തു നിന്നും. ഒരു വശത്ത്‌ അമ്പും വില്ലു 
മേന്തിയ മാനേജ്മെന്റ്‌ , മറുവശത്ത്‌ മുന്തിയ കളരിക്കുറുപ്പന്മാരുടെ മെയ്വഴ 
ക്കമുള്ള തൊഴിലാളിനേതാക്കള്‍. എന്തു വന്നാലും നാലുകാലില്‍ തന്നെ 
വീഴാന്‍ നന്നായറിയാം രണ്ടു കൂട്ടര്‍ക്കും. പിന്നെ തങ്ങളുടെ ഓരോ വീഴ്ചയും 
ആഘോഷിക്കാനായി കാത്തിരിക്കുന്ന പ്രതിയോഗികളായ കമ്പനികള്‍. 

എന്തായാലും ഇന്നത്തെ ചുറ്റുപാടുകളില്‍ തന്റെ നിലപാടുകള്‍ ശരി 
യാണെന്ന്‌ നല്ല ഉറപ്പായിരുന്നു പ്രിയംവദയ്ക്ക്‌. വാവും സംക്രാന്തിയും നോക്കി 

ജീവനക്കാരെ വാടകയ്ക്കെടുക്കാനും, പറഞ്ഞുവിടാനും പറ്റുന്ന പടിഞ്ഞാ 
റന്‍ കല്ലുവഴിച്ചിട്ടകള്‍കൊണ്ൊന്നും ഇവിടത്തെ ഉത്പാദനക്ഷമത കൂടാന്‍ 
പോണില്ല. 

“തൊഴിലാളികളെ ആവുന്ന്രത ഒപ്പം കൊണ്ടുപോകുകയാണ്‌ ബുദ്ധി, 
ശേഷാദ്രീ,' പ്രിയംവദ പറഞ്ഞു: “അതത്ര എളുപ്പമല്ലെന്ന്‌ അറിയാതെയല്ല. 
എന്നാലും അല്പം അറിഞ്ഞ്‌ മിനക്കെട്ടാല്‍ എവിടെയെങ്കിലും കൊണ്ടെ 
ത്തിക്കാന്‍ പറ്റിയേക്കും. നിങ്ങള്‍ പേഴ്‌സണല്‍ ഡിപ്പാര്‍ട്ടുമെന്റുകാര്‍ മാനേ 
ജ്മെന്റിന്റെ പഠരന്മാരളല്ലന്ന്‌ അവരെ വിശ്വസിപ്പിക്കലാണ്‌ ഏറ്റവും പ്രധാനം.” 

അത്‌ കേട്ടപ്പോള്‍ ശേഷാഠ്രിക്ക്‌ ചിരി വന്നു. 

“ചാരത്തില്‍ കിടന്നുരുളുന്ന ഞങ്ങളെ ചാരന്മാരായല്ലേ അവര്‍ക്ക്‌ 
കാണാന്‍ പറ്റൂ, മാഡം?" 

“അത്രയ്ക്കങ്ങ്‌ എഴുതിത്തള്ളേണ്ട ശേഷാദ്രീ.” 

“മാഡം ഇപ്പോഴും ഗവേഷണ ഇന്‍സ്റ്റിറ്റ്യൂട്ടുകളിലെ സ്വപ്നലോകത്താ 
ണെന്ന്‌ തോന്തിപ്പോകാറുണ്ട്‌ ചിലപ്പോഴൊക്കെ,' ശേഷാദ്രി പറഞ്ഞു: “യൂണി 
യനുകള്‍ തൊഴിലാളികള്‍ക്കു കൊടുത്തിട്ടുള്ള ഒന്നാംപാഠത്തിലെ, ഒന്നാം 
പേജിലെ ഒന്നാംവരി തന്നെ അങ്ങനെയല്ലേ. അതായത്‌, ഞാനും മാഡവു 
മടക്കം വെള്ളക്കുപ്പായമിട്ട സകലമാന പരിഷകളും മാനേജ്‌മെന്റിന്റെ ച്ട്ടു 
കങ്ങള്‍ തന്നെയെന്ന്‌. അല്പം വലുപ്പച്ചെറുപ്പങ്ങള്‍ കണ്ടേക്കാമെന്നുമാത്രം.” 

“അതായത്‌ ശകുനിയെന്ന വന്‍ചട്ടുകത്തെക്കാള്‍ ലേശം ചെറുതായി 
രിക്കും ശേഷാദ്രിയെന്ന ചെറുചട്ടുകം, അല്ലേ?” പ്രിയംവദ ചിരിച്ചു. 

“അതെ. അവരുടെ കാഴ്ചപ്പാടില്‍ ഈ മാനേജമെന്റെന്നു പറയണത്‌ 
തൂണിലും തുരുമ്പിലും നിറഞ്ഞുനില്‍ക്കുന്ന ഒരു ദുര്‍ഭൂതംതന്നെ. കൂട്ടത്തില്‍ 
വെറും ഇടത്തരം ഭൂതങ്ങള്‍ മാത്രമായ സബര്‍വാള്‍മാരെ ബ്രഹ്മാണ്ഡത്തിലെ 
പരമോന്നതപ്പിശാചുകളാക്കി അവതരിപ്പിക്കുന്നതിലാണ്‌ നേതാക്കന്മാരുടെ 
വിജയം. ആയിരം കണ്ണും കാതും, പഞ്ചേന്ദ്രിയങ്ങളുമുള്ള സബര്‍വാള്‍മാര്‍ 
ഈ കോമ്പാണ്ടിനകത്തു നടക്കുന്ന സകലമാന കാര്യങ്ങളും അപ്പപ്പോഴായി 
അറിഞ്ഞുകൊണ്ടേയിരിക്കുന്നുവെന്നാണ്‌ ആ പാവങ്ങളുടെ വിശ്വാസം.” 

“പാവം ഭൂതങ്ങള്‍, പാവം തൊഴിലാളികള്‍!” പ്രിയംവദ പറഞ്ഞു; “അവ 
രുടെ കൂട്ടത്തിലെ ഭൂതാത്മാവും പരമാത്മാവുമായി ഒരു ഹാര്‍വാര്‍ഡും.” 

എന്തായാലും ഇനി പിന്നോട്ടില്ലെന്ന്‌ പ്രിയംവദ തീരുമാനിച്ചുറപ്പിച്ചി 
രുന്നു. കാര്യങ്ങള്‍ ഉദ്ദേശിച്ചയിടത്തുതന്നെ കെട്ടാന്‍ കഴിഞ്ഞില്ലെങ്കില്‍, ഈ 
കമ്പനി വിടുകതന്നെ. 

ഈ പ്രായത്തില്‍ വേറൊരു ജോലി തിരഞ്ഞുപോകാനും, മറ്റൊരു അന്ത 
രീക്ഷവുമായി ഇണങ്ങിച്ചേരാനും എളുപ്പമല്ലെന്ന്‌ അറിയാത്തതല്ല. പക്ഷേ, 
നിവര്‍ന്നു നടന്ന്‌ ശീലിച്ചതുകൊണ്ട്‌ ഇനിയിപ്പോള്‍ കുനിഞ്ഞുനടക്കാന്‍ 
പാടാണ്‌. 

അവസാനംവരെ താന്‍ ഒപ്പമുണ്ടാകുമെന്ന്‌ ശേഷാദ്രി വാക്കു കൊടു 
ത്തെങ്കിലും മുങ്ങുന്ന കപ്പലില്‍ നിന്ന്‌ ആദ്യം പുറത്തുചാടുന്ന എലികളായി 
രിക്കും ഈ ശേഷദ്രദിമാരെന്ന്‌ പ്രിയംവദയ്ക്ക്‌ നല്ല ഉറപ്പായിരുന്നു. 

പിന്നീടുള്ള കുറെ ദിവസങ്ങളുടേ സമ്മര്‍ദ്ദം മനസ്സിലായത്‌ രാത്രി ഉറ 
ങ്ങാന്‍ കിടക്കുമ്പോഴായിരുന്നു. ഓഫീസില്‍ നിന്ന്‌ നന്നേ വൈകി തിരിച്ചെ 
ത്തുമ്പോള്‍ ആദ്യം കാണുക നീതുവിന്റെ മൂടിക്കെട്ടിയ മുഖമാവും. കുറെ 

നാളുകളായി അത്യാവശൃത്തിനു മാരതമുള്ള സംഭാഷണത്തിലെ. ഷ്യ 
ങ്ങിയിരിക്കുന്നു അമ്മയും മകളും തമ്മിലുള്ള ബന്ധം. കൈയിലൊരു പല്‍ 
ഫോണുമായി ബാല്‍ക്കണിയിലെ ഒരു മൂലയില്‍ ആരോടോ സംസാിപ്പു 
കൊണ്ട്‌ നില്‍ക്കുന്നതു കാണാം മിക്കപ്പോഴും. 

ഇനി വിട്ടിനകത്തു വെച്ചും അവളോട്‌ സെല്‍ഫോണില്‍ മാര്തം സംസാ 
രിക്കേണ്ട ഗതികേടു വരരുതേ എന്നായിരുന്നു പ്രിയംവദയുടെ പ്രാര്‍ത്ഥന. 

ആ പുതിയ സെല്‍ഫോണ്‍ എവിടെനിന്നു കിട്ടിയെന്നു ചോദിച്ചില്ല. ഏത്‌ 
ചോദ്യവും അതിന്‌ വൈകിക്കിട്ടുന്ന ഉത്തരവും ചില അസുഖകരമായ 
അകല്‍ച്ചുകളിലാണ്‌ ചെന്നവസാനിക്കുക. അമ്മയില്‍നിന്ന്‌ എന്തെങ്കിലും 
വീണു കിട്ടാനായി അവള്‍ കാത്തു നില്‍ക്കുന്നതുപോലെ പലപ്പോഴും. 
കൊത്തിക്കയറാനും, കുത്തിമുറിവേല്‍പ്പിക്കാനുമുള്ള ഒരവസരവും പാഴാക്കാ 
തെ, അവള്‍ ശബ്ദമുയര്‍ത്താന്‍ തുടങ്ങുമ്പോള്‍ പ്രിയംവദ പതുക്കെ 
ഓഫീസ്മുറിയിലെ സുരക്ഷിതത്വത്തിലേക്ക്‌ പിന്‍വാങ്ങുന്നു. 

തൊട്ടപ്പുറത്തെ ഫ്ളാറ്റിലെ മലയാളികുടുംബത്തിന്‌ കണ്ണുകളെക്കാള്‍ 
കൂടുതല്‍ കാതുകളാണ്‌. ഇവിടത്തെ നന്നേ ചെറിയ അനക്കങ്ങള്‍ കൂടി പിടി 
ച്ചെടുക്കാന്‍ വലിയ താത്പര്യമാണ്‌ അവര്‍ക്ക്‌. ഇവിടെ ആരുമില്ലെങ്കില്‍ അപ്പു 
റത്തെ കൊച്ചുമ്മ ചങ്ങാത്തം കൂടാന്‍ വരുമെന്നു വേലക്കാരി ബായി പറ 
ഞ്ഞപ്പോള്‍ ആദ്യമേ താക്കീത്‌ കൊടുത്തു. ഇവിടത്തെ കാര്യങ്ങള്‍ എന്തെ 
ങ്കിലും പുറത്തുവിട്ടാല്‍ എന്റെ തനിസ്വരൂപം കാണേണ്ടിവരും നിങ്ങള്‍ക്ക്‌. 

ഓഫീസ്മുറിയില്‍ തനിച്ചാകുമ്പോഴാണ്‌ ഉള്ളില്‍ അറിയാതെയൊരു 
തേങ്ങല്‍ ഉരുണ്ടുകൂടുന്നത്‌. തനിച്ചാകുന്നതിന്റെ വിങ്ങല്‍ ഇത്രയധികം 
തോന്നിയിരുന്നില്ല മുമ്പൊരിക്കലും. ഓഫീസിലെ പലതരം ഏടാകൂടങ്ങളില്‍ 
നിന്ന്‌ ഒരുവിധത്തില്‍ വഴുതിമാറി വീട്ടിലെത്തുമ്പോഴൊക്കെ നീതുവിന്റെ 
പിന്‍ബലമായിരുന്നു ഏറ്റവും വലിയ കരുത്ത്‌. അവളുടെ പ്രസരിപ്പു നിറഞ്ഞ 
മുഖം വാതില്‍പ്പടിക്കല്‍ കാണുമ്പോഴേക്കും ഉള്ളാകെ തണുക്കുകയായി. 
ഈ പ്രിയംവദാമ്മയെ നോര്‍മ്മലാക്കാന്‍ എനിക്ക്‌ ഒരൊന്നര മിനിറ്റ്‌ പോലും 
വേണ്ടല്ലോ എന്ന്‌ നീതുതന്നെ പറയാറുണ്ട്‌, പലപ്പോഴും. 

ഒന്നും ഫലിച്ചില്ലെങ്കില്‍ അവളുടെ കൈയില്‍ ഒരു അവസാനത്തെ അട 
വുണ്ട്‌. ഇരു കൈകളും പിണച്ച്‌ പുറകില്‍ വന്നു കെട്ടിപ്പിടിച്ച്‌ അവള്‍ പിന്‍ക 
ഴുത്തില്‍ ചുണ്ടുകളമര്‍ത്തുമ്പോള്‍ അതൊരു ജന്മത്തിന്റെയാകെ സാഫല്യ 
മായിത്തീരുന്നു. അല്ലെങ്കിലും എന്റെ ജന്മം പൂര്‍ണ്ണമാകുന്നത്‌ എന്റെ മോളി 
ലൂടെയാണല്ലോ. 

ഇപ്പോള്‍ അവള്‍ സ്നേഹത്തോടെ ഒന്ന്‌ നോക്കിയിട്ട്‌, എന്തെങ്കിലും 
ഉരിയാടിയിട്ട്‌ ദിവസങ്ങളായിരിക്കുന്നു. 

നാളുകള്‍ കഴിയുന്തോറും അകലം കൂടിവരുന്നത്‌ അറിയുന്നുണ്ടെങ്കിലും 
അതിലൊന്നും മനസ്സ്‌ ഉറയ്ക്കുന്നില്ല. കമ്പനിക്കാരൃങ്ങള്‍തന്നെയാണ്‌ 
എപ്പോഴും ഉള്ളില്‍. കാര്യങ്ങള്‍ വഴിമുട്ടി നില്‍ക്കുമ്പോള്‍, ഏറ്റെടുത്ത ചുമ 
തലകളുടെ ഭാരം വല്ലാതെ ഞെരുക്കാന്‍ തുടങ്ങുമ്പോള്‍ ഒരു വഴികാട്ടിയാ 
യി, ഒരു പിന്‍ബലമായി, ആരേയും കാണാന്‍ കിട്ടുന്നതുമില്ല. 

പെട്ടെന്ന്‌ വെളിപാടുപോലെ ഒരു തോന്നല്‍. ഡോക്ടര്‍സാബിന്‌ ഒരു 
മെയില്‍ അയച്ചാലോ? 

ഉടനെതന്നെ വേണ്ടെന്നു വച്ചു. കത്തിടപാടുകള്‍ നിന്നിട്ട്‌ നാളുകളേറെ 
യായി, ഇനിയത്‌ തുടങ്ങിവയ്ക്കണ്ട. ഇടയ്ക്കൊക്കെ മൂപ്പരുടെ ഗ്രൂപ്പ്മെയി 
ലിങ്ങിന്റെ ഭാഗമായി ചില കട്ടിങ്ങുകളും, വാര്‍ത്താശകലങ്ങളുമൊക്കെ വന്നെ 
ത്താറുണ്ട്‌. ലോകത്തിന്റെ പല ഭാഗങ്ങളിലുമായി ശിഷ്യന്മാരും ചങ്ങാതിക 
ളുമായി പത്തിരുപതു പേരുടെ മെയിലിങ്‌ കൂട്ടത്തില്‍ തന്നെയും ചേര്‍ത്തി 
ട്ടുള്ളതുകൊണ്ട്‌ പ്രയോജനകരമായ കുറെ വിവരങ്ങള്‍ എവിടന്നെങ്കിലു 
മൊക്കെ പറന്നെത്തുന്നു. 

എന്തായാലും വേണ്ട. ഇതൊക്കെ സ്വയം കൈകാര്യം ചെയ്യേണ്ട കാര്യ 
ങ്ങള്‍. അവനവന്റെ ഉള്ളില്‍നിന്ന്‌ പൊങ്ങി വരുന്നവയ്ക്കു മാത്രമേ തനിമ 
കാണൂ. 

പ്രിയംവദ ഒരു നിമിഷം കണ്ണടച്ചിരുന്നു. 

ഇത്‌ ധ്യാനത്തിന്റെ നിമിഷമാണ്‌. ഒന്നിന്റെയും ഭാരമില്ലാത്ത ശുദ്ധമായ 
ധ്യാനത്തിന്റെ നിമിഷം. 


പതിനേഴ്‌ 


ു റ ത സ്ഥിരം ബദ്ധപ്പാടുകള്‍ക്കിടയില്‍ വളംഫാക്റ്ററിയിലെ 
പ്രോജക്റ്റിനെപ്പറ്റി ഓര്‍ക്കാന്‍പോലും നേരം കിട്ടിയിരുന്നില്ല പ്രിയം 

വദയ്ക്ക്‌. കൂട്ടത്തില്‍ വലുതാണെങ്കിലും ഗ്രുപ്പിന്റെ പല കമ്പനികളില്‍ ഒന്നു 
മാധ്രമാണ്‌ ആ ഫാക്റ്ററി. 

അങ്ങനെയിരിക്കെ, പെട്ടെന്നൊരു ദിവസം ഫാക്റ്ററിയില്‍നിന്ന്‌ ശേഷാ 
ദ്രിയുടെ വിളി വന്നു. സ്വാമി വലിയ ആവേശത്തിലാണെന്നു തോന്നി. 

“മാഡത്തിന്‌ അല്പം ലേറ്റായി ഇരിക്കാന്‍ വിരോധമില്ലെങ്കില്‍ ഞാന്‍ 
നാളെയെത്താം. ചില പ്രധാനപ്പെട്ട കാര്യങ്ങള്‍ പറയാനുണ്ട്‌.” ശേഷാദ്രി 
വലിയ ഉത്സാഹത്തിലായിരുന്നു. 

പിറ്റേന്ന്‌ കണ്ടപ്പോള്‍ അയാളുടെ ആവേശം ഇരട്ടിച്ചതുപോലെ: 

“കാര്യങ്ങള്‍ ഏതാണ്ട്‌ കരയ്ക്കടുക്കുന്നതുപോലെ മാഡം.” 

ശേഷാദ്രിയുടെ മുഖത്ത്‌ വലിയ വെളിച്ചം. കാര്യങ്ങള്‍ ഇത്രയെളുപ്പ 
ത്തില്‍ നീങ്ങുമെന്ന്‌ അയാളും തീരെ പ്രതീക്ഷിച്ചിരുന്നില്ലെന്നു തോന്നി. 

മുട്ടാപ്പോക്കു പിടിച്ചാല്‍, ഒടുവില്‍ മാഡംകൂടി കൈയൊഴിഞ്ഞാല്‍ കശ്മ 
ലന്മാരായ സബര്‍വാള്‍മാരില്‍നിന്ന്‌ നീതി കിട്ടുമെന്ന പ്രതീക്ഷയില്ല, നേതാ 
ക്കന്മാര്‍ക്ക്‌. യൂണിയനും മാനേജ്‌്മെന്റിനുമിടയിലുള്ള കൊള്ളാവുന്നൊരു 
പാലമായി അവര്‍ കാണുന്നത്‌ മാഡത്തിനെ മാധ്രമാണ്‌. നീണ്ട കാലത്തേക്കു 
പൂട്ടിയിട്ടാലും, കമ്പനിതന്നെ മൊത്തത്തില്‍ തുക്കിവിറ്റാലും സബര്‍വാള്‍ 
കുടുംബത്തിന്‌ യാതൊന്നും നഷ്ടപ്പെടാന്‍ പോണില്ലെന്ന്‌ അവര്‍ക്കു നന്നായി 
മനസ്സിലായിരിക്കുന്നു. മുടക്കിയ മുതലിന്റെ എ്രയോ ഇരട്ടി മുതലാളിമാര്‍ 
ഇതിനകം ഉറ്റിയെടുത്തു കഴിഞ്ഞിട്ടുണ്ട്‌. ഇനി ബേജാറാകേണ്ടത്‌ ജീവന 
ക്കാരും കടംകൊടുത്ത ബാങ്കുകാരും മാത്രം.” 

“അത്രയും കൊള്ളാം. ബാക്കി കാര്യങ്ങളോ?” 

“ഒരു വി.ആര്‍.എസ്സിനെ യൂണിയന്‍ എതിര്‍ക്കില്ല. കൊള്ളാവുന്നൊരു 
പാക്കേജാണെങ്കില്‍. സാങ്കേതിക നവീകരണത്തിനും അവര്‍ എതിരല്ല. പഴയ 

തൊഴിലാളികളെ പുതിയ സാങ്കേതികതയിലേക്ക്‌ പാകപ്പെടുത്തിയെടുക്കേ 
ണ്ടത്‌ മാനേജ്മെന്റിന്റെ ചുമതലയാണെന്നു മാത്രം. പ്രോജക്റ്റ്‌ നടപ്പില്‍ വരു 
ത്തുമ്പോള്‍ അവിടവിടെയായി ചില പൊട്ടലും ചീറ്റലുമൊക്കെ ഉണ്ടാകുന്നത്‌ 
സ്വാഭാവികം. അതൊക്കെ ട്രേഡ്‌ യൂണിയനിസത്തിന്റെ ചില സാധാരണ 
പൊടിക്കൈകള്‍ മാത്രം. അതിന്രതയ്ക്ക്‌ പ്രാധാന്യം കൊടുക്കേണ്ട കാര്യമില്ല.” 

“അതുതന്നെയാണ്‌ ഞാനും ഇതേവരെ പറഞ്ഞുകൊണ്ടിരുന്നത്‌,' പ്രിയം 
വദ വലിയ ഉത്സാഹത്തോടെ പറഞ്ഞു: “ഇതൊരു പുതിയ എച്ച്‌.ആര്‍. വെല്ലു 
വിളിയായി കാണാന്‍ പറ്റണം നമുക്ക്‌. പുതിയ ടെക്നോളജിയുടെ സഹായ 
ത്തോടെയുള്ള വെറും യ്ര്ത്രം പ്രവര്‍ത്തിപ്പിക്കലല്ല ഇവിടത്തെ പ്രശ്നം. 
ഉയര്‍ന്ന സാങ്കേതികവിദ്യ ഉപയോഗിച്ചുള്ള, വലിയ പണച്ചെലവുള്ള ഈ 
നവീകരണത്തെ തൊഴിലാളികള്‍ മാനസികമായി സ്വീകരിച്ചേ പറ്റൂ. ഇതേ 
വരെ കൈകൊണ്ടു ചെയ്തിരുന്ന പല കാര്യങ്ങളും ഇനി നിയന്ത്രിക്കാന്‍ 
പോകുന്നത്‌ കണ്‍ട്രോള്‍റുമിലെ പാനലുകളാവും. ഇത്തരം വലിയ മാറ്റങ്ങ 
ളോട്‌ ഇണങ്ങിച്ചേരുകയെന്നത്‌ അത്ര എളുപ്പമായ കാര്യമല്ല.” 

എന്തായാലും, പിന്നീട കാര്യങ്ങള്‍ നീങ്ങാന്‍ തുടങ്ങിയതു വളരെ പെട്ടെ 
ന്നാണ്‌. പ്രിയംവദയെയും അവരുടെ ടീമിനെയും സംബന്ധിച്ചിടത്തോളം 
വലിയ ബദ്ധപ്പാടിന്റെ നാളുകള്‍. 

സമ്രഗമായ പ്രോജക്റ്റിന്‌ ഏതാണ്ട്‌ അവസാനരുപമായതോടെ കോളാ 
മ്പിയുടെ അങ്കലാപ്പും കൂടി വന്നു. അയാളുടെ കൊക്കില്‍ ഒരിക്കലും ഒതു 
ങ്ങാത്ത വലിയൊരു ഉത്തരവാദിത്വം. കണക്കൊപ്പിച്ച്‌, തീയതിയൊപ്പിച്ച്‌, 
പൂര്‍ത്തിയാക്കേണ്ട പല ഘട്ടങ്ങള്‍. ഹാര്‍വാര്‍ഡും, ലണ്ടനും, ്രഹ്മചാരി 
യുമൊക്കെ പ്രധാനപ്പെട്ട കാര്യങ്ങള്‍ ചര്‍ച്ചചെയ്യുന്നത്‌ ഏറക്കുറെ ശകുനി 
യോടും, ധൃതരാഷ്ഷ്രോടും മാതം. 

പിന്നെയീ കോളാമ്പിരയ മര്‍മ്മസ്ഥാനത്തുതന്നെ പ്രതിഷ്ഠിച്ചിരിക്കുന്നത്‌ 
എന്തിനാണ്‌? 

പ്രിയംവദയുടെ എക്കാലത്തേയും വലിയ സംശയത്തിനു മറുപടി പറ 
ഞ്ഞത്‌ തമിഴകത്തെ ഒരു മുന്തിയ കുറുനരിവംശത്തില്‍ പിറക്കാന്‍ യോഗമു 
ണ്ടായ ശേഷാദ്രി തന്നെയായിരുന്നു: 

യാതൊരു മറുചോദ്യവുമില്ലാതെ ചുണ്ടിക്കാണിക്കുന്നയിടത്തൊക്കെ വിര 
ലടയാളം പതിപ്പിക്കാന്‍ തയ്യാറുള്ള ഉദ്യോഗസ്ഥന്മാരെക്കാള്‍ വലിയ 
സൌഭാഗ്യം എന്തുണ്ട്‌ മുതലാളിമാര്‍ക്ക്‌? തങ്ങള്‍ക്ക്‌ വേണ്ടതൊക്കെ തഞ്ച 
ത്തില്‍ സാധിച്ചെടുക്കാന്‍ പറ്റിയ കുറെ സില്‍ബന്തികള്‍. ആധുനിക മുത 
ലാളിത്തത്തിന്റെ ഏറ്റവും വലിയ മുഖമുദ്രതന്നെ മഷിപുരണ്ട വിരലുകളും 
നീട്ടി വലിയ അനുസരണയോടെ വരിവരിയായി നില്‍ക്കുന്ന ഉദ്യോഗസ്ഥപ്പ 
രിഷകളല്ലേ. പിന്നെ നമ്മുടെ കോളാമ്പിയുടെ കാര്യമാണെങ്കില്‍ ഒപ്പിടാന്‍ 
പോകുന്ന കടലാസ്സിനു മുകളില്‍ നിരത്തിവച്ചിരിക്കുന്ന അംഗ്രേജി വാചക 
ങ്ങള്‍ക്കിടയിലെ കുനിഷ്റ്‌ എവിടന്ന്‌ മനസ്സിലാകാനാണ്‌ ആ പാവത്തിന്‌? 

പിന്നെ കമ്പനി നടത്തിക്കൊണ്ടുപോകുന്ന കാര്യം. അതിനല്ലേ നല്ല മിടു 
ക്കന്മാര്‍ എന്‍ജിനീയര്‍മാരെയും, എം.ബി.എ.കളെയുമൊക്കെ വലിയ ശമ്പ 
ഉവും കൊടുത്ത്‌ താഴെ വെച്ചിരിക്കുന്നത്‌. 

എന്തായാലും വിശദമായ ഗ്രുപ്പുചര്‍ച്ചകള്‍ക്കും, ഒട്ടേറെ പരിശീലനപദ്ധ 
തികള്‍ക്കും എച്ച്‌.ആര്‍. ഡിപ്പാര്‍ട്ടമെന്റ്‌ രൂപംകൊടുത്തു. പ്രോജക്റ്റിന്റെ 

വിവിധ വശങ്ങളെപ്പറ്റി ആഡിയോവിഷ്വല്‍ സംവിധാനങ്ങളുടെ സഹായ 
ത്തോടെ തൊഴിലാളികള്‍ക്കു പറഞ്ഞുകൊടുക്കേണ്ട ചുമതല കമ്പനിയിലെ 
ചെറുപ്പക്കാരായ എന്‍ജിനീയര്‍മാര്‍ ഏറ്റെടുത്തു. വിദേശത്തുനിന്നു കൊണ്ടു 
വരുന്ന അത്യാധുനിക യ്യന്രങ്ങളുടെ ദ്രയല്‍ റണ്‍ തുടങ്ങുന്നതോടൊപ്പം 
സമാന്തരമായി തൊഴിലാളികള്‍ക്കുള്ള പരിശീലന ക്ലാസ്സുകളും. 

അവിടെയാണ്‌ ത്രികാലജ്ഞാനിയും പരകായ്പ്രവേശത്തില്‍ ലേശം 
മുന്‍പരിചയവുമുള്ള ശകുനി കാര്യമായൊന്ന്‌ ഉടക്കാന്‍ വന്നത്‌. അങ്ങനെ 
എല്ലാമങ്ങ്‌ തൊഴിലാളികള്‍ക്കു പറഞ്ഞുകൊടുത്താല്‍, മാനേജ്‌മെന്റിന്റെ പിടി 
അയഞ്ഞു പോകുമെന്നായിരുന്നു ശകുനിയുടെ വാദം. 

അല്പം രഹസ്യങ്ങളൊക്കെ നെഞ്ചോടടുപ്പിച്ചു വയ്ക്കാനായില്ലെങ്കില്‍ 
ഈ മാനേജര്‍മാര്‍ എന്ത്‌ മാനേജര്‍മാര്‍? ആരവരെ കൂട്ടാക്കും? 

രഹസ്യങ്ങള്‍ തുരുപ്പുചീട്ടുകളാക്കി നെഞ്ചോടടുപ്പിച്ചുവെച്ച്‌ കളിക്കുന്ന 
തിലല്ല ഒരു എക്സിക്യൂട്ടീവിന്റെ യഥാര്‍ത്ഥ ശക്തി കിടക്കുന്നതെന്ന്‌ തുറന്നു 
പറയേണ്ടി വന്നു പ്രിയംവദയ്ക്ക്‌. 

പുതിയൊരു പ്രോജക്റ്റ്‌ പഴയ തൊഴിലാളികളെക്കൊണ്ടുതന്നെ നടപ്പി 
ലാക്കാന്‍ നോക്കുമ്പോള്‍ എല്ലാ കാര്യത്തിലും സുതാര്യത കൂടാതെ കഴി 
യില്ല. അതായത്‌ പ്രോജക്റ്റിന്റെ സാമ്പത്തിക വശങ്ങള്‍ തൊട്ട, ഉത്പാദന 
പ്രക്രിയയും, പര്‍ച്ചേസും, മാര്‍ക്കറ്റിങ്ങുമൊക്കെ അടങ്ങുന്ന എല്ലാ മേഖല 
കളും ചര്‍ച്ചകള്‍ക്കു വിധേയമാക്കേണ്ടിവന്നേക്കും. പഴുതിടാതെ കാരൃങ്ങള്‍ 
പറഞ്ഞുമനസ്സിലാക്കാന്‍ നോക്കിയാല്‍, അനാവശ്യമായ സംശയങ്ങള്‍ കുറെ 
യെങ്കിലും ഒഴിവാക്കാവുന്നതാണ്‌. 

ശകുനിയങ്ങനെ മസില്‍ പിടിച്ചു നിന്നപ്പോള്‍ ഹാര്‍ഡ്വാര്‍ഡും ലണ്ടനും 
ഒരേപോലെ ചാഞ്ചാടാന്‍ തുടങ്ങി. ്രഹ്മചാരിയാകട്ടെ പതിവുപോലെ പൂപ്പു 
ഞ്ചിരി തൂകിക്കൊണ്ട്‌ അങ്ങനെ പ്ലാനില്‍ നിലകൊണ്ടു. 

ഉയര്‍ന്ന ഉദ്യോഗസ്ഥരുടെ മാനേജ്മെന്റ്‌ കമ്മിറ്റിയിലെ ഒരു പ്രധാനപ്പെട്ട 
അംഗമാണ്‌ കോങ്കണ്ണന്‍ ശകുനി. അയാളെ തഴഞ്ഞുകൊണ്ടു മുന്നോട്ടു 
പോകുന്നതു ബുദ്ധിയാവില്ലെന്ന തോന്നലാണ്‌ ധൃതരാഷ്ഷ്ടൂര്‍ക്ക്‌. മാതമല്ല, 
മുടിഞ്ഞ മത്സരമുള്ള ഇക്കാലത്ത്‌ ഒരു അന്താരാഷ്ട പാരയാകാനുള്ള കഴിവു 
കാണും മര്‍മ്മസ്ഥാനത്തിരിക്കുന്ന ഏതു കോങ്കണ്ണനും. 

കാരൃമായ അംഗവൈകല്യങ്ങളുള്ള ഇത്രയും പുരാണ കഥാപാത്രങ്ങളെ 
തലപ്പത്തിരുത്തിക്കൊണ്ട്‌ എങ്ങനെയാണ്‌ നിങ്ങളീ കമ്പനി നടത്തിക്കൊണ്ടു 
പോകുന്നതെന്ന്‌ വലിയ റോബര്‍ട്ട്‌ തിരുമേനി ചോദിച്ചത്‌ ഓര്‍മ്മവന്നു പ്രിയം 
വദയ്ക്ക്‌. ഏതോ വികലമായ പുരാണ സീരിയലില്‍നിന്ന്‌ മേക്കപ്പുപോലും 
അഴിക്കാതെ ഇറങ്ങിപ്പോന്നവര്‍ക്ക്‌ അരങ്ങത്തെ ഓചിത്യബോധവും കൂടി 
കമ്മി. 

ഇക്കാരൃത്തില്‍ യാതൊരു നീക്കുപോക്കിനും തയ്യാറല്ലെന്ന്‌ പ്രിയംവദ 
വാശി പിടിച്ചപ്പോള്‍ ഒരു ഒത്തുതീര്‍പ്പു ഫോര്‍മുലയുമായി വന്നത്‌ ശേഷാ 
ദ്രിയായിരുന്നു. 

എന്തായാലും കാര്യങ്ങള്‍ ഇതധ്രയുമായ സ്ഥിതിക്ക്‌ മാഡം വഴക്കാ 
ക്കാന്‍ നോക്കണ്ടാ. ശകുനി ആ മരങ്ങാട്ടുപിള്ളിക്കാരിയുടെ മനസ്സ്‌ വല്ലാതെ 
വെടക്കാക്കി കഴിഞ്ഞിരിക്കുന്നതുകൊണ്ട്‌ മാഡം അവരെയൊന്ന്‌ നേരില്‍ 
കണ്ട്‌ കാര്യങ്ങള്‍ വിശദീകരിച്ചു കൊടുത്താല്‍ എല്ലാം തീരാവുന്നതേ 

യുള്ളൂ. ഒരേ നാട്ടുകാരായതുകൊണ്ട്‌ സ്വന്തം ഭാഷയില്‍ സംസാരിഫധുഥംയും 
ആവാം. 

അവിടെയൊരു വലിയ ചിരിക്കുള്ള സാദ്ധ്യത കണ്ടു പ്രിയംവഥ. 

“ഐഡിയ കൊള്ളാം. പക്ഷേ, അത്തരമൊരു ത്ര്ത്രപ്രധാനമായ കൂടി 
ക്കാഴ്ചയ്ക്കുള്ള ഭാഷ എന്റെ കൈവശമില്ലെന്നതാണ്‌ നേര്‍. ആകെക്കൂടി 
കൈയിലുള്ളത്‌ അത്യാവശ്യം കഞ്ഞികുടിച്ചു കഴിഞ്ഞുകൂടാനുള്ള ഭാഷ 
മാത്രം. പിന്നെ, തൊഴിലാളികളുമായി സുതാര്യമായി ഇടപെടാന്‍ മാനേ 
ജിമെന്റ്‌ തയ്യാറല്ലെങ്കില്‍ ഈ മാറാപ്പ്‌ വേറെ ആരെയെങ്കിലും ഏല്പിക്കുക 
യാവും ഭേദം.” 

പ്രിയംവദയെ സംബന്ധിച്ചിടത്തോളം അത്‌ അവസാനത്തെ ചീട്ടിറക്കി 
യുള്ള കളിയായിരുന്നു. അങ്ങനെ, ഇതുപോലൊരു നിര്‍ണ്ണായകഘട്ടത്തില്‍ 
പ്രിയംവദയെ കൈവിടാന്‍ സബര്‍വാള്‍കുടുംബം തയ്യാറാവുമോ എന്നതായി 
പ്രശ്നം. 

ഒടുവില്‍ ശകുനിക്ക്‌ തെല്ലൊന്ന്‌ അയഞ്ഞുകൊടുക്കേണ്ടി വന്നപ്പോള്‍ 
ആദ്യം വിളിച്ച്‌ അഭിനന്ദിച്ചത്‌, അതിശയം തന്നെ, ധൃതരാഷ്ഷ്മരായിരുന്നു. 

“യു ഹാവ്‌ ഡണ്ണിറ്റ്‌ എഗൈന്‍, മൈ ഡിയര്‍ ചാമിംഗ്‌ ലേഡി” ധൃതരാ 
്ൂര്‍ ഉറക്കെച്ചിരിച്ചു; “പെണ്ണൊരുമ്പെട്ടാല്‍ ഏത്‌ കൊലകൊമ്പനേയും തള 
യ്ക്കാനാകുമെന്ന്‌ നിങ്ങള്‍ ഒരിക്കല്‍കൂടി തെളിയിച്ചിരിക്കുന്നു.” 

കണ്ണുകാണാത്ത ധൃതരാഷ്ഷൂര്‍ താന്‍ സുന്ദരിയാണെന്ന്‌ പറയുന്നു. 
പ്രിയംവദയ്ക്ക്‌ ചിരി വന്നു. 

“ഇത്‌ പെണ്ണിന്റെ വിജയമല്ല, സര്‍.” പ്രിയംവദ പറഞ്ഞു: “വളരെ ലളിത 
മായൊരു എച്ച്‌.ആര്‍. തത്ത്വം മാത്രം. നിങ്ങള്‍ക്ക്‌ മറച്ചുവയ്ക്കാനൊന്നുമി 
ല്ലെങ്കില്‍ നഗ്നനാവുകയാവും ഭേദം. ജീവനക്കാരില്‍നിന്ന്‌ എത്രയും കുറച്ച്‌ 
മറച്ചുവയ്ക്കാന്‍ നിങ്ങള്‍ക്കാവുമോ, അത്രയുമധികം സഹകരണം അവരില്‍ 
നിന്ന്‌ നേടിയെടുക്കാന്‍ കഴിഞ്ഞേക്കും. ഇതൊരു സാമാന്യതത്ത്വം മാത്രം. 
പ്രായോഗികതലത്തില്‍ കുറെയേറെ പ്രയാസങ്ങള്‍ ഉണ്ടായേക്കാം. പക്ഷേ, 
അതൊക്കെ കളിയുടെ ഭാഗമല്ലേ, സര്‍ 

“നമ്മുടെ കമ്പനിയില്‍ ഇതത്ര എളുപ്പമാണെന്ന്‌ കരുതുന്നുണ്ടോ?” 

“നമ്മുടേതെന്നല്ല, ഒരു കമ്പനിയിലും എളുപ്പമാകില്ലെന്നറിയാം. 
എന്നാലും ഇതൊരു ആത്മാര്‍ത്ഥമായ ശ്രമം മാത്രം.” 

“കൊള്ളാം, ദൈവം താങ്കളെ അനുഗ്രഹിക്കട്ടെ.” ധൃതരാഷ്ട്രര്‍ അങ്ങനെ 
പറഞ്ഞുവച്ചപ്പോള്‍ അതില്‍ എത്രകണ്ട്‌ ആത്മാര്‍ത്ഥതയുണ്ടെന്ന കാര്യ 
ത്തില്‍ പ്രിയംവദയ്ക്കുതന്നെ സംശയമുണ്ടായിരുന്നു. എന്തായാലും തന്റെ 
പോക്ക്‌ നേരായ വഴിക്കല്ലെന്ന്‌ ധൃതരാഷ്ട്രരും ഉറച്ചുവിശ്വസിക്കുന്നതുപോലെ. 

അങ്ങനെതന്നെ പറഞ്ഞു ആ പഴയ കൂട്ടുകാരിയും. രേവതി പ്രതമോ 
ഫീസ്‌ വിട്ട വിവരം പറയാനായി വിളിച്ചതായിരുന്നു അവര്‍. 

“എന്തുപറ്റി രേവതിക്ക്‌?" പ്രിയംവദ അന്വേഷിച്ചു. 

“ഒന്നും പറയണ്ടാ എന്റെ പ്രിയാ! ആ വയസ്സന്‍ പ്രതാധിപര്‍ ഒരൂസം 
അവളുടെ കൈയില്‍ക്കയറി പിടിച്ചുവത്രെ. രേവതി അയാളുടെ കരണത്ത 
ടിച്ചില്ലെന്ന്‌ മാത്രം.” 

“ആള്‍ കൊള്ളാം.” പ്രിയംവദയ്ക്ക്‌ ചിരിയടക്കാന്‍ കഴിയുന്നില്ല. 

പ്രിയംവദ ഏറ്റെടുത്തിരിക്കുന്ന ആ വലിയ ദൌത്യത്തെപ്പറ്റി കേട്ടറിഞ്ഞി 
രുന്നു അവര്‍. 

“ഒരു കാര്യം പറയാല്ലോ പ്രിയാ. ഇക്കാരൃത്തില്‍ നീയല്പം കയറി കളി 
ക്കുന്നതുപോലെ. കമ്പനിക്കാര്യങ്ങളില്‍ ഇത്രയധികം ഇമോഷണല്‍ പങ്കാ 
ളിത്തം ഒടുവില്‍ നിനക്കുതന്നെ വിനയായേക്കാം. ഒരു കമ്പനി മോഡേ 
ണൈസ്‌ ചെയ്യുമ്പോള്‍ സ്വാഭാവികമായും കുറെ എച്ച്‌.ആര്‍. പ്രയത്നങ്ങളും 
വേണ്ടിവന്നേക്കും. ഇതൊക്കെയങ്ങനെ മാത്രം കണ്ടാല്‍ പോരെ? 

“പോരാ ചങ്ങാതീ. എല്ലാറ്റിനും ചില ടൈമിങ്ങുണ്ട്‌. അന്ന്‌ തക്ക സമ 
യത്ത്‌ ഞങ്ങള്‍ കയറി പ്രതിരോധിച്ചില്ലായിരുന്നെങ്കില്‍ ഈസ്റ്റിന്ത്യാക്കമ്പ 
നിയുടെ രണ്ടാംവരവ്‌ ചെറിയ തോതിലെങ്കിലും ആഘോഷിക്കേണ്ടി വരു 
മായിരുന്നു.” 

“നിന്നെ പറഞ്ഞ്‌ മനസ്സിലാക്കുക എളുപ്പമല്ലെന്നറിയാം. എങ്കിലും ഈ 
ഫില്‍ഡിലെ ഇത്രയും കാലത്തെ അനുഭവംകൊണ്ടു പറയാം, നീ തെറ്റായ 
കുതിരയില്‍ പന്തയം വയ്ക്കുന്നതുപോലെ. തൊഴിലാളികളെ നമ്മള്‍ എത്ര 
കണ്ട്‌ സ്നേഹിച്ചാലും, എത്രയധികം വിശ്വാസത്തിലെടുത്താലും ഒരു 
നിര്‍ണ്ണായകഘട്ടത്തില്‍ അവര്‍ ഒപ്പമുണ്ടാകുമെന്ന്‌ കരുതുന്നതു വങ്കത്തമാ 
ണ്‌. കാലാകാലങ്ങളായി, വര്‍ഗ്ഗവ്യത്യാസമെന്ന കറുത്ത ചായം അവരുടെ 
ഉള്ളില്‍ ആര്രയേറെ കനത്തില്‍ തേച്ചുപിടിപ്പിച്ചിട്ടുള്ളുതുകൊണ്ട്‌ അവരുടെ 
ലോയൽറ്റി എപ്പോഴും അവരുടെ ചില തട്ടുമുട്ടു സംഘടനകളോടും, അവ 
നയിക്കുന്ന പല പ്രകൃതക്കാരായ നേതാക്കന്മാരോടും മാര്രമായിരിക്കും. ഒരു 
ദിവ്യനിമിഷത്തില്‍, ആ നേതാക്കന്മാരും സാക്ഷാല്‍ സബര്‍വാള്‍മാരും ഒത്തു 
ചേര്‍ന്ന്‌ നിന്നെ ചുട്ട ഉരൂളക്കിഴങ്ങുപോലെ താഴെയിട്ട്‌, ലേശം മാറിനിന്ന്‌ 
കൈകൊട്ടി ചിരിക്കുന്ന ആ മനോഹരമായ കാഴ്ച കാണാന്‍ ഇടയാകരുതേ 
എന്നാണെന്റെ പ്രാര്‍ത്ഥന.” 

“പ്രാര്‍ത്ഥിക്കുന്നവരെ തടയാന്‍ പാടില്ലെന്നാണ്‌ ആചാര്യന്മാര്‍ നമ്മെ 
പഠിപ്പിച്ചിരിക്കുന്നത്‌.” 

"തമാശയല്ല, പ്രിയാ. ചെറിയൊരു കുത്തിത്തിരിപ്പുമാത്രം മതി അവര്‍ 
തമ്മില്‍ യോജിച്ച്‌ ഒറ്റക്കെട്ടായി നമ്മുടെ നേര്‍ക്ക്‌ തിരിയാന്‍. അതായത്‌, 
അതേവരെ ചെയ്തുവച്ച പണിയൊക്കെ വെറുതെയാഷകുമെന്നു മാര്തം. പിന്നെ 
കുത്തിത്തിരിപ്പുണ്ടാക്കുകയെന്നത്‌ ഈ നേതാക്കുന്മാരുടെ കുലത്തൊഴി 
ലല്ലേ.”' 

വ അറിയാതെയല്ല, ചങ്ങാതീ. എന്തായാലും ഇത്‌ ഈസ്റ്റിന്‍ 
ഡ്യാക്കമ്പനിയോട ഒരു പാവം പെണ്ണിന്റെ പ്രതിരോധമായി കണ്ടാല്‍ മതി. 
ഇത്രകാലം പണിയെടുത്ത കമ്പനിയില്‍ അവരുടെ വെളുത്ത വിരല്‍പ്പാടു 
കള്‍ വീഴാതെ നോക്കുക എന്റെ ചുമതലയാണെന്ന്‌ കരുതി.” 

“ശരി, പ്രിയാ. നിരാശപ്പെടുത്താന്‍ നോക്കിയല്ല. എന്നെക്കാള്‍ മിടു 
ക്കിയാണ്‌ നി. നീ ഒരുമ്പെട്ടിറങ്ങിയാല്‍ നേടിയെടുക്കുമെന്ന്‌ ഉറപ്പാണ്‌. 
എന്നാലും എന്റെ അഭിപ്രായം പറയണമെന്നു തേയന്നി.” 

അവര്‍ പറഞ്ഞത്‌ പ്രിയംവദയെ തെല്ലൊന്ന്‌ ഇളുക്കിയെങ്കിലും ഇക്കാര്യ 
ത്തില്‍ ഇനി പുറകോട്ടില്ലെന്ന്‌ അവര്‍ ഉറപ്പിച്ചുകഴിഞ്ഞിരുന്നു. ഒരുപക്ഷേ, 
ഈ പ്രയത്നം തനിക്ക്‌ എച്ച്‌.ആറില്‍ ചില പുതിയ ൭മഖലകള്‍ തുറന്നുതന്നേ 
ക്കാം. ഒരു എക്സിക്യൂട്ടീിവിനെ സംബന്ധിച്ചിടത്തോളം വിജയത്തെക്കാള്‍ 
കൂടുതല്‍ തോല്‍വിയില്‍നിന്നായിരിക്കും പാഠങ്ങള്‍ പഠിക്കാനുണ്ടാകുക. 

പെട്ടെന്ന്‌ തലയ്ക്കകത്ത്‌ എന്തോ മിന്നി. 


162 


രേവതി ഇപ്പോള്‍ വെറുതെയിരിക്കുകയാണ്‌. അവളെ എടുത്താലോ? 
ഇത്തരമൊരു വലിയ പ്രയത്നത്തില്‍ ഒപ്പംനില്‍ക്കാന്‍ പറ്റിയ ആളുറണ 
വള്‍. ജോലിയില്ലാതെ നില്‍ക്കുന്ന അവള്‍ക്കതൊരു സഹായമാകുകയും 
ചെയ്യും. 

പ്രതമോഫീസിലെ പണി വിട്ടശേഷം നാട്ടിലേക്ക്‌ മടങ്ങിപ്പോയോ എന്ന 
റിയില്ല. ഏതായാലും ഒരു ഇ-മെയില്‍ അയയ്ക്കാം. ഇ-മെയില്‍ പെട്ടി ദിവ 
സവും തുറക്കുന്ന ശീലക്കാരിയായതുകൊണ്ട്‌ എവിടെയിരുന്നാലും അവ 
ഉളതു കാണാതിരിക്കില്ല. 

വലിയൊരു ചുമടിറക്കിയ ആശ്വാസം തോന്നി. ഇപ്പോള്‍ മനസ്സ്‌ ഒരാളെ 
മാത്രം ചുറ്റിപ്പറ്റി നീങ്ങുന്നു. 

രേവതി. 

രേവതി. 

ഒരു നിയോഗംപോലെ, ഒരു ശക്തമായ പിന്‍ബലമായി അവള്‍ തന്റെ 
ജീവിതത്തിലേക്ക്‌ കടന്നുവരാന്‍ പോകുന്നതുപോലെ. 

ഒരു സഹ്പ്രവര്‍ത്തകയെപ്പോലെ, ഒരു അനിയത്തിയെപ്പോലെ, ഒരു മക 
ളെപ്പോലെ. 

മുമ്പായിരുന്നെങ്കില്‍ ആദ്യം പറയുക നീതുവിനോടായിരിക്കും. ഇപ്പോള്‍ 
എന്തോ തീരെ മൈര്യം വരുന്നില്ല. അവള്‍ എങ്ങനെയാവും പ്രതികരിക്കു 
കയെന്ന്‌ ഒരു രൂപവും കിട്ടുന്നില്ല. 

പിന്നെ റോയ്ചൌയധരി. ഇത്രയും ദിവസം പിടിച്ചുനിന്നു. കാര്യങ്ങള്‍ ഇത്ര 
യൊക്കെ എത്തിയ സ്ഥിതിക്ക്‌ ഇനി അദ്ദേഹത്തിന്‌ കത്തയയ്ക്കാതിരിക്കാ 
നാവില്ല. 

വളരെ ചുരുക്കത്തിലൊരു കത്ത്‌ തയ്യാറാക്കി, പ്രോജക്റ്റിനെപ്പറ്റി, തങ്ങ 
ളുടെ എച്ച്‌.ആര്‍. ഇനീഷ്യേറ്റീവിനെപ്പറ്റി. ഒടുവില്‍ രേവതിയെപ്പറ്റിയും. 

ഉടനെതന്നെ മറുപടി വന്നു: 

വളരെ നാളുകള്‍ക്കു ശേഷം തന്നില്‍നിന്ന്‌ ലേശം ആത്മാര്‍ത്ഥതയുള്ള 
ഒരു മെയില്‍ കിട്ടിയപ്പോള്‍ ഞാന്‍ എന്നെത്തന്നെ ഒരുപാട്‌ അഭിനന്ദിച്ചു. 
കമ്പനിയിലെ തന്റെ പടയോട്ടത്തെപ്പറ്റി അറിയുന്നതില്‍ വളരെ സന്തോഷ 
മുണ്ട്‌. ലാല്‍സലാം! നഷ്ടപ്പെടുവാനുള്ളത്‌ ചില സ്വര്‍ണ്ണവളകള്‍ മാത്രമാ 
യതുകൊണ്ട്‌ അധികം ഖേദിക്കേണ്ടി വരികയില്ലെന്ന്‌ വിശ്വസിക്കാം. പിന്നെ 
ആ തന്റെയാ പ്രബന്ധത്തില്‍ കണ്ട നിവേദിത ഒടുവില്‍ ചോരയും ചുരു 
മുള്ള മനുഷ്യരൂപത്തില്‍തന്നെ അവതരിക്കുകയെന്നു വച്ചാല്‍ അതിന്റെ 
ആസ്ധാദൃത ഒന്നു വേറെ തന്നെ. റിയലി ഐ വാണ്ട്‌ ടു മീറ്റ്‌ ഹേര്‍...! 

ആ ആസ്ധാദ്യത അറിഞ്ഞ്‌ ഉള്‍ക്കൊള്ളുകയായിരുന്നു പ്രിയംവദയും. 
ഒടുവില്‍ ഒറ്റയടിക്ക്‌ തനിക്കൊരു അനിയത്തിയെയും, മകളെയും, കൂട്ടുകാ 
രിയെയും, സഹപ്രവര്‍ത്തകയെയുമൊക്കെ കിട്ടിയിരിക്കുന്നു. 

പക്ഷേ, ഒരു കാര്യം മാര്തം അവര്‍ തീരുമാനിച്ചുറപ്പിച്ചു. 

രേവതിയെ ഒരിക്കലും ഡോക്ടര്‍ റോയ്ചൌധരിയുമായി ബന്ധപ്പെടാന്‍ 
അനുവദിക്കില്ല. അവള്‍ എന്റെ മകളാണ്‌. 

ഏറെ നാളുകള്‍ക്കുശേഷം അന്ന്‌ രാത്രിയില്‍ പ്രിയംവദയ്ക്ക്‌ ശാന്ത 
മായി ഉറങ്ങാന്‍ കഴിഞ്ഞു. സ്വപ്നങ്ങളുടെ അലട്ടലുകളില്ലാത്ത നല്ല ആഴ 
മുള്ള ഉറക്കം. 

ഒടുവില്‍ തനിക്കൊരു അനിയത്തിയെയും, മകളെയും, കൂട്ടുകാരി 
യെയും... 

ഒടുവില്‍ തനിക്കൊരു അനിയത്തിയെയും, മകളെയും... 

ഒടുവില്‍ തനിക്കൊരു അനിയത്തി... 

പിന്നെ താനേ ഉറങ്ങിപ്പോയത്‌ അവര്‍ അറിഞ്ഞതേയില്ല. 


പതിനെട്ട്‌ 


റെ നാളുകള്‍ക്കു ശേഷമാണ്‌ ഒരു ഞായറാഴ്ച സ്വസ്ഥമായി കിട്ടു 
ന്നത്‌. 

ഈ ഒഴിവുദിവസമെങ്കിലും എനിക്ക്‌ സ്വന്തമായി വേണം, പ്രിയംവദ 
സ്വയം പറഞ്ഞു. നന്നേ വൈകിയെഴുനേറ്റ്‌, അടുക്കള അടച്ചുപൂട്ടി, ആഹാരം 
പുറത്ത്‌ കഴിച്ച്‌, ഉച്ചയ്ക്ക്‌ വല്ല തമാശപ്പടവും കണ്ട്‌, വൈകിട്ട്‌ ഏതെങ്കിലും 
ചങ്ങാതിമാരുമായി ഒരു ഒത്തുകൂടല്‍. രാത്രിയില്‍ നന്നേ നേരത്തേ ഉറക്കം. 

നഷ്ടപ്പെട്ട കുറെ ഉറക്കങ്ങളുടെ കണക്കുതീര്‍ക്കാനുണ്ട്‌. അല്‍പ്പം 
സ്വസ്ഥത കിട്ടിയിട്ടു വേണം അതെക്കുറിച്ചൊക്കെ ആലോചിക്കാന്‍. പകലു 
കളിലൂടെ, രാതധ്രികളിലൂടെ, നീളുന്ന, അല്ലലില്ലാതെയുള്ള ഉറക്കും. 

തല ചായ്ക്കുമ്പോഴേക്കും ഒരു ഇളംകാറ്റായി, സാന്ത്വനമായി ഉറക്കം 
വന്നെത്തിയിരുന്ന ഒരു കാലമുണ്ടായിരുന്നു. കട്ടിലും, കിടക്കയുമൊന്നുമി 
ല്ലാതെ ഏതു മരത്തണലിലുമിരുന്ന്‌ ഉറങ്ങാമെന്ന ആ മഹാസിദ്ധിയുടെ വില 
മനസ്സിലായത്‌ പില്‍ക്കാലത്താണ്‌. ഉറക്കം നഷ്ടപ്പെട്ട ര്ര്രികളുടെ അവസാ 
നത്തില്‍ എപ്പോഴോ മയങ്ങിയുണരുന്നത്‌ പിറ്റേന്ന്‌ പിറക്കാന്‍ പോകുന്ന പക 
ലിനെപ്പറ്റിയുള്ള ആശങ്കുകളോടെയാവും. ഒരുപാട്‌ കണക്കുകൂട്ടലുകളോടെ 
തുടങ്ങുന്ന ദിവസം ഒടുങ്ങുന്നതും മറ്റൊരു ചുമടിന്റെ ഭാരത്തോടെ. 

ഉറക്കം എന്നും വലിയ ആശ്വാസമായിരുന്നു. ഒരു പകലിന്റെ (ക്രൂരതയെ 
മുഴുവനും ശമിപ്പിക്കുന്ന ഉറക്കം. 

രഞ്ജിത്തുമായുള്ള വലിയ ഏറ്റുമുട്ടലുകളുടെ കാലം. തോറ്റു കൊടുക്ക 
രുതെന്ന വാശിയോടെ അങ്ങനെ കത്തിക്കയറി എവിടെയോ ഒക്കെ ചെന്നെത്തി, 
ഒടുവില്‍ വലിയൊരു തളര്‍ച്ചയില്‍ ഒടുങ്ങിക്കൊണ്ടിരുന്ന രാവുകള്‍. 

അന്നൊക്കെ ഉറങ്ങണമെങ്കില്‍ പലപ്പോഴും ഗുളികകളുടെ സഹായം 
വേണമായിരുന്നു. ഗുളികകളുടെ എണ്ണം താനേ കൂടിവന്നപ്പോള്‍, ആകെ 
പിടിവിട്ടു പോയൊരു നിമിഷത്തില്‍ ഒരുപിടി ഗുളികകളുടെ നേര്‍ക്ക്‌ കൈ 
നീണ്ടതാണ്‌. അന്ന്‌ അതില്‍നിന്ന്‌ പിന്തിരിപ്പിച്ചത്‌, തൊട്ടടുത്ത്‌ കിടന്നുറങ്ങി 
യിരുന്ന നീതുവിന്റെ ഓമനത്തമുള്ള മുഖമായിരുന്നു. പിന്നീട്‌ ഉള്ളിലെ തിര 
യടങ്ങിയപ്പോള്‍ മോളുടെ കാല്‍വിരലുകളില്‍ മുഖം അമര്‍ത്തി പലതും ഏറ്റു 
പറഞ്ഞ്‌, ഒരുപാട്‌ കരഞ്ഞു... 

പില്‍ക്കാലത്ത്‌, വേണ്ടാത്ത എല്ലാ കെട്ടുകളും മുറിഞ്ഞു പോയതിനു 
ശേഷം, ഏത്‌ തലയിണയും എളുപ്പത്തില്‍ ഉറക്കം തരുമെന്ന അവസ്ഥയി 
ലെത്തിയതായിരുന്നു. 

ഇപ്പോള്‍ ഈ ഗോവയാത്രയ്ക്കു ശേഷം വീണ്ടും എല്ലാം മാറിമറിഞ്ഞ 
തുപോലെ. 

ലാപ്‌ടോപ്പിന്റെ ഇത്തിരി വെട്ടത്തില്‍നിന്ന്‌ കിടക്കയിലേക്ക്‌ മാറുമ്പോള്‍ 
തലയ്ക്കൊരു ഭാരക്കുറവ്‌ തോന്നാറുണ്ടെങ്കിലും, ഉറങ്ങാനായി കണ്ണുകളട 
യ്ക്കുമ്പോള്‍ ഒഴുകിനടക്കുന്ന കുറെ പ്രകാശഗോളങ്ങളാണ്‌ കണ്‍മുമ്പില്‍. 
എത്രയോ കാലമായി തന്റെ പ്രിയപ്പെട്ട കൂട്ടാളിയായിരുന്ന ആ തണുത്ത 
ഇരുട്ടിന്റെ സ്പര്‍ശം കിട്ടാന്‍ പിന്നീടും ഒരുപാടുനേരം കാത്തുകിടക്കേണ്ടി 
വരുന്നു. 

ഒടുവില്‍, വൈകിയെത്തുന്ന ആഴക്കുറവുള്ള ഉറക്കത്തിന്‌ ഒരുപാട്‌ പരാ 
ധീനതകള്‍ കങണ്ടേക്കും. വരിഞ്ഞുമുറുക്കുന്ന കുറെ പേടിസ്വപ്നങ്ങളുടെ 
ഞരക്കത്തില്‍നിന്ന്‌ കുതറിമാറി ശ്വാസം വലിക്കാനായി ഇടയ്ക്കിടയ്ക്ക്‌ ജല 
പ്പരരപ്പിലേക്ക്‌ പൊങ്ങിവരുമ്പോള്‍ ഉറക്കം മുറിഞ്ഞുപോകുന്നു. വീണ്ടും വെള്ള 
ത്തിന്റെ അടിപ്പരപ്പിലേക്ക്‌ താഴ്ന്നു കിട്ടാനായി എത്രയോ നേരത്തെ പ്രാര്‍ത്ഥ 
നകള്‍... 

വേലക്കാരി ബായിക്ക്‌ അന്ന്‌ ഒഴിവു വേണമെന്ന്‌ നേരത്തേ പറഞ്ഞി 
രുന്നു. ഒരു കൂട്ടുകാരിയുടെ വിട്ടിലേക്കെന്നു പറഞ്ഞ്‌ നീതുവും കാലത്തേ 
ഇറങ്ങിപ്പോയിരുന്നു. ഏത്‌ കൂട്ടുകാരിയെന്നു ചോദിച്ചില്ല. ചോദിച്ചാല്‍ അതി 
നുള്ള മറുപടി ഒരു മറുചോദ്യമായിരിക്കുമെന്ന്‌ നല്ല ഉറപ്പായിരുന്നു. അസു 
ഖകരമായ അത്തരം ചോദ്യോത്തരങ്ങള്‍ രണ്ടുപേരും ഒഴിവാക്കാന്‍ തുട 
ങ്ങിയിട്ട്‌ നാളുകള്‍ ഏറെയായി. 

മങ്ങിയ വെളിച്ചവും ചെറിയ തണുപ്പുമുള്ള പകല്‍. നേര്‍ത്ത മഞ്ഞു 
കാലം മാത്രമുള്ള ഈ നഗരത്തില്‍ മറ്റൊരു മഞ്ഞുകാലത്തിന്റെ തുടക്കമാ 
യതുപോലെ. ബാല്‍ക്കണിയില്‍ ചെന്നുനിന്നപ്പോള്‍, ഒരു ഇളംകാറ്റ്‌ തലോ 
ടിക്കൊണ്ടു കടന്നുപോയി. 

അഞ്ചാംനിലയില്‍നിന്നുള്ള സ്വകാര്യക്കാഴ്ചകള്‍ ഇങ്ങനെ സ്വസ്ഥമായി 
നിന്നു കണ്ടിട്ട എത്രയോ നാളുകളായിരിക്കുന്നു. മുമ്പൊക്കെ താന്‍ ബാല്‍ക്ക 
ണിയില്‍ നില്‍ക്കുന്നത്‌ കണ്ടാല്‍ നീതു ഉടനെ ഓടിവരും. തോളത്ത്‌ കൈയിട്ട്‌ 
പറ്റിച്ചേര്‍ന്ന്‌ നില്‍ക്കും. താടിയില്‍ പിടിച്ച്‌ പതിയെ നുള്ളും. കവിളത്ത്‌ ഉമ്മ 
വയ്ക്കും. കോളേജ്‌ അനുഭവങ്ങളെപ്പറ്റിയുള്ള അവളുടെ കൊച്ചുകൊച്ചു കഥ 
കള്‍ പറയുന്നത്‌ അപ്പോഴാണ്‌. അമ്മയില്‍നിന്ന്‌ എന്തെങ്കിലും സാധിച്ചെടു 
ക്കാന്‍ പറ്റിയ ഏറ്റവും നല്ല അവസരവും അതാണെന്ന്‌ നീതുവിന്‌ നന്നായ 
റിയാം. 

ഓഫീസിലെ തിരക്കുപിടിച്ചൊരു ദിവസത്തിനുശേഷം രാതിയില്‍ 
ബാല്‍ക്കണിയിലെ ചൂരല്‍ക്കസേരകളില്‍ അടുത്തടുത്തിരുന്ന്‌ താഴത്തെ നിറ 
ക്കൊഴുപ്പിലേക്ക്‌ നോക്കുമ്പോള്‍, വലിയ ആശ്വാസമാണ്‌ തോന്നാറ്‌. 

ഒടുവില്‍ ഞാനും എന്റെ പൊന്നുമോളും മാത്രമുള്ള ഒരു കൊച്ചു 
ലോകം. എന്നും മോഹിച്ചിരുന്നത്‌ അതിനുവേണ്ടി മാത്രം. എല്ലാം അവ 
ളില്‍നിന്ന്‌ തുടങ്ങി അവളില്‍ത്തന്നെ അവസാനിക്കുന്നു. അത്രയും മതി. 
ഇനി മറ്റൊരാളുടെ സാന്നിദ്ധ്യം വേണ്ടല്ലോ തങ്ങളുടെ ഇടയില്‍. 

ഉവ്വ്‌, ഒരാള്‍കൂടി. നീതുവിന്‌ വരാന്‍ പോകുന്ന കൂട്ടുകാരന്‍. 

അതേക്കുറിച്ചൊന്നും ആലോചിച്ചു തുടങ്ങിയിട്ടേയില്ല ഇതേവരെ. പക്ഷേ, 
ഏത്‌ അമ്മയുടേയും ഇനിയങ്ങോട്ടുള്ള എല്ലാ ആലോചനകളും ആ വഴിക്ക്‌ 
നീങ്ങിയേ പറ്റു. 

പഠിത്തം തീരുന്നതിനു മുമ്പുതന്നെ നോക്കിത്തുടങ്ങേണ്ടിയിരിക്കുന്നു. 
പക്ഷേ, താന്‍ അതെപ്പറ്റിയൊന്നും സൂചിപ്പിച്ചിട്ടില്ലാത്തതുകൊണ്ട്‌ നീതു 
വിന്റെ മനസ്സ്‌, വായിച്ചെടുക്കാനും കഴിഞ്ഞിട്ടില്ല ഇതേവരെ. 

ഒരുപക്ഷേ ഇപ്പോള്‍ കല്യാണം വേണ്ടെന്ന്‌ അവള്‍ പറഞ്ഞേക്കും. 
പഠിത്തം കഴിഞ്ഞ്‌ രണ്ടുമൂന്നു വര്‍ഷം എവിടെയെങ്കിലുമൊരു ജോലി. അതി 
ലൂടെ സ്വന്തമായൊരു ജീവിതം കരുപ്പിടിപ്പിക്കാനുള്ള ആത്മവിശ്വാസം നേടി 
യെടുക്കുക. ഏതാണ്ട്‌ അങ്ങനെയൊക്കെയാവും അവള്‍ പറയാന്‍ പോകു 
ന്നത്‌. ഇക്കാലത്തെ പെണ്‍കുട്ടികളെല്ലാം അങ്ങനെയാണ്‌. 

ഒരുകാലത്ത്‌ തനിക്ക്‌ നിഷേധിക്കപ്പെട്ട ആ വലിയ സ്വാതന്ത്ര്യം. ഒരു 
പക്ഷേ, തന്റെ ജീവിതത്തിന്റെ ഗതിതന്നെ വേറൊരു വഴിക്ക്‌ തിരിച്ചുവിടുമാ 
യിരുന്ന നാല്‍ക്കവല. ഒരിക്കല്‍ കടന്നുപോകുന്ന നാല്‍ക്കവലകളിലേക്ക്‌ 
ആരും തിരിച്ചെത്താറില്ലല്ലോ. 

വലിയ പിടിവാശിക്കാരിയാണവള്‍. ഒന്നു പറഞ്ഞാല്‍ അതില്‍ത്തന്നെ 
പിടിച്ച്‌ തുങ്ങുന്നതെങ്ങനെയെന്ന്‌ നന്നായറിയാമവള്‍ക്ക്‌. വാശിയുടെയും ചില 
പ്പോള്‍ നീണ്ട പിണക്കങ്ങളുടെയും അവസാനം തോല്‍ക്കുന്നത്‌ എപ്പോഴും 
അമ്മതന്നെയായിരിക്കുമെന്ന്‌ നല്ല ഉറപ്പാണ്‌ മകള്‍ക്ക്‌. 

അതോര്‍ത്തപ്പോള്‍ പ്രിയംവദ അറിയാതെ നടുങ്ങി. എന്തായാലും ഒരു 
പങ്കാളിയെ കണ്ടെത്തുന്ന കാര്യം അവളുടെ തന്നിഷ്ടത്തിന്‌ വിട്ടുകൊടുക്കാ 
നാവില്ലല്ലോ. ഒരു മുഴുവന്‍ ജീവിതത്തിന്റെ പ്രശ്നമാണ്‌. ഏച്ചുകെട്ടിയ ഒരു 
ബന്ധവുമായി അലയാനുള്ള വിധി എന്റെ മകള്‍ക്കുണ്ടാകരുത്‌. 

എക്കാലത്തേക്കും അലട്ടാന്‍ കെല്‍പ്പുള്ള കുറെ ഭാഗങ്ങളെങ്കിലും 
താനും രഞ്ജിത്തും ആടിത്തീര്‍ത്തത്‌ കൊച്ചുനീതുവിന്റെ മുമ്പില്‍വച്ചുതന്നെ 
യായിരുന്നു. ഒഴിവാക്കാന്‍ എത്ര ശ്രമിച്ചിട്ടും പലപ്പോഴും അങ്ങനെയൊക്കെ 
ത്തന്നെയാണ്‌ സംഭവിക്കാറ്‌. വൈകുന്നേരം കൂടണയുമ്പോഴാണ്‌ കണ്ടുമു 
ട്ടുക. പിന്നീട്‌ ഒരു പകലത്തെ കയ്പ്‌ മുഴുവന്‍ തീര്‍ക്കുക കുറെ അനാവശ്യ 
മായ കൊത്തുകുടലുകളിലൂടെ. ഏതെങ്കിലും കൊച്ചു കാരൃത്തില്‍നിന്ന്‌ തുട 
ങ്ങി, ഒന്നും രണ്ടും പറഞ്ഞ്‌ വാശി പെരുകി, പുറകോട്ട്‌ കാല്‍വയ്ക്കാനുള്ള 
മടിയോടെ കൊത്തിക്കയറി... 

അപ്പോഴൊക്കെ എല്ലാം കണ്ടുകൊണ്ട്‌ ആ വീട്ടില്‍ ഒരു കൊച്ചു പെണ്‍ 
കുട്ടി വളരുന്നുണ്ടെന്ന കാര്യം രണ്ടുപേരും മറന്നിരുന്നു. കിടപ്പുമുറിയുടെ 
പാതി ചാരിവച്ച കതകിനു പുറകിലായി അവളുടെ പേടിച്ചരണ്ട കണ്ണുകള്‍. 
രണ്ടിലൊരാളുടെ ഒച്ച പൊങ്ങുമ്പോള്‍, ആര്‍ക്കും വേണ്ടാത്ത ചില്ലുപാത്ര 
ങ്ങള്‍ ഓരോന്നായി വീണുടയുമ്പോള്‍ അവള്‍ അറിയാതെ ഞെട്ടിത്തെറി 
ക്കുന്നത്‌ കാണാമായിരുന്നു. 

അവള്‍ രാത്രികളെ, ഇരുട്ടിനെ വല്ലാതെ പേടിക്കാന്‍ തുടങ്ങിയത്‌ അക്കാ 
ലത്തായിരിക്കണം. 

ഒടുവില്‍ എല്ലാം കഴിഞ്ഞ്‌ രഞ്ജിത്ത്‌ അയാളുടെ വഴിക്കു പോയിട്ടും, 
തങ്ങള്‍ തനിച്ചായിട്ടും, നീതുവിന്റെ ഇരുട്ടിനോടുള്ള പേടി മാറിക്കിട്ടാന്‍ 
ഒരുപാടു കാലമെടുത്തു. മാത്രമല്ല, പിന്നീടുള്ള അവളുടെ കുറെക്കാലത്തെ 
രാത്രികള്‍ ഒരുപാട്‌ പേടിസ്വപ്നങ്ങള്‍ നിറഞ്ഞതായിരുന്നു. 

നാട്ടില്‍ പോയി പണിക്കരെക്കൊണ്ട്‌ പ്രത്യേകമായി എഴുതിച്ച ഏലസ്സ്‌ 
അരയില്‍ കെട്ടിയശേഷമാണ്‌ കുറെ ആശ്വാസം കിട്ടിയത്‌. വെള്ളിയില്‍ 

തിര്‍ത്ത, റെയില്‍വെ എന്‍ജിന്റെ ആകൃതിയിലുള്ള ഒരു യ്ര്രം. പിന്നീടൊ 
രിക്കല്‍ എന്തിനോ അമ്മയോട്‌ വഴക്കുകൂടി വലിച്ചെറിഞ്ഞ്‌ കളയുന്നതുവരെ 
ആ ഏലസ്സ്‌ അവളുടെ രക്ഷകനായി നിന്നിരുന്നു. ഇപ്പോള്‍ വീണ്ടുമൊരു 
ഏലസ്സ്‌ ആവശ്യമായതുപോലെ. പക്ഷേ, ഇനി അവള്‍ സമ്മതിച്ചേക്കില്ല. 
തിരിച്ചറിവുണ്ടായ കാലംതൊട്ടേ അവള്‍ക്ക്‌ അതിനോട്‌ വലിയ വെറുപ്പായി 
രുന്നു. അമ്മയ്ക്കുവേണ്ടിയുള്ള ഒരു ചെറിയ ത്യാഗമെന്ന നിലയില്‍ അത്‌ 
കുറെക്കാലം കൊണ്ടുനടന്നിരുന്നുവെന്നു മാത്രം. 

കിടക്കയില്‍ പറ്റിച്ചേര്‍ന്ന്‌ കിടക്കുമ്പോള്‍, അവള്‍ ഇടയ്ക്കൊക്കെ അറി 
യാതെ ഞെട്ടിത്തെറിക്കുന്നതും, ഉറക്കെ പേടിച്ച്‌ നിലവിളിക്കുന്നതുമൊക്കെ 
പതിവായിരുന്നു. ഓരോ കരച്ചിലിനുംശേഷം അവസാനത്തെ അഭയസ്ഥാന 
മെന്ന നിലയില്‍ അമ്മയെ അള്ളിപ്പിടിച്ച്‌, ആ മാറിന്റെ ചൂടിലമര്‍ന്ന്‌ കിടക്കു 
മ്പോഴും അവള്‍ നിറുത്താതെ തേങ്ങുന്നുണ്ടാകും. എന്ത്‌ സ്വപ്നമാണ്‌ കണ്ട 
തെന്ന്‌ ചോദിച്ചാല്‍ കൃത്യമായി പറയാനാകുമായിരുന്നില്ല അവള്‍ക്ക്‌. പക്ഷേ, 
അവളുടെ സ്വപ്നങ്ങളിലെല്ലാം, തലയില്‍ വലിയ കൊമ്പുകളുള്ള, കൂര്‍ത്ത 
പല്ലുകളും ചുവന്ന നാവുമുള്ള ഒരു കറുകറുത്ത ജീവിയുണ്ടായിരുന്നു. 

പിന്നെ ഇടയ്ക്കൊക്കെ നെറ്റിയുടെ നേരെ നീണ്ടു വരുന്ന ആ ചൂണ്ടു 
വിരല്‍. അതിന്റെ അറ്റത്തുള്ള കൂര്‍ത്ത നഖം. 

ഉച്ചഭക്ഷണം കഴിക്കാനായി റെസ്റ്റോറന്റിലേക്ക്‌ വണ്ടിയോടിക്കുമ്പോള്‍ 
മനസ്സ്‌ നിറയെ നീതുവായിരുന്നു. ആദ്യമായാണ്‌ ഒരു റെസ്റ്റോറന്റില്‍ തനിച്ച്‌ 
ഭക്ഷണം കഴിക്കാന്‍ പോകുന്നത്‌. പുറത്തെ ബോര്‍ഡില്‍ ്രാഗന്റെ ഒരു 
വലിയ പടമുള്ള ഒരു ചൈനീസ്‌ റെസ്റ്റോറന്റായിരുന്നു. നീതുവിന്റെ പ്രിയ 
പ്പെട്ട ഇടം. അവിടെ കയറിയാല്‍ ഒരു പ്രത്യേകതരം ന്യൂഡില്‍സ്‌ മാത്രമേ 
അവള്‍ക്കു വേണ്ടുതാനും. 

വെളിച്ചം അധികം വീഴാത്തൊരു മുലയില്‍ സാധാരണയായി ഇരിക്കാ 
റുണ്ടായിരുന്ന ഒരു മേശയ്ക്കരികില്‍ തനിച്ചിരിക്കുമ്പോള്‍ ഉള്ളിലെന്തോ 
വല്ലാതെ വിങ്ങിക്കൂടുന്നുണ്ടായിരുന്നു. മകളോടൊപ്പം വല്ലപ്പോഴും പോകാ 
റുണ്ടായിരുന്ന റെസ്റ്റോറന്റ്‌. അവള്‍ എപ്പോഴും തിരഞ്ഞെടുക്കാറുള്ള 
റോഡിന്റെ വശത്തുള്ള ഇരിപ്പിടങ്ങള്‍. അവിടെയിരുന്നാല്‍ നിറപ്പകിട്ടുള്ള പര 
സ്ൃപ്പലകകളുടെ താഴേക്കൂടി വാഹനങ്ങള്‍ ഒഴുകിപ്പോകുന്നത്‌ കാണാം. 

എന്തൊക്കെയാണ്‌ ഓര്‍ഡര്‍ ചെയ്യാറുള്ളതെന്നുപോലും ഓര്‍മ്മയില്ല. 
തനിക്ക്‌ തീരെ ക്ഷമയില്ലാത്ത കാര്യം. മെനുകാര്‍ഡിലൂടെ അരിച്ചു പെറുക്കി 
നോക്കി ഓരോന്നിന്റേയും പ്രത്യേകതകള്‍ ചോദിച്ച്‌ മനസ്സിലാക്കി നിതു 
തന്നെയാണ്‌ എപ്പോഴും ഓര്‍ഡര്‍ ചെയ്യാറ്‌. 

ഓര്‍ഡറെടുക്കാന്‍ സ്റ്റുവാര്‍ഡ്‌ വന്നപ്പോള്‍ പ്രിയംവദയൊന്ന്‌ പരുങ്ങി. 

ഒടുവില്‍ എന്തൊക്കെയോ പറഞ്ഞു. ഈ ചൈനീസ്‌ റെസ്റ്റോറന്റില്‍ 
വന്ന്‌ സാധാരണ വെജിറ്റേറിയന്‍ ഭക്ഷണം പറയുന്നയാളോട പുച്ഛമായി 
രിക്കും അടുക്കളയിലിരിക്കുന്നവര്‍ക്ക്‌. 

സ്വസ്ഥമായി കഴിച്ചുകൂട്ടണമെന്ന്‌ മോഹിച്ച ദിവസം ആകെ അലങ്കോ 
ലമാകുന്നതുപോലെ. ഇപ്പോള്‍ പതിവില്ലാത്ത വിധത്തില്‍ നീതു തന്റെ 
ഉള്ളില്‍ വന്ന്‌ നിറയുകയാണ്‌. 

അവളുടെ സെല്ലിന്റെ നമ്പര്‍ അറിയാം. പക്ഷേ വിളിച്ചു നോക്കാന്‍ 
ധൈര്യമില്ല. അതവള്‍ക്ക്‌ തീരെ ഇഷ്ടപ്പെട്ടേക്കില്ല. ഈയിടെയായി അവള്‍ 

പൊട്ടിത്തെറിക്കുന്നത്‌ വളരെ പെട്ടെന്നാണ്‌. ഞാന്‍ പോകുന്ന വഴിയിലെല്ലാം 
അമ്മയുടെ ചാരക്കണ്ണുകള്‍ പിന്തുടരുകയാണെന്നെ. 

അതിനൊന്നും മറുപടി പറയാന്‍ നില്‍ക്കാറില്ല. അവള്‍ അങ്ങനെ 
യൊക്കെ പറഞ്ഞു പോകുമ്പോള്‍ അതില്‍നിന്ന്‌ തഞ്ചത്തില്‍ ഒഴിഞ്ഞുമാ 
റാന്‍ ഇതിനകം ശീലിച്ചു കഴിഞ്ഞിരിക്കുന്നു. 

ഒഴിവുദിവസമായതുകൊണ്ടാകാം നിരത്തില്‍ വാഹനങ്ങള്‍ കുറവായി 
രുന്നു. നിറയെ ടൂറിസ്റ്റുകളെ കയറ്റിയ വലിയൊരു വണ്ടി റോഡുവക്കത്തു 
ചേര്‍ത്തു നിര്‍ത്തി ആളുകളെ ഇറക്കുന്നു. 

എതിരെയിരിക്കുന്ന പലരും തന്നെ ശ്രദ്ധിക്കുന്നുണ്ടെന്ന്‌ തോന്നി. ഇതു 
പോലൊരു റെസ്റ്റോറന്റില്‍ തനിച്ച്‌ ഭക്ഷണം കഴിക്കാന്‍ വരുന്ന സ്ത്രീ ഒരു 
അപൂര്‍വ കാഴ്ചയാണ്‌. മനസ്സ്‌ വീണ്ടും നീതുവിലേക്കുതന്നെ തെന്നി 
പ്പോയി. 

എവിടെയായിരിക്കും അവളിപ്പോള്‍? സെല്ലില്‍ ഒന്ന്‌ വിളിച്ചു നോക്കി 
യാലോ? പ്രിയംവദ ഒരു നിമിഷം കണ്ണടച്ചിരുന്നു. സ്റ്റുവാര്‍ഡിന്റെ ശബ്ദം 
കേട്ട്‌ കണ്ണ്‌ തുറക്കുമ്പോള്‍ മുമ്പില്‍ പ്ലെയിറ്റുകള്‍ നിരത്തിക്കഴിഞ്ഞിരുന്നു. 

പെട്ടെന്ന്‌ തന്റെ കണ്ണുകള്‍ കടയുന്നത്‌ പ്രിയംവദയറിഞ്ഞു. ഇപ്പോള്‍ 
മനസ്സില്‍ ഓഫീസും അവിടത്തെ ഒട്ടേറെ നൂലാമാലകളുമില്ല. നീതു, എന്റെ 
നീതുമോള്‍ മാത്രം. നാളുകള്‍ കഴിയുന്തോറും തങ്ങള്‍ക്കിടയില്‍ പെരുകുന്ന 
അകലം തീരെ മനസ്സിലാക്കാനാകുന്നില്ല. 

ഏതോ പൊരുളറിയാത്ത ശക്തി തങ്ങളെ അകറ്റി നിറുത്താന്‍ പാടുപെ 
ടുന്നതു പോലെ. 

അടിവയറ്റില്‍നിന്നെന്തോ തേട്ടി വരുന്നു. പ്രിയംവദ ഒരു നിമിഷം കാത്തി 
രുന്നു. ഒന്നും കഴിക്കാന്‍ തോന്നുന്നില്ല. വിളമ്പിയതെല്ലാം പ്ലേറ്റില്‍ അതേ 
പടി കിടക്കുന്നതുകണ്ട്‌ പരിചയമുള്ള സ്റ്റുവാര്‍ഡ്‌ തെല്ലൊരു പരിഭ്രമത്തോടെ 
ഓടിവന്നു. 

“എന്തേ മാഡം, ഫുഡ്ഡില്‍ എന്തെങ്കിലും കുഴപ്പം?” 

“ഏയ്‌ ഒന്നുമില്ല.” 

“വേറെ എന്തെങ്കിലും ഓര്‍ഡര്‍?” 

“വേണ്ട, ബില്ലു കൊണ്ടുവരൂ.” 

അയാള്‍ മടിച്ചു നില്‍ക്കുകയാണ്‌. 

“വേറെ എന്തെങ്കിലും മാം. ഒന്നും കഴിച്ചില്ലല്ലോ.” 

“പറഞ്ഞതു കേട്ടില്ലേ. ഐ വാണ്ട്‌ ദ ബില്‍. പ്ലീസ്‌ മേക്കിറ്റ്‌ ഫാസ്റ്റ്‌.” 
പ്രിയംവദയുടെ ഒച്ച പൊങ്ങി. വല്ലായ്മയോടെ തലയാട്ടി, എന്തൊക്കെയോ 
പിറുപിറുത്തുകൊണ്ട്‌ അയാള്‍ അകത്തേക്കു പോകുന്നതു കണ്ടു. 

ആരൊക്കെയോ ശ്രദ്ധിക്കുന്നു. തൊട്ടു മുമ്പിലത്തെ മേശയ്ക്കരികിലി 
രിക്കുന്ന തടിയനും ഭാര്യയും എന്തോ പറഞ്ഞ്‌ ചിരിക്കുന്നുണ്ട്‌. 

ബില്ലു കൊടുത്ത്‌ അവിടെനിന്ന്‌ ഇറങ്ങുമ്പോള്‍ തല വല്ലാതെ വിങ്ങു 
ന്നുണ്ടായിരുന്നു. നീതുവിന്റെ ആ ചൈനീസ്‌ ഭക്ഷണം കാഴ്ചയില്‍ത്തന്നെ 
ഓക്കാനമുണ്ടാക്കിയതുപോലെ. 

വഴിതെറ്റാതെ എങ്ങനെയോ വണ്ടിയോടിച്ച്‌ പോകുകയായിരുന്നുവെന്ന്‌ 
പ്രിയംവദയ്ക്ക്‌ നല്ല ഓര്‍മ്മയുണ്ട്‌. ഒരുവിധത്തില്‍ വീട്ടിലെത്തി, വേഷം 
പോലും മാറാതെ കട്ടിലിലേക്കു മറിഞ്ഞു. 

പിന്നെ ഉറക്കം. 

എല്ല്ലാം കീഴ്പ്പെടുത്തുന്ന ഉറക്കം. എപ്പോഴോ ഞെട്ടിയുണര്‍ന്നത്‌ 
ഫോണിന്റെ കിണുങ്ങല്‍ കേട്ടപ്പോഴാണ്‌. കാഴ്ചയൊന്ന്‌ തെളിഞ്ഞു കിട്ടാന്‍ 
ഏറെനേരമെടുത്തു. തലയ്ക്കകത്ത്‌ അപ്പോഴും പതിവില്ലാത്ത പകലുറക്ക 
ത്തിന്റെ വരിഞ്ഞുകെട്ടുകളായിരുന്നു. 

ആലീസിന്റെ ഫോണായിരുന്നു. 

“നീതൂന്റമ്മേ, ഇതാലീസാ, നീതുവില്ലേ അവിടെ?” 

“ഇല്ലല്ലോ മോളേ.” 

“എവിടെപ്പോയി?” 

“ഒരു ഫ്രണ്ടിന്റെ വീട്ടിലേക്കാണെന്നും പറഞ്ഞ്‌ കാലത്തേ ഇറങ്ങിയ 
താണ്‌.” 

“ഓ... ഏത്‌ ഫ്രണ്ടാണെന്ന്‌ പറഞ്ഞോ?” ആലീസിന്റെ ശബ്ദത്തില്‍ 
തെല്ലൊരു വല്ലായ്മയുള്ളതുപോലെ. 

“ഞാന്‍ ചോദിച്ചില്ല, ആലീസേ, ചോദിക്കുന്നത്‌ അവള്‍ക്ക്‌ ഇഷ്ടമാകാ 
റില്ല പലപ്പോഴും.” 

“ഓ...” ഒന്ന്‌ നിറുത്തിയിട്ട്‌ ആലീസ്‌ എന്തോ ആലോചിക്കുന്നതുപോലെ 
തോന്നി; “സെല്ലില്‍ വിളിച്ച്‌ നോക്കായിരുന്നില്ലലേ?” 

“വിളിച്ചില്ല.” 

“ഒന്ന്‌ വിളിച്ച്‌ നോക്കു നീതുന്റമ്മേ. എവിട്യാന്ന്‌ അറിയാല്ലോ.” 

“എന്താ ആലിസേ. വല്ല കുഴപ്പവുമുണ്ടോ?” 

“ഹേയ്‌ ഒന്നുല്യാ... എവിട്യാന്ന്‌ അറിയാല്ലോന്ന്‌ കരുതി.” 

“ചിലപ്പോഴൊക്കെ ഞായറാഴ്ചകളില്‍ ഇങ്ങനെ പോകാറുണ്ട്‌ കൂട്ടുകാ 
രികളുടെ വീട്ടിലേക്ക്‌.” 

“എന്നാലും ഒന്നു വിളിച്ചുനോക്കായിരുന്നു, നീതുന്റമ്മേ.” ആലിസ്‌ 
വല്ലാതെ നിര്‍ബ്ബന്ധിക്കുകയാണ്‌. അവളുടെ ശബ്ദത്തില്‍ ചെറിയൊരു പരി 
ര്രമമുള്ളതുപോലെ. 

“ആലീസ്‌ ഒന്ന്‌ ഹോള്‍ഡ്‌ ചെയ്യു. ഞാനൊന്ന്‌ നോക്കട്ടെ.” 

മൊബൈലിന്റെ കട്ടകളമര്‍ത്തി. അപ്പുറത്ത്‌ ടെലഫോണ്‍കമ്പനിക്കാരുടെ 
റെക്കോര്‍ഡ്‌ ചെയ്ത കിളിയൊച്ച. ഫോണ്‍ ഓഫ്‌ ചെയ്ത്‌ വച്ചിരിക്കുകയേോ 
റേഞ്ചിന്‌ പുറത്തോ ആണ്‌. 

“നീതുന്റമ്മേ....” ഇപ്പോള്‍ ആലീസിന്റെ ശബ്ദം പതറുകയാണ്‌. 

“എന്താ ആലീസേ, എന്ത്‌ പറ്റീ?” 

“ഒന്നുല്യാ ആന്റീ.” അവള്‍ മറുപടി ആവുന്ന്രത മയത്തിലാക്കാന്‍ 
നോക്കുന്നതുപോലെ. 

“അതല്ല, എന്തോ ഉണ്ട്‌. ഇങ്ങനെയല്ലല്ലോ ആലീസ്‌ സാധാരണ എന്നാ 
സംസാരിക്കാറ്‌.” 

“ഒന്നുല്യാന്നേ.” ആലീസ്‌ ആവര്‍ത്തിക്കുകയാണ്‌. 

“നോക്കു, ആലീസ്‌,” പ്രിയംവദയുടെ ഒച്ച പൊങ്ങി. “നിന്നെ ഞാന്‍ 
എപ്പോഴും എന്റെ മോളെപ്പോലെയാണ്‌ കണ്ടിരുന്നത്‌. ഇപ്പോള്‍ നീ എന്തൊ 
ക്കെയോ എന്നില്‍നിന്നു മറച്ചുവയ്ക്കാന്‍ നോക്കുന്നതുപോലെ. 

“അയാം സോറി, നീതുന്റമ്മേ...” 

“ഞാനിവിടെ തനിച്ചിരുന്ന്‌ ബോറടിക്കുകയാണ്‌. ഫ്രീയാണെങ്കില്‍ 
ആലീസ്‌ ഒന്നിവിടംവരെ വരു. വൈകിട്ട്‌ ഞാന്‍ തിരിച്ചുകൊണ്ടുവിടാം. വൈകി 
ച്ചെന്നതിന്റെ കാരണം മ്മേടനെ ബോദ്ധ്യപ്പെടുത്തുകയും ആവാം.” 

“വേണ്ട ആന്റീ!” ആലീസ്‌ തിടുക്കത്തില്‍ ഒഴിയാന്‍ നോക്കുന്നതുപോലെ: 
“ഒരുപാട്‌ പഠിക്കാനുണ്ട്‌.” 

“കുറച്ചു നേരത്തെ പഠിത്തമൊക്കെ മാറ്റിവയ്ക്കാവുന്നതാണ്‌, എനിക്കു 
വേണ്ടി.” 

“അയാം സോറി നീതൂന്റമ്മേ, പ്ലീസ്‌. എന്നെ നിര്‍ബ്ബന്ധിക്കരുത്‌.” 

പ്രിയംവദ വല്ലാതെ തരിച്ചിരുന്നുപോയി. ആലീസ്‌ മനപ്പൂര്‍വ്വം ഒഴിഞ്ഞു 
മാറുകയാണെന്ന്‌ വ്യക്തം. 

“ഒരു സോറിയുമില്ല,' പ്രിയംവദ തറപ്പിച്ച്‌ പറഞ്ഞു: “നീ എന്റെ മോളാ 
ണെങ്കില്‍ ഇവിടെ വന്നിരിക്കും. ആദ്യം കിട്ടുന്ന ആട്ടോറിക്ഷ പിടിച്ച്‌ അരമു 
ക്കാല്‍ മണിക്കുറിനുള്ളില്‍.' 

അതൊരു അമ്മയുടെ ആജ്ഞയായിരുന്നു. മറുപടിക്കു കാത്ത്‌ നിൽക്കാ 
തെ ഫോണ്‍ താഴെ വയ്ക്കുമ്പോള്‍ പ്രിയംവദ വല്ലാതെ കിതയ്ക്കുന്നുണ്ടാ 
യിരുന്നു. 

ഇത്രയും കാലത്തിനുശേഷം ഇപ്പോള്‍ ആലീസിന്റെ മറ്റൊരു മുഖം 
കണ്‍മുമ്പില്‍. അവളെന്തോ കാര്യമായി മറയ്ക്കാന്‍ നോക്കുന്നുണ്ട്‌. അല്ലെ 
ങ്കില്‍ ഇങ്ങനെ വഴുതിമാറാന്‍ നോക്കുന്ന പ്രകൃതമല്ല. 

സന്ധ്യയ്ക്കു മുമ്പേ ആലീസ്‌ കയറിവന്നത്‌ വലിയ മടിയോടെയായി 
രുന്നു. 

അവളുടെ മുഖത്തെ ആ ഭാവപ്പകര്‍ച്ച തീരെ മനസ്സിലാക്കാനാകാതെ 
പ്രിയംവദ ചോദിച്ചു: 

“എന്താ മോളേ, എന്തുപറ്റീ നിനക്ക്‌?" 

ആലീസ്‌ കിതയ്ക്കുന്നുണ്ടായിരുന്നു. 

“ലിഫ്റ്റ്‌ കേടാണ്‌ ആന്റീ. ചവിട്ടിക്കയറേണ്ടി വന്നു.” 

ഒരു ഗ്ലാസ്സ്‌ തണുത്ത വെള്ളവുമായി ആലീസ്‌ സോഫയില്‍ ചാരിക്കി 
ടന്നു. അവളുടെ തൊട്ടടുത്തായി ചേര്‍ന്നിരിക്കുമ്പോള്‍ പെട്ടെന്ന്‌ തനിക്കും 
ആലീസിനുമിടയില്‍ ഒരുപാട്‌ ദുരമുള്ളതുപോലെ പ്രിയംവദയ്ക്കു തോന്നി. 
വലതുകൈ തോളത്തിട്ട്‌ ചുറ്റിപ്പിടിച്ച്‌ പ്രിയംവദ അവളുടെ പിത്തിടുടെ 
വിരലോടിച്ചു. 

കുറെ നേരത്തേക്ക്‌ രണ്ടുപേരും ഒന്നും മിണ്ടിയില്ല. പലതും ചോദിച്ചറി 
യാനുണ്ടായിരുന്നു പ്രിയംവദയ്ക്ക്‌. പക്ഷേ, എങ്ങനെ തുടങ്ങണമെന്നറി 
യാതെ, ആദ്യമായി കാണുന്നതുപോലെ അവര്‍ ആലീസിന്റെ മുഖത്തേക്കു 
പകച്ചു നോക്കിയിരുന്നു. 

ആലീസ്‌ പറയട്ടെ എന്നു കരുതി കാത്തിരിക്കുകയായിരുന്നു 
പ്രിയംവദ. നീതുവിന്റെ അമ്മ ചോദിക്കട്ടെ എന്ന്‌ ആലീസും കരുതി. 

വെറും ചോദ്യോത്തരങ്ങളുടെ പ്രസക്തിയില്ലായ്മയ്ക്കപ്പുറമായി അസു 
ഖകരമായൊരു മൌനം തങ്ങള്‍ക്കിടയില്‍ രൂപംകൊള്ളുന്നതായി പ്രിയംവ 
ദയ്ക്ക്‌ തോന്നി. ഒരമ്മയ്ക്ക്‌ മകളുടെ അടുത്ത കൂട്ടുകാരിയോട്‌ ചോദിച്ചറി 
യാവുന്ന കാര്യങ്ങള്‍ക്ക്‌ ഒരുപാട്‌ പരിമിതികളുള്ളതായി അന്നവര്‍ ആദ്യമായി 
മനസ്സിലാക്കി. ആലീസ്‌ തനിക്ക്‌ വളരെ പ്രിയപ്പെട്ടവളാണ്‌. എന്നും അവളെ 

ഒരു മകളെപ്പോലെ, ചങ്ങാതിയെപ്പോലെയാണ്‌ കാണാന്‍ ശ്രമിച്ചിടുത്ളുന്‌.. 
പക്ഷേ, ഇപ്പോള്‍ അവളും തന്റേതായ സ്വകാര്യലോകങ്ങള്‍ കാത്തു 
വയ്ക്കാന്‍ തുടങ്ങിയിരിക്കുന്നു. 

“ആലീസ്‌...” പ്രിയംവദ പതുക്കെ വിളിച്ചു: “എന്തേ മോളേ...” 

ആലീസ്‌ വെറുതെയൊന്ന്‌ മൂളി. മൊഴിമുട്ടിയ ആലീസിനെ ആദ്യമാ 
യാണ്‌ കാണുന്നത്‌. 

“നിനക്ക്‌ എന്നോടൊന്നും പറയാനില്ലേ ആലീസ്‌?” 

ആലീസ്‌ മുഖമുയര്‍ത്താന്‍ മടിക്കുന്നതുപോലെ. 

“അയാം സോറി, നീതൂന്റമ്മേ. ഞാന്‍ പറയാം, എല്ലാം പറയാം.” ആലീ 
സിന്റെ ഒച്ച ചിലമ്പി. 


പത്തൊമ്പത്‌ 


൭ തൃ്റേത്തെ വീര്‍പ്പുമുട്ടിക്കുന്ന മാനത്തിനു ശേഷം ആലീസ്‌ നന്നേ 
പതിഞ്ഞ സ്വരത്തില്‍ പറയാന്‍ തുടങ്ങി. അവളുടെ ശബ്ദത്തില്‍ 
അപ്പോള്‍ സങ്കടത്തേക്കാള്‍ കൂടുതല്‍ കുറ്റബോധമായിരുന്നു. 

“നീതൂന്റമ്മ എന്തിനാ വിളിപ്പിച്ചേന്ന്‌ അറിയാഞ്ഞിട്ടല്ല. പക്ഷേ, ഒരമ്മേടെ 
ചില ചോദ ങ്ങള്‍ക്ക്‌ മറുപടിപറയല്‍ അത്ര എളുപ്പാവില്ല, ചിലപ്പോഴൊക്കെ. 

പ്രിയംവദയുടെ തുളച്ചിറങ്ങുന്ന നോട്ടത്തില്‍നിന്ന്‌ ഒഴിഞ്ഞുമാറാന്‍ 
നോക്കുകയാണ്‌ ആലിസ്‌. 

“സത്യം പറഞ്ഞാല്‍, നീതുന ഞങ്ങളോട്‌ ആ പഴയ അടുപ്പമൊന്നൂല്യാ, 
കൊറെ നാളായിട്ട്‌.” 

“എന്തുപറ്റി നിങ്ങള്‍ക്കിടയില്‍?” 

“വേറൊരാള്‍ ഇടയില്‍ കയറിയതുകൊണ്ടാവാം. അറിഞ്ഞൂടാ, ഒറപ്പില്യാ.' 

“ആരാണത്‌?” 

“അവന്‍തന്നെ...” 

മടിച്ചുമടിച്ചാണ്‌ അവളത്‌ പറഞ്ഞത്‌. 

“ആര്‍? 

ആലീസ്‌ വീണ്ടും മടിക്കുകയാണ്‌. 

“ആരാന്നാ ചോദിച്ചത്‌?” പ്രിയംവദയുടെ ഒച്ച പൊങ്ങി. 

“അവന്‍. ആ ഹരിനാരായണന്‍.” ആലീസ്‌ പറഞ്ഞു: “'ഞങ്ങളോടൊന്നും 
തുറന്നു പറയാറില്ല നീതു. അതോണ്ട്‌ കൂടുതല്‍ ചോയ്ക്കാനും മടിയായി 
രുന്നു.” 

പ്രിയംവദ പകച്ചിരിക്കുന്നതു കണ്ടപ്പോള്‍ അതിശയം തോന്നിയത്‌ ആലി 
സിനായിരുന്നു. ഈയമ്മയ്ക്ക്‌ ഇതൊന്നും അറിയില്ലാന്നുണ്ടോ? 

അവരുടെ കൂര്‍ത്ത നോട്ടത്തെ നേരിടാനാകാതെ ദൂരെയെവിടെയോ 
നോക്കിക്കൊണ്ട്‌ ആലീസ്‌ പറഞ്ഞു: 

“വല്യ അത്ഭുതാണ്‌ ഞങ്ങക്കൊക്കെ. അവളുടെ ഈ പെട്ടെന്നുള്ള മാറ്റം 
ഞങ്ങളെക്കാള്‍ മുമ്പ്‌ ആന്റി ശ്രദ്ധിച്ചു കാണുംന്നാണ്‌ കരുതീരുന്നത്‌. മക്ക 
ളുടെ ഉള്ളിലെ കൊച്ചുകൊച്ച്‌ അനക്കങ്ങള്‍്‌ ആദ്യം പിടിച്ചെടുക്കാന്‍ കഴി 
ണത്‌ പെറ്റമ്മയ്ക്കല്ലേ? അമ്മേടെ എത്രയോ പുറകിലാണ്‌ ഞങ്ങള്‍ കൂട്ടുകാ 

രികളൊക്കെ. പഠിത്തോം, ലോകപരിചയോം ഒന്നുല്ലെങ്കിലും ഓരോ 
തവണ ചെല്ലുമ്പോഴും ആലീസിന്റുമ്മ ആലീസിനോട ചോയ്ക്കണ ചോദ്യ 
ങ്ങള്‌ കേട്ടാല്‍ അന്തിച്ചുപോകും. ഒരു ഹൈക്കോര്‍ട്ട്‌ വക്കീലിന്റെ ക്രോസ്സറു 
വിസ്താരന്നെ. ഒരു കുറ്റോം ചെയ്യാതെതന്നെ കള്ളപ്പുള്ള്ളെപ്പോലെ കൈകെ 
ട്ട്യാണ്‌ ആലീസ്‌ ആലീസിന്റമ്മേടെ മുമ്പില്‍ നില്‍ക്കാറ്‌. അല്ലെങ്കിലും അമ്മ 
മാരുടെ മനസ്സിലെ ആ ആറാമിന്ദ്രിയംതന്ന്യാണ്‌ പെണ്‍കുട്ട്യോളടെ ഒരു 
രക്ഷേം.” 

ആ വാക്കുകള്‍ ഉള്ളിലെവിടെയോ ചെന്നുകൊണ്ടപ്പോള്‍ പ്രിയംവദ 
യൊന്നു പിടഞ്ഞു. 

അമ്മമാരുടെ മനസ്സിരല ആറാമിന്ദ്രിയംതന്നെയാണ്‌ പെണ്‍കുട്ടികളുടെ 
രക്ഷാകവചം. 

ഒരുപക്ഷേ, തനിക്കില്ലാത്തതും ആ ആറാമിന്ദ്രിയംതന്നെയാണെന്ന്‌ മയ 
ത്തില്‍ സൂചിപ്പിക്കാന്‍ നോക്കുകയാണ്‌ ആലീസ്‌. 

പറഞ്ഞുകഴിഞ്ഞപ്പോള്‍ വേണ്ടായിരുന്നെന്ന്‌ ആലീസിനും തോന്നിയി 
രിക്കണം. അബദ്ധം പറ്റിയപോലെ വിരലറ്റം കടിച്ചു കുടഞ്ഞുകൊണ്ട്‌ അവള്‍ 
തിരുത്താന്‍ നോക്കി. 

“അല്ലാ, ഓരോ അമ്മമാരുടെ ഓരോ പേടികളെപ്പറ്റി പറഞ്ഞുന്നേള്ളൂു, 
നീതൂന്റമ്മേ. പഠിപ്പും വിവരോം കൊറവായതുകൊണ്ട്‌, ആലീസിന്റിമ്മ 
കൂട്ട്യാല്‍ അത്രല്ലേ കൂടുള്ളൂു.' 

അതു ശരിയല്ല ആലീസേ, പ്രിയംവദ പറയാനാഞ്ഞു. നീതുന്റമ്മയേ 
ക്കാള്‍ എത്രയോ കൂടുതല്‍ വിവരമുണ്ട്‌ ആലീസിന്റമ്മയ്ക്ക്‌. ഉള്‍നാടുകളിലെ 
താറാവുകളെ ആരും നിന്താന്‍ പഠിപ്പിക്കാറില്ലല്ലോ. പട്ടണങ്ങളിലെ താറാ 
വുകള്‍ക്കാണെങ്കില്‍ ശരിക്ക്‌ നടക്കാന്‍പോലും ആരെങ്കിലും കാണിച്ചുകൊടു 
ക്കേണ്ടിയിരിക്കുന്നു. 

ആലീസ്‌ തുടരുകയായിരുന്നു. 

“നീതുന്റമ്മയ്ക്കറിയാല്ലോ, നീതും ഞാനും വേറെ ഒന്ന്രണ്ട്‌ കുട്യോളും 
അത്രക്ക്‌ ക്ലോസ്സായ ഗ്യാങ്ങായിരുന്നു. തമ്മില്‍ ഒരു രഹസ്്യോമില്ലാത്ത സെറ്റ്‌. 
പക്ഷേ, പിന്നീടെപ്പോഴോ ഇടയ്ക്ക്‌ അവന്‍ വന്നുകയറിയപ്പോഴാണ്‌ സംഗ 
തികള്‍ കൊഴയാന്‍ തൊടങ്ങിയത്‌. ആ ഹരിനാരായണന്‍. താടീം മുടിം നീട്ടി 
ഒരു ബുജി ലുക്കോടെ ലേശം കവിതേം കാട്ടിനുള്ളിലെ പ്രവര്‍ത്തനോം 
ഒക്കെ ആയിട്ടൊരു പാര്‍ട്ടി. എത്ര നാളായി അവര്‍ പരിചയപ്പെട്ടിട്ടെന്ന്‌ ഒരു 
രൂപോല്യാ.” 

മരവിപ്പോടെ കേട്ടുകൊണ്ടിരിക്കുകയായിരുന്നു പ്രിയംവദ. 

“പക്ഷേ, ഒരു കാര്യം മാത്രാണ്‌ എനിക്ക്‌ മനസ്സിലാവാത്തത്‌. ഞങ്ങ 
ക്കാര്‍ക്കും കാണാനാവാത്ത എന്തൂട്ട്‌ കുന്ത്രാണ്ടമാണ്‌ നീതുവിന്‌ അവനില്‍ 
കാണാന്‍ കഴിഞ്ഞത്‌. അവന്‍ അടുത്തുവരുമ്പോഴൊക്കെ എന്തോപോലെ 
യാണ്‌ എനിക്കു തോന്നാറുള്ളത്‌. ആ താടീം, മുടിം, വെട്ടി, നേരാംവണ്ണം 
കുളിക്ക്യേം പല്ലുതേക്ക്യേം ഒക്കെ ചെയ്തിരുന്നെങ്കില്‍ ഒരു മനുഷ്യപ്രകൃത 
മാകുമായിരുന്നു.” 

പ്രിയംവദ അതൊന്നും കേള്‍ക്കുന്നതേ ഉണ്ടായിരുന്നില്ല. 

“ആരാണവന്‍, എവിടത്തുകാരനാണവ൯ന്‍?' 

തന്റെ ഒച്ച വല്ലാതെ പൊങ്ങുന്നത്‌ പ്രിയംവദ അറിഞ്ഞു. 

“ആര്‍ക്കറിയാം എന്റെ നീതുന്റമ്മേ. അവന്റെ പോക്കും വരവും ആരും 
കാണാറില്ല. അമ്പലക്കുളത്തില്‍ മുങ്ങ്യാല്‍ കാസ്പിയന്‍ സീയില്‍ പൊങ്ങണ 
(പകൃതം. 

പ്രിയംവദ വലിയ സംശയത്തോടെ തുറിച്ചുനോക്കുകയാണ്‌. 

“എന്നിട്ട്‌ നിങ്ങള്‌, ഈ അടുത്ത കുട്ടുകാരികളെന്നു പറയുന്നവര്‍ അതു 
കണ്ടുകൊണ്ടു നിന്നുവല്ലേ?” 

“അതെങ്ങിന്യാ, നീതൂന്റമ്മേ, എന്തെങ്കിലും ചോയ്ക്കാന്‍ നോക്ക്യാല്‍ 
അവള്‍ ചാടിക്കടിച്ചോണ്ടു വര്വല്ലേ. അവള്‍ക്ക്‌ കലി കയറ്യാല്‍ എന്തൊക്കയാണ്‌ 
വിളിച്ചുകൂവാന്ന്‌ ആന്റിക്കന്നെ അറിയാല്ലോ. ഞങ്ങള്‍ക്കൊക്കെ അസുയ്യാ 
ന്നാ ആ ബുദ്ദൂസിന്റെ വിചാരം. പിന്നെ ആള്‍ ബുജിയാണെങ്കിലും, ആര്‍ക്കും 
മനസ്സിലാവാത്ത കവിതകള്‍ എഴുതണ ഈ ഹരിനാരായണനെന്ന പാര്‍ട്ടിക്ക്‌ 
കൊറെ ഫാന്‍സൊക്കെണ്ടല്ലോ ഞങ്ങടെ കോളേജില്‌.” 

“കാര്യങ്ങള്‌ ഇസധ്രയൊക്കെയായിട്ടും ഒരുവാക്ക്‌ എന്നോട്‌ പറയാന്‍ 
തോന്നിയില്ലല്ലോ നിങ്ങള്‍ക്ക്‌. നിങ്ങളെയൊക്കെ ഇത്രയുംകാലം ഒപ്പം 
കൊണ്ടുനടന്നതിനുള്ള സമ്മാനമായിരിക്കും അല്ലേ?” 

പ്രിയംവദയുടെ തൊണ്ട ഇടറി. 

ആലീസിന്റെ മുഖം വാടി. 

“വേണ്ടാന്നു വെച്ചിട്ടല്ല, നീതുന്റമ്മേ. ആലോചിക്കുമ്പോ വല്യ വെഷമം 
തോന്നാറുണ്ട്‌. വേണ്ട സമയത്ത്‌ തടയാനായില്ലല്ലോ എന്ന സങ്കടം. ഒരൂസം 
ഇവിടെവന്ന്‌ എല്ലാം പറഞ്ഞാലോന്നു വരെ ആലോചിച്ചതാണ്‌, ഞാനും ഒരു 
കൂട്ടുകാരീം കൂടി. പക്ഷേ, ധൈര്യംണ്ടായില്യ ആലീസിന്‌. ഒരമ്മേടെ മുഖത്തു 
നോക്കി പറയാന്‍ വെഷമള്ള കാര്യങ്ങള. മാത്രമല്ല, ഇതു വെറുമൊരു തമാ 
ശ്യാണ്‌, ഇത്തിരി കഴിയുമ്പോള്‍ താനേ നിന്നോളും എന്നൊക്ക്യാണ്‌ ഞങ്ങള്‌ 
കരുതിയതും.” 

നെറ്റിയില്‍ കൈയമര്‍ത്തി സോഫയില്‍ ചാരിക്കിടക്കുമ്പോള്‍ ഒരെത്തും 
പിടിയുമില്ലാതെ കുഴങ്ങുകയായിരുന്നു പ്രിയംവദ. ഇടക്കാലത്തായി നീതു 
വിന്റെ പ്രകൃതത്തില്‍ വന്നുകൊണ്ടിരുന്ന മാറ്റങ്ങള്‍ കാണാതെ പോയതല്ല. 
പക്ഷേ, ഇങ്ങനെയൊന്ന്‌ ഒരിക്കലും പ്രതീക്ഷിച്ചതല്ല. അല്ലെങ്കിലും, അത്ത 
രമൊരു റൊമാന്റിക്‌ മനസ്സായിരുന്നില്ല അവളുടേത്‌. ലേശം ആണത്തം 
കലര്‍ന്ന അവളുടെ പ്രകൃതത്തില്‍ ഇങ്ങനെയൊന്ന്‌ സങ്കല്പിക്കാന്‍പോലും 
തനിക്കാവില്ലല്ലോ. 

പക്ഷേ എന്റെ മോള്‍ വലുതായിരിക്കുന്നു. ഒരുപാട്‌ വലുതായിരിക്കുന്നു 
വെന്ന്‌ മനസ്സിലാക്കാന്‍ നന്നേ വൈകിപ്പോയി. 

ആലീസ്‌ സുചിപ്പിച്ചതുപോലെ ആദ്യം തൊട്ടറിയേണ്ടത്‌ രപറ്റമ്മതന്നെ 
യായിരുന്നു. സ്വന്തം മകളുടെ ഉള്ളിലെ നന്നേ ചെറിയ അനക്കങ്ങള്‍ഷൂ'4 
പിടിച്ചെടുക്കാന്‍ ഒരമ്മയ്ക്ക്‌ കഴിഞ്ഞില്ലെങ്കില്‍ അതവരുടെ ഏറ്റവും വലിഡ 
തോല്‍വിയാകുന്നു. ഏതര്‍ത്ഥത്തിലും ഒരമ്മയുടെ മാത്രം തോർര്‍വി. 

ഏതോ ഉള്‍വിളിയുടെ പ്രേരണയിലെന്നോണം പ്രിയംവദ പെട്ടെന്ന്‌ പാലി 
യെഴുന്നേറ്റു. 

“അവളിപ്പോള്‍ എവിടെയുണ്ടാവും ആലീസ്‌? 

“അറിയില്യാ നീതൂന്റമ്മേ' 

“നീ കള്ളം പറയുന്നു, ആലീസ്‌.” 

“അല്ലാന്റീ. അറിയ്വായിരുന്നെങ്കില്‍ ഞാന്‍ ഇങ്ങോട്ട്‌ വിളിക്കില്ലായിരു 
ന്നല്ലോ.” 

“ആ പയ്യന്റെയൊപ്പം...?” 

ഒന്നും പറയാതെ തല താഴ്ത്തിയിരിക്കുകയാണ്‌ ആലീസ്‌. പക്ഷേ, അവ 
ളുടെ മൂടിക്കെട്ടിയ മുഖത്തുനിന്നും പലതും എളുപ്പത്തില്‍ വായിച്ചെടുക്കാ 
നാകുന്നു. 

“അവന്റെ താമസസ്ഥലം അറിയാമോ ആലീസിന്‌?" 

“അറിഞ്ഞുകൂടാ.” 

“കൂട്ടുകാരോട്‌ തിരക്കിയാല്‍ കണ്ടുപിടിക്കാന്‍ പറ്റില്ലേ?” 

“നീതുന്റമ്മ പറഞ്ഞോണ്ട്‌ വരണത്‌...?" 

ആലീസിന്റെ മുഖത്ത്‌ സംശയം പതയുകയാണ്‌. 

“എനിക്ക്‌ അങ്ങോട്ടൊന്ന്‌ പോകണം. ആലീസ്‌ വരാമോ എന്റൊപ്പം?” 

“എന്താ ആന്റിയീ പറയണത്‌?” ആലീസ്‌ ഭയപ്പാടോടെ ചാടിയെഴുന്നേറ്റു. 
“അവന്‍ എവിട്യാ ഉള്ളതെന്ന്‌ ആര്‍ക്കാ അറിയ്വാ?” ഇവടത്തുകാരനല്ല ഹരി 
നാരായണന്‍. അതോണ്ട്‌ താമസിക്കണത്‌ വല്ല ലോഡ്ജിലോറ്റെ ആയി 
രിക്കും. അല്ലെങ്കില്‍തന്നെ അവളവിടെയുണ്ടെന്ന്‌ എന്താ ഉറപ്പ്‌?” 

“എനിക്കവനെയൊന്ന്‌ കാണണം, കണ്ടേ തിരൂ...?" 

“എന്തിന്‌?” 

“ചില കാര്യങ്ങള്‍ ചോദിക്കാനുണ്ട്‌.” 

“വേണ്ടാ നീതൂന്റമ്മേ. അവരൊക്കെ ഒരുതരം പാര്‍ട്യയോളാണ്‌, നഷ്ടപ്പെ 
ടാന്‍ ഒന്നുല്യാത്തവര്‍. അതോണ്ട്‌ ഒടുവില്‍ നാണക്കേട്‌ നമുക്കന്ന്യാവും.” 

“എനിക്കും ഇനി നഷ്ടപ്പെടാന്‍ എന്തുണ്ട്‌ ബാക്കി?” 

പ്രിയംവദയുടെ ശബ്ദം വീണ്ടും പതറിയപ്പോള്‍ ആലീസ്‌ വല്ലാതെയായി. 
ആകെ തളര്‍ന്നുപോയ ഈ അമ്മയെ സമാധാനിപ്പിക്കുന്നതെങ്ങനെ? 

പ്രിയംവദ ആവര്‍ത്തിക്കുകയായിരുന്നു: 

“ആലീസ്‌ തടയാന്‍ നോക്കണ്ട. എനിക്കവനെ കാണണം. നിനക്ക്‌ ഒപ്പം 
വരാന്‍ കഴിയുമോന്ന്‌ മാത്രം പറഞ്ഞാല്‍ മതി.” 

“അതിനവന്‍ എവട്യാന്ന്‌ ആര്‍ക്കറിയാം. കോളേജുള്ളപ്പൊത്തന്നെ ശിവ 
രാത്രിക്കും, ഓര്‍മ്മപ്പെരുന്നാളിനുമൊക്കെയാണ്‌ അവന്റെ തലയൊന്നു 
കാണാന്‍ കിട്വാ.” 

പ്രിയംവദയുടെ തുളച്ചുകയറുന്ന നോട്ടം കണ്ടപ്പോള്‍ ആലീസൊന്ന്‌ 
പരുങ്ങി. അവന്റെ താവളം തനിക്കറിയാമെന്ന്‌ അവര്‍ കരുതുന്നതു 
പോലെ. 

“പുണ്യാളന്മാരാണെ സത്യം. ആലീസിനറിഞ്ഞൂടാ. ആള്‍ മിക്കപ്പഴും 
കറക്കത്തിലാണെന്നാണ്‌ കേള്‍വി. നാടോടികള്‍ടെ തലേക്കെട്ടും പൊക്ക 
ണസഞ്ചിം ഇല്യാന്നുമാധ്രം. എവിടന്നാ വരണേ, എവിടേക്ക്യാ പോണത്‌, 
ഇതൊക്കെ ആര്‍ക്കാ നിശ്ശം? അവനെന്നെ നിശ്ശുംണ്ടാവില്യാ.” 

“എന്റീശ്വരാ...” 

തളര്‍ന്നു കുഴഞ്ഞ്‌ സോഫയില്‍ വീഴുകയായിരുന്നു പ്രിയംവദ. 

“നീതൂന്റമ്മേ...” 

ആലീസ്‌ പരിഭ്രമത്തോടെ അടുത്തിരുന്ന്‌ തല മടിയിലെടുത്തുവച്ച്‌ 
തലോടാന്‍ തുടങ്ങി. 

മനസ്സ്‌ പിടിവിട്ട്‌ തെന്നീത്തെന്നി പോകുമ്പോള്‍, എത്രയോ നാളുകള്‍ക്കു 
ശേഷം ഒന്നു കരയാന്‍ കൊതിച്ചുപോകുകയാണ്‌ പ്രിയംവദ. 

രഞ്ജിത്തിനോട്‌ ഒറ്റയ്ക്ക്‌ പോരാടിക്കൊണ്ടിരുന്നപ്പോഴെല്ലാം ഭയപ്പെടി 
രുന്നത്‌ ഇത്തരമൊരു നിമിഷത്തെ മാത്രമായിരുന്നു. എന്നും ഉള്ളിലുണ്ടായി 
രുന്നത്‌ ഒരേയൊരു പ്രാര്‍ത്ഥനയായിരുന്നു. 

എന്റെ മോളുടെ ജിവിതത്തില്‍ ഒരിക്കലും ഇരുണ്ട ശക്തികളുടെ കുള്ള 
നോട്ടങ്ങള്‍ വീഴരുതേ. ഏലസ്സുകള്‍ക്കും യ്രന്തങ്ങള്‍ക്കും കൊടുക്കാനാവാ 
ത്തൊരു രക്ഷാകവചമാകാന്‍ തന്റെ സ്നേഹത്തിന്‌ കഴിയുമെന്ന്‌ വിശ്വ 
സിച്ചു. 

കുറെ നാളുകളായി ഇങ്ങനെയൊരു മാറ്റം. പുതിയൊരു വെളിച്ചത്തില്‍ 
നോക്കുമ്പോള്‍ പലതും ഓരോന്നായി തെളിഞ്ഞുകിട്ടുകയാണ്‌. ഒരമ്മ 
എത്രയോ നേരത്തേ തൊട്ടറിയേണ്ടിയിരുന്ന കൊച്ചുകൊച്ച്‌ അനക്കങ്ങള്‍. 

അന്നൊരു ദിവസം കൂട്ടുകാരിയുടെ വീട്ടിലേക്കെന്നു പറഞ്ഞ്‌ പോയിട്ട 
അവള്‍ മടങ്ങിവന്നത്‌ പിറ്റേന്ന്‌ രാവിലെയായിരുന്നു. 

പ്രായം തികഞ്ഞ ഒരു പെണ്‍കുട്ടി ഒരു രാത്രി മുഴുവന്‍ എവിടെയോ, 
ആരുടെയോ കൂടെ. 

തന്റെ ഉടലാകെ തരിച്ചു കയറുന്നത്‌ പ്രിയംവദയറിഞ്ഞു. എല്ലാ സങ്കല്പ 
ങ്ങള്‍ക്കും അപ്പുറമായി ഏതോ മഹാദുരന്തങ്ങളുടെ കറുത്തിരുണ്ട നിഴലു 
കള്‍ ഓരോന്നായി കെട്ടിവരിയുന്നതുപോലെ. 

ആദ്യം രഞ്ജിത്ത്‌, പിന്നെ എന്റെ പ്രിയപ്പെട്ട മകള്‍. 

“നിതുന്റമ്മേ...” ആലീസ്‌ കുലുക്കിയുണര്‍ത്തുകയായിരുന്നു. 

അപ്പോഴാണ്‌ താന്‍ ഏറെ നേരമായി ആലീസിന്റെ തോളില്‍ തല 
ചായ്ച്ചു കിടക്കുകയായിരുന്നുവല്ലോ എന്ന്‌ പ്രിയംവദ ഓര്‍ത്തത്‌. അവര്‍ തിടു 
ക്കത്തില്‍ എഴുന്നേറ്റിരുന്നു. 

“എത്രയോ ആളുകളുടെ ഏതൊക്കെ പ്രശ്നങ്ങള്‍ കൈകാര്യം ചെയ്ത്‌ 
മനസ്സ്‌ തഴമ്പിച്ച എനിക്ക്‌ സ്വന്തം കാര്യം മാത്രം നോക്കിനടത്താനായി 
ല്ലല്ലോ, ആലീസേ.” അവരുടെ ഒച്ച ചിലമ്പിയപ്പോള്‍ ആലീസ്‌ പതിയെ ചുമ 
ലില്‍ കൈ വച്ചു. “അവിടെ ഞാന്‍ തോറ്റുപോയി. ഒരിക്കലല്ല. പലതവണ. 
ഒരു നാണവുമില്ലാതെ വീണ്ടും വീണ്ടും തോറ്റുകൊണ്ടിരുന്നു.” 

സ്വയം സമാധാനിപ്പിക്കാനെന്നോണം ആരോടെന്നില്ലാതെ പ്രിയംവദ 
എണ്ണിപ്പെറുക്കി ഉരുവിടുകയാണ്‌. 

“എല്ലാവര്‍ക്കും വേണ്ടിയിരുന്നത്‌ അവരവരുടേതായ സ്വകാര്യലോകങ്ങ 
ളായിരുന്നു. വിഡ്ഡിയായ ഞാന്‍ മാത്രം ഇവിടെ ഒരു മൂലയിലിരുന്ന്‌ എന്റെ 
ലോകം അവരുടേതുമായി ചേര്‍ത്തുവയ്ക്കാന്‍ നോക്കി. അവര്‍ക്കാര്‍ക്കും 
എന്നെ ഒരിക്കലും വേണ്ടായിരുന്നെന്ന്‌ മനസ്സിലാക്കിയപ്പോഴേക്കും ഒരുപാട്‌ 
വൈകി അല്ലേ...” 

പ്രിയംവദ പൊടുന്നനെ നിറുത്തി, ഇതൊന്നും ആലീസിനോട്‌ പറയേണ്ട 
വാക്കുകളല്ലല്ലോ. 

ആലീസിന്റെ ഉള്ളിലെന്തോ വിങ്ങിക്കുടുകയായിരുന്നു. ഇത്രയും കാലം 
തന്നെ സ്നേഹംകൊണ്ട്‌ വരിഞ്ഞു മുറുക്കിയിരുന്ന ഈ പാവപ്പെട്ട അമ്മയെ 
ഒന്ന്‌ ആശ്വസിപ്പിക്കാന്‍പോലും എനിക്കാവുന്നില്ലല്ലോ. എന്തു പറഞ്ഞാണ്‌ 
അവരെയൊന്ന്‌ സമാധാനിപ്പിക്കുക. 

ഒടുവില്‍ സാല്‍വാറിന്റെ അറ്റംകൊണ്ട്‌ മുഖം തുടച്ച്‌, പണിപ്പെട്ടൊരു 
ചിരി വരുത്തി അവള്‍ പതിയെ പറയാന്‍ നോക്കി. 

“നീതൂന്റുമ്മ വിഷമിക്കേണ്ട. കാര്യങ്ങള്‌ അത്രയ്ക്കങ്ങ്‌ മോശായിട്ടൊ 
ന്നുല്യാ. എന്തായാലും തല്‍ക്കാലത്തേക്ക്‌ ഒന്നും അറിഞ്ഞതായി ഭാവിക്കണ്ട. 
അവളെ ക്രോസ്ചെയ്യാന്‍ നോക്ക്യാല്‍ പിന്നെ ഒന്നും രണ്ടും പറഞ്ഞ്‌ വഴ 
ക്കാവും. ഞങ്ങളൊന്നു നോക്കട്ടെ. എന്തെങ്കിലുമൊരു വഴി കിട്ടാതിരിക്കില്ല.” 

വിശ്വാസം വരാത്തതുപോലെ നോക്കുകയാണ്‌ പ്രിയംവദ. 

“എല്ലാമറിഞ്ഞിട്ടും ഒന്നും അറിഞ്ഞിട്ടില്ലെന്ന മട്ടില്‍ പെരുമാറാന്‍ വലിയ 
വിഷമമാണ്‌ ആലീസേ' 

“ആന്റിക്കത്‌ സാധിക്കണം. സാധിച്ചേ പറ്റു.” 

മുമ്പ്‌ പറഞ്ഞതുതന്നെ ആവര്‍ത്തിക്കാന്‍ നോക്കുകയായിരുന്നു 
പ്രിയംവദ. 

“പുറത്ത്‌ എത്രയോ വലിയ കാര്യങ്ങള്‍ കൈകാര്യം ചെയ്തിട്ടുള്ള ഞാന്‍, 
ഇവിടെ ഈ നാലു ചുമരുകള്‍ക്കകത്ത്‌ തോറ്റുപോകുകയാണല്ലോ 
ആലീസേ...” 

“അതെപ്പോഴും അങ്ങിന്യാണ്‌ നീതുന്റമ്മേ. മറ്റുള്ളോരടെ കാര്യങ്ങള്‌ 
നോക്കണതിനേക്കാള്‍ വെഷമാവും അവനോന്റെ കാര്യങ്ങള്‌ നോക്കല്‍. 
എന്തായാലും, നീതൂന്റമ്മ വെഷമിക്കാതിരിക്കു, നമുക്ക്‌ എന്തെങ്കിലും വഴി 
യുണ്ടാക്കാം.” 

“അവളെയൊന്ന്‌ ഫോണിലെങ്കിലും കിട്ടിയിരുന്നെങ്കില്‍...” 

“വെറുതെ ഓരോന്നാലോചിച്ച്‌ മനസ്സ്‌ വെടക്കാക്കാതിരിക്കു. എവിട്യാന്ന്‌ 
കണ്ടുപിടിച്ച്‌ കൂട്ടിക്കൊണ്ടുവരാന്‍ നോക്കണതൊക്കെ അബദ്ധാവും.” 

“ആലീസ്‌!” പ്രിയംവദ അവളുടെ കവിളില്‍ അരുമയായി തലോടി: ഒടു 
വില്‍ എനിക്കാരുമില്ലാതായല്ലോ മോളേ.” 

ആലീസിന്റെ കണ്ണുകള്‍ നനഞ്ഞു. എല്ലാം തോറ്റ്‌ കീഴടങ്ങാന്‍ നോക്കു 
ന്നവളുടെ ശബ്ദം ഉള്ളിലെവിടെയോ ചെന്ന്‌ തറഞ്ഞു നില്‍ക്കുന്നതുപോലെ. 
മുമ്പൊരിക്കലും ഇങ്ങനെ തളര്‍ന്നു കണ്ടിട്ടില്ല അവരെ. തന്റെ കൈവശ 
മുള്ള ഒഴുക്കനായ കുറെ വാക്കുകള്‍കൊണ്ട്‌ അവരെ സമാധാനിപ്പിക്കാനാ 
കില്ലെന്ന്‌ ആലീസിന്‌ നന്നായറിയാമായിരുന്നു. എന്നിട്ടും വെറുതെ പറഞ്ഞു 
വച്ചു. 

“അങ്ങനെയൊന്നും കരുതല്ലേ ആന്റീ. ഞങ്ങളൊക്കെ ഉണ്ടാവും 
എപ്പോഴും.” 

“സമാധാനിപ്പിക്കാന്‍ പറയുകയാണെന്നറിയാമെങ്കിലും വിശ്വസിക്കാതെ 
തരമില്ലല്ലോ. അത്രയ്ക്ക്‌ തനിച്ചായിപ്പോയില്ലേ ഞാന്‍?" 

ഒന്നും ഉരിയാടാനാകാതെ, വെറുതെ അവരുടെ പുറത്ത്‌ തലോടിക്കൊ 
ണ്ടിരിക്കുമ്പോള്‍ ആലീസിന്റെ ഉള്ളില്‍ ഒരുപാട്‌ ചോദ്യങ്ങള്‍ ഉരുണ്ടുകൂടു 
കയായിരുന്നു. അവയ്ക്കൊക്കെ ഉത്തരം കണ്ടെത്താനുള്ള വ്യഗ്രതയില്‍ വില 
പിടിച്ച എന്തൊക്കെയോ ഉള്ളില്‍നിന്ന്‌ ചോര്‍ന്നുപോകുന്നതുപോലെ. എന്താ 
യാലും എങ്ങനെയെങ്കിലും ഈയമ്മയെ രക്ഷപ്പെടുത്താതെ വയ്യ. അതും 
എത്രയും വേഗം. 

ആ നന്ദികെട്ട മകള്‍ക്ക്‌ എന്ത്‌ സംഭവിച്ചാലും കുഴപ്പമില്ല. ഈ പാവം 
അമ്മയെ തനിച്ച്‌ വിടാനാവില്ല. 

ആ ഉറപ്പ്‌ അവളുടെ തലോടലില്‍ തിരിച്ചറിഞ്ഞിട്ടാകണം പ്രിയവറ 
മെല്ലെ കണ്ണുകളടച്ചു. 

ആലീസ്‌ ഇറങ്ങിപ്പോയത്‌ അവരറിഞ്ഞില്ല. പിന്നീട്‌ എപ്പോഴോ കണ്ണു 
തുറക്കുമ്പോള്‍ നേരം ഏറെ വൈകിയിരുന്നു. ജാലകത്തിലൂടെ ഒരു നേര്‍ത്ത 
പാറ്റല്‍മഴയുടെ വെള്ളത്തുള്ളികള്‍ അകത്തേക്ക്‌ പാറി വീണുകൊണ്ടി 
രുന്നു. 

ടി.വിയില്‍ പതിവുപോലെ നീലിമയുടെ വായന തുടങ്ങിയിരുന്നു. നല്ല 
ഇമ്പമുള്ള ശബ്ദത്തില്‍ വെടിപ്പായി വാര്‍ത്തകള്‍ വായിക്കുന്ന ആ ബംഗാളി 
പെണ്‍കുട്ടിയെ കാണുമ്പോഴൊക്കെ നീതുവിനെ ഓര്‍മ്മവരും. 

വാര്‍ത്തകള്‍ വായിക്കുമ്പോള്‍ നീലിമ അലിവോടെ ഇടയ്ക്ക്‌ തന്റെ 
നേര്‍ക്ക്‌ തന്നെ ഉറ്റുനോക്കുകയാണ്‌. 

അല്‍പ്പം കഴിഞ്ഞ്‌ ഒരു ഇടവേളയില്‍ നീലിമയുടെ ഇമ്പമുള്ള ശബ്ദം 
കേട്ടു. 

*പ്രിയംവദാമ്മ വിഷമിക്കേണ്ട, ഒക്കെ ശരിയാകും. ഇതൊക്കെ ചെറുപ്പ 
ത്തിന്റെ ഈടുവഴികളിലൂടെയുള്ള ചില യാത്രകള്‍ മാര്രം. എല്ലാ ഈടുവഴി 
കളും ഒടുവിലൊരു പൊതുനിരത്തില്‍ ചെന്നുചേരുന്നു...” 

ഒന്നും ഉരിയാടാനാകാതെ വെറുതെ നോക്കിയിരുന്നു. 

“നീതു മടങ്ങിവരും, വരാതിരിക്കില്ല,' നീലിമ ഒരു അശരീരിപോലെ 
ആവര്‍ത്തിച്ചു: “ഓര്‍ത്തോളു. ഞങ്ങളുടെ വാക്കുകള്‍ ഒരിക്കലും തെറ്റാറില്ല. 
കാലങ്ങളിലൂടെ കടന്നുപോകാന്‍ കെല്‍പ്പുള്ളതാണ്‌ ഞങ്ങളുടെ കാഴ്ച 
ശക്തി.” 

നീലിമ പറഞ്ഞകാര്യം ആലീസിനെ വിളിച്ചുപറയണമെന്ന്‌ തോന്നി. 
ഉടനെതന്നെ വേണ്ടെന്നുവച്ചു. തന്റെ സംസാരം പന്തിയില്ലാതായി തുട 
ങ്ങിയോ എന്നവള്‍ സംശയിച്ചേക്കും. 

നീലിമയുടെ അധികം മേക്കപ്പില്ലാത്ത, ഓമനത്തമുള്ള മുഖത്തേക്ക്‌ 
തന്നെ നോക്കിക്കൊണ്ട്‌ പ്രിയംവദ അങ്ങനെ ഇരുന്നു. 

നീലിമ പറഞ്ഞത്‌ ശരിയായിരുന്നു. 

പിറ്റേന്ന്‌ രാവിലെ നീതു മടങ്ങിവന്നു. അപ്പോള്‍ അവളുടെ മുഖം 
വല്ലാതെ പ്രകാശിക്കുന്നതും, കണ്ണുകളില്‍ നക്ഷത്രങ്ങള്‍ മിന്നുന്നതും അവ 
ളുടെ അമ്മ വല്ലായ്മയോടെ നോക്കിനിന്നു: 


ഇരുപത്‌ 


ര രര ജോലിയില്‍ ചേര്‍ന്നയന്നുതന്നെയാണ്‌ വളം ഫാക്റ്ററിയിലെ 
പ്ലാന്റില്‍ വലിയൊരു പൊട്ടിത്തെറിയുണ്ടായത്‌. ഏതോ ചെറിയൊരു 
തൊഴിലാളി നന്നേ ചെറിയൊരു വാല്‍വ്‌ അടയ്ക്കാന്‍ വൈകിയതിന്റെ 
കുഴപ്പം. 
ഒരാള്‍ മരിച്ചു. മറ്റൊരാള്‍ ഗുരുതരമായ നിലയില്‍ ആസ്പ്രതിയില്‍. രക്ഷ 
പ്പെടുന്ന കാര്യം സംശയമാണത്രെ. വേറെ രണ്ടുപേര്‍ക്കും പൊള്ളലുകളുണ്ട്‌. 
മുറിയിലേക്കു കടന്നുവരുമ്പോള്‍ രേവതിയുടെ മുഖം ചുവന്നുതുടുത്തി 
രുന്നു. 

“പാപി ചെല്ലുന്നേടം പാതാളം അല്ലേ, മാഡം. ഇതും എന്റെ കാലുവര്‍ക്ക 
ത്തുതന്നെയാവും. 

“ദൂരെ എവിടെയോ ഉള്ളൊരു പ്ലാന്റിലെ വാല്‍വുകള്‍ സമയാസമയങ്ങ 
ളില്‍ അടയ്ക്കുകയും, തുറക്കുകയും ചെയ്യുന്നത്‌ നമ്മുടെ ചുമതലയല്ലല്ലോ, 
രേവതീ,' പ്രിയംവദ പറഞ്ഞു: “പൊതുവെ മെച്ചപ്പെട്ട സുരക്ഷാ ഏര്‍പ്പാടുക 
ളുള്ള ഫാക്റ്റഠിയാണത്‌. പിന്നെ, പലതരം ഫാക്റ്ററികളുള്ള വലിയൊരു 
ഗരൂപ്പാകുമ്പോള്‍ ഇത്തരം സംഭവങ്ങള്‍ ഇടയ്ക്കൊക്കെ ഉണ്ടായിക്കൊണ്ടി 
രിക്കും.” 

“എന്നാലും രണ്ട്‌ കുടുംബങ്ങളാണ്‌ മാഡം.” 

“ഇതൊക്കെ കേട്ടാല്‍ മനസ്സിളകാതെയായിട്ട്‌ കാലമെത്രയായി. കുറെ 
കഴിയുമ്പോള്‍ നിന്റെയും സ്ഥിതി ഇതുതന്നെയാകും. എന്തായാലും സംഭ 
വിക്കാനുള്ളത്‌ സംഭവിച്ചുകഴിഞ്ഞു. ഡ്യൂട്ടി സമയത്തായതുകൊണ്ട്‌ അവര്‍ക്ക്‌ 
നല്ലൊരു തുക ഇന്‍ഷ്വറന്‍സ്‌ കിട്ടും. പിന്നെ കമ്പനിവക പ്രത്യേക നഷ്ടപരി 
ഹാരവും, മറ്റ്‌ ആനുകൂല്യങ്ങളും. മക്കളിലൊരാള്‍ക്ക്‌ ജോലി. ഇത്രയൊക്കെ 
യല്ലേ നമുക്ക്‌ ചെയ്യാനാകു.” 

മറ്റേതോ ലോകത്തിരുന്ന്‌ വളരെ നിസ്സംഗതയോടെയാണ്‌ പ്രിയംവദ 
അങ്ങനെയൊക്കെ പറഞ്ഞതെന്നു കണ്ടപ്പോള്‍ രേവതിക്ക്‌ വലിയ അത്ഭുതം 
തോന്നി. 

ആദ്യത്തെ കൂടിക്കാഴ്ചയ്ക്കു ശേഷം പ്രിയംവദാമാഡം ആകെ മാറി 
പ്പോയതുപോലെ. അന്നു തന്നെ വല്ലാതെ ആകര്‍ഷിച്ച ആ മുഖ്രപസാദവും 
പ്രസരിപ്പുമൊന്നും കാണാനില്ല. പതിവുള്ള കളിതമാശകളൊന്നും പറയാന്‍ 
നില്‍ക്കാതെ അളന്നുതുക്കി സംസാരിക്കാന്‍ ശ്രദ്ധിക്കുന്നതുപോലെ. 

താനിപ്പോള്‍ ഒരു കിഴ്ജീവനക്കാരിയായതുകൊണ്ട്‌ ലേശം അകലം 
സൂക്ഷിക്കാന്‍ നോക്കുന്നതാവാം. 

“എന്തായാലും രേവതി വന്നത്‌ ആശ്വാസമായി,” പ്രിയംവദ പറഞ്ഞു: 
“പ്രായമാകുന്നതിന്റെ ലക്ഷണമായിരിക്കാം, പതിവിലേറെ ഭാരം ചുമക്കേണ്ടി 
വരുമ്പോള്‍ മുമ്പില്ലാത്തൊരു അണപ്പ്‌, ആരുടെയെങ്കിലും ഒരു കൈത്താങ്ങ്‌ 
വേണമെന്ന്‌ തോന്നാറുണ്ട്‌ പലപ്പോഴും. രേവതിയും ചന്ദ്രയും ആലീസും 
ശേഷാദ്രിയും, എന്തിന്‌ ടി.വി.യില്‍ സ്യൂസ്‌ വായിക്കുന്ന ആ ബംഗാളി പെണ്‍ 
കുട്ടി നീലിമവരെ.” 

രേവതി തെല്ലൊന്ന്‌ വല്ലാതായി. അപ്പോള്‍ കോളേജില്‍ പഠിക്കുന്ന 
മകളോ? നീതു എന്നല്ലേ ആ കുട്ടിയുടെ പേര്‌? 

അത്‌ മനസ്സിലാക്കിയിട്ടെന്നവണ്ണം പ്രിയംവദ തിടുക്കത്തില്‍ വിശദീകരി 
ക്കാന്‍ നോക്കി. 

“മോളുടെ ക്ലാസ്മേറ്റാണ്‌ ആലിസ്‌. നല്ല രസമായിട്ട്‌ സംസാരിക്കുന്ന, 
വലിയ ആര്‍ജ്ജവമുള്ള ഒരു പെണ്‍കുട്ടി. അവളോട്‌ ഇത്തിരിനേരം വര്‍ത്ത 
മാനം പറഞ്ഞിരുന്നാല്‍ നമ്മളും താനേ ഉഷാറായിപ്പോകും.” 

എന്തായാലും രേവതി വന്നതോടെ ഓഫീസിലെ തന്റെ ഭാരം കുറെ 
കുറഞ്ഞതായി പ്രിയംവദയ്ക്ക്‌ തോന്നി. എന്തും വിശ്വസിച്ച്‌ ഏല്‍പ്പിക്കാവുന്ന 
നല്ല പ്രാപ്തിയുള്ള കുട്ടി. സ്വന്തം അഭിപ്രായങ്ങളില്‍ ഉറച്ച്‌ നില്‍ക്കാനുള്ള 
തന്റേടം കാട്ടുമ്പോഴും, എല്ലാവരേയും ഒപ്പം കൊണ്ടുപോകാനുള്ള കഴിവുണ്ട്‌ 
അവള്‍ക്ക്‌. 

ഒന്നുരണ്ടു തവണ ഇടപെട്ടു കഴിഞ്ഞപ്പോള്‍ വളം ഫാക്റ്ററിയിലെ 
ശേഷാക്രിയും അതുതന്നെ പറഞ്ഞു. 

“മാഡത്തിന്റെ സെലക്ഷന്‍ കൊള്ളാം. നല്ല മിടുക്കിയായ പെങ്കൊച്ച്‌.” 

പുതിയ പ്രോജക്റ്റിനോട്‌ ബന്ധപ്പെട്ട പരിശീലനക്ലാസ്സുകള്‍ ഡിസൈന്‍ 
ചെയ്യുന്ന പണി രേവതിയെയാണ്‌ ഏല്‍പ്പിച്ചത്‌. അക്കാര്യത്തില്‍ തനിക്കു 
ള്ളതിനേക്കാള്‍ കൂടുതല്‍ ഉള്‍ക്കാഴ്ച അവള്‍ക്കുണ്ടെന്ന്‌ പ്രിയംവദയ്ക്ക്‌ 
പെട്ടെന്ന്‌ മനസ്സിലാകുകയും ചെയ്തു. പ്രതപ്രവര്‍ത്തനത്തിലെ പരിചയം 
കൊണ്ടാകാം അവള്‍ക്ക്‌ തൊഴിലാളികളുമായി വളരെ പെട്ടെന്ന്‌ ഇണങ്ങി 
പ്പോകാനാകുന്നു. അവരുടെ ചെറുസംഘങ്ങളുടെ നടുവില്‍ വട്ടമിട്ടിരുന്ന്‌ കൂട്ട 
ത്തിലൊരാളായി കാര്യങ്ങള്‍ തുറന്ന്‌ സംസാരിക്കാനും, സൌഹൃദം പങ്കിടാനും 
വളരെ എളുപ്പമാണവള്‍ക്ക്‌. അവിടെയുള്ള ദിവസങ്ങളിലൊക്കെ ഓഫീസര്‍മാ 
രുടെ മെസ്സില്‍ പോകാതെ തൊഴിലാളികളോടൊപ്പം കാന്റീനില്‍ ഭക്ഷണം 
കഴിക്കാന്‍ രേവതി പ്രത്യേകം ശ്രദ്ധിച്ചിരുന്നു. 

“ജാട കാട്ടാന്‍ നോക്കിയതല്ല, മാഡം,” രേവതി പറഞ്ഞു: “എന്നെ സംബ 
ന്ധിച്ചിടത്തോളം എത്രയോ സ്വാഭാവികമായൊരു കൂട്ടായ്മയാണത്‌. ജനി 
ച്ചതും വളര്‍ന്നതുമൊക്കെ നന്നേ ചെറിയ ആളുകളുടെ നടുവില്‍. ഞാന്‍ 
മുമ്പു പറഞ്ഞിട്ടുണ്ട്‌, അച്ഛന്റെ നല്ല കാലത്ത്‌ വീട്‌ നിറയെ എപ്പോഴും ആളു 
കളായിരുന്നു. തിണ്ണയിലും മുറ്റത്തുമായി ഓരോ കാര്യങ്ങള്‍ക്കായി അച്ഛനെ 
കാണാന്‍ വരുന്ന പലതരക്കാരായ ആളുകള്‍. അതുകൊണ്ടുതന്നെ തൊഴി 
ലാളികളുടെ കൂട്ടത്തിലാകുമ്പോള്‍ ഞാന്‍ വളരെ പെട്ടെന്ന്‌ ആ പഴയ രേവ 
തിയായി മാറുന്നു. അത്തരമൊരു രേവതിയെ തിരിച്ചറിയാന്‍ അവര്‍ക്കും 
അധികം നേരം വേണ്ട.” 

കമ്മ്യൂണിക്കേഷനെപ്പറ്റി ക്ലാസ്സുമുറികളില്‍ പഠിച്ച വലിയ പ്രമാണങ്ങ 
ളിലൊന്നും കാര്യമില്ലെന്ന്‌ രതളിയിക്കുകയായിരുന്നു രേവതി. മനുഷ്യന്‍ മനു 
ഷ്യനെ മനസ്സിലാക്കാന്‍ ശ്രമിക്കുമ്പോള്‍ എല്ലാ പാഠപുസ്തകങ്ങള്‍ക്കുമപ്പു 
റമായി ഏറ്റവും പ്രസക്തമാകുന്നത്‌ സഹഭാവംതന്നെയാണ്‌. ഒറ്റയ്ക്കുള്ള 
പെരുമാറ്റത്തില്‍നിന്ന്‌ സംഘംചേര്‍ന്നുള്ള പെരുമാറ്റം ഏറെ വൃത്യസ്തമാ 
കുന്നത്‌ പരസ്പരമുള്ള വിശ്വസക്കുറവില്‍നിന്ന്‌ മുളയ്ക്കുന്ന കുറെ 
വേണ്ടാത്ത സംശയങ്ങളിലൂടെയാണ്‌. 

“അത്തരം സംശയങ്ങള്‍ കുറച്ചാലേ കൂട്ടായി പ്രവര്‍ത്തിക്കാനാകൂ,' 
രേവതി ഓര്‍മ്മിപ്പിച്ചു: “പ്രതേകിച്ചും ഇതുപോലത്തെ പലതരം ആളുകള്‍ 
പണിയെടുക്കുന്ന വലിയ ഫാക്റ്ററികളില്‍.” 

“പറയാന്‍ എളുപ്പമാണ്‌,” പ്രിയംവദ പറഞ്ഞു: “യൂണിയന്‍ നേതാക്ക 
ന്മാര്‍ക്കും അവരുടെ പുറകില്‍നിന്ന്‌ ചരടൂവലിക്കുന്ന രാഷ്ട്്രീയക്കാര്‍ക്കും 
വ്യക്തമായ സ്വകാര്യ അജണ്ടകളുള്ളതുകൊണ്ട്‌ അത്തരം ചെറിയ സംശ 
യങ്ങള്‍ വലിയ ആശങ്കകളാക്കി നിലനിറുത്തേണ്ടതും, വേണ്ടിവന്നാല്‍ പെരു 
പ്പിച്ചെടുക്കേണ്ടതും അവരുടെ ആവശ്യമാണ്‌. ഇവിടെ ആത്യന്തികമായി 
തൊഴിലാളികളുടെ നന്മ എന്ന ആശയംതന്നെ വെറുമൊരു സങ്കല്പമായി 
മാറുന്നു.” 

അങ്ങനെയൊക്കെ പറഞ്ഞെങ്കിലും രേവതി തൊഴിലാളികളെ സമര്‍ത്ഥ 
മായി കൈയിലെടുക്കുന്നത്‌ കൌതുകത്തോടെ നോക്കിനിന്നു, പ്രിയംവദ. 

ഇവളാണ്‌ ശരിക്കും ഈ രംഗത്തേക്ക്‌ കടന്നുവരേണ്ടവള്‍, (്രിയംവദ 
സ്വയം പറഞ്ഞു. ഒരു ഗവേഷണപ്രബന്ധം അവതരിപ്പിക്കാനോ, പരമ്പരാ 
ഗതശൈലിയില്‍ ക്ലാസ്സുകളെടുക്കാനോ അവളെക്കൊണ്ട്‌ സാധിച്ചേക്കില്ല. 
പക്ഷേ, സഹജീവികളുടെ മനസ്സറിയാനും അവരുമായി വേണ്ടവിധത്തില്‍ 
സംവദിക്കാനുമുള്ള അവളുടെ കഴിവ്‌ സമ്മതിച്ചുകൊടുക്കാതെ വയ്യ. 

ജോലിയില്‍ ചേരാന്‍ വന്നയന്ന്‌ പതിവുപോലെ നീല ജീന്‍സും ചാര 
നിറത്തിലുള്ള വരയന്‍ ജുബ്ബദയുമായിരുന്നു അവളുടെ വേഷം. 

“ഇതിവിടെ പറ്റില്ലല്ലോ, കോമ്രേഡ്‌,” പ്രിയംവദ ചിരിച്ചുകൊണ്ട്‌ അവ 
ളുടെ പുറത്തു തട്ടി: “കോട്ടണ്‍സാരിയാണ്‌ ഐഡിയല്‍. അല്ലെങ്കില്‍ ചുരു 
ങ്ങിയത്‌ ഒരു ചുരിദാറെന്ന ആര്‍ഭാടമെങ്കിലും ആവാം.” 

കടയില്‍നിന്ന്‌ ചുരിദാര്‍ വാങ്ങിപ്പിച്ച്‌, വേഷം മാറ്റിയിട്ടേ ജോലിയില്‍ 
ചേരാന്‍ പ്രിയംവദ അനുവദിച്ചുള്ളു. 

“ഓരോ ജീവിയെയും അതിന്റെ ചുറ്റുപാടുകളുമായി ഇണങ്ങുന്ന വേഷ 
ത്തില്‍ കണ്ടേ പറ്റൂ. നിനക്കിപ്പോള്‍ ഒരു പ്രതക്കാരിയുടെ സ്വാതന്ത്ത്യമില്ല. 
ചില ചില്ലറ ചട്ടവട്ടങ്ങളൊക്കെ പാലിക്കാതെ ഇത്തരം കമ്പനികളില്‍ 
കഴിഞ്ഞുകൂടാനുമാവില്ല.” 

ചെറിയൊരു ചമ്മലോടെ തലകുലുക്കി രേവതി എല്ലാം സമ്മതിച്ചു 
കൊടുത്തു. ഇതൊക്കെ പലതവണ പറഞ്ഞു കൊടുത്തതാണ്‌ മീനാക്ഷി 
പ്ലയാളയത്തെ അയ്യര്‍വാളും. ഒടുവില്‍ അയാളും തോറ്റു പിന്മാറി, ഇവള്‍ ഒരി 
ക്കലും നേരെയാകാന്‍ പോകുന്നില്ലെന്ന പ്രഖ്യാപനവുമായി. 

“എന്തായാലും രേവതി ആ ഫാക്റ്ററിക്കകത്ത്‌ ചെറിയൊരു അശ്വമേധം 
തന്നെ നടത്തിയതായാണ്‌ ആദ്യത്തെ റിപ്പോര്‍ട്ട്‌. വെട്ടിപ്പിടിച്ച സാദ്മാജ്യമാ 
ണെങ്കില്‍ നീ കരുതുന്നതിനേക്കാള്‍ എത്രയോ വലുത്‌. ആ നിലയ്ക്ക്‌ 
മറ്റൊരു വലിയ ഉത്തരവാദിത്വംകൂടി ഏല്‍പ്പിച്ചാലോ എന്ന്‌ ആലോചിക്കു 
ന്നുണ്ട്‌. ഒരുപക്ഷേ, നിന്നെ സംബന്ധിച്ചിടത്തോളം നന്നേ ചെറിയൊരു പണി 
യായിരിക്കുമത്‌.” 

“എന്തേ മാഡം. വേറെ ഏതെങ്കിലും കമ്പനിയില്‍ എന്തെങ്കിലും 
കുഴപ്പം?” 

“ഇത്‌ സാധാരണ ഫാക്റ്ററികളേക്കാള്‍ വളരെ കുഴഞ്ഞുമറിഞ്ഞൊരു 
സ്ഥലം. അവിടെ പ്രശ്നങ്ങള്‍ മാത്രമേയുള്ളുവെന്ന്‌ വേണമെങ്കില്‍ പറയാം. 
അതും പലപ്പോഴും വ്യക്തമായി തെളിഞ്ഞു കിട്ടാത്ത വിചിത്രമായ ചില 
കുരുക്കുകള്‍. ഒരു വശത്തുനിന്ന്‌ അഴിച്ചു തുടങ്ങുമ്പോള്‍ മറ്റൊരു വശത്ത്‌ 
അതിലിരട്ടി പിണഞ്ഞുകൂടുന്നു.” 

“എവിടെയാണ്‌ ആ ഫാക്റ്ററി?" 

“ഇവിടെ ഈ നഗരത്തില്‍ത്തന്നെ.” 

രേവതി ചോദ്യഭാവത്തില്‍ നോക്കി. 

“അതിന്‌ ഇവിടെ ഈ കോര്‍പ്പറേറ്റ്‌ ഓഫീസ്‌ മാത്രമല്ലേയുള്ളൂ.” 

പ്രിയംവദ പതിയെ ചിരിക്കാന്‍ നോക്കുകയായിരുന്നു. 

“ഞാന്‍ പറഞ്ഞുവന്നത്‌ എന്റെ വീടിനെപ്പറ്റിത്തന്നെ. കമ്മ്യൂണിക്കേഷന്‍ 
തികച്ചും അസാദ്ധ്യമായ, നാലുചുവരുകള്‍കൊണ്ടു തല്ലിക്കൂട്ടിയ ഒരു വലിയ 
കൂടിനെ വീടെന്ന്‌ വിളിക്കാമോ എന്നുതന്നെ അറിഞ്ഞുകൂടാ.” 

വല്ലാതെ പകച്ചിരിക്കുകയാണ്‌ രേവതി. 

“മാഡം എന്താണീപ്പറയുന്നത്‌?" 

കൂടുതലൊന്നും പറയാന്‍ നില്‍ക്കാതെ അത്താഴത്തിന്‌ ക്ഷണിച്ചപ്പോള്‍, 
മാഡത്തിന്റെ മനസ്സിലൂടെ എന്തൊക്കെയാണ്‌ കടന്നുപോകുന്നതെന്ന കാര്യ 
ത്തില്‍ ഒരു രൂപവുമുണ്ടായിരുന്നില്ല രേവതിക്ക്‌. 

പക്ഷേ, വൈകീട്ട്‌ അവരുടെ മകളെ നേരിട്ട്‌ കണ്ടപ്പോള്‍ ആ കുരുക്കു 
കള്‍ അവര്‍ കരുതുന്നതില്‍നിന്ന്‌ എത്രയോ കൂടുതല്‍ പിണഞ്ഞുകൂടി കഴി 
ഞ്ഞിരിക്കുന്നുവെന്ന്‌ രേവതിക്ക്‌ ബോദ്ധ്യമായി. 

അവര്‍ ചെന്നുകയറുമ്പോള്‍ നീതു സോഫയില്‍ ചാരിക്കിടന്ന്‌ ടി.വി. 
യിലെ സിനിമ കാണുകയായിരുന്നു. വലിയ ഒച്ചയും ബഹളവുമൊക്കെയുള്ള 
ഏതോ ഒരു സയന്‍സ്‌ ഫിക്ഷന്‍. വിചിത്രമായ ആകൃതികളുള്ള, വികൃത 
ശബ്ദങ്ങളുണ്ടാക്കുന്ന, മറുലോകങ്ങളില്‍നിന്നു വന്നിറങ്ങിയ കുറെ അപൂര്‍വ 
ജീവികള്‍ തിമര്‍ക്കുകയാണ്‌ ചില്ലുതിരയില്‍. 

“മോളേ, ഇത്‌ രേവതി. എന്റെ പുതിയ കൊളിഗാണ്‌.” 

അമ്മയുടെകൂടെ വന്ന ചെറുപ്പക്കാരിയുടെ നേര്‍ക്ക്‌ ഒന്ന്‌ നോക്കുക 
പോലും ചെയ്യാതെ അവള്‍ പെട്ടെന്ന്‌ ടി.വിയുടെ ശബ്ദം കൂട്ടിയപ്പോള്‍ 
കൊമ്പും, വാലും, കൂറ്റന്‍ ശരീരങ്ങളുമുള്ള ഗോളാന്തരജീവികള്‍ തിരയില്‍ 
കിടന്ന്‌ ചാടിത്തുള്ളാന്‍ തുടങ്ങി. 

രേവതി പ്രിയംവദയുടെ നേര്‍ക്ക്‌ നോക്കി കണ്ണിറുക്കിക്കാട്ടി. 

അവര്‍ തീന്‍മേശയ്ക്കരികില്‍ ചായ കുടിക്കാനിരുന്നപ്പോള്‍ നീതു എഴു 
ന്നേറ്റ്‌ തന്റെ മുറിയിലേക്ക്‌ നടക്കുന്നത്‌ കണ്ടു. 

“അയാം സോറി, രേവതി,' പ്രിയംവദ തെല്ലൊരു വല്ലായ്മയോടെ 
പറഞ്ഞു. 

രേവതിയാകട്ടെ, ചിരിയടക്കാന്‍ പണിപ്പെടുകയായിരുന്നു. 

“പൂംപൈതല്‍ ലേശം ഉടക്കിലാണെന്ന്‌ തോന്നുന്നല്ലോ.” 

ബാല്‍ക്കണിയിലൂടെ കാണാവുന്ന ഇരുണ്ടുവരുന്ന ആകാശത്തേക്ക്‌ 
നോക്കിയിരിക്കുകയായിരുന്നു പ്രിയംവദ. വെളിച്ചവും ഇരുട്ടുമില്ലാത്ത നര 
വിണ ആകാശം. അഞ്ചാം നിലയില്‍നിന്ന്‌ കാണാവുന്ന ആകാശത്ത്‌ ഇരുട്ട 
പരക്കുന്നത്‌ അല്‍പ്പംകൂടി വൈകിയിട്ടാണ്‌. 

താന്‍ നീതുവിന്റെ മുറിയിലേക്ക്‌ ഒന്ന്‌ പൊയ്ക്കോട്ടെ എന്ന്‌ രേവതി 
കണ്ണുകൊണ്ട്‌ ആംഗ്യം കാട്ടിയപ്പോള്‍ പ്രിയംവദ വെറുതെ തലയാട്ടി. 

പതിവുപോലെ, ബാല്‍ക്കണിയിലേക്ക്‌ കടന്ന്‌, കൈവരിയില്‍ പിടിച്ച്‌ 
അങ്ങനെ നിന്നു. തനിച്ചാകുന്ന സായാഹ്നങ്ങളില്‍ ഈ ബാല്‍ക്കണിയുടെ 
പിന്‍ബലം വളരെ വലുതാണ്‌. ചുറ്റും കാണാന്‍ കിട്ടുന്ന ലോകമെങ്കിലും 
തന്റെ കൂടെയുണ്ടെന്ന തോന്നല്‍ വലിയ ആശ്വാസം തരുന്നു. 

മറ്റൊരു സന്ധ്യ. എതിരെയുള്ള കെട്ടിടങ്ങളില്‍ വെളിച്ചത്തിന്റെ ചതുര 
ങ്ങള്‍ നേരത്തേ തെളിയാന്‍ തുടങ്ങിയിരിക്കുന്നു. 

പ്രിയംവദ കാത്തുനില്‍ക്കുകയായിരുന്നു. 

രേവതി മടങ്ങിവരാന്‍ കുറച്ചുനേരമെടുത്തു. മുഖത്തെ ജാള്യം ചെറി 
യൊരു ചിരിയില്‍ മറയ്ക്കാന്‍ പണിപ്പെടുകയാണ്‌ അവളെന്നു തോന്നി. 

“എ റിയലി ടഫ്‌ നട്ട്‌ ടു ക്രാക്ക്‌, രേവതിയുടെ മുഖത്ത്‌ അപ്പോഴും 
അതേ ചിരിയാണ്‌. 

“ആ കട്ടിത്തോട്‌ പൊട്ടിക്കേണ്ട ചുമതല, കുഞ്ഞേ, നിനക്കുതന്നെ.” 

“ഒരു സംശയവുമില്ല, മാഡം. അത്‌ പൊട്ടിച്ചേ പറ്റൂ. എനിക്കിത്‌ മറ്റൊരു 
ദാത്ൃമാകുന്നു.” 

“അതത്ര എളുപ്പമാണെന്ന്‌ കരുതുന്നുണ്ടോ?” 

“ഇതൊക്കെ നമ്മുടെ തൊഴിലിന്റെ ഭാഗമല്ലേ മാഡം? ഇതിലും വലിയ 
കൊടികെട്ടിയ കാര്‍ത്തവീര്യാര്‍ജ്ജുനന്മാരുടെ തോടുകള്‍ പൊട്ടിക്കാറില്ലേ 
നമ്മള്‍. പിന്നെയാണോ ലോകം കാണാത്ത, ജീവിതം കാണാത്ത ഈ 
കിളുന്ത്‌ പെണ്‍കൊച്ച്‌? പൊരിവെയിലത്ത്‌ ഒന്നര നിമിഷം തികച്ചുനിന്നാല്‍ 
വാടിപ്പോകുന്നവര്‍ ജിവിതത്തെക്കുറിച്ച്‌ എന്തറിയാനാണ്‌?" 

“അത്തരക്കാരെ കൈകാര്യം ചെയ്യാനാവും പാട്‌.” പ്രിയംവദ നെടു 
വിര്‍പ്പിട്ടു; “അവളെ തണലത്ത്‌ നിറുത്തി വളര്‍ത്താന്‍ നോക്കിയത്‌ എന്റെ 
തെറ്റാവാം. പക്ഷേ, എന്റെ ജീവിതംതന്നെ ഒരു പന്തിയില്ലായ്മയില്‍നിന്ന്‌ 
മറ്റൊന്നിലേക്ക്‌ പടര്‍ന്നു കയറിക്കൊണ്ടിരിക്കെ അവളുടെ കാര്യം വേണ്ട 
പോലെ ശ്രദ്ധിക്കാനായില്ല.” 

ആ ഏറ്റുപറച്ചിലില്‍ സങ്കടത്തേക്കാള്‍ കൂടുതല്‍ നിസ്സഹായതയായി 
രുന്നു. 

“അങ്ങനെയൊന്നുമില്ല മാഡം. കുട്ടികളെ നാം വളര്‍ത്തുകയല്ലല്ലോ, 
അവര്‍ സ്വയം വളരുകയല്ലലേ, പുച്ചെടികളെപ്പോലെ, മരങ്ങളെപ്പൊലെ, മറ്റു 
ജീവജാലങ്ങളെപ്പോലെ. അതിനു പുറകിലുമുണ്ട്‌ ചില കണിശമായ പ്രകൃ 
തിനിയമങ്ങള്‍.” 

പ്രിയംവദയൊന്നും പറഞ്ഞില്ല. രാത്രിയില്‍ അത്താഴം കഴിഞ്ഞ്‌ രേവ 
തിയെ കൊണ്ടുവിടാന്‍ തിരികെ വണ്ടിയോടിക്കുമ്പോള്‍ അവര്‍ നിശ്ശബ്ദ 
യായിരുന്നു. 

“എന്തേ മാഡം?” രേവതി ചോദിച്ചു. 

“എന്റെയൊക്കെ ജിവിതം എന്ത്‌ ജീവിതമാണ്‌ രേവതീ. ചിലപ്പോള്‍ 
വെറുതെയിരുന്ന്‌ ഓരോന്ന്‌ ആലോചിച്ചു കൂട്ടുമ്പോള്‍ ആര്‍ക്കുവേണ്ടിയാണ്‌ 
ഈ പാടുപെടുന്നതെന്ന്‌ ഓര്‍ത്തുപോകാറുണ്ട്‌.” 

“ഇത്ര പെട്ടെന്ന്‌ ഡെസ്പറേറ്റാകാന്‍...?” 

“ഡെസ്പറേറ്റൊന്നുമല്ല. രേവതിക്കറിയില്ല എന്റെ ശരിയായ ചുറ്റുപാടു 
കള്‍. ഇത്രയും (പായത്തിനുള്ളില്‍ ഒരു രണ്ടു ജന്മമെങ്കിലും ജീവിച്ചു 
തീര്‍ത്തതുപോലെ.' 

“ചിലതൊക്കെ കേട്ടിട്ടുണ്ട്‌.” 

“കേട്ടതൊന്നും ഒന്നുമാവില്ല. അതിലും എത്രയോ വിഷമംപിടിച്ച നാളു 
കളിലൂടെ ഞാന്‍ കടന്നുപോയിരിക്കുന്നു. അതും തനിച്ച്‌, ദൈവത്തിന്റെ 
പോലും തുണയില്ലാതെ. പറയാം, ഒക്കെ പതുക്കെ പറഞ്ഞു തരാം. മറ്റുള്ള 
വരില്‍നിന്ന്‌ കേട്ടറിയുന്നതിനെക്കാള്‍ ഭേദം ഞാന്‍തന്നെ പറഞ്ഞുതരുന്ന 
താവും.” ി 
ഹോസ്റ്റലിലേക്കുള്ള കാര്‍യാത്രയില്‍ പലതും പറഞ്ഞൊതുക്കാന്‍ 
നോക്കുകയായിരുന്നു പ്രിയംവദ. 

“ഇത്തിരി മുമ്പ്‌ വിട്ടിലെ ടീവിയില്‍ ചില കാഴ്ചകള്‍ കണ്ടില്ലേ? കൊമ്പും, 
വാലും, കൂറ്റന്‍ ശരീരങ്ങളുമുള്ള, ര്രാകൃതശബ്ദങ്ങളുണ്ടാക്കുന്ന, ചില ഗോളാ 
ന്തരജീവികള്‍. അത്തരം ചില ജീവികള്‍ കിടന്നു തിമര്‍ത്തുകൊണ്ടിരുന്നു 
ഏറെക്കാലം എന്റെ ജീവിതത്തിലും.” 

പ്രിയംവദ നെടുവീര്‍പ്പിട്ടു. 

ആരോടെങ്കിലും തുറന്നു പറഞ്ഞ്‌ ഉള്ളിലെ ഭാരം കുറയ്ക്കണമെന്ന്‌ 
കരുതിയിരുന്ന കാര്യങ്ങള്‍. പ്രായവ്യത്യാസം കാരണം ചിലതൊക്കെ രേവ 
തിയോട്‌ തുറന്നു പറയാന്‍ ആദ്യം മടി തോന്നിയെങ്കിലും പറഞ്ഞുതുടങ്ങി 
യപ്പോള്‍ നിറുത്താന്‍ വിഷമമായി. ഇടയ്ക്കൊക്കെ പാളിനോക്കിയപ്പോള്‍ 
എതിരെ വരുന്ന വാഹനങ്ങളുടെ മുന്‍വെളിച്ചത്തില്‍ കാണായ രേവതിയുടെ 
മുഖത്ത്‌ ആര്‍ദ്രമായ തെളിച്ചം. 

പ്രായംകൊണ്ടു താഴെയാണെങ്കിലും എത്രയോ പാകത നേടിയ 
പെണ്‍കുട്ടി. കൊടുംവെയിലത്ത്‌ വാടാതെ നില്‍ക്കാന്‍ ശീലിച്ചുവള്‍. 

ഹോസ്റ്റലിന്റെ മുറ്റത്ത്‌ കാറ്‌ നിറുത്തുമ്പോള്‍ രേവതിയുടെ മുഖം വല്ലാ 
തായിരിക്കുന്നത്‌ പ്രിയംവദ കണ്ടു. 

“ഞാന്‍ നിന്നെ വല്ലാതെ അലട്ടിയോ, കുട്ടീ?” 

“നോ മാഡം.” രേവതി അവരുടെ വിരലുകളില്‍ വിരല്‍ കോര്‍ത്ത്‌ കൈപ്പ 
ത്തിയില്‍ അമര്‍ത്തി പിടിച്ചു. 

“കേട്ടപ്പോള്‍ എന്തോപോലെ. നമ്മളൊക്കെ നോക്കിക്കാണുന്നതിലും 
എത്രയോ വിചിത്രമാണീ മനുഷ്യമനസ്സിന്റെ യാത്രകള്‍. വേറിട്ട മുഹൂര്‍ത്ത 
ങ്ങളില്‍ ഒരാളെങ്ങനെ പെരുമാറുമെന്ന്‌ ആര്‍ക്കു പറയാന്‍ കഴിയും? വളരെ 
നോര്‍മ്മലാണെന്ന്‌ നാമൊക്കെ കരുതുന്നവരായിരിക്കും ചിലപ്പോള്‍ ഏറ്റവും 
വിചിത്രമായി പെരുമാറുക. ചിലപ്പോള്‍ അത്തരം പെരുമാറ്റങ്ങള്‍ വിസ്മയി 
പ്പിക്കുന്നതിനെക്കാള്‍ വേദനിപ്പിക്കുകയാവും ചെയ്യുക.” 

“തുറന്നു പറയാന്‍ ആരുമില്ലല്ലോ എന്ന്‌ സങ്കടപ്പെടുകയായിരുന്നു ഇതേ 
വരെ. നീതുവായിരുന്നു എന്നും എന്റെ ഒരേയൊരു കൂട്ട്‌. ഞങ്ങള്‍ നല്ല കൂട്ടു 
കാരായിരുന്നെങ്കിലും ഒരമ്മയ്ക്ക്‌ മകളോട്‌ തുറന്നുപറയാനാവാത്ത 
എത്രയോ കാര്യങ്ങള്‍... പിന്നെ ആ ആലീസ്‌, കമ്പനിയിലെ ചില സഹപ്ര 
വര്‍ത്തകര്‍. ഫോണിലൂടെയും, മെയിലിലൂടെയും ഇപ്പോഴും ബന്ധം നില 
നിറുത്തുന്ന ചില പഴയ കൂട്ടുകാര്‍. ഇവരില്‍ ഓരോരുത്തരോടും പറയാന്‍ 
കഴിയുന്ന കാര്യങ്ങള്‍ക്ക്‌ ഓരോ തരത്തിലുള്ള പരിമിതികളുണ്ട്‌.” 

ഒക്കെ മനസ്സിലാകുന്നുണ്ടെന്ന മട്ടില്‍ തലയാട്ടിക്കൊണ്ട്‌ രേവതി വീണ്ടും 
അവരുടെ കൈകളില്‍ പിടിച്ചമര്‍ത്തി. 

“മാഡത്തിന്‌ എന്നെ ഒരു കൊച്ചനിയത്തിയെപ്പോലെ കാണാം. അല്ലെ 
ങ്കില്‍ മകളെപ്പോലെ.” 

“അനിയത്തിയാവും ഭേദം.” പ്രിയംവദ ചിരിച്ചു: മകളാവുമ്പോള്‍ പറ 
യാവുന്ന കാര്യങ്ങള്‍ക്ക്‌ താനെ പരിധികളുണ്ടാകുന്നു.” 

വൈകുന്നേരം ചെറുതായി മഴ ചാറിയിരുന്നെന്നു തോന്നുന്നു. നനഞ്ഞ 
മുറ്റത്തെ അനേകം കാണാക്കുഴികളില്‍നിന്ന്‌ ഈയാംപാറ്റകള്‍ മുളച്ചു 
പൊങ്ങാന്‍ തുടങ്ങിയത്‌ പെട്ടെന്നാണ്‌. സോപ്പുകുമിളകള്‍പോലെ എവിടന്നോ 
ഒക്കെ മുളപൊട്ടി, പെരുകിപ്പരന്ന്‌ ഉയരങ്ങളിലൊക്കെ നിറഞ്ഞ്‌... 

വീണ്ടും ഈയലുകള്‍, മുറ്റത്തിന്റെ അസംഖ്യം സുഷിരങ്ങളിലൂടെ, ഭൂമി 
യുടെ അടിമണ്ണില്‍നിന്ന്‌ ഉയരുന്ന ജീവന്റെ പുതിയ പൊടിപ്പുകളായി. വരാ 
ന്തയിലെ ട്യൂബ്ലൈറ്റുകള്‍ക്കു ചുറ്റും ഇപ്പോള്‍ വട്ടമിട്ടു പറക്കുന്ന ഈയാം 
പാറ്റുകളുടെ മഹാപ്രപഞ്ചമാണ്‌. 

“ഇപ്പോള്‍ നമുക്കു ചുറ്റും ഈയാംപാറ്റകളുടെ ആകാശമാണല്ലേ 
രേവതീ. ഒരു രാത്രിയുടെ ആയുസ്സ്‌ മാത്രമുള്ള ഈയാംപാറ്റകള്‍.” പ്രിയം 
വദ പിറുപിറുത്തു. 

രേവതി കാറില്‍നിന്ന്‌ ഇറങ്ങി തെല്ലുനേരം മുറ്റത്തുതന്നെ നിന്നു. ഈയ 
ലുകളുടെ ശല്യം കാരണം വരാന്തയില്‍ കയറാനാവുന്നില്ല. 

പ്രിയംവദ വണ്ടി തിരിക്കുമ്പോള്‍ രേവതി കൈവീശി യാത്ര പറഞ്ഞു. 
ഈയാംപാറ്റകളില്‍നിന്ന്‌ രക്ഷപ്പെടാനായിരിക്കണം, ആരോ പുറത്തെ വിള 
ക്കുകളെല്ലാം അണച്ചിരിക്കുന്നു. 

കോമ്പാണ്ടിലെ നനഞ്ഞ ഇരുട്ടിലൂടെ, ഗെയിറ്റ്‌ കടന്നു വണ്ടി നിരത്തിലെ 
മഞ്ഞവെളിച്ചത്തിലേക്കിറക്കു മ്പോള്‍ പ്രിയംവദ ഓര്‍ത്തുകൊണ്ടിരുന്നത്‌ 
മറ്റൊന്നായിരുന്നു. 

ഇത്രയും നേരം സംസാരിച്ചിരുന്നിട്ടും മനപ്പൂര്‍വം പറയാതെ നോക്കി 
യത്‌ ഗോവയിലെ ആ ദിവസങ്ങളെപ്പറ്റി മാത്രമായിരുന്നു. 

ഡോക്ടര്‍സാബ്‌. ഡോകൂര്‍ റോയ്ചൌധരി. 

ഗോവയിലെ നനഞ്ഞു കുതിര്‍ന്ന സായാഹ്നം. കടല്‍പ്പാമ്പുകളെപ്പോലെ 
കെട്ടിവരിഞ്ഞ്‌, കോമ്പാണ്ടിന്റെ അതിരിലെ പാറക്കെട്ടുകളില്‍ തല്ലിയലച്ചു 
കൊണ്ടിരുന്ന ഇരുണ്ട തിരമാലകള്‍. എല്ലാം കണ്ടുകൊണ്ട്‌ വീശിക്കടന്നു 
പോയിരുന്ന സെര്‍ച്ച്‌ലൈറ്റിന്റെ വെളിച്ചം. അത്‌ കടലിന്റെ തിളങ്ങുന്ന കുള്ള 
ക്കണ്ണായിരുന്നു, എല്ലാം കാണുന്നവന്റെ കള്ളനോട്ടമായിരുന്നു. 

പ്രിയംവദ അറിയാതെയൊന്നു നടുങ്ങി. രേവതിയുമായുള്ള സംസാര 
ത്തില്‍ ഡോക്ടര്‍സാബിന്റെ പേര്‍ അറിയാതെപോലും വന്നുപോകരുതേ 
എന്നവര്‍ പ്രാര്‍ത്ഥിച്ചു. 

ചിലതെങ്കിലും തന്റേതുമാത്രമായി സൂക്ഷിച്ചുവയ്ക്കാതെ വയ്യല്ലോ. 
എല്ലാം തുറന്നു പറയുകയെന്നു വച്ചാല്‍ പ്രിയംവദയെന്ന ഞാന്‍ തന്നെ ഇല്ലാ 
താകുകയാവും ഫലം. എര്രയായാലും ഇവളൊരു കൊച്ചു പെണ്‍കുട്ടി 
മാര്തം. ഒരാണിന്റെ കൂടെ പൊറുക്കാത്തവള്‍ക്ക്‌ ജീവിതത്തെപ്പറ്റി എന്തറി 
യാനാണ്‌? 

വീട്ടിലെത്തിയപ്പോള്‍ അവിടെയും നിറയെ ഈയാംപാറ്റകള്‍. അപ്പാര്‍ട്ട്‌ 
മെന്റ്‌ കോംപ്ലക്സിനു ചുറ്റും സിമന്തിട്ടിരിക്കുന്നതുകൊണ്ട്‌ മതില്‍ക്കെട്ടിന 
പ്പുറത്തു നിന്നാണ്‌ ഈയലുകള്‍ കൂട്ടമായി പൊങ്ങിപ്പരക്കുന്നത്‌. 

മുഖത്തേക്ക്‌ പാറിവീഴുന്ന ഈയലുകളെ തട്ടിമാറ്റി ലിഫ്റ്റിനടുത്തേക്ക്‌ 
നീങ്ങുമ്പോള്‍ ഇവയ്ക്ക്‌ അഞ്ചാം നിലയുടെ ഉയരം വരെ പറന്നെത്താനാവി 
ല്ലല്ലോ എന്ന്‌ പ്രിയംവദ ആശ്വസിച്ചു. 

ഉയരങ്ങളില്‍ താമസിക്കുന്നവര്‍ക്ക്‌ ഇങ്ങനെ ചിലതില്‍നിന്നൊക്കെ രക്ഷ 
പ്പെടാനാകുന്നു. 

കാളിങ്‌ ബെല്ലടിച്ചപ്പോള്‍ കതക്‌ തുറക്കാന്‍ വൈകി. ഒടുവില്‍ വേല 
ക്കാരി ബായിയാണ്‌ കതക്‌ തുറന്നത്‌. 

അകത്ത്‌ കടന്നപ്പോള്‍ നീതു സോഫയില്‍ക്കിടന്ന്‌ വായിക്കുന്നതു കണ്ടു. 
ബെല്ലിന്റെ ശബ്ദം കേട്ടില്ലെന്ന മട്ടാണവള്‍ക്ക്‌. 

അപ്പോള്‍ മുമ്പൊന്നും ഉണ്ടാകാത്ത വിധത്തില്‍ തന്റെ ഉള്ളില്‍ അരിശം 
പതഞ്ഞു പൊങ്ങുന്നത്‌ പ്രിയംവദയറിഞ്ഞു. എല്ലാം കടിച്ചമര്‍ത്തി മുറിയി 
ലേക്ക്‌ നടക്കുമ്പോള്‍ പുറകില്‍ നീതുവിന്റെ പരുക്കന്‍ ശബ്ദം കേട്ടു. 

“കണ്ണില്‍ക്കണ്ടവരെയൊക്കെ ഈ വീട്ടില്‍ കൊണ്ടുവരുന്നത്‌ എനിക്കി 
ഷ്ടൂമല്ല.” 

പ്രിയംവദ പൊടുന്നനേ തിരീഞ്ഞു നിന്നു. 

“കണ്ണില്‍ക്കണ്ടവരൊന്നുമല്ല, രേവതി എന്റെ കൊളീഗാണ്‌, ചങ്ങാതി 
യാണ്‌." 

“കൊളീഗും ചങ്ങാതിയുമൊക്കെ പുറത്ത്‌. ഇവിടെ എനിക്കല്പം പ്രൈ 
വസി വേണം. അതിലേക്ക്‌ ആരും കടന്നു കയറാന്‍ ഞാന്‍ അനുവദിക്കില്ല.” 

തലയ്ക്കകത്തേക്ക്‌ ദുഷിച്ച ചോര പതഞ്ഞുകയറുകയാണ്‌. ഉടലാകെ 
തരിപ്പ്‌ പടരുന്നു. ശബ്ദം ആവുന്ന്രത മയപ്പെടുത്താന്‍ പണിപ്പെട്ടുകൊണ്ട്‌ 
പ്രിയംവദ പറഞ്ഞു: 

“ഇവിടെ, എന്റെ വീട്ടില്‍ ആരൊക്കെയാണ്‌ വരേണ്ടതെന്ന്‌ തീരുമാനി 
ക്കേണ്ടത്‌ ഞാനാണ്‌.” 

“അപ്പോള്‍, ഒടുവില്‍ അങ്ങനെയായി അല്ല്ലേ, എന്റെയും നിന്റെയു 
മൊക്കെ...” 

നീതു സെറ്റിയില്‍നിന്ന്‌ ചാടിയെഴുന്നേല്‍ക്കുന്നത്‌ കണ്ടപ്പോള്‍ പ്രിയം 
വദ വല്ലാതായി. 

വേണ്ടായിരുന്നു, വേണ്ടായിരുന്നു. പ്രിയംവദ തല കുടഞ്ഞു. 

വിവരക്കേടുകൊണ്ട്‌ അവള്‍ വിളിച്ചു പറഞ്ഞതിനെക്കാള്‍ എത്രയോ 
തരംതാണതായി തന്റെ മറുപടി. 

ചോര താനേ ഇറങ്ങി. ശബ്ദം തണുത്തു: 

“ഞാന്‍ അങ്ങനെയൊന്നും ഉദ്ദേശിച്ചില്ലല്ലേോ എന്റെ മോളേ.” 

“ഇപ്പോഴെങ്കിലും തുറന്നു പറഞ്ഞതു നന്നായി. അല്ലെങ്കിലും ഞാനിത്‌ 
എത്രയോ നേരത്തേ തിരിച്ചറിയേണ്ടതായിരുന്നു.” 

'നീതുമോളേ, അയാം സോറി. ഞാന്‍ അങ്ങനെ ഉദ്ദേശിച്ചതേയില്ല.” 
വെറുതെ ആവര്‍ത്തിക്കുയാണ്‌. 

നീതു അമര്‍ത്തിച്ചവിട്ടിക്കൊണ്ട്‌ അവളുടെ മുറിയിലേക്ക്‌ നടക്കുക 
യാണ്‌. തോളത്ത്‌ കൈയിട്ട്‌ ചേര്‍ത്തുപിടിക്കാന്‍ നോക്കിയപ്പോള്‍ അവള്‍ 
ഈക്കോടെ കുതറി മാറി. പെട്ടെന്നായതുകൊണ്ട്‌ തെന്നി വീഴാതിരിക്കാന്‍ 
പ്രിയംവദ സോഫയില്‍ക്കയറിപ്പിടിച്ചു. 

“സ്വന്തം വീടായത്‌ നന്നായി. ഇനി ആരെ വേണമെങ്കിലും വിളിച്ചു കയ 
റ്ാമല്ലേഠ, ആരെയും, എനിബഡി ഫോര്‍ ദാറ്റ്‌ മാറ്റര്‍.” 

വലിയ ഒച്ചയോടെ അവള്‍ തന്റെ മുറിയുടെ വാതില്‍ വലിച്ചടച്ചപ്പോള്‍ 
താന്‍ ഉരുകിയില്ലാതായിപ്പോകുന്നതുപോലെ പ്രിയംവദയ്ക്ക്‌ തോന്നി. 

ഓര്‍ക്കാപ്പുറത്ത്‌ അവളുടെ നാവില്‍നിന്ന്‌ വീണുപോയ വാക്കുകള്‍ക്ക്‌ 
അവള്‍ ഉദ്ദേശിച്ചതിനെക്കാള്‍ എത്രയോ കൂടുതല്‍ അര്‍ത്ഥതലങ്ങളുണ്ടല്ലോ 
എന്നോര്‍ത്തപ്പോള്‍ പ്രിയംവദ അറിയാതെ വിറച്ചുപോയി. 

അത്‌ ചെന്നുകൊള്ളുന്നത്‌ എവിടെയാണെന്നോ അതുണ്ടാക്കുന്ന മുറി 
വുകളുടെ ആഴം എത്രയാണെന്നോ ഒന്നും മനസ്സിലാക്കാനുള്ള കെല്പി 
ല്ലല്ലോ ഈ പെണ്‍കുട്ടിക്ക്‌. 

പൊടുന്നനേ ടി.വിയിലെ ചില്ലുതിരയില്‍ വെളിച്ചം തെളിഞ്ഞു. ചെറി 
യൊരു പരസ്യത്തിനു ശേഷം പതിവുള്ള ചിരിയില്ലാതെ, തുങ്ങിയ മുഖവു 
മായി നീലിമ. 

“വേണ്ടായിരുന്നു ദീദീ, ഇത്രയങ്ങ്‌ പോകാന്‍ പാടില്ലായിരുന്നു!" നീലിമ 
താഴ്ന്ന ശബ്ദത്തില്‍ പറഞ്ഞു: “എത്രയോ വീടുകളിലെ, ഏതൊക്കെ കാഴ്ച 
കള്‍ കാണുന്നവരാണ്‌ ഞങ്ങള്‍. പക്ഷേ, പോയിപ്പോയി നിങ്ങള്‍ രണ്ടുപേരും 
കൂടി എല്ലാ അതിരുകളും കടക്കാന്‍ തുടങ്ങിയിരിക്കുന്നു. സൂക്ഷിച്ചാല്‍ എല്ലാ 


അന്നാദ്യമായി നീലിമയുടെ ഇടപെടല്‍ തീരെ ഇഷ്ടപ്പെട്ടില്ല പ്രിയംവ 

ദയ്ക്ക്‌. 

“നിന്റെയൊക്കെ ജീവിതത്തില്‍ ഇങ്ങനെ സംഭവിക്കാതിരിക്കട്ടെ എന്ന്‌ 
ആശിച്ചു പോകുകയാണ്‌ ഞാന്‍.” 

അതു കേള്‍ക്കാത്ത മട്ടില്‍ നീലിമ തുടര്‍ന്നു: 

“സാക്ഷികളാകുകയെന്നത്‌ ഞങ്ങളുടെ നിയോഗമാണ്‌, ഒരളവില്‍ മഹാ 
ശാപവും. ആരോ തട്ടിക്കൂട്ടിയ കറുത്ത ചതുരക്കൂട്ടിനകത്തിരുന്ന്‌ ഇത്തരം 
വേണ്ടതും വേണ്ടാത്തതുമായ കാഴ്ചകള്‍ കാണേണ്ടിവരുമ്പോള്‍, നിര്‍ദ്ദോ 
ഷമായ ചില കമന്റുകളിലൂടെ ഇടപെടേണ്ടി വരുമ്പോള്‍, അത്തരം ഇടപെട 
ലുകളുടെ വ്യര്‍ത്ഥത ഞങ്ങളറിയുന്നു. ഒരിക്കല്‍ എല്ലാം തുറന്നു പറയാ 
മെന്ന്‌ അന്ന്‌ ദീദിതന്നെ വാക്കു പറഞ്ഞതാണെങ്കിലും ഒന്നും പറഞ്ഞില്ലല്ലോ 
ഇതേവരെ. ഒരു ഉത്തരവാദപ്പെട്ട മാദ്ധ്യമ്രപവര്‍ത്തക എന്ന നിലയില്‍...” 

തീരെ ഇഷ്ടപ്പെട്ടില്ല (്രിയംവദയ്ക്ക്‌. ഇടപെടലുകളിലും അല്പം 
ഓചിത്യം വേണം, ലേശം പരിസരബോധവും. 

അവളോടു തര്‍ക്കിക്കാന്‍ നില്‍ക്കാതെ ടി.വി. ഓഫ്‌ ചെയ്ത്‌ പ്രിയംവദ 
കിടപ്പുമുറിയിലേക്ക്‌ നടന്നു. 

വേഷംപോലും മാറാതെ കട്ടിലില്‍ ചെന്നു വീഴുമ്പോള്‍ എന്തോ പ്രിയം 
വദയ്ക്ക്‌ കരയണമെന്നുകൂടി തോന്നിയില്ല. മരവിച്ച്‌ കനം തൂങ്ങിയ മനസ്സില്‍ 
കരച്ചിലിന്റെ ്രസക്തിപോലും നഷ്ടപ്പെട്ടു പോയിരുന്നു. 

ഈ രാത്രിയില്‍ ഉറക്കം കിട്ടാനായി തനിക്ക്‌ എത്ര ഗുളികകളുടെ 
സഹായം വേണ്ടിവരുമെന്ന്‌ ഓര്‍ത്തുപോകുകയായിരുന്നു അവര്‍. 

നീതുവാകട്ടെ അന്നേരം ഏതോ ചില പഴയ ഡയറികളില്‍ അച്ഛന്റെ 
ഫോണ്‍ നമ്പര്‍ തിരയുകയായിരുന്നു. 


ഇരുപത്തൊന്ന്‌ 


കു ടു ലാപ്ടോപ്പ്‌ തുറന്നപ്പോഴാണ്‌ കണ്ടത്‌, എത്രയോ നാളു 
കള്‍ക്കു ശേഷം രഞ്ജിത്തിന്റെ ഒരു ഇ-മെയില്‍. വളരെ ചെറിയൊരു 
കുറിപ്പ്‌ മാത്രം. 

“നീതുവിന്റെ കാരൃത്തില്‍ അന്ന്‌ യാതൊരു തര്‍ക്കത്തിനും മുതിരാതി 
രുന്നത്‌ അവള്‍ക്ക്‌ വളരാന്‍ പറ്റിയ അന്തരീക്ഷം അവിടെയുണ്ടാകുമെന്ന 
വിശ്വാസത്തിലായിരുന്നു. ഇപ്പോള്‍ കാര്യങ്ങളുടെ പോക്ക്‌ നേരായ വഴിക്ക 
ല്ലെന്ന്‌ ഞാന്‍ മനസ്സിലാക്കുന്നു. ഒരച്ഛനെന്ന നിലയില്‍ മോളുടെ കാര്യത്തില്‍ 
എനിക്കുമുണ്ട്‌ ചില വലിയ ചുമതലകള്‍. എന്തുവന്നാലും എന്റെ മോള്‍ സങ്ക 
ടപ്പെടാന്‍ ഞാന്‍ അനുവദിക്കില്ല. അന്ന്‌ കോടതിയും കേസ്സുമൊക്കെ 
വേണ്ടെന്നു വച്ചത്‌ എന്റെ ദൌര്‍ബ്ബല്യമായി കാണാന്‍ ശ്രമിക്കണ്ട. വെറുതെ 

മറ്റുള്ളവര്‍ക്ക്‌ പറഞ്ഞു ചിരിക്കാന്‍ അവസരം കൊടുക്കേണ്ടല്ലോ എന്നു കരു 
തി. എന്തായാലും, ഇനി ഇക്കാര്യത്തില്‍ അത്തരം വിട്ടുവീഴ്ചകള്‍ക്ക്‌ പ്രസ 
ക്തിയില്ലെന്ന്‌ തോന്നിപ്പോകുന്നു. വേണ്ടിവന്നാല്‍ എത്ര ദുരംവരെ പോകാനും 
എനിക്ക്‌ കഴിയുമെന്ന്‌ പറയാതെതന്നെ അറിയാമല്ലോ...” 

പൊടുന്നനേ നിറുത്തിയിരിക്കുകയാണ്‌. ഒരു മറുപടി കാക്കുന്നില്ലെന്ന്‌ 
വൃക്തം. 

ഇതൊരു താക്കീത്‌ മാത്രം. ഇനി ചെയ്യേണ്ടത്‌ എന്തൊക്കെയാണെന്ന്‌ 
അയാള്‍ ഇതിനകം തീരുമാനിച്ചു വെച്ചു കാണും. അല്ലെങ്കിലും, രഞ്ജിത്ത്‌ 
എപ്പോഴും അങ്ങനെയാണ്‌. വേണ്ട്രത കണക്കുകൂട്ടലുകളില്ലാതെ അയാ 
ളൊരു നീക്കവും നടത്താറില്ല. 

ആ കത്തിലെ ഓരോ വരികളും തിരിച്ചും മറിച്ചും വായിച്ച്‌ അവയ്ക്കിട 
യില്‍ ഒരുപാട്‌ അര്‍ത്ഥങ്ങള്‍ തിരയുകയായിരുന്നു പ്രിയംവദ. മുനവച്ച വാക്കു 
കളുടെ ഇടയില്‍ അയാള്‍ സമര്‍ത്ഥമായി ഒളിപ്പിച്ചുവയ്ക്കുന്ന അര്‍ത്ഥങ്ങള്‍ 
കണ്ടുപിടിക്കാന്‍ മുമ്പും മിനക്കെട്ടിട്ടുണ്ട്‌ പലതവണ. 

പക്ഷേ, ഇപ്പോള്‍ ഒരാണിന്റെ അവസാനത്തെ അടവായ അച്ഛന്റെ ഉത്ത 
രവാദിത്വമെന്ന തുറുപ്പുചീട്ട്‌ ഇറക്കിക്കളിക്കാന്‍ നോക്കുകയാണ്‌ അയാള്‍. 
നീതുവിന്‌ പ്രായപൂര്‍ത്തിയായതുകൊണ്ട്‌ ഇനി ഇതില്‍ കോടതികള്‍ 
ക്കൊന്നും ചെയ്യാനില്ല. അവളുടെ ഇഷ്ടമായിരിക്കും അവസാനവാക്കെന്ന്‌ അറി 
യാവുന്നതുകൊണ്ടാവാം അച്ഛന്റെ അവകാശത്തില്‍നിന്ന്‌ അയാളിപ്പോള്‍ 
അച്ഛന്റെ ഉത്തരവാദിത്വത്തിലേക്ക്‌ കടക്കുന്നത്‌. 

ഒരുകാലത്ത്‌ നീതുവിന്റെ ഏറ്റവും വലിയ മോഹമായിരുന്നു, അമേരി 
ക്കയിലെ ഏതെങ്കിലും പേരുകേട്ട യൂണിവേഴ്‌സിറ്റിയില്‍ പോയി പഠി 
ക്കുകയെന്നത്‌. 

പഠിത്തം കഴിഞ്ഞ്‌ അമ്മയെപ്പോലെ ഇവിടത്തെ ഏതെങ്കിലും കമ്പനി 
യില്‍ കയറിക്കൂടി രാപ്പകല്‍ മനസ്സമാധാനമില്ലാതെ കിടന്ന്‌ കഷ്ടപ്പെടാന്‍ 
എന്നെക്കിട്ടില്ല കേട്ടോ, അവള്‍ പലപ്പോഴും പഠയാറുണ്ട്‌. എനിക്കിനിയും 
പഠിക്കണം. ഒരുപാട്‌ പഠിക്കണം. 

കമ്പനിജോലിയേക്കാള്‍ അക്കാദമിക്‌ മേഖലയോടായിരുന്നു അവള്‍ക്ക്‌ 
പ്രിയം. ഒന്നുകില്‍ ഗവേഷണം. അല്ല്ലെങ്കില്‍ പഠിപ്പിക്കല്‍. 

പെട്ടെന്ന്‌ പ്രിയംവദയുടെ തലയ്ക്കകത്ത്‌ എന്തോ മിന്നി. 

ചിലപ്പോള്‍ നീതുവിന്റെ ആ പഴയ മോഹത്തിലായിരിക്കും രഞ്ജിത്ത്‌ 
കയറിപ്പിടിക്കാന്‍ നോക്കുക. അവളെ അമേരിക്കയിലെ ഏതെങ്കിലും യൂണി 
വേഴ്‌സിറ്റിയില്‍ ചേര്‍ക്കാന്‍ നോക്കുക, കഴിയുമെങ്കില്‍ അയാളുടെ നഗര 
ത്തില്‍ത്തന്നെ. എങ്കില്‍ ഒപ്പം താമസിക്കാമല്ലോ. 

അതോര്‍ത്തപ്പോള്‍ പ്രിയംവദ ഒന്നു നടുങ്ങി. അങ്ങനെ ഒരവസരം 
അയാള്‍ ഒരുക്കിക്കൊടുത്താല്‍ തനിക്കൊരിക്കലും തടയാന്‍ കഴിഞ്ഞേക്കില്ല. 
അച്ഛനേക്കാള്‍ വലിയ പിടിവാശിക്കാരിയാണ്‌ മകള്‍. ഉള്ളില്‍ എന്തെങ്കിലും 
കയറിക്കൂടിയാല്‍ പിന്നെ അതില്‍നിന്ന്‌ പിന്‍വാങ്ങുന്ന പ്രശ്നമേയില്ല. 

അതോടെ എല്ലാ ബന്ധങ്ങളും തീരുകയായി. ഇത്രയും കാലം ഒരു 
തള്ളപ്പക്ഷിയുടെ കരുതലോടെ ചിറകുകള്‍ക്കിടയില്‍ വളര്‍ത്തി വലുതാക്കി 
യതൊമകക്കെ മറക്കാം, എന്നെന്നേക്കുമായി. ഒരുപക്ഷേ, ഇനിയവളെ കാണാന്‍ 
കൂടി കഴിഞ്ഞേക്കില്ല. 


187 


മനസ്സ്‌ വല്ലാതെ വിങ്ങിക്കൂടുകയാണ്‌. സാധാരണയായി രാവിലെ ഓഫീ 
സില്‍ വെച്ച്‌ ഇ-മെയില്‍ പെട്ടി തുറക്കുക പതിവില്ലായിരുന്നു. അലട്ടലുണ്ടാ 
ക്കുന്ന സന്ദേശങ്ങള്‍ക്ക്‌ ഒരു ദിവസത്തിന്റെ സ്വസ്ഥതയാകെ നശിപ്പിക്കാന്‍ 
കഴിഞ്ഞേക്കും. 

ഉച്ചകഴിഞ്ഞ്‌ എം.ഡി. വകുപ്പുതലവന്മാരുടെ മീറ്റിങ്‌ വിളിച്ചുകൂട്ടിയിട്ടു 
ള്ളതുകൊണ്ട്‌ സാമാന്യം നല്ല തിരക്കുള്ള ദിവസമായിരുന്നു. അതിനുവേണ്ടി 
ലാപ്ടോപ്പില്‍ കരുതിവെച്ചിരുന്ന കുറെ വിവരങ്ങള്‍ തിരഞ്ഞു പോയപ്പോഴാണ്‌, 
ഒരു കാര്യവുമില്ലാതെ ആ ഇ-മെയില്‍ പെട്ടി തുറക്കാന്‍ തോന്നിയത്‌. 

കുടുംബത്തിലെ ഇടങ്ങേറുകള്‍ കാരണം അലങ്കോലമാകാന്‍ ഫോകുന്ന 
മറ്റോരു പ്രവൃത്തിദിവസം. 

തന്റെ മുഖത്തെ ചെറിയൊരു ഭാവപ്പകര്‍ച്ചപോലും പെട്ടെന്നു പിടിച്ചെ 
ടുക്കാനുള്ള കഴിവുണ്ട്‌ ഹാര്‍വാര്‍ഡിന്‌. ചെറിയൊരു കള്ളച്ചിരിയോടെ അയാ 
ളൊരു കമന്റ്‌ പാസാക്കും: 

“എച്ച്‌.ആര്‍. വകുപ്പിന്റെ തൂങ്ങിയ മുഖം നല്ലൊരു ലക്ഷണമല്ലല്ലോ കമ്പ 
നിക്ക്‌.” 

ആ വാക്കുകളിലെ പരിഹാസം പ്രിയംവദയ്ക്ക്‌ നന്നായി മനസ്സിലാകു 
മെങ്കിലും അതിനപ്പുറം വേറെ ഏതിലേക്കൊക്കെയാവും അയാള്‍ വിരല്‍ 
ചൂണ്ടുന്നതെന്ന്‌ കണ്ടുപിടിക്കാനാണ്‌ പ്രയാസം. ഒരു മികച്ച കത്തിയേറു 
കാരന്റെ കൈവഴക്കത്തോടെ വാക്കുകള്‍ വേണ്ടയിടത്ത്‌, വേണ്ടവിധ 
ത്തില്‍ എറിഞ്ഞുകൊള്ളിച്ച്‌, ആഴത്തില്‍ മുറിവേലപിക്കാന്‍ സമര്‍ത്ഥനാണ 
യാള്‍. 

ചിലപ്പോള്‍ പ്രകോപനം. ചിലപ്പോള്‍ വേണ്ടതിലേറെ തലോടല്‍. തനിക്ക്‌ 
വേണ്ട വിവരങ്ങള്‍ താഴെയുള്ളവരില്‍നിന്ന്‌ തഞ്ചത്തില്‍ തോണ്ടിയെടുക്കാന്‍ 
കാരണവന്മാരെക്കാള്‍ വിരുതന്മാരാണ്‌ സബര്‍വാള്‍ കുടുംബത്തിലെ പുതിയ 
തലമുറ, പ്രത്യേകിച്ച്‌ ഹാര്‍വാര്‍ഡ്‌. 

ലാപ്ടോപ്പില്‍നിന്ന്‌ ചില വിവരങ്ങള്‍ കുറിച്ചെടുത്തുകൊണ്ടിരിക്കെ 
ഫോണ്‍ ശബ്ദിച്ചു. 

ഗള്‍ഫില്‍നിന്ന്‌ ശാരദമ്മായിയായിരുന്നു. എത്രയോ നാളുകള്‍ക്കുശേഷം 
തീരെ പ്രതീക്ഷിക്കാത്തൊരു വിളി. 

“പ്രിയ ഫ്രീയാണോ? അല്പനേരം സംസാരിക്കാമോ?” 

എത്രയോ കാലമായുള്ള വിളിയാണ്‌. നല്ല തിരക്കുണ്ടെങ്കിലും സംസാ 
രിക്കാമെന്നുപറഞ്ഞു. 

പതിവുള്ള കുശലങ്ങള്‍ക്കു ശേഷം വിഷയത്തിലേക്കെത്താന്‍ അമ്മായി 
അലപം നേരമെടുത്തു: 

“എന്താ പ്രിയാ, അവിടെ വീട്ടില്‌ വല്ല പ്രശ്നങ്ങളും?” 

അമ്മായിയുടെ ശബ്ദത്തില്‍ മുമ്പില്ലാത്ത ഗൌരവം. 

“എന്തേ അമ്മായീ. എന്തേ അങ്ങനെ ചോദിച്ചത്‌?” 

“കുറെക്കാലം കൂടിയിട്ട്‌ രഞ്ജിത്തിന്റെ ഒരു മെയില്‍ വന്നിരിക്കുന്നു. 
അതും സാമാന്യം നീണ്ടൊരു മെയില്‍. വായിച്ചപ്പോള്‍ എന്തോപോലെ 
തോന്നി, പ്രിയയെ വിളിക്കണമെന്നും. വാസ്തവത്തില്‍ നിങ്ങള്‍ തമ്മില്‍ 
കത്തിടപാടുകളേ ഇല്ലെന്നാണ്‌ ഞാന്‍ ഇതേവരെ ധരിച്ചിരുന്നത്‌.” 

“അത്തരം കത്തിടപാടുകള്‍ക്ക്‌ ഇനിയെന്ത്‌ പ്രസക്തി, അമ്മായീ.” 

“പിന്നെ പെട്ടന്നിപ്പോള്‍ ഇങ്ങനെയൊരു നീണ്ട മെയിലിന്റെ ഉദ്ദേശം? 
അല്ലെങ്കിലും അങ്ങനെ ആവശ്യമില്ലാതെ കത്തയയ്ക്കുന്ന പ്രകൃതക്കാരനല്ല 
രഞ്ജിത്തെന്ന്‌ പ്രിയയ്ക്ക്‌ നന്നായറിയാമല്ലോ. ഇടയ്ക്കൊക്കെ ഒരു ഫോര്‍മാ 
ലിറ്റിപോലൊരു ഫോണ്‍കോള്‍. അവിടെയും സുഖം, ഇവിടെയും സുഖം, 
ചില ഗ്രീറ്റിങ്‌ സന്ദേശങ്ങള്‍, അത്രതന്നെ. ഇപ്പോള്‍ എന്താണെന്നറിയില്ല, 
ഞങ്ങള്‍ക്ക്‌ മനസ്സിലാക്കാനാവാത്ത ചില പുതിയ ഡെവലപ്പുമെന്റുകള്‍.” 

“അമ്മായി പറഞ്ഞുവരണത്‌...” 

“കേള്‍ക്കാന്‍ തീരെ സുഖമില്ലാത്ത ചില സൂചനകള്‍ കണ്ടു ആ 
കത്തില്‍. നീതുമോള്‍ക്ക്‌ കഴിഞ്ഞുകൂടാന്‍ പറ്റാത്ത ചുറ്റുപാടുകളാണവിടെ 
എന്നോ മറ്റോ... അവിടെ നില്‍ക്കുന്നത്‌ തീരെ സേഫല്ലാത്രേ. എന്താ പ്രിയാ, 
എന്താവടെ പ്രോബ്ലം?” 

പറ്റിയ വാക്കുകള്‍ക്ക്‌ വേണ്ടി അവര്‍ തിരയുന്നതുപോലെ. 

“അങ്ങനെ പ്രത്യേകിച്ചൊന്നുമില്ലല്ലോ, അമ്മായീ.” 

“പ്രിയാ, നീ എന്തൊക്കെയോ മറച്ചുവയ്ക്കാന്‍ നോക്കുന്നു. ഫോണില്‍ 
പറയാന്‍ മടിയുണ്ടെങ്കില്‍ മെയില്‍ അയയ്ക്കാന്‍ നോക്കു.” 

“എങ്ങനെയാണ്‌ പറഞ്ഞു വിശ്വസിപ്പിക്കേണ്ടതെന്ന്‌ അറിയില്ല. അതിന്‌ 
പാകത്തിന്‌ ഇവിടെ ഒന്നുമുണ്ടായിട്ടില്ലല്ലോ.” 

“ലുക്ക്‌ പ്രിയാ,” ഫോണിന്റെ എക്സ്റ്റന്‍ഷനില്‍ക്കൂടി മാധവേട്ടന്റെ സ്വരം 
വന്നു: “രഞ്ജിത്താകെ വല്ലാതെ അപ്സെറ്റായതുപോലെ. നീതു അയാളെ 
ഫോണില്‍ വിളിച്ച്‌ ഒരുപാട്‌ കരഞ്ഞുപോലും.” 

അപ്പോള്‍ കാര്യങ്ങള്‍ അവിടംവരെ എത്തിയിരിക്കുന്നു. തന്റെ മനസ്സിന്‌ 
പതിയെ ഭാരം വയ്ക്കുന്നത്‌ പ്രിയംവദയറിഞ്ഞു. ഒരുമസ്പെട്ടിറങ്ങിയിരിക്കുക 
യാണ്‌ രഞ്ജിത്ത്‌. അതിസമര്‍ത്ഥമായി കരുക്കള്‍ നീക്കാന്‍ നന്നായറിയാം 
അയാള്‍ക്ക്‌. ഇപ്പോള്‍ കൂട്ടിന്‌ സ്വന്തം മകളും. 

വീണ്ടും അമ്മായിയുടെ ശബ്ദം: 

“നോക്കു പ്രിയാ, ഞങ്ങള്‍ ഇതിലൊക്കെ എന്തിനാണ്‌ ഇടപെടുന്നതെന്ന്‌ 
നി കരുതുന്നുണ്ടാകും. ഒരര്‍ത്ഥത്തില്‍ അത്‌ ശരിയാണുതാനും. പക്ഷേ, 
ഇതൊക്കെ ഏട്ടനോടുള്ള കടമ മാത്രം. ഏട്ടനുണ്ടായിരുന്നെങ്കില്‍ എല്ലാം 
അങ്ങേര്‍ തന്നെ വേണ്ടവിധത്തില്‍ കൈകാര്യം ചെയ്യുമായിരുന്നു. പ്രിയയ്ക്ക 
റിയാല്ലോ, നിങ്ങള്‌ തമ്മില്‍ എന്തു പ്രശ്നമുണ്ടായപ്പോഴും ഞങ്ങളൊക്കെ 
എപ്പോഴും നിന്റൊപ്പുമാണ്‌ നിന്നത്‌. അതുകൊണ്ടുതന്നെ രഞ്ജിത്തിന്‌ 
അക്കാലത്ത്‌ ഞങ്ങളോട്‌ വലിയ ദേഷ്യമായിരുന്നു. ഞങ്ങളുടെ കുടുംബ 
ത്തിലേക്ക്‌, ഒരമ്മയുടെ സ്ഥാനത്തുനിന്ന്‌, ഞാന്‍തന്നെ കൈപിടിച്ച്‌ കയറ്റിയ 
പെണ്‍കുട്ടിയുടെ അന്തസ്സ്‌ കാക്കേണ്ടത്‌ എന്റെ ചുമതലയാണെന്ന ഉറച്ച 
വിശ്വാസമായിരുന്നു എനിക്ക്‌. അതുകൊണ്ട്‌ നീതുവിരന്റെ കാര്യത്തില്‍ തര്‍ക്കം 
വന്നപ്പോഴും ഞാനും മാധവേട്ടനും ഉറച്ചുതന്നെ നിന്നു, പെണ്‍കുട്ടികള്‍ വള 
രേണ്ടത്‌ അമ്മയുടെ കുടെത്തന്നെയാണെന്ന്‌. ഒരമ്മയ്ക്ക്‌ മാത്രമേ വളര്‍ന്നു 
വരുന്ന പെണ്‍കുട്ടിയുടെ മനസ്സ്‌ കാണാനാകൂ എന്ന്‌. പ്രിയയ്ക്കറിയാല്ലോ, 
മോളെ രഞ്ജിത്തിന്‌ പ്രാണനായിരുന്നു. അവളെ വിട്ടുകൊടുക്കാതിരിക്കാ 
നായി ഏത്‌ കോടതിയിലും കയറാന്‍ അയാള്‍ തയ്യാറായിരുന്നു. പക്ഷേ, 
ഞങ്ങളുടെ നിര്‍ബന്ധം കാരണം അവന്‍ ആ വഴിക്കൊന്നും നീങ്ങിയില്ല. 

അതുകൊണ്ടു തന്നെ അവനിപ്പോള്‍ പ്രതിക്കൂട്ടില്‍ നിറുത്തുന്നത്‌ എന്നെ 
യാണ്‌. എന്റെയാ തീരുമാനം വലിയ അബദ്ധമായിരുന്നെന്ന്‌...' 
കേട്ടുകൊണ്ടിരിക്കാനാവുന്നില്ല; 

“അമ്മായി, അമ്മായി പറഞ്ഞുകൊണ്ടുവരുന്നത്‌...?” 

“നോക്കു പ്രിയാ, ലെറ്റ്സ്‌ ബി ഫെയര്‍ ടു ഈച്ചദര്‍!' മാധവേട്ടന്‍ വീണ്ടും 
ഇടപെട്ടു, തെല്ലൊരു ഗൌരവസ്വരത്തില്‍ത്തന്നെ: “രഞ്ജിത്തിന്റെ മെയില്‍ 
ഞങ്ങളെ വല്ലാതെ അലടുന്നു. ഫോണില്‍ പറയാന്‍ മടിയുള്ളതുകൊണ്ടു 
തന്നെയാണ്‌ അയാള്‍ അത്രയും വലിയൊരു കത്തയച്ചിരിക്കുന്നത്‌. അതില്‍ 
സൂചിപ്പിച്ച കാര്യങ്ങള്‍ ശരിയാണോ എന്നാണ്‌ ഞങ്ങള്‍ക്കറിയേണ്ടത്‌. നീതു 
വിന്‌ അമേരിക്കയിലേക്ക്‌ വിളിച്ചു കരയാന്‍ പാകത്തിന്‌ എന്തെങ്കിലുമൊക്കെ 
അവിടെ സംഭവിച്ചുകാണുമെന്നാണ്‌ ഞങ്ങളുടെ പേടി. രഞ്ജിത്ത്‌ ഒന്നും 
ശരിക്ക്‌ തുറന്നു പറയാത്തതുകൊണ്ട്‌ കേള്‍ക്കാന്‍ സുഖമില്ലാത്ത പലതും 
ഈഹിച്ചെടുക്കേണ്ടിവരുന്നു. നേരറിയുന്നതുവരെ ഈഹങ്ങള്‍ പെരുകും, അത്ര 
കണ്ട്‌ മനശ്ശല്യവും...” 

ഉള്ളില്‍ എന്തൊക്കെയോ തള്ളിക്കയറി വരുന്നതുപോലെ. അടിവയറ്റില്‍ 
നിന്ന്‌ വേണ്ടാത്ത പലതും തികട്ടി വരുമ്പോള്‍ വായില്‍ കയ്പുനീര്‍ നിറ 
യുന്നു. 

വിണ്ടും അനാവശ്യമായൊരു പരസ്യവിചാരണ. 

വഴിയേ പോകുന്നവര്‍ക്കൊക്കെ പെരുവഴിയിലിട്ട്‌ കൊത്തിക്കീറി പരി 
ശോധിക്കാനായി പ്രിയംവദയെന്ന ആരും ചോദിക്കാനില്ലാത്തൊരു സ്ര്രീ 
യുടെ ജീവിതം. 

എന്നേ മുറിഞ്ഞുപോയ പഴയൊരു ബന്ധത്തിന്റെ പേരും പറഞ്ഞ്‌ ഇങ്ങ 
നെയൊരു വിചാരണയ്ക്കായി ഇറങ്ങിത്തിരിച്ചിരിക്കുന്നു ഒരമ്മാവനും അമ്മാ 
യിയും. വാസ്തവത്തില്‍ അവര്‍ക്കിപ്പോള്‍ എന്നോട്‌ എന്തു ബന്ധമാണു 
ള്ളത്‌? എനിക്കവരോട്‌ എന്തു ബാദ്ധ്യതയാണുള്ളത്‌? 

ഇതിവിടെ നിറുത്താന്‍ എനിക്ക്‌ വെറും അര നിമിഷം മാര്തം മതിയെന്ന്‌ 
അവര്‍ ഓര്‍ക്കുന്നില്ല. വിവാഹം വേര്‍പെടുത്തി തുണയേതുമില്ലാതെ കഴി 
യുന്ന ഒരു പാവം നാട്ടിന്‍പുറത്തുകാരി മദ്ധ്യവയസ്‌കയൊന്നുമല്ല ഞാനി 
പ്പോള്‍. എനിക്ക്‌ എന്റേതായൊരു ഇടമുണ്ട്‌, ഞാന്‍ തന്നെ വളരെ കഷ്ടപ്പെട്ട്‌ 
കരുപ്പിടിപ്പിച്ചെടുത്ത എന്റേതായൊരു ജീവിതമുണ്ട്‌. അതിലേക്ക്‌ കടന്നുകയ 
റാന്‍ ഞാനാരേയും അനുവദിക്കാന്‍ പോകുന്നില്ല. 

ഇത്തരം അനാവശ്യമായ ചോദ്യോത്തരങ്ങള്‍ പെട്ടെന്ന്‌ അവസാനിപ്പി 
ക്കാന്‍ ഒരേയൊരു മറുപടി മതി; 

“മൈന്‍ഡ്‌ യുവറോണ്‍ ബിസിനസ്‌! ചോദിക്കാതെ കിട്ടുന്ന ഉപദേശങ്ങള്‍ 
കൈക്കൊണ്ടിരുന്ന ഒരു കാലമുണ്ടായിരുന്നു. ഇനിയതിന്റെ ആവശ്യമില്ല. 
സ്വന്തം ജീവിതം എങ്ങനെ ജീവിക്കണമെന്ന്‌ ഇപ്പോള്‍ നന്നായറിയാമെ 
നിക്ക്‌.” 

മുമ്പായിരുന്നെങ്കില്‍ അങ്ങനെയൊക്കെ പറയാന്‍ ഒരു മടിയും തോന്നു 
മായിരുന്നില്ല. പ്രായമാകുന്നതോടെ വന്നുകയറുന്ന കുറെ അനാവശ്യമായ 
അരുതായ്മകളും വീണ്ടുവിചാരങ്ങളും. ഒരു വെട്ടിന്‌ രണ്ടായി മുറിച്ചിട്ടാല്‍ 
ചിലപ്പോള്‍ എന്നെന്നേക്കുമായി നഷ്ടപ്പെടാന്‍ പോകുന്നത്‌ എന്റെ നീതു 
വിനെയായിരിക്കുമല്ലേോ എന്ന ഭീതി എല്ലാറ്റില്‍നിന്നും പിന്തിരിപ്പിക്കുന്നു. 

അതോര്‍ത്തപ്പോള്‍ ഉള്ളിലൊരു പിടച്ചില്‍. അന്തമില്ലായ്മയുടെ മറ്റൊരു 
ചെളിക്കുണ്ടിലേക്ക്‌ താനേ വഴുതിപ്പോകുന്നതുപോലെ. 

“പ്രിയ ഒന്നും പറഞ്ഞില്ല,” അപ്പുറത്തുനിന്ന്‌ ശാരദാമ്മായിയുടെ ശബ്ദം: 
“ഫോണില്‍ പറയാന്‍ മടിയുണ്ടെങ്കില്‍ വിശദമായി മെയില്‍ അയയ്ക്കു.” 

ഒന്നും പറയണമെന്ന്‌ തോന്നിയില്ല (്പിയംവദയ്ക്ക്‌. 

“ഞങ്ങളൊരു മറുപടി ഉടനെ പ്രതിക്ഷിക്കുന്നു. കാര്യങ്ങള്‍ പിടിവിട്ടു 
പോകാതെ നോക്കാമല്ലോ എന്ന്‌ കരുതി.” 

“ഞാന്‍ ഫോണ്‍ വയ്ക്കുകയാണ്‌ അമ്മായീ. ഓഫീസില്‍ നല്ല തിരക്കുള്ള 
ദീവസമാണ്‌.” 

പ്രിയംവദ പെട്ടെന്ന്‌ അങ്ങനെ പറഞ്ഞപ്പോള്‍ അപ്പുറത്ത്‌ ലേശം അസു 
ഖകരമായൊരു മൂളലാണ്‌ കേട്ടതെന്നു തോന്നി. 

“എന്തായാലും ഞങ്ങള്‍ പ്രിയയുടെ വിശദമായൊരു മറുപടി കാത്തിരി 
ക്കുന്നു. അതും നാളെയ്ക്കുള്ളില്‍.” 

ഏതാണ്ടൊരു അന്ത്യശാസനംപോലെ. ഒന്നും പറയാതെ തിടുക്കത്തില്‍ 
ഫോണ്‍ കട്ട്‌ ചെയ്യുകയായിരുന്നു പ്രിയംവദ. 

വിശദമായ മറുപടി വേണമത്രെ. എന്താണ്‌ അവര്‍ക്കറിയേണ്ടത്‌? നീതു 
രഞ്ജിത്തിനെ വിളിച്ച്‌ കരഞ്ഞതിന്റെ കാരണമോ? ഒരു മകള്‍ക്ക്‌ അമ്മയറി 
യാതെ അച്ഛനോട്‌ മാത്രം പറയാവുന്ന എന്ത്‌ രഹസ്യമാണ്‌ ഇവിടെയുള്ളത്‌? 
നീതുവിന്റെ ഇപ്പോഴത്തെ പോക്കിനെപ്പറ്റി ഞാനും ചിലതൊക്കെ പറയാന്‍ 
തുടങ്ങിയാല്‍ കേള്‍ക്കാന്‍ തയ്യാറാകുമോ അവളുടെ അച്ഛനും, ഇടയ്ക്കി 
ടയ്ക്ക്‌ അനാവശ്യമായി ഇടപെടുന്ന ചില ബന്ധുക്കളും. 

പക്ഷേ, സ്വന്തം മകളെപ്പറ്റി അങ്ങനെ പറയാന്‍ ഒരമ്മയ്ക്കും ആവില്ല 
ല്ലോ. അവള്‍ എന്റെ മകള്‍. എന്റെ തനി ഛായയില്‍തന്നെ വളര്‍ന്നു വരണ 
മെന്ന്‌ ഏറെ മോഹിച്ച മകള്‍. അവളുടെ ജീവിതത്തിലേക്ക്‌ മറ്റാളുകള്‍ കടന്ന്‌ 
കയറാന്‍ ഒരിക്കലും സമ്മതിച്ചു കൊടുക്കില്ല ഞാന്‍. 

കുറെ കടലാസ്സുകളുമായി രേവതി കടന്നുവന്നതോടെ പ്രിയംവദയുടെ 
ചിന്തകള്‍ മുറിഞ്ഞു. 

പ്രിയംവദയുടെ മുഖത്തെ ഭാവപ്പകര്‍ച്ച പെട്ടെന്ന്‌ പിടിച്ചെടുക്കാനായി 
രേവതിക്ക്‌. 

“എന്തേ മാഡം? എന്ത്‌ പറ്റി?” 

“ഓ ഒന്നുമില്ല, രേവതീ. കാലത്തേ ചില പുതിയ പൊല്ലാപ്പുകള്‍, മനസ്സ 
മാധാനം കളയാനായി. ഇന്നത്തെ ദിവസത്തിന്റെ തുടക്കംതന്നെ തീരെ സുമാ 
റല്ലാത്തതുപോലെ.” 

“കമ്പനിക്കാര്യമോ, കുടുംബകാര്യമോ?” 

പ്രിയംവദ വെറുതെ ചിരിക്കാന്‍ നോക്കി. 

“വര്‍ഷങ്ങളുടെ പരിചയംകൊണ്ടാവാം, കമ്പനിക്കാര്യങ്ങളൊക്കെ 
ഇപ്പോള്‍ എളുപ്പത്തില്‍ കൈകാര്യം ചെയ്യാമെന്നായിരിക്കുന്നു. പക്ഷേ, 
യാതൊരു മുന്‍പരിചയവും പ്രയോജനപ്പെടാത്തത്‌ കുടുംബകാര്യങ്ങളില്‍ 
മാര്തം. സകല തന്റേടവും ചോര്‍ന്ന്‌, തളര്‍ന്നു പോകുന്നതു വളരെ പെട്ടെ 
ന്നാണ്‌.” 

“പുതുതായിട്ട്‌ എന്തെങ്കിലും പ്രശ്നങ്ങള്‌, നീതുവിന്റെ വകയായിട്ട്‌?” 

“ഏയ്‌, അല്ല. ഓര്‍ക്കാപ്പുറത്ത്‌ മറ്റൊരു ഭൂഖണ്ഡത്തില്‍നിന്നൊരു വിളി. 
നീതുവിന്റെ ഉടമസ്ഥാവകാശവും പറഞ്ഞ്‌ രണ്ട്‌ മുതിര്‍ന്ന പൌരന്മാര്‍ അവ 
രുടെ സാന്നിദ്ധ്യം അറിയിക്കാന്‍ നോക്കുന്നു.” 

“ഓ...” കാര്യങ്ങള്‍ ഏതാണ്ട്‌ ഈഹിക്കാമെന്ന മട്ടില്‍ രേവതി തലയാട്ടി. 

“അതൊക്കെ പോട്ടെ. ഇതൊക്കെ പറഞ്ഞ്‌ പാഴാക്കാന്‍ നമുക്ക്‌ സമയ 
മെവിടെ? വല്ല പ്രയോജനമുള്ള കാര്യങ്ങളും പറയാന്‍ നോക്കൂ.” 

“അതായത്‌ കമ്പനിക്കാര്യങ്ങള്‍, അല്ലേ?” രേവതിയുടെ മുഖത്ത്‌ ഒരു 
കുള്ളച്ചിരിയാണ്‌. 

“ഒരുതരത്തില്‍ നോക്കിയാല്‍ ഒന്നിലും പ്രയോജനങ്ങള്‍ പ്രതീക്ഷിക്കാ 
തിരിക്കുകയാവും ഭേദം, കമ്പനിയായാലും, വീടായാലും...” 

പിന്നീട്‌ ഉച്ചയ്ക്കലത്തെ മീറ്റിങ്ങിലെ ചര്‍ച്ചാവിഷയങ്ങളിലേക്ക്‌ കടന്ന 
തോടെ പ്രിയംവദ എല്ലാം താനേ മറക്കുകയായി. രഞ്ജിത്തും, നീതുവും, 
അല്പം മുമ്പ്‌ തന്നെ തേടി മറ്റൊരു ഭൂഖണ്ഡത്തില്‍നിന്ന്‌ വന്ന വിളി 
യുമൊക്കെ അറിയാതെതന്നെ അവരുടെ മനസ്സില്‍നിന്നു മാഞ്ഞുപോയി. 

ഒരു പൊരുത്തവുമില്ലാത്ത രണ്ട്‌ ലോകങ്ങള്‍ തമ്മിലുള്ള ഈ സമരസ 
പ്പെടലാണല്ലോ തന്നെ ഇപ്പോഴും നിലനിറുത്തിക്കൊണ്ടു പോകുന്നത്‌. ഒന്നില്‍ 
നിന്ന്‌ രക്ഷപ്പെടാന്‍ നോക്കുമ്പോള്‍ അതിലേറെ അലട്ടലുകളുമായി മറ്റൊന്ന്‌. 

പിന്നീടുള്ള നിമിഷങ്ങള്‍ കടന്നുപോകുന്നത്‌ പ്രിയംവദയറിഞ്ഞില്ല. 
ഇതാണെന്റെ ലോകം. ഇതുതന്നെയാണെന്റെ ലോകം. അവര്‍ ആരോ 
ടെന്നില്ലാതെ പിറുപിറുത്തുകൊണ്ടിരുന്നു. 


ഇരുപത്തിരണ്ട്‌ 


യ 
ഒരിടത്തൊരിടത്ത്‌ 

ഒരിടത്തൊരിടത്തൊരിടത്ത്‌ 

എല്ലാ നാടന്‍ പുരാവൃത്തങ്ങളും ഇങ്ങനെ മാത്രമല്ലേ തുടങ്ങാനാവു, 
മാഡം! മാഡംതന്നെ ഗോവയിലെ സെമിനാറില്‍ തുടങ്ങിവച്ചതുപോലെ. 

മീനാക്ഷിപ്പാളയത്തെപ്പറ്റിത്തന്നെ പറയുകയായിരുന്നു രേവതി. 

ഈരും കാലവും കണിശമായ മൊഴിയതിരുകളുമില്ലാത്ത കുറെ കേട്ടു 
കേള്‍വികളിലൂടെ ഒരു പ്രദേശത്തെയാകെ എങ്ങനെ പൊലിപ്പിച്ചെടുക്കാമെന്ന്‌ 
മനസ്സിലായത്‌ മീനാക്ഷിപ്പാളയത്ത്‌ ചെന്നതിന്നു ശേഷമായിരുന്നു, രേവതി 
പറഞ്ഞു. 

അവിടെ കഴിച്ചുകൂട്ടിയതോ കൊമ്പോടു കൊമ്പായി എണ്ണിയെടു 
ക്കാവുന്ന കുറെ നാളുകള്‍ മാത്രം. അതിനുള്ളില്‍ ആ ഈര്‍ തന്റെയു 
ള്ളില്‍ വളര്‍ന്ന്‌ ചില്ല വിരിഞ്ഞത്‌ എത്രയോ പെട്ടെന്നാണ്‌. (ശ്രീപാര്‍വതി 
പരമശിവനെ പ്രസാദിപ്പിക്കാനായി ഒറ്റക്കാലില്‍ നിന്ന്‌ തപസ്സ്‌ ചെയ്ത 
സ്ഥലമാണെന്ന്‌ പറഞ്ഞു കൊടുത്തത്‌ കാവേരിയായിരുന്നു. അങ്ങനെ 
യാണ്‌ പാര്‍വതിപുരമെന്ന പേര്‍ വീണതത്രെ. പിന്നീടതിനെ മീനാക്ഷിപ്പാള 
യമാക്കി മാറ്റിയത്‌ അവിടെ പഞ്ചസാരമില്ല്‌ തുടങ്ങിയ ചെട്ടിയാന്മാരുടെ 
കൈക്രിയ. 

വേണ്ടിവന്നാല്‍ തനിക്കും ഒറ്റക്കാലില്‍ നിന്ന്‌ തപസ്സ്‌ ചെയ്യാനാകുമെന്ന്‌ 
പറഞ്ഞു കാവേരി. ദേവികരുമാരിയമ്മന്റെ കോവിലിനു മുമ്പിലുള്ള കൊച്ചു 
കല്‍മണ്ഡപത്തിനടുത്തായി, എത്രയോ രാപകലുകള്‍ മഴയും വെയിലും 
കുളിരുമറിയാ൭ത, കല്ലില്‍ കൊത്തിയിട്ട ഉള്ളുറപ്പുമായി നില്‍ക്കാന്‍ തയ്യാ 
റാണ്‌ താന്‍. 

പക്ഷേ, അതൊക്കെ തന്റെ അപ്പാവിനു വേണ്ടി മാത്രം. 

അപ്പാവിന്റെ ഉയിരോ രക്ഷിക്കാനായില്ല. ഇനി ആ ആത്മാവിനെങ്കിലും 
ഗതി കൊടുക്കാനായെങ്കില്‍. 

രണ്ടു വലിയ കുന്നുകള്‍ക്കിടയില്‍, പരന്നുകിടക്കുന്ന കരിമ്പുപാട 
ങ്ങള്‍ക്ക്‌ നടുവിലായി ഒരു കൊച്ചു ഗ്രാമം. അകലെയുള്ള ചെറിയ പട്ടണ 
ത്തില്‍ നിന്ന്‌ എത്തിപ്പെടണമെങ്കില്‍ വല്ലപ്പോഴും അതിലൂടെ കടന്നുപോ 
കുന്ന കാളവണ്ടിക്കാരുടെ സൌമനസ്യം കൂടാതെ വയ്യ. ഒറ്റക്കാലില്‍ നിന്ന്‌ 
തപസ്സ്‌ ചെയ്തവളുടെ കഥ തീരെ ഏശുന്നില്ല ടൌണിലെ കുതിരവണ്ടിക്കാ 
രില്‍. കുണ്ടും കേടുമായ, ചെമ്മണ്‍പാതകളിലൂടെ ഓടാന്‍ താത്പര്യമില്ല 
വയസ്സന്‍ കുതിരക്കാലുകള്‍ക്കും. 

പുതിയൊരു പഞ്ചസാരമില്ലിനായി ഇടം തേടി നടന്നിരുന്ന ചെട്ടിയാന്മാര്‍ 
ഇവിടെ വന്നുകൂടിയതിനു പുറകിലൊരു ചരിത്രമുണ്ട്‌. പാര്‍വതീപുരത്തും 
തൊട്ടടുത്ത ഈരുകളിലുമുള്ള സമൃദ്ധമായ കരിമ്പുവയലുകള്‍ മാത്രമായി 
രുന്നില്ല കാരണം. 

മാര്‍കഴിമാസത്തിലെ ഉറക്കം പോയ ഒരു രാത്രിയുടെ അവസാനത്തില്‍ 
ഇപ്പോഴത്തെ മൂത്ത ചെട്ടിയാരുടെ അച്ഛന്‍ ചെട്ടിയാർക്ക്‌ കിനാവില്‍ കിട്ടിയ 
അരുളപ്പാട! 

അത്‌ മകന്‍ ചെട്ടിയാരിലേക്ക്‌ പകര്‍ന്നുകിട്ടിയപ്പോള്‍ ഉത്തരവുകള്‍ പറ 
ക്കുകയായി. 

കിഴക്കന്‍കുന്നുകള്‍ താണ്ടി കുതിരപ്പുറത്ത്‌ വന്നെത്തിയ രണ്ട്‌ കൂറ്റന്‍ 
ഭടന്മാര്‍ ആ ഗ്രാമത്തെയാകെ ചപവിട്ടിമെതിച്ചുകൊണ്ടു നീങ്ങുന്നത്‌ നാട്ടുകാര്‍ 
വിസ്മയത്തോടെ നോക്കിനിന്നു. ഇളംവെയില്‍ മിന്നുന്ന ലോഹത്തൊപ്പി. 
ലോഹത്തിന്റെ മാര്‍ച്ചട്ട. നീട്ടിപ്പിടിച്ച കുന്തങ്ങള്‍. കരിമ്പുവയലുകള്‍ കടന്ന്‌, 
നിരപ്പില്ലാത്ത ചെമ്മണ്‍പാതകളിലൂടെ അവര്‍ ഗ്രാമത്തിനുചുറ്റും അങ്ങനെ 
വലംവച്ചുകൊണ്ടിരുന്നു. പുറകെ, താളത്തില്‍ കൈകൊട്ടി, ആര്‍ത്തുവിളിച്ചു 
കൊണ്ട്‌ ഒരു പറ്റം കുട്ടികളും. ഗ്രാമത്തിന്റെ ഒത്തനടുവിലെ പുളിമരച്ചുവടു 
വരെ കുട്ടികള്‍ അവരെ പിന്തുടര്‍ന്നു. 

അപ്പോള്‍ അവിടെ നാളും പക്കവുമൊപ്പിച്ചുള്ള ഒരു നാട്ടുകൂട്ടം നടക്കു 
കയായിരുന്നു. പൊളിഞ്ഞു തുടങ്ങിയ ആല്‍ത്തറയുടെ നടുവിലായി ച്രമം 
പടിഞ്ഞിരുന്ന്‌ കാര്യവിചാരം നടത്തിയിരുന്ന നാട്ടുമുപ്പന്റെ മുമ്പിലുള്ള 
പ്രശ്നവും ഒരു ലക്ഷണം കെട്ട സ്വപ്നംതന്നെയായിരുന്നു. 

ഈരിലെ മുത്ത ജാംബവാനായ ഒരു കാരണവരെ തേടിയെത്തിയ തീരെ 
ചെതമില്ലാത്ത ഒരു സ്വപ്നം. 

എണ്ണാനാവാത്ത കറുത്തവാവുകള്‍ കണ്ട കാരണവര്‍. എണ്ണിയെടുക്കാ 
വുന്ന എല്ലിന്‍കൂടിനെ പൊതിയുന്ന തൊലിപ്പുറമാകെ മൊരി പടര്‍ന്ന ചെതു 
മ്പലുകള്‍. ചുക്കിച്ചുളിഞ്ഞ ആസനത്തില്‍ പരിണാമച്രകരത്തിന്റെ ഒരു മറു 
തിരിച്ചില്‍പോലെ ഒരു വാല്‍ മുളച്ചു തുടങ്ങിയത്‌ അറിഞ്ഞതുതന്നെ എത്രയോ 
വൈകിയായിരുന്നു. 

ചുരുട്ടിവയ്ക്കാന്‍ വേണ്ട്രത നീളമില്ലെങ്കിലും വാല്‍ വാലുതന്നെ. അതു 
കൊണ്ട്‌ വാലുമൂപ്പനെന്ന്‌ ചെല്ലപ്പേര്‌ വീണപ്പോഴും അതില്‍ വലിയ പന്തി 
കേട്‌ കാണാനായില്ല ആര്‍ക്കും. 

കണ്ണും കാതുമില്ലാത്ത കാരണവര്‍ക്ക്‌ ആകെ ആയിരുന്നത്‌ സ്വപ്നം 
കാണാന്‍ മാര്രമായിരുന്നു. കറുത്ത വാവുകളിലൂടെയുള്ള പ്രയാണത്തില്‍ 
നഷ്ടപ്പെട്ട കാഴ്ചകളും, കേള്‍വികളും, സ്വപ്നങ്ങളിലൂടെ തിരിച്ചുപിടിക്കാ 
നായപ്പോള്‍ കാരണവരുടെ ഉള്ള്‌ കുളിര്‍ത്തു. പഴകിപ്പോയ ഇന്ദ്രിയങ്ങള്‍ക്ക്‌ 
രാക്കാഴ്ചകളിലൂടെ പുതിയൊരു തിരിച്ചറിവ്‌ സാദ്ധ്യമായപ്പോള്‍ അത്തരം 
ഒറ്റപ്പെട്ട യാമങ്ങള്‍ക്കായി കാത്തിരിപ്പായി പുരാതനന്‍. 

അങ്ങനെയൊരു വേറിട്ട സ്വപ്നത്തിലാണ്‌ നാടിനെയാകെ ഇളക്കിമറി 
ക്കാന്‍ പോന്ന എന്തോ ഒന്ന്‌ സംഭവിക്കാന്‍ പോകുന്നുവെന്ന സൂചന കിട്ടി 
യത്‌. കണ്ടത്‌ എന്തെന്ന്‌ പറയാനാവുന്നില്ല കാരണവര്‍ക്ക്‌, കേട്ടതൊക്കെ 
അപ്പോഴേ കാതില്‍ കിടന്ന്‌ വറ്റിയിരിക്കുന്നു. പക്ഷേ, മുമ്പൊരിക്കലും കണ്ടി 
ട്ടില്ലാത്ത ലക്ഷണങ്ങള്‍, നിമിത്തങ്ങള്‍. തങ്ങളുടെ (പ്രിയപ്പെട്ട ഈരാകെ ഉയ 
രങ്ങളില്‍ എവിടന്നോ ചൊരിഞ്ഞെത്തുന്ന പൊന്‍വെളിച്ചത്തില്‍ മുങ്ങി 
നനഞ്ഞ്‌ നില്‍ക്കുന്നതുപോലെ. വല്ലപ്പോഴും തരപ്പെടുന്ന പാടത്തെ പണി 
യും, പിന്നെ ചില തട്ടുമുട്ടുവേലകളുമായി ഒരിക്കലും ഗതിപിടിക്കാതെ അര 
പട്ടിണിയില്‍ കഴിയുന്ന പാര്‍വതീപുരത്തുകാര്‍ക്ക്‌ ഒടുവില്‍ നല്ലകാലം വരാന്‍ 
പോകുന്നു. 

ഒറ്റക്കാലില്‍നിന്ന്‌ തപം ചെയ്ത ഗരരിയുടെ പ്രാര്‍ത്ഥനയുടെ ഫലം. 
ക്ഷിപ്രരപസാദിയായ മഹേശ്വരന്റെ വര്രപസാദം. 

എങ്ങനെയെന്ന്‌ പറഞ്ഞുകൊടുക്കാനാവാത്തതിന്റെ ഖേദം വാലുമൂ 
പ്പന്റെ ക്ലാവു പിടിച്ച കണ്ണുകളില്‍, വിറകൊള്ളുന്ന വരണ്ടുവെടിച്ച ചുണ്ടുക 
ളില്‍. 


പക്ഷേ, പിന്നിടൊരു പ്രഭാതത്തില്‍ സുര്യോദയത്തെ എതിരേല്‍ക്കാ 
നായി പറന്നുയരുന്ന പുലര്‍ച്ചക്കിളികളുടെ ഗീതം കേട്ടപ്പോള്‍ അയാളത്‌ 
പെട്ടെന്ന്‌ തിരിച്ചറിയുകയായി. 

“നല്ലകാലം വരപ്പോകറുതയ്യാ, നല്ലകാലം വരപ്പോകറുത്വ” കിളികള്‍ 
പാടുകയാണ്‌. 

അതോടൊപ്പം വാലുമൂപ്പനും വിളിച്ചുകൂവി: 

“നല്ലഹാലം വരപ്പോകറുതയ്യാ, നല്ലഹാലം വരപ്പോകറുത്‌!” 

അയാളുടെ കിനാവിന്റെ മുകള്‍വിതാനങ്ങളില്‍ തങ്കത്തകിടുകള്‍ പതിച്ച 
ആകാശമായിരുന്നു. ആ ആകാശം നിറയെ തൂവെള്ളച്ചിറകുകള്‍ വിരിച്ചു 
പറക്കുന്ന കിളികളും. ആ കിളികള്‍ പാടിയിരുന്നതും ഇതേ പാട്ടിന്റെ ഈര 
ടികള്‍തന്നെയായിരുന്നു. 

രാവിരുളുന്നതിനു മുമ്പ്‌ മടങ്ങി മരക്കൊമ്പുകളിലേക്ക്‌ ചേക്കേറുന്ന 
അന്തിക്കിളികളും അതുതന്നെ പാടിക്കൊണ്ടിരുന്നു: 

“നല്ലകാലം വരപ്പോകറുതയ്യാ, നല്ലകാലം വരപ്പോകറുത്" 

ഒറ്റപ്പെട്ട ആ കിളിയൊച്ചുകള്‍ പ്രകൃതിയാകെ ഏറ്റുപിടിക്കുന്നതുപോലെ. 
കിഴക്കന്‍ കാറ്റില്‍, നീരൊഴുക്കില്‍, മിണ്ടാപ്രാണികളുടെ മുരള്‍ച്ചയില്‍, 
പിറന്നു വീഴുന്ന ശിശുക്കളുടെ ആദ്യത്തെ കരച്ചിലില്‍. എല്ലാം എല്ലാം അതു 
തന്നെ കേള്‍ക്കാനാവുന്നു വാലുമുപ്പന്‌. 

പാര്‍വതീപുരത്തിന്‌ നല്ല കാലം വരാന്‍ പോകുന്നു. 

കേട്ടവര്‍ക്കൊക്കെ വലിയ ചിരിയായി. ചിന്നന്‍ ഇളകിയിരിക്കുന്നു കിഴ 
വന്‍. അക്കരെയെത്തേണ്ട കാലം എന്നേ കഴിഞ്ഞിരിക്കുന്നു. 

വാലുമൂപ്പനാകട്ടെ അതൊന്നും അറിഞ്ഞതേയില്ല. കരുമാരിയമ്മന്റെ 
കോവിലിനു മുമ്പിലുള്ള കല്‍മണ്ഡപത്തിനരികില്‍ വെയില്‍ കായാനിരിക്കു 
മ്പോള്‍ കുറെ കുട്ടികള്‍ അടുത്തുകൂടും. സുര്യവെളിച്ചത്തിലേക്ക്‌ നോക്കാ 
നാവാതെ കൈ വളച്ച്‌ നെറ്റിയോട്‌ ചേര്‍ത്തുപിടിച്ച്‌ അയാള്‍ ചോദിക്കും: 

“യാരപ്പാ?” 

മറുപടിയില്ല. ഉടലില്‍ എവിടെയോ വന്നുവീഴുന്ന ചെറിയ വെള്ളാരങ്ക 
ല്വുകള്‍ മാത്രം. 

നെഞ്ചത്തെ ചെതുമ്പലില്‍ നിന്ന്‌ ചാരനിറം വീണ പൊറ്റകള്‍ കിള്ളി 
പ്പൊളിച്ചുകൊണ്ടിരിക്കെ കുൂട്ടത്തിലൊരുവന്‍ മുപ്പന്റെ അതേ ഈണത്തില്‍ 
വിളിച്ചു പറയും: 

“നല്ല ഹാലം വരപ്പോകറുതയ്യാ. നല്ല ഹാലം.” 

അത്‌ എത്രയോ ശരിയാണെന്ന മട്ടില്‍ മൂപ്പന്‍ പതിയെ തലയാട്ടുമ്പോള്‍ 
കുട്ടികള്‍ വിടാതെ കൂടും. 

“എന്തൊക്ക്യാ വാലുമൂപ്പാ കിനാവില്‍ക്കണ്ടത്‌? 

കുട്ടികള്‍ മാത്രം തന്നെ വാലുമുപ്പാ എന്ന്‌ വിളിക്കുന്നതില്‍ എതിരില്ല 
അയാള്‍ക്ക്‌. അവര്‍ ഉടയവന്റെ സന്തതികള്‍. കളങ്കമേശാത്ത മനസ്സ്‌. പാട 
കെട്ടാത്ത കണ്ണുകള്‍. പതര്‍ച്ച വീഴാത്ത കുരല്‍. 

അന്നേരം വളര്‍ച്ചമുറ്റിയ, തന്റെ അരുമയായ വാലിന്റെ തുമ്പത്ത്‌ തിരു 
പ്പിടിച്ചുകൊണ്ട്‌ അയാള്‍ പതിഞ്ഞ സ്വരത്തില്‍ ആവര്‍ത്തിക്കും: 

“നല്ല ഹാലം വരപ്പോകറുതയ്യാ. നല്ല ഹാലം വരപ്പോകറുത്‌.” 

കൂടുതലൊന്നും കിട്ടില്ലെന്നറിയാമെങ്കിലും അയാളെ ചൂടാക്കാനായി കുട്ടി 
കള്‍ അതേ ചോദ്യംതന്നെ ആവര്‍ത്തിക്കുന്നു. അതിലെ പരിഹാസം മനസ്സി 
ലാക്കാനാവാതെ വീണ്ടും അതേ മറുപടിതന്നെ. ചിന്നന്‍ ഇളകിയിട്ടുണ്ടെ 
ങ്കിലും വാലുമുപ്പന്റെ സ്വപ്നങ്ങളെ തള്ളിക്കളയാനാവില്ല ഒരിക്കലും. മരി 
ചചിട്ടും മരിക്കാത്ത ഇത്തരം പിതൃക്കളുടെ കാഴ്ചകള്‍ മുന്ന്‌ കാലങ്ങളിലേക്കും 
കടന്നുപോകുന്നവ. ഓരോ ഈരിനുമുള്ള രഹസ്യസന്ദേശങ്ങള്‍ ആദ്യമെത്തു 
ന്നത്‌ ഈ ഉയിരുള്ള ആത്മാക്കളിലേക്ക്‌. 

നാട്ടുകാരുടെ കണ്ണില്‍ നൂറ്‌ കഴിഞ്ഞ വാലുമൂപ്പന്‍ എന്നേ മരിച്ചുകഴി 
ഞ്ഞിരിക്കുന്നു. 

എന്നിട്ടും, മറുലോകങ്ങളില്‍നിന്ന്‌, പൊരുളറിയാത്ത മറ്റു ശ്രഹങ്ങളില്‍ 
നിന്ന്‌, വന്നെത്തുന്ന ഗൂഡഃസന്ദേശങ്ങള്‍ പിടിച്ചെടുക്കുകയെന്ന നിയോഗവും 
പേറി അയാളങ്ങനെ ജീവിച്ചുപോകുന്നു. 

നാട്ടുകൂട്ടമാകട്ടെ ആകെ അസ്വസ്ഥരാകുകയായിരുന്നു. 

എന്താണ്‌ വന്നുഭവിക്കാന്‍ പോകുന്നത്‌, ്രീപാര്‍വതിയുടെ കാലടികള്‍ 
പതിഞ്ഞ തങ്ങളുടെ പുണ്യഭൂമിയില്‍? ഗൌരിയുടെ പ്രാര്‍ത്ഥന കേട്ട മഹേ 
ശ്വരന്‍ എങ്ങനെയാണാവോ കനിയാന്‍ പോകുന്നത്‌? 

വെളിഈരുകളില്‍നിന്ന്‌ വില്ലുകെട്ടിയ കണിയാന്മാരെത്തി. അവര്‍ കവടി 
നിരത്തിയപ്പോള്‍ കാകദൃഷ്ടികളായ ചില ഗ്രഹങ്ങളുടെ കള്ളനോട്ടം അതി 
ലേക്ക്‌ നീണ്ടുചെന്നു. 

പലരും പലതായി കണ്ട്‌, പലതായി വായിച്ചെങ്കിലും, ഒന്നില്‍ മാത്രം 
അവര്‍ക്കൊക്കെ യോജിപ്പായിരുന്നു. വാലുമൂപ്പന്റെ കാഴ്ചകള്‍ ഉണ്‍മയുടെ 
കാഴ്ചകള്‍. മറുലോകങ്ങളില്‍നിന്നുള്ള കണിശമായ അടയാളങ്ങള്‍. 

ഈരുക്ക്‌ നല്ല കാലം വരാന്‍ പോകുന്നു. പക്ഷേ, എങ്ങനെ? 

അവിടെ അവര്‍ക്ക്‌ യോജിക്കാനായില്ല. ഒന്നുകില്‍ തലമുരകള്‍ക്കാകെ 
വെളിച്ചം കാട്ടാന്‍ പോന്ന ഒരു മഹാപുരുഷന്റെ അവതാരം. അല്ലെങ്കില്‍ ഒരു 
പാട്‌ ഐശ്വര്യമുള്ള എന്തിന്റേയോ തുടക്കം. 

അപ്പോഴാണ്‌ പണ്ടേതോ തറവാട്‌ പൊളിച്ചുമാറ്റിയപ്പോള്‍ മച്ചില്‍നിന്ന്‌ 
കണ്ടുകിട്ടിയ അപൂര്‍വമായൊരു താളിയോലക്കെട്ടിനെപ്പറ്റി പഴമക്കാര്‍ക്ക്‌ 
ഓര്‍മ്മ വന്നത്‌. ദേശത്തിന്റെ പഴയകാല ചരിര്രം കോറിയിട്ട ആ താളിയോല 
കൈമറിഞ്ഞുപോയെങ്കിലും തലമുറകളിലൂടെ, കേട്ടുകേള്‍വികളി ലൂടെ, 
അതിലെ പലതും ഇന്നും പഴമക്കാരുടെ ഉള്ളില്‍ പതിഞ്ഞുകിടക്കുന്നു. 

ഏതോ ഓലയില്‍ നാരായംകൊണ്ടു കോറിയിട്ട കുറിമാനത്തില്‍ അതൃ 
പൂര്‍വമായൊരു നിധിയെപ്പറ്റിയും പറഞ്ഞുവച്ചിരിക്കുന്നു. കുന്നിന്‍പള്ളങ്ങ 
ളില്‍, കരിമ്പുപാടങ്ങളുടെ ഇളംചുവപ്പു മണ്ണിനടിയില്‍ എവിടെ/ഷ്ചോ മറഞ്ഞു 
കിടക്കുന്ന ആ നിധിയെപ്പറ്റി ഒരുപാടു പൊലിപ്പിച്ച കഥകള്‍ ഇന്നും പാറി 
നടക്കുന്നു. ്രീപാര്‍വതിയുടെ കാല്‍പ്പാടുകള്‍ വീണ ഇടങ്ങളില്‍ എവി 
ടെയോ ആകാമത്‌. 

മറഞ്ഞുകിടക്കുന്ന ഏതു നിധിയും ഒരു സ്വപ്നമാണ്‌, സാദ്ധ്യതയാണ്‌. 

നിനയ്ക്കാത്തൊരു നിമിഷത്തില്‍, പാടത്ത്‌ പണിയെടുക്കുന്ന ഏതെ 
ങ്കിലും ചെറുമന്റെ തുമ്പയുടെ അറ്റത്ത്‌ ഒരൊച്ച. 

ക്ലീം. 

ക്ലീം ക്ലീം... 

ഒരു കുടം, രണ്ടു കുടം, മുന്നു കുടം. അങ്ങനെ എത്രയോ കുടങ്ങള്‍. 

എങ്ങും തൊടാതെ ചിരിക്കുകയാണ്‌ വാലുമുപ്പന്‍. ഒരുപാട്‌ പൊരുളു 
കള്‍ മറഞ്ഞുകിടക്കുന്ന ചിരി. 

“അപ്പടിയും ആഹലാം,' ഈരിന്റെ പ്രവാചകന്‍ മുരണ്ടു. 

പ്രാക്തനമായ ഏതോ ഉണര്‍വ്വിന്റെ നിമിഷങ്ങളില്‍ തന്നെ തേടിവരാ 
രുള്ള അപൂര്‍വ്വസന്ദേശങ്ങളെ ഈരിനോടുള്ള അരുളപ്പാടുകളാക്കി മാറ്റുക 
മാത്രമാണ്‌ തന്റെ നിയോഗമെന്ന്‌ അയാള്‍ക്ക്‌ നന്നായറിയാം. അതെപ്പറ്റി 
വ്യാഖ്യാനിക്കേണ്ടത്‌ ഈരുക്കുടയവന്മാരായ നാട്ടുമൂപ്പന്മാരുടെ ചുമതല. 

ഇതേ വാര്‍ത്തയാണ്‌ കാതുകളില്‍നിന്ന്‌ കാതുകളിലൂടെ നമ്മുടെ മുത്ത 
ചെട്ടിയാരിലെത്തിയതും. സ്വന്തമായൊരു വാലു മുളച്ചിട്ടില്ലെങ്കിലും, ഏതാണ്ട്‌ 
അതിനോടടുത്ത അവസ്ഥയിലേക്ക്‌ വഴുതിക്കൊണ്ടിരുന്ന ചെട്ടിയാരുടെ തല 
യ്ക്കകത്ത്‌ പൊടുന്നനേ എന്തോ മിന്നി. 

ക്രിം, ക്ലീം, ഒരു കുടം, രണ്ടു കുടം, മൂന്നു കുടം, അങ്ങനെ എത്രയോ 
കുടങ്ങള്‍. 

അരുമയാന പുതയല്‍! 

ഇരുവശത്തും ഓരോ പൊണ്ടാട്ടിമാരുമായി നടുത്തളത്തിലെ ഈഞ്ഞാല്‍ 
കട്ടിലിലിരുന്ന്‌ ആടിക്കൊണ്ടിരിക്കെ, ഒരു ഉള്‍വിളിപോലെ ചെട്ടിയാര്‍ വിളിച്ച്‌ 
പറഞ്ഞു: 

“യാരങ്കെ! അന്ത ഈരെ പോയി പാരടാ, പശങ്ങളേ/” 

അങ്ങനെയാണ്‌ ലോഹത്തൊപ്പിവച്ച, ലോഹത്തിന്റെ മാര്‍ച്ചട്ടയണിഞ്ഞ 
രണ്ടു കൂറ്റന്‍ ഭടന്മാര്‍ ഗ്രാമത്തിന്റെ പ്രവാചകനായ വാലുമൂപ്പനെ തേടിയെ 
ത്തിയത്‌. കൃത്യമായ അടയാളങ്ങള്‍ ചെട്ടിയാരുടെ സ്വപ്നത്തില്‍നിന്നു തന്നെ 
കിട്ടിയിരുന്നതുകൊണ്ട്‌ അയാളെ കണ്ടെത്താന്‍ വിഷമമുണ്ടായില്ല. 

കരുമാരിയമ്മന്‍ കോവിലിനു മുമ്പില്‍ വെയില്‍ കായാനിരുന്നിരുന്ന 
വാലുമുപ്പന്‌ തന്റെ മുമ്പില്‍ നില്‍ക്കുന്ന നെടുങ്കന്‍ നിഴലുകളെ തീരെ മന 
സ്സിലായില്ല. പക്ഷേ, ആ നിഴലുകളുടെ കനത്ത ഒച്ചുയിലെ ഭീഷണി എളുപ്പ 
ത്തില്‍ തിരിച്ചറിഞ്ഞതുകൊണ്ടാവാം, തെല്ലൊരു ഭയപ്പാടോടെ നാട്ടാരെ 
നോക്കി ഉറക്കെ വിളിച്ചുകൂവിയത്‌: 

“കെട്ട ഹാലം വര പോകറുതയ്യാ, കെട്ട ഹാലം വര പോകറുത്‌!” 

“മിണ്ടാതിരിയെടാ കിഴട്ടുപയലേ!” ഭടന്മാരിലൊരാള്‍ കാലുമടക്കി തൊഴി 
ച്ചപ്പോള്‍ കിഴവന്‍ ഒരു മുരള്‍ച്ചയോടെ മറിഞ്ഞുവീണു. പൊടിമണ്ണില്‍ വീണു 
രുണ്ടു, ഒരു നനഞ്ഞ നായയെപ്പോലെ ദീനമായി മോങ്ങി. 

ഭടന്മാര്‍ക്ക്‌ ഗ്രാമത്തിന്റെ പ്രവാചകനില്‍നിന്ന്‌ അറിയേണ്ടിയിരുന്നത്‌ ആ 
നിധിയെപ്പദ്റ്‌. മാത്രമായിരുന്നു. പക്ഷേ, വാലുമുപ്പനാകട്ടെ അതേ പഴയ 
ഈണം ആവര്‍ത്തിക്കുക മാത്രം ചെയ്തു: 

“കെട്ട ഹാലം വര പോകറുതയ്യാ, കെട്ട ഹാലം വര പോകറുത്‌!' 

അന്തിയായപ്പോള്‍, കിഴവനില്‍നിന്ന്‌ യാതൊരു വിവരവും കിട്ടാതെ വശം 
കെട്ട പോരാളികള്‍, മറ്റൊരു തൊഴിയാല്‍ അയാളെ മറിച്ചിട്ട്‌, തലയും, 
താഴ്ത്തി തിരിച്ചു യാത്രയായി. 

പക്ഷേ, വിട്ടുകൊടുക്കാന്‍ തയ്യാറായിരുന്നില്ല ചെട്ടിയാന്മാര്‍. കണ്ണും 
കാതും തിരിയാത്ത വാലുമുപ്പനെ വിട്ട സ്വന്തം കണ്ണും കാതും കൊണ്ടു 
കാര്യങ്ങള്‍ അറിയാനായി അവര്‍ കൂടുതല്‍ പരിഷകളെ അങ്ങോട്ടു പറഞ്ഞു 
വിട്ടു. 

ചെട്ടിയാരുടെ നോട്ടം കരിമ്പിന്‍തോട്ടങ്ങള്‍ക്കിടയില്‍ എവിടെയോ മറഞ്ഞു 
കിടക്കുന്ന ആ വലിയ നിധിയിലായിരുന്നെങ്കിലും ഈര കാണാന്‍ വന്ന 
മക്കളെ മോഹിപ്പിച്ചത്‌ അവിടത്തെ സമൃദ്ധമായ കരിമ്പിനങ്ങളുടെ തനിമ 
യായിരുന്നു. ഒരു കഷ്ണം കടിച്ച്‌ ചവച്ചപ്പോള്‍ ദേവന്മാര്‍ക്കുമാത്രം വിധിച്ച 
സോമരസത്തിന്റെ രുചിയറിഞ്ഞു. ഇത്രയേറെ മുഴുപ്പുള്ള, ഇത്രയേറെ ഇനി 
മയുള്ള കരിമ്പിന്‍തണ്ടുകള്‍ എങ്ങും കാണാനായിട്ടില്ലല്ലോ ഇതേവരെ. 

എര്രയോ നാടുകള്‍ താണ്ടിയിരിക്കുന്നു. എത്രയോ കൃഷിയിടങ്ങള്‍ 
കണ്ടിരിക്കുന്നു. ഇത്‌ ദൈവത്തിന്റെ വിരൽപ്പാടുകൾ വീണ തോട്ടങ്ങള്‍. ഇത്‌ 
ദേവലോകത്തിന്റേതു മാര്രമായ മാധുര്യം. 

അതോടെ തിരക്കിട്ട അന്വേഷണങ്ങളായി. 

തലമുറകള്‍ക്കു മുമ്പ്‌, ശ്രീപാര്‍വതി ഒറ്റക്കാലില്‍ നിന്ന്‌ തപസ്സു ചെയ്ത 
ഇടവും തേടി കുന്നിറങ്ങി വന്ന ഏതോ മഹായോഗി നട്ടുനനച്ച ആദ്യത്തെ 
കമ്പാണത്രേ പൂര്‍വികന്‍. അതിന്റെ സന്തതിപരമ്പരകള്‍ ഇപ്പോഴത്തെ തോട്ട 
ങ്ങളില്‍. 

പക്ഷേ, തങ്ങളുടെ കരിമ്പിന്റെ മേന്മയെപ്പറ്റി ഒന്നുമറിഞ്ഞുകൂടായിരു 
ന്നല്ലോ പാര്‍വതീപുരത്തുകാര്‍ക്ക്‌. അവര്‍ക്കറിയാവുന്ന കരിമ്പ്‌ എന്നും ഒരു 
തരം മാത്രം. ഒരേ ഉയരമുള്ള ചെടികള്‍, ഒരേ മുഴുപ്പുള്ള തണ്ടുകള്‍. ഒരേ 
ഇനിപ്പ്‌. കട്ടിത്തൊലിക്കകത്തെ അതേ ഇനിമതന്നെയായിരുന്നു നാട്ടുകാരുടെ 
പ്രകൃതത്തിലും. 

പക്ഷേ, കരിമ്പിനങ്ങളെ തൊട്ടറിയാനായി പിറന്ന ചെട്ടിയാന്മാരാകട്ടെ 
അതു കേട്ട്‌ അമര്‍ത്തി ചിരിച്ചു. ഈ തോട്ടങ്ങളും ചുറ്റുവട്ടത്തുള്ള വെളിര്പ 
ദേശങ്ങളും പെട്ടവിലയ്ക്ക്‌ വാങ്ങിയെടുക്കാനാകുമെന്ന്‌ അവര്‍ക്ക്‌ നല്ല ഉറ 
പ്പായിരുന്നു. 

അങ്ങനെയാണ്‌ പാര്‍വതീപുരത്തേക്ക്‌ ആദ്യത്തെ വലിയ വണ്ടിച്ചരക 
ങ്ങള്‍ ഉരുണ്ടത്‌. 

നോക്കിനില്‍ക്കെ, പഴയ കരിമ്പിന്‍തോട്ടങ്ങള്‍ക്കു നടുവിലായി വലിയ 
കെട്ടിടങ്ങളും മതില്‍ക്കെട്ടുകളും, പുകക്കുഴലുകളും ഉയരുന്നത്‌ നാട്ടുകാര്‍ 
അതിശയത്തോടെ നോക്കിനിന്നു. 

ആശ്ചിനത്തിലെ ഒരു ്രിസന്ധ്യയ്ക്ക്‌ മാനംമുട്ടി നില്‍ക്കുന്ന ആ കൂറ്റന്‍ 
പുകക്കുഴലില്‍നിന്ന്‌ ആദ്യത്തെ പുക പൊങ്ങിയപ്പോള്‍ മതില്‍ക്കെട്ടിനകത്ത്‌ 
ആരവങ്ങള്‍ ഉയര്‍ന്നു. കതിനകളും മാലപ്പടക്കങ്ങളും പൊട്ടി. നിറപ്പകിട്ടുള്ള 
രസഗുളികകള്‍ വിതറിക്കൊണ്ട്‌ അമിട്ടുകള്‍ പൊങ്ങി. 

പക്ഷേ, ആദ്ൃത്തെ കറുത്ത പുകക്കൂട്ടം മാത്രം അലിയാനാവാതെ, നരച്ച 
ആകാശത്തിനു കീഴെ വലിയൊരു കാര്‍മേഘപടലമായി ഏറെ നേരം 
അങ്ങനെ തൂങ്ങിനിന്നു. പിന്നീടെപ്പോഴോ അത്‌ ഘനീഭവിച്ച്‌, ഒട്ടേറെ രഹ 
സ്യങ്ങള്‍ നിറഞ്ഞ കരിമഴയായി താഴോട്ട്‌ ചൊരിഞ്ഞപ്പോള്‍ ആ വെള്ളത്തു 
ത്ളികളില്‍ കരിമ്പിന്റെ ഇനിപ്പ്‌ തിരഞ്ഞ നാട്ടാരുടെ നാവില്‍ കരിക്കട്ടയുടെ 
സ്വാദ്‌ പറ്റിപ്പിടിച്ചു, മൂക്കില്‍ കരിപ്പുകയുടെ രൂക്ഷഗന്ധവും. 

ഓര്‍ക്കാപ്പുറത്ത്‌ പെയ്ത മഴയില്‍നിന്ന്‌ രക്ഷപ്പെടാനായി എങ്ങനെയോ 
മണ്ഡപത്തിലേക്ക്‌ ഇഴഞ്ഞുകയറിയ വാലുമൂപ്പന്‍ മാത്രം ആ തിമര്‍പ്പില്‍ പങ്കു 
ചേരാതെ ചാരനിറം പൂണ്ട മഴനാരുകളിലേക്ക്‌ നിസ്സഹായതയോടെ നോക്കി 
ക്കൊണ്ട്‌ അങ്ങനെ കുനിക്കൂടിയിരുന്നു. 

മഴ നനഞ്ഞ്‌ ഓടിവന്ന ഏതോ വികൃതിക്കുട്ടി ഒരു വെള്ളാരങ്കല്ലെടുത്ത്‌ 
മൂപ്പന്റെ നേര്‍ക്കെറിഞ്ഞിട്ട ഉറക്കെ വിളിച്ചു കൂവി: 

“നല്ലകാലം വന്താച്ച്‌ വാലുമൂപ്പാ, നല്ല കാലം വന്താച്ച്‌.” 

കല്ലേറിലും നോവറിയാത്ത അവസ്ഥയിലായിരുന്നതു കൊണ്ട്‌ പുരാ 
തനന്‍ വെറുതെ തൊണ്ണു കാട്ടി ചിരിക്കുക മാത്രം ചെയ്തു. കോവിലിനു 
ചുറ്റുമുള്ള മാങ്കൊമ്പുകളുടെ ഉയരങ്ങളിലേക്ക്‌ ഉറക്കെ ചിലച്ചുകൊണ്ട്‌ 
ചേക്കേറിക്കൊണ്ടിരുന്ന അന്തിക്കിളികളുടെ നേര്‍ക്ക്‌ അയാള്‍ ആശയോടെ 
നോക്കി. 

പക്ഷേ, അവയുടെ മറുപേച്ചിലും ഏതോ ദുരൂഹമായ ആശങ്കയുണ്ടാ 
യിരുന്നു. 

“കെട്ട കാലം വന്താച്ചയ്യാ, കെട്ട കാലം വന്താച്ച്‌!" 

അന്തിക്കിളികള്‍ പാടിയതു നന്നെ പതിഞ്ഞ സ്വരത്തില്‍ തെല്ലൊരു സങ്ക 
ടത്തോടെയായിരുന്നു. 

അതുകേട്ട്‌ പതിയെ തലയാട്ടിക്കൊണ്ട്‌ വാലുമുപ്പനും പിറുപിറുത്തു: 

“ആമാങ്മെ. കെട്ട കാലം താന്‍ വന്താച്ച്‌...” 

ഫാക്റ്ററിയുടെ പുകക്കുഴലിലൂടെ ആദ്യത്തെ പുകക്കൂട്ടം ഉയരുമ്പോള്‍, 
ശ്രീപാര്‍വതിയുടെ കാല്‍പ്പാടുകള്‍ വീണ പവിര്രമായ മണ്ണിലേക്ക്‌ ആദ്യത്തെ 
കരിമഴ ചൊരിഞ്ഞിറങ്ങുമ്പോള്‍, കോളണിയുടെ മതില്‍ക്കെട്ടിനപ്പുറത്തുള്ള 
തുറന്ന മൈതാനത്ത്‌, ഏറെ വിശേഷപ്പെട്ടൊരു ഇടിവെട്ടില്‍ മുളച്ച, പനമ്പട്ട 

കള്‍ മേഞ്ഞ, ശ്രീമുരുകാ ടാക്കീസിന്റെ തിരശ്ശിലയിലേക്ക്‌ എം.ജി.ആറും 
സരോജാദേവിയും വന്നിറങ്ങുകയായി. 

ചുളുക്കുകള്‍ വീണ വെള്ളിശ്ലീലയില്‍നിന്ന്‌ അണ്ണന്‍ കൈകൂപ്പി വണക്കം 
പറഞ്ഞപ്പോള്‍ കൈയടിയും, വിസിലടിയും ഉയര്‍ന്നു. 

ഇത്‌ ഇനിമയുടെ നാട്‌. ഇവിടത്തെ കാറ്റിലും, തണ്ണീരിലും, മണ്ണിലും 
മക്കളുടെ മനസ്സിലുമെല്ലാം ഇനിമയേ ഇനിമ താന്‍. അണ്ണന്‍ കൈവീശി 
ക്കൊണ്ട്‌ വിളിച്ചു പറഞ്ഞു. ജനവും ഇരുകൈകളും ആഞ്ഞ്‌ വീശിക്കൊണ്ട്‌ 
അതേറ്റ്‌ പാടി; 

“ആമാങ്മകെ. ഇനിമയേ ഇനിമ താന്‍.” 

പിന്നീട്‌, കൈകോര്‍ത്തു പിടിച്ച്‌, ഉറക്കെ പാടിക്കൊണ്ട്‌ മുന്തിയ പട്ടുവ 
സ്ത്രങ്ങളണിഞ്ഞ എം.ജി.ആറും, സരോജാദേവിയും ആ ശീലയിലാകെ ഓടി 
നടന്നപ്പോള്‍, തങ്ങളുടെ ഈരിനെയാകെ മധുരിപ്പിക്കാന്‍ പോകുന്ന ആ പണി 
ശാലയെപ്പറ്റിയും, കാല്‍ക്കീഴില്‍ മറഞ്ഞു കിടക്കുന്ന നിധിയെപ്പറ്റിയുമൊക്കെ 
അവര്‍ മറന്നു. ആശ്ചിനത്തിലെ ആ ത്രിസന്ധ്യയുടെ വരവോടെ തങ്ങളുടെ 
ജീവിതമാകെ എത്രയോ ധന്യമായതായി അവര്‍ക്ക്‌ തോന്നി. 

ആദ്യത്തെ കളി കഴിഞ്ഞ്‌ ക്ഷീണത്തോടെ തിരയില്‍ നിന്നിറങ്ങിയ 
മക്കള്‍തിലകവും, സരോജാദേവിയും പിന്നിട്‌ ചെന്നുകയറിയത്‌ മീനാക്ഷി 
പ്രാളയത്തെ പാവപ്പെട്ടവരുടെ ഒറ്റപ്പെട്ട കിനാവുകളിലേക്കായിരുന്നു. അവര്‍ക്ക്‌ 
ആശിക്കാനും, ആരാധിക്കാനുമായി അതേവരെ കാണാത്ത ചില പുതിയ 
വിഗ്രഹങ്ങള്‍. അവര്‍ക്കിരിക്കാനായി നാട്ടാരുടെ ഉള്ളില്‍ തങ്കത്തകിടുകള്‍ 
പതിച്ച പുതിയ കോവിലുകള്‍... 

രേവതി പറഞ്ഞ്‌ നിറുത്തുകയായിരുന്നു. 

കിട്ടാവുന്ന കരിമ്പിന്‍തോട്ടങ്ങളൊക്കെ മോഹവിലയ്ക്ക്‌ വാങ്ങിക്കൂട്ടു 
മ്പോള്‍ ചെട്ടിയാന്മാരുടെ നോട്ടം പഞ്ചസാരമില്ലിനേക്കാള്‍ കൂടുതല്‍ ആ 
ചുവന്ന മണ്ണിനടിയിലെവിടെയോ പുതഞ്ഞു കിടക്കുന്ന ആ അപൂര്‍വമായ 
നിധിയില്‍ തന്നെയായിരുന്നിരിക്കണം. 

ഏതു നിധിക്കും അതിന്‌ പറഞ്ഞുവച്ചവരുടെ കൈയില്‍ മാത്രമേ എത്തി 
പ്പെടാനാകൂ എന്നവര്‍ക്ക്‌ നന്നായറിയാമായിരുന്നു. അതും അതിനായി കുറി 
ച്ചിട്ട, നാളുംപക്കവും ചേരുന്ന പുണ്യമുഹൂര്‍ത്തത്തില്‍ മാത്രം. 

അര്‍ഹതയുടെ കാര്യത്തില്‍ ആരുണ്ടാവും തങ്ങളെക്കാള്‍ കേമന്മാരായി? 

അങ്ങനെ, ആ ദിവ്യമുഹൂര്‍ത്തത്തിനായി അവര്‍ കാത്തിരുന്നു. നിധി 
യുടെ രഹസ്യം അടുത്ത തലമുറയിലേക്ക്‌ പകര്‍ന്നുകൊടുക്കുമ്പോള്‍ ഒപ്പം 
വലിയൊരു താക്കീതുമുണ്ടായിരുന്നു: 

തിരഞ്ഞു പോകരുതൊരിക്കലും. 

തിടുക്കം കാട്ടരുതൊരിക്കലും. 

ക്ഷമ കെട്ട്‌ കുഴിച്ചു നോക്കരുതൊരിക്കലും. 

കുഴിക്കുന്തോറും താഴ്ന്നു പോകുകയെന്നതാണ്‌ ഓരോ നിധിയുടേയും 
വിധി. എല്ലാം നിധിയും ഭാഗ്യം കൊണ്ടുവരുമെന്ന്‌ നിനയ്ക്കരുത്‌. പക്ഷേ, 
കൈകളില്‍നിന്ന്‌ കൈകളിലേക്ക്‌ മാറിപ്പോകാന്‍ വിധിക്കപ്പെട്ട ഏതു 
നിധിക്കും ഒരിക്കല്‍ പൊങ്ങിവരാതിരിക്കാനാവില്ല. മണ്ണിനടിയിലെ തട 
വില്‍നിന്ന്‌ പുറത്തുവരാനുള്ള നിമിഷവും കാത്ത്‌ കഴിയുകയാണവ. അതി 
നായി കുറിച്ചിട്ട വിശുദ്ധനിമിഷത്തില്‍ താനേ പൊങ്ങിവന്ന്‌ തങ്ങള്‍ക്കായി 

പറഞ്ഞു വച്ചു കൈകളില്‍ ചെന്നെത്തുകയെന്നതാണ്‌ ഓരോ നിധിയുടേയും 
കര്‍മ്മം. 

അതുകൊണ്ട്‌ ചെട്ടിയാന്മാര്‍ അങ്ങനെ ക്ഷമയോടെ കാത്തിരുന്നു. പഞ്ച 
സാരമില്ലില്‍നിന്ന്‌ കാര്യമായ ലാഭം ഇല്ലാതിരുന്നിട്ടും അതിനെ പരിപാലിച്ച്‌ 
അവിടം വിടാതെ ചുറ്റിപ്പറ്റി നിന്നു. 

ഫാക്റ്ററിയിലെ നഷ്ടം ഒരുനാള്‍ എത്രയോ ഇരട്ടിയായി തിരിച്ച്‌ വരു 
മെന്ന്‌ അവര്‍ക്ക്‌ നല്ല ഉറപ്പുണ്ടായിരുന്നു. 

ഇത്തരമൊരു കഥയുടെ അവസാനത്തില്‍ ഒരു മറുചോദ്യത്തിന്‌ പ്രസ 
ക്തിയില്ലെന്ന്‌ അറിയാമായിരുന്നെങ്കിലും വെറുതെ ഒരു രസത്തിനു വേണ്ടി 
പ്രിയംവദ ചോദിച്ചു: 

“മണ്ണിനടിയില്‍ അങ്ങനെയൊരു നിധിയുണ്ടെന്ന്‌, ഒരുനാള്‍ അതാ ചെട്ടി 
യാന്മാരുടെ കൈവശം ചെന്നുചേരുമെന്ന്‌, കോമ്രേഡ്‌, താന്‍ വിശ്വസിക്കു 
ന്നുണ്ടോ?” 

രേവതി ഒന്ന്‌ ഈറിച്ചിരിച്ചു. ഇതെന്തൊരു ചോദ്യം. 

“വിശ്വസിക്കാം മാഡം. ഇത്തരം വിശ്വാസങ്ങളല്ലേ ഒരു ജനതയെയാകെ 
ജിവിച്ചുപോകാന്‍ ച്രേരിപ്പിക്കുന്നത്‌. ഒരു നാടിന്റെ അമര്‍ത്തിയിട്ട സ്വപ്ന 
ങ്ങള്‍ ഉറഞ്ഞു കൂടുമ്പോഴാണ്‌ നിധികള്‍ ഉണ്ടാകുന്നത്‌. സ്വപ്നം കാണാ 
നൊരു നിധിപോലുമില്ലെങ്കില്‍ ആ പാവങ്ങളുടെ ജീവിതം എന്ത്‌ ജീവിതം? 
നാടിന്റെ പൊതുസമ്പത്തായ ആ നിധി മണ്ണിനടിയിലേക്ക്‌ താണുപോകു 
ന്നതും പിന്നീടൊരു വിശേഷപ്പെട്ട മുഹൂര്‍ത്തത്തില്‍ സ്വയം പൊങ്ങിവരുന്ന 
തുമൊക്കെ എത്രയോ സ്വാഭാവികമാണ്‌. ഒന്നുമില്ലെങ്കിലും ആ അത്യാഗ്ര 
ഹികളായ ചെട്ടിയാന്മാരെ പാര്‍വതീപുരത്തേക്ക്‌ ആകര്‍ഷിച്ച്‌ അവിടെയൊരു 
പണിശാലയുണ്ടാക്കാനും, അതിലൂടെ കുറേപ്പേര്‍ക്ക്‌ തൊഴില്‍ കൊടുക്കാനും 
അവിടത്തെയും, അയല്‍ഗ്രാമങ്ങളിലെയും കരിമ്പുകൃഷിക്കാരുടെ വിളകള്‍ക്ക്‌ 
കുറേക്കൂടി മെച്ചപ്പെട്ട വില തരപ്പെടുത്താനും കഴിഞ്ഞല്ലോ. പിന്നെ, ഈരി 
ലാകെ ഒരുപാട്‌ സ്വപ്നങ്ങള്‍ വാരിവിതറിക്കൊണ്ട്‌ വന്നെത്തിയ എം.ജി.ആ 
റും, സരോജാദേവിയും, ശിവാജിയുമൊക്കെ...” 

“ഒരര്‍ത്ഥത്തില്‍ രേവതി പറഞ്ഞത്‌ എത്രയോ ശരിയാണ്‌,” പ്രിയംവദ 
തലകുലുക്കി: “ഒരു നാടിന്റെ അമര്‍ത്തിയിട്ട സ്വപ്നങ്ങള്‍ ഉറഞ്ഞുകൂടുമ്പോ 
ഴാണ്‌ നിധികള്‍ ഉണ്ടാകുന്നത്‌. വേറിട്ട കുറെ സ്വപ്നങ്ങളും വിശ്വാസങ്ങളു 
മാണ്‌ ഒരു ജനതയെയാകെ ജിവിച്ചുപോകാന്‍ ചപ്രേരിപ്പിക്കുന്നത്‌.” 

അതോടെ ഒരു കാര്യം പ്രിയംവദയ്ക്കും ഉറപ്പായി. എന്തൊക്കെ കുഴപ്പ 
ങ്ങളുണ്ടായാലും, മീനാക്ഷിപ്പാളയത്തെ ആ ഫാക്റ്ററി അങ്ങനെ നടന്നു 
പൊയ്ക്കൊള്ളും. ഒരു ചെട്ടിയാരല്ലെങ്കില്‍ വേറൊരു ചെട്ടിയാര്‍. ഒരു മുത 
ലാളിയല്ലെങ്കില്‍ വേറൊരു മുതലാളി. 

അവര്‍ക്ക്‌ രക്ഷകരായി മുകളില്‍ അലഞ്ഞുനടക്കുന്ന കുറെ ഗതികി 
ട്ടാത്ത, ആത്മാക്കളും. നല്ലതും ചീത്തയുമായ ആത്മാക്കള്‍. മീനാക്ഷിപ്പാള 
യത്തെ കരിമ്പിന്‍തണ്ടുകള്‍ക്ക്‌ മറ്റേതോ ലോകത്തിന്റെ ഇനിപ്പ്‌ പകര്‍ന്നു 
കൊടുക്കുന്നത്‌ അവരാണല്ലോ. 

ഒരുപക്ഷേ, അടിമണ്ണിലെവിടെയോ പുതഞ്ഞുകിടക്കുന്ന ആ വിശേഷ 
പ്പെട്ട നിധി കാക്കുന്നതും അവര്‍തന്നെയായിരിക്കാം. മുമ്പേ പോയവരുടെ 
ആത്മാക്കള്‍. 

“അവര്‍തന്നെയാണല്ലോ മീനാക്ഷിപ്പാളയത്തിന്റെ ശക്തിയും ദൌര്‍ബ്ദ 


ലൃവും,' രേവതി പറഞ്ഞുവെച്ചു. 
പ്രിയംവദ വെറുതെ തലയാട്ടി. 


ഇരുപത്തിമുന്ന്‌ 


മു മ്പൊരിക്കലും കാണാത്ത വിധത്തില്‍, ആകെ വലിഞ്ഞുമുറുകി നില്‍ 
ക്കുകയായിരുന്നു നീതു. ആ മുഖത്തേക്കൊന്ന്‌ നോക്കാന്‍പോലും 
പ്രിയംവദയ്ക്ക്‌ പേടി തോന്നി. 

എന്നെങ്കിലുമൊരിക്കല്‍ ഇങ്ങനെയൊരു സന്ധിയിലേക്ക്‌ എത്തിച്ചേ 
രാതെ വയ്യെന്ന്‌ ബോദ്ധ്യമായിരുന്നെങ്കിലും ആ നിമിഷം ഇത്ര വേഗം വന്നെ 
ത്തുമെന്നു കരുതിയതല്ല. 

വൈകുന്നേരം പതിവില്ലാത്തൊരു കാറ്റും മഴയും വന്നപ്പോള്‍ ഓഫീ 
സിന്റെ ചുറ്റുവട്ടത്തെല്ലാം വെളിച്ചം പോയി. എവിടെയോ മരങ്ങള്‍ വീണ 
ലൈനുകള്‍ മുറിഞ്ഞിരിക്കുന്നുവെന്നു കേട്ടു. ശരിയാക്കാന്‍ കുറെനേരമെടു 
ത്തേക്കാം. ജനറേറ്ററിന്റെ വെളിച്ചമുണ്ടെങ്കിലും കമ്പ്യൂട്ടറുകള്‍ പ്രവര്‍ത്തി 
ക്കുന്നില്ല. അതുകൊണ്ട്‌ പ്രിയംവദ നേരത്തേ ഓഫീസില്‍നിന്നിറങ്ങി. 

വീട്ടില്‍ ചെന്നുകയറുമ്പോള്‍ നേര്‍ത്ത വെളിച്ചമുണ്ട്‌. വോള്‍ട്ടേജ്‌ കുറ 
വായതുകൊണ്ട്‌ ലിഫ്റ്റില്ല. അഞ്ച്‌ നിലയും ചവിട്ടിക്കയറി, വിയര്‍ത്ത്‌ കുളിച്ച്‌ 
വല്ലാത്ത അണപ്പോടെ പങ്കയുടെ ചുവട്ടിലെ സോഫയിലേക്ക്‌ വീഴുമ്പോള്‍ 
ബാല്‍ക്കണിയിലേക്കുള്ള കതകില്‍ ചാരി പുറത്ത്‌ മഴ ചൊരിയുന്നതും 
നോക്കി നില്‍ക്കുകയായിരുന്നു നീതു. 

'ലിഫ്റ്റില്ലായിരുന്നു, അഞ്ചുനിലയും ചപവിട്ടിക്കയറേണ്ടി വന്നു.” 

അവനവനോടുതന്നെ അങ്ങിനെ പറയേണ്ടി വന്നതില്‍ പ്രിയംവദയ്ക്ക്‌ 
വെറുപ്പ്‌ തോന്നി. ആകാശത്തെ ഈ ആകൃതി നഷ്ടപ്പെട്ട കൂട്ടില്‍ അത്യാവ 
ശ്യത്തിനു മാത്രം മിണ്ടിയും പറഞ്ഞും, ഒരമ്മയും മകളും. കാറ്റും മഴയും 
തിമര്‍ക്കുന്ന സന്ധ്യയില്‍, മങ്ങിക്കത്തുന്ന വിളക്കുകളുടെ വെളിച്ചത്തില്‍ മൂടി 
ക്കെട്ടിയ മുഖവുമായി രണ്ടുപേര്‍. 

ആരാണ്‌ തുടങ്ങിയതെന്നറിയില്ല, എങ്ങിനെയാണ്‌ തുടങ്ങിയതെന്നറി 
യില്ല. ഒരുപക്ഷേ താന്‍ തന്നെയായിരിക്കണം തുടങ്ങിവച്ചത്‌. ഏതെങ്കിലും 
നിര്‍ദ്ദോഷമായ പറച്ചിലില്‍ നിന്ന്‌ കത്തിക്കയറി... 

നീതു വെട്ടിത്തിരിഞ്ഞത്‌ പെട്ടെന്നാണ്‌. അവളാകെ വിറകൊള്ളുകയാ 
യിരുന്നു. ചോര ഉരച്ചുകയറി ചുവന്നുതുടുത്ത മുഖം. എരിയുന്ന കണ്ണുകള്‍. 
കഴുത്തില്‍ പിടച്ച്‌ നില്‍ക്കുന്ന ഞരമ്പുകള്‍. 

“ഹ ഡെയര്‍ യു ആസ്ക്‌ ദാറ്റ്‌ ക്വസ്റ്്യന്‍ ടു മീ?” അവള്‍ ശരിക്കും 
ഉറഞ്ഞു തുള്ളുകയായിരുന്നു. 

“നീതു... മോളേ.” 

“അങ്ങനെയൊക്കെ ചോദിക്കാന്‍ എന്ത്‌ അര്‍ഹതയാണ്‌ അമ്മയ്ക്കു 
ള്ളത്‌?” അവള്‍ പറഞ്ഞതുതന്നെ ആവര്‍ത്തിക്കുകയാണ്‌, അതും സാമാനം 
ഉറക്കെത്തന്നെ. “ഞാന്‍ എനിക്ക്‌ ഇഷ്ടമുള്ളയിടത്ത്‌ പോകും, ഇഷ്ടമുള്ളവരെ 

കാണും, അതെക്കുറിച്ചൊക്കെ അന്വേഷിക്കാന്‍ യാതൊരു അവകാശവും 
അമ്മയ്ക്കില്ല.” 

“മോളേ... നീതു.” 

അമ്മയുടെ തൊണ്ട താനേ അടഞ്ഞുപോകുകയാണ്‌. അതുവരെ മാടി 
വച്ചിരുന്ന എല്ലാ കരുത്തും ചോര്‍ന്നുപോകുമ്പോള്‍ വലിയൊരു കരച്ചില്‍ 
തള്ളിക്കയറി വരുന്നു. 

“ആ അവകാശം ഇല്ലാതാക്കിയതും അമ്മതന്നെയാണ്‌.' 

“മോളേ, ഞാന്‍ പറഞ്ഞത്‌... നിങ്ങളുടെ പ്രിന്‍സിപ്പല്‍ ആലീസിനെ 
വിളിച്ച്‌...” 

മുഴുവനാക്കാന്‍ സമ്മതിക്കാതെ നീതു ഇടയില്‍ക്കയറി: 

“സോ വാട്ട്‌? ഈ പ്രിന്‍സിപ്പലെന്നു പറയുന്നയാള്‍ എന്താ ദൈവ 
മാണോ? അയാള്‍ക്ക്‌ വിളിച്ചുപറയാന്‍ പാകത്തിന്‌ ഈ ആലീസ്‌ ആരാ 
ണെന്റെ? എന്തെങ്കിലും പറയാനുണ്ടായിരുന്നെങ്കില്‍ അയാള്‍ക്കെന്നോട്‌ 
നേരിട്ട്‌ പറയാമായിരുന്നല്ലോ.” 

“ആലീസ്‌ നിന്റെ നല്ല കൂട്ടുകാരിയായതുകൊണ്ട്‌.” 

“നല്ല കൂട്ടുകാരി... നോണ്‍സെന്‍സ്‌!" 

നിതു അരിശം സഹിക്കവയ്യാതെ ചുമരില്‍ ആഞ്ഞിടിക്കുകയാണ്‌. 

“ക്യാമ്പസില്‍ നടക്കണതെല്ലാം അപ്പപ്പോള്‍ ഇവിടെ വന്ന്‌ റിപ്പോര്‍ട്ട്‌ ചെയു 
ലാണോ നല്ല കൂട്ടുകാരിയുടെ പണി?" 

അവളുടെ ഒച്ച വല്ലാതെ പൊങ്ങിയപ്പോള്‍ പ്രിയംവദ പരുങ്ങലോടെ 
ചുറ്റും നോക്കി. 

“എന്നോട്‌ നേരിട്ട്‌ ചോദിക്കാന്‍ വരട്ടെ. അപ്പോള്‍ ഞാന്‍ എണ്ണിയെണ്ണി 
പറഞ്ഞ്‌ കൊടുക്കാം ആ ക്യാംപസ്സിലെ ഓരോരുത്തരുടെയും ചരിത്രവും 
ഭൂമീശാസ്ര്തവുമൊക്കെ; മിസ്സുമാരടേം പ്രൊഫസര്‍മാരടേം വരെ.” 

ഇതിവിടെ നിറുത്തണം, നിറുത്തിയേ പറ്റു. പറഞ്ഞു പറഞ്ഞു പോയാല്‍ 
ചെന്നെത്താന്‍ ഫോകുന്നത്‌ എവിടെയൊക്കെ ആകുമെന്ന്‌ ഒരു രൂപവും കിട്ടു 
ന്നില്ല 

പക്ഷേ, നിറുത്തുന്നതെങ്ങനെയെന്ന്‌ അറിഞ്ഞുകൂടായിരുന്നു പ്രിയംവ 
ദയ്ക്ക്‌. നീതുവാണെങ്കില്‍ അങ്ങനെ തിളച്ചുതുവി നില്‍ക്കുകയാണ്‌. ഇങ്ങനെ 
യൊരു അവസരത്തിനു വേണ്ടി അവള്‍ കാത്തിരിക്കുകയായിരുന്നെന്ന്‌ 
തോന്നി. എല്ലാം തുറന്നടിച്ച്‌ പറഞ്ഞ്‌ ആരോടോ ഒക്കെ കണക്ക്‌ തിര്‍ക്കാ 
നുള്ള വ്ൃശ്രതയാണ്‌ ഇപ്പോള്‍ അവളുടെ മുഖത്ത്‌. 

“എന്നെപ്പറ്റി അതുമിതും പറയുന്നവര്‍ക്ക്‌ അവനവനെപ്പറ്റിയുള്ള ചോദ്യ 
ങ്ങള്‍ക്കും മറുപടി പറയേണ്ടിവരുമെന്ന്‌ മറക്കരുത്‌. എളുപ്പത്തില്‍ ഉത്തരം 
തരാനാവാത്ത ചില ചോദ്യങ്ങള്‍.” 

കൊത്തിക്കയറുകയാണ്‌ അവള്‍. ഓരോ വാക്കിനും വല്ലാത്ത മൂര്‍ച്ചയും 
ഒരുപാട്‌ അര്‍ത്ഥങ്ങളും. 

തീരെ ഉറപ്പില്ലാത്ത സ്വരത്തില്‍ പറഞ്ഞൊതുക്കാന്‍ നോക്കുമ്പോള്‍ 
തളര്‍ന്നുപോകുകയാണ്‌ പ്രിയംവദ. 

“നിന്റെ ചോദ്യങ്ങള്‍ക്കൊന്നിനും മറുപടി തരാതിരുന്നിട്ടില്ലല്ലോ ഞാന്‍. 
നിന്നില്‍നിന്ന്‌ എന്തെങ്കിലും മറച്ചുവയ്ക്കണമെന്നും തോന്നിയിട്ടില്ലൊരി 

ക്കലും. ഒരമ്മയ്ക്ക്‌ മകളോട്‌ പറയാവുന്ന കാര്യങ്ങള്‍, അവയുടെ അതിരു 
കള്‍ക്കകത്ത്‌ നിന്നുകൊണ്ട്‌...” 

“അപ്പോള്‍ ഒരമ്മയ്ക്ക്‌ മകളോട്‌ പറയാവുന്ന കാര്യങ്ങള്‍ക്കൊക്കെ ചില 
അതിരുകളുണ്ടല്ലേ, അതും നിങ്ങള്‍ തന്നെ വരച്ചിടുന്ന അതിരുകള്‍,” നീതു 
വിന്റെ ചിരി വികൃതമാകുകയാണ്‌: “പക്ഷേ, മക്കളുടെ കാര്യം വരുമ്പോള്‍ 
ഒരതിരുകളുമില്ലാതെ എല്ലാമറിയണം നിങ്ങള്‍ക്ക്‌. നിങ്ങള്‍ പഴയ തലമുറ 
യുടെ കുറെ പൂപ്പല്‍ പിടിച്ച ന്യായങ്ങള്‍. അതൊക്കെ ഞങ്ങള്‍ തലകുലുക്കി 
സമ്മതിച്ച്‌ തരികയും വേണം.” 

പുറത്തുനിന്ന്‌ അടിച്ചുകയറുന്ന കാറ്റില്‍ ജാലകങ്ങള്‍ ആഞ്ഞടയുകയാ 
ണ്‌. ജാലകപ്പടികളില്‍ വന്നു വീഴുന്ന മഴത്തുള്ളികള്‍ ചിതറിത്തെറിക്കുന്നു. 

ഈ കാറ്റും മഴയുമുള്ള സന്ധ്യയില്‍ എനിക്ക്‌ എന്റെ മകളോട്‌ പ്രത്യേ 
കിച്ച്‌ പറയാനൊന്നുമില്ലല്ലോ, പ്രിയംവദ ഓര്‍ത്തു. എല്ലാം വെറുതെ നിന്ന്‌ 
കേള്‍ക്കുക മാര്രം. തലമുറകള്‍ മറിഞ്ഞു മറിഞ്ഞു പോകുമ്പോള്‍, മുമ്പേ 
പോയവര്‍ക്ക്‌ വേണ്ടത്‌ എന്തും കേട്ടുനില്‍ക്കാനുള്ള ശക്തിയാണ്‌. 

ഇപ്പോള്‍ തൊട്ടടുത്ത്‌ വന്ന്‌ മുഖത്തോടു മുഖം നോക്കി നില്‍ക്കുകയാണ്‌ 
നീതു. അവളുടെ കണ്ണുകളില്‍ എതിര്‍പ്പിന്റെ കടുത്ത ചുവപ്പുരാശി. 

“ആട്ടെ, അമ്മയ്ക്കെന്താണ്‌ അറിയേണ്ടത്‌? കണ്ണില്‍ക്കണ്ടവരിലൂടെ അറി 
യാന്‍ നോക്കാതെ എന്നോട്‌ നേരിട്ട്‌ ചോദിച്ചോളൂ.” 

“മോളേ, അങ്ങനെ പ്രതേയകിച്ചപൊന്നും...” 

വാക്കുകള്‍ക്കു വേണ്ടി തപ്പിത്തടയേണ്ടി വരുന്നത്‌ ്രിയംവദയെ 
വല്ലാതെ അലോസരപ്പെടുത്തുന്നുണ്ടായിരുന്നു. 

“എന്റെ മുഖത്തു നോക്കി ചോദിക്കാന്‍ മടിയുണ്ടല്ലേ? എന്നാല്‍ എനി 
ക്കറിയാം, നിങ്ങള്‍ക്കൊക്കെ അറിയേണ്ടത്‌ എന്താണെന്ന്‌. എന്നെ ഒരുപാട്‌ 
സ്നേഹിക്കുന്ന അച്ഛനുപോലും അതറിഞ്ഞേ പറ്റൂ. ആ ഹരിനാരായണന്റെ 
കാര്യം, അതാണ്‌ നിങ്ങള്‍ക്കൊക്കെ അറിയേണ്ടത്‌. എന്നാല്‍ കേട്ടോളു, 
അയാള്‍ ഏറെ നാളായി എന്റെ അടുത്ത ഫ്രണ്ടാണ്‌. ഒരുപക്ഷേ, ശ്ഫണ്ടില്‍ 
ക്കൂടുതലായി എന്തൊക്കെയോ ആണ്‌. എന്താണ്‌ ഞങ്ങള്‍ തമ്മിലുള്ള ശരി 
യായ ബന്ധം എന്നൊക്കെ കുത്തിക്കുത്തി ചോദിച്ചാല്‍ പറയാന്‍ പാടാണ്‌. 
അങ്ങനെ ആഅളന്നുതൂക്കി നോക്കണമെന്ന്‌ തോന്നിയിട്ടില്ലൊരിക്ക ലും. 
എന്നാലും തമ്മില്‍ ഇഷ്ടപ്പെടുന്നുണ്ടെന്നത്‌ നേരാണ്‌.” 

വിശ്വാസം വരാതെ അമ്മ മകളുടെ മുഖത്തേക്കു തുറിച്ചുനോക്കുക 
യാണ്‌. എന്റെ നീതുമോളാണോ ഇത്രയും വലിയ കാര്യങ്ങള്‍ ഇങ്ങനെ 
നിസ്സാരമായി പറഞ്ഞുവെയ്ക്കുന്നത്‌? 

“നീതു, എന്റെ കുട്ടീ, എന്തൊക്കെയാണ്‌ നീയീ പറഞ്ഞു കൂട്ടുന്നത്‌? 
ഞാന്‍ അങ്ങനെയൊന്നും ചോദിച്ചതു പോലുമില്ലല്ലോ.” 

“ചോദിച്ചില്ലെങ്കിലും ഓരോരുത്തരുടേയും മുഖത്തുനിന്ന്‌ അതൊക്കെ 
എളുപ്പത്തില്‍ വായിച്ചെടുക്കാമെനിക്ക്‌. വേണ്ടാത്തതു പലതും ആ ആലീസ്‌ 
ഇവിടെ വന്നു കൊളുത്തിക്കാണുമെന്ന്‌ എനിക്ക്‌ നന്നായറിയാം.” 

“ഒരാളോട്‌ അടുക്കുമ്പോള്‍ അയാളെപ്പറ്റി വേണ്ട്രത അറിയാന്‍ ശ്രമി 
ക്കാതെ...” പ്രിയംവദ പൊടുന്നനേ നിറുത്തി. 

“ഉപദേശിക്കുന്ന ആളുകള്‍ കൊള്ളാം.” 
ഹാസച്ചിരി വിരിഞ്ഞു. 


നീതുവിന്റെ മുഖത്ത്‌ ഒരു പരി 

“ആരോ കൂട്ടിക്കെട്ടിയ ബന്ധത്തിന്റെ ചങ്ങലക്കൊളുത്തില്‍ വര്‍ഷങ്ങള്‍ 
എരിച്ചുകളഞ്ഞ രണ്ട്‌ ഗോളാന്തരജീവികളെ എനിക്കറിയാം. അവരുടെ 
കോപ്രായങ്ങള്‍ കണ്ടുകൊണ്ടാണ്‌ ഞാന്‍ വളര്‍ന്നുവന്നതും. കുട്ടിക്കാലത്തേ 
ഞാന്‍ തീരുമാനിച്ചുവെച്ചിരുന്നു, ആവുന്ന്രത തനിച്ചു നില്‍ക്കാന്‍ നോക്ക 
ണമെന്ന്‌. അല്ല, ഇനിയൊരു പങ്കാളി വേണമെങ്കില്‍തന്നെ അത്‌ അടുത്ത 
റിഞ്ഞ ഒരാള്‍ മാത്രമേ ആകാവു എന്ന്‌. വല്ലവര്‍ക്കും വേണ്ടി പുകച്ചു കള 
യാനുള്ളതല്ല ഞങ്ങളുടെയൊക്കെ ജീവിതം.” 

എതിര്‍ത്തൊന്നും പറയാനാകാതെ പകച്ചുനില്‍ക്കുകയാണ്‌ പ്രിയംവദ. 
അല്പം കഴിഞ്ഞ്‌ പതിയെ ചോദിച്ചു: 

“ഒരു ചെറുപ്പക്കാരനെ മനസ്സിലാക്കുക അത്ര എളുപ്പമാണെന്നാണോ 
മോള്‍ കരുതുന്നത്‌?” 

“വയസ്സ്ായവരെ മനസ്സിലാക്കുന്നതിനെക്കാള്‍ എളുപ്പമാണെന്നു മാത്രം 
അറിയാം." 

അവളുടെ നോട്ടം തന്റെ കണ്ണുകളില്‍ത്തന്നെ കൊരുത്തു നില്‍ക്കുന്നത്‌ 
പ്രിയംവദയറിഞ്ഞു. ചുണ്ടനക്കാതെതന്നെ പലതും പറഞ്ഞുവയ്ക്കാനാവു 
ന്നുണ്ട്‌ ആ നോട്ടത്തിലൂടെ. 

പ്രിയംവദ അറിയാതെയൊന്ന്‌ ചൂളിപ്പോയി. 

“കുറെയൊക്കെ മനസ്സിലാക്കിയിട്ടുണ്ട്‌, അത്രയും മതി. വേണ്ടാത്ത ഒരു 
പാട്‌ അറിവുകള്‍ ഒഴിവാക്കുകയാവും ഭേദം.” നീതുവിന്റെ ഉറച്ച ശബ്ദം. 

മൊഴി മുട്ടുകയാണ്‌. മകളുടെ മുഖം അടുത്തടുത്തു വരുന്നത്‌ അമ്മ 
കാണുന്നു. 

“നേര്‍ പറയു. അമ്മ എന്നെങ്കിലും ആരെയെങ്കിലും സ്നേഹിച്ചിട്ടുണ്ടോ? 
ആരെയെങ്കിലും സ്നേഹിക്കാന്‍ കഴിയുമോ അമ്മയ്ക്ക്‌?” 

തൊണ്ടയില്‍ എന്തൊക്കെയോ എരിഞ്ഞുകയറുകയാണ്‌. എന്റെ മകള്‍... 
എന്റെ മോളാണീ ചോദിക്കുന്നത്‌. ചെറിയ വായില്‍ കൊള്ളാത്ത വലിയ 
ചോദ്യങ്ങള്‍. 

“ആരെയും സ്നേഹിക്കാനാവാത്ത ജീവിതം എന്തു ജീവിതം അമ്മാ?” 

ഒരമ്മയ്ക്കും കേട്ടുനില്‍ക്കാനാവാത്ത ചോദ്യങ്ങള്‍. അമ്മ മറുപടി പറ 
യുന്നില്ല. മകള്‍ മറുപടി കാക്കുന്നതുമില്ല. 

വര്‍ഷങ്ങള്‍ക്കുമുമ്പ്‌ രഡ്ായിങ്റൂമില്‍ കരിക്കോലങ്ങള്‍ തിമര്‍ത്താടു 
മ്പോള്‍ കതകിനു പുറകില്‍ പാതി മറഞ്ഞ്‌ കാണാമായിരുന്ന പേടിച്ചരണ്ട 
രണ്ട്‌ കൊച്ചുകണ്ണുകള്‍ ഓര്‍മ്മവരുന്നു. ആ കോലങ്ങള്‍ പിന്നീട്‌ ചെന്നു 
കയറിയിരുന്നത്‌ അവളുടെ പേടിസ്വപ്നങ്ങളിലായിരിക്കാം. അന്നൊക്കെ 
ഓര്‍ക്കേണ്ടതായിരുന്നു, ഒരിക്കല്‍ എന്റെ മോള്‍ വളര്‍ന്നുവലുതായി ഉത്തര 
മില്ലാത്ത കുറെ വലിയ ചോദ്യങ്ങള്‍ എന്റെ മുഖത്തേക്കെറിയുമെന്ന്‌. 

ഒരുപക്ഷേ നീതുവിലൂടെ ഒരു തലമുറയാകെ, നല്ല മുഴക്കമുള്ള 
ശബ്ദത്തില്‍, പലതും പറഞ്ഞുവയ്ക്കാന്‍ നോക്കുന്നതുപോലെ. മുന്‍ 
തലമുറകള്‍ക്ക്‌ രുചിക്കാത്ത, അല്ലെങ്കില്‍ മനസ്സിലാവാത്ത കുറെ കാര്യ 
ങ്ങള്‍. 

എന്തായാലും തുടങ്ങിവച്ചത്‌ അവള്‍തന്നെയാണ്‌. അതുകൊണ്ട്‌ നന്നേ 
തളര്‍ന്ന ശബ്ദത്തില്‍ പ്രിയംവദ ചോദിച്ചു: 

“നീ ശരിക്കും ആലോചിച്ചിട്ടാണോ മോളേ...?” 


204 


ചോദിച്ചു കഴിഞ്ഞപ്പോഴാണ്‌ അബദ്ധമായെന്ന്‌ തോന്നിയത്‌. ഒരമ്മ മക 
ളോട്‌ ഒരിക്കലും ചോദിക്കാന്‍ പാടില്ലാത്ത ചോദ്യം. നീതു ഉടനെ തിരിച്ചടി 
ക്കുകയും ചെയ്തു. 

“ഇത്തരമൊരു അര്‍ത്ഥമില്ലാത്ത ചോദ്യം എന്റെ അമ്മയില്‍നിന്ന്‌ ഒരി 
ക്കലും പ്രതീക്ഷിച്ചതല്ല.” 

“ആ പയ്യന്‍...” 

“ഹരിനാരായണന്‍ എന്നാണവന്റെ പേര്‌, പയ്യന്‍ എന്നല്ല. ഹി ഈസ്‌ 
എ ഗ്രോണപ്പ്‌ മാന്‍.” 

“അയാളുടെ ചുറ്റുപാടുകള്‍...” 

“അന്വേഷിച്ചിട്ടില്ല. വേണമെന്ന്‌ തോന്നിയിട്ടുമില്ല,. അവനൊരു ആണാ 
ണെന്നറിയാം. ഒരു തികഞ്ഞ ആണ്‌! 

“അത്‌ മാത്രം മതിയോ മോളെ?” 

“തത്കാലത്തേക്ക്‌ മതിയെങ്കിലോ?” 

വീണ്ടും ഉത്തരംമുട്ടുകയാണ്‌ പ്രിയംവദയ്ക്ക്‌. 

നീതു തുടര്‍ന്നു: 

“കൂടുതലറിയാന്‍ മിനക്കെടാതിരിക്കുകയാവും ഭേദം. ഇതൊക്കെ 
നിങ്ങള്‍ക്ക്‌ തീരെ മനസ്സിലാക്കാനാവാത്ത കാര്യങ്ങള്‍. സ്നേഹം എന്തെന്ന 
റിയാത്ത നിങ്ങള്‍ക്കൊക്കെ എല്ലാറ്റിന്റേം പുറകില്‍ ഒരുപാട്‌ കണക്കുകൂട്ട 
ലുകളാണ്‌. അങ്ങനെ കണക്കുകൂട്ടാനാവില്ല ഞങ്ങള്‍ക്ക്‌. കണക്കുകള്‍ കൂടു 
മ്പോഴാണ്‌ ജീവിച്ചുപോകാന്‍ വിഷമമാകുക. അടുപ്പങ്ങളുടെ പുറകില്‍ ഒരു 
പാട്‌ കൊടുക്കല്‍വാങ്ങലുകള്‍ക്കുള്ള മനസ്സ്‌ വേണം. അന്യോന്യം അറി 
യാനും, പൂുരിപ്പിക്കാനുമുള്ള ശ്രമം വേണം...” 

ഒന്നു നിറുത്തിയിട്ട്‌ അവള്‍ തുടര്‍ന്നു. 

“ഒരുപക്ഷേ, ഞങ്ങള്‍ ചെന്നെത്തുക നിങ്ങള്‍ക്കൊന്നും മനസ്സിലാക്കാ 
നാവാത്ത ഒരു ലോകത്തായിരിക്കും. എവിടെയെങ്കിലും ഒരു ഒത്തുപാര്‍പ്പ്‌. 
യാതൊരു ഫോര്‍മാലിറ്റികളുമില്ലാതെ, ഒരു കടലാസുകഷ്ണത്തിലും ഒപ്പി 
ടാതെ. അതും എത്ര നാളത്തേക്കെന്ന്‌ ആര്‍ക്കറിയാം. ഒത്തുപോകാനായി 
ല്ലെങ്കില്‍ പെട്ടെന്നൊരു ദിവസം ഞങ്ങള്‍ പിരിഞ്ഞുവെന്ന്‌ വരാം, ഒട്ടും കുറ്റ 
ബോധമില്ലാതെ, ആരോടും കണക്കുപറയാനില്ലാതെ.” 

വലിയ വാക്കുകള്‍. വലിയ പൊരുളുകള്‍. എന്റെ മകള്‍ എന്നേക്കാള്‍ 
എത്രയോ വലുതായിരിക്കുന്നു. 

ഒന്നും പറയാനാകാതെ തരിച്ചുനില്‍ക്കുകയാണ്‌ പ്രിയംവറ. 

“ഇതെന്റെ തീരുമാനമാണ്‌. സ്വന്തം തീരുമാനമാകുമ്പോള്‍ നാളെ 
ആരോടും കണക്കു പറയേണ്ടി വരില്ലല്ലോ. എന്തായാലും ഇനിയുള്ള ജിവി 
തത്തില്‍ സ്വന്തം തീരുമാനങ്ങള്‍ മാത്രം മതിയെന്ന്‌ ഞാന്‍ എന്നേ ഉറപ്പിച്ചു 
കഴിഞ്ഞിരിക്കുന്നു.” 

നീതുവിന്റെ ശബ്ദം ഉറച്ചതായിരുന്നു. 

കൂടുതലൊന്നും പറയണമെന്ന്‌ തോന്നിയില്ല പ്രിയംവദയ്ക്ക്‌. വേണ്ട 
തീരുമാനങ്ങളൊക്കെ അവള്‍തന്നെ എടുത്തുകഴിഞ്ഞ നിലയ്ക്ക്‌ ഇനി 
എതിര്‍ക്കാന്‍ നോക്കിയാല്‍ വാശി കൂടുകയേ ഉള്ളു. 

കുറെ നേരത്തേക്ക്‌ അവിടെ നിശ്ശബ്ദത പരന്നു. അമ്മയും മകളും മുഖ 
ത്തോടു മുഖം നോക്കാതിരിക്കാന്‍ ശ്രമിക്കുകയാണ്‌. 

അല്‍പ്പം കഴിഞ്ഞ്‌ നന്നേ പതിഞ്ഞ ശബ്ദത്തില്‍ പ്രിയംവദ പറഞ്ഞു: 

“ദുബായില്‍നിന്ന്‌ ശാരദാമ്മായി വിളിച്ചിരുന്നു.” 

“എന്തേ വിശേഷിച്ച്‌? 

“ഇവിടത്തെ വിശേഷങ്ങളറിയാന്‍തന്നെ.” 

“അപ്പോള്‍ അവിടംവരെയെത്തിയോ നാട്ടുവിശേഷങ്ങള്‍?” 

“നീ രഞ്ജിത്തിനെ വിളിച്ചിരുന്നതായി പറഞ്ഞു.” 

“അതാദ്യമായിട്ടൊന്നുമല്ലല്ലോ. മുമ്പും അച്ഛനെ വിളിക്കാറുണ്ടല്ലോ ഇട 
യ്ക്കൊക്കെ.” 

“ഇപ്പോള്‍ വിശേഷിച്ച്‌? 

“ഒരു മകള്‍ക്ക്‌ തന്റെ അച്ഛനോട്‌ സംസാരിക്കണമെങ്കില്‍ അതിന്‌ പ്രത്യയ 
കിച്ച്‌ വിശേഷങ്ങളൊന്നും വേണമെന്നു തോന്നിയിട്ടില്ല, ഇതേവരെ.' 

“എന്നോട്‌ ഒരു വാക്ക്‌ പറയാമായിരുന്നു.” 

“അമ്മയുടെ സമ്മതം വേണോ എനിക്കെന്റെ അച്ഛനോട്‌ സംസാരി 
ക്കാന്‍, അതും ഈ പ്രായത്തില്‍." 

ഒട്ടും താങ്ങാനാവുന്നില്ല പ്രിയംവദയ്ക്ക്‌. മകളുടെ അടുത്തേക്ക്‌ ചെന്ന്‌ 
തോളത്ത്‌ കൈവച്ച്‌ ആവുന്ന്രത മയത്തില്‍ അവര്‍ പറയാന്‍ നോക്കി. 

“നോക്കൂ മോളേ! യുവാര്‍ ഗോയിങ്‌ ടൂ ഫാര്‍! ഏത്‌ ചുറ്റുപാടുകളിലാണ്‌ 
ഞങ്ങള്‍ പിരിഞ്ഞതെന്ന്‌ മറ്റാരേക്കാള്‍ കൂടുതല്‍ നിനക്കറിയാം. എന്തു 
പാടുപെട്ടാണ്‌ ഞാന്‍ നിന്നെ ഈ നിലയിലെത്തിച്ചതെന്നുമറിയാം. രഞ്ജിത്ത്‌ 
എന്നോട്‌ കാണിച്ചുതെല്ലാം അറിഞ്ഞിരുന്നിട്ട, ഇത്രയും കാലത്തിനു ശേഷം 
സ്വന്തം കാലില്‍ നില്‍ക്കാറായപ്പോള്‍, ഞാന്‍പോലുമറിയാതെ നീ ചില പഴയ 
ബന്ധങ്ങള്‍ പുതുക്കാന്‍ നോക്കുന്നു. എന്നോ വലിച്ചെറിഞ്ഞുപോയ അച്ഛ 
നുമായി വരെ." 

“വലിച്ചെറിഞ്ഞു പോയതാണെന്ന്‌ ആരു പറഞ്ഞു? നിങ്ങള്‍ക്ക്‌ രണ്ടു 
പേര്‍ക്കും ഒത്തുപോകാന്‍ കഴിഞ്ഞില്ലെന്നു മാത്രം. തെറ്റ്‌ ആരുടേതായിരു 
ന്നെന്ന്‌ ആര്‍ക്കറിയാം?” 

സങ്കടം സഹിക്കാനാകുന്നില്ല പ്രിയംവദയ്ക്ക്‌. തേങ്ങലടക്കാൻ പണി 
പ്പെടുമ്പോഴും നീതുവിന്റെ മുഖത്ത്‌ യാതൊരു മാറ്റവും കാണാനായില്ല. 
അതേ എതിര്‍പ്പിന്റെ ശബ്ദത്തില്‍ അവള്‍ തുടരുകയായിരുന്നു; 

“എന്നെ ചിറകിനടിയിലിട്ട്‌ വളര്‍ത്താന്‍ നോക്കിയതാവും അമ്മ കാട്ടിയ 
ഏറ്റവും വലിയ അബദ്ധം. കൈവിട്ടു പോയേക്കാമെന്ന പേടികൊണ്ടാകാം, 
പുറംലോകം കാണിക്കാതെ, എല്ലാറ്റില്‍നിന്നും അകറ്റി നിറുത്തി നിങ്ങളെന്നെ 
വളര്‍ത്തിയത്‌. നിങ്ങള്‍ കാണിച്ചുതരുന്നതിനപ്പുറമായൊരു ലോകത്തെപ്പറ്റി 
എനിക്ക്‌ യാതൊന്നും അറിഞ്ഞുകൂടായിരുന്നു. ഒടുവില്‍ സ്വന്തമായി അല്‍പ്പം 
കാഴ്ചശക്തിയുണ്ടായപ്പോള്‍, ചുറ്റും കാണാനായ ലോകം നിങ്ങളു പറഞ്ഞു 
തന്നതില്‍നിന്നൊക്കെ എത്രയോ വേറെയാണെന്ന്‌ എനിക്ക്‌ മനസ്സിലായി. 
അങ്ങനെയൊരു തിരിച്ചറിവുണ്ടാകാന്‍ ആ ഹരിനാരായണനും അല്പം 
സഹായിച്ചിരിക്കാം. പിന്നെ കുറച്ചൊക്കെ എന്റെ അച്ഛനും. മുതിര്‍ന്നവര്‍ പറ 
ഞ്ഞതൊക്കെ അപ്പാടെ വിശ്വസിക്കാതെ സ്വയം ചോദ്യങ്ങള്‍ ചോദിക്കാന്‍ 
ശീലിക്കണമെന്ന്‌ ആദ്യമായി പറഞ്ഞുതന്നത്‌ ഹരിനാരായണനാണ്‌. പിന്നെ 
അയാളുടെ കൂട്ടുകാരന്‍ ആ താടിക്കാരന്‍ ചങ്ങാതിയും.” 

“നീതു, എന്റെ മോളേ.” 

മകളുടെ തോളില്‍ തുങ്ങി പ്രിയംവദ പതുക്കെ തേങ്ങാന്‍ തുടങ്ങിയിരു 
ന്നു. തന്റെ ഓരോ വാക്കും, ഓരോ ചലനങ്ങളും, അമ്മയെ എത്രകണ്ട്‌ ആഴ 
ത്തില്‍ മുറിവേല്‍പ്പിക്കുകയാണെന്ന്‌ മനസ്സിലാക്കാനാവുന്നില്ലല്ലേോ, എഒ 
മകള്‍ക്ക്‌. ഈ ചോര പൊടിയുന്നത്‌ സ്വന്തം ശരീരത്തില്‍നിന്നുകൂടിയാണെന്ന്‌ 
അറിയുന്നില്ലല്ലോ അവള്‍. 

അതോ എല്ലാമറിഞ്ഞുകൊണ്ട്‌ ക്രൂരമായ രസത്തോടെ ആസ്ധദിക്കുക 
യാണോ? 

തന്റെ തോളില്‍ തൂങ്ങുന്ന അമ്മയുടെ ഭാരം അസഹ്യമായി തോന്നിയ 
പ്പോള്‍ കുതറിമാറിയിട്ട്‌ നീതു ബാല്‍ക്കണിയിലേക്ക്‌ കടന്നു. 

കാറ്റൊന്ന്‌ ഒതുങ്ങിയിട്ടുണ്ടെങ്കിലും മഴ കുറയുന്ന മട്ടില്ല. ഏതിര്‍വശ 
ത്തുള്ള കെട്ടിടങ്ങളിലെല്ലാം ജനാലയ്ക്കരികില്‍ കുട്ടികളുടെ കോലാഹലം. 
പതിവില്ലാതെ വന്ന മഴയെ എതിരേറ്റുകൊണ്ട്‌ കൈവീശി മഴപ്പാളികളെ തല്ലി 
ത്തെറിപ്പിക്കുകയാണവര്‍. 

മുഖത്ത്‌ വന്നുവീഴുന്ന മഴത്തുള്ളികളെ തുടച്ചുമാറ്റാതെ നീതു അതേ 
നില്‍പ്പ്‌ നിന്നു. 

പുറകിലെ സോഫയില്‍ കിടക്കുന്ന അമ്മയുടെ അമര്‍ത്തിയ തേങ്ങല്‍ 
അവളപ്പോള്‍ കേട്ടതേയില്ല. 

ഈ മഴ നല്ലതാണ്‌. എല്ലാ മഴകളും നല്ലതാണ്‌. അവള്‍ സ്വയം പറഞ്ഞു 
കൊണ്ടിരുന്നു. 

ഓര്‍ക്കാപ്പുറത്ത്‌ വരുന്ന മഴകള്‍ പെയ്തിറങ്ങുന്നത്‌ ചുട്ടുപഴുത്ത ഉള്‍ത്ത 
ടങ്ങളിലേക്കാവും. വരണ്ടുവെടിച്ച മണ്‍തിണ്ടുകള്‍ക്ക്‌ ഉള്‍ക്കൊള്ളാനാവുന്ന 
തിനു മുമ്പേ ആവിയായി പോകുമെങ്കിലും ഏതു മഴയും ആശ്വാസമാണ്‌, 
ആശ്വാസം മാത്രമാണ്‌. 


ഇരുപത്തിനാല്‍ 


വി സംവദയെ രണ്ടു ദിവസം ഓഫീസില്‍ കാണാഞ്ഞതുകൊണ്ട്‌ 
[ തെല്ലൊരു പരിഭ്രമത്തോടെയാണ്‌ രേവതി കയറിച്ചെന്നത്‌. 

വാതില്‍ തുറന്ന വേലക്കാരി ബായി പറഞ്ഞു: 

“അമ്മ കിടക്കുകയാണ്‌. നല്ല പനിയുണ്ട്‌.” 

കട്ടിലില്‍ ഒരു ചുവന്ന കമ്പിളികൊണ്ട്‌ പുതച്ചുമൂടി കിടക്കുകയായിരുന്നു 
പ്രിയംവദ. രേവതിയെ കണ്ടപ്പോള്‍ നന്നെ പണിപ്പെട്ട്‌ കട്ടിലിന്റെ തലയ്ക്കല്‍ 
തലയിണവച്ച്‌ ചാരിയിരുന്നു. 

കസേര അടുത്തേക്ക്‌ വലിച്ചിട്ട്‌ രേവതി ചോദിച്ചു: 

“എന്ത്‌ പറ്റി മാഡം? ഓഫീസില്‍ യാതൊരു വിവരവുമില്ലെന്ന്‌ സ്രെക 
ട്ടറി പറഞ്ഞു. ഫോണിലും കിട്ടുന്നില്ലത്രെ.' 

“ചെറിയൊരു ജലദോഷപ്പനി. രണ്ട്‌ ദിവസംകൂടി നിന്നേക്കും. അങ്ങനെ 
ആരേയും വിളിച്ചുപറയണമെന്നു തോന്നിയില്ല.” 

“ഡോക്ടറെ കണ്ടോ?” 

“അതൊന്നും വേണ്ട. സ്ഥിരം ഗുളികകള്‍തന്നെ ധാരാളം. അല്ലെങ്കിലും 
പനി കുറഞ്ഞിട്ടുണ്ട്‌. പിന്നെ അല്പം മേലുവേദനയുണ്ടെന്നു മാത്രം. ഒരു 
രണ്ടു ദിവസത്തെ റെസ്റ്റുകൊണ്ട്‌ എല്ലാം ശരിയാകും.” 


207 


“രാവിലെ ഞാന്‍ വിളിച്ച്‌ നോക്കി. ഫോണ്‍ കിട്ടുന്നുണ്ടായിരുന്നില്ല, 
സെല്ലും.” 

“ഫോണ്‍ ഇറക്കി വച്ചിരുന്നു. സെല്‍ഫോണ്‍ ഓഫും. ലേശം സ്വൈരം 
വേണമെന്ന്‌ തോന്നി.” 

“നീതുമോളോ?” 

“കോളേജിലേക്കെന്നും പറഞ്ഞ്‌ ഇറങ്ങിപ്പോകുന്നത്‌ കണ്ടു.” 

പ്രിയംവദയുടെ മുഖം ചോരയോട്ടം തീരെയില്ലാത്തതുപോലെ വിളറി 
യിരുന്നു. ചുണ്ടുകള്‍ വരണ്ട്‌ കരുവാളിച്ചിരിക്കുകയാണ്‌. 

രേവതി നെറ്റിയില്‍ കൈവച്ചു നോക്കി. നല്ല ചൂടുണ്ട്‌. ഉള്ളില്‍ ഇപ്പോഴും 
പനിയുണ്ടെന്ന്‌ തോന്നുന്നു. അതുകൊണ്ടാവും ഇങ്ങനെ കുളിരു തോന്നു 
ന്നത്‌. 

“പനി ഒട്ടും കുറഞ്ഞിട്ടില്ലല്ലേോ. ഇതിങ്ങനെ വച്ചുകൊണ്ടിരുന്നാല്‍ ശരി 
യാവില്ല. നമുക്ക്‌ ഡോക്ടറെ കാണാം. ഞാന്‍ കൊണ്ടുപോകാം.” 

“വേണ്ടാ കുട്ടീ.” പ്രിയംവദ അവളുടെ കൈയില്‍ കടന്നുപിടിച്ചു. “നാളെ 
വീക്കെന്‍ഡല്ലേ. രണ്ടു ദിവസത്തെ വിശ്രമംകൂടി കഴിയുമ്പോള്‍ എല്ലാം ശരി 
യാകും.” 

“മാഡം വെറുതെ വാശിപിടിക്കുകയാണ്‌.” 

“വാശിയൊന്നുമല്ല, രേവതി. അനാവശ്യമായി ആന്റിബയോട്ടിക്കുകള്‍ 
ശരീരത്തില്‍ കുത്തിക്കയറ്റേണ്ടെന്ന്‌ കരുതി. ആട്ടെ, കമ്പനിയിലെ വിശേഷ 
ങ്ങള്‍ എന്തൊക്കെ?” 

“അതൊക്കെ പറഞ്ഞ്‌ മാഡത്തിന്റെ (പഷറ്‌ കൂട്ടാന്‍ ഞാനില്ല. 
അതൊക്കെ അവിടെയങ്ങനെ മുറപോലെ നടന്നോളും.” 

“ഞാനില്ലാതെ കാര്യം നടക്കുമെന്നു കണ്ടാല്‍ അവരെന്നെ ജോലിയില്‍ 
നിന്ന്‌ പിരിച്ചുവിടില്യേ, രേവതീ?” 

“അങ്ങനെ എളുപ്പത്തില്‍ രക്ഷപ്പെടാമെന്ന്‌ കരുതണ്ട,' രേവതിക്കും ചിരി 
വന്നു; എന്തായാലും ഈ പ്രോജക്റ്റ്‌ തീരുന്നതുവരെ മാഡത്തിന്റെ ജോലി 
ഉറപ്പാണ്‌. അതു കഴിഞ്ഞാലും ഉറപ്പല്ല എന്നല്ല അതിന്റെ അര്‍ത്ഥം. അല്ലെ 
ങ്കിലും മാഡത്തിനെ എന്നെങ്കിലും കൈവിടാന്‍ സബര്‍വാള്‍കുടുംബത്തി 
നാകുമെന്ന്‌ കരുതുന്നുണ്ടോ.” 

“അങ്ങനെയൊന്നുമില്ല, കുട്ടീ. ഒഴിവാക്കാന്‍ വയ്യാത്തതൊന്നുമില്ല ഈ 
ലോകത്ത്‌, പിന്നെയാണ്‌ ഒരു കമ്പനിജോലി.” പ്രിയംവദ അവളുടെ കവി 
ളില്‍ മെല്ലെ തട്ടി: “ആട്ടെ, നിനക്കെന്റെ കസേരയില്‍ ചെറിയൊരു നോട്ടമു 
ള്ളതുപോലെ.” 

“ഹാവു. ഞാനാ കസേരയിലിരുന്നാല്‍ ഒരു കോമാളി സിംഹാസനത്തില്‍ 
കയറിയതുപോലിരിക്കും.” 

“എന്തായാലും നീയൊരു കോമാളിയല്ല, തീര്‍ച്ച.” 

പെട്ടെന്ന്‌ പ്രിയംവദയുടെ മുഖത്ത്‌ ഗൌരവം പരക്കുന്നത്‌ രേവതി കണ്ടു. 

“സത്യം പറയാല്ലോ രേവതീ, എല്ലാം മതിയായി തുടങ്ങിയിരിക്കണു. 
എത്രകാലം ഇതിങ്ങനെ വലിച്ചുനീട്ടി കൊണ്ടുപോകണം? അതും ആര്‍ക്കു 
വേണ്ടി? ഒരുകാലത്ത്‌ അത്രയ്ക്കിഷ്ടമായിരുന്നു ഈ ജോലി. ഇപ്പോള്‍ 
അതിലും താത്പര്യമില്ലാതായതുപോലെ. ഒന്നിലും മനസ്സുറപ്പിക്കാന്‍ പറ്റ 
ണില്ല.” 

“വേണ്ടാത്ത ഓരോന്നൊക്കെ ഉള്ളിലേക്ക്‌ വലിച്ചുകയറ്റി, വെറുതെ മന 
സ്സിന്റെ ഭാരം കൂട്ടുകയാണ്‌.” രേവതിയുടെ ശബ്ദം കേട്ടു. 

“അതൊന്നുമല്ല രേവതി. എന്താണെന്നറിയില്ലു, കുറെ നാളായിട്ട്‌ വല്ലാതെ 
തനിച്ചാകുന്നതുപോലെ. മുമ്പും തനിച്ചായിരുന്നെങ്കിലും എവിടെയോ ആരൊ 
ക്കെയോ കൂടെയുണ്ടെന്ന ഒരു വിശ്വാസമുണ്ടായിരുന്നു. അതുകൊണ്ടുതന്നെ 
പോരടിച്ച്‌ നില്‍ക്കാനുള്ള തന്റേടവുമുണ്ടായിരുന്നു. ഇപ്പോള്‍ അതും ഇല്ലാ 
തായതുപോലെ.' 

“നേരു പറഞ്ഞാല്‍ മാഡത്തിനോട്‌ എനിക്കെപ്പോഴും ബഹുമാനം 
തോന്നിയിട്ടുള്ളത്‌ ഈ തനിച്ചുനിന്ന്‌ പോരാടാനുള്ള കഴിവുകൊണ്ടുതന്നെ 
യാണ്‌. ഒപ്പംനില്‍ക്കാന്‍ കുറെ ആളുകള്‍കൂടിയുണ്ടെങ്കില്‍ അതെന്ത്‌ ജയം?” 

“എനിക്ക്‌ ജയിക്കണമെന്നോ, ആരെയെങ്കിലും തോല്‍പ്പിക്കണമെന്നോ 
ഉള്ള മോഹം പണ്ടേയില്ലല്ലോ.' 

“എന്തായാലും അത്രയ്ക്കങ്ങ്‌ ഉള്ളിലേക്ക്‌ വലിയാറായിട്ടില്ല. മുമ്പോട്ടു 
പോകുന്നതിനെക്കാള്‍ എളുപ്പമാണ്‌ പുറകോട്ടു പോകാന്‍. രണ്ടു ചുവട്‌ പുറ 
കോട്ടു വെച്ചാല്‍ പിന്നെ മൂന്നാമത്തെയും നാലാമത്തെയും ചുവടുകള്‍ കാലു 
കള്‍തന്നെ ഏറ്റെടുത്തുകൊള്ളും. മനസ്സിന്റെ പിന്‍ബലമില്ലാത്ത അത്തരം 
പുറകോട്ടുള്ള യാത്രയില്‍ ഇല്ലാതാകുന്നത്‌ അവനവന്‍തന്നെയായിരിക്കും, 
ജോലിസ്ഥലത്തായാലും വീട്ടിലായാലും.” 

അതിലെ സൂചന ഏതാണ്ട്‌ മനസ്സിലായതുപോലെ പ്രിയംവദ തല 
യാട്ടി. 

“തോറ്റുകൊടുക്കാതെ നോക്കണം മാഡം,” രേവതി ആവര്‍ത്തിക്കുക 
യായിരുന്നു: “കുഴഞ്ഞു വീഴുന്നവരെ ചവിട്ടിമെതിച്ചു കടന്നുപോകാന്‍ വലിയ 
താത്പര്യമാണ്‌ എല്ലാവര്‍ക്കും.” 

തെല്ലു നേരത്തേക്ക്‌ രണ്ടുപേരും ഒന്നും മിണ്ടിയില്ല. എന്നോ നഷ്ടപ്പെട്ടു 
പോയ ചില പഴയ ഓര്‍മ്മകളില്‍ താവളം കണ്ടെത്താന്‍ പ്രിയംവദ പണി 
പ്പെടുമ്പോള്‍ രേവതിയുടെ ശബ്ദം കേട്ടു. 

“പോട്ടെ മാഡം. നമുക്കിനി വേറെ വല്ലതും പറയാം, 
മാറ്റാന്‍ നോക്കി. 

വളം ഫാക്റ്ററിയില്‍ താന്‍ വരുത്തിക്കൊണ്ടിരിക്കുന്ന ചില പുതിയ പരി 
ഷ്കാരങ്ങളെപ്പറ്റി അവള്‍ വലിയ ആവേശത്തോടെയാണ്‌ പറയാന്‍ തുടങ്ങി 


ര 


രേവതി വിഷയം 


എല്ലാവര്‍ക്കും യൂണിഫോം നിര്‍ബ്ബന്ധമാക്കിയതാണ്‌ ആദ്യത്തെ നിക്കം. 
അക്കാര്യം പറഞ്ഞപ്പോള്‍ യൂണിയനുകള്‍ എതിര്‍ത്തില്ല. ഏറ്റവും മുകളിലി 
രിക്കുന്ന കോളാമ്പിതൊട്ട്‌ ഏറ്റവും താഴെയുള്ള തൂപ്പുകാരനു വരെ ഒരേ 
ഇളംനീലക്കുപ്പായം. കീശയുടെ മീതെ തുന്നിപ്പിടിപ്പിച്ച, കമ്പനിയുടെ ചന്ത 
മുള്ള ലോഗോ. 

തൊഴിലാളികള്‍ എളുപ്പത്തില്‍ സമ്മതിച്ചുവെങ്കിലും മുറുമുറുപ്പ്‌ ഉദ്യോ 
ഗസ്ഥന്മാരുടെ വശത്തായിരുന്നു. തങ്ങളെന്തിന്‌ യൂണിഫോമിടണച്‌ 
അതൊക്കെ താഖെത്തട്ടിലുള്ളവര്‍ക്ക്‌ മാത്രം മതി. 

എല്ലാവര്‍ക്കും ഒരേ വേഷമെന്ന ആശയം ഒരുമയുടെ, സാര്‍ത്ഥകമായ 
കൂട്ടായ്മയുടെ, പ്രതീകമാണെന്ന്‌ പറഞ്ഞു മനസ്സിലാക്കാന്‍ ഏറെ പണി 
പ്പെടേണ്ടി വന്നു. 

വിവിധ പ്ലാന്റുകളിലും, സെക്ഷനുകളിലും ജീവനക്കാരുടെ ക്വാളിറ്റി 
സര്‍ക്കിളുകള്‍ രൂപീകരിക്കുകയെന്ന ആശയത്തോട്‌ പൊതുവെ നല്ല പ്രതി 
കരണമായിരുന്നു. തങ്ങള്‍ പണിയെടുക്കുന്ന വിഭാഗത്തിന്റെ പ്രവര്‍ത്തനം 
കുറെക്കൂടി മെച്ചപ്പെടുത്താനായി ക്രിയാത്മകമായ നിര്‍ദ്ദേശങ്ങള്‍ ഓരോ 
തൊഴിലാളിക്കും സമര്‍പ്പിക്കാവുന്നതാണ്‌. അവയൊക്കെ പരിശോധിച്ച്‌, 
കൊള്ളാവുന്നവയൊക്കെ നടപ്പില്‍ വരുത്താനായി ഒരു കമ്മിറ്റിയും രൂപീക 
രിക്കുന്നു. 

രാവിലെ കമ്പനിയുടെ മുന്‍വശത്തെ പുല്‍മൈതാനത്തില്‍ ഒരു വിദ 
ഗ്ദ്ധന്റെ മേല്‍നോട്ടത്തില്‍ ഒരു അരമുക്കാല്‍ മണിക്കൂര്‍ നേരത്തെ വ്യായാമ 
മെന്ന പരിപാടിയോട്‌ വലിയ എതിര്‍പ്പായിരുന്നു പലര്‍ക്കും. എന്നാലും 
തെല്ലൊരു വാശിയോടെ അത്‌ തുടങ്ങിവയ്ക്കാന്‍ രേവതിതന്നെ മുന്‍കയ്യെ 
ടുത്തു. ജീന്‍സും ടോപ്പുമിട്ട്‌, തലയിലൊരു ചുവന്ന ഉറുമാലിന്റെ വട്ടക്കെട്ടും 
കെട്ടി ഫൂലന്റെ വേഷത്തില്‍ അവളും മുന്‍നിരയില്‍തന്നെ നിന്നപ്പോള്‍ ഒപ്പം 
ചേരാനായി രാവിലത്തെ എട്ടിന്റെ ഷിഫ്റ്റില്‍ കയറേണ്ട കുറെ തൊഴിലാളി 
കളുമുണ്ടായി. പക്ഷേ, രേവതിയുടെ നോട്ടം പ്രമേഹവും രക്തസമ്മര്‍ദ്ദവും 
അലട്ടുന്ന ചില ഉയര്‍ന്ന ഉദ്യോഗസ്ഥന്മാരിലായിരുന്നു. അവരാകട്ടെ മനപ്പൂര്‍വം 
ഒഴിഞ്ഞുനില്‍ക്കുകയും ചെയ്തു. 

പക്ഷേ, ഏറ്റവും ഒച്ചപ്പാടുണ്ടാക്കിയത്‌ കാന്റീനില്‍ വരുത്തിയ പരിഷ്‌കാ 
രമാണ്‌. തൊഴിലാളികള്‍ക്കും ഉദ്യോഗസ്ഥന്മാര്‍ക്കും ഒരേ ഭക്ഷണശാലയും, 
ഒരേ ആഹാരവുമെന്ന ആശയം വലിയ ഒച്ചപ്പാടുണ്ടാക്കി. ഇപ്പോള്‍ ഓഫീ 
സര്‍മാര്‍ക്ക്‌ പ്രത്യേക മെസ്സാണുള്ളത്‌. കുറഞ്ഞ വിലയ്ക്ക്‌ മുന്തിയ ആഹാരം. 
എന്തുവന്നാലും അത്‌ നിറുത്തുന്ന പ്രശ്നമേയില്ലെന്ന കാര്യത്തില്‍ കോളാ 
മ്പിയും ധൃതരാഷ്ഷ്ടരും ശകുനിയുമൊക്കെ ഒരുപോലെ ഉറച്ചുനിന്നപ്പോള്‍ 
രേവതി ആദ്യമൊന്ന്‌ കുഴങ്ങിപ്പോയി. പൊതുവെ സൌമ്യനായ ശേഷാദ്രിക്കു 
പോലും വലിയ എതിര്‍പ്പായിരുന്നു. “അത്രയ്ക്കൊന്നും പോകാന്‍ നോക്കണ്ട, 
കൊച്ചേ” എന്നായിരുന്നു പുരാതന ര്രാഹ്മണന്റെ ഉപദേശം. 

രേവതി പിന്മാറാന്‍ തയ്യാറാകാതെ നിന്നപ്പോള്‍ പരാതി ഹാര്‍വാര്‍ഡിന്റെ 
അടുക്കല്‍ വരെയെത്തി. സംഗതി കൊള്ളാമല്ലോ എന്നു പറഞ്ഞ്‌ അയാ 
ളൊന്ന്‌ പതിയെ തലയാട്ടുകയേ വേണ്ടിവന്നുള്ളൂ, താഴെത്തട്ടുകളിലെ എതി 
രഭിപ്രായങ്ങള്‍ വറ്റിപ്പോകാന്‍. 

കാന്റീനിലെ ഏര്‍പ്പാടുകള്‍ വൃത്യസ്തമായിരുന്നു. എല്ലാവര്‍ക്കും ഒരേ 
തരത്തിലുള്ള ബഞ്ചും ഡസ്കും മാത്രം. കമ്പനിച്ചെലവില്‍ വിലകുറച്ചു 
കൊടുക്കുന്ന ഒരേ ഭക്ഷണം ഒരേതരത്തിലുള്ള സ്റ്റീല്‍പ്പേറ്റുകളില്‍നിന്നേ കഴി 
ക്കാവു എല്ലാവരും. 

ഹാളിനകത്ത്‌ ഇരിപ്പിടങ്ങള്‍ നിശ്ചയിക്കുന്നതിലും വലിയ പുതുമയു 
ണ്ടായിരുന്നു. എര്ത വലിയ ആളായാലും ഹാളിനകത്തേക്ക്‌ കടന്നുചെല്ലു 
മ്പോള്‍ ആദ്യം കാണുന്ന ഒഴിഞ്ഞ ഇരിപ്പിടത്തിലേ ഇരിക്കാവൂ. ചിലപ്പോള്‍ 
വൈസ്പ്രസിഡന്റിന്‌ കിട്ടുന്ന ഇരിപ്പിടം തൂപ്പുകാരന്റെ തൊട്ടടുത്തായിരിക്കും. 
മാറിയിരിക്കാന്‍ വയ്യ. വൈസ്പ്രസിഡന്റും തോട്ടക്കാരനുമൊക്കെ സേവിക്കു 
ന്നത്‌ ഒരേ സ്ഥാപനത്തെ. അവര്‍ കഴിക്കാന്‍ പോകുന്നതും ഒരേ ഭക്ഷണം. 

ഇവിടെ വേഷംതൊട്‌ ആഹാരംവരെ ഓരോ ശക്തമായ പ്രതീകങ്ങളായി 
മാറുകയാണ്‌. 


210 


വലിയ കൈയും കലാശവുമായി രേവതിയുടെ വിവരണം തുടര്‍ന്ന 
പ്പോള്‍ പ്രിയംവദയ്ക്ക്‌ ചിരിവന്നു. 

“ഇതൊക്കെ എത്രയോ പഴയ ജാപ്പനീസ്‌ നമ്പരുകളാകുന്നു, രേവതി.” 

“ഏത്‌ പഴയ നമ്പറും മാഡത്തിന്റെ കമ്പനിയിലാകുമ്പോള്‍ അടുത്ത 
നൂറ്റാണ്ടിന്റേതായി മാറുന്നു.” രേവതി തിരിച്ചടിച്ചു: “കിണറ്റിലെ തവളകളേ 
ക്കാള്‍ മെച്ചപ്പെട്ട സ്ഥിതിയിലല്ലേ കുളത്തിലെ തവളകള്‍. കുറെക്കൂടി വെള്ള 
വും, വായുവും.” 

എന്തായാലും കാര്യങ്ങള്‍ ഉദ്ദേശിച്ചയിടത്ത്‌ കൊണ്ടുചെന്നെത്തിക്കാ 
നുള്ള അവളുടെ കഴിവ്‌ സമ്മതിച്ചുകൊടുക്കാതെ വയ്യെന്ന്‌ തോന്നിപ്പോയി, 
പ്രിയംവദയ്ക്ക്‌. 

“അതുപോട്ടെ മാഡം. കാര്യങ്ങള്‌ പൊതുവെ ഉഷാറായി നീങ്ങിക്കൊ 
ണ്ടിരിക്കെ പുതിയൊരു സംഭവവികാസം. നമ്മുടെ കോളാമ്പി രാജിവയ്ക്കാ 
നൊരുങ്ങുന്നു എന്നൊരു ശ്രുതി പരന്നിട്ടുണ്ട്‌ കമ്പനിയില്‍.” 

“അത്തരം ഭീഷണികള്‍ മുമ്പും ഉണ്ടായിട്ടുള്ളതല്ലേ. നില്‍ക്കക്കള്ളിയി 
ല്ലാതാകുമ്പോള്‍ നീരൊഴുക്കിന്റെ ഗതി അളക്കാനായി അയാള്‍ ചില കട 
ലാസുതോണികളിറക്കി നോക്കുന്നുവെന്നു മാത്രം.” 

“പക്ഷേ, ഇക്കുറി വെറും കടലാസുതോണിയല്ല, സാമാന്യം വലിയൊരു 
കപ്പല്‍തന്നെയാണെന്നാണ്‌ കേള്‍വി. പുതിയ പ്രോജക്റ്റ്‌ നടപ്പാക്കുന്ന കാര്യ 
ത്തില്‍ മൂപ്പരെ വേണ്ട്രത അടുപ്പിക്കുന്നില്ലെന്നാണ്‌ പരാതി. എല്ലാം തീരുമാ 
നിക്കുന്നത്‌ ശകുനിയും മറ്റു കൌരവപ്പടയുംകുടി. ഈ ധര്‍മ്മയുദ്ധത്തില്‍ 
പാണ്ഡവര്‍ക്ക്‌ ഒന്നും ചെയ്യാനില്ലെങ്കില്‍ എന്തിനായി താനിങ്ങനെ തലപ്പ 
ത്തിരിക്കണമെന്നാണ്‌ കോളാമ്പി ചോദിക്കുന്നത്‌. അങ്ങനെ വലിയൊരു 
പോരിനു തയ്യാറായി കവചകുണ്ഡലങ്ങളുമണിഞ്ഞ്‌ നില്‍പ്പാണ്‌ മൂപ്പരെ 
ന്നാണ്‌ കോളണിയിലെ പെണ്ണുങ്ങളുടെ ഇടയിലുള്ള സംസാരം. 

“എന്നിട്ട്‌?” 

“അതിനുള്ള മറുപടിയായി ശകുനിയുടെ ഭാര്യ ഇടതുവശത്തെ കോങ്ക 
ണ്ണൊന്ന്‌ വട്ടത്തില്‍കറക്കി കോളാമ്പിയുടെ ക്വാര്‍ട്ടേഴസിന്റെ തിരുമുറ്റത്തേക്ക്‌ 
ആഞ്ഞുതുപ്പിക്കൊണ്ട്‌ പറഞ്ഞുപോലും. ഇത്‌ പണ്ടേ ചെയ്തിരുന്നുവെങ്കില്‍ 
കമ്പനി എന്നേ രക്ഷപ്പെടുമായിരുന്നുവെന്ന്‌. കോളണിപ്പെണ്ണുങ്ങളുടെ ടിപ്പി 
ക്കല്‍ പൌശന്യംപറച്ചില്‍തന്നെ.” 

പ്രിയംവദയ്ക്ക്‌ ചിരിയടക്കാനാവുന്നില്ല. ഒടുവില്‍ അതൊരു നീണ്ട ചുമ 
യില്‍ ഒതുങ്ങിയപ്പോള്‍ അവര്‍ പറഞ്ഞു: 

“പാവം കോളാമ്പി.” 

“അവിടത്തെ പല പാവങ്ങളില്‍ ഒരാളെന്നു മാത്രം. പക്ഷേ, തമാശ അവി 
ടെയല്ല. യൂണിയനുകളെല്ലാം കട്ടിപ്പശപോലെ കോളാമ്പിയുടെ പുറകില്‍. 
കല്ലിട്ട കാലം മുതലേ കമ്പനിയുടെ ഒപ്പംനിന്ന്‌ വയറ്റത്തടിച്ചു പാടിയ പാര 
മ്പര്യമുള്ള കോളാമ്പിയെ ഒടുവിലിങ്ങനെ കരിവേപ്പിലയാക്കുന്നത്‌ ആര്‍ഷ 
സംസ്കാരത്തിന്‌ ചേര്‍ന്നതല്ലെന്നാണ്‌ അവരുടെ വാദം.” 

“ശരിതന്നെ. സമകാലീനഭാരതത്തിലെ ഏറ്റവും വലിയ പ്രതീകങ്ങളി 
ലൊന്നാണല്ലോ കോളാമ്പിയും,' പ്രിയംവദ ചിരിച്ചു: “അല്ലെങ്കിലും ഇത്തരം 
കോളാമ്പികളെ എപ്പോഴും വലിയ പ്രിയമാണ്‌ യൂണിയനുകള്‍ക്ക്‌. പിന്നെ 
ഇതിനു പുറകില്‍ വേറെ പല ഉദ്ദേശങ്ങളും കണ്ടേക്കും. ഒരുപക്ഷേ, 

കോളാമ്പി പ്രശ്നം പൊക്കിപ്പിടിച്ച്‌ കാരവപ്പടയെ ലേശമൊന്ന്‌ വിരട്ടി അക്കു 
ട്ടരില്‍നിന്ന്‌ വല്ലതും തരപ്പെടുത്താന്‍ നോക്കുകയാവാം.” 

കുറെ കഴിഞ്ഞ്‌ രേവതി മടങ്ങിപ്പോകാന്‍ തയ്യാറായത്‌ ചെറിയൊരു 
ഭീഷണിയോടെയാണ്‌. സെല്‍ഫോണ്‍ ഓണാക്കി എപ്പോഴും അടുത്തു 
തന്നെ വയ്ക്കുക. ഇടയ്ക്കൊക്കെ ഞാന്‍ വിളിച്ചെന്നിരിക്കും. പനി കുറഞ്ഞി 
ട്ടില്ലെന്നു കണ്ടാല്‍ ഞാന്‍ വണ്ടിയുമായി വരും, ഡോക്ടറുടെ അടുത്ത്‌ 
പോകാന്‍. റ 

അവളോട്‌ മറുത്തൊന്നും പറയാതെ പ്രിയംവദ വെറുതെ തലയാട്ടി. 
രേവതിതന്നെ സെല്‍ഫോണ്‍ ഓണാക്കി തലയിണയ്ക്കടുത്തുവച്ചു. യാത്ര 
യാക്കാനായി പുതപ്പുമാറ്റി പ്രിയംവദ കട്ടിലില്‍നിന്ന്‌ ഇറങ്ങിയപ്പോള്‍ ഉട 
ലൊന്നു കുടഞ്ഞു. ഉള്ളിലെ പനിക്കോള്‍ അമര്‍ന്നിട്ടില്ലെന്ന്‌ തീര്‍ച്ച. 

അപ്പോഴേക്കും കാളിങ്ബെല്ലടിച്ചു. 

നീതുവായിരുന്നു. രേവതിയെക്കണ്ടപ്പോള്‍ തീരെ ഇഷ്ടപ്പെടാത്ത മട്ടില്‍ 
അവള്‍ തലവെട്ടിച്ച്‌ തന്റെ മുറിയിലേക്കു നടക്കുന്നതു കണ്ടു. 

രേവതി പുറകെ ചെന്നു. 

“നിതൂ, അമ്മയ്ക്ക്‌ നല്ല പനിയുണ്ട്‌. വൈറല്‍ ഫീവറിന്റെ കാലമാണ്‌. 
സൂക്ഷിക്കണം.” 

അതിനുള്ള മറുപടി ഒരു അലസമായ മുളലായിരുന്നു. 

“നാളെയും പനി കുറഞ്ഞിട്ടില്ലെങ്കില്‍ ഞാന്‍ വരാം. ഡോക്ടറെ കാണി 
ക്കുന്നതാണ്‌ നല്ലത്‌. പനി വേറെ വഴിക്ക്‌ തിരിയാതെ നോക്കാമല്ലോ.” 

“ബുദ്ധിമുട്ടണമെന്നില്ല. അതിനൊക്കെ ഇവിടെ ആളുകളുണ്ട്‌.” 

രേവതി അതിശയിച്ചു നില്‍ക്കെ, അവളോട്‌ വേഗം പൊയ്ക്കൊള്ളാന്‍ 
പ്രിയംവദ ആംഗ്യം കാട്ടി. 

രേവതി തിടുക്കത്തില്‍ കതകടച്ച്‌ പുറത്തേക്കിറങ്ങുമ്പോള്‍ ടി.വി.യുടെ 
ചില്ലുതിരയില്‍ താനേ വെളിച്ചം പരക്കുന്നത്‌ പ്രിയംവദ കണ്ടു. 

നീലിമയായിരുന്നു. 

“പനിയാണല്ലേ?' നീലിമയുടെ ഇമ്പമുള്ള സ്വരത്തില്‍ പതിവിലേറെ 
കനിവ്‌. 

“നീയിതുവരെയും ഡ്യൂട്ടികഴിഞ്ഞ്‌ പോയില്ലേ, നീലിമാ?” പ്രിയംവദ 
ചോദിച്ചു. 

“ഒന്നും പറയണ്ടാന്റെ ദീദീ. ഇവിടെയും പനിയാണ്‌. ചാനലിലാകെ പനി 
പിടിച്ചുതുപോലെ. ആ രേവതി പറഞ്ഞത്‌ ശരിയാണ്‌, കേട്ടോ. ഈ 
വൈറല്‍ഫീവറ്‌ വച്ച്‌ കളിക്കാന്‍ നോക്കരുത്‌. ദാ, ഇവിടെത്തന്നെ പനിപി 
ടിച്ച്‌ മിക്കവരും ലീവിലാണ്‌. ന്യൂസ്‌ വായിക്കാന്‍ ആണും പെണ്ണുമായിട്ട്‌ 
ഞാന്‍ മാത്രം. അതുകൊണ്ട്‌ അടുത്ത ഷിഫ്റ്റിലും തുടരുകയാണ്‌. അതും 
വാര്‍ത്തകളൊന്നുമില്ലാത്ത ഒരു അറുബോറന്‍ ദിവസം. പഴയതുതന്നെ വായി 
ച്ചു വായിച്ച്‌ മടുത്തു.” 

സോഫയില്‍ ചാരിയിരുന്നുകൊണ്ട്‌ പ്രിയംവദ അലിവോടെ ചോദിച്ചു. 

“എത്രമണിവരെയുണ്ട്‌ നിന്റെ ഡ്യൂട്ടി?” 

“ഒന്നും പറയണ്ടാന്റെ ദീദീ! പതിനൊന്നിന്റെ വായന കഴിയുമ്പോ പതി 
നൊന്നരയാകും. പിന്നെ മേക്കപ്പും വേഷവുമഴിച്ച്‌ വീട്ടിലെത്തി കിടക്കുമ്പോള്‍ 
ഒരു പ്രന്രണ്ടര. വീണ്ടും കാലത്തേ തപ്പിപ്പിടിച്ച്‌ എഴുന്നേല്‍ക്കണ്ടേ, പാണ 

നെപ്പോലെ തുടികൊട്ടി പാടാന്‍. എന്തു ചെയ്യാം, ഒരു ഉത്തരവാദപ്പെട്ട 
മാദ്ധ്യമപ്രവര്‍ത്തകയുടെ പങ്കപ്പാടുകള്‍ ആരറിയാന്‍?” 

“എന്നോട്‌ അധികം സംസാരിക്കാന്‍ നില്‍ക്കണ്ട. നിനക്കും പകരും 
പനി.” 

“എനിക്കുകൂടി പനി പിടിച്ചാല്‍ ചാനലിലെ ന്യൂസ്റും പൂട്ടിയതു തന്നെ. 
അല്ലെങ്കില്‍ ആ കൊഞ്ഞന്‍ ന്യൂസ്‌ എഡിറ്റര്‍തന്നെ ഒരു ടൈയും വലിച്ചു 
കെട്ടി ക്യാമറയുടെ മുമ്പില്‍ വന്ന്‌ ന്യൂസ്‌ വായിക്കേണ്ടി വരും. പിന്നെ നിങ്ങള്‍ 
കേള്‍ക്കാന്‍ പോണതിന്റെ മൂന്നിലൊന്ന്‌ ഞഞ്ഞഞ്ഞ മാത്രം...” 

അയാളുടെ കൊഞ്ഞ സ്വരം അനുകരിച്ച്‌ കാണിക്കുകയാണ്‌ നീലിമ. 

“വേണ്ടാ നീലിമാ, മിമിക്രി കാട്ടി നിന്റെ ശബ്ദം ചീത്തയാക്കാന്‍ നോക്ക 
ണ്ടാ. ഗുഡ്നൈറ്റ്‌. ടേക്ക്‌ കെയര്‍.” 

“ഗുഡ്നൈറ്റ്‌ ദീദീ, സ്വസ്ഥമായിട്ട്‌ കിടന്നുറങ്ങിക്കൊള്ളു, പ്രമാദമായ 
ന്യൂസ്‌ വല്ലതും പൊട്ടിക്കാനുണ്ടെങ്കില്‍പോലും ഞാന്‍ വിളിച്ചുണര്‍ത്താന്‍ 
പോണില്ല. പനിപിടിച്ചു കിടക്കുന്നവരെ ഉപ്രദവിക്കാന്‍ പാടില്ലെന്നാണ്‌ 
ഞങ്ങള്‍ മാദ്ധ്യമ്രപവര്‍ത്തകരുടെ പെരുമാറ്റച്ചട്ടം.” 

വീണ്ടും കിടക്കയിലേക്കുതന്നെ. 

കുറെനേരമങ്ങനെ വെറുതെ കണ്ണുമിഴിച്ച്‌ മുകളിലേക്കു നോക്കിക്കൊണ്ട്‌ 
കിടന്നു. ശൂന്യമായ ആ നോട്ടത്തിന്റെ ഇത്തിരി വട്ടത്തില്‍ ഉത്തരം താങ്ങുന്ന 
ഒരു കൊച്ചു പല്ലിയെപ്പോലും കാണാന്‍ കിട്ടുന്നില്ല. 

താനേ കണ്ണുകളുടഞ്ഞു പോയി. കുറെ കഴിഞ്ഞ്‌ വീണ്ടും മയക്കം തെളി 
ഞ്ഞപ്പോള്‍ മറ്റൊരു മയക്കത്തിന്റെ താഴ്വാരങ്ങളിലൂടെ വഴുതിയിറങ്ങി 
പോകുകയാണ്‌. 

തലയ്ക്കകത്തെ പനിക്കെട്ട്‌ ഒന്നുകൂടി വരിഞ്ഞു മുറുകുന്നതുപോലെ. 
അരമുള്ള കറുത്ത ചരടുകള്‍ കെട്ടിവരിയുന്നു. കാതിനകത്തിരുന്ന്‌ മുരണ്ടി 
രുന്ന വണ്ടുകള്‍ മുഴുത്ത ചെള്ളുകളായി തലയ്ക്കകത്തേക്ക്‌ കടന്നുകയറി 
യതു പോലെ. ഓരോ വശത്തേക്കായി തിരിഞ്ഞ്‌, മങ്ങല്‍ പിടിച്ച കോശങ്ങ 
ളിലേക്ക്‌ കൂര്‍ത്ത കൊമ്പുകളിറക്കി തുരന്നുതുരന്നിറങ്ങുന്ന ചെള്ളുകള്‍. 
കണ്‍മുമ്പിലെ നിറം മങ്ങിയ ചില്ലുതിരയിലേക്ക്‌ നിരയിട്ടെത്തുന്ന കുറെ മുഖ 
ങ്ങള്‍. പിന്നണിയില്‍ തീരെ പരിചയമില്ലാത്ത ആരുടെയോ ഒക്കെ ശബ്ദ 
ങ്ങള്‍. 

അച്ഛന്‍, അമ്മ, രഞ്ജിത്ത്‌, നീതു, രേവതി, മീനാക്ഷിപ്പാളയത്തെ 
കാവേരി, റോയ്ചൌധരി, ഗോവ കോണ്‍ഫറന്‍സില്‍ തന്നെ ചുറ്റിപ്പറ്റി നിന്നി 
രുന്ന ആ മുന്നാല്‍ ചെറുപ്പക്കാര്‍... 

അങ്ങനെ ആരൊക്കെയോ വരികയും പോകുകയും ചെയ്യുന്നു. 

മാറിയും മറിഞ്ഞും ചീട്ടുപെട്ടിയിലെ പടങ്ങളായി, ആചാരവസ്ത്രങ്ങ 
ളണിഞ്ഞ നാട്ടുരാജാക്കന്മാരായി, പടച്ചട്ടയണിഞ്ഞ പോരാളികളായി, 
കൂര്‍മ്പന്‍ തൊപ്പിവച്ച കോമാളികളായി, അരങ്ങിലെ ആടയാഭരണങ്ങള 
ണിഞ്ഞ സ്ര്രീവേഷങ്ങളായി... വര്‍ണ്ണച്ചീട്ടുകളില്‍നിന്നിറങ്ങി വരുന്നവര്‍ക്ക്‌ 
താളമൊപ്പിച്ച്‌ ചുവടുകള്‍ വയ്ക്കാനറിയാം. 

ഒടുവില്‍ അതൊക്കെ ഒരേയൊരു ചിത്രമായി ഉറഞ്ഞുകൂടുന്നു. 

രഞ്ജിത്തിന്റെ അച്ഛന്‍ ശങ്കര്‍മേനോന്‍. 

അച്ഛന്റെ കണ്ണുകള്‍ ആദ്യമായി വല്ലാതെ നിറഞ്ഞിരിക്കുന്നതു കണ്ടു. 

ഇത്രയും ഒത്ത ഒരു മനുഷ്യന്‌ കരയാനാകുന്നല്ലോ എന്ന്‌ അതിശയി 
ക്കുമ്പോള്‍ അദ്ദേഹത്തിന്റെ മുഴക്കമുള്ള ശബ്ദം കേള്‍ക്കായി. 

പ്രിയാ, മോളേ! വലിയ വിഷമമുണ്ടെനിക്ക്‌! ഇങ്ങനെയൊന്നും സംഭവി 
ക്കാന്‍ പാടില്ലായിരുന്നു. ഒക്കെ എന്റെ സ്വാര്‍ത്ഥതതന്നെ. നിന്നെപ്പറ്റി ആരോ 
പറഞ്ഞറിഞ്ഞ്‌ എന്റെ മകന്റെ ആലോചനയുമായി ഞാന്‍ അങ്ങോട്ടു കയറി 
ച്ചെന്നപ്പോള്‍ നിന്റച്ഛന്‍ വല്ലാതെ പരിഭ്രമിച്ചുപോയത്‌ ഞാനിപ്പോഴും നന്നായി 
ഓര്‍ക്കുന്നു. ജാതകപ്പൊരുത്തംകൂടി നോക്കാതെയാണ്‌ ഞാനവിടെ ചെന്നത്‌. 
നിങ്ങളുടെ പടിക്കകത്ത്‌ കടത്താനാവാത്തതുകൊണ്ട്‌ പുറത്തെ വഴിയില്‍ 
തന്നെ ഇടേണ്ടി വന്ന എന്റെ വലിയ കാറ്‌, അയല്‍പക്കത്തെ കുട്ടികള്‍ക്കൊരു 
കാഴ്ചവസ്തുവായി. 

അവിടത്തെ പുമുഖത്തുവച്ചാണ്‌ ഞാന്‍ നിന്നെ ആദ്യമായി കണ്ടത്‌. 
ആദ്യത്തെ കാഴ്ചയില്‍ത്തന്നെ നിന്റെയാ ഐശ്വര്യമുള്ള മുഖവും അന്ത 
സ്സുള്ള പെരുമാറ്റവും എന്നെ കീഴടക്കി. ഏതുനിലയ്ക്കും ഞങ്ങളുടെ കുടും 
ബത്തിലേക്കു വന്നുകയറേണ്ട കുട്ടി. എന്റെ മകന്റെ ഭാര്യയെക്കാള്‍ എന്റെ 
മകളെന്ന നിലയില്‍. 

അച്ഛന്‍ വല്ലാതെ കിതയ്ക്കുന്നതുപോലെ തോന്നി. 

ഈയിടെയായിട്ട്‌ ബി.പി. ലേശം കൂടുതലാണ്‌, മോളേ. അതോണ്ടാണ്‌ 
ഈ അബപ്പ്‌. 

അന്ന്‌ നിങ്ങളുടെ വീട്ടില്‍നിന്നിറങ്ങുമ്പോള്‍ കല്യാണത്തിന്റെ തീയ 
തികള്‍വരെ എന്റെ മനസ്സിലുണ്ടായിരുന്നു. 

അപ്പോള്‍ എന്റെ മകന്റെ സ്വഭാവത്തിലെ ചില പന്തികേടുകളെപ്പറ്റി 
ഞാന്‍ മറന്നു. അമ്മയില്ലാതെ വളര്‍ന്ന ഏക സന്താനം. ആരോടും ഒരു വിട്ടു 
വീഴ്ചയ്ക്കും തയ്യാറാകാത്ത പിടിവാശിക്കാരന്‍. അമേരിക്കയിലെ പഠിപ്പ്‌ 
അവനെ ഒന്നുകൂടി വഷളാക്കിയെന്ന്‌ തോന്നുന്നു. 

എന്തായാലും നിന്നെക്കണ്ടതോടെ ഞാനതെല്ലാം മറന്നു. അല്ലെങ്കില്‍ 
നിനക്കവനെ മെരുക്കിയെടുക്കാനുള്ള കഴിവുണ്ടെന്ന്‌ വിശ്വസിച്ചു. അതു 
കൊണ്ടു നിനക്കിപ്പോള്‍ വിവാഹം വേണ്ടാ, ഇനിയും പഠിക്കണമെന്നു 
പറഞ്ഞ്‌ വാശി പിടിക്കുകയാണ്‌, എന്നൊക്കെ നിന്റെ അച്ഛന്‍ പിന്നീട്‌ 
വിളിച്ചുപറഞ്ഞപ്പോള്‍ പല ന്യായങ്ങളും പറഞ്ഞ്‌ അങ്ങേരെക്കൊണ്ട്‌ സമ്മ 
തിപ്പിച്ചു. ശരിക്ക്‌ ചേരാത്ത ജാതകങ്ങളാണ്‌, എടുക്കാതിരിക്കുകയാവും ഭേദ 
മെന്ന്‌ കുടുംബജ്യോത്സ്യന്‍ പറഞ്ഞപ്പോള്‍, മറ്റു ജ്യോത്സ്യന്മാരെ തേടിപ്പോ 
യി. 

ഞങ്ങളുടെ കെട്ടിക്കാഴ്ചയില്‍ നിന്റെ അച്ഛന്റെ കണ്ണും മിന്നിക്കാണണം. 
ഒന്നുകില്‍ നിങ്ങള്‍ പൊരുത്തം നോക്കിക്കാണില്ല, അല്ലെങ്കില്‍ അത്രത കാര്യ 
മായി എടുത്തില്ല. 

തന്റെ പാദത്തില്‍ വീണ കണ്ണീര്‍ത്തുള്ളികള്‍ക്ക്‌ വല്ലാത്ത ചൂടുണ്ടെന്ന്‌ 
പ്രിയംവദയ്ക്കു തോന്നി. 

അപ്പോള്‍ ആകാശത്തെ കുള്ളനോട്ടക്കാരായ നക്ഷത്രങ്ങള്‍ക്ക്‌ തെറ്റിയ 
തല്ല. തെറ്റിച്ചത്‌ മനുഷ്യന്റെ വേണ്ടാത്ത മോഹങ്ങള്‍തന്നെ. 

എല്ലാം കഴിഞ്ഞ്‌ ഇപ്പോള്‍ എന്തിനാണ്‌ അതൊക്കെ വിസ്തരിക്കുന്ന 
തെന്ന്‌ ചോദിക്കണമെന്നുണ്ടായിരുന്നു. അതു മാത്രമല്ല വെറും ശ്രഹനില 

കള്‍ക്കും ജാതകപ്പൊരുത്തങ്ങള്‍ക്കുമൊക്കെ അപ്പുറമായി മറ്റൊരു വലിയ 
ചോദ്യംകൂടി, ഈ പാവംപിടിച്ച പെണ്ണിന്‌, എത്രയോ ലോകപരിചയമുണ്ടെന്ന്‌ 
അഭിമാനിക്കുന്ന ആ വലിയ മനുഷ്യനോട്‌ ചോദിക്കാനുണ്ടായിരുന്നു. 

എന്നെക്കണ്ടപ്പോള്‍ സ്വന്തം മകളാക്കണമെന്ന്‌ തോന്നിയെന്നല്ലേ പറ 
ഞ്ഞത്‌? പക്ഷേ, സ്വന്തം മകളായിരുന്നെങ്കില്‍ ഇത്രയും വലിയ ക്രൂരത അവ 
ളോട്‌ കാണിക്കാന്‍ കഴിയുമായിരുന്നോ? എന്നെ രഞ്ജിത്തുമായി ചേര്‍ത്തു 
കാണാന്‍ നോക്കിയപ്പോള്‍ അതു സ്വാര്‍ത്ഥതയേക്കാള്‍ കൂടുതല്‍ ക്രൂരത 
യായിരുന്നില്ലേ? 

ഗ്രഹങ്ങളില്‍ തീരെ വിശ്വാസമില്ലെനിക്ക്‌. അവരൊക്കെ വെറും മാപ്പു 
സാക്ഷികളല്ലേ. പലപ്പോഴും കുള്ളസാക്ഷികളും. നമ്മുടെയൊക്കെ ജീവിത 
ങ്ങള്‍ രൂപപ്പെടുത്തുന്നതും നശിപ്പിക്കുന്നതുമൊക്കെ നമ്മള്‍തന്നെയല്ലേ. 

ഇപ്പോള്‍ ഏതാണ്ടൊക്കെ മനസ്സിലാക്കാന്‍ കഴിയുന്നുണ്ട്‌. എന്നെക്കാ 
ണുമ്പോഴെല്ലാം അച്ഛന്റെ മുഖത്ത്‌ ഒതെളിഞ്ഞുവരാറുണ്ടായിരുന്ന ആ കുറ്റ 
ബോധത്തിന്റെ നിഴലാട്ടം. ഒരിക്കല്‍ സുഖമില്ലാതെ കിടക്കുമ്പോള്‍ ഫോണില്‍ 
വിളിച്ച്‌ തിരിയാത്ത ശബ്ദത്തില്‍ എന്തൊക്കെയോ പറഞ്ഞുകൊണ്ടിരുന്നത്‌ 
ഓര്‍മ്മവരുന്നു. അതില്‍ തെളിഞ്ഞു നിന്നിരുന്ന സങ്കടം, പശ്ചാത്താപം. 

എന്തായാലും അച്ഛന്‍ സമാധാനിച്ചോളു. എന്റെ ജീവിതം ഇങ്ങനെ 
യൊക്കെ ആയതിന്‌ ഞാനാരെയും കുറ്റപ്പെടുത്തുന്നില്ല, രഞ്ജിത്തിനെക്കു 
ടി. എനിക്കിപ്പോള്‍ കല്യാണം വേണ്ട, ഇനിയും പഠിക്കണമെന്ന്‌ പറഞ്ഞ്‌ 
വാശിപിടിച്ച്‌ തറവാട്ടിന്റെ മൂലയിലിരുന്ന്‌ ഒരുപാടു കരഞ്ഞപ്പോള്‍ അത്‌ 
കേള്‍ക്കാന്‍ അന്നാരുമുണ്ടായിരുന്നില്ല. ക്ഷയിച്ചു നില്‍ക്കുന്ന തറവാടിനെ 
ഒരുവിധത്തില്‍ താങ്ങിനിറുത്താന്‍ കഷ്ടപ്പെടുന്ന പാവം പ്രൈമറി സ്കൂള്‍ 
ഹെഡ്മാസ്റ്റര്‍ക്ക്‌ അത്രയൊക്കെയേ കാഴ്ചശക്തി കാണു. പിന്നെ ഇതു 
പോലൊരു ബന്ധം കിട്ടുകയെന്നു വച്ചാല്‍... എല്ലാവരും എന്റെ ഭാഗ്യത്തെ 
പുകഴ്ത്തി. ജാതകഗുണത്തെപ്പറ്റി വീണ്ടും വീണ്ടും പറഞ്ഞു. അതൊക്കെ 
കണ്ടുകൊണ്ട്‌ അപ്പോള്‍ ആകാശത്തെ കുള്ളഗ്രഹങ്ങള്‍ ചിരിക്കുകയായിരു 
ന്നിരിക്കണം. 

തലയ്ക്കകത്തെ പെരുപ്പ്‌ വല്ലാതെ ഇരട്ടിക്കുന്നതുപോലെ. വണ്ടുകളുടെ 
പറ്റം മൂളിപ്പറക്കുമ്പോള്‍ എവിടെയോ ഒക്കെ നീറിപ്പിടിക്കുന്നു. കാതുകള്‍ 
കൊട്ടിയടച്ചിരിക്കുകയാണ്‌. വായ്ക്കകത്ത്‌ ഈറിക്കൂടുന്ന കയ്പുരസം, ചുട്ടു 
പൊള്ളുന്ന തൊണ്ടയിലൂടെ താഴോട്ടിറങ്ങാന്‍ മടിക്കുന്നു. 

പൊടുന്നനേ ആ ആരവം നിലച്ചതുപോലെ. ആരോ നേര്‍ത്ത തുവല്‍ 
കൊണ്ട്‌ നെറ്റിയില്‍ തലോടുന്നു. നെറ്റിയില്‍നിന്ന്‌ കവിളുകളിലൂടെ, കഴു 
ത്തിലേക്ക്‌, മാറത്തേക്ക്‌. 

നനുനനുത്ത തൂവല്‍സ്പര്‍ശം. 

കാതില്‍ ഏതോ നേര്‍ത്ത ഈണം. പണ്ടെന്നോ കേട്ടുമറന്ന താരാട്ടു 
പാട്ടിന്റെ അമര്‍ന്ന വരികള്‍. അതിന്റെ കുളിര്‍മ്മയില്‍ ഉറക്കത്തിലേക്ക്‌ താനേ 
വഴുതിവീണത്‌ പ്രിയംവദ അറിഞ്ഞില്ല. ഏറെ നാളുകള്‍ക്കുശേഷം ഉറക്ക 
ത്തിന്റെ അടികാണാത്ത ആഴങ്ങളിലേക്ക്‌ അവര്‍ താഴ്ന്നുതാഴ്ന്നു പോകു 
കയായിരുന്നു. 

ഇരുപത്തഞ്ച്‌ 


മന) തുറക്കുമ്പോള്‍ ആശുപ്രതിയിലെ കിടക്കയിലായിരുന്നു. 
തെല്ലൊരു ഭയപ്പാടോടെ പ്രിയംവദ നാലുചുറ്റും പകച്ചുനോക്കി. 
ആദ്യത്തെ തളര്‍ന്ന നോട്ടം ഭചന്നുവീണത്‌ രേവതിയുടെ മുഖത്താണ്‌. പിന്നെ 
നിരതെറ്റിയ പല്ലുകള്‍ മുഴുവനും കാട്ടി ചിരിക്കുന്ന ഒരു നേഴ്‌സിന്റെ മുഖ 
ത്തും. 

തലയ്ക്കകത്തു വല്ലാത്ത കനം. നെറ്റിക്കുള്ളിലൂടെ ഇപ്പോഴും പുഴുക്കള്‍ 
ഇഴഞ്ഞു നടക്കുന്നതുപോലെ. ഒരു ദിവസം മുഴുവന്‍ ബോധമില്ലാതെ കിട 
ന്നുവെന്ന്‌ രേവതി സമ്മതിച്ചതുതന്നെ വലിയ മടിയോടെയാണ്‌. 

ഒന്നും ശരിക്ക്‌ ഓര്‍മ്മ കിട്ടുന്നില്ല. പനി കൂടിയിട്ടും ഡോക്ടറെക്കാ 
ണാന്‍ കൂട്ടാക്കാഞ്ഞതുകൊണ്ട്‌ നിര്‍ബ്ബന്ധിച്ചു കൊണ്ടുവരികയായിരു 
ന്നത്രെ. നേരേ കയറ്റിയത്‌ ഐ.സി.യുവിലേക്കായിരുന്നു. അപ്പോഴെ 
ങ്കിലും അഡ്മിറ്റ്‌ ചെയ്യാന്‍ തോന്നിയതു നന്നായെന്ന്‌ ഡോക്ടറും പറഞ്ഞു. 
രണ്ടു ദിവസമെങ്കിലും ഒബ്സര്‍വേഷനില്‍ വയ്ക്കാതെ വയ്യ. നാടാകെ പനി 
പരന്ന സമയമാണ്‌. തുടക്കത്തിലെ ചെറിയ പനിപോലും ചിലപ്പോള്‍ 
പടര്‍ന്നുകയറി ചെന്നെത്താന്‍ പോകുന്നത്‌ എവിടെയാകുമെന്ന്‌ യാതൊരു 
രൂപവുമില്ല. 

ആകെ വിയര്‍ത്തുകുളിച്ചിരിക്കുന്നു. മേലാകെ ഒട്ടിപ്പിടിക്കുന്നതുപോലെ. 

“ഈ വിയര്‍പ്പ്‌ നല്ലതാണ്‌. പനിയിറങ്ങിയതിന്റെ ലക്ഷണമാണത്‌,” രേവതി 
നെറ്റിയില്‍ കൈവച്ചു നോക്കിയിട്ട്‌ ആശ്വാസത്തോടെ പറഞ്ഞു: “വീട്ടില്‍ 
പോകാന്‍ തിരക്കായെന്നറിയാം. കൂടിവന്നാല്‍ ഇനിയൊരു രണ്ടു ദിവസം 
കൂടി. പനി ശരിക്കും നിയ്രന്രണത്തിലാവാതെ ആസ്പ്രതി വിടുന്നത്‌ ശരി 
യാവില്ലെന്നു ഡോക്ടര്‍ പറഞ്ഞു. വീട്ടില്‍ പോയാല്‍ വിശ്രമിക്കില്ലെന്ന്‌ 
മൂപ്പര്‍ക്കു തന്നെ നന്നായറിയാം.” 

“അപ്പോള്‍ രേവതിക്ക്‌ ഓഫീസില്‍ പോകണ്ടേ?” 

“തല്‍ക്കാലത്തേക്ക്‌ എന്റെ ഡ്യൂട്ടി ഇവിടെത്തന്നെ. എച്ച്‌.ആര്‍. മേധാവി 
യുടെ ആരോഗ്യം കമ്പനിയുടെതന്നെ ആരോഗ്യമായി കണ്ട്‌ എത്രയോ വിശാ 
ലമായി ചിന്തിക്കുന്ന കമ്പനി...” 

ഉള്ളറിഞ്ഞൊന്ന്‌ ചിരിക്കാന്‍ പോലും വയ്യാതെ തളര്‍ന്നുകിടക്കുകയായി 
രുന്നു പ്രിയംവദ. ലേശം കഴിഞ്ഞപ്പോള്‍ എന്തോ ഓര്‍ത്തതുപോലെ അവര്‍ 
ചോദിച്ചു: 

“നീതു? 

“വീട്ടിലുണ്ടെന്നു തോന്നുന്നു. മാഡത്തിനെ ആസ്പ്രതിയിലേക്ക്‌ 
കൊണ്ടുവരുമ്പോള്‍ വീട്ടിലില്ലായിരുന്നു. അതുകൊണ്ട്‌ സെല്ലില്‍ വിളിച്ച്‌ പറ 
ഞ്ഞു. എന്നാലും ഈ വഴിക്കൊന്നും കണ്ടില്ല. ഡ്യൂട്ടി ഡോക്ടറെ വിളിച്ച്‌ ഇട 
യ്ക്കൊക്കെ വിവരം അന്വേഷിക്കാറുണ്ടെന്ന്‌ നഴ്‌സ്‌ പറഞ്ഞു. എന്റെ അനി 
യത്തി വിളിച്ചിരുന്നുവെന്നാണ്‌ അവര്‍ പറയാറ്‌. ഞാന്‍ മാഡത്തിന്റെ 
മുത്തമകളാണെന്നാണ്‌ അവര്‍ ശരിച്ചുവച്ചിരിക്കുന്നത്‌. കാര്യം അറിഞ്ഞ 
പ്പോള്‍ ആ മലയാളി നഴ്സിന്‌ ഭയങ്കര അത്ഭുതം, ആ കുട്ടി ഇവിടംവരെ 
ഒന്നു വന്നില്ലല്ലോ എന്ന്‌. കോളേജില്‍ ഒരുപാട്‌ പഠിക്കാനുണ്ടെന്നു പറഞ്ഞ്‌ 
ഒരുവിധത്തില്‍ നഴ്സിനെ വിശ്വസിപ്പിച്ചു.” 

ഒന്നും പറയാതെ കണ്ണുകളടച്ച്‌ പ്രിയംവദ ഒരു നിമിഷം അങ്ങനെ 
കിടന്നു. 

“അതൊക്കെ വിടൂ മാഡം...” നെറ്റിയില്‍ രേവതിയുടെ നേര്‍ത്ത വിരലു 
കള്‍ അമര്‍ന്നപ്പോള്‍ പ്രിയംവദ കണ്ണുകള്‍ തുറന്നു. “ഇതൊന്നും അത്രയ്ക്ക്‌ 
കാര്യമായിട്ടെടുക്കേണ്ട. ചിലപ്പോള്‍ അവള്‍ക്ക്‌ ശരിക്കും പഠിക്കാന്‍ ഒരുപാ 
ടുണ്ടായിരിക്കും. പരീക്ഷ അടുത്തു വരികയല്ലേ...” 

“എന്നാലും ഒന്നിവിടംവരെ വന്നുപോകുന്നതിലെന്താ? മറ്റുള്ളവരെ 
ബോദ്ധ്യപ്പെടുത്താന്‍വേണ്ടിയെങ്കിലും...” 

“അവനവനെ ബോദ്ധ്യപ്പെടുത്താനാകില്ലെങ്കില്‍ മറ്റുള്ളവരെ ബോദ്ധ്യ 
പ്പെടുത്തുന്നതിലെന്തു കാര്യം. അതൊക്കെ ഒഴിവാക്കുകയാവും ഭേദം.” 

രേവതി അപ്പോഴും തലോടുകയായിരുന്നു, നെറ്റിയിലും, കവിളത്തും, 
കഴുത്തിലുമൊക്കെ. 

“എന്തായാലും ആ നഴ്സ്‌ എന്നെ മാഡത്തിന്റെ മുത്തമകളാക്കിയതില്‍ 
ലേശം കുഴപ്പമുണ്ട്‌. അതായത്‌ മാഡത്തിന്‌ കണ്ടമാനം വയസ്സായെന്ന്‌. അല്ലെ 
ങ്കില്‍ എനിക്ക്‌ വയസ്സ്‌ തീരെ കുറവാണെന്ന്‌.” 

“രണ്ടായാലും എനിക്ക്‌ കുഴപ്പമില്ല രേവതീ,” പ്രിയംവദ ചിരിക്കാന്‍ 
നോക്കി; “പക്ഷേ, ഒന്നുമാത്രം. നീതുവിന്റെ സെറ്റുകാരോടും ഞാനത്‌ പല 
തവണ പറഞ്ഞിട്ടുണ്ട്‌. എനിക്ക്‌ ഏറ്റവും പേടി വയസ്സാകുന്നതിനെയാണ്‌. 
ജീര്‍ണ്ണിച്ച മനസ്സും, പൂതല്‍ പിടിച്ച ശരീരവുമായി ആര്‍ക്കും വേണ്ടാതെ 
ജീവിക്കുകയെന്നു വച്ചാല്‍... നീതുവിന്റെ കൂട്ടുകാരികളുടെ കമ്പനിയില്‍ ചേരു 
മ്പോള്‍ അറിയാതെതന്നെ അവരെക്കാള്‍ ചെറുപ്പമാകുന്നതുപോലെ തോന്നാ 
റുണ്ട്‌. രേവതിക്കറിയ്യോ, ചിലപ്പോഴൊക്കെ ആ ആലീസിന്റെ നാവില്‍നിന്ന്‌ 
പരിസരബോധമില്ലാതെ വീഴാറുള്ള ചില വള്‍ഗര്‍ തമാശകള്‍. അതുകഴിഞ്ഞ്‌ 
അവളുടെ മുഖത്തു കാണാറുള്ള ആ ചമ്മിയ ഭാവം. അതൊക്കെ ഏറ്റവും 
കൂടുതല്‍ ആസ്വദിക്കാറ്‌ ഞാന്‍തന്നെയായിരുന്നുവെന്നു തോന്നിപ്പോകുന്നു. 
നിനക്ക്‌ അത്ഭുതം തോന്നും, അത്തരം തമാശകളെ ഏറ്റവും വെറുത്തിരു 
ന്നത്‌ എന്റെ മോളായിരുന്നു.” 

ആരോ കതകില്‍ മുട്ടി. ചെറുപ്പക്കാരനായ ഡ്യൂട്ടി ഡോക്ടറായിരുന്നു. 
തെല്ലൊരു ബഹുമാനം കാണായി അയാളുടെ മുഖത്ത്‌. ഒരുപക്ഷേ, രേവതി 
തന്നെപ്പറ്റി ഒരുപാട്‌ പുകഴ്ത്തി പറഞ്ഞുകാണണം. 

“ഒരു രണ്ടുദിവസംകൂടി ഇവിടെ കിടക്കാതെ പറ്റില്ലല്ലോ. വീട്ടില്‍ 
പോയാല്‍ പിന്നെ ഓഫീസ്പണിയായി, ടെന്‍ഷനായി,' ഡോക്ടര്‍ ചിരിച്ചു 
കൊണ്ട്‌ പറഞ്ഞു. 

“ഓ അങ്ങനെ വലിയ ടെന്‍ഷനൊന്നുമില്ല, ഡോക്ടര്‍, (പിയംവദ ചിരി 
ക്കാന്‍ നോക്കി; “മറ്റുള്ളവര്‍ക്ക്‌ ടെന്‍ഷന്‍ കൊടുക്കലാണ്‌ ഞങ്ങളുടെ പണി.” 

“ഇവര്‍ പറഞ്ഞിരുന്നു വിവരങ്ങളൊക്കെ. എന്തായാലും ഞങ്ങള്‍ വിടാന്‍ 
പോണില്ല. ആഗോളവത്കരണത്തിന്റെ കാലമല്ലേ. നല്ല ഉഗ്രന്‍ വൈറസ്സുക 
ളാണ്‌ കടല്‍ കടന്നുവരുന്നത്‌. ചരടുകളില്ലാത്ത, തികച്ചും സൌജനൃമായ 
വിദേശസഹായം. അതുകൊണ്ട്‌ ഇത്തരം പനികളൊക്കെ റൂട്ട്‌ മാറി വേറെ 
വല്ല വഴിക്കും പോകാതെ നോക്കേണ്ടത്‌ ഞങ്ങളുടെ ചുമതല.” 

“അല്ലെങ്കിലും മാഡത്തിന്‌ അങ്ങനെ വലിയ തിരക്കൊന്നുമില്ല,' രേവതി 
ഇടപെട്ടു: “വേണമെങ്കില്‍ പിന്നേം കിടക്കാം രണ്ടുമൂന്നു ദിവസം കൂടി.” 

ഡോക്ടര്‍ പോയപ്പോള്‍ ശുണ്ഠിവന്നു പ്രിയംവദയ്ക്ക്‌: 

“നീയെന്താ എന്നെ ഒരു നിത്യരോഗിയാക്കി ഇവിടെ കിടത്താനാണോ 
ഭാവം?" 

“ഇവിടത്തെ ഏര്‍പ്പാടുകള്‍ കാണുമ്പോള്‍ ഒരു രണ്ടുമൂന്നു ദിവസം വന്നു 
കിടന്നാലോ എന്നൊരു തോന്നല്‍. സുഖക്കേടില്ലാതെ കിടത്തുമോ ആവോ? 
നല്ല ഒന്നാന്തരം മുറി. ചന്തമുള്ള നഴ്‌സുമാര്‍. അതിലും ചന്തമുള്ള ആണ്‍ഡോ 
കൂര്‍മാര്‍. സമയമൊപ്പിച്ച്‌ കാര്യങ്ങളെല്ലാം നടക്കുന്നു. ചുമ്മാതെയങ്ങു കണ്ണു 
ടച്ച്‌ സ്വപ്നം കണ്ടുകൊണ്ടു കിടന്നാല്‍ മതി. കമ്പനിയുടെ ഭാരമില്ല, വീടിന്റെ 
ഭാരമില്ല.” 

അങ്ങനെ പറഞ്ഞു കഴിഞ്ഞപ്പോള്‍ അബദ്ധം പറ്റിയതുപോലെ രേവതി 
തല കുടഞ്ഞു: 

“നിറുത്തണ്ട, നീ പറഞ്ഞത്‌ ശരിയാണ്‌. വീടിന്റെ ഭാരമില്ലാതെയുള്ള 
ഈ കിടപ്പ്‌ വലിയൊരു ആശ്വാസംതന്നെ.' 

അങ്ങനെ പറയുമ്പോഴും പ്രിയംവദയുടെ സ്വരത്തിലെ ഇടര്‍ച്ച രേവ 
തിക്ക്‌ മനസ്സിലാക്കാമായിരുന്നു. 

അല്പം കഴിഞ്ഞ്‌ പ്രിയംവദ പറഞ്ഞു: 

“രേവതിക്കറിയ്യോ, രണ്ടു ദിവസംമുമ്പ്‌ എന്റെ മോള്‍ എന്നോടു ചില 
ചോദ്യങ്ങള്‍ ചോദിച്ചു. ചെറിയ വായില്‍നിന്നു ചില വലിയ ചോദ്യങ്ങള്‍.” 

“എന്തേ മാഡം?” 

പ്രിയംവദ പറയാന്‍ മടിക്കുന്നതുപോലെ തോന്നി. 

“എനിക്ക്‌ നിങ്ങളുടെ തലമുറയെ തീരെ മനസ്സി ലാവുന്നില്ലല്ലോ 
രേവതീ.” 

“ചിലപ്പോഴൊക്കെ എനിക്കും,' രേവതി തലയാട്ടി: “തലമുറകളുടെ വിടവ്‌ 
എന്നൊക്കെ പറയുമ്പോള്‍ വളരെ ഒഴുക്കനായി പോകുന്നു. ചിലപ്പോള്‍ അതി 
നൊക്കെ അപ്പുറമായി എനിഗ്മാറ്റിക്കായി എന്തൊക്കെയോ, അല്ലേ?” 

“എനിക്കെന്റെ മകളെ മനസ്സിലാകുന്നില്ല...” 

“അതിലേറെ അവള്‍ക്ക്‌ മാഡത്തിനെയും.” 

“അവള്‍ എന്നോട്‌ ചോദിക്കുകയായിരുന്നു...” പ്രിയംവദ അവിടെ പൊടു 
ന്നനേ നിറുത്തി. 

“എന്തേ?” രേവതി ചുഴിഞ്ഞു നോക്കുകയാണ്‌. 

“ഓ ഒന്നുമില്ലാ, രേവതീ.” 

“പറഞ്ഞോളു മാഡം, പുതിയ തലമുറയുടെ എന്തും എനിക്ക്‌ പെട്ടെന്നു 
മനസ്സിലാകും.” 

“അവള്‍ എന്നോട്‌ ചോദിക്കുകയായിരുന്നു...” തെല്ലൊരു മടിയോടെ രേവ 
തിയുടെ മുഖത്തുനോക്കാതെ പ്രിയംവദ തുടര്‍ന്നു: “ഞാന്‍ എന്നെങ്കിലും 
ആരെയെങ്കിലും സ്നേഹിച്ചിട്ടുണ്ടോയെന്ന്‌. എനിക്ക്‌ ആരെയെങ്കിലും 
സ്നേഹിക്കാനാവുമോയെന്ന്‌...” ൂ 

ആദ്യമൊന്നു പൊട്ടിച്ചിരിച്ചെങ്കിലും, രേവതിയുടെ കണ്ണുകള്‍ തന്റെ മുഖ 
ത്താണെന്ന്‌ പ്രിയംവദ കണ്ടു. ഒരുപക്ഷേ, അവളും തന്നില്‍നിന്ന്‌ ഇതേ 
ചോദ്യത്തിനുള്ള ഉത്തരം തേടുകയാവാം. 

ഒടുവില്‍ ഒരു നീണ്ട നെടുവീര്‍പ്പോടെ, സമാധാനിപ്പിക്കാനെന്നോണം 
രേവതി പറഞ്ഞു: 

“സ്നേഹമെന്നു പറയുന്നത്‌ ഒരാളുടെ സ്വകാരൃസ്വത്താണ്‌. അതെപ്പറ്റി 
മറ്റൊരാളെ പറഞ്ഞു ബോദ്ധയപ്പെടുത്തേണ്ട കാര്യമില്ല. അല്ലെങ്കിലും, 
സ്നേഹത്തിന്റെ വില അറിയുന്നവരോടു മാത്രമല്ലേ അതെപ്പറ്റി പറയാനാകൂ.” 

വെറുതെ തലയാട്ടുമ്പോള്‍ നീതുവിന്റെ ശബ്ദം ഉള്ളിലെവിടെയോ 
കിടന്നു മുഴങ്ങുന്നതുപോലെ പ്രിയംവദയ്ക്ക്‌ തോന്നി. തന്റെ അകത്തളങ്ങ 
ളിലെ ഏതോ ഇരുണ്ട അറകളിലൂടെ അതിസാമര്‍ത്ഥ്യത്തോടെ വിരലോടി 
ക്കുകയാണവള്‍. 

എന്നെങ്കിലും ആരെയെങ്കിലും സ്നേഹിച്ചിട്ടുണ്ടോ? 

എന്നെങ്കിലും ആരെയെങ്കിലും സ്നേഹിക്കാനാവുമോ? 

അമ്മയെ എളുപ്പത്തില്‍ ഉത്തരം മുട്ടിക്കാനാവുമെന്ന്‌ നല്ല ഉറപ്പുള്ള 
ചോദ്യങ്ങള്‍. 

ഉച്ചകഴിഞ്ഞ്‌ സെല്ലില്‍ നീതുവിന്റെ വിളി വന്നപ്പോള്‍ രേവതി ഫോണ്‍ 
പ്രിയംവദയുടെ കയ്യില്‍ കൊടുത്തു. 

“അമ്മാ, ഹ ആര്‍ യൂ?” തീരെ അലസമായൊരു അന്വേഷണം. 

എന്നാലും ആ ശബ്ദം കേട്ടപ്പോള്‍ പ്രിയംവദ അറിയാതെയൊന്നു തരി 
ച്ചുപോയി. 

“അയാം ഓള്‍റൈറ്റ്‌ മോളേ. പനി കുറഞ്ഞെങ്കിലും രണ്ടു ദിവസംകൂടി 
കിടക്കണമെന്നാണ്‌ ഡോക്ടര്‍ പറഞ്ഞത്‌.” 

“വൈകുന്നേരത്തെ ക്ലാസ്സ്‌ കഴിയുമ്പോഴേക്കും വല്ലാതെ വൈകുന്നു. 
അപ്പോഴേക്കും അവിടത്തെ വിസിറ്റേഴ്്‌സ്‌ ടൈം കഴിഞ്ഞിരിക്കും...” 

“അറിയാം മോളേ. ഡോണ്ട്വറി. ഏതായാലും നീ ക്ലാസ്സൊന്നും മുട 
ക്കേണ്ട. ഇവിടെ എല്ലാ സൌകര്യങ്ങളുമുണ്ട്‌. പിന്നെ ആരെങ്കിലുമൊക്കെ 
കാണും സഹായത്തിന്‌.” 

“ഓക്കെ, അമ്മാ വയ്ക്കട്ടെ. നാളെ വിളിക്കാം.” 

“ഓക്കെ മോളേ. ബൈ. ടേക്ക്‌ കെയര്‍.” 

ഫോണ്‍ തലയ്ക്കരികില്‍ വച്ചിട്ട്‌ പ്രിയംവദ പറഞ്ഞു: 

“മോളായിരുന്നു.” അമ്മയുടെ ശബ്ദത്തില്‍ വലിയ സന്തോഷം. അതി 
ലേറെ അഭിമാനം. 

“മനസ്സിലായി.” 

“എന്തായാലും അവള്‍ക്ക്‌ വിളിക്കാന്‍ തോന്നിയല്ലോ.” 

“അതെയതെ.” 

“ക്ലാസ്‌ കഴിയുമ്പോള്‍ ഒരുപാട്‌ വൈകുമത്രെ. അപ്പോഴേക്കും ഇവിടത്തെ 
വിസിറ്റേഴ്‌സ്‌ ടൈം കഴിയുമല്ലോ.” 

വിശദീകരിക്കാന്‍ പണിപ്പെടുകയാണ്‌ പ്രിയംവദ. 

“ശരിയാണ്‌.” 

വെറുതെ തലയാട്ടുമ്പോള്‍ രേവതി ഉള്ളില്‍ ചിരിയൊതുക്കാന്‍ നോക്കു 
കയാണ്‌. 

“നാളെ വിളിക്കാമെന്നു പറഞ്ഞു.” 

“അതും നന്നായി.” 

രേവതിയുടെ മുഖത്തേക്ക്‌ പാളിനോക്കുകയാണ്‌ പ്രിയംവദ. 

“എന്തേ രേവതി?” 

“ഏയ്‌ ഒന്നുല്യ. ആ കുട്ടി വിളിച്ചത്‌ നന്നായെന്ന്‌.” 

ഏതായാലും മകളുടെ ഓര്‍ക്കാപ്പുറത്തുള്ള വിളി പ്രിയം വദയ്ക്ക്‌ 
ഒരുപാട്‌ മനസ്സമാധാനം കൊടുത്തതുപോലെ. അതുകൊണ്ടാവാം ഉച്ചയ്ക്ക്‌ 
പൊടിയരിക്കഞ്ഞി കൊണ്ടുവന്നപ്പോള്‍ പതിവില്‍ക്കൂടുതല്‍ കഴിക്കുന്നതു 
കണ്ടു. 

“പനി ഇറങ്ങിയതുകൊണ്ടായിരിക്കും തലയ്ക്കകത്തെ ഭാരം കുറച്ചു കുറ 
ഞ്ഞതുപോലെ. 

അല്പം കഴിഞ്ഞ്‌ എന്തോ ഓര്‍ത്തിട്ട്‌ പ്രിയംവദ പറഞ്ഞു: 

“എന്തോ, ഇന്നലെ രാത്രിയില്‍ പെട്ടെന്ന്‌ ഞാന്‍ ആ മീനാക്ഷിപ്പാളയത്തെ 
പറ്റി ഓര്‍ത്തുപോയി.” 

രേവതി അത്ഭുതത്തോടെ നോക്കി. 

“എന്താണിപ്പോള്‍ മീനാക്ഷിപ്പാളയത്തിന്റെ അവസ്ഥ?” പ്രിയം വദ 
ചോദിച്ചു. 

“അറിഞ്ഞുകൂടാ. തിരക്കണമെന്നു തോന്നാറില്ല.” 

“അത്ര പെട്ടെന്നു മാഞ്ഞുകഴിഞ്ഞുവോ, മീനാക്ഷിപ്പാളയം രേവതിയുടെ 
ഉള്ളില്‍ നിന്ന്‌?" 

“അങ്ങനെയൊന്നുമില്ല, മാഡം.” 

“എന്നാല്‍ കേട്ടോളു. ആ മീനാക്ഷിപ്പാളയം ഇപ്പോഴും എന്റെ ഉള്ളില്‍ 
ഒരു ശക്തമായ അടയാളമായി ബാക്കിനില്‍ക്കുന്നു. പല ദിശകളിലേക്കും 
ചൂണ്ടുന്ന വലിയൊരു ചൂണ്ടുപലക. അന്നാ പ്രബന്ധം തയ്യാറാക്കാനായി 
ഇരുന്നപ്പോള്‍, അല്ലെങ്കില്‍ അവിടെ ഗോവയില്‍ അവതതരിപ്പിച്ചപ്പോള്‍ തോന്നി 
യതിനെക്കാള്‍ കൂടുതല്‍ തീവ്രതയോടെ ഇപ്പോഴും എന്റെ മനസ്സില്‍.” 

ചെറിയൊരു കുറ്റബോധത്തോടെയാണ്‌ രേവതി തലയാട്ടിയത്‌. 

“മനുഷ്യാവസ്ഥയെക്കുറിച്ചുള്ള ആകുലതകള്‍ നമ്മെ ഇത്രയും വലിയ 
സങ്കടങ്ങളിലേക്ക്‌ കൊണ്ടുചെന്നെത്തീക്കുമെന്നു കരുതിയിരുന്നില്ല. പണ്ട്‌ 
എന്റെ സ്വപ്നങ്ങളില്‍ എങ്ങനെയോ വന്നുകയറിയിരുന്ന ആ പാവം കാവേ 
രിയുടെ ചിത്രം ഇപ്പോഴുമെന്റെ മനസ്സിലുണ്ട്‌. നേരില്‍ കാണാത്ത കാവേരി 
അത്രയും വലിയൊരു സാന്നിദ്ധ്യമായി ഇപ്പോഴും ഉള്ളില്‍ നിറഞ്ഞുനില്‍ക്ക 
ണമെങ്കില്‍ അതിന്റെ അര്‍ത്ഥം ഇതിന്റെയൊക്കെ പുറകില്‍ നമുക്കുതന്നെ 
അറിഞ്ഞുകൂടാത്ത എന്തൊക്കെയോ വലിയ കാര്യങ്ങള്‍ ഉണ്ടെന്നല്ലേ?” 

ഒന്നും പറയാനായില്ല രേവതിക്ക്‌. പലവുരു സ്വയം കുറ്റപ്പെടുത്തുമ്പോള്‍ 
എങ്ങനെ അതൊക്കെ തനിക്ക്‌ ഇത്ര പെട്ടെന്ന്‌ മറക്കാനായി എന്ന്‌ അതിശ 
യിക്കുകയായിരുന്നു അവള്‍. 

“ശരിയാണ്‌ മാഡം. മിനാക്ഷിപ്പാളയത്തെ ഒരു സാദ്ധൃതയായി കണ്ട 
എനിക്ക്‌ പിന്നീടതിനെ ഒരു ബാദ്ധ്യതയായി കാണാനായില്ല." 

“ബാദ്ധ്യതയെക്കാള്‍ കൂടുതല്‍ അതൊരു വലിയ അടയാളമാണ്‌, 
രേവതീ.” പ്രിയംവദ ആവര്‍ത്തിച്ചു: “അതു നമ്മെ പലതും ഓര്‍മ്മിപ്പിക്കു 
ന്നു. അതിലേറെ അലട്ടുന്നു.” 

അല്പം കഴിഞ്ഞ്‌ പ്രിയംവദ മയങ്ങാന്‍ തുടങ്ങിയപ്പോള്‍ രേവതി പുറ 
ത്തേക്കിറങ്ങി. താഴെ കാന്റിനില്‍ പോയി കഴിക്കാന്‍ വല്ലതും കിട്ടുമോയെന്ന്‌ 
നോക്കണം. 

വൈകിട്ട്‌ സന്ദര്‍ശകസമയം തീരുന്നതിനു മുമ്പ്‌ ആലീസ്‌ ഓടിക്കയറി 
വരുമ്പോള്‍ രേവതി വരാന്തയിലെ കൈവരിയില്‍ പിടിച്ച്‌ ആസ്പ്രതിമുറ്റ 
ത്തേക്ക്‌ നോക്കിനില്‍ക്കുകയായിരുന്നു. 

ആദ്യമായി കാണുകയായിരുന്നിട്ടും ആലീസിനെക്കണ്ടപ്പോള്‍ രേവതി 
പെട്ടെന്ന്‌ തിരിച്ചറിഞ്ഞു. ആലീസ്‌ രേവതിയെയും. 

“ഞാന്‍ നീതുന്റെ ഫ്രണ്ട്‌ ആലീസ്‌.” 

“ഞാന്‍ ആരുടെയും ഫ്രണ്ടജല്ലാത്തൊരു സാധാരണ രേവതി.” 

“അതുതന്നെ മതി ധാരാളം. നാനാഴിപോലും വേണ്ടാത്ത നഞ്ചിനാണെ 
ങ്കില്‍ ഇപ്പോള്‍ വലിയ ഡിമാന്‍ഡാണുതാനും. എന്തായാലും നീതൂന്റിമ്മ 
പറഞ്ഞ്‌ ഒരുപാടു കേട്ടിട്ടുണ്ട്‌ ചേച്ചിയെപ്പറ്റി.” 

“നീതൂന്റമ്മ പറഞ്ഞത്‌ മുഴുവന്‍ വിശ്വസിക്കണമെന്നില്ല, പ്രതേകിച്ചും 
എന്റെ കാര്യത്തിലാവുമ്പോള്‍." 

“രേവതിച്ചേച്ചിയെപ്പറ്റി പറഞ്ഞുപറഞ്ഞ്‌ അങ്ങനെ നാണം കെടാറുണ്ട്‌ 
ആന്റി. ഒരാള്‍ വേറൊരാളുടെ ശരീരത്തില്‍ ഒരുപാടു കയറിക്കൂടിയാല്‍ അതിന്‌ 
ബാധ കൂടുകയെന്നാ ഞങ്ങടെ നാട്ടിലെ പ്രയോഗം.” 

“ഞങ്ങളുടെ നാട്ടിലും അങ്ങനെയൊക്കെത്തന്നെ. പിന്നെ ചില ബാധ 
കള്‍ കയറിക്കൂടിയാല്‍ ഒഴിപ്പിക്കാന്‍ വലിയ പാടാവും. എന്നെ അക്കൂട്ടത്തില്‍ 
പെടുത്താമെന്നു തോന്നുന്നു. അതായത്‌, വലിയ കാര്‍മ്മികന്‍, വലിയ 
കാഞ്ഞിരം, വലിയ സൈസ്‌ ആണികള്‍.” 

“ശര്യാണ്‌. ഉണ്ണീടനിയനെ കണ്ടാലറിയാം ഒരു പത്തുപതിനഞ്ച്‌ ഈരു 
കളിലെ പഞ്ഞം.” 

ഓരോന്നു പറഞ്ഞു സംസാരം നീതുവിലേക്കെത്തിയപ്പോള്‍ പൊടു 
ന്നനേ ആലീസിന്റെ മുഖത്തെ വെളിച്ചം കെട്ടു. 

“ചേച്ചി പരിചയപ്പെട്ടില്ലേ അവളെ?” 

“ഓ...” 

“എന്നിട്ടെന്ത്‌ തോന്നി?” 

“എന്ത്‌ തോന്നാനാണ്‌. തന്റെപോലെ മനസ്സറിയുന്ന യ്ര്ത്രമൊന്നുമി 
ല്ലല്ലോ എന്റെ കൈയില്‍. പിന്നെ, തന്റെ ഉറ്റചങ്ങാതിയല്ല്ലേ, എല്ലാം അറിയാ 
മായിരിക്കുമല്ലോ അവിടത്തേക്ക്‌.” 

“അതൊക്കെ പണ്ടായിരുന്നു. ഇപ്പൊ അവളുടെ ശരീരത്തില്‍ കയറി 
ക്കൂടീട്ടുള്ളത്‌ ഒരു മുന്തിയ ജനുസ്സില്‍ പെട്ട ചെയ്ത്താനായതോണ്ട്‌ സാധാ 
രണ ചരടൊന്നും ജപിച്ചുകെട്ട്യാല്‍ നില്‍ക്കണ കോളില്ല.' 

“നാട്ടില്‍നിന്ന്‌ ഏതെങ്കിലും വലിയ കര്‍മ്മിയെ സംഘടിപ്പിക്കാമായിരു 
ന്നു. പിന്നെ തറയ്ക്കാനായി ഒരു കാഞ്ഞിരവും. അതു എവിടന്നെങ്കിലും 
കണ്ടുപിടിക്കാമെന്നു വയ്ക്കുക.” 

“ബാധകള്‍ കൂടുതലുണ്ടെങ്കിലോ?” 

“ഒരു നൂറ്റമ്പത്‌ (ഗാം മുഴുത്ത ആണി. ലേശംകൂടി വണ്ണമുള്ള്ൊരു 
കാഞ്ഞിരം!" 

പെട്ടെന്ന്‌ രേവതിയുടെ സ്വരം മാറി, വലിയ ഗൌരവമായി. 

“അതുപോട്ടെ. നിങ്ങള്‍ കൂട്ടുകാരൊക്കെ കൂട്ട്യാല്‍ അവളെ തിരിച്ചു 
കൊണ്ടുവരാന്‍ കഴിയില്ലേ?” 

“സംശയാണ്‌. അവള്‍ അത്രണ്ട്‌ മുന്നോട്ട്‌ പോയിരിക്കണു.” 

“ആ ചെറുപ്പക്കാരനുമായുള്ള ബന്ധം?” 

“അതു മാത്രൊന്്ല്ല. ചേച്ചിക്കന്നെ അറിയാല്ലോ, സ്വന്തം അമ്മ്യായി 
ട്ടുള്ള ബന്ധംതൊട്ട്‌ എല്ലാറ്റിലും അവളിപ്പോള്‍ ഒരുമാതിര്യാണ്‌. വര്‍ത്തമാനം 

കുറവാണെങ്കിലും മുമ്പൊക്കെ ഞങ്ങടെ സെറ്റില്‌ ഏറ്റവും ഉഷാറ്‌ നീതു 
തന്ന്യായിരുന്നു. എപ്പഴും അവളെ ചുറ്റിപ്പറ്റി കാണും ഒരു മൂന്നാല്‍ സൈസ്‌ 
പാര്‍ട്ടികള്‍. പക്ഷേ, ഇപ്പൊ അവളാകെ മാറീരിക്കണു. എല്ലാത്തില്‍ നിന്നും 
മാറി തനിച്ചിരിക്കാനാണ്‌ അവള്‍ക്കിഷ്ടം. മുമ്പൊക്കെ ചില വീക്കെന്റിലെ 
ഞങ്ങടെ സ്െറ്റുകൂടല്‌ ആ വീട്ടിലായിരുന്നു. നീതൂന്റമ്മയാണെങ്കില്‍ നല്ല 
രസമുള്ള കമ്പനീം. ഞങ്ങടെ ഒപ്പം കൂടുമ്പോള്‍ തനിക്കും ഒരുപാട്‌ ചെറുപ്പ 
മാകുമെന്നാ മൂപ്പത്തി പറയാറ്‌. അവര്‍ക്ക്‌ ഏറ്റവും പേടി ഈ വയസ്സാകലാ 
ണത്രെ. എന്തായാലും, പാട്ടും, ഡാന്‍സും, കവിതേം, മിമിക്രിയുമൊക്ക്യാ 
യിട്ട്‌ ഒരു രണ്ട്‌ ദിവസം പോണതറിയില്യാ.” 

ആ ഓര്‍മ്മകളില്‍ സ്വയം നഷ്ടപ്പെട്ടിട്ടെന്നപോലെ ഒരു നിമിഷം കണ്ണ 
ടച്ചുനിന്നിട്ട്‌ ആലീസ്‌ തുടര്‍ന്നു: 

“എങ്ങനെ നോക്ക്യാലും ആ വീടൊരു താവളംതന്ന്യാരുന്നു, എല്ലാ 
വര്‍ക്കും. മുന്‍കൂട്ടി പറയാതെ ഏതു പെണ്‍കിടാവിനും ചെന്നുകേറി താമ 
സിക്കാവുന്ന ഒരു വഴിയമ്പലം. ഞങ്ങളുടെയൊക്കെ രക്ഷാധികാരിയായി വലി 
യൊരു ആന്റി. അവര്രെത വലുതാണെന്ന്‌ മനസ്സിലാക്കണമെങ്കില്‍ അത്ര 
യ്ക്കങ്ങ്‌ അടുക്കണം. ഞങ്ങള്‍ രണ്ടുമുന്ന്‌ സ്ഥിരം പാര്‍ദ്യ്യോളെ ഒഴിവാക്ക്യാല്‍ 
പിന്നെ ആരൊക്ക്യാണ്‌ വന്ന്‌ തമ്പടിക്കുന്നതെന്ന്‌ ചിലപ്പൊ ആന്റിക്കന്നെ 
ഒരു രുപവുമുണ്ടാകില്ല. എത്രയാള്‍ കേറിച്ചെന്നാലും ആഹാരം റെഡി, തനി 
പച്ചക്കറിയായിരിക്കുമെന്നു മാര്തം. രാര്രീല്‍ ആ ഡ്രായിങ്‌ റൂമിലെ തറയില്‍ 
ജമുക്കാളം വിരിച്ച്‌ ഞങ്ങളങ്ങനെ നിരനിരയായിട്ട കിടക്കും. ഇപ്പോള്‍ ആ 
വീട്ടിനകത്തും പിശാചു കയറിയതുപോലെ. ഒരാട്ടോം, അനക്കോം മിണ്ടാ 
ട്ടോമില്ലാതെ ഓരോവശത്തായി അമ്മേം മോളും ഇരിക്ക്യാന്ന്വെച്ചാല്‍ ആ 
വീടന്നെ ഇല്ലാണ്ടാവ്വാന്നാണ്‌ അര്‍ത്ഥം. അതോണ്ട്‌ ഞങ്ങള്‌ ആരുമിപ്പോ 
ആ വഴിക്കന്നെ പുവാറില്യാ.” 

“അവനാണോ ഇതിനൊക്കെ കാരണം?” 

ആലീസിന്റെ മുഖത്ത്‌ ഗാരവം പരന്നു. 

“ആലീസിനറില്ല്യാ. ചെലപ്പൊ അതും ഒരു കാരണമാവാം. എന്തായാലും, 
നീതുവിന്റെ ഉള്ളിലെ ഇപ്പഴത്തെ ചൂറ്റിക്കളിയെപ്പറ്റി ആര്‍ക്കാ നിശ്ശം? അവ 
ളാണെങ്കില്‍ ഒന്നും വിട്ടുപറയാതെ എല്ലാം ഉള്ളിലങ്ങനെ അടക്കിപ്പിടിച്ച്‌ വച്ചി 
രിക്ക്യല്ലേ. ആന്റിക്കുപോലും അറിയാത്ത എത്തൊക്ക്യോ. പണ്ടൊരിക്കല്‍ 
അവള്‍ പറഞ്ഞുകേട്ടിട്ടുണ്ട്‌, രാധ്രീല ഒറങ്ങാന്‍ കെടക്കുമ്പൊ കൊറെ ചീത്ത 
സ്വപ്നങ്ങളാത്രെ. നെറ്റിടെ നേരെ വരണ ഒരു തടിച്ച ചുണ്ടുവിരല്‍. അതിന്റെ 
അറ്റത്തായി, നീട്ടി വളര്‍ത്തിയ ഒരു കൂര്‍ത്ത നഖം.” 

കുട്ടിക്കാലത്തേ ഉള്ളില്‍ കയറിക്കൂടിയ അനാവശ്യമായ പേടികളില്‍ 
ഒന്നാവാം, രേവതി ഓര്‍ത്തു. 

“പിന്നെ എനിക്ക്‌ മനസ്സിലാവാത്തൊരു കാര്യം ഇവളെങ്ങനെ അവനു 
മായി അടുത്തുകൂടിയെന്നതാണ്‌. അവനൊരു ശകലം ട്രാക്ക്‌ മാറിയ പാര്‍ട്ട്യാ 
ണ്‌. താടീം, മുടീം, തോളീലൊരു പൊക്കണസഞ്ചീമൊക്കെയായിട്ടൊരു ടൈപ്പ്‌ 
സാധനം. 

“ആട്ടെ, നീതു സീരിയസ്സാണോ?” 

“എന്തൂട്ട്‌ സീരിയസ്സ്‌? അവന്‍ സീരിയസ്സാണോന്നല്ലേ ചോയ്ക്കേണ്ടത്‌. 
ഇങ്ങനെ നാടോടികളെപ്പോലെ കാണണ സ്ഥലത്തൊക്കെ ടെന്റടിക്കണ 

കൂട്ടരോടൊക്കെ കൂട്ട്‌ കൂടീട്ട സീരിയസ്സാണോന്നൊക്കെ ചോയ്ക്കണതു തമാ 
ശ്യല്ലേ ചേച്ചീ.” 

“അതൊക്കെ മനസ്സിലാക്കാനുള്ള കഴിവ്‌ നീതുവിനില്ലേ ആലീസേ?” 

എന്തോ ഓര്‍ത്ത്‌ ആലീസ്‌ ഗാരവഭാവത്തില്‍ പറഞ്ഞു: 

“ഉണ്ടായിരുന്നു, കൊറെ മുമ്പ്‌. ഈ ആലീസിനെപ്പോല്യൊമ്ല്ല. എല്ലാ 
വരേം നല്ല കൃത്യായിട്ട്‌ അളന്നിടാനും, അകറ്റി നിറുത്തേണ്ടവയെ മുന്‍സി 
പ്പാലിറ്റിക്കു പുറത്ത്‌ നിറുത്താനുമൊക്കെ നല്ല ശീലായിരുന്നു അവള്‍ക്ക്‌. 
ഒരു എട്ടടിമൂര്‍ഖനെ പത്തുവാര ദൂരെവച്ചേ കണ്ടുപിടിക്കാനുള്ള കണ്ണുണ്ടാ 
യിരുന്നു. അതോണ്ടാ അവള്‍ടെ ഇപ്പഴത്തെ പോക്ക്‌ ഞങ്ങള്‍ക്ക്‌ മനസ്സിലാ 
വാത്തത്‌. 

“അവന്‍ വിഴ്ത്തിയതായിരിക്കും, അല്ലേ?” 

“നേരെ മറിച്ചാണെന്നാ കേട്ടത്‌.” 

വല്ലാതെ പകച്ചുപോകുകയാണ്‌ രേവതി. 

“എന്തായി പറയണത്‌ ആലീസേ?” 

“കേട്ടതു പറഞ്ഞുന്നു മാത്രം.” ഒന്നു മടിച്ചിട്ട്‌ ആലീസ്‌ ദൂരെയെവിടെയോ 
നോക്കിക്കൊണ്ടു പറഞ്ഞു: “അവള്‍ക്കൊരു കൂട്ടുവേണായിരുന്നു, ഒരു ആണ്‍ 
കൂട്ട്‌, ഒരു ആണ്‍തുണ. ഇവനല്ലെങ്കില്‍ വേറൊരുത്തന്‍.” 

“എന്തിന്‌?” 

“ആവോ, ആര്‍ക്കറിയാം, പക്ഷേ, ശരീരംകൊണ്ടുള്ള കൂട്ടല്ല, കേട്ടോ. 
എങ്കിലവള്‍ക്ക്‌ എത്രയോ നല്ല പയ്യന്മാരെ കണ്ടുപിടിക്കായിരുന്നു.” 

“പിന്നെ?” 

“നമുക്കൊക്കെ സാധാരണ ഇഷ്ടം തോന്നണ ആണുങ്ങളില്‍നിന്ന്‌ മാറി 
യൊരാള്‍. കഷ്ടകാലത്തിന്‌ അവള്‍ക്ക്‌ ബോധിച്ചയാള്‍ ഈ പൊക്കണസ 
ഞ്ചിക്കാരനായെന്നു മാത്രം.” 

ഗെയിറ്റു കടന്ന്‌ ഒരു ആംബുലന്‍സ്‌ ഇരമ്പിപ്പാഞ്ഞു വന്നു. പുറകിലെ 
കതകു തുറന്ന്‌ രണ്ടുപേര്‍ പുറത്തു ചാടുന്നതുകണ്ടു. സ്ട്രെച്ചറുമായി ഓടി 
യെത്തുന്ന വെള്ളയൂണിഫോമിട്ട അറ്റന്‍ഡര്‍മാര്‍. 

ആംബുലന്‍സില്‍നിന്നിറക്കിയ സ്‌ട്രെച്ചറിലേക്ക്‌ ഒരിക്കലേ നോക്കി 
യുള്ളു. അഭപ്പാഴേക്കും തലപെരുത്തു. ചോരയില്‍ കുളിച്ച ഒരു ശരീരം. 

“കുത്തുകേസ്‌. അല്ലെങ്കില്‍ റോഡപകടം.” ആലീസ്‌ പിറുപിറുക്കുന്നത്‌ 
കേട്ടു. 

ആലീസിന്റെ വാക്കുകള്‍ ചേറ്റിപ്പെറുക്കി നോക്കുകയായിരുന്നു രേവതി. 
നീതുവില്‍ വന്ന മാറ്റം പെട്ടെന്നായിരുന്നെന്ന്‌ പ്രിയംവദയും പറഞ്ഞിരുന്നു. 
ചില വാരാന്ത്യങ്ങളിലെ ആ ഒത്തുകൂടലിനെക്കുറിച്ച്‌ പ്രിയംവദയ്ക്കും കുറെ 
രസകരമായ ഓര്‍മ്മകളുണ്ടായിരുന്നു. തനിക്ക്‌ എന്നെന്നേക്കുമായി നഷ്ടപ്പെ 
ട്ടത്‌ ആ വിലപിടിച്ച വാരാന്ത്യങ്ങളായിരുന്നു എന്ന്‌ അവര്‍ ഇടയ്ക്കൊക്കെ 
പറയാറുണ്ടായിരുന്നു. അതുപോലെ ഇനിയെപ്പോഴെങ്കിലും ഒത്തുകൂടാന്‍ 
കഴിഞ്ഞാല്‍ തന്റെ നീതുവിനെ തിരിച്ചുകൊണ്ടുവരാന്‍ കഴിയുമെന്ന്‌ അവര്‍ 
വിശ്വസിക്കുന്നതുപോലെ. 

“ഓ, അതൊക്കെ മറന്നേക്കു രേവതിച്ചേച്ചി,' ആലീസ്‌ ഉറച്ച സ്വരത്തില്‍ 
പറഞ്ഞു: “മുമ്പൊരിക്കല്‍ പറഞ്ഞു നോക്കിയതാണ്‌. അപ്പഴേക്കും എന്റെ 
നേര്‍ക്ക്‌ ഉറുമീം വീശിക്കൊണ്ടുവന്നു, നമ്മുടെ ഉണ്ണിയാര്‍ച്ച. എന്തോ, ഇപ്പഴ 

വളുടെ മുഖത്ത്‌ നോക്കുമ്പഴൊക്കെ ഫുള്‍ ചമയങ്ങളുമായിട്ട അങ്കത്തട്ടിലേക്ക്‌ 
ചാടാന്‍ കച്ചകെട്ടി നില്‍ക്കണ ഉണ്ണിയാര്‍ച്ചേടെ മട്ടന്ന്യാണ്‌. എന്നെങ്കിലുമൊ 
രിക്കല്‍ അവള്‍ ഞങ്ങടെ നേര്‍ക്കും ഉറുമി വീശുംന്ന്‌ പേടിള്ളതോണ്ട്‌ 
ആലീസും ലേശം അകലം കാക്കാറുണ്ട്‌ എപ്പഴും. ഒരിക്കല്‍ ഞാന്‍ കളി 
യാക്കി പറയ്വേം ചെയ്തു, നമ്മടെ ക്യാംപസ്സില്‍ ഉറുമികള്‍ നിരോധിച്ചിരി 
ക്കുന്നുവെന്ന്‌. വേണെങ്കില്‍ കാക്കകളെ വെടിവയ്ക്കണ നാടന്‍ കൊട്ടത്തോ 
ക്കുകളാവാമെന്ന്‌.” 

രേവതി അതൊന്നും കേട്ടതേയില്ല. അവളുടെ മനസ്സില്‍ അപ്പോഴും 
ആലിസിന്റെ വാക്കുകളായിരുന്നു; 

അവള്‍ക്കൊരു കൂട്ടു വേണമായിരുന്നു. ഒരു ആണ്‍തുണ. ഇവനല്ലെ 
ങ്കില്‍ വേറൊരുത്തന്‍. പക്ഷേ, നമ്മളൊക്കെ കരുതുന്നപോലത്തെ ശരീരം 
കൊണ്ടുള്ള കൂളട്ടല്ല, കേട്ടോ. 

ആ വാക്കുകള്‍ക്ക്‌ ആലീസ്‌ ഉദ്ദേശിക്കുന്നതിനെക്കാള്‍ എത്രയോ കൂടു 
തല്‍ അര്‍ത്ഥങ്ങളുണ്ടെന്നുതോന്നി. അവരുടെ കൂട്ടുകെട്ടില്‍ ശരീരം ഒരു 
ഘടകംപോലുമല്ലെങ്കില്‍ നീതുവിനെ ഇപ്പോള്‍ തികച്ചും മറ്റൊരു വെളിച്ച 
ത്തില്‍ കാണാമെന്നായിരിക്കുന്നു. 

ആരുടെ കൂട്ടായിരുന്നു നിതുവിന്‌ വേണ്ടിയിരുന്നത്‌? 

ഒരുപക്ഷേ, അവളുടെ മനസ്സിന്റെ ഇരുണ്ട അറകളില്‍ വെളിച്ചം നിറ 
യ്ക്കാനും, അവളുടെ ഒരുപാട്‌ പോരായ്മകള്‍ നികത്താനും കെല്‍പുള്ള 
ഒരാള്‍. പക്ഷേ, ഈ ഹരിനാരായണന്‍ അതിന്‌ പറ്റിയ ആളാണോ എന്ന 
താവും ഏറ്റവും വലിയ പ്രശ്‌നം. 

“ഒരു കൂട്ടെന്നു പറയുന്നത്‌ പൂരിപ്പിക്കലാണ്‌, ആലീസേ,' രേവതി പറ 
ഞ്ഞു: “ഒരു നല്ല കൂട്ടാവുമ്പോള്‍ അതിലൂടെ പൂരിപ്പിക്കപ്പെടുന്നത്‌ കണ്ടറി 
യാനാവാത്ത ഒട്ടേറെ വിടവുകളും. നീതു ആ ഹരിനാരായണനില്‍ കാണു 
ന്നത്‌ അങ്ങനെ എന്തെങ്കിലുമൊക്കെയാവാം.' 

അതിനോട്‌ യോജിക്കാനാവാത്തതുപോലെ ആലീസ്‌ തല വെട്ടിച്ചു. 

രേവതിയാകട്ടെ അപ്പോള്‍ ഓര്‍ത്തിരുന്നത്‌ പ്രിയംവദയെപ്പറ്റിത്തന്നെയാ 
യിരുന്നു. ആ കാറുമൂടിയ മുഖം പലതും മറച്ചുവയ്ക്കാന്‍ പണിപ്പെടുന്നതു 
പോലെ. എന്തൊക്കെയോ അറിയാം അവര്‍ക്ക്‌. തുറന്നുപറയാന്‍ മടിക്കുക 
യാണ്‌. 

“അവള്‍ അവന്റെ കൂടെ...?"” രേവതി ചോദിച്ചു. 

“ഒരിടത്ത്‌ നിന്നാല്‍ നിലപുറയ്ക്കാത്ത നാടോടിയുടെ പ്രകൃതമല്ലേ അവ 
ന്റേത്‌. അതോണ്ട്‌ അവളും ഒപ്പം എവിട്യോഒക്കെ ചുറ്റിത്തിരിയണുണ്ടാവും, 
ആര്‍ക്കറിയാം.” 

“എന്റെ ഈശ്വരാ...” 

ആലീസ്‌ തുടരുകയായിരുന്നു: 

“ഏതാണ്ടൊക്കെ കേട്ടിട്ടാകണം (്പിന്‍സി എന്നെ വിളിച്ച്‌ വീട്ടിലറിയി 
ക്കാന്‍ പറഞ്ഞത്‌. നീതുനെ വിളിപ്പിക്കാഞ്ഞത്‌ മനപ്പൂര്‍വ്വാണ്‌. വിളിപ്പിച്ചാല്‌ 
അവള്‍ അങ്ങേരുടെ മുമ്പീക്കെടന്ന്‌ ചാടിത്തുള്ളും, അതോടെ കോളേജീന്ന്‌ 
പുറത്താവ്വേം ചെയ്യും. ആന്റിയോട്‌ അല്പം ബഹുമാനമുള്ളതുകൊണ്ട്‌ അത്‌ 
ഒഴിവാക്കാന്ന്‌ കരുതി പ്രിന്‍സി. എന്തായാലും ഇനി അധികകാലം ആ 
കോളേജില്‍ നിക്കാനാവുമെന്നു തോന്നണില്യാ.” 

രേവതി ചാരിവച്ചു കതകിനിടയില്‍ക്കൂടി അകത്തേക്കു നോക്കി. 
പ്രിയംവദ ശാന്തമായി ഉറങ്ങുകയാണ്‌. ഏറെ ദിവസങ്ങള്‍ക്കുശേഷം ആ 
മുഖം തെല്ലൊന്ന്‌ അയഞ്ഞു കിട്ടിയതുപോലെ. പനിയിറങ്ങിയതുകൊണ്ടോ, 
അതോ മകളുടെ വിളി വന്നതുകൊണ്ടോ? 

“ഉച്ചയ്ക്ക്‌ നീതു വിളിച്ചിരുന്നു. അതിന്റെ ആശ്വാസം കാണാം മാഡ 
ത്തിന്റെ മുഖത്ത്‌.” 

“എന്താണാവോ അങ്ങന്യൊരു സല്‍ബുദ്ധി തോന്നിയത്‌, ഞങ്ങളുടെ 
ഉണ്ണിയാര്‍ച്ചയ്ക്ക്‌. അവളുടെ ചേകോന്‍ കൈവിട്ടോ ആവോ?” 

ആലീസ്‌ അങ്ങനെ പറഞ്ഞത്‌ നീതുവിനെ അനുകരിച്ച്‌ ഏതാണ്ട്‌ അവ 
ളുടെ ശബ്ദത്തില്‍തന്നെയായിരുന്നു. 

“ആലീസ്‌ മിമിക്രിയില്‍ മിടുക്കിയാണെന്ന്‌ കേട്ടിട്ടുണ്ട്‌.” 

“കോളേജിലെ മൂക്കില്ലാത്തോരുടെ ഇടയിലൊരു അരമൂക്കിയായി ഈ 
കണ്ടശ്ലാംകടവുകാരി.” 

“വിസിറ്റേഴ്‌സ്‌ ടൈം കഴിയാറായി,” ആലീസ്‌ വാച്ചില്‍ നോക്കിയിട്ട്‌ പറ 
ഞ്ഞു: “ആന്റി ഇപ്പഴും നല്ല ഉറക്കമാണ്‌. ഉണര്‍ന്നിട്ട്‌ പോകാന്ന്‌ കരുതിയാണ്‌ 
ഇത്രനേരം നിന്നത്‌.” 

“സെല്ലില്‍ വിളിച്ചോളു. ഇപ്പോള്‍ ഫോണ്‍ ഏടുക്കാറുണ്ട്‌.” 

താഴെ മണി മുഴങ്ങി. അത്‌ സന്ദര്‍ശകര്‍ക്കുള്ള മുന്നറിയിപ്പാണ്‌. പത്ത്‌ 
മിനിട്ടിനുള്ളില്‍ സ്ഥലം വിടണം. അല്ലെങ്കില്‍ സെക്യൂരിറ്റിക്കാര്‍ വരും പരിശോ 
ധനയ്ക്ക്‌. 

ആലീസ്‌ താജോട്ടിറങ്ങുമ്പോള്‍ രേവതിയും ഒപ്പം ചെന്നു. കോണിപ്പടി 
കളില്‍ ചാരിനിന്നുകൊണ്ട്‌ ആലീസ്‌ പറഞ്ഞു: 

“ഇതില്‍ രേവതിച്ചേച്ചിതന്നെ ഒന്ന്‌ ഇടപെടണം. നമുക്കൊക്കെ ഇത്രേം 
വേണ്ടപ്പെട്ട ആ കുടുംബം ഇങ്ങനെ അലങ്കോലമാകണത്‌ കണ്ടോണ്ട്‌ 
നിക്കാന്‍ വയ്യ. ഞാന്‍ മറ്റാര്‍ക്കെങ്കിലുംവേണ്ടി തിരി കത്തിച്ചു പ്രാര്‍ത്ഥിച്ചിട്ടു 
ണ്ടെങ്കില്‍ അതിവര്‍ക്കുവേണ്ടി മാത്രം. ഒരിക്കലെങ്കിലും ആ പാവം ആന്റിടെ 
കൂടെ താമസിച്ചിട്ടുള്ളോര്‍ക്ക്‌ അവരെ മറക്കാന്‍ പറ്റില്യാ. എന്തൊക്കെ സഹി 
ച്ചിരിക്കണു, അവര്‍, ഒടുവില്‍ എല്ലാ ചുമടുമിറക്കി അല്പം ആശ്വസിക്കേണ്ട 
സമയായപ്പോഴാണ്‌ നമ്മടെ കൂട്ടുകാരീടെ വകയായി പുതിയ കോള്‍. എനിക്ക്‌ 
മനസ്സിലാവാത്തതൊന്നു മാത്രാണ്‌ ചേച്ചീ. ഇത്രയും തങ്കപ്പെട്ടൊരു സ്ര്തീ 
യുടെ നെറുകേല്‍ ഇത്രേം ദുരിതങ്ങള്‍ വന്ന്വിഴ്വാന്ന്‌ വച്ചാല്‍ നിങ്ങടെ കൂട്ടര്‍ 
പറയാറുള്ള ആ മുജ്ജന്മപാപം തന്ന്യായിരിക്കും അല്ലേ? 

രേവതി വെറുതെ തലയാട്ടി. 

അവര്‍ ആലീസിന്റെ സ്‌കൂട്ടറിനടുത്തെത്തിയിരുന്നു. 

“ഇപ്പഴും വൈകീട്ടില്യാന്നു തോന്നണു. ലേശംകൂടി കഴിഞ്ഞാല്‌, മന 
സ്സിനു പുറമെ ശരീരം കൂടി വെടക്കാക്കി കഴിഞ്ഞാല, പിന്നെ തിരിച്ചുവരാന്‍ 
പാടായിരിക്കും, ചേച്ചിക്കറിയ്യോ, കാര്യം ബുജിയൊക്കെ ആണെങ്കിലും ആ 
ഹരിനാരായണന്റെ സ്്റ്രത സുമാറല്ല എന്നാണ്‌ കേള്‍വി. അക്കൂട്ടത്തില്‍ 
ചെന്നുപെട്വാന്നു വെച്ചാല്‍...” 

“എന്റുമ്മേ' രേവതി അറിയാതെ തലയില്‍ കൈവച്ചുപോയി. “വേണ്ടാ 
ആലീസേ, ആ വഴിക്കൊക്കെ ചിന്തിച്ചു പോകല്ലേ. എനിക്ക്‌ ആലോചിക്കാനും 
കൂടി വയ്യാ.” 

അങ്ങനെ പറയേണ്ടായിരുന്നെന്ന്‌ ആലീസിനു തന്നെ പെട്ടെന്ന്‌ തോന്നി 
യിരിക്കണം. അവള്‍ ബദ്ധപ്പെട്ടു തിരുത്താന്‍ നോക്കി: 

“അല്ലാ, അങ്ങനെയുള്ള വെട്ടിലൊന്നും വീഴുന്നവളല്ല, നമ്മുടെ ഉണ്ണി 
യാര്‍ച്ച. ഒരുവിധം ആസാമികളെയൊക്കെ കൈകാര്യം ചെയ്യാന്‍ ആ ഉറുമി 
യുടെ വായ്ത്തല മതിയാകുമല്ലോ.” 

പതിവുചിരിയോടെ കൈവീശി ആലീസ്‌ സ്കൂട്ടറോടിച്ചു പോകുന്നത്‌ 
കണ്ടു. 

മുറിയില്‍ മടങ്ങിയെത്തിയപ്പോള്‍ പ്രിയംവദ കട്ടിലിന്റെ തലയ്ക്കല്‍ ചാരി 
യിരിക്കുകയാണ്‌. 

“ആലീസ്‌ വന്നിരുന്നു. കുറെനേരം കാത്തുനിന്നു. വിസിറ്റേഴ്‌സ്‌ ടൈം 
കഴിഞ്ഞതുകൊണ്ട്‌ മടങ്ങിപ്പോയി.” 

“കഷ്ടമായിപ്പോയി. ഇത്തിരി നേരം അവളുടെ ബഡായി കേള്‍ക്കാന്‍ 
പറ്റിയിരുന്നെങ്കില്‍ ഈ ക്ഷീണമൊന്ന്‌ മാറിക്കിട്ടുമായിരുന്നു.” 

“ഇപ്പോള്‍ നമ്മുടെ ആലീസും അല്പം സീരിയസ്സാകുന്നതുപോലെ.' 

“എന്തായാലും ഈ നശിച്ച ആസ്പ്രതിയൊന്നു വിട്ടിട്ടു വേണം ഞങ്ങ 
ളുടെ ആ പഴയ ഒത്തുകൂടല്‍ വീണ്ടുമൊന്ന്‌ ഓർഗനൈസ്‌ ചെയ്യാന്‍. ഇപ്പോള്‍ 
രേവതീം കൂടി ആയല്ലോ സെറ്റില്‍.” 

“ശരിയാണ്‌ മാഡം. അതൊന്ന്‌ പ്ലാന്‍ ചെയ്യാം. എന്തായാലും ദീപാവലി 
വരികയല്ലേ, ആ ഒഴിവിനാകാം. ഏറ്റാല്‍ ഏറ്റു.” 

“ആ ഒഴിവിന്‌ പിള്ളേര്‍ വീട്ടീല്‍പ്പോകാറാണ്‌ പതിവ്‌. വേണമെങ്കില്‍ ഒരു 
ദിവസത്തേക്ക്‌ പിടിച്ചുനിറുത്താന്‍ നോക്കാം.” 

“അത്‌ ഞാനേറ്റു.” 

“ആയ്ക്കോട്ടേ രേവതി,” എന്തോ ഓര്‍ത്തിട്ട്‌ പ്രിയംവദ തലയാട്ടി: “അല്ലെ 
ങ്കിലും ദീപാവലി നല്ല സമയമാണ്‌. വെളിച്ചങ്ങളുടെയും ശബ്ദങ്ങളുടെയും 
ഉത്സവം.” 

“അതെ മാഡം. ഇരുണ്ടടച്ച്‌ അനക്കമറ്റു നില്‍ക്കുന്ന ചുറ്റുപാടുകളിലേക്ക്‌ 
ഒരുപാടു വെളിച്ചവും, അതിലേറെ ശബ്ദങ്ങളുമായി പുതിയൊരു ദിവാളി.”' 

“അതിനായി കാത്തിരിക്കാമല്ലലേ.' 

“തീര്‍ച്ചയായും. അതിങ്ങോട്ട്‌ വിട്ടേക്കൂ. കോളേജില്‍ പഠിക്കുമ്പോള്‍ 
ഞാനൊരു ചെറുകിട ഈവന്റ്‌ മാനേജരായിരുന്നു. വലിയ കുഴപ്പമില്ലാതെ 
കാര്യങ്ങള്‍ നടത്തിക്കൊണ്ടുപോകാനുള്ള കഴിവുണ്ടെന്നാണ്‌ കേള്‍വി.” 

“ആയ്ക്കോട്ടെ. ഇത്‌ വളരെ ചെറിയൊരു ഇവന്റ്‌ മാത്രം, അതും രേവ 
തീയുടെ ഉത്സാഹത്തില്‍.” 

“ചെറുതല്ല മാഡം. ചിലപ്പോള്‍ അത്‌ വലിയൊരു ഇവന്റായി മാറിയേ 
ക്കാം. ആര്‍ക്കറിയാം?” 

നോക്കിനില്‍ക്കെ പ്രിയംവദയുടെ മുഖത്ത്‌ നിറപ്പകിട്ടുള്ള ദീപാവലി വിള 
ക്കുകള്‍ തെളിയുന്നത്‌ രേവതി കണ്ടു. എത്രയോ നാളുകള്‍ക്കുശേഷം ആ 
മുഖത്ത്‌ വീണ്ടും പ്രകാശം പരക്കുകയാണ്‌. ആ മുറിയിലാകെ നിറക്കൊഴു 
പ്പിന്റെ തിരയിളക്കം. കേള്‍ക്കാത്ത ഒരുപാട ശബ്ദങ്ങള്‍. ആചാരവെടികള്‍. 
നിലയമിട്ടുകള്‍. 

വെളിച്ചത്തിന്റെയും ശബ്ദത്തിന്റെയും ആ അപൂര്‍വനിമിഷങ്ങള്‍ ഉള്ളി 
ലേക്ക്‌ ആവാഹിച്ചെടുക്കാനായി രേവതി അല്പനേരം കണ്ണുകളടച്ചു നിന്നു. 

ഇരുപത്താറ്‌ 


ട്ടില്‍ മടങ്ങിയെത്തിയപ്പോള്‍ തന്റെ പ്രിയപ്പെട്ട കൊച്ചുലോകം തിരിച്ചു 

കിട്ടിയ ആശ്വാസത്തോടെ പ്രിയംവദ നാലുചുറ്റും നോക്കി. എല്ലാം 
പഴയതുപോലെ, ഒരു മാറ്റവുമില്ലാതെ, ബാല്‍ക്കണിയില്‍ നിരത്തിവച്ചിരി 
ക്കുന്ന ചട്ടികളിലെ ചെടികള്‍ക്കു മാര്തം ലേശം വാട്ടം. എത്ര പറഞ്ഞാലും 
രണ്ടുനേരം വെള്ളമൊഴിക്കാന്‍ വലിയ മടിയാണ്‌ ബായിക്ക്‌. നല്ല വെയിലേറ്‌ 
വീഴുന്ന സ്ഥലമാണത്‌. 

വേഷം മാറിയശേഷം പ്രിയംവദ ആദ്യം പോയത്‌ കമ്പ്യൂട്ടറിന്റെ അടു 
ത്തേക്കായിരുന്നു. തന്റെ (പിയപ്പെട്ട ഇ-മെയില്‍ പെട്ടി തുറന്നിട്ട്‌ എത്ര നാളു 
കളായിരിക്കുന്നു. 

“ഒരു രണ്ട്‌ ദിവസത്തേക്കെങ്കിലും ഈ കുന്ത്രാണ്ടം ഒഴിവാക്കിക്കൂടേ?” 
പുറകില്‍നിന്ന്‌ രേവതിയുടെ പരാതി കേട്ടു. “ഈ അഡിക്ഷന്‍ എനിക്ക്‌ 
തീരെ മനസ്സിലാവണില്ല. 

“അഡിക്ഷനല്ല രേവതീ, ഇത്‌ ദിനചര്യയുടെ ഭാഗം മാത്രം. മെയിലു 
കള്‍ കാണാതെയുള്ള നാലഞ്ച്‌ ദിവസത്തെ ഇടവേളകളെപ്പറ്റി ആലോചി 
ക്കാനേ വയ്യ. പിന്നെ നിത്യവും പെട്ടി തുറക്കുമ്പോള്‍ രണ്ടു ജങ്ക: മെയിലുക 
ളെങ്കിലും കണ്ടില്ലെങ്കിലുള്ള അസ്കിത പറയണ്ട!” 

“ശരി മാഡം, ഞാന്‍ ഓഫീസിലേക്ക്‌ പോവ്വാണ്‌. വിശേഷം വല്ലതുമു 
ണ്ടെങ്കില്‍ വിളിക്കാം. എന്തായാലും രണ്ടു ദിവസത്തേക്കെങ്കിലും വിശ്രമി 
ക്കുകയാവും ഭേദം. വീട്ടിലിരുന്നാലും കമ്പനിയുടെ കൈകള്‍ നീണ്ടുവരു 
മെന്ന്‌ അറിയാതെയല്ല.” 

ഇ-മെയില്‍ പെട്ടിയില്‍ കത്തുകളുടെ ബഹളമാണ്‌. കുറെ ജജ: മെയി 
ലുകള്‍. പിന്നെ ചില ചങ്ങാതിക്കൂട്ടങ്ങള്‍ അങ്ങോട്ടുമിങ്ങോട്ടും പറത്തിവിടുന്ന 
കുറെ കഈതുകവാര്‍ത്തകള്‍. 

കൂട്ടത്തില്‍ ഒരു ഒറ്റപ്പെട്ട വിലാസം പെട്ടെന്ന്‌ കണ്ണില്‍ പെട്ടു-- റോയ്‌ 
ചൌധരി. 

എത്രയോ നാളുകള്‍ക്കു ശേഷം ഉള്ളൊന്ന്‌ പിടഞ്ഞു. 

തെല്ലൊരു ആവേശത്തോടെയാണ്‌ ആ മെയില്‍ തുറന്നത്‌. പതിവിലേറെ 
നീളമുള്ള കത്തിലൂടെ കണ്ണോടിച്ചപ്പോള്‍ പ്രിയംവദ വല്ലാതെ അന്ധാളിച്ചു 
പോയി. ഇതിലൂടെ തെളിഞ്ഞുവരുന്ന ചിത്രം വേറെ ആരുടെയോ. ആ വരി 
കള്‍ക്കിടയില്‍ മനസ്സിലാക്കാനാവാത്ത തീധ്രതയും, ഇഴയടുപ്പവും. 

വരുതിയില്‍ നില്‍ക്കാത്ത ഒരു മനസ്സിലെ അനക്കങ്ങള്‍. എടുത്തുപെരു 
മാറി പരിചയമില്ലാത്ത കുറെ വാക്കുകള്‍. 

റോയ്ചാധരി കുറിച്ചിട്ടിരിക്കുന്നു. 

ഇങ്ങനെയൊരു കുറിപ്പ്‌ തയ്യാറാക്കാനിരിക്കുമ്പോള്‍ ഉള്ളില്‍ പരിര്രമ 
ത്തെക്കാള്‍ കൂടുതല്‍ ളറപ്പില്ലായ്മയാണ്‌. കുറെ നാളുകളായി ഉള്ളിലൂടെ 
കടന്നുപോയിക്കൊണ്ടിരുന്നതെല്ലാം ഓര്‍ത്തെടുത്ത്‌ അടുക്കിപ്പെറുക്കി വയ്‌ 
ക്കാന്‍ നോക്കുമ്പോള്‍ അതിശയത്തെക്കാളേറെ മനസ്സിലാകായ്കയും. 

പൊതുവെ പഴയ ഓര്‍മ്മകളിലേക്ക്‌ തിരിഞ്ഞുനോക്കാന്‍ ഇഷ്ടപ്പെടാത്ത 
യാളാണ്‌ ഞാന്‍. ഈ ദുരിതം നിറഞ്ഞ വര്‍ത്തമാനകാലംതന്നെ വേണ്ടതി 
ലേറെ ഭാരം തരുമ്പോള്‍, പഴയ ഓര്‍മ്മകള്‍കൂടി ചുമക്കുകയെന്നുവെച്ചാല്‍? 

അതും എന്റെ ജീവിതം പോലെ താറുമാറായി കിടക്കുന്ന കുറെ ഓര്‍മ്മ 
കള്‍. അത്ഭുതം തന്നെ, അതിന്റെ ഇടയ്ക്കെവിടെയോ പ്രിയംവദാ, ഒരു കാര്യ 
വുമില്ലാതെ എപ്പോഴോ ഒക്കെ താന്‍ വന്നുകയറുന്നതുപോലെ. 

പൂക്കളെ ഒരിക്കലും അറിയാന്‍ ശ്രമിച്ചിട്ടില്ലാത്ത, ഒരു പത്ത്‌ പൂക്കളുടെ 
പേരുകള്‍പോലും തികച്ചു പറയാനാവാത്ത, തനി അരസികനായ എന്റെ 
ഉള്ളിലേക്ക്‌ നന്നെ വൈകിയൊരു പൂക്കാലം വന്നെത്തുന്നതുപോലെ. 

ഒരു തമാശ പറയാം, പ്രിയംവദാ, അന്നത്തെ കണ്ടുമുട്ടലിനുശേഷം 
ഞാനിപ്പോള്‍ പൂക്കളെ തിരിച്ചറിയാന്‍ തുടങ്ങിയിരിക്കുന്നു. സ്നേഹിക്കാന്‍ 
തുടങ്ങിയിരിക്കുന്നു. എത്രയോ സംവത്സരങ്ങള്‍ക്കുശേഷം വൈകിവന്നെ 
ത്തുന്ന ചില വേറിട്ട വസന്തങ്ങള്‍ക്ക്‌ ഉണക്കമരങ്ങളെകുടി ഉണര്‍ത്താനാവു 
മെന്ന്‌ ഇപ്പോള്‍ മനസ്സിലാകുന്നു. 

അതിശയമാണ്‌, തന്റെ മുഖവും ശബ്ദവുമൊക്കെ ആദ്യമായിട്ട്‌ 
തെളിഞ്ഞു കിട്ടുന്നത്‌ ഈ കഴിഞ്ഞ നാലഞ്ചു ദിവസങ്ങളില്‍ മാത്രം. അതും 
ഏതാണ്ട്‌ മുഴുവനായിത്തന്നെ, ചില കൊച്ചുകൊച്ച്‌ അടയാളങ്ങളോടെ. താടി 
യിലെ കുഴി, ഇടത്തെ ചെവിയുടെ താഴെയുള്ള ആ ചെറിയ മറുക്‌. സംസാ 
രിക്കുമ്പോള്‍ ഇടയ്ക്കൊക്കെ തല വെട്ടിച്ചുള്ള ആ മാനറിസങ്ങള്‍. ആ 
അര്‍ത്ഥംവച്ചു സാമാന്യം നല്ല മുഴക്കമുള്ള ചിരി. പ്രിയംവദ ആദ്യം ചിരിച്ചു 
കണ്ടപ്പോള്‍ എന്റെ കണ്ണില്‍പെട്ടത്‌ ആ വെടിപ്പുള്ള പല്ലുകളുടെ ഇടയിലുള്ള 
ചില ചെറിയ വിടവുകളാണ്‌. അത്തരം വിടവുകള്‍ക്കും കാണും ഓരോ ലക്ഷ 
ണങ്ങള്‍, അല്ലേ? 

പിന്നെയും കുറെ വരികള്‍. ആകെ പകച്ചിരിക്കുകയാണ്‌ പ്രിയംവദ. 

ഇര്രയും നാളുകള്‍ക്കുശേഷം, ഇപ്പോള്‍ ഇങ്ങനെയൊരു കുറിമാനം. 
അന്ന്‌ മടങ്ങിയെത്തിയശേഷം. ആദ്യത്തെ രണ്ടുമൂന്ന്‌ രാധ്രികളില്‍ ഉറക്കം 
വരാതെ തിരിഞ്ഞും മറിഞ്ഞും കിടക്കുമ്പോള്‍ ചില വേണ്ടാത്ത ഇടയിളക്ക 
ങ്ങളെ പിടിയിലൊതുക്കാന്‍ നന്നെ പണിപ്പെടേണ്ടി വന്നിരുന്നു. 

പക്ഷേ, കാത്തുകൊണ്ടിരുന്നത്‌ തേയ്മാനംവന്ന ഇത്തരം സാധാരണ 
വാചകങ്ങള്‍ക്കുവേണ്ടിയായിരുന്നില്ലല്ലോ, രപിയംവദ ഓര്‍ത്തു. കഴിഞ്ഞു 
പോയതൊന്നും ഓര്‍മ്മിപ്പിക്കാന്‍ ശ്രമിക്കാതെ, മനസ്സിന്റെ അടിത്തട്ടില്‍ 
നിന്നും തനിക്കു മാത്രമായി മുന്നോ,നാലോ വരികള്‍. 

രണ്ടുപേര്‍ക്കു മാത്രം മനസ്സിലാകുന്ന ഒരു സ്വകാര്യഭാഷയില്‍ വെറും 
മുന്നാലു വരികള്‍. 

അങ്ങനെയൊന്നു വന്നിരുന്നെങ്കില്‍, മറുപടിയായി കുറിച്ചിടാനായി അന്ന്‌ 
തനിക്കും കാണുമായിരുന്നല്ലോ ചിലതൊക്കെ. രണ്ടുപേര്‍ക്കു മാത്രം മന 
സ്സിലാകുന്ന കുറെ വാക്കുകള്‍. വാക്കുകള്‍ക്കിടയിലുള്ള വിടവുകള്‍ പൂരി 
പ്പിക്കാന്‍ നോക്കുമ്പോള്‍ അര്‍ത്ഥവും അര്‍ത്ഥമില്ലായ്മയും കൂടിക്കുഴ 
ഞ്ഞേക്കാം. 

ഇപ്പോള്‍ മനസ്സൊന്ന്‌ ഒതുങ്ങിക്കിട്ടുമ്പോള്‍, പലതും പുതിയ വെളിച്ച 
ത്തില്‍ കാണാമെന്നായിരിക്കുന്നു. 

ആ മഴയില്‍ കുതിര്‍ന്ന നിമിഷങ്ങളിലേക്കു നടന്നുചെന്നതു മറ്റൊരാ 
ളുടെ പ്രേരണകൊണ്ടുമാത്രമായിരുന്നോ? ശപിക്കേണ്ടത്‌ അവനവനെത്തന്നെ 
യാണെന്ന്‌ തോന്നിത്തുടങ്ങിയപ്പോഴാണ്‌ പോയകാലത്തെ വീണ്ടും മാടിപ്പി 
ടിക്കാന്‍ തുടങ്ങിയത്‌. 

അതോടെ, നീതുവിനെക്കാള്‍ പ്രായക്കുറവുള്ള, ഒരു ടീനേജറുടെ ചാപ 
ല്യങ്ങളിലേക്ക്‌ സ്വയം താണുപോകുകയാണല്ലോ എന്ന പേടിയായി. എല്ലാം 
തിടുക്കത്തില്‍ അടച്ചുപൂട്ടി വയ്ക്കാനുള്ള വെപ്രാളമായി. 

ശേഷിച്ച വരികളിലൂടെ കടന്നുപോകണമെന്നു തോന്നിയില്ല. പിടിയി 
ലൊതുങ്ങാത്ത ഒരു മനസ്സിന്റെ ഇത്തരം അനക്കങ്ങള്‍ എനിക്കുവേണ്ടിയു 
ള്ളതല്ലല്ലോ. ഒരു പത്തിരുപതു വര്‍ഷങ്ങള്‍ക്കു മുമ്പായിരുന്നെങ്കില്‍ ഓര്‍ത്തു 
രസിക്കാമായിരുന്ന ചില വാചകങ്ങള്‍. 

മനസ്സിന്റെ ഏതോ ഇരുണ്ട കോണിലിരുന്ന്‌ ആരൊക്കെയോ ഉറക്കെ 
ചിരിക്കുന്നു. ആലീസ്‌, അല്ലെങ്കില്‍ അവളുടെ കൂട്ടത്തില്‍ വന്നുകയറാറു 
ണ്ടായിരുന്ന പേര്‍ മറന്നുപോയ ചില കൂട്ടുകാരികള്‍. 

കത്ത്‌ മായ്ച്ചുകളയാനായി മൌസിലേക്ക്‌ വിരലുകള്‍ നീണ്ടു. കര്‍സ 
റിന്റെ കുന്തമുന റില്ല എന്ന അടയാളത്തിലെത്തിയപ്പോള്‍ ഒന്ന്‌ വിറച്ചിട്ട 
താനേ പിന്‍വാങ്ങി. എത്ര ശ്രമിച്ചിട്ടും ആ ചുണ്ടെലി അനങ്ങുന്നതേയില്ല. 
ചില്ലുതിരയുടെ ഒരൊഴിഞ്ഞ മൂലയില്‍ അഭയം തേടി അതവിടെ ചുരുണ്ടു 
കൂടി ഇരിക്കുകയാണ്‌. ദുരൂഹമായ ഏതോ കുഴമഞ്ഞില്‍ ഉറഞ്ഞുകൂടി 
യതുപോലെ ആ യ്യ്ത്രമാകെ അനക്കമറ്റു നില്‍ക്കുന്നു. 

എന്റെ കമ്പ്യൂട്ടര്‍ ഹാങ്‌ ചെയ്യുകയാണ്‌. പനി പിടിച്ചതുപോലെ തുങ്ങി 
നില്‍ക്കുകയാണ്‌. 

എത്ര പണിപ്പെട്ടാലും, ഈ കത്ത്‌ മായ്ച്ചുകളയാന്‍ തന്നെക്കൊണ്ടാവി 
ല്ലെന്ന തോന്നല്‍ പ്രിയംവദയെ തെല്ലൊന്നു ഭയപ്പെടുത്തി. മായ്ച്ച്‌ കളയാ 
നാവാത്ത ഏതു കെട്ടുപാടുകളും പിന്നീടൊരു വലിയ ബാദ്ധൃതയാവുമെന്നു 
പഠിപ്പിച്ചത്‌ ഇതേവരെയുള്ള ജീവിതംതന്നെയാണ്‌. 

ഉള്ളിലേക്കു മാത്രം തുറക്കുന്ന ജാലകങ്ങളെ എണ്ണാനാകുമോ? ഒന്നു 
വലിച്ചടച്ചു കഴിയുമ്പോഴേക്കും എവിടെയോ മറ്റൊന്നു താനേ തുറക്കുന്നു. 
ഇളംവെയിലിന്റെ സാന്വനസ്പര്‍ശമായി കുറെ രശ്മികള്‍ എവിടന്നോ കയറി 
വരുന്നു. 

എന്തായാലും, എനിക്കിനി ഇത്തരം കത്തുകള്‍ വേണ്ട, അനാവശ്യമായ 
കുറെ കെട്ടുപാടുകളും. അറിയാവുന്ന ജാലകങ്ങളെല്ലാം കൊട്ടിയടയ്ക്കാന്‍ 
എന്നേ ശീലിച്ചതാണ്‌. 

അന്നവിടെനിന്നു മടങ്ങിയ ശേഷം ആദ്യം കിട്ടിയ രണ്ടോ മൂന്നോ മെയി 
ലുകളില്‍ വല്ലാത്തൊരു മുന്‍കരുതല്‍ കാണാമായിരുന്നു, മുമ്പൊരിക്കലും 
കണ്ടിട്ടില്ലാത്ത തരത്തിലുള്ള അരോചകമായ ഓപചാരികതയും. വാക്കു 
കള്‍ ഉപയോഗിക്കുമ്പോള്‍ ഡോക്ടര്‍സാബ്‌ നന്നെ ശ്രദ്ധിക്കുന്നതുപോലെ. 

പ്രിയംവദ ഒരുനിമിഷം കണ്ണടച്ചിരുന്നു. ഇത്‌ പ്രാര്‍ത്ഥിക്കാനുള്ളു അവ 
സരമല്ലെന്നു നന്നായറിയാമെങ്കിലും മനസ്സ്‌ ഏതോ ചില അമര്‍ത്തിയിട്ട 
പ്രാര്‍ത്ഥനകളുടെ വെളിമ്പുറങ്ങളിലൂടെ അലഞ്ഞുനടക്കുകയാണ്‌. 

അല്പം കഴിഞ്ഞ്‌, കണ്ണ്‌ തുറക്കുമ്പോള്‍ കമ്പ്യൂട്ടറിന്റെ ചില്ലുതിരയിലെ 
വെളിച്ചം മാഞ്ഞുപോയിരിക്കുന്നു. വീണ്ടുമൊരു വിരലനക്കത്തോടെ ആ 
പഴയ കത്തിലേക്ക്‌ തന്നെ തിരിച്ചുപോകാതിരിക്കാന്‍ കഴിഞ്ഞില്ല. 

ആദ്യത്തെ ഭാഗം ഒരിക്കല്‍ക്കൂടി വായിച്ചപ്പോള്‍ തന്റെ മനസ്സ്‌ അറി 
യാതെ പിടിവിട്ടു വഴുതി പോകുന്നത്‌ പ്രിയംവദയറിഞ്ഞു. 

ഡോക്ടര്‍സാബ്‌ എഴുതിയിരിക്കുന്നു... 

ഇപ്പോള്‍ എന്തേ ഇങ്ങനെയൊക്കെ എന്ന്‌ അത്ഭുതപ്പെടുകയാവും 
പ്രിയംവദ. അതായത്‌ ഈ ചിതലരിച്ചു തുടങ്ങിയ, പുതല്‍ പിടിച്ച മനസ്സി 
ലേക്ക്‌ വീണ്ടുമൊരു പൂക്കാലം വന്നെത്തിയെന്നോ? 

അങ്ങനെയൊന്നും ഭയപ്പെടേണ്ടാ കേട്ടോ. അങ്ങനെ കാടുകയറിപ്പോ 
കുന്ന മനസ്സൊന്നുമല്ല എന്റേത്‌. എന്നാലും, എന്താണെന്നറിയില്ല, കഴിഞ്ഞ 
ചില ദിവസങ്ങളായിട്ട്‌ അതെന്റെ പിടിയിലൊതുങ്ങുന്നില്ല. ആലോചിച്ചു 
നോക്കിയപ്പോള്‍ അങ്ങനെ പ്രത്യേകിച്ച്‌ കാരണങ്ങളൊന്നും കിട്ടിയതുമില്ല. 
പതിവുള്ള വായന, ഒന്നുരണ്ട്‌ ക്ലാസ്സുകള്‍, ഉച്ചയുറക്കം, വൈകുന്നേരങ്ങ 
ളിലെ സുഹൃത്തുക്കളുമായുള്ള ഒത്തുകൂടല്‍ ഇത്രയൊക്കെയല്ലേ തൊഴിലി 
ല്ലാത്തെ ഒരു പാവം ബാച്ചിലര്‍ക്ക്‌ പറഞ്ഞുവെച്ചിട്ടുള്ളു. 

പതിവുചിട്ടകള്‍ അങ്ങനെ മുറപോലെ നടന്നുപോകുന്നുണ്ടെങ്കിലും, ഇട 
യ്ക്കൊക്കെ മനസ്സ്‌ വല്ലാതെ പതറിപ്പോകുന്നതുപോലെ. വിസിറ്റിങ്‌ 
ഫാക്കല്‍റ്റിയായി വല്ലപ്പോഴും ചെന്നുകയറാറുള്ള ആ പഴയ ക്ലാസ്മുറിയില്‍ 
ചെന്ന്‌ നില്‍ക്കുമ്പോഴൊക്കെ ആ മുതിര്‍ന്നവരുടെ കൂട്ടത്തില്‍ ഏതോ പരി 
ചിതമായ മുഖം അറിയാതെ തിരഞ്ഞുപോകുന്നു. പണ്ടു മുതലേ ക്ലാസ്സെടു 
ക്കുമ്പോഴുള്ള എന്റെയൊരു ശീലം, എന്നെത്തന്നെ ശ്രദ്ധിച്ചിരിക്കുന്ന ഏതെ 
ങ്കിലുമൊരു മുഖത്തില്‍ത്തന്നെ കണ്ണും നട്ടുകൊണ്ട്‌ അങ്ങനെ സംസാരിച്ചു 
പോകുക എന്നതായിരുന്നു. ഇപ്പോള്‍ അതും സാധിക്കാത്തതുപോലെ. 
അങ്ങനെ വേറിട്ടൊരു മുഖം കാണാനാകുന്നില്ല. കാണുന്ന മുഖങ്ങളിലാ 
കട്ടെ മനസ്സ്‌ ഉറയ്ക്കുന്നതുമില്ല. 

ഇത്തരം ഏടാകൂടങ്ങള്‍ക്കിടയില്‍ എവിടെയാണ്‌ ഒരു പ്രിയംവദാ 
മേനോന്‍ വന്നുകയറുന്നതെന്നാവും ഇപ്പോള്‍ ആലോചിക്കുന്നത്‌, അല്ലേ? 

സത്യത്തില്‍ അതുതന്നെയാണ്‌ ഞാനും തിരയുന്നത്‌. ചെറുപ്പമൊക്കെ 
എന്നേ കഴിഞ്ഞുപോയതുകൊണ്ട്‌, മനസ്സിന്റെ അത്തരം അനാവശ്യമായ 
ചാഞ്ചാട്ടങ്ങള്‍ക്ക്‌ ഇരുത്തം വന്ന വ്യാഖ്യാനങ്ങള്‍ കണ്ടെത്തിയേപറ്റു. 
അത്തരം ചിന്തകളെ ആവാഹിച്ചു, ശമിപ്പിച്ച്‌, കുടിയിരുത്താനായി ചില ശുദ്ധി 
യുള്ള സ്ഥാനങ്ങളും. 

നേരില്‍ കാണുന്നതിനു മുമ്പ്‌, മെയിലുകളിലൂടെ ബന്ധം പുലര്‍ത്തിയി 
രുന്ന കാലത്ത്‌ പ്രിയംവദാമേനോനെന്ന തനി പ്രൊഫഷണലായ സ്ത്രീക്ക്‌ 
എന്റെയുള്ളില്‍ വളരെ കണിശമായൊരു സ്ഥാനമുണ്ടായിരുന്നു. പക്ഷേ, 
നേരില്‍ക്കണ്ടതോടെ എല്ലാം പാളിപ്പോയതുപോലെ. 

സത്യത്തില്‍ ആരാണീ പ്രിയംവദാമേനോന്‍? അവിടെയാണ്‌ ഞാന്‍ 
ശരിക്കും കുഴങ്ങിപ്പോകുന്നത്‌. എവിടെയാണ്‌ ഞാന്‍ പ്രിയംവദാമേനോനൊരു 
ഇടം കണ്ടെത്തേണ്ടത്‌? 

ആസ്‌ എ ചാമിങ്‌ ലേഡി? ആസ്‌ എ തറോ പ്രൊഫഷണല്‍? അതോ 
വെറും നല്ലൊരു ചങ്ങാതി? അവിടെ തീരുന്നുവോ വിശേഷണങ്ങളെല്ലാം? 

വേറിട്ട വ്യക്തിത്വമുള്ള ഓരോ സ്ത്രീയേയും കണിശമായി അടയാള 
പ്പെടുത്തുക എളുപ്പമല്ലെന്ന്‌ പതുക്കെ മനസ്സിലായിവരുന്നു. കാരണം അവര്‍ 
ഒരുപാടു വ്യാഖ്യാനങ്ങള്‍ക്ക്‌ വഴങ്ങാന്‍ കെല്‍പുള്ളവര്‍. അല്ലെങ്കില്‍ എല്ലാ 
വ്യാഖ്യാനങ്ങള്‍ക്കുമപ്പുറത്തായി ഏതോ വിരാട്രൂപം. 

നേരു പറഞ്ഞാല്‍, സ്ത്രീകളെപ്പറ്റി അധികമൊന്നും അറിഞ്ഞുകൂടാ 
ത്തതുകൊണ്ടാവാം ഈ പ്രിയംവദയെന്ന സ്ര്രീയെ ഒരു പ്രത്യേക പീഠ 

ത്തിലിരുത്തിയിട്ട്‌ ഞാന്‍ ഒരുപാടു ചോദ്യങ്ങള്‍ സ്വയം എന്റെ നേര്‍ക്കുതന്നെ 
എറിയാന്‍ നോക്കുന്നത്‌. ഇത്തരത്തില്‍ സ്വയം ചോദ്യങ്ങള്‍ ചോദിച്ച്‌ ഉത്തര 
ങ്ങള്‍ കണ്ടെത്തുകയെന്നത്‌ ഒരു പരമബോറായ ഏര്‍പ്പാടാണെന്ന്‌ അറിയാ 
തെയല്ല. പക്ഷേ, ഇപ്പോള്‍ ഏതാണ്ട്‌ അത്തരമൊരു അവസ്ഥയിലായിരി 
ക്കുന്നു ഞാന്‍. 

വേണ്ടായിരുന്നുവെന്നുപോലും തോന്നാറുണ്ട്‌, ചിലപ്പോള്‍. 

ശരിയാണ്‌, വേണ്ടായിരുന്നു അല്ലേ? ഇതൊന്നും എന്നെപ്പോലെയുള്ള 
വര്‍ക്ക്‌ പറഞ്ഞതല്ല. 

പക്ഷേ, വേണ്ടായിരുന്നുവെന്ന തോന്നലില്‍ ആശ്വാസത്തെക്കാള്‍ കുടു 
തല്‍ വേദനയും, നിസ്സഹായതയുമൊക്കെ കലര്‍ന്നുപോകുന്നു. 

ഒരുപാട്‌ നീണ്ടുപോയി. പറയാന്‍ പാടില്ലാത്ത എന്തൊക്കെയോ പറഞ്ഞു 
പോയെന്ന തോന്നല്‍ എന്നെ ഇവിടെ പിന്തിരിപ്പിക്കുന്നു. അതിരു കടന്നിട്ടു 
ണ്ടെങ്കില്‍ ക്ഷമിക്കുക. ഒറ്റ ക്ലിക്കിന്‌ മായ്ച്ച്‌ കളയാവുന്നതല്ലേ ഉള്ളൂ, ഇത്തരം 
മിനക്കെട്ട കത്തുകള്‍. എന്തായാലും ഒരു മറുപടി ഞാന്‍ പ്രതീക്ഷിക്കാത്ത 
തുകൊണ്ട്‌ കുഴപ്പമില്ല. 

അവിടെ പെട്ടെന്ന്‌ നിറുത്തിയിരിക്കുകയാണ്‌. 

ഇനിയും ഒരുപാട്‌ പറയാനുണ്ടെന്ന്‌ വ്ൃക്തം. ഇത്തരം കത്തുകള്‍ 
എഴുതി തീരെ ശിലമില്ലാത്തതുകൊണ്ടാവാം, അവിടവിടെയായി മനസ്സിന്റെ 
പിടിവിട്ടുള്ള ചാഞ്ചാട്ടങ്ങള്‍ കാണാനാകുന്നു. നന്നെ പരിചയക്കുറവുള്ള 
കൈകളില്‍ ആര്‍ദ്രമായ വാക്കുകള്‍ക്കുപോലും അര്‍ത്ഥം നഷ്ടപ്പെട്ടുപോയി 
രിക്കുന്നു. 

കമ്പ്യൂട്ടര്‍ ഓഫ്‌ ചെയ്ത്‌ കട്ടിലിലേക്ക്‌ മടങ്ങുമ്പോള്‍ പ്രിയംവദയുടെ 
കണ്ണുകള്‍ കടയുന്നുണ്ടായിരുന്നു. തലയ്ക്കകത്ത്‌ ഇത്രയും ദിവസങ്ങളായി 
കയറിക്കൂടിയ ആന്റിബയോട്ടിക്കുകളുടെ അണുക്കള്‍ കോശങ്ങളെ തളര്‍ത്തു 
ന്നു. വരിഞ്ഞുമുറുക്കുന്ന ഒട്ടേറെ കെട്ടുകള്‍. 

എന്തായാലും ഈ കത്തിന്‌ മറുപടി അയയ്ക്കാന്‍ പോകുന്നില്ല. പ്രിയം 
വദ തീരുമാനിച്ചുറപ്പിച്ചു, ഇനിയൊരു കത്തിനും. അല്ലെങ്കിലും മറുപടി കാക്കു 
ന്നില്ലെന്നാണല്ലോ സൂചിപ്പിച്ചതും. 

ഇത്തരം വിചിത്രമായ സന്ദേശങ്ങള്‍ പേറി നടക്കുമ്പോള്‍ ആകാശത്തെ 
കൃത്രിമ ഉപ്ധ്രഹങ്ങളും കണ്ണിറുക്കുന്നുണ്ടാകും. 

ആചാര്യന്മാര്‍ പറഞ്ഞുവച്ചതുപോലെ സന്ദേശങ്ങളയയ്ക്കാന്‍ ഏറ്റവും 
യോജിച്ചതു മേഘങ്ങള്‍തന്നെ. അവയ്ക്ക്‌ വായിക്കാനറിയാം, ഉള്‍ക്കൊള്ളാ 
നും. നീരാവിയിലെ ഈര്‍പ്പം ഉള്‍ക്കൊള്ളുന്ന ആര്‍ദ്രതയോടെ ആരുടെയോ 
ഒക്കെ ഉള്‍ത്തുടിപ്പുകള്‍ സ്വന്തമാക്കാനും, അതേ തീവ്രതയോടെ കൈമാ 
റാനും മേഘങ്ങള്‍ക്കാകുന്നു. 

ആ കഴിവൊരിക്കലും യ്ര്്രങ്ങള്‍ക്ക്‌ കിട്ടുകയില്ലല്ലോ, യന്ത്രങ്ങളെ 
പോലത്തെ മനുഷ്യര്‍ക്കും. 

താനേ ഒരു നെടുവീര്‍പ്പുയരുന്നത്‌ പ്രിയംവദ അറിഞ്ഞില്ല. 

ഇരുപത്തേഴ്‌ 


ഹറിറ്യിലെ കാര്യങ്ങള്‍ ഉദ്ദേശിച്ചതിനെക്കാള്‍ നന്നായി പോകുന്നു 
ണ്ടെന്ന്‌ മനസ്സിലായത്‌ ഹാര്‍വാര്‍ഡ്‌ തന്നെ നേരിട്ട്‌ ഫോണില്‍ 
വിളിച്ച്‌ അഭിനന്ദിച്ചപ്പോഴാണ്‌. പൊതുവെ നല്ല വാക്കുകള്‍ പറയുന്ന കാര്യ 
ത്തില്‍ പിശുക്ക്‌ കാട്ടാറുള്ള ഹാര്‍വാര്‍ഡ്‌ അന്ന്‌ അല്പം ആവേശത്തിലായി 
രുന്നെന്നു തോന്നി. 

“യു ഹാവ്‌ ഡണ്ണിറ്റ്‌ മിസ്സിസ്‌ മേനോന്‍,” ഹാര്‍വാര്‍ഡ്‌ പറഞ്ഞു: “ജീവന 
ക്കാരുടെ മനോഭാവത്തില്‍ കാര്യമായ മാറ്റങ്ങള്‍ വന്നതുപോലെ. എനിക്ക്‌ 
കിട്ടുന്ന റിപ്പോര്‍ട്ടുകള്‍ അനുസരിച്ച്‌ പുതിയ ടെക്നോളജിയെ അംഗീകരി 
ക്കാന്‍ അവര്‍ മടികാട്ടുന്നില്ലെന്ന്‌ മാത്രമല്ല, അതിനോട്‌ സഹകരിക്കാന്‍ 
അലപം ഉത്സാഹവും കാട്ടുന്നു. പിന്നെ പതിവുപോലെ അവിടവിടെയായുള്ള 
ചില കുശുകുശുപ്പുകള്‍...” 

“അതൊക്കെ സ്വാഭാവികമല്ലേ, സാര്‍! ഇത്രയേറെ പണം ചെലവാക്കി 
നടത്തുന്ന വലിയ പദ്ധതിയാവുമ്പോള്‍ എന്തെങ്കിലുമൊക്കെ പറഞ്ഞുനട 
ന്നില്ലെങ്കില്‍ ഒരു സ്വസ്ഥതയും കിട്ടില്ലല്ലോ പലര്‍ക്കും. പിന്നെ വസ്തുത 
കള്‍ ഇടനിലക്കാരുടെ ഇടപെടലില്ലാതെ സുതാര്യമായി തൊഴിലാളികളിലേ 
ക്കെത്തിക്കാന്‍ കഴിഞ്ഞാല്‍ നമ്മള്‍ പാതിയും ജയിച്ചു. പക്ഷേ, അങ്ങനെ 
മാനേജ്‌മെന്റ്‌ തൊഴിലാളികളോട്‌ നേരിട്ട്‌ ഇടപെടാന്‍ യൂണിയനുകള്‍ ഒരി 
ക്കലും സമ്മതിച്ചു തരാറില്ല. നടുവിലൊരു ഇരുമ്പുമറയായിനിന്ന്‌ കേട്ട 
പാതിയും കേള്‍ക്കാത്ത പാതിയും കൂട്ടിക്കുഴച്ച്‌, ഒരുപാടു തെറ്റിദ്ധാരണകളും 
കലര്‍ത്തി, താഴോട്ട്‌ കൊടുത്താലേ അവര്‍ക്ക്‌ നില്‍ക്കാനാകൂ.” 

“ആ ഇരുമ്പുമറയെങ്ങനെ തകര്‍ത്തു നിങ്ങള്‍?” 

“തകര്‍ത്തെന്ന്‌ അവകാശപ്പെടുന്നില്ല, സര്‍. അതവിടെത്തന്നെയുണ്ട്‌ 
പൂര്‍വ്വാധികം ശക്തിയോടെ,” പ്രിയംവദ പതിയെ ചിരിച്ചു; “അതിനെ ഒരു 
വശത്തേക്ക്‌ ലേശം ചരിച്ചുവച്ച്‌ നുണ്ടുകയറാനായി നമ്മുടെ ഒരാള്‍ക്ക്‌. ഇത്‌ 
അവളുടെ മാത്രം വിജയം. 

“ആരാണത്‌?” 

“രേവതി. ഒരു പുതിയ റിക്രൂട്ട്‌. ഒരു പഴയ പ്രതപ്രവര്‍ത്തക. തരക്കേടി 
ല്ലാത്തൊരു പഴയ ആക്റ്റിവിസ്റ്റ്‌.” 

“ഒരു ഫൂലന്‍ദേവിയെപ്പറ്റി ആരോ പറയുന്നതു കേട്ടു.” 

“ആ, അതുതന്നെ പാര്‍ട്ടി. പക്ഷേ, അങ്ങനെയൊരു പേര്‍ വീണിട്ടുണ്ടെന്ന്‌ 
അവള്‍ക്കുപോലും ശരിക്കറിഞ്ഞുകൂുടെന്നു തോന്നുന്നു. തലയിലൊരു ചുവന്ന 
ഉറുമാലും കെട്ടി ഷര്‍ട്ടും ജീന്‍സുമായി അങ്ങനെ ഒരാണിനെപ്പോലെ ചുറ്റി 
നടക്കുന്നതുകൊണ്ടാകാം ആ പേര്‍ വീണത്‌. സത്യത്തില്‍ ഇതായിരുന്നില്ല 
അവളുടെ മുമ്പത്തെ വേഷം. എന്തായാലും ഇത്‌ ഒരര്‍ത്ഥത്തില്‍ ഞങ്ങളുടെ 
പരിശീലനപരിപാടികളുടെകൂടി വിജയമാണ്‌, സര്‍... എ.സി. മുറികളില്‍ 
വെച്ച്‌ ചട്ടവട്ടങ്ങളനുസരിച്ചു ലാപ്ടോപ്പും പ്രൊജക്റ്ററുമായി നടത്താറുണ്ടാ 
യിരുന്ന ക്ലാസ്സുകള്‍ മരത്തണലിലും, പുഴവക്കത്തുമുള്ള കൂട്ടായ്മകളായി 
മാറിയപ്പോള്‍ ചെറുകൂട്ടങ്ങളുമായി എളുപ്പത്തില്‍ സംവദിക്കാമെന്നായി. ഓപ 
ചാരികതയുടെ മറകള്‍ മാറിക്കിട്ടിയപ്പോള്‍ തൊഴിലാളികളുമായുള്ള അക 
ലവും കുറഞ്ഞു. ആര്‍ക്കും എളുപ്പത്തില്‍ മനസ്സിലാകുന്നവിധത്തില്‍ ഗുളിക 

പരുവത്തില്‍ പുതിയ സാങ്കേതികവിദൃയെപ്പറ്റിയുള്ള സെഷനുകള്‍ രസക 
രമായി നടത്തിയപ്പോള്‍ അവരുടെ ഒരുപാട്‌ ആശങ്കകള്‍ നീങ്ങിക്കിട്ടി. പിന്നെ 
ഒരിക്കലും അവസാനിക്കാത്ത ചോദ്യോത്തരങ്ങളായി. തണല്‍ക്കൂട്ടങ്ങള്‍ 
എന്നാണ്‌ ഈ കൂട്ടായ്മകളെ രേവതി പേരിട്ട്‌ വിളിക്കുന്നത്‌.” 

“അങ്ങനെ മുഴുവനും അവര്‍ക്ക്‌ പറഞ്ഞു കൊടുക്കുന്നതു ബുദ്ധി 
യാണോ മിസ്സിസ്‌ മേനോന്‍...?” 

“ഇങ്ങനെയൊരു കാര്യമാവുമ്പോള്‍ വേണ്ട്രത പറഞ്ഞുകൊടുക്കാതിരി 
ക്കുന്നതാവും ഏറ്റവും വലിയ അബദ്ധം, സര്‍. കമ്മ്യൂണിക്കേഷനിലുള്ള 
പോരായ്മകള്‍തന്നെയാണ്‌ മിക്ക തൊഴില്‍ക്കുഴപ്പങ്ങളുടേയും പുറകില്‍. 
ഒരുപാട്‌ വിടവുകളിട്ട്‌ സംസാരിക്കുന്ന മാനേജ്മെന്റ്‌ അറിയാതെതന്നെ സ്വയ 
മൊരു കെണിയൊരുക്കുകയാവും ചെയ്യുക. കാരണം, ആ വിടവുകള്‍ തങ്ങള്‍ 
ക്കിണങ്ങുന്ന രീതിയില്‍ പൂരിപ്പിക്കാന്‍ പോകുന്നത്‌ അതിസമര്‍ത്ഥരായ ചില 
യൂണിയന്‍ നേതാക്കന്മാരും, അവരെ പുറകില്‍നിന്നു നിയ്യന്ത്രിക്കുന്ന രാഷ്ട്രീ 
യക്കാരും മറ്റു തത്പരകക്ഷികളുമായിരിക്കും. സാറിനറിയാമല്ലോ, നമ്മളീ 
പുതിയ സാങ്കേതികവിദ്യയിലേക്ക്‌ മാറിയതുകൊണ്ട്‌ ഓര്‍ഡറുകള്‍ നഷ്ടപ്പെട്ട 
കുറെയേറെ കമ്പനികള്‍ പുറത്തു നില്പുണ്ട്‌. അവരൊക്കെ ഇതിനകം ഒത്തു 
കൂടിക്കാണണം. ഈ പ്രോജക്റ്റ്‌ പൊളിക്കേണ്ടത്‌ അവരുടെ ആവശ്യമാണ്‌. 
യൂണിയനുകളിലെ ചില ബലംകുറഞ്ഞ കണ്ണികളുമായി ബന്ധം സ്ഥാപി 
ക്കാന്‍ അവര്‍ക്ക്‌ അധികം സമയം വേണ്ട. ഈ കുറുമുന്നണിയായിരിക്കും 
ഇനി നമുക്കെതിരെയുള്ള പല വലിയ നീക്കങ്ങളുടേയും പുറകില്‍.” 

അതൊക്കെ തനിക്ക്‌ നന്നായറിയാമെന്ന മട്ടില്‍ ഹാര്‍വാര്‍ഡ്‌ അമര്‍ത്തി 
ച്ചിരിച്ചു. എന്നാലും അത്തരം കമ്പനികളുടെ ആളുകള്‍ തങ്ങളുടെ നേതാ 
ക്കന്മാരുമായി ബന്ധം പുലര്‍ത്തിയേക്കുമെന്ന കാര്യത്തില്‍ അദ്ദേഹത്തിന്‌ 
അല്പം സംശയമുള്ളതുപോലെ തോന്നി. 

“സംശയം വേണ്ടാ സര്‍,' പ്രിയംവദ തറപ്പിച്ചു പറഞ്ഞു: “മുകളിലുള്ളവ 
രായേക്കില്ല. പക്ഷേ, താഴേക്കിടയിലെ ചില കണ്ണികളും പ്രധാനമാണ്‌. 
തെറ്റായ വാര്‍ത്തകള്‍ ഇനി ഒഴുക്കാന്‍ പോകുന്നത്‌ അവരിലൂടെയായിരി 
ക്കും.” 

“നേതാക്കന്മാരുടെ ഇതേവരെയുള്ള നിലപാട്‌...?” 

“അതാണ്‌ സര്‍, ഞാന്‍ നേരത്തേ പറഞ്ഞത്‌. ഇത്തരം കൂട്ടായ്മകളി 
ലൂടെ തൊഴിലാളികളുമായി നേരിട്ട്‌ ബന്ധം പുലര്‍ത്താനുള്ള മാനേ 
ജ്മെന്റിന്റെ നീക്കങ്ങളെപ്പറ്റി അവരിനിയും വേണ്ടപോലെ മനസ്സിലാക്കിയി 
ട്ടില്ലെന്ന്‌ തോന്നുന്നു. അതില്‍ അവരെക്കാള്‍ കൂടുതല്‍ അസ്വസ്ഥരാകുക, 
അവരുടെ പുറകില്‍നിന്ന്‌ ചരട്‌ വലിക്കുന്ന അവരുടെ രാഷ്ട്ട്രീയബോസ്സുക 
ളായിരിക്കും. എന്തായാലും തണല്‍ക്കുട്ടങ്ങളിലൂടെ നമ്മുടെ രേവതി വളര്‍ത്തി 
യെടുത്ത ആ വലിയ വിശ്വാസൃതയെ തകിടം മറിക്കുക അത്ര എളുപ്പമാവി 
ല്ലവര്‍ക്ക്‌.” 

“ആട്ടെ, എവിടം വരെയായി നിങ്ങളുടെ പ്രോഠ്രഗാമുകള്‍?" 

“തുടരുകയാണ്‌. നമ്മുടെ ഫാക്കല്‍റ്റിക്കു പുറമെ പുറത്തുനിന്നുള്ള 
ചില വിദഗ്ദ്ധരും പങ്കെടുക്കുന്നുണ്ട്‌. ഓരോ തൊഴിലാളിയുടേയും കഴിവും, 
ദാര്‍ബ്ബല്യങ്ങളും, അഭിരുചികളും കണ്ടുപിടിക്കാനും, അവ അയാളെക്കൊ 
ണ്ടുതന്നെ അടയാളപ്പെടുത്തിയിട്ട്‌, സമര്‍ത്ഥമായ കൌ൦ണ്‍സലിങ്ങിലൂടെ അയാ 

ളുടെ മൊത്തം പ്രകടനമാകെ മെച്ചപ്പെടുത്താനുമുള്ള പല ഉപായങ്ങളും 
അവര്‍ പ്രയോഗിക്കുന്നുണ്ട്‌. തൊഴിലാളികള്‍ അറിയാതെതന്നെ അവരില്‍ 
ഓരോരുത്തരുടേയും ഡോസിയറുകള്‍ നമ്മുടെ കമ്പ്യൂട്ടറുകളിലായിക്ക 
ഴിഞ്ഞു. അതായത്‌ അവരുടെ കൊച്ചു കൊച്ചു കുടുംബ്പ്രശ്നങ്ങളും, സ്വകാ 
ര്യദുഃഖങ്ങളും, ഭയാശങ്കകളും, ഭാവിയെക്കുറിച്ചുള്ള പ്രതീക്ഷകളും, ചില 
ചെറിയ കുമ്പസാരങ്ങളും, ഏറ്റുപറച്ചിലുകളും വരെ.” 

“നന്നായി...” 

“പക്ഷേ, ഒരു കാര്യത്തില്‍ മാത്രം എനിക്കു വലിയ നിര്‍ബന്ധമുണ്ട്‌.” 
(പ്രിയംവദ ഉറച്ച സ്വരത്തില്‍ പറഞ്ഞു: “ഈ വിവരങ്ങളൊക്കെ ഞങ്ങളുടെ 
എച്ച്‌.ആര്‍. പഠനത്തിന്റെ ഭാഗം മാത്രമാണ്‌. ചെറുതായാലും വലുതായാലും, 
അവയൊന്നും അവര്‍ക്കെതിരെ ഉപയോഗിക്കാന്‍ പാടില്ല. നമ്മളെ വിശ്വസിച്ചു 
പറഞ്ഞ, അല്ലെങ്കില്‍ നമ്മള്‍ സമര്‍ത്ഥമായി തോണ്ടിയെടുത്ത വിവരങ്ങള്‍ 
അവരുടെ വ്ൃക്തിത്വത്തെയും പ്രവര്‍ത്തനത്തെയും മെച്ചപ്പെടുത്താനായി 
മാത്രമേ ഉപയോഗിക്കാവു.” 

“ളം,' ഹാര്‍വാര്‍ഡ്‌ ഒന്നമര്‍ത്തി മൂളിയപ്പോള്‍ അതില്‍ ചെറിയൊരു അപ 
കടസുചന കാണാതിരിക്കാന്‍ കഴിഞ്ഞില്ല പ്രിയംവദയ്ക്ക്‌; “എന്തായാലും 
ഇത്‌ തൊഴിലാളികളില്‍ മാത്രം ഒതുക്കിനിര്‍ത്തണ്ട, മിസ്സിസ്‌ മേനോന്‍. അത്‌ 
മുകള്‍ത്തട്ടിലെ ഉദ്യോഗസ്ഥന്മാരിലേക്കും കൊണ്ടുചെല്ലേണ്ടിയിരിക്കുന്നു. 
അവിടെയുമുണ്ട്‌ ധാരാളം തേഞ്ഞ കണ്ണികള്‍.” 

“തീര്‍ച്ചയായും സര്‍. അടുത്ത നീക്കം അങ്ങോട്ടുതന്നെ.” 

“അവര്‍ക്ക്‌ കുറേക്കൂടി മെച്ചപ്പെട്ട പരിശീലനം വേണ്ടിവന്നേക്കും. പുറ 
മെനിന്ന്‌ ഏതെങ്കിലും വിദഗ്ദ്ധരെ കൊണ്ടുവരണമെങ്കില്‍ അങ്ങനെയും 
ആലോചിച്ചോളു. പണച്ചെലവ്‌ കാര്യമാക്കണ്ട. പക്ഷേ, സ്വാഭാവികമായും 
നമ്മള്‍ ചെലവാക്കുന്ന പണത്തിന്‌ റിട്ടേണ്‍ കിട്ടണമെന്നുമാത്രം.” 

“തീര്‍ച്ചയായും സര്‍. ഇതൊക്കെ ഒഴിവാക്കാന്‍ പറ്റാത്ത ചില 
എച്ച്‌.ആര്‍. ഇന്‍വെസ്റ്റമെന്റുകളല്ലേ?” 

എന്തായാലും, ഫലത്തില്‍ ഈ കമ്പനിയുടെ ഭൂതാത്മാവും, പരമാത്മാ 
വുമായ ഹാര്‍വാര്‍ഡ്‌ ഇപ്പോള്‍ ശരിക്കുമൊരു പ്രൊഫഷണലായിരിക്കുന്നു. 
അക്കാര്യത്തില്‍ പ്രിയംവദയ്ക്ക്‌ വലിയ ആശ്വാസം തോന്നി. സബര്‍വാളു 
മാരുടെ അടുത്ത തലമുറയെപ്പറ്റി ആശങ്കകള്‍ വേണ്ടെന്ന്‌ തോന്നിപ്പോ 
കുന്നു. ചെവിതിന്നുന്ന കൂട്ടങ്ങള്‍ എപ്പോഴും ചുറ്റിപ്പറ്റിയുണ്ടാകുമെങ്കിലും, 
കാര്യങ്ങള്‍ ചേറ്റിപ്പെറുക്കി വേണ്ടവിധത്തില്‍ മനസ്സിലാക്കാനുള്ള കഴിവ്‌ ഈ 
ചെറുപ്പക്കാര്‍ക്കുണ്ടെങ്കില്‍ മതിയായിരുന്നു. 

ക്ലാസ്സുകളെടുക്കാന്‍ പുറത്തുനിന്ന്‌ വിദഗ്ദ്ധരെ കൊണ്ടുവരുന്ന കാര്യം 
ആലോചിക്കാവുന്നതാണ്‌. കിണറ്റിലെ തവളകളെക്കാള്‍ മോശക്കാരായ 
നമ്മുടെ ചില എക്സിക്യൂട്ടീവുകള്‍ക്ക്‌ അത്തരം വലിയ ആളുകളുമായുള്ള 
ഇടപെടല്‍ ഒരുപാടു ഗുണം ചെയ്തേക്കും. ഒന്നുമില്ലെങ്കിലും ലോകം കണ്ടി 
ട്ടുള്ള, വ്യത്യസ്തമായി ചിന്തിക്കാനും, സംസാരിക്കാനും കെല്‍പുള്ള, നാലാ 
ളുകളെ കാണാനും പരിചയപ്പെടാനും അവര്‍ക്ക്‌ കഴിയുമല്ലോ. 

അങ്ങനെയൊക്കെ ചിന്തിച്ചു പോയപ്പോള്‍ ചില അറിയപ്പെടുന്ന പേരു 
കള്‍ ഓര്‍മ്മവന്നു. ചില പഴയ ഗുരുനാഥന്മാര്‍, സിനിയറായി പഠിച്ച്‌ വലിയ 

കമ്പനികളില്‍ ഉയര്‍ന്ന പദവികളില്‍ ഇരീക്കുനനവര്‍. പലരും തങ്ങളുടെ രംഗ 
ങ്ങളിലെ പ്രഗല്ഭര്‍. 

പെട്ടെന്ന്‌ ഒരു പേര്‍ താനേ മനസ്സിലേക്കു വന്നെത്തി-- 

ഡോക്ടര്‍ റോയ്ചനധരി. 

പ്രിയംവദ ളടനെ അവിടെ നിറുത്തി. വഴിതെറ്റിപ്പോകുന്ന മനസ്സിനെ തട 
യിടാന്‍ നോക്കി. 

നെവര്‍. നെവര്‍ എഗൈന്‍. 

ഇല്ല, ഒരിക്കലുമില്ല. ആ മനുഷ്യനെ ഇനി നേരില്‍ കാണുന്ന പ്രശ്‌നമേ 
യില്ല. അന്ന്‌ വെളിവ്‌ കെട്ടപ്പോള്‍ നിതു അലറിവിളിച്ചു പറഞ്ഞ ചില വിശേ 
ഷണങ്ങള്‍ ഓര്‍മ്മവന്നു. അന്നവള്‍ ഏറെ അതിര്‍ കടന്നുപോയെങ്കിലും 
പിന്നീട്‌ ഓര്‍ത്തുനോക്കിയപ്പോള്‍ അതൊക്കെ ഒരു മകളുടെ അവകാശമാ 
ണെന്ന്‌ തോന്നി, ആ വിശേഷണങ്ങളില്‍ ചിലതെങ്കിലും അദ്ദേഹത്തിന്‌ 
നന്നായി ചേരുന്നുണ്ടെന്നും. 

അന്നത്തെ ആ നീണ്ട ഇ-മെയിലിന്‌ മറുപടി അയച്ചില്ലെങ്കിലും പിന്നേയും 
വന്നിരുന്നു തുടര്‍ച്ചയായി രണ്ടുമൂന്നു കത്തുകള്‍. പഴയ കത്തിനെവപ്പറ്റി 
അദ്ദേഹം ഏതാണ്ടു മറന്നുകഴിഞ്ഞതുപോലെ. 

വീണ്ടും അതേ പഴയ ഗുമുസ്ഥാനത്തേക്ക്‌ മടങ്ങിപ്പോയി അറിവിന്റെ 
ചെറിയ തുണ്ടുകളുമായി ചില കൊച്ചുകൊച്ചു മെയിലുകള്‍. ചില വിദേശ 
യൂണിവേഴ്‌സിറ്റികളിലെ ഗവേഷണസുഹുത്തുക്കള്‍ അയച്ചുകൊടുത്ത 
സ്കാന്‍ ചെയ്ത കട്ടിങ്ങുകള്‍. നേരിട്ട്‌ സമ്പര്‍ക്കം പുലര്‍ത്താവുന്ന ചില 
പുതിയ വിലാസങ്ങള്‍. 

ഇടയ്ക്ക്‌ രണ്ടുമൂന്നു വാചകങ്ങള്‍ മാത്രം അവനവനെപ്പറ്റി. 

എന്റെയീ നരവിണ ഉപ്പും കുരുമുളകുമായ താടി ലേശം ബോറാണെന്ന്‌ 
മനസ്സിലായത്‌ ഒരുപാട്‌ കാലം കൂടിയിട്ട്‌ ഈയിടെ കണ്ണാടിയിലൊന്ന്‌ ശരിക്ക്‌ 
നോക്കിയപ്പോഴാണ്‌. സത്യത്തില്‍ എനിക്ക്‌ അതൊട്ടും ചേരുന്നില്ലെന്ന്‌ ഒരു 
മഹാത്ഭുതംപോലെ ഞാന്‍ മനസ്സിലാക്കി. അതുകൊണ്ട്‌ വശങ്ങളൊന്നു 
വടിച്ച്‌ അവനെയൊരു ഫ്രഞ്ച്താടിയായി ഒതുക്കി. ഒരു ഫുള്‍താടിയുടെ 
മുമ്പില്‍ ഫ്രഞ്ചുകാരന്‌ ശകലം അപകര്‍ഷതാബോധം തോന്നുന്നത്‌ സ്വാഭാ 
വികമാണെങ്കിലും സംഗതി വലിയ കുഴപ്പമില്ലെന്നു തോന്നുന്നു. (്രഞ്മ! 
താടിയും പൈപ്പുമൊക്കെ ആകുമ്പോള്‍ ഞാനൊരു ബുദ്ധിജീവിപോലുമാ 
കുന്നുവെന്ന്‌ ചില ചങ്ങാതികള്‍ കുശുമ്പു പറയുന്നു. 

ആട്ടെ, എന്ത്‌ പറയുന്നു നമ്മുടെ പ്രിയംവദാമാഡം? 

ആ നേരിട്ടുള്ള ചോദ്യം തന്നെ വല്ലാതെ വെറുപ്പിക്കുകയാണപല്ലോ 
എന്നോര്‍ക്കുകയായിരുന്നു പ്രിയംവദ. മുമ്പൊക്കെ ഡോക്ടര്‍സാബിന്റെ മെയി 
ലുകളിലെ ഓരോ വാചകവും നുണഞ്ഞ്‌ ആസ്വദിക്കാറുണ്ടായിരുന്നു. അവ 
യ്ക്കിടയില്‍ മറഞ്ഞുകിടക്കുന്ന അര്‍ത്ഥങ്ങളും സൂചനകളും തേടിപ്പോകാന്‍ 
വലിയ താത്പര്യമായിരുന്നു. ഒരുപക്ഷേ, അദ്ദേഹത്തിന്‌ ഈഹിക്കാന്‍ പോലു 
മാകാത്ത ചില സൂചനകള്‍കൂടി. 

ഇപ്പോള്‍ പ്രിയംവദ എന്തു പറയുന്നുവെന്നാണ്‌ അറിയേണ്ടത്‌. 

അങ്ങേരുടെ താടി വലുതാകുന്നതിലും ചെറുതാകുന്നതിലും പ്രിയ 
യ്ക്കെന്തു കാര്യം? 

എന്തായാലും ഇനി കുറെക്കാലത്തേക്ക്‌ മറുപടി അയയ്ക്കില്ലെന്ന്‌ തീരു 
മാനിച്ചുറപ്പിച്ചതാണ്‌. താനേ മുറിഞ്ഞുപോകുന്നെങ്കില്‍ പോകട്ടെ. അനാവ 
ശൃമായ കത്തിടപാടുകള്‍ ഒഴിവാക്കാതെ വയു. 

ഉള്ളിലെ ചിരി ഇപ്പോള്‍ ലേശമൊന്നു കുറഞ്ഞിട്ടുള്ളതുപോലെ. ആലീ 
സിന്റെയും, പേരറിയാത്ത ചില കൂട്ടുകാരികളുടെയും ചിരി. 

ഗോവയില്‍നിന്ന്‌ കിട്ടിയ രണ്ട്‌ ചെറുപ്പക്കാരായ എസ്‌.എം.എസ്‌. സുഹൃ 
ത്തുക്കളെ ഒതുക്കാന്‍ അന്ന്‌ നന്നെ പാടുപെടേണ്ടി വന്നത്‌ ഓര്‍മ്മവന്നു. 
അവിടെവച്ച്‌ വിസിറ്റിങ്‌ കാര്‍ഡുകള്‍ കൈമാറിയപ്പോള്‍ അതിലെ മൊബൈല്‍ 
നമ്പറുകള്‍ക്ക്‌ ഇത്രയേറെ അപകടസാദ്ധ്യതയുണ്ടെന്ന്‌ കരുതിയിരുന്നില്ല. 

തിരിച്ചുവരുമ്പോള്‍ വണ്ടിയില്‍ വച്ചുതന്നെ കിട്ടി അതില്‍ ഒരാളുടെ എസ്‌. 
എം.എസ്‌. കുറിപ്പ്‌. മറ്റേ ചങ്ങാതിയുടേത്‌ വീട്ടിലെത്തിയ ശേഷവും. 

എന്തോ ഈ എസ്‌.എം.എസുകള്‍ കാണുമ്പോഴേ കലി വരും, പ്രിയം 
വദയ്ക്ക്‌. നീണ്ട കുറിമാനങ്ങളാകുമ്പോള്‍ പ്രത്യകിച്ചും. വിരലുകളുടെ അറ്റം 
തേയുന്ന ഈ ഏര്‍പ്പാട്‌ ചെറുപ്പക്കാര്‍ക്ക്‌ കൊച്ചുവര്‍ത്തമാനങ്ങള്‍ കൈമാ 
റാന്‍ മാത്രമേ യോജിക്കു. വലിയ മിനക്കേടാണ്‌ ഒരുവരി അടിച്ച്‌ തീര്‍ക്കാന്‍ 
കൂടി. ചെറുപ്പക്കാരുടെ വിരലുകള്‍ സെല്‍ഫോണിന്റെ കട്ടകളിലൂടെ അതി 
വേഗം ഓടിനടക്കുന്നത്‌ കാണുമ്പോള്‍ അത്ഭുതം തോന്നും. 

മാഡത്തിനോടുള്ള കടുത്ത ആരാധനതന്നെയായിരുന്നു ആ രണ്ട്‌ എസ്‌. 
എം.എസ്‌. കത്തുകളിലും. 

ഇധ്രയും ആകര്‍ഷകമായ വ്യക്തിത്വമുള്ള ഒരു പ്രൊഫഷണല്‍ തങ്ങ 
ളുടെ ലൈനിലുണ്ടെന്നത്‌ വലിയ അഭിമാനമാണത്രെ. അങ്ങനെ നീണ്ടുപോ 
കുന്നു, തമിഴന്‍പയ്യന്റെ സാഹിത്യം. പിന്നീട്‌ വന്ന സന്ദേശങ്ങളിലാകട്ടെ, 
ലേശം കവിതയുടെ അസ്കിത കാണായി. അതും തിരുക്കുറളില്‍നിന്നും, 
ഭാരതീയാറില്‍നിന്നുമൊക്കെ കടമെടുത്ത്‌, വികൃതമായ വ്യാഖ്യാനങ്ങളുമായി 
കുറെ വരികള്‍. 

ആ പയ്യന്റെ മുഖം ഓര്‍മ്മയില്‍ തീരെ കിട്ടുന്നില്ലല്ലോ. അന്ന്‌ തന്റെ 
സുഖസൌകര്യങ്ങള്‍ അന്വേഷിച്ചുകൊണ്ട്‌, അതിനുവേണ്ടി ഏര്‍പ്പാടാക്കിയി 
രുന്ന പെണ്‍കുട്ടികളെ തന്ത്രപൂര്‍വം ഒഴിവാക്കി തന്നെ ചുറ്റിപ്പറ്റി നിന്നിരുന്ന 
മൂന്നുനാലു ചെറുപ്പക്കാരിലൊരാളായിരിക്കണം. 

രണ്ടാമത്തെ എസ്‌.എം.എസ്സിന്റെ സമീപനം തികച്ചും പ്രൊഫഷണ 
ലായിരുന്നു. തന്റെ ഗവേഷണവിഷയത്തോട്‌ ബന്ധപ്പെട്ട ചില ഉത്തുംഗ 
മായ കണ്ടെത്തലുകള്‍ എസ്‌.എം.എസ്സിലേക്ക്‌ പകര്‍ത്തുമ്പോള്‍ പാവ 
ത്തിന്റെ വിരല്‍ത്തുമ്പുകളില്‍നിന്ന്‌ ചോര പൊടിഞ്ഞുകാണണം. അത്രയും 
നീണ്ടൊരു കത്ത്‌. എന്തായാലും ഇ-മെയില്‍ വിലാസം കൊടുക്കാഞ്ഞത്‌ 
നന്നായി. 

സാമാനുൃമര്യാദയുടെ പേരില്‍ ആദ്യമായൊരു മറുപടി കൊടുത്തതോടെ 
തുരുതുരാ മെയിലുകളായി. സെല്‍ഫോണ്‍  തുറക്കുമ്പോഴൊക്കെ മെയില്‍ 
ബോക്സില്‍ കത്തുകളുടെ കൂമ്പാരം കാണായി. തുറക്കാതെതന്നെ മെയി 
ലുകള്‍ മായ്ച്ച്‌ കളയുകയെന്നത്‌ ഒരു ശീലമായി. 

ആ ആരാധകരുടെ രോഗം പെട്ടെന്നുതന്നെ തിരിച്ചറിഞ്ഞതുകൊണ്ട്‌ 
തുടക്കത്തില്‍തന്നെ വേണ്ടവിധത്തില്‍ കൈകാര്യം ചെയ്യാനായി. 

ഒരേ മറുപടിയാണ്‌ രണ്ടുപേര്‍ക്കും അയച്ചത്‌. 


ടു 


“ഈ എസ്‌.എം.എസ്‌. വിദ്യ കണ്ടുപിടിച്ചയാള്‍ ഒരു പെരുമാറ്റച്ചട്ടംകൂടി 
എഴുതിച്ചേര്‍ത്തിരുന്നു, കുട്ടികളേ, അതായത്‌ ഇത്തരം സന്ദേശങ്ങള്‍ കൈമാ 
റേണ്ടത്‌ തരക്കാര്‍ക്കിടയില്‍ മാത്രമേ പാടുള്ളൂവെന്ന്‌. പിന്നെ വേറൊന്നു 
കൂടി. നീണ്ട സന്ദേശങ്ങള്‍ക്കായി വിരല്‍ത്തുമ്പില്‍നിന്ന്‌ ചോര വീഴ്ത്തു 
ന്നവരെ രക്തസാക്ഷികളായി ആരും വാഴ്ത്താറില്ലല്ലോ. അതുകൊണ്ട്‌ ചെറു 
പത്തിന്റെ വീര്യമുള്ള ഓരോ തുള്ളി ചോരയും കരുതിവയ്ക്കുക. ഭാവിയില്‍ 
ആവശ്യം വരും.” 

അതോടെ നിന്നു രണ്ടുപേരുടെയും പരാക്രമങ്ങള്‍. 

ആ വിശേഷങ്ങള്‍ രേവതിയോടു പറഞ്ഞത്‌ ഒടുവിലാണ്‌. അപ്പോഴേക്കും 
പാതി കത്തുകളും ഫോണിന്റെ ഓര്‍മ്മയില്‍നിന്ന്‌ മായ്ച്ചു കഴിഞ്ഞിരുന്നു. 

“കഷ്ടമായല്ലോ മാഡം, എനിക്കൊന്നു വായിച്ച്‌ രസിക്കാന്‍ പറ്റിയില്ലല്ലോ.” 

ശേഷിച്ചവ വായിച്ച്‌ രേവതി തലയില്‍ കൈവച്ച്‌ ചിരിച്ചു. 

“ഞാന്‍ എന്തൊരു ഇഡിയറ്റാണ്‌ മാഡം? ഇത്തരം പയ്യന്മാരുടെ ഉള്ളിലെ 
പൂത്തുലഞ്ഞ്‌ നില്‍ക്കുന്ന ലോകം കാണാനുള്ള കണ്ണില്ലാതെ, നല്ല ചെറുപ്പം 
മുഴുവനും ഈ കമ്പനിത്തൊഴിലാളികളുടെ ഇടയില്‍ ആ ഫുലന്‍ എറിഞ്ഞു 
കളഞ്ഞ വേഷത്തില്‍ എരിച്ചുകളയാനാവും എന്റെ വിധി.” 

അത്‌ എത്രയോ ശരിയാണെന്ന മട്ടില്‍ പ്രിയംവദ തലയാട്ടി. 

“രേവതി പറഞ്ഞതു ശരിയാണ്‌. നിന്റെയീ ചെറുപ്പം എരിച്ചുകളയാനു 
ള്ളതല്ല.” 

“വീണ്ടും പൊടിപ്പുകളുണര്‍ത്താന്‍ ഈ പാവം രേവതി എന്തു 
ചെയ്യണം, മാഡം?” രേവതിയുടെ മുഖത്ത്‌ തികഞ്ഞ നിഷ്കളങ്കതയാണ്‌. 

“വേണെങ്കില്‍ ഇതേ താരകിശോരന്മാരുടെ മൊബൈല്‍ നമ്പറുകള്‍ 
തരാം. ആദ്യം എസ്‌.എം.എസ്സില്‍ നിന്ന്‌ തുടങ്ങി പതുക്കെപ്പതുക്കെ ഇ-മെ 
യിലുകളിലൂടെ, ചാറ്റിങ്ങിലൂടെ, ഫോണ്‍വിളികളിലൂടെ. അങ്ങനെ പടിപടി 
യായി മുന്നേറാം. അങ്ങനെയൊക്കെയാണല്ലോ ഈ സൈബര്‍യുഗത്തിലെ 
ചട്ടവട്ടങ്ങള്‍.” 

“ഹൌ ഗ്രെയിറ്റ്‌ മാഡം. അങ്ങനെ എനിക്കെന്റെ വിലപ്പെട്ട ചെറുപ്പം 
വീണ്ടെടുക്കാന്‍ കഴിയുമല്ലലേ?” 

“അല്ലെങ്കിലും നിനക്ക്‌ ചെറുപ്പമല്ലെന്ന്‌ ആര്‍ പറഞ്ഞു? അതും നല്ല ചന്ത 
മുള്ളൊരു ചെറുപ്പക്കാരി.” 

“ഈ കുരങ്ങന്മാരുടെ കൂട്ടത്തില്‍ ആണ്‍വേഷവുമിട്ട്‌ അങ്ങനെ കറങ്ങി 
നടക്കുന്നതുകൊണ്ടാവാം, എനിക്കും ഈയിടെയായി ചില ചെറിയ സംശ 
യങ്ങള്‍ എന്നെപ്പറ്റി.” 

“എന്ത്‌ സംശയം?” 

“ഏയ്‌ ഒന്നുമില്ല, വെറും സംശയമാണ്‌...” 

“എന്നാലും...?” 

“ആണത്തം കൂടിക്കൂടി ഒടുവില്‍ ഞാനൊരു ബോര്‍ഡര്‍ ലൈന്‍ 
കേസ്സായി മാറുമോയെന്ന്‌.” 

“സൂക്ഷിക്കണേ രേവതീ,' പ്രിയംവദ ഗൌരവത്തിലാണു പറഞ്ഞത്‌: “ലിംഗ 
പരിണാമങ്ങളുടെ തുടക്കം എപ്പോഴും മനസ്സില്‍ നിന്നാണെന്ന്‌ എവിടെയോ 
വായിച്ചിട്ടുണ്ട്‌.” 

അവളത്‌ വളരെ കാര്യമായിത്തന്നെയെടുത്തെന്നു തോന്നി. 

“ഹാവൂ, എന്റമ്മേ കുഴപ്പമായോ?" നടുക്കത്തോടെ രേവതി ചാടിയെഴു 
ന്നേറ്റു. “മാഡത്തിനോട മുമ്പുതന്നെ ഞാന്‍ പറഞ്ഞിട്ടുണ്ടല്ലോ, ഉള്ളിന്റെയു 
ള്ളില്‍ ഞാനൊരു തനി കണ്‍ട്രിയാണെന്ന്‌. ഒരു പെണ്ണായാല്‍ ഒരു ഇണ 
കൂടിയേ തീരുവെന്ന്‌. അയാളുടെ കുടെ ഒരു കുടുംബമൊക്കെ ഉണ്ടാക്കി, 
അയാളുടെ സ്നേഹവും, വെറുപ്പും, ഏറ്റുവാങ്ങി, അയാളുടെ കുട്ടികളെ പെറ്റ്‌ 
വളര്‍ത്തി...” 

ഏതാണ്ട്‌, ആലീസൊക്കെ പറയാറുള്ളതുപോലെ തന്നെ. പ്രിയംവദയ്ക്ക്‌ 
ചിരിവന്നു. 

“അങ്ങനെ കോമ്രേഡില്‍ നിന്ന്‌, ഫൂലന്‍ദേവിയിലൂടെ ഒരു ടിപ്പിക്കല്‍ 
സതി സാവിത്രിയിലേക്ക്‌, അല്ലേ?” 

അങ്ങനെ പലതും പറഞ്ഞ്‌ രണ്ടുപേരും കുറെനേരമിരുന്ന്‌ ചിരിച്ചെങ്കിലും 
ഒരു കാര്യം പ്രിയംവദയ്ക്ക്‌ ഉറപ്പായിരുന്നു, ഉള്ളില്‍ ഒരുപാട്‌ സ്നേഹം 
സൂക്ഷിക്കുന്ന ഇവള്‍ക്ക്‌ അതൊക്കെ ആര്‍ക്കെങ്കിലും പകുത്ത്‌ കൊടുക്കാതെ 
വയ്യ. ഒരു ആണ്‍കുൂട്ടില്ലാതെ അവള്‍ക്ക്‌ കഴിഞ്ഞുകൂടാനാവില്ല. 

ഫാക്റ്ററിയിലെ കുറെ നാളത്തെ പടയോട്ടത്തിനു ശേഷം അവള്‍ 
കോര്‍പ്പറേറ്റ്‌ ഓഫീസില്‍ തിരിച്ചെത്തിയത്‌ അന്നാണ്‌. തീരെ ചേരാത്തൊരു 
കോട്ടണ്‍സാരി വലിച്ചുവാരിയുടുത്ത്‌ വന്നുകയറിയപ്പോള്‍, പ്രിയംവദ അവളെ 
വലിയ കൌതുകത്തോടെ സൂക്ഷിച്ച്‌ നോക്കി. 

“നിനക്ക്‌ തീരെ സൌന്ദര്യബോധമില്ലാതായല്ലോ കോമ്രേഡ്‌? പെണ്‍കു 
ട്ടികള്‍ക്ക്‌ ചന്തമുള്ള വേഷം നിഷിദ്ധമാണെന്ന്‌ എഴുതിവച്ചിട്ടുണ്ടോ ആചാ 
ര്യന്‍?” 

രേവതിയുടെ മുഖത്ത്‌ നേര്‍ത്ത കുറ്റബോധമാണ്‌. 

“എനിക്ക്‌ സാരിയുടുക്കാന്‍ അറിയില്ലെന്ന്‌ ഞാന്‍ ആദ്യമേ പറഞ്ഞല്ലോ 
മാഡം.” 

“ഒരിക്കല്‍ ഞാന്‍ പഠിപ്പിച്ചുതന്നതല്ലേ അതൊക്കെ.” 

“അതൊക്കെ അപ്പോഴേ മറന്നു,' രേവതി ചിണുങ്ങി: “പിന്നെ എനിക്ക 
ഷ്ടപ്പെട്ട വേഷമാണെങ്കില്‍ മാഡം സമ്മതിക്കുന്നതുമില്ല.” 

“കൊള്ളാം, അതു നല്ല വേഷംതന്നെ. ഫൂലന്‍ദേവിയെന്ന മാറാപ്പേര്‍്‌ 
വീണു കഴിഞ്ഞു ഫാക്റ്ററിയില്‍...” 

ആ പേര്‍ അത്രയും പരന്നിട്ടുണ്ടെന്ന കാര്യം അപ്പോഴാണ്‌ രേവതി അറി 
യുന്നത്‌. അവള്‍ കുറെ നേരത്തേക്ക്‌ തലയറഞ്ഞ്‌ ചിരിച്ചു. എന്ത്‌ മനോഹര 
മായ പേര്‍. അത്‌ ചാര്‍ത്തിത്തന്നവനെ നേരില്‍ക്കണ്ടാല്‍ കാന്റീനില്‍നിന്ന്‌ 
ചായയും സമോസയും വാങ്ങിക്കൊടുക്കാം. 

“എന്റെയാ ഒരുപാട്‌ കീശകളുള്ള കാക്കിനിറമുള്ള ഷര്‍ട്ടും ചാരനിറമുള്ള 
ജിന്‍സുമാകാം കാരണം. ആട്ടെ ഏത്‌ ഫൂലനാവും അവരുടെ മനസ്സില്‍? 
ചമ്പലിലെ ഫൂലനോ, ദില്ലിയിലെ ഫൂലനോ?” 

“എന്താ സംശയം? ചമ്പലിലെ ഫൂലന്‍തന്നെ. കൈയില്‍ തോക്കില്ലെന്ന്‌ 
മാത്രം.” 

“തോക്കുകളും വാളുകളും വാരിക്കുന്തങ്ങളുമൊക്കെ എപ്പോഴും ഉള്ളി 
ലാകും, വീരാംഗനകളുടെ കാര്യത്തില്‍.” 

എന്തായാലും അവളുടെ പ്രവര്‍ത്തനത്തെപ്പറ്റി ഹാര്‍വാര്‍ഡ്‌ വിളിച്ച്‌ അഭി 
നന്ദിച്ച കാര്യം പറഞ്ഞപ്പോള്‍ രേവതിക്ക്‌ വലിയ സന്തോഷമായി. 

“ആശ്വാസമായി. ഇനി ഈ ഇരിപ്പില്‍തന്നെ മറിഞ്ഞുവീണു ചത്താലും 
കുഴപ്പമില്ല. ഇത്രേം കാലം പലയിടത്തും പണിയെടുത്തിട്ട്‌, ആദ്യമായിട്ട്‌ ഉള്ള്‌ 
നിറഞ്ഞ്‌ ഒരു നല്ല വാക്ക്‌ കേള്‍ക്കുന്നത്‌ ഇപ്പോഴാണ്‌.” 

“തമാശയല്ല, രേവതി,” പ്രിയംവദ അവളുടെ പുറത്ത്‌ തട്ടിക്കൊണ്ട്‌ പറ 
ഞ്ഞു: “യു ഹാവ്‌ ഡണ്‍ വെല്‍. ഹാര്‍വാര്‍ഡ്‌ പറഞ്ഞതും വെറും ഭംഗിവാ 
ക്കുകളായിരുന്നില്ല. ഏത്‌ ജീവിക്കും അതിനിണങ്ങുന്ന ചുറ്റുപാടുകളില്‍ 
എത്തിപ്പെട്ടാലേ മികവ്‌ കാട്ടാന്‍ കഴിയൂ. ആ രംഗമേതെന്ന്‌ കണ്ടെത്താനാണ്‌ 
പ്രയാസം. അവിടെ ചെന്നെത്തലോ അതിലും വലിയ ദുര്‍ഘടവും.” 

“അതായത്‌ എനിക്കിണങ്ങുന്നത്‌ ആ ഫൂലന്റെ കാടുതന്നെയെന്നു 
സാരം. അതുപോട്ടെ, മാഡം, എനിക്കാ ഹാര്‍വാര്‍ഡിനെയൊന്ന്‌ നേരില്‍ 
കാണാന്‍ പറ്റ്വോ?" 

“സാധാരണയായി ഇത്തരം ജനുസ്സുകള്‍ പൊതുവെ വലിയ പ്രൊട്ടോ 
ക്കോളുകള്‍ കാക്കുന്നവരാണ്‌. അതിനു വേണ്ടിയല്ലേ ഇടയില്‍ ഇത്രയും 
തട്ടുകള്‍ ഉണ്ടാക്കിയിട്ടിരിക്കുന്നത്‌? പിന്നെ ഇയാള്‍ വെളിയിലൊക്കെ പഠിച്ച 
തായതുകൊണ്ട്‌ അല്പം ഭേദമാണ്‌. എന്തായാലും ഞാനൊന്ന്‌ ശ്രമിച്ചു 
നോക്കാം. ഏറ്റാലായി.” 

പിന്നീട്‌ ഭാവിപരിപാടികളെപ്പറ്റി ചര്‍ച്ചുചെയ്‌ തുകൊണ്ടിരിക്കെ 
മൊബൈല്‍ ചിലച്ചു. 

നീതുവായിരുന്നു: 

“അമ്മേ, എനിക്ക്‌ കുറച്ച്‌ പണം വേണം.” 

“നിനക്കിപ്പോള്‍ എന്തിനാണ്‌ പണം? കഴിഞ്ഞയാഴ്ചയല്ലേ ഞാന്‍...” 

“അതൊക്കെ പറയാനുള്ള നേരമില്ല. ബട്ട്‌ ഐ വാണ്ട്‌ സം മണി. അതും 
ഇപ്പോള്‍ തന്നെ.” 

“വൈകിട്ട്‌ വരുമ്പോള്‍ നോക്കാം. എ.ടി.എമ്മില്‍നിന്ന്‌ എടുക്കണം.” 

“അതൊന്നും പോരാ ഇപ്പോള്‍ തന്നെ വേണം. തരാന്‍ പറ്റുമോന്ന്‌ മാത്രം 
അറിഞ്ഞാല്‍ മതി.” 

അപ്പോഴേക്കും കാര്യങ്ങള്‍ ഏതാണ്ട്‌ മനസ്സിലായ മട്ടില്‍ രേവതി ഫോണ്‍ 
പിടിച്ചു വാങ്ങിക്കഴിഞ്ഞിരുന്നു. 

“മോളേ നീതു, ഇത്‌ രേവതിയാണ്‌. തന്റെ അമ്മയുടെ ഒരു കീഴ്‌ജോലി 
ക്കാരി.” അവള്‍ അരുമയോടെ പറയുന്നത്‌ കേട്ടു: “കുട്ടി പറഞ്ഞ കാര്യത്തിന്‌ 
ഇവിടെ ലേശം പ്രയാസം കാണുന്നുണ്ടല്ലോ. നമ്മടെ നോട്ടടിക്കുന്ന യ്രന്ര 
ത്തിന്റെ ഉള്ളിന്റെയുള്ളിലെ ഒരു കൊച്ചുനട്ട്‌ കാണാതായിരിക്കുന്നു. താഴെ 
എവിടേയോ വീണുപോയതായിരിക്കണം. പലതരത്തിലും വലുപ്പത്തിലു 
മുള്ള നട്ടുകളുണ്ടെങ്കിലും ഇതു വിശേഷപ്പെട്ടൊന്ന്‌. അതിനി കണ്ടുപിടിക്ക 
ണമെങ്കില്‍ ജര്‍മ്മനിയില്‍നിന്ന്‌ ചില മുന്തിയ മഷിനോട്ടക്കാര വരണമത്രെ. 
അതിനാണെങ്കില്‍ കുറെ ദിവസം പിടിക്കുകേം ചെയ്യും. അതോണ്ട്‌ എന്റെ 
പൊന്നുമോള്‍ തല്‍ക്കാലത്തേക്കൊന്ന്‌ അടങ്ങ്‌. കൂടിവന്നാല്‍ ഒരു രണ്ടാഴ്ച, 
അല്ലെങ്കില്‍ മൂന്ന്‌. അപ്പോഴേക്കും നട്ട്‌ കിട്ടി പ്രസ്സ്‌ ശരിയാകാതിരിക്കില്ല.” 

മറുപടിക്കു കാത്തുനില്‍ക്കാതെ രേവതി ഫോണ്‍ കെടുത്തുമ്പോള്‍ 
പ്രിയംവദയുടെ മുഖത്ത്‌ ചെറിയൊരു ഭയപ്പാടുണ്ടായിരുന്നു. 

“വേണ്ടായിരുന്നു.” 

“സാരമില്ലാ, മാഡം. ഇതും എന്റെ തൊഴിലിന്റെ ഭാഗംതന്നെ.” 

“എന്തു പറഞ്ഞു അവള്‌?” 

“ആദ്യം അതിക്രൂരമായൊരു ചീറ്റല്‍. പിന്നെ കുറെ ചീത്തവാക്കുകള്‍. 
ആദ്യം കേട്ടത്‌ അപ്പിയുടെ പര്യായം. പിന്നൊരു ഗുണമുണ്ട്‌, ഇത്തരം കുട്ടി 
കള്‍ എപ്പഴും ചീത്ത പറയുക നല്ല കട്ടിയുള്ള ആംഗലത്തിലായിരിക്കും. അതാ 
ണെങ്കില്‍ ഈ പാവം നാട്ടിന്‍പുറത്തുകാരിക്ക്‌ മുഴുവനും മനസ്സിലാവുകയു 
മില്ല.” 

റ മുഖത്ത്‌ സംശയങ്ങള്‍ ഉരുണ്ടുകൂടുകയാണ്‌. അതി 
ലേറെ ആശങ്കകളും. ബാഗ്‌ തുറന്ന്‌ പേഴ്‌സ്‌ തപ്പിനോക്കുമ്പോള്‍ അവരുടെ 
വിരലുകള്‍ വിറയ്ക്കുന്നതു കണ്ടു. 

“അങ്ങനെയൊന്നും പറയണ്ടായിരുന്നു. ഇനിയവള്‍ എന്തൊക്കെയാ 
ണാവോ കാട്ടിക്കുട്ടാന്‍ പോണത്‌...” 

അവരുടെ മുഖത്ത്‌ പേടി കനത്തു വരികയാണ്‌. 

“ഒന്നും സംഭവിക്കാന്‍ പോണില്ല, മാഡം ധൈര്യമായി ഇരുന്നോളൂ. 
ഇത്തിരി കഴിഞ്ഞ്‌ ആ ബായിയെ വിളിച്ച്‌ ക്രോക്കറിക്കഷ്ണങ്ങളൊക്കെ 
പെറുക്കി കുട്ടയിലാക്കി താഴെയെത്തിക്കാന്‍ പറയൂ. പിന്നൊരു കാര്യമുണ്ട്‌, 
മാഡം. ഇവരൊക്കെ നല്ല സെന്‍സുള്ള കുട്ടികളാണ്‌. സാധാരണയായി വില 
കൂടിയ ക്രോക്കറികളിലൊന്നും അവര്‍ കൈ വയ്ക്കാറില്ല. കൂട്ടത്തില്‍ ഏറ്റവും 
ചീപ്പായ ക്രോക്കറികളും ചില്ലുപാത്രങ്ങളും കണ്ടുപിടിക്കാന്‍ അവര്‍ക്ക്‌ 
പ്രത്യേക കഴിവാണുതാനും. എന്തായാലും ഇത്തരം വീടുകളില്‍ കുറെ വില 
കുറഞ്ഞ കുപ്പിപ്പാര്രങ്ങള്‍ എപ്പോഴും കരുതിവയ്ക്കുന്നത്‌ നന്നായിരിക്കും. 
കുട്ടികള്‍ക്ക്‌ അതുകൊണ്ടൊരു ആശ്വാസം കിട്ടുമല്ലോ.” 

കസേരയില്‍ ചാരി കണ്ണുകളടച്ചിരിക്കുമ്പോള്‍ പ്രിയംവദയ്ക്ക്‌ ഒരഷരം 
മിണ്ടാനാകുന്നില്ല. ഓരോ ദിവസം കഴിയുന്തോറും വന്നുകയറുന്ന പുതിയ 
ദുര്‍ഘടങ്ങളെക്കുറിച്ചോര്‍ക്കുമ്പോള്‍ മനസ്സ്‌ വല്ലാതെ തളരുന്നു. 

“ശരി, മാഡം. ഇനി ഒരു രണ്ടു ദിവസംകൂടി ഞാനിവിടെയുണ്ടാകും. 
പിന്നെ വീണ്ടും ആ വളം ഫാക്റ്ററിയിലേക്ക്‌, പഴയ ഫൂലന്‍ദേവിയായി. 
ഇക്കുറി കോസ്റ്റ്യൂമില്‍ ചെറിയൊരു മാറ്റം ആലോചിക്കുന്നുണ്ട്‌. തലയിലെ 
ചുവന്ന തുണിബാന്‍ഡിനു പകരം ഒരു നീലബാന്‍ഡ്‌. കാക്കിക്കു പകരം 
ഒലീവ്ഗ്രീന്‍ ഷര്‍ട്ട്‌.” 

“ആ പട്ടാളവേഷവും തനിക്ക്‌ നന്നായി ചേരുമല്ലോ കോമ്രേഡ്‌” എന്ന്‌ 
പറയാന്‍ തുടങ്ങുമ്പോഴേക്കും വീട്ടില്‍ നിന്ന്‌ ബായിയുടെ വിളി വന്നു. 

നീതു ഇക്കുറി തകര്‍ത്തത്‌ ക്രോക്കറിയായിരുന്നില്ല, പ്രിയംവദയുടെ കിട 
പ്പുമുറിയിലെ ആ കൊച്ചു ടെലിവിഷന്‍ സെറ്റാണെന്ന്‌ അവര്‍ പറഞ്ഞപ്പോള്‍ 
രേവതി അമര്‍ത്തി ചിരിച്ചു. 

“കുഴപ്പമില്ല, അതൊരു പഴയ സ്റ്റ്റല്ലേ? എന്തായാലും ഡ്രോയിങ്‌ 
റൂമിലെ ആ പരന്ന ചില്ലുതിര രക്ഷപ്പെട്ടല്ലോ.” 

അവള്‍ അങ്ങനെയൊക്കെ പറഞ്ഞെങ്കിലും രതിയില്‍ വീട്ടില്‍ ചെന്നു 
കയറിയപ്പോള്‍ പ്രിയംവദ കണ്ടത്‌ നെറ്റിയിലും, കഴുത്തിലും ബാന്‍ഡേജു 
കളുമായി, ലേശം ചീര്‍ത്ത മുഖത്തോടെയിരുന്ന്‌ വാര്‍ത്തകള്‍ വായിക്കുന്ന 
നീലിമയെയാണ്‌. അവള്‍ തന്റെ വരവ്‌ കാത്തിരിക്കുകയാണെന്നു തോന്നി. 

“കുട്ടികളെ നേരാംവണ്ണം വളര്‍ത്താന്‍ പഠിക്കണം,” നീലിമ ചീറി: “അവ 
നവന്റെ കുട്ടികളെ ശരിക്കു വളര്‍ത്താന്‍ കഴിവില്ലാത്തവരാണ്‌, മനുഷ്യശക്തി 

മാനേജ്മെന്റിന്റെ പേരില്‍ മറ്റുള്ളവരുടെ സന്താനങ്ങളെ നന്നാക്കാന്‍ നോക്കു 
ന്നത്‌.” 

“നീലിമാ നീയ്...?” 

“മാഡമൊന്നും പറയണ്ടാ. ഞാന്‍ അകത്തെ ടീവിയിലിരുന്ന്‌ സെര്‍ബി 
യയിലെ വാര്‍ത്തകള്‍ വായിച്ചുകൊണ്ടിരിക്കുമ്പോഴാണ്‌ ആ മോണ്‍സ്റ്റര്‍ 
വെറുതെ കയറിയങ്ങിനെ അറ്റാക്ക്‌ ചെയ്യുന്നത്‌. പതിവുപോലെ ഞാനെന്തോ 
കുശലം ചോദിച്ചു. അവള്‍ കേള്‍ക്കാന്‍ കൊള്ളാത്ത തര്‍ക്കുത്തരം പറഞ്ഞ 
പ്പോള്‍ ഞാനൊന്ന്‌ കളിയാക്കിച്ചിരിച്ചു. അത്രതന്നെ. അപ്പോഴേക്കും തുട 
ങ്ങിയില്ലേ കോലാഹലം? പറഞ്ഞിട്ട കേള്‍ക്കണ്ടേ. കണക്കിന്‌ ഏറ്‌ കിട്ടി 
യതു മാത്രം മിച്ചം. ഒരുവിധത്തില്‍ സ്റ്റുഡിയോവിലെ കണ്‍ട്രോള്‍ റൂമില്‍ 
നിന്ന്‌ അവര്‍ ന്യുസ്‌ നിറുത്തിയതുകൊണ്ട്‌ ഇത്രയേ പറ്റിയുള്ളൂ. മുറിവൊക്കെ 
മരുന്നു വച്ച്‌ കെട്ടിയെങ്കിലും പിന്നെയും അടുത്ത ന്യൂസ്‌ വായിക്കാനായി 
ഈ കെട്ടും പൂട്ടുമായി ഞാന്‍തന്നെ.” 

“അയാം സോറി നീലിമാ. ഞാനറിഞ്ഞില്ല.” 

“അറിഞ്ഞാലും നിങ്ങള്‍ക്കൊരു ചുക്കും ചെയ്യാനാവില്ലെന്ന്‌ എനിക്കു 
നന്നായറിയാം. എത്ര കാലമായി നിങ്ങളുടെ ധ്രായിങ്റുമിലെ ഈ വിളയാ 
ട്ടങ്ങള്‍ ഞാന്‍ കാണാന്‍ തുടങ്ങിയിട്ട്‌. ആദ്യം നിങ്ങളുടെ കെട്ടിയോന്റെ വക 
യായിരുന്നു കോലാഹലം. ഒടുവില്‍ അയാളൊരു വഴിക്കു പോയപ്പോള്‍ ആ 
സ്ഥാനം ഏറ്റെടുക്കാന്‍ പറ്റിയൊരു മകളായി. കലി കയറുമ്പോള്‍ അതിന്റെ 
മോന്തയൊന്ന്‌ കാണണം. ആ തന്തയ്യരെത ഭേദമായിരുന്നുവെന്നു തോന്നാ 
റുണ്ട്‌ ചിലപ്പോള്‍.” 

ഒന്ന്‌ നിറുത്തിയിട്ട്‌ നീലിമ തുടര്‍ന്നു: 

“നിങ്ങളൊക്കെ ഒരു കാര്യം മറക്കരുത്‌. ഞങ്ങളുടെ മുമ്പിലിരുന്ന്‌ കാട്ടി 
ക്കൂട്ടുന്ന ഈ കോപ്രായങ്ങളൊക്കെ ഞങ്ങള്‍ കാണുന്നില്ലെന്ന്‌ കരുതരുത്‌. 
ഞാന്‍ മാത്രമല്ല, നിങ്ങള്‌ കാണാറുള്ള ആ സീരിയലുകളിലെ ആര്‍ട്ടിസ്റ്റു 
കള്‍ വരെ. അവര്‍ക്കൊക്കെ നീങ്ങളെപ്പറ്റി എന്ത്‌ മോശമായ അഭിപ്രായമാ 
ണെന്ന്‌ മനസ്സിലാക്കാന്‍ ശ്രമിച്ചിട്ടുണ്ടോ? ഉത്തരവാദപ്പെട്ട ഒരു മാദ്ധ്യമ 
പ്രവര്‍ത്തക എന്ന നിലയില്‍ ഇത്രയും കാലം സഹിച്ചുനിന്നു, എന്നാലും 
ഇതിനൊക്കെ ചില അതിരുകളില്ലേ?” 

“സോറി, നീലിമാ..” 

“ഒന്നോര്‍ത്തോളു, നിങ്ങളെ കരുതിയാണ്‌, എന്തൊക്കെ ബദ്ധപ്പാടുക 
ളുണ്ടെങ്കിലും സമയാസമ്യത്ത്‌, ഓരോ പരിപാടികളുമായി ഞങ്ങള്‍ കയറി 
വരുന്നത്‌. തലയ്ക്ക്‌ സുഖമില്ലാത്തവര്‍ ഇങ്ങനെ മാദ്ധ്യമ്രപവര്‍ത്തകരെ 
കയറി ആക്രമിക്കാന്‍ തുടങ്ങിയാല്‍...” 

നീലിമയുടെ തുടര്‍ച്ചയായുള്ള ചോദ്യങ്ങള്‍ക്ക്‌ മറുപടിയില്ലാതായപ്പോള്‍ 
പ്രിയംവദയ്ക്ക്‌ ചെയ്യാന്‍ കഴിയുന്നത്‌ ഒന്നു മാത്രമായിരുന്നു. പൊടുന്നനേ 
കൈ നിട്ടി ടീ.വി. ഓഫ്‌ ചെയ്യുമ്പോള്‍ പാവം നീലിമയുടെ മുഖം നൊടിയിട 
യ്ക്കുള്ളില്‍ മങ്ങി, ചുരുണ്ട്‌, അണഞ്ഞുപോകുന്നത്‌ ക്രൂരമായ രസത്തോടെ 
അവര്‍ നോക്കി നിന്നു. 

എന്നിട്ടും നീലിമയുടെ ആ വേറിട്ട ശബ്ദത്തിന്റെ മുഴക്കം മാത്രം മായാ 
തെ, ഇത്തിരി നേരം അവിടെത്തന്നെ ചുറ്റിപ്പറ്റി നിന്നു. 

ഇരുപത്തെട്ട്‌ 


ഓ നിനച്ചിരിക്കാത്ത നേരത്ത്‌ റോയ്ചയധരിയുടെ ഫോണ്‍ വന്നപ്പോഗ 
പ്രിയംവദ വല്ലാതെയൊന്ന്‌ ഞെട്ടി. 

ആദ്യമായാണ്‌ അദ്ദേഹം ഫോണ്‍ ചെയ്യുന്നത്‌. തന്റെ സെല്‍ഫോണിന്റെ 
നമ്പര്‍ എവിടന്ന്‌ കിട്ടി? 

“പ്രിയാ, ഐ വാണ്ട്‌ ടു മീറ്റ്‌ യു. ചില കാര്യങ്ങള്‍ സംസാരിക്കാനുണ്ട്‌. 
അദ്ദേഹം വളരെ തിടുക്കത്തിലാണ്‌ അതു പറഞ്ഞത്‌. 

ആദ്യമായിട്ടാണ്‌ അദ്ദേഹം അങ്ങനെ വിളിക്കുന്നതെന്ന്‌ പ്രിയംവ 
ഓര്‍ത്തു. വളരെ അടുപ്പമുള്ളവര്‍ മാത്രം ഉപയോഗിക്കാറുള്ള തന്റെ ചെട്ല 
പ്പേര്‌. 

ഒന്നും മിണ്ടാനാകുന്നില്ല പ്രിയംവദയ്ക്ക്‌. 

“പേടിക്കാനൊന്നുമില്ല, ചിലതൊക്കെ പറയാനുണ്ടെന്നുമാത്രം.' ഡോക്ട; 
സാബ്‌ പറ്റിയ വാക്കുകള്‍ക്കു വേണ്ടി പരതുകയാണെന്ന്‌ തോന്നി. “എന്റെ 
മെയിലുകള്‍ക്ക്‌ മറുപടി അയയ്ക്കാത്തതില്‍ പരാതിയില്ല. രപിയയെ ഏത; 
ണ്ടൊക്കെ മനസ്സിലാക്കിയിട്ടുണ്ടെങ്കിലും ഇത്തരമൊരു ഒഴിഞ്ഞുമാറല്‍ എന്ത 
നാണെന്ന്‌ ഒരു രൂപവും കിട്ടുന്നില്ല.” 

സേര്‍, ഞാന്‍ ഓഫീസിലാണ്‌. അല്പം തിരക്കിലാണ്‌.” 

“അറിയാം. ഞാന്‍ ശല്യപ്പെടുത്തുകയാണെന്ന്‌ അറിയാം. ഇതൊക്കെ 
ഫോണില്‍ പറഞ്ഞ്‌ തീര്‍ക്കേണ്ട കാര്യങ്ങളുമല്ല. അതുകൊണ്ടാണ്‌ നേരിര 
കാണണമെന്നു പറഞ്ഞത്‌.” 

“സോറി സര്‍. അത്‌ വിഷമമായിരിക്കും.” 

“പ്രിയ പറയുന്നിടത്തു വരാം ഞാന്‍.” 

“വേണ്ടാ സര്‍.” 

“വൈ?” 

“അന്ന്‌ ഞാന്‍ പറഞ്ഞ മോഡേണൈസേഷന്റെ കോലാഹലമാണ്‌ 
വിടെ. ഒരുപാട്‌ ബദ്ധപ്പാടുകളുണ്ട്‌.” 

“പ്രോജക്റ്റുകളങ്ങനെ വന്നും പോയുംകൊണ്ടിരിക്കും, പ്രിയാ. അത്‌ 
നിടയിലും മനുഷ്യര്‍ ജീവിച്ചുപോകുന്നുണ്ടല്ലോ.” 

മറുപടിയില്ല. 

“ഈ മാസത്തിന്റെ അവസാനം ഞാന്‍ വിദേശത്ത്‌ പോകുകയാണ്‌. ഒര 
രണ്ടാഴ്ചത്തെ പരിപാടി. ചിലപ്പോള്‍ ഒരാഴ്ചകൂടി നീണ്ടേക്കാം. ചില പഴയ 
വിദ്യാര്‍ത്ഥികള്‍ കുറെക്കാലമായി നിര്‍ബ്ബന്ധിക്കുന്നു. ആ യാത്രയ്ക്കു മുമ്പില്‍ 
തന്നെയൊന്ന്‌ കാണണമെന്ന്‌ തോന്നി.” 

“സോറി സര്‍. ഇനി വേണ്ട. എനിക്കങ്ങയെ ആ പഴയ ഡോക്ട 
സാബായി മാത്രം കണ്ടാല്‍ മതി.” 

അദ്ദേഹം തെല്ലൊന്നു പകച്ചതുപോലെ തോന്നി. 

“അല്ലെന്നാര്‍ പറഞ്ഞു? അങ്ങനെതന്നെ ഇരുന്നോട്ടെ.” ഡോക്ടര്‍സാബ 
നന്നെ പണിപ്പെട്ട്‌ ചിരിക്കാന്‍ നോക്കുന്നതുപോലെ: “ഒരുപക്ഷേ, സ്വന്ത 
പൂര്‍വ്വാശ്രമത്തെപ്പറ്റി വേണ്ടപ്പെട്ടവരോടൊക്കെ ലേശം പറഞ്ഞു വയ്ക്കേണ്ട 
സമയമായെന്ന തോന്നല്‍ കുറെ നാളായി എന്നെ അലട്ടുന്നു. അതാദ്യം 
കേള്‍ക്കേണ്ട ആള്‍ പ്രിയയാണെന്ന കാരൃത്തിലും സംശയമില്ല. വാസ്തവ 

ത്തില്‍, ഞാന്‍ എന്നെപ്പറ്റി അധികമൊന്നും ചിന്തിക്കാറില്ല, പറയാറുമില്ല. 
അതുകൊണ്ടാവാം എനിക്ക്‌ എന്നെപ്പറ്റി കാര്യമായൊന്നും അറിഞ്ഞുകൂടാ 
ത്തത്‌. പക്ഷേ, അന്നത്തെ ആ കൂടിക്കാഴ്ചയ്ക്കു ശേഷം ഞാനാകെ മാറി 
യതുപോലെ. ഞാന്‍ മാത്രമല്ല, എനിക്കു ചുറ്റുമുള്ള സകലതും ഒരുപാടു 
മാറിയിരിക്കുന്നു. ആകെക്കൂടി പുതിയൊരു വെളിച്ചവും, മുമ്പു കാണാത്ത 
കുറെ പുതിയ നിറങ്ങളും, നാദങ്ങളും. മാത്രമല്ല, ഈയിടെയായിട്ട ഞാന്‍ 
എന്നെപ്പറ്റിയും അല്പമൊക്കെ ചിന്തിക്കാന്‍ തുടങ്ങിയിരിക്കുന്നു. എന്നെ ആ 
വഴിക്ക്‌ തിരിച്ചുവിട്ടതിന്‌ നന്ദി. ഒരുപക്ഷേ, ശാപമോക്ഷത്തിനു വേണ്ടി ഇത്ത 
രമൊരു അവതാരത്തിനായി കാത്തിരുന്നതാവാം.” 

ആകെ തരിച്ചിരിക്കുകയാണ്‌ പ്രിയംവദ. 

വേണമെങ്കില്‍ വിരലമര്‍ത്തി ഫോണ്‍ ഓഫ്‌ ചെയ്യാം. എന്തോ അതിന്‌ 
മനസ്സ്‌ വരുന്നില്ല. ഒരു കാലത്ത്‌ എത്രയോ ആരാധിച്ചിരുന്ന ആള്‍. എന്താ 
യാലും ആ സംഭാഷണം നീട്ടിക്കൊണ്ടു പോകാതെയിരിക്കുകയാവും ഭേദ 
മെന്ന്‌ പ്രിയംവദയ്ക്ക്‌ പെട്ടെന്ന്‌ തോന്നി. 

ആവുന്നത്ര തന്റേടം മാടിയെടുത്തുകൊണ്ട്‌ അവര്‍ പറഞ്ഞു: 

“സര്‍, ഞങ്ങളുടെ കോമ്പാണ്ട്‌ ചുമരില്‍ ഒരു ഗണപതിവിഗ്രഹമുണ്ട്‌. 
ഒരു ദിവസം പുലര്‍ച്ചയ്ക്ക്‌ അതു പാല്‌ കുടിക്കാന്‍ തുടങ്ങിയതോടെ ആകെ 
വലിയ കോലാഹലമായി. വിഗ്രഹത്തിന്റെ കരിങ്കല്‍ ചുണ്ടുകളുടെ വിടവി 
ലേക്ക്‌ സ്പൂണിലൂടെ പാല്‍ വീഴ്ത്താന്‍ ഉന്തും തള്ളുമായി. പാല്‍മൊന്തക 
ളും, സ്പൂണുകളുമായി തിക്കിത്തിരക്കി അപ്പാര്‍ട്ടുമെന്റുകളിലെ സ്ര്രീകള്‍ 
മുഴുവനും. കേട്ടറിഞ്ഞ്‌ അടുത്ത കെട്ടിടക്കൂട്ടങ്ങളിലെ ജനവും പാഞ്ഞെത്തി 
യതോടെ മുന്‍വശത്തെ നിരത്തിലൂടെയുള്ള പോക്കുവരത്ത്‌ നിലച്ചു. പിന്നീട്‌, 
വെയിലുദിച്ചപ്പോള്‍ പാല്‍ കുടിച്ചു കുടിച്ച്‌ ഞങ്ങളുടെ ഗണേശന്റെ കുമ്പ 
വല്ലാതെ വീര്‍ത്തപ്പോള്‍, ആ പ്രദേശത്തെ എല്ലാ കെട്ടിടച്ചുമരുകളിലെയും 
ഗണപതിവിഗ്രഹങ്ങള്‍ ഉണര്‍ന്നെഴുന്നേല്‍ക്കുകയായി. എല്ലാ വിഗ്രഹങ്ങളു 
ടെയും മുമ്പില്‍ വലിയ ആള്‍ക്കൂട്ടങ്ങള്‍, വലിയ ഒച്ചയും ബഹളവും...” 

“കൂട്ടത്തില്‍ താനും പോയിക്കാണും.” 

“ഇല്ല? 

“എന്തേ...” 

“മുമ്പൊക്കെ എന്നും ഓഫിസില്‍ പോകുന്നതിനു മുമ്പ്‌ തെല്ലുനേരം 
ആ വിഗ്രഹത്തിനു മുമ്പില്‍ തൊഴുതു നില്‍ക്കുക പതിവായിരുന്നു. പക്ഷേ, 
ആ സംഭവത്തിനു ശേഷം അത്‌ താനേ നിന്നു. എന്തൊക്കെയായാലും പാല്‍ 
കുടിക്കുന്ന കരിങ്കല്‍വിഗ്രഹത്തെക്കുറിച്ച്‌ എനിക്ക്‌ സങ്കല്പിക്കാനേ വയു. 
വിഗ്രഹങ്ങള്‍ വിഗ്രഹങ്ങളായിത്തന്നെ ഇരുന്നാലേ നമുക്ക്‌ ആരാധിക്കാ 
നാവു. പാല്‌ കുടിക്കുന്ന വിധ്രഹങ്ങള്‍, ചുണ്ടുകളനക്കുന്ന വിഗ്രഹങ്ങള്‍, 
കൈമുദ്രകള്‍ കാട്ടുന്ന വിഗ്രഹങ്ങള്‍. ഇവയൊക്കെ എത്ര പെട്ടെന്നാണ്‌ നമ്മു 
ടെയുള്ളില്‍ വിഗ്രഹങ്ങളല്ലാതാകുന്നത്‌.' 

മറ്റു വഴികളൊന്നും കാണാതെ വരുമ്പോള്‍, അറ്റകൈയായി ഇ-മെയി 
ലില്‍ പറഞ്ഞൊതുക്കാനായി കരുതിവച്ച ചില ഒറ്റപ്പെട്ട വാചകങ്ങള്‍, മനസ്സ്‌ 
അതിനായി പാകപ്പെടുത്തി വയ്ക്കാത്തൊരു നിമിഷത്തില്‍ പെട്ടെന്ന്‌ നാവില്‍ 
നിന്ന്‌ ഉതിര്‍ന്നുവീണപ്പോള്‍ പ്രിയംവദയാകെ തളര്‍ന്നുപോയി. 

വിശ്വാസം വരുന്നില്ല. എങ്ങനെ ഇത്ര എളുപ്പത്തില്‍ പറഞ്ഞു വയ്ക്കാന്‍ 
കഴിഞ്ഞു അങ്ങനെയൊക്കെ? 

ഒരിക്കല്‍കൂടി ആവര്‍ത്തിക്കുകയായിരുന്നു, ആരോടെന്നില്ലാതെ, 
സാമാന്യം ഉയര്‍ന്ന ഒച്ചയില്‍. 

“വിധ്രഹങ്ങള്‍ വിഗ്രഹങ്ങളായിത്തന്നെ അകലം കാത്താലേ നമുക്ക്‌ 
ആരാധിക്കാനാവൂ, സര്‍! അവയ്ക്ക്‌ മനുഷ്യരൂപം കൈവരുമ്പോള്‍, അല്ല 
ങ്കില്‍ മനുഷ്യരെപ്പോലെ പെരുമാറാന്‍ തുടങ്ങുമ്പോള്‍ താനേ വിഗ്രഹങ്ങള 
ല്ലാതായി തീരുന്നു." 

ഏതാണ്ട്‌ മനസ്സിലായതുപോലെ റോയ്ചനധരി ഒന്നമര്‍ത്തി മൂളി. 

“വിഗ്രഹം സംസാരിക്കാന്‍ തുടങ്ങിയതല്ലല്ലോ ഇവിടത്തെ കുഴപ്പം,' അദ്ദേ 
ഹത്തിന്റെ സ്വരത്തിന്‌ പെട്ടെന്ന്‌ കനം വയ്ക്കുന്നതുപോലെ തോന്നി; “ചോര 
യോട്ടമുള്ള മനുഷ്യനെ വിഗ്രഹമാക്കി മാറ്റാന്‍ നോക്കിയതാണ്‌ തെറ്റ്‌. എല്ലാ 
മനുഷ്യനിലും കാണും ദൈവവും ചെകുത്താനുമൊക്കെ. അളവില്‍ 
വ്യത്യാസം കണ്ടേക്കാം. പക്ഷേ, അത്‌ കണ്ടറിയാനായാല്‍ പാതി പ്രശ്ന 
ങ്ങള്‍ തീരും. എന്തായാലും, സ്വയംഭൂക്കളായ വിഗ്രഹങ്ങള്‍ ഇല്ലാതായി 
വരുന്ന ഇന്നത്തെ കാലത്ത്‌, ആരേയും വിഗ്രഹങ്ങളാക്കാതിരിക്കാന്‍ 
ശ്രദ്ധിക്കൂ, മിസ്സിസ്‌ മേനോന്‍.” 

ഡോക്ടര്‍സാബ്‌ പൊടുന്നനേ ഫോണ്‍ താഴെ വച്ചപ്പോള്‍ പ്രിയംവദ ഒന്നു 
വല്ലാതായി. വേണ്ടായിരുന്നു. തന്റെ വാക്കുകള്‍ അദ്ദേഹത്തെ വല്ലാതെ മുറി 
പ്പെടുത്തിക്കാണണം. 

കമ്പ്യൂട്ടറിന്റെ ജീവനില്ലാത്ത അക്ഷരങ്ങളിലൂടെ എളുപ്പത്തില്‍ പറഞ്ഞു 
വയ്ക്കാവുന്ന കാര്യങ്ങള്‍, സ്വന്തം ശബ്ദത്തിലൂടെയാവുമ്പോള്‍ ചെന്നുകൊ 
ക്ളുന്ന ആളില്‍ തറച്ചുകയറുന്നത്‌ ഇരട്ടിമുര്‍ച്ചയോടെ. 

ഫോണ്‍ അതേപടി പിടിച്ചുകൊണ്ട്‌ പ്രിയംവദ തെല്ലുനേരം കണ്ണടച്ചി 
രുന്നു. 

വേണ്ടായിരുന്നു. 

വേണ്ടായിരുന്നു. 

ഈയിടെയായിട്ട്‌ പലപ്പോഴും അങ്ങനെയാണ്‌. വേണ്ടാത്ത വാക്കുകളുടെ 
കുത്തൊഴുക്കില്‍പെട്ട്‌ വേണ്ട വാക്കുകള്‍ പലപ്പോഴും കൈപ്പിടിയില്‍ ഒതു 
ങ്ങാതെ ഒലിച്ചുപോകുന്നു. 

ഓഫീസിലും വീട്ടിലുമൊക്കെ. 

നീതുവും രേവതിയും ശേഷാ്രിയും തന്നോട്‌ ഇടപഴകുന്ന ഓരോരു 
ത്തരും അതു ശ്രദ്ധിച്ചു കാണണം. 

സെല്‍ഫോണിന്റെ കട്ടകളിലൂടെ ചുണ്ടുവിരല്‍ താനേ ചലിച്ചപ്പോള്‍ 
ഡോക്ടര്‍ ചൌധരിയുടെ ഫോണ്‍ നമ്പര്‍ താനേ തെളിഞ്ഞു വന്നു. ആദ്യമാ 
യാണ്‌ ഈ നമ്പര്‍ കാണുന്നതുതന്നെ. 

ഒന്ന്‌ തിരിച്ചു വിളിച്ച്‌ സോറി പറഞ്ഞാലോ? 

എന്തിന്‌? ഉടനെ സ്വയം തിരുത്തി. 

പാല്‌ കുടിക്കാന്‍ തുടങ്ങിയ അന്നുതൊട്ടേ മതിലിലെ ഗണപതിവിഗ്ര 
ഹത്തെ വണങ്ങാന്‍ തനിക്കായിട്ടില്ല. പിന്നീട്‌ ഇടയ്ക്കൊക്കെ പഴയ ശീലം 
വച്ച്‌ കാറ മതിലിനപ്പുറത്തേക്ക്‌ തിരിച്ചെടുക്കുമ്പോള്‍ ഒന്ന്‌ നിറുത്തി, അങ്ങോട്ട്‌ 
എത്തിനോക്കാറുണ്ടെന്നു മാത്രം. 


എത്രയോ നാളുകളുടെ പ്രാര്‍ത്ഥനയ്ക്കു ശേഷമാണ്‌ ഉള്ളില്‍ ഒരു വിഗ്ര 
ഹമുണ്ടാകുന്നത്‌. അതിന്‌ വിധ്രഹമല്ലാതെയാകാന്‍ ഒരു നിമിഷത്തിന്റെ 
കൈപ്പിഴ മാര്രം മതി. 

അതാണ്‌ ഡോക്ടര്‍ റോയ്ചനധരിയോട്‌ തഞ്ചത്തില്‍ സൂചിപ്പിക്കണമെന്ന്‌ 
കരുതിയിരുന്നത്‌. പക്ഷേ, കിട്ടിയ നേരവും, അപ്പോഴത്തെ ചുറ്റുപാടുകളും, 
നാവിലെത്തിയ വാക്കുകളും ഒക്കെ പിഴച്ചതുപോലെ. 

ആ നമ്പര്‍ അപ്പോഴും തെളിഞ്ഞു നില്‍ക്കുകയാണ്‌. 

ഒന്നു തിരിച്ചു വിളിച്ചാലോ? ഒരിക്കല്‍ മാത്രം. അതോടെ എല്ലാം ഒതു 
ക്കാം, എന്നെന്നേക്കുമായി. 

വേണ്ടാ. ഓരോന്നു പറഞ്ഞു പറഞ്ഞ്‌ വേണ്ടാത്ത ഏതെങ്കിലും ഇടങ്ങ 
ളിലാകും ചെന്നെത്തുക. വേണ്ടാത്ത വാക്കുകളുടെ കുത്തൊഴുക്കില്‍ നില 
തെറ്റി ഒലിച്ചുപോകുന്ന വേണ്ട വാക്കുകള്‍. 

ഫോണിലേക്ക്‌ ഒരിക്കല്‍കൂടി നോക്കിയിട്ട്‌ പ്രിയംവദ നെടുവീര്‍പ്പിട്ടു. 
പിന്നെ അറിയാതെ വിരലുകള്‍ ചലിച്ചു. ഏതോ കട്ടകള്‍ താനെ അമര്‍ന്ന 
പ്പോള്‍ ആ നമ്പര്‍ ഫോണിന്റെ ഉള്‍ത്തടങ്ങളിലെവിടെയോ ഒളിഞ്ഞിരിക്കുന്ന 
ചിപ്പുകളൊന്നില്‍ ഒരു മഹാരഹസ്ൃത്തിന്റെ സൂക്ഷ്മബിന്ദുപോലെ താനേ 
സുരക്ഷിതമാക്കപ്പെട്ടു. 

അവര്‍ ഫോണ്‍ കാതോടടടുപ്പിച്ചുനോക്കി. വെള്ളിനിറമുള്ള ആ കൊച്ചു 
യ്രന്രത്തിന്റെ ഉള്ളിലെവിടെയോ ഒരു സ്പന്ദനം. 

അതെ, നന്നെ നേര്‍ത്തൊരു ഹൃദയമിടിപ്പുപോലെ. 

തെല്ലൊരു ഭയപ്പാടോടെ പ്രിയംവദ ഫോണ്‍ ഓഫ്‌ ചെയ്തു. 


അന്ന്‌ പ്രിയംവദയ്ക്ക്‌ ഓഫീസില്‍ പോകാന്‍ കഴിഞ്ഞില്ല. പകരം പോയത്‌ 
എത്രയോ കാലത്തിനു ശേഷം ആ പഴയ പബ്ലിക്‌ ലൈബ്രറിയിലേക്കായി 
രുന്നു. രണ്ടാം നിലയിലെ മെംബര്‍മാരുടെ മുറിയിലെ ഒരു സോഫയില്‍ തെല്ലു 
നേരം കണ്ണടച്ചിരുന്നപ്പോള്‍ താനിവിടെ വന്നിട്ട്‌ യുഗങ്ങള്‍ തന്നെ കഴിഞ്ഞി 
രിക്കുന്നല്ലേോ എന്ന്‌ പ്രിയംവദ ഓര്‍ത്തു. മുമ്പൊക്കെ മനസ്സ്‌ വിഷമിക്കുമ്പോള്‍ 
ഓടിയെത്താറുണ്ടായിരുന്ന രണ്ടാമത്തെ താവളം ഇതായിരുന്നു. ആദ്യത്തേത്‌ 
നഗരത്തിന്റെ ഒരു മൂലയിലുള്ള ദേവീക്ഷേത്രവും. 

ആരും കാണാതെ, ആരോടും ഉരിയാടാതെ നിശ്ശബ്ദത പാലിക്കുക" 
എന്ന ബോര്‍ഡിനുതാഴെയായി, ഒരു സോഫയില്‍ കുറെ നേരം ചുരുണ്ടുകൂടി, 
തന്നോടുതന്നെ സംസാരിച്ചുകൊണ്ട്‌ അങ്ങനെയിരിക്കുക. ഏറ്റവും അധികം 
സ്വസ്ഥത കിട്ടുന്നത്‌ ഇവിടെ, ഈ പുസ്തകങ്ങള്‍ക്കു നടുവില്‍ മാത്രം. 

തനിച്ചാകുന്ന മനുഷ്യരോട്‌ നിശ്ശബ്ദമായി സംസാരിക്കാന്‍ ചില പുസ്ത 
കങ്ങള്‍ക്കാകുമെന്നു മനസ്സിലായത്‌ അക്കാലത്താണ്‌. 

പിന്നിട്‌ റഫറന്‍സ്‌ പുസ്തകങ്ങള്‍ വൃത്തിയായി അടുക്കിവച്ചിരിക്കുന്ന 
ഷെല്‍ഫുകള്‍ക്കിടയിലൂടെ കുറെ നേരം അങ്ങനെ ചുറ്റിനടക്കും. അതോടെ 
തനിക്ക്‌ ഏറെ പരിചിതമായ നന്നെ സുരക്ഷിതമായൊരു പഴയ ലോകത്ത്‌ 
സ്വയം എത്തിപ്പെടുന്നതായി പ്രിയംവദയ്ക്ക്‌ തോന്നാറുണ്ട്‌. മുന്‍തലമുറക 
ളുടെ ചൈതന്യം നിറഞ്ഞുനില്‍ക്കുന്ന ഈ ഷെല്‍ഫുകളില്‍ കുടിയിരിക്കു 
ന്നത്‌ പോയകാലത്തിന്റെ പുണ്യമായി തങ്ങളെ അനുഗ്രഹിച്ചുകൊണ്ട്‌ നില 
കൊള്ളുന്ന പൂര്‍വികര്‍. 

അവര്‍ക്കു മുമ്പില്‍ ഒരു നിമിഷം നില്‍ക്കുമ്പോള്‍ ശിരസ്സ്‌ താനേ കുനി 
യുന്നു. കണ്ണുകള്‍ കുയുന്നു. 

മെമ്പര്‍മാരുടെ മുറിയിലേക്ക്‌ കടന്നുചെന്നപ്പോള്‍ അസിസ്റ്റന്റ്‌ ലൈബ്രേ 
റിയന്‍, വെള്ളിക്കണ്ണട വച്ച കര്‍ണ്ണാടകക്കാരന്‍, പരിചയഭാവത്തില്‍ ചിരിച്ചു. 

“ഈയിടെയായിട്ട്‌ മാഡത്തിനെ കാണാറേയില്ലല്ലോ.” 

പ്രിയംവദ വെറുതെ തലയാട്ടി. കുറെക്കാലമായി തനിക്ക്‌ മനസ്സമാധാ 
നമുണ്ടായിരുന്നല്ലോ സുഹൃത്തേ, എന്നവര്‍ പറയാനാഞ്ഞു. 

അതേ പരിചിതമായ മൂല. അവിടെയിരുന്നാല്‍ മതിലിനോടു ചേര്‍ന്നു 
നില്‍ക്കുന്ന വലിയ മഴവ്ൃക്ഷങ്ങള്‍ കാണാം. പല നിറങ്ങളിലായി കുലച്ചു 
പന്തലിച്ചു നില്‍ക്കുന്ന ബോഗന്‍വില്ലകളും. 

രഞ്ജിത്തുമായി കലഹിച്ചുകൊണ്ടിരുന്ന നാളുകളിലായിരുന്നു താനി 
വിടെ ഏറ്റവും കൂടുതല്‍ വന്നിട്ടുള്ളതെന്ന്‌ പ്രിയംവദ ഓര്‍ത്തു. ഏതാണ്ട്‌ 
ഇതേ ചിട്ടതന്നെ. ഓഫീസില്‍നിന്ന്‌ ഒരു ദിവസത്തെ അവധി. കാലത്ത്‌ 
നേരത്തേ എഴുന്നേറ്റ്‌ കുളിച്ച്‌ അമ്പലത്തില്‍ പോകുക. പിന്നീട്‌ രാവിലത്തെ 
അടുക്കളപ്പണിയെല്ലാം നേരത്തേ തീര്‍ത്ത്‌, മോളെ സ്‌കൂളിലേക്ക്‌ പറഞ്ഞ 
യച്ച്‌, ലൈബ്രറിയിലേക്ക്‌. 

അക്കാലത്ത്‌, തങ്ങള്‍ക്കിടയിലേക്ക്‌ വലിയൊരു സാന്നിദ്ധ്യമായി ആ ഇടു 
ങ്ങിയ തെരുവിന്റെ അവസാനത്തിലുള്ള ദേവീക്ഷേര്േതേവും വായനശാലയെന്ന 
മറ്റൊരു ദേവാലയവും കടന്നുവന്നിരുന്നത്‌ രഞ്ജിത്ത്‌ ഒരിക്കലും അറിഞ്ഞി 
രുന്നില്ലെന്നു തോന്നുന്നു. അറിഞ്ഞാല്‍തന്നെയും അയാള്‍ക്കത്‌ വേണ്ട 
വിധത്തില്‍ മനസ്സിലാക്കാന്‍ കഴിയുമായിരുന്നില്ല. 

പക്ഷേ, താനൊരു മഹാരഹസ്യംപോലെ എന്നും ഉള്ളില്‍ സൂക്ഷിച്ചി 
രുന്ന കാര്യം. ദേവിയോട്‌ ഏറെക്കാലം പരാതി പറഞ്ഞിരുന്ന കാര്യം. 

വലിയൊരു പൊട്ടിത്തെറിക്കു ശേഷമുള്ളൊരു രാത്രിയിലാണല്ലോ 
എന്റെ നീതു ഉണ്ടായത്‌. കാറ്റും പിശറുമുള്ളൊരു രാത്രിയില്‍, വെളു 
പ്പിനെപ്പോഴോ നടന്ന വളരെ തീധ്രമായൊരു ഇണചേരലിലാണ്‌ അതു സംഭ 
വിച്ചതെന്നു നല്ല ഉറപ്പാണ്‌. എക്കാലത്തേയും വലിയൊരു അനു(ധഗഹ 
മായി തനിക്കൊരു മോളെ കനിഞ്ഞുതന്ന ആ രാത്രിയെ ശപിക്കാതിരിക്കാ 
നുള്ള ശക്തി തരേണമേ എന്നാണ്‌ അക്കാലത്ത്‌ പലപ്പോഴും പ്രാര്‍ത്ഥിച്ചിരു 
ന്നത്‌. 

മിക്കപ്പോഴും കാര്യങ്ങള്‍ നീങ്ങിയിരുന്നത്‌ അങ്ങനെയൊക്കെത്തന്നെയാ 
യിരുന്നു. ആവശ്യങ്ങള്‍ വളരെ കൂടുതലുള്ള ശരീരമായിരുന്നു രഞ്ജിത്തി 
ന്റെത്‌, ചോദിച്ചുവാങ്ങാനുള്ള മടിയും. കലുഷമായ രാത്രികളിലെ അന്തമി 
ല്ലാത്ത പോരിനു ശേഷം രണ്ടിലൊരാള്‍ കിതപ്പോടെ, മടുപ്പോടെ പിന്‍വാ 
ങ്ങുമ്പോള്‍, രഞ്ജിത്തിനെ ശാന്തനാക്കാന്‍ ഒരേയൊരു വഴിയേ ഉണ്ടായിരു 
ന്നുള്ളൂ, നന്നേ വെളുപ്പിന്‌, താന്‍തന്നെ മുന്‍കൈയെടുത്തുള്ള, ഏറെ പ്രാകൃ 
തമായൊരു ഇണചേരല്‍. 

എന്തിനോ വല്ലാതെ വഴക്കു കൂടി, വെവ്വേറെ മുറികളില്‍ കിടന്നുറങ്ങാന്‍ 
തീരുമാനിച്ചിരുന്ന കാലം. 

അന്നൊരിക്കല്‍, വെളുപ്പിനോ മറ്റോ ഏതാണ്ടൊരു ഉള്‍വിളിപോലെ 
താന്‍തന്നെ രഞ്ജിത്തിന്റെ മുറിയിലേക്ക്‌ കടന്നുചെന്ന്‌ അയാളെ ഉറക്ക 
ത്തില്‍നിന്ന്‌ തട്ടിയുണര്‍ത്തുകയായിരുന്നുവെന്നു നല്ല ഓര്‍മ്മയുണ്ട്‌. 

ആരോടോ ഒക്കെ പക പോക്കുന്ന വിധത്തില്‍, ആക്രമിച്ച്‌ കീടടക്കാ 
നുള്ള വ്യഗ്രതയോടെ, മുമ്പൊരിക്കലും സങ്കല്‍പിക്കാന്‍പോലും കഴിയാതി 
രുന്ന തരത്തിലൊരു സംയോഗം. ആണിന്റെ മേല്‍ക്കോയ്മയില്‍ എന്നും അഹ 
്കരിച്ചിരുന്ന വെറിയനോട്‌ താഴ്ന്ന ശബ്ദത്തില്‍ പറഞ്ഞതുമാത്രം ഓര്‍മ്മ 
യുണ്ട്‌. ഇങ്ങോട്ടു കയറിവന്നത്‌ കീഴടങ്ങലാണെന്നു കരുതേണ്ട. ഈ രാത്രി 
ഇപ്പോള്‍, എന്റേതു മാത്രം. എനിക്ക്‌ ജയിക്കണ്ടാ, പക്ഷേ, ആരുമെന്നെ 
തോല്‍പിക്കാന്‍ സമ്മതിക്കില്ല. നിങ്ങളുടെ ആ പ്രാകൃതമായ കരുത്തിനു 
മുമ്പില്‍ ചുരുണ്ടുകൂടാറുണ്ടായിരുന്ന ആ പഴയ നാട്ടിന്‍പുറത്തുകാരിയെ മറ 
ന്നേക്കൂ. എന്റെ ശരീരത്തെ, മനസ്സിനെ, ഒരിക്കലും അറിഞ്ഞുകൊണ്ട്‌ 
തൊടാന്‍ നിങ്ങള്‍ക്കായിട്ടില്ലല്ലോ. 

അതേവരെ പറയാത്ത, പക്ഷേ, പറയാനാഗ്രഹിച്ചിരുന്ന, പലതും പുല 
മ്പിക്കൊണ്ട്‌, ആവുന്നത്ര ആഴത്തില്‍ മുറിവേല്പിക്കാനുള്ള വെമ്പലോടെ... 

ഒടുവില്‍ വലിയൊരു കിതപ്പില്‍, വിയര്‍പ്പിന്റെ ദുര്‍ഗ്ഗന്ധത്തില്‍, അള്ളി 
പ്പിടിച്ചിരിക്കുന്ന പുരുഷശരീരത്തില്‍നിന്ന്‌ സ്വയം വേര്‍പെടുത്തി കുളിമുറി 
യിലേക്ക്‌ നടന്നപ്പോള്‍ കണ്ണാടിയിലെ തന്റെ വികൃതമായ രൂപത്തെ നോക്കി 
പൊട്ടിക്കരഞ്ഞു. 

ഇത്‌ തീര്‍ച്ചയായും പ്രിയംവദയല്ല, കാട്ടുപുക്കള്‍ വിരിഞ്ഞു നില്‍ക്കുന്ന 
താഴ്വാരത്തിലൂടെ കൈകള്‍ വീശിയെറിഞ്ഞ്‌, ഓടിയിറങ്ങാറുണ്ടായിരുന്ന 
ആ പഴയ പ്രിയംവദയല്ല. ഇണയുടെ പുരുഷത്വത്തിന്റെ വീറിനോട്‌ പോരാടി 
ഒപ്പത്തിനൊപ്പം നില്‍ക്കാനുള്ള വ്യരഗതയില്‍ സ്വയം ഉരുകിത്തീര്‍ന്നതും 
അതേ പ്രിയംവദതന്നെ. 

ആദ്യം മുറിച്ചുകളുഞ്ഞത്‌ ഒരിക്കല്‍ പലരേയും വല്ലാതെ മോഫിപ്പിച്ചി 
രുന്ന, മുട്ടോളം നീണ്ടു കിടന്നിരുന്ന ആ മുടിയുടെ പാതിയോളം ഭാഗം. ഇനി 
കഴുത്തറ്റം വരെ മാത്രം മതി മുടി. പിന്നെ തന്റേതു മാത്രമായ, ചില പ്രിയ 
പ്പെട്ട അടയാളങ്ങളും. അപ്പോഴൊക്കെ, പ്രാര്‍ത്ഥിക്കാനുണ്ടായിരുന്നത്‌ ഒന്നു 
മാത്രമായിരുന്നു. 

അമ്മേ, മഹാമായേ! എന്റെ സ്ത്രീത്വം കാത്തുസൂുക്ഷിക്കാന്‍ അനുഗ്ര 
ഹിക്കേണമേ. എനിക്ക്‌ എന്റേതായൊരു ഇടം സാദ്ധ്യമാകേണമേ. 

ജയിക്കാന്‍ വേണ്ടിയല്ല, തോല്‍ക്കാനുള്ള മടികൊണ്ടു മാത്രം. ആരേയും 
തോല്‍പിക്കണമെന്നില്ല, രഞ്ജിത്തിനെപ്പോലും. പക്ഷേ, എന്റെ ശരീരത്തെ 
പ്രാകൃതമായ ഏതോ ആസക്തിയോടെ ആക്രമിച്ചു കീഴ്പെടുത്താനുള്ള 
ആ മനുഷ്യന്റെ വ്യഗ്രത എന്നെ വല്ലാതെ അലട്ടുന്നു. 

ഇതല്ലല്ലോ ശരിയായ പ്രിയംവദയെന്ന്‌ അയാളെ പറഞ്ഞു മനസ്സിലാ 
ക്കാന്‍ എനിക്കൊരിക്കലും കഴിഞ്ഞിട്ടില്ലല്ലേോ. ശരിക്കുള്ള പ്രിയംവദയെ അറി 
ഞ്ഞൊന്ന്‌ സ്പര്‍ശിക്കാന്‍പോലും നിങ്ങളെക്കൊണ്ടാവുന്നില്ലല്ലോ എന്ന്‌ 
ഉറക്കെ വിളിച്ചുകൂവാന്‍ മോഹിച്ചപ്പോഴൊക്കെ ഏതോ ശക്തി പുറകോട്ടു 
പിടിച്ചുവലിച്ചുകൊണ്ടിരുന്നു. 

അങ്ങനെ പറഞ്ഞിരുന്നെങ്കില്‍തന്നെ അയാള്‍ ഉറക്കെ ചിരിക്കുമായിരു 
ന്നുവെന്ന്‌ ഉറപ്പുണ്ട്‌. അതും ആണിന്റെ ചിരി. പെണ്ണിനുമേലുള്ള ആധിപത്യം 
എളുപ്പത്തില്‍ അടയാളപ്പെടുത്താന്‍ കെല്പുള്ള ആണിന്റെ ചിരി. 

പ്രിയംവദയെന്നു പറയുന്നത്‌ അന്നയാള്‍ക്ക്‌ വെറും ചന്തമുള്ളൊരു 
ശരീരം മാത്രമായിരുന്നല്ലോ. 

ഒരര്‍ത്ഥത്തില്‍ അയാളുടെ വലിയ പഠിപ്പും, ലോകപരിചയവുമൊക്കെ 
വെറുതെ. ആണിനെയും, പെണ്ണിനെയും ഒരേപോലെ കാണാന്‍ കഴിയുന്ന 
വലിയൊരു തുറന്ന സമൂഹത്തില്‍ ഏറെക്കാലം കഴിഞ്ഞുകൂടിയിട്ടും, തന്റെ 
പെണ്ണിന്റെ മുമ്പില്‍ വരുമ്പോള്‍ ഒരു നാടന്‍ മാടമ്പിയായി മാറാന്‍ അയാള്‍ക്ക്‌ 
നിമിഷങ്ങള്‍ മാര്തം മതിയായിരുന്നു. 

അമ്മയില്ലാതെ വളര്‍ന്ന കുട്ടിക്കാലത്തെ ഏകാന്തതയും, അരക്ഷിത 
ബോധവുമൊക്കെ പിന്നീട്‌ രഞ്ജിത്തിന്റെ ഉള്ളില്‍ ഒരുപാട്‌ അനാവശ്യമായ 
ക്രുരതകള്‍ കൊണ്ടുവന്നു നിറച്ചിരിക്കാം. പക്ഷേ, ഒപ്പം കഴിഞ്ഞ അത്രയും 
നാളുകളില്‍ എന്നെങ്കിലുമൊരിക്കല്‍ അയാള്‍ക്കൊരു കാമുകന്റെ തീര്രത 
യോടെ തന്റെയടുത്ത്‌ വരാന്‍ കഴിഞ്ഞിരുന്നുവെങ്കില്‍, എന്ന്‌ എത്രയോ 
തവണ മോഹിച്ചിട്ടുണ്ട്‌. 

വാക്കുകളില്‍, നോട്ടത്തില്‍, സ്പര്‍ശത്തില്‍, പെരുമാറ്റത്തില്‍... 

എന്നെങ്കിലുമൊരിക്കല്‍ ഒരു കാമുകനായി, ഒരു കൃഷ്ണസങ്കല്പമായി. 

പക്ഷേ, എന്റെ ഉള്ളിലൂടെ തെളിഞ്ഞും അലിഞ്ഞും പോകാറുണ്ടായി 
രുന്ന ഒരിക്കലും നടക്കാത്ത സ്വപ്നങ്ങളില്‍കൂടി അത്‌ അസാദ്ധ്യമായിരുന്നു. 

രഞ്ജിത്തിന്‌ എന്നും രഞ്ജിത്തിനെപ്പോലെ മാത്രമേ പെരുമാറാന്‍ കഴി 
ഞ്ഞിരുന്നുള്ളൂ. അതുകൊണ്ടുതന്നെ വിരസമായ ഒത്തുകൂടലിന്റെ വേളക 
ളില്‍, മടുപ്പിക്കുന്ന ആവര്‍ത്തനത്തിന്റെ നിമിഷങ്ങളില്‍, തന്റെ പങ്കാളിയായി 
ആരെയോ ഒക്കെ സങ്കല്പിച്ചു പോകാറുണ്ടായിരുന്നു. 

ഒരു കാലത്ത്‌ തന്നെ വല്ലാതെ മോഹിച്ചിരുന്ന ഉണ്ണ്േട്ടന്‍ തൊട്ട്‌, ആരൊ 
ക്കെയോ, ആരൊക്കെയോ, അന്നേരം തന്റെയൊപ്പം, തന്റെ പ്രിയപ്പെട്ട സ്വകാ 
ര്യതയുടെ പങ്കാളിയായി. 

കണ്ടുമറന്ന ആരുടെയോ ഒക്കെ മുഖങ്ങള്‍. ഒരിക്കലും ഇഷ്ടപ്പെടാത്തവര്‍. 
അറിയാതെ ചിലപ്പോള്‍ ചില ചെറിയ ഇഷ്ടം തോന്നിയിട്ടുള്ളവര്‍. നീണ്ട യാത്ര 
കളില്‍, തീവണ്ടിയിലും, വിമാനത്താവളങ്ങളിലുമൊക്കെയായി യാദൃച്ഛികമായി 
കണ്ടുമുട്ടി, പരിചയപ്പെട്ട്‌, പിന്നീട്‌ താനേ മറവിയിലേക്ക്‌ മാഞ്ഞുപോയവര്‍. 

പേരറിയാത്തവര്‍. വ്ൃക്തമായ മുഖംപോലുമില്ലാത്തവര്‍. 

ഒടുവില്‍ എല്ലാം കഴിയുമ്പോള്‍ കരയാനാണ്‌ തോന്നുക, പിന്നെ 
വല്ലാതെ കശക്കിയെറിയുന്ന കുറ്റബോധവും. ഇത്രയും നേരം ഒരു ഗന്ധര്‍വ്വ 
സാമീപ്യംപോലെ എന്റെ കൂടെ കഴിഞ്ഞവര്‍ സത്യത്തില്‍ എന്റെ ആരുമാ 
യിരുന്നില്ലല്ലോ. എന്ത്‌ അവകാശമാണ്‌ അന്നേരം അവര്‍ക്ക്‌ എന്റെ മേലു 
ണ്ടായിരുന്നത്‌? 

പക്ഷേ, അപ്പോഴൊക്കെ ഉള്ളില്‍ ക്രുരമായൊരു ആഹ്ലാദം നുരഞ്ഞു 
പൊങ്ങുകയാവും. ഇപ്പോള്‍ എന്റെ തൊട്ടടുത്ത്‌, തളര്‍ന്നു കിടന്നുറങ്ങുന്ന 
ഈ പ്രാകൃതനായ ശിലാമനുഷ്യന അറിഞ്ഞുകൂടല്ലോ, ഞാന്‍ ഇത്രയും 
നേരം ആരുടെ കൂടെയായിരുന്നെന്ന്‌. മനസ്സുകൊണ്ടും, ശരീരംകൊണ്ടു 
പോലും ഞാനപ്പോള്‍ നിങ്ങളുടേതായിരുന്നില്ലല്ലോ... 

നീതുവിന്റെ സ്വഭാവത്തിലെ പല ഏങ്കോണിപ്പുകളും കാറ്റും പിശറുമു 
ണ്ടായിരുന്ന ആ ശപിക്കപ്പെട്ട രാര്രിയെ ഓര്‍മ്മിപ്പിച്ചിരുന്നു. അത്തരമൊരു 
രാത്രിയിലായിരുന്നില്ല അവള്‍ പിറക്കേണ്ടിയിരുന്നതെന്നു തോന്നിയിട്ടുണ്ട്‌. 
പിന്നീട്‌ പലപ്പോഴും. 

പില്‍ക്കാലത്ത്‌ മനസ്സ്‌ വല്ലാതെ കലങ്ങിമറിഞ്ഞ നാളുകളിലൊക്കെ 
തന്നെ വല്ലാതെ അലട്ടിയിരുന്ന ഒരു ചോദ്യമുണ്ടായിരുന്നു. അന്ന്‌, ആ കാറ്റും 

പിശറുമുള്ള രാ്രിയില്‍ രഞ്ജിത്തിനോടൊപ്പം ചേരുമ്പോള്‍ എന്റെ കൂടെ 
യുണ്ടായിരുന്ന ആ അജ്ഞാതനായ പങ്കാളി ആരായിരുന്നിരിക്കാം? 

ഓര്‍മ്മയില്ല. 

നീതുവിന്റെ വരവിനെ ആദ്യമൊക്കെ വലിയ ആഹ്ലാദത്തോടെയാണ്‌ 
രഞ്ജിത്ത്‌ കണ്ടിരുന്നത്‌. അത്തരമൊരു കൊച്ചു വിരുന്നുകാരിക്ക്‌ തങ്ങളെ 
അല്പമെങ്കിലും അടുപ്പിക്കാന്‍ കഴിഞ്ഞേക്കുമെന്ന്‌ പ്രിയംവദയും മോഹി 
ച്ചു. പക്ഷേ, പിറന്നു വീണ നാളില്‍ത്തന്നെ ആ പിഞ്ചുകുഞ്ഞിന്റെ നേര്‍ക്ക്‌ 
പകച്ചു നോക്കി നില്‍ക്കുകയായിരുന്നു രഞ്ജിത്ത്‌. 

നീതു വളരുമ്പോഴും അയാള്‍ അതുതന്നെ ശ്രദ്ധിക്കുകയായിരുന്നു. ഒരി 
ക്കലും നേരില്‍ പറഞ്ഞില്ലെങ്കിലും വിചിത്രമായൊരു പരിചയക്കേട്‌ അയാ 
ളുടെ മുഖത്ത്‌ പലപ്പോഴും പാടകെട്ടി നിന്നിരുന്നത്‌ തനിക്ക്‌ തെളിഞ്ഞു 
കാണാമായിരുന്നു. ഇരുനിറത്തില്‍, ഒരിക്കലും ചിരിക്കാത്ത, എപ്പോഴും മൂടി 
ക്കെട്ടിയ കനത്ത മുഖവുമായി ഒരു കുഞ്ഞ്‌. ഒട്ടും മിനുപ്പില്ലാത്ത മുഖം. 
തീരെ മയമില്ലാത്ത കോലന്‍മുടി. 

പതിവുപോലെയുള്ള ഏതെങ്കിലുമൊരു പൊട്ടിത്തെറിയുടെ നിമിഷ 
ത്തില്‍ ആ ചോദ്യം അയാള്‍ തന്റെ മുഖത്തേക്കെറിയുമെന്ന്‌ അവള്‍ പ്രതീ 
ക്ഷിച്ചിരുന്നു. അതിനു പറയാന്‍ പറ്റിയൊരു മറുപടിയും കരുതിവച്ചിരുന്നു. 

കര്‍ക്കിടകത്തിലെ ആ കാറ്റിന്റെ രാത്രി മറന്നുപോയോ രഞ്ജിത്ത്‌? ആ 
അമാവാസി രാത്രിയിലെ ഒത്തുചേരലില്‍ സ്നേഹത്തിന്റെ ഒരു തുള്ളിപോലു 
മില്ലായിരുന്നല്ലോ. സംയോഗനിമിഷങ്ങളിലെ സ്നേഹമല്ലേ കുഞ്ഞുങ്ങളുടെ 
മുഖത്തെ മിനുപ്പായി മാറുന്നത്‌? 

“മാഡം...” 

ലൈബ്രേറിയന്റെ ശബ്ദം തൊട്ടടുത്തു കേട്ടപ്പോള്‍ പ്രിയംവദ ഞെട്ടി 
യൂണര്‍ന്നു. 

“ഉറങ്ങിപ്പോയെന്നു തോന്നുന്നു,' അയാള്‍ ചിരിക്കാന്‍ നോക്കുന്നു. 

ഒന്നും പറയാതെ പതുക്കെ എഴുന്നേറ്റ്‌ മുഖം തുടച്ച്‌ കോണിപ്പടികളിറ 
ങ്ങുമ്പോള്‍ അയാളുടെ മുഖത്തേക്കു നോക്കാതിരിക്കാന്‍ ശ്രദ്ധിച്ചു. 

ശാന്തമായി ഉറങ്ങാന്‍ ലൈബ്രറിയിലെ മെംബര്‍മാരുടെ മുറി മാത്രമേ 
കിട്ടിയുള്ളു ഈ സ്ത്രീക്ക്‌? 

സ്വൈരമായൊന്ന്‌ ഉറങ്ങാന്‍പോലും സ്വന്തം വീട്ടില്‍ സൌകര്യമില്ലാത്ത 
പാവം സ്ത്രീ. അയാള്‍ക്ക്‌ വലിയ സഹതാപമായിരിക്കും തോന്നിയിരിക്കുക. 

മോശമായിപ്പോയി. വേണ്ടായിരുന്നു. ഇനി ഈ പടി കടക്കാനും മടി 
തോന്നിയേക്കും. അങ്ങനെ തന്റെ മുമ്പില്‍ താനേ അടഞ്ഞുപോകുന്ന പല 
കവാടങ്ങളില്‍ ഒന്നുകൂടി. 

പ്രിയംവദ തിടുക്കത്തില്‍ മുറ്റത്തേക്കിറങ്ങി. 


ഇരുപത്തൊമ്പത്‌ 


ന്ീറ്വില്‍ പെട്ടെന്നുവന്ന മാറ്റത്തെപ്പറ്റി തീരെ മനസ്സിലാക്കാനാവാതെ 
കുഴങ്ങുകയായിരുന്നു പ്രിയംവദ. അവള്‍ ഉള്ളിലേക്ക്‌ ഒതുങ്ങിക്കൂ 
ടാന്‍ തുടങ്ങിയതു വളരെ പെട്ടെന്നായിരുന്നു. അതിനുള്ള കാരണങ്ങള്‍ 
തിരഞ്ഞു പോയപ്പോള്‍ പതിവുപോലെ എങ്ങുമെത്താനായതുമില്ല. 

ഒരു സന്ധ്യയ്ക്ക്‌ മഴ നനഞ്ഞാണ്‌ അവള്‍ വന്നുകയറിയത്‌. ബൈക്കിന്റെ 
കാരിയറില്‍ മഴക്കോട്ടും തൊപ്പിയും ഉണ്ടായിരുന്നെങ്കിലും, അതൊന്നും എടു 
ക്കാതെ ആ പെരുംമഴയത്ത്‌ ബൈക്കോടിച്ചു വന്നു കയറുകയായിരുന്നു. 

നനഞ്ഞ പൂച്ചക്കുഞ്ഞിനെപ്പോലെ വിറച്ചുകൊണ്ട്‌ വന്നു കയറുമ്പോള്‍, 
വാതില്‍പ്പടിതൊട്ട്‌ വെള്ളം ഇറ്റിറ്റു വീഴുന്നുണ്ടായിരുന്നു. 

പ്രിയംവദ വല്ലാതെ പരിഭ്രമിച്ചു പോയി. 

“ഈ മഴയത്തിങ്ങനെ... എവിടെയെങ്കിലും കയറി നില്‍ക്കാമായിരുന്നില്ലേ 
കുട്ടീ നിനക്ക്‌? നിന്റെ റെയിന്‍കോട്ടെവിടെ?” 

ഒന്നിനും മറുപടി പറയാതെ കൈകള്‍ നെഞ്ചത്തോടു ചേര്‍ത്തുപിടിച്ചു 
നിന്ന്‌ വിറയ്ക്കുകയായിരുന്നു. കാര്‍പ്പെറ്റിന്റെ ഒരുഭാഗം മുഴുവനും നനഞ്ഞു 
കുതിര്‍ന്നിരിക്കുന്നു. 

ഒരു നിമിഷം ഒന്നും മനസ്സിലാക്കാനാകാതെ നോക്കിനിന്നു (പിയംവദ. 

“നീതു, എന്റെ മോളേ...” 

ഈ കോലം കണ്ടുകൊണ്ടു നില്‍ക്കാന്‍ വയ്യ. നനഞ്ഞൊട്ടിയ, ചെളി 
വെള്ളം തെറിച്ച്‌ ആകെ അഴുക്കായ ഉടുപ്പുകള്‍ ഓരോന്നായി പണിപ്പെട്ട്‌ 
അഴിച്ചു മാറ്റുമ്പോള്‍ അവള്‍ അനുസരണയുള്ള കുട്ടിയെപ്പോലെ നിന്നു 
കൊടുത്തു. 

തല തുവര്‍ത്തിക്കൊടുക്കുമ്പോള്‍, നെറുകയില്‍ രാസ്നാദിപ്പൊടിയിട്ട്‌ 
തിരുമ്മുമ്പോള്‍, അവള്‍ വീണ്ടും ആ പഴയ സ്‌കൂള്‍കുട്ടിയായതുപോലെ. 

പണ്ടത്തെപ്പോലെ വേഷം മാറാന്‍ അമ്മതന്നെ സഹായിക്കേണ്ടിവന്നു. 
അലമാരിയില്‍നിന്ന്‌ അമ്മതന്നെ തെരഞ്ഞെടുത്തു കൊടുക്കുന്ന ഉടുപ്പുക 
ളിട്ട്‌, അമ്മയുടെ തോളത്തു കൈവച്ച്‌, തല താഴ്ത്തി അങ്ങനെ നില്‍ക്കുന്ന 
അനുസരണയുള്ള കുട്ടി. 

ഒരു കമ്പിളിഷാളെടുത്ത്‌ പുതപ്പിച്ചു കൊടുത്തിട്ടും അവളുടെ ശരീര 
ത്തില്‍ നിന്ന്‌ അപ്പോഴും വിറയല്‍ മാറിയിരുന്നില്ല. 

ഒന്നും മിണ്ടാതെ നില്‍ക്കുകയാണവള്‍. അവളുടെ നനവു വിടാത്ത 
മുഖത്ത്‌ അപ്പോഴും അജ്ഞാതമായ ചില ആശങ്കകളുടെ, ഭീതിയുടെ നിഴ 
ലുകള്‍. 

“എന്തേ മോളേ...” പ്രിയംവദ പരിഭ്രമത്തോടെ തട്ടിയുണര്‍ത്താന്‍ നോക്കു 
കയാണ്‌: “എന്തു പറ്റി? നീയെവിടെ പോയിരുന്നു?” 

ഒന്നുമില്ലെന്ന്‌ അവള്‍ തലയാട്ടിയെങ്കിലും എന്തോ പന്തികേട്‌ ഉണ്ടെന്ന്‌ 
അമ്മയ്ക്കു പെട്ടെന്ന്‌ മനസ്സിലായി. അവള്‍ ചുറ്റും നോക്കുന്നതു വലിയ ഭയ 
പ്പാടോടെയാണ്‌. 

ഈണ്‍മേശയ്ക്കരികില്‍ മുഖം കുനിച്ചിരുന്ന്‌ അവള്‍ ചുടുചായ ഈതി 
കുടിക്കുന്നത്‌ അമ്മ നോക്കിനിന്നു. മകളുടെ ഉള്ളിലൂടെ കടന്നുപോകുന്നത്‌ 
എന്തൊക്കെയായിരിക്കുമെന്ന്‌ ഈഹിച്ചെടുക്കാവുന്ന കാലം എന്നേ കഴിഞ്ഞി 
രിക്കുന്നു. ഇപ്പോള്‍ അവളുടെ മനസ്സിന്റെ സഞ്ചാരങ്ങള്‍ എനിക്ക്‌ ചെന്നെ 
ത്താവുന്നതിലും എത്രയോ അകലത്തുടെ. ഒരുപക്ഷേ അവള്‍ക്കുപോലും 
രൂപമില്ലാത്ത ഏതൊക്കെയോ വഴികളിലൂടെ. 

അന്ന്‌ രാത്രി നീതു ഒന്നും കഴിച്ചില്ല. പതിവുള്ള ടി.വി. വാര്‍ത്തകള്‍ 
കൂടി കാണാതെ, കിടക്കയില്‍ കമ്പിളിക്കകത്തേക്കു ചുരുണ്ടുകൂടുന്നതു 
കണ്ടു. 

രാത്രിയില്‍ എപ്പോഴോ പ്രിയംവദ ഞെട്ടിയുണര്‍ന്നു നോക്കുമ്പോള്‍ 
നീതുവിന്‌ നല്ല പനിയുണ്ടായിരുന്നു. നെറ്റിയാകെ വല്ലാതെ പൊള്ളുന്നു. 
ഉള്ളിലെ പനിയുടെ കടുപ്പംകൊണ്ടാകാം ഇടയ്ക്കൊക്കെ വല്ലാത്ത കുടച്ചില്‍. 
വരണ്ട ചുണ്ടുകള്‍ എന്തൊക്കെയോ പിറുപിറുക്കുന്നുമുണ്ട. 

നെറ്റിയില്‍ നനഞ്ഞ ശീലക്കഷ്ണം മാറിമാറി വച്ചുകൊണ്ട്‌ പ്രിയംവദ 
ഏറെനേരം കട്ടിലിന്റെ തലയ്ക്കലിരുന്നു. 

വെളുപ്പിനെപ്പോഴോ ക്ഷീണംകൊണ്ട്‌ താനേ മയങ്ങിപ്പോയിരിക്കണം. 
നേരം പുലരുമ്പോള്‍ താന്‍ കട്ടിലില്‍ മകളോടു പറ്റിച്ചേര്‍ന്ന്‌ കിടക്കുകയാ 
ണെന്ന്‌ പ്രിയംവദയ്ക്ക്‌ മനസ്സിലായി. നീതുവിന്റെ ചൂട്‌ വിടാത്ത ശരീരം 
തന്നോട്‌ അള്ളിപ്പിടിച്ച്‌ കിടക്കുകയാണ്‌. 

പതുക്കെ നെറുകയില്‍ തലോടി, കവിളത്തു ചുണ്ടുകളമര്‍ത്തുമ്പോള്‍ 
തന്റെയുള്ളിലെ പിടച്ചില്‍ പ്രിയംവദയറിഞ്ഞു. എത്ര നാളുകളായി ഇവളുടെ 
ശരീരത്തെ ഇങ്ങനെ അടുത്തറിഞ്ഞിട്ട്‌. 

മൂന്ന്‌ നാളുകള്‍ക്കുള്ളില്‍ പനി വിട്ടെങ്കിലും അതിനകം നീതു വല്ലാതെ 
മാറിപ്പോയതായി പ്രിയംവദയ്ക്ക്‌ തോന്നി. അമ്മയുടെ ചോദ്യങ്ങള്‍ക്കൊ 
ന്നിനും മറുപടിയില്ല. മിണ്ടാട്ടം തീരെ നിലച്ചതുപോലെ. നേരാംവണ്ണം 
ആഹാരം കഴിക്കാതെ, കുണ്ടില്‍പ്പോയ കണ്ണുകളില്‍ അപ്പോഴും അകാരണ 
മായ ഭീതിയുടെ നിഴലനക്കങ്ങള്‍. 

കോളേജില്‍ പോകാതായിട്ട്‌ നാലഞ്ചു നാളുകളായി. കൈയിലൊരു 
പുസ്തകവും നിവര്‍ത്തിപ്പിടിച്ച്‌ മുറിയില്‍ അടച്ചിരിപ്പാണ്‌ എപ്പോഴും. പുസ്ത 
കത്തിന്റെ താളുകള്‍ മറിയുന്നത്‌ കാണാറില്ല. ആ ശുന്യമായ നോട്ടം കിട 
പ്പുമുറിയുടെ തുറന്നിട്ട ജാലകങ്ങളിലൂടെ ദൂരെയെവിടെയോ ചെന്നുവീണു 
റയുന്നു. 

ആലീസ്‌ ഓടിക്കയറിവന്നതു വല്ലാത്ത അങ്കലാപ്പോടെയാണ്‌. കൂട്ടുകാ 
രികള്‍ രണ്ടു പേരും മുറിക്കകത്ത്‌ വാതിലടച്ചിരിക്കുന്നതു കണ്ടു, ഏറെനേ 
൪൦. 

പിന്നീട്‌ പുറത്തു വരുമ്പോള്‍ ആലീസിന്റെ മുഖത്തു കരച്ചിലൊതുക്കി 
യതിന്റെ തിണര്‍പ്പുണ്ടായിരുന്നു. പ്രിയംവദയെ കണ്ടപ്പോള്‍ അവള്‍ പെട്ടെന്ന്‌ 
ഉള്ളംകൈകൊണ്ട്‌ മുഖം തുടച്ചു. 

“എന്തേ ആലിസ്‌? പ്രിയംവദയുടെ ഒച്ച പൊങ്ങുന്നുണ്ടായിരുന്നില്ല. 

“ഒന്നുല്യഠ, നീതുന്റമ്മേ,' സമാധാനിപ്പിക്കാനായി ആലീസ്‌ അവരുടെ 
ചുമലില്‍ കൈയമര്‍ത്തുകയാണ്‌: “നല്ല പനീണ്ടായിരുന്നെന്ന്‌ തോന്നണു. 
വല്ലാണ്ട്‌ ക്ഷീണിച്ചിരിക്കണു അവള. കുറച്ചുസമൊന്ന്‌ റെസ്റ്റെടുക്കട്ടെ.” 

“എന്തുപറ്റി എന്റെ മോള്‍ക്ക്‌?” പ്രിയംവദയുടെ തൊണ്ട വിറച്ചു. 

“ഒന്നൂല്യാ നീതുന്റമ്മേ' ആലിസ്‌ ആവര്‍ത്തിച്ചു: “അവള്‍ക്കു വേണ്ടത്‌ 
കുറച്ച്‌ റെസ്റ്റാന്നു തോന്നണു. പറ്റുമെങ്കില്‍ ഒരു മുന്നാല്‍ ദിവസത്തേക്കെ 
ങ്കിലും നിങ്ങളിവിടന്ന്‌ മാറി നില്‍ക്കണത്‌ നന്നായിരിക്കും. നാട്ടില്‌, അല്ലെ 
ങ്കില്‍ വേറെ ഏതെങ്കിലും ഒഴിഞ്ഞ സ്ഥലത്ത്‌, അമ്മേം മോളും മാത്രാ 
യിട്ട.” 

പ്രിയംവദ ഒന്നും പറയാതെ മുറിയിലേക്ക്‌ നോക്കി. നീതു അപ്പോഴും 
അതേ പുസ്തകവുമായി ചാരുകസേരയില്‍ കിടപ്പാണ്‌. പക്ഷേ, അവളുടെ 
നോട്ടം പുസ്തകത്തിലല്ലെന്ന്‌ വ്യക്തമായിരുന്നു. 

ആലീസ്‌ പെട്ടെന്ന്‌ സ്വരം മാറ്റി ആ പഴയ പ്രസരിപ്പ്‌ മുഖത്തു വരു 
ത്താന്‍ നോക്കി. 

“അവിടെയിപ്പൊ യൂത്ത്ഫെസ്റ്റിവലിന്റെ പടയൊരുക്കമാണ്‌. കഴിഞ്ഞ 
കുറി കിട്ടാതെ പോയ കിരീടം പിടിച്ചെടുക്കാനുള്ള വെപ്രാളത്തിലാണ്‌ 
പ്രിന്‍സിയും പരിവാരങ്ങളും.” 

പ്രിയംവദ ഗ്രദ്ധിക്കുന്നില്ലെന്നു കണ്ടപ്പോള്‍ അവള്‍ പെട്ടെന്ന്‌ നിറുത്തി. 

“നോക്കു, ആലീസ്‌,' പ്രിയംവദ അടുത്തേക്കെത്തി അവളുടെ കണ്ണുക 
ളിലേക്ക്‌ തുറിച്ച്‌ നോക്കി: “എന്റെ മോള്‍ക്ക്‌ എന്ത്‌ പറ്റിയെന്ന്‌ പറയൂ.” 

) “ഒന്നും പറ്റീട്ടൊന്നുല്യാ. അല്ലെങ്കിലും എന്ത്‌ പറ്റാനാണ്‌?” ആലീസ്‌ 
തന്റെ മുഖത്തേക്ക്‌ നോക്കാന്‍ മടിക്കുന്നതുപോലെ. 

“കമോണ്‍ ആലീസ്‌. നിനക്കെന്നെ കളിപ്പിക്കാനാവില്ല,' പ്രിയംവദ അവ 
ളുടെ ചുമലുകള്‍ പിടിച്ച്‌ ആഞ്ഞു കുലുക്കി: “കമോണ്‍ ടെല്‍മീ. എന്തൊ 
ക്കെയോ സംസാരിക്കുകയായിരുന്നല്ലോ നിങ്ങള്‍ ഇത്രയും നേരം. എന്താണ്‌ 
നീതു പറഞ്ഞത്‌? അവള്‍ നിന്നോടൊന്നും മറച്ചുവയ്ക്കില്ലെന്ന്‌ നല്ല ഉറപ്പാ 
ണെനിക്ക്‌.” 

“അങ്ങന്വ്ൊന്നും പറഞ്ഞില്യാ നിതുൂന്റമ്മേ. കര്‍ത്താവാണേ സതൃം. 
അല്ലെങ്കിലും, അവളിപ്പോള്‍ പഴയപോല്യൊന്ല്ല. തൊണ്ടയ്ക്കുള്ളിന്ന്‌ 
മിണ്ടാട്ടം വറ്റിപ്പോയതുപോലെ.” 

ആലീസ്‌ എന്തൊക്കെയോ ഒളിക്കാന്‍ നോക്കുന്നുണ്ടെന്ന്‌ പ്രിയംവദയ്ക്ക്‌ 
മനസ്സിലായി. 

“നോക്കു ആലീസ്‌...” പ്രിയംവദയുടെ ഒച്ച കനത്തു: “നിന്നെയൊരു 
മോളേപ്പോലെയാണ്‌ ഞാന്‍ ഇത്രയും കാലം കണ്ടിരുന്നത്‌. ഇപ്പോള്‍ നീയും 
കൂടി സാമര്‍ത്ഥ്യം കാണിക്കാന്‍ തുടങ്ങിയാല്‍ അത്‌ പ്രിയംവദയുടെ തോല്‍വി 
യായി കണക്കാക്കണ്ട. നിങ്ങളൊക്കെ ഇത്രയേ ഉള്ളൂവെന്ന്‌ തിരിച്ചറിയാന്‍ 
വൈകിപ്പോയല്ലോ എന്ന സങ്കടം ബാക്കിയാകുമെന്നു മാത്രം.” 

അത്‌ തീരെ താങ്ങാനായില്ല ആലീസിന്‌. 

“നീതുന്റ മ്മേ, എന്തൊക്കെയാണീ പറയുന്നത്‌?” ആലീസിന്റെ ഒച്ച 
ചിലമ്പി: “അതിനു പാകത്തിന്‌ എന്താവടെ ഉണ്ടായത്‌?” 

“അതൊക്കെ പറഞ്ഞു തരേണ്ടതു നിങ്ങള്‍തന്നെയാണ്‌. എല്ലാവരും 
ചേര്‍ന്ന്‌ എന്നെ കളിപ്പിക്കുകയായിരുന്നെന്ന്‌ എനിക്കു നന്നായറിയാം. 
എന്നോട്‌ ഇടപെട്ടിട്ടുള്ള എല്ലാവരും എന്നെ കളിപ്പിക്കാന്‍ നോക്കിയിട്ടുണ്ട്‌. 
ഒരു തരത്തിലല്ലെങ്കില്‍ വേറൊരു തരത്തില്‍. ഒരു സമയത്തല്ലെങ്കില്‍ മറ്റൊരു 
സമയത്ത്‌. ആര്‍ക്കും എളുപ്പത്തില്‍ കളിപ്പിക്കാവുന്ന ഒരു മരപ്പാവയായി ഒരു 
പ്രിയംവദയും...” 

അവരുടെ തൊണ്ട പെട്ടെന്ന്‌ ഇടറി. 

“നോ നീതുന്റമ്മേ!” ആലീസ്‌ അവരുടെ കൈകള്‍ പിടിച്ചമര്‍ത്തി: 
“എനിക്ക്‌ മനസ്സിലാവണില്യ. നീതൂന്റമ്മയെ പ്പോലെ ഇത്രേം വലിയ 
സ്ഥാനത്തിരിക്കണ ഒരാള്‍ ഇങ്ങന്യൊക്കെ പറയാന്‍ തുടങ്ങിയാല്‍ ഞങ്ങള്‍ 
കുട്ട്യോള്‌...” 

“സ്ഥാനമൊക്കെ ശരി തന്നെ. പക്ഷേ, നിങ്ങളുടെയൊക്കെ ലോകം ഞാന്‍ 
ഇതേവരെ കണ്ടിട്ടുള്ള, അല്ലെങ്കില്‍ കേട്ടറിഞ്ഞതില്‍നിന്ന്‌ എത്രയോ വേറെ 
യാണെന്ന്‌ മനസ്സിലാക്കാന്‍ ഒരുപാടു വൈകി. അതെന്റെ കഴിവുകേട. ഒരു 

തലമുറ അടുത്ത തലമുറയെ ഉപദേശിച്ച്‌ വഴിക്കു കൊണ്ടുവരാന്‍ നോക്കു 
ന്നത്‌ വങ്കത്തമാകുമെന്ന്‌ അറിയാത്തവളല്ല ഞാന്‍.” 

മറുപടി പറയാനാകാതെ മുഖം തിരിക്കുകയാണ്‌ ആലീസ്‌. 

തെല്ലുനേരത്തേക്ക്‌ രണ്ടുപേരും നിശ്ശൂബ്ദരായിരുന്നു. അല്പം കഴിഞ്ഞ്‌ 
പതിഞ്ഞ സ്വരത്തില്‍ ആലീസ്‌ പറയുന്നതു കേട്ടു: 

“ശരിയാണ്‌ നീതുന്റമ്മ പറയണത്‌. ആദ്യൊക്കെ ഞങ്ങടെ ജനറേഷ 
നെപ്പറ്റി ഒരുപാട്‌ അറിയാമെന്നായിരുന്നു എന്റേം വിശ്വാസം. ഇപ്പോ 
തോന്പാണ്‌ ഈ പാവം കണ്ടശ്ലാംകടവുകാരിക്ക്‌ ഒരു കുന്തോം അറിയില്ലാ 
ന്ന്‌. മുമ്പൊക്കെ, ഒരു പിടിയും കിട്ടാത്ത ചിലതൊക്കെ കേള്‍ക്കുമ്പോള്‍ 
പൊറകെ അന്വേഷിച്ച്‌ പോണമെന്ന വാശി തോന്നാറുണ്ട്‌. പിന്നെപ്പിന്നെ അവ 
നോനെ പറഞ്ഞു വിശ്വസിപ്പിക്കാന്‍ തൊടങ്ങി. ആലീസിനെപ്പോലത്തെ 
കൊച്ചു പാര്‍ട്ട്യോള്‍ക്ക്‌ ഇത്രയൊക്കെ മതി. ഇതൊക്കെ സിറ്റീല്‌ വളര്‍ന്ന, 
വലിയൊര്‍ടെ ലോകം. ഈ പാവം കൊച്ചാപ്പൂന്റെ മോള്‍ക്ക്‌ ഇതിലെന്ത്‌ 
കാര്യം.” 

“അങ്ങനെയൊന്നുമല്ല, ആലീസേ. എന്റെ മോളും ചെറിയവളു തന്നെ. 
ആരുമില്ലാത്ത ഒരമ്മയുടെ, ആരോരുമില്ലാത്ത മകള്‍! 

അത്‌ ആലീസിന്റെ ഉള്ളിലെവിടെയോ കൊണ്ടു. 

“പണ്ടൊക്കെ നീതു എല്ലാം പറയ്വായിരുന്നു ആലീസിനോട. പിന്നെ 
കൊറെ നാളായിട്ട്‌ ആരോടും അങ്ങനെ വലിയ കമ്പനിയില്ലാതായി. 
ആരോടും തുറന്നു സംസാരിക്കാറുല്യാ. എല്ലാറ്റില്‍നിന്നും മനപ്പൂര്‍വം 
ഒഴിഞ്ഞു മാറണതുപോലെ. എല്ലാരും ശ്രതുക്കളാന്നാ വിചാരം, ഈ പാവം 
ആലീസുകൂടി.” 

“പിന്നെ നിങ്ങളാ മുറിക്കകത്ത്‌ ഇത്രേം നേരം...?” 

“വെറുതെയിരുന്നു, മുഖത്തോടു മുഖം നോക്കി രണ്ടു പേരും. ഒരുപാടു 
പറയാനുണ്ടായിട്ടും ഒന്നും പറയാതെ അങ്ങനെ വെറുതെയിരുന്നു. ഒടുവില്‍ 
ആലീസിനു പിടിച്ചുനില്‍ക്കാന്‍ പറ്റാതായപ്പോള്‍ ആലീസ്‌ കരഞ്ഞുന്ന്‌ 
തോന്നണു. ഇത്തിരി കഴിഞ്ഞപ്പൊ അവളും.” 

തന്റെ തൊണ്ടക്കുഴലിലൂടെ ചുടുനീര്‍ ഇറങ്ങിപ്പോകുന്നത്‌ പ്രിയംവദ 
അറിയുന്നു. 

“എനിക്ക്‌ മനസ്സിലാവണില്ല, ഇങ്ങനെ പെട്ടെന്നൊരു മാറ്റം എന്റെ 
മോളില്‍...” 

'പെട്ടെന്നൊന്്ല്ല. കൊറെ നാളായി.” 

“എന്നിട്ട്‌ നിങ്ങളാരും എന്നോടൊന്നും പറഞ്ഞില്ല.” 

“നീതുന്റമ്മ ശ്രദ്ധിച്ചുകാണുംന്ന്‌ കരുതി.” 

വിശ്വാസം വരാതെ ചുമല്‍ വെട്ടിച്ചുകൊണ്ട്‌ പ്രിയംവദ പറഞ്ഞു: 

“എല്ലാവര്‍ക്കും എല്ലാറ്റിനും കൃത്യമായ മറുപടിയുണ്ട്‌. ഒരു ചോദ്യ 
ത്തിനും മറുപടിയില്ലാത്ത ഒരേയൊരാള്‍ പ്രിയംവദ മാത്രം.” 

എന്തോ ചോദിക്കാന്‍ തുടങ്ങിയിട്ട്‌ പ്രിയംവദ പെട്ടെന്ന്‌ പിന്‍മാറുന്നതു 
പോലെ തോന്നി. അല്പം കഴിഞ്ഞ്‌ നന്നെ പതിഞ്ഞ ശബ്ദത്തില്‍ തെല്ലൊരു 
മടിയോടെ അവര്‍ ചോദിച്ചു: 

“അവനിപ്പോഴും കോളേജില്‍...?" 

“ഇടയ്ക്കൊക്കെ കാണാറുണ്ട്‌ ഒരു മിന്നായം പോലെ, അത്രതന്നെ.” 

“നീതു കാണാറുണ്ടോ അവനെ?” 

“ആലീസിനറിഞ്ഞുകൂടാ. സതൃമാണ്‌. ആന്റി വിശ്വസിക്കില്ലെന്നറിയാം.” 

പ്രിയംവദ ഒന്നമര്‍ത്തി മൂളി. 

അകത്തു നിന്ന്‌ എത്തോ ശബ്ദം കേട്ട്‌ തിരിഞ്ഞു നോക്കിയപ്പോള്‍, നീതു 
ഉറക്കെ കൂര്‍ക്കം വലിക്കുകയാണ്‌. ചാരുകസേരയില്‍, അതേ കിടപ്പില്‍ 
തന്നെ അവള്‍ ഉറങ്ങിപ്പോയിരിക്കുന്നു. മടക്കിവച്ച പുസ്തകം മടീയില്‍ കിട 
ക്കുന്നു. 

വാതിലില്‍ ചാരി ആ കിടപ്പു നോക്കി നിന്നപ്പോള്‍ ആലീസിന്റെ കണ്ണു 
കള്‍ നിറയുന്നതു കണ്ടു. 

“എന്തേ ആലീസേ? പ്രിയംവദ ചോദിച്ചു. 

“ഓ, ഒന്നുല്യാ നീതുന്റമ്മേ,. ആലീസ്‌ ഷാളിന്റെ അറ്റംകൊണ്ട്‌ മുഖം 
തുടച്ചു. 

“ഉച്ചയ്ക്ക്‌ അല്പം കഞ്ഞിവെള്ളം മാത്രമാണ്‌ കഴിച്ചത്‌. ഇനി രാത്രി 
യിലും ഒന്നും കഴിക്കുമെന്നു തോന്നുന്നില്ല.” 

പ്രിയംവദയുടെ സ്വരത്തില്‍ നിസ്സഹായതയായിരുന്നു. 

കുറെക്കഴിഞ്ഞ്‌ ആലീസ്‌ യാത്ര പറഞ്ഞു പോകുമ്പോള്‍ (പിയംവദ 
ലിഫ്റ്റ്‌ വരെ ചെന്നു. ബട്ടണമര്‍ത്തി ലിഫ്റ്റ്‌ വരാനായി കാത്തു നില്‍ക്കു 
മ്പോള്‍, പ്രിയംവദ ആലീസിന്റെ കൈ കടന്നു പിടിച്ചു. 

“മോളുടെ ആ കിടപ്പു കാണാന്‍ വയ്യാ കുട്ടീ! എനിക്കെന്റെ മോളെ നഷ്ട 
പ്പെടുന്നതുപോലെ,' ആലീസിന്റെ മുമ്പില്‍ പിടിച്ചുനില്‍ക്കാന്‍ പണിപ്പെടുക 
യാണ്‌: “എനിക്കിനി നിങ്ങളൊക്കെയേ ഉള്ളൂ. അവളെ തിരിച്ചുകൊണ്ടുവ 
രാന്‍ നിങ്ങളുടെയൊക്കെ സഹായം വേണം.” 

ഒന്നും പറയാതെ വെറുതെ തലയാട്ടുമ്പോള്‍ ഇതുകൊണ്ടൊന്നും ആ 
അമ്മയെ സമാധാനിപ്പിക്കാനാവില്ലെന്ന്‌ ആലീസിന്‌ നന്നായറിയാമായിരുന്നു. 
തന്നെക്കാള്‍ എത്രയോ ഇരട്ടി ബുദ്ധിശക്തിയും ലോകപരിചയവുമുള്ള 
സ്ത്രീയാണ്‌ ആകെ തളര്‍ന്നു തന്റെ കൈ കടന്നുപിടിക്കുന്നത്‌. 

വെറുതെ പറയുകയാണെന്നു നന്നായറിയാമെങ്കിലും ആവുന്ന്ര്ത 
ധൈര്യം കൊടുക്കുന്ന സ്വരത്തില്‍ ആലീസ്‌ പറഞ്ഞു: 

“ഞങ്ങളൊക്കെണ്ടാവും, നീതൂന്റമ്മേ എപ്പഴും കൂടെ.” 

ഒരു നൂല്‍ത്തുമ്പത്തെന്നപോലെ അതില്‍ പിടിച്ചുതുങ്ങി സമാധാനം 
കണ്ടെത്താന്‍ അവര്‍ പണിപ്പെടുമ്പോള്‍ ലിഫ്റ്റ്‌ വന്നു. 

ലിഫ്റ്റ്‌ താഴോട്ടമര്‍ന്നപ്പോള്‍, അതിന്റെ കിളിവാതിലിലെ ആലീസിന്റെ 
രൂപം പൊടുന്നനേ കാണാതായപ്പോള്‍ ഒരു നെടുവീര്‍പ്പുയര്‍ന്നു. 

പ്രിയംവദ വീണ്ടും നീതുവിന്റെ കിടപ്പുമുറിയിലേക്ക്‌ എത്തിനോക്കി. 

കൂര്‍ക്കംവലിയുടെ ശ്രുതി ഒന്നുകൂടി ഉയര്‍ന്നിരിക്കുന്നു. ലേശം ചരിഞ്ഞു 
പോയ തലയ്ക്കു കീഴില്‍ ഒരു കൊച്ചു തലയിണവച്ച്‌ അവര്‍ മെല്ലെ പുറ 
ത്തേക്കു കടന്നു. 

അപ്പോഴേക്കും പുറത്തു മഴ വീഴാന്‍ തുടങ്ങിയിരുന്നു. കാത്തിരിക്കാതെ 
വന്നെത്തുന്ന മറ്റൊരു മഴ. 

അഞ്ചാം നിലയില്‍നിന്ന്‌ കാണാവുന്ന മഴയും, അഞ്ചാം നിലയിലെ 
കാറ്റും നോക്കിനില്‍ക്കാന്‍ വലിയ ഇഷ്ടമായിരുന്നു നീതുവിന്‌. ഇപ്പോള്‍ 
ആര്‍ക്കു വേണം ഈ മഴയും കാറ്റുമൊക്കെ? 

ആര്‍ക്കും വേണ്ടാത്ത മഴ. 

മുപ്പത്‌ 


1) നവീകരിച്ച പ്ലാന്റിന്റെ ഉദ്ഘാടനത്തിന്‌ രണ്ടു മ്ര്രി 
മാര്‍ വരുന്നു. ഒരു ക്രേന്ദ്രമന്ത്രിയും, സംസ്ഥാനത്തെ ഒരു സീനി 
യര്‍ മ്രന്തിയും. സാമാന്യം നല്ല ഇളക്കമുണ്ടാക്കാന്‍ പോന്ന ഒരു ചടങ്ങായി 
രിക്കണം അതെന്ന്‌ വലിയ നിര്‍ബ്ബദന്ധമുണ്ടെന്നു തോന്നി സബര്‍വാള്‍ കുടും 
ബത്തിന്‌. 

ഇതേവരെ കൈവയ്ക്കാത്ത പല പുതിയ മേഖലകളിലേക്കും കടന്നു 
ചെല്ലാന്‍ തയ്യാറെടുക്കുകയാണ്‌ പുതിയ തലമുറ. ഒരു നൂറ്റാണ്ടിന്റെ പാരമ്പ 
ര്യമുള്ള സബര്‍വാള്‍കുടുംബത്തിന്റെ തുടക്കം ആദ്യം മൊത്തക്കച്ചുവടത്തി 
ലായിരുന്നു. അവിടന്ന്‌ ചില പരമ്പരാഗത വ്യവസായങ്ങളിലേക്കു കടന്നു. 
തൊടുന്നതെല്ലാം നേടിയെടുക്കാന്‍ പോന്ന കൈവര്‍ക്കത്തുള്ളതുകൊണ്ട്‌ ആ 
സദ്രമാജ്യം പടിപടിയായി വളര്‍ന്നുവലുതായി. 

ഭാഗം വയ്ക്കാത്ത വലിയ കൂട്ടുകുടുംബത്തിനകത്തുനിന്നുകൊണ്ടു 
തന്നെ പല പ്രദേശങ്ങളിലായി ചിതറിക്കിടക്കുന്ന സ്ഥാപനങ്ങള്‍ നന്നായി 
നടത്തിക്കൊണ്ടുപോകാന്‍ കഴിഞ്ഞത്‌ കാരണവന്മാരുടെ യാഥാസ്ഥിതിക 
നിലപാടുകള്‍കൊണ്ടു മാത്രമായിരുന്നു. ഏതു പ്രധാന തീരുമാനവും പല 
തവണ കൂടിയാലോചിച്ചേ എടുക്കാവു എന്ന കീഴ്വഴക്കം അവരെന്നും പാലി 
ച്ചിരുന്നു. പിന്നെ കുടുംബജ്യോത്സ്യന്മാരുടെയും, വാസ്തുക്കാരുടെയും വക 
കണിശമായ ചട്ടവട്ടങ്ങള്‍ വേറെ. 

പക്ഷേ, വിദേശത്തു പഠിച്ച പുതിയ തലമുറയുടെ വരവോടെ കാര്യങ്ങ 
ളാകെ മാറി. അവര്‍ക്കു കാത്തിരിക്കാനുള്ള ക്ഷമയുണ്ടായിരുന്നില്ല. അങ്ങാ 
ടിയിലെ മത്സരഓട്ടത്തില്‍, പലതും വെട്ടിപ്പിടിക്കാനുള്ള വെപ്രാളത്തില്‍, തെറ്റാ 
യാലും, ശരിയായാലും തീരുമാനങ്ങള്‍ പെട്ടെന്ന്‌ എടുത്തേ പറ്റൂ. 

ഇതേവരെയുള്ളതില്‍നിന്ന്‌ കാര്യമായൊരു ചുവടുമാറ്റം വേണമെന്ന്‌ 
അവര്‍ ശാഠ്യം പിടിച്ചു. പരിസരമലിനീകരണമുണ്ടാക്കുന്ന പഴയ ഫാക്റ്ററി 
കളില്‍ നിന്ന്‌ ആധുനിക മേഖലകളിലേക്ക്‌ കടന്നേ പറ്റു. അതായത്‌ 
ഐ.ടി., ബയോടെക്‌, ടെലിക്കമ്മ്യുണിക്കേഷന്‍ തുടങ്ങിയവ. ഏറ്റവും ഒടു 
വിലായി സ്ഥാപകനായ താരാചന്ദിന്റെ പേരില്‍ ചില വിദ്യാഭ്യാസ സ്ഥാപന 
ങ്ങള്‍, ആസ്പ്ര്രികള്‍. അങ്ങനെ അവരുടെ മനസ്സില്‍ കുറെയേറെ വലിയ 
പരിപാടികളായിരുന്നു. 

അത്തരമൊരു ചുറ്റുപാടില്‍ സര്‍ക്കാരിന്റെ പിന്തുണ തേടാനുള്ള ഒരു 
വലിയ അവസരമായി ഈ ഉദ്ഘാടനച്ചടങ്ങിനെ ഉപയോഗിച്ചേ പറ്റു. 

വളം ഫാക്റ്ററിയുടെ നവീകരണ പ്രോജക്റ്റ്‌ ഉദ്ദേശിച്ചയിടത്തുതന്നെ 
കൊണ്ടുപോയി കെട്ടാനായത്‌ സബര്‍വാള്‍കുടുംബത്തിനകത്ത്‌ തന്റെ 
വ്യക്തിപരമായ നേട്ടമായി പെരുപ്പിച്ചുകാട്ടാന്‍ ശ്രമിക്കുകയായിരുന്നു 
ഹാര്‍വാര്‍ഡ്‌. ചേട്ടാനിയന്മാരുടെ മക്കളായ ലണ്ടനും ഹാര്‍വാര്‍ഡും തമ്മില്‍ 
കുടുംബത്തിനകത്തുള്ള ഈ കിടമത്സരം നന്നായി ആസ്വദിക്കുന്നുണ്ട്‌, തന്ത 
ക്കുരങ്ങന്മാരായി തട്ടിന്‍പുറത്തു കയറിക്കൂടിയ മുത്ത സബര്‍വാള്‍മാര്‍. നവീ 
കരണത്തിന്റെ കാരൃത്തില്‍തന്നെ ആദ്യം ചെറുതായൊരു ഉടക്കുമായി വന്നത്‌ 
ലണ്ടന്റെ ചന്തക്കാരി പെമ്പിള്ളയായിരുന്നല്ലോ. 

വ്യവസായലോകത്തെ ചെറുതായൊന്നു വിറപ്പിക്കാന്‍പോന്ന ആ ചട 
ങ്ങില്‍ പങ്കെടുക്കണമെന്ന്‌ ഹാര്‍വാര്‍ഡ്‌ പ്രത്യേകം നിര്‍ദ്ദേശിച്ചെങ്കിലും 
പ്രിയംവദ ഒഴിയാന്‍ നോക്കി. 

ഹാര്‍വാര്‍ഡിനുവേണ്ടി ആദ്യം അയാളുടെ സ്വെരട്ടറിയാണ്‌ വിളിച്ചു 
പറഞ്ഞത്‌. ഈ പ്രോജക്റ്റ്‌ ഒരു വന്‍വിജയമാക്കി മാറ്റിയതില്‍ എച്ച്‌.ആര്‍. 
വകുപ്പിന്റെ പജ: വളരെ വിലപ്പെട്ടതാണെന്നും അതേപ്പറ്റി തന്റെ സ്വാഗത 
പ്രസംഗത്തില്‍ പ്രത്യേകം എടുത്തുപറയാന്‍ ഉദ്ദേശിക്കുന്നു എന്നുമൊക്കെ 
യായിരുന്നു അയാളുടെ സന്ദേശം. 

പ്രിയംവദ ഒഴിയുകയാണെന്നു കണ്ടപ്പോള്‍ ഹാര്‍വാര്‍ഡിന്റെ നേരിട്ടുള്ള 
വിളി വന്നു. ഒരു നീണ്ട യാത്രയുടെ നടുവില്‍ ഏതോ എയര്‍പോര്‍ട്ടിലിരുന്നു 
തിരക്കിട്ടു വിളിക്കുകയായിരുന്നു അയാള്‍. 

“എന്തു പറ്റി മിസ്സിസ്‌ മേനോന്‍? നിങ്ങള്‍ക്ക്‌ വരാനാവില്ലെന്നു പറ 
ഞ്ഞല്ലോ എന്റെ സെകട്ടറി.” 

“വേറൊന്നുംകൊണ്ടല്ല. എനിക്ക്‌ തീരെ സുഖമില്ല സര്‍.” 

“എനിതിങ്‌ സീരിയസ്സ്‌? 

“അങ്ങനെയൊന്നുമില്ല. ഇങ്ങനെയൊരു യാത്രയ്ക്കു പറ്റിയ ചുറ്റുപാടി 
ലല്ല ഇപ്പോള്‍ ഞാന്‍.” 

“എന്തുതന്നെയായാലും ഈ ചടങ്ങ്‌ മിസ്സ്‌ ചെയ്യരുതെന്നേ എനിക്കു പറ 
യാനാവൂ. ഈ പ്രോജക്റ്റ്‌ ഞങ്ങള്‍ പ്രതീക്ഷിച്ചതിലും വലിയ വിജയമാക്കി 
മാറ്റിയതില്‍ നിങ്ങളുടെ ഡിപ്പാര്‍ട്ടുമെന്റിന്റെ റോളിനെപ്പറ്റി എടുത്തു പറയ 
ണമെന്ന്‌ എനിക്ക്‌ വലിയ താത്പര്യമുണ്ട്‌. ഒരു കമ്പനിയെ സംബന്ധിച്ചിട 
ത്തോളം എച്ച്‌.ആറിന്റെ ശ്രമങ്ങള്‍ അളന്നെടുക്കാവുന്നതല്ല, തൊട്ടറിയേണ്ട 
താണ്‌. മറ്റുള്ളവരുടെ നേരില്‍ കാണാവുന്ന നേട്ടങ്ങള്‍ പൊലിപ്പിച്ച്‌ കാണി 
ക്കപ്പെടുമ്പോള്‍ നിങ്ങളുടെ ്രമങ്ങളെ അവ അര്‍ഹിക്കുന്ന സ്ഥാനത്തു 
തന്നെ പ്രതിഷ്ഠിക്കേണ്ടത്‌ എന്റെ ചുമതലയാണ്‌. പ്രതേകിച്ചും മാനേ 
ജ്മെന്റില്‍ തൊഴിലാളികളുടെ പങ്കിനെപ്പറ്റി നെടുങ്കന്‍ ചര്‍ച്ചുകള്‍ നടന്നു 
കൊണ്ടിരിക്കുന്ന ഇക്കാലത്ത്‌... 

“അറിയാം സര്‍.” 

“ക്രന്ദ്രത്തില്‍നിന്ന്‌ വരുന്ന മ്രന്തി പഴയൊരു ട്രേഡ്യൂണിയന്‍ നേതാവു 
കൂടിയാണ്‌. വലിയ താപ്പാനയായ അയാള്‍ക്കിത്‌ നന്നായി സുഖിക്കും. 
അയാള്‍ക്കു സുഖിച്ചാല്‍ തീര്‍ച്ചയായും നമുക്കതുകൊണ്ട്‌ മറ്റു പല പ്രയോ 
ജനങ്ങളുമുണ്ടാകും. പുതിയ ചില മേഖലകളിലേക്കു കടക്കാന്‍ ഞങ്ങള്‍ 
പ്ലാന്‍ ചെയ്തുകൊണ്ടിരിക്കുന്ന ചുറ്റുപാടുകളില്‍ ഈ രാഷ്ട്്രീയക്കാരുടെ 
പിന്‍ബലം ആവശ്യമാണ്‌. അതുകൊണ്ടുതന്നെ എല്ലാ പ്രമുഖ പാര്‍ട്ടികളു 
ടേയും നേതാക്കന്മാരെ ഈ ചടങ്ങില്‍ പങ്കെടുപ്പിക്കാന്‍ ശ്രമിക്കുന്നുണ്ട്‌.' 

“അറിഞ്ഞിരുന്നു സര്‍.” 

“മിസ്സിസ്‌ മേനോനോടാവുമ്പോള്‍ തുറന്നു പറയാമല്ലോ. ഞങ്ങളുടെ 
കുടുംബത്തിന്‌ ഇന്‍ഡസ്ട്രിയില്‍ പൊതുവേയുള്ള ഓമനപ്പേര്‌ എന്താണ്‌? 
ഓള്‍ഡ്‌ ബാന്റിക്കൂട്ട്‌സ്‌! ഒരിക്കലും മാറാത്ത പഴയ തുരപ്പന്മാര്‍. തനി യാഥാ 
സ്ഥിതികരായ, ജനശ്രദ്ധയില്‍നിന്ന്‌ ഒഴിഞ്ഞുമാറി, അധികമൊന്നും വലുതാ 
കാന്‍ നോക്കാതെ തങ്ങളുടെ സമ്പത്തിനു മുകളില്‍ ഭൂതങ്ങളെപ്പോലെ അട 
യിരിക്കാന്‍ ഇഷ്ടപ്പെടുന്ന പഴയ തലമുറയിലെ വ്യവസായികള്‍. കാലം മാറു 

ന്നത്‌ അവര്‍ കാണാന്‍ മടിക്കുന്നു. നിങ്ങളൊക്കെ (ശ്രദ്ധിച്ചു കാണും, 
സാമാന്യം വലിയ വ്യവസായ്രധഗ്ൂപ്പാണ്‌ നമ്മുടേതെങ്കിലും മാദ്ധ്യമശ്രദ്ധയില്‍ 
നിന്ന്‌ എപ്പോഴും ഒഴിഞ്ഞു നില്‍ക്കണമെന്ന നിര്‍ബ്ബന്ധമായിരുന്നു കാരണ 
വന്മാര്‍ക്ക്‌. അവര്‍ക്ക്‌ പ്രതക്കാരെ വലിയ പേടിയാണ്‌, സംഭാവന പേടിച്ച്‌ 
രാഷ്്രരീയക്കാരേയും. ഇന്നത്തെക്കാലത്ത്‌ ഈ രണ്ടുകൂട്ടരുടേയും പിന്‍ബല 
മില്ലാതെ നമ്മുടെ പ്രവര്‍ത്തനം വികസിപ്പിക്കാനാവില്ലെന്ന്‌ നിങ്ങള്‍ക്കറിയാ 
മല്ലോ. നമുക്കു വേണ്ടത്‌, മോര്‍ പബ്ലിസിറ്റി. മോര്‍ വിസിബിലിറ്റി.” 

“താങ്കള്‍ പറയുന്നതു ശരിയാണ്‌. നമുക്ക്‌ മാദ്ധ്യമങ്ങളുടെ ശ്രദ്ധ 
ആകര്‍ഷിച്ചേ പറ്റു, പ്രത്യകിച്ചും വന്‍വികസനത്തിന്‌ തയ്യാറെടുത്തുകൊ 
ണ്ടിരിക്കുന്ന ഈ ചുറ്റുപാടുകളില്‍." 

“അതുകൊണ്ടുതന്നെയാണ്‌ ഞാന്‍ പറഞ്ഞത്‌, ഇത്‌ പഴയൊരു ഫാക്റ്റ 
റിയുടെ നവീകരണത്തിന്റെ ഉദ്ഘാടനം മാത്രമായി കാണാന്‍ നോക്കരുത്‌. 
ഇതൊരു വലിയ ചുവടുമാറ്റത്തിന്റെ തുടക്കമാണ്‌. അതിനെ ഒരു ഷോവാക്കി 
മാറ്റാനാണ്‌ ഞങ്ങളുടെ പരിപാടി. അതിലൂടെ വ്യക്തമായ ചില അടയാള 
ങ്ങളും കൊടുക്കാനാവും. അതായത്‌ സബര്‍വാള്‍കുടുംബം മാറുകയാണ്‌. 
പരമ്പരാഗതമുല്യങ്ങള്‍ കൈവിടാതെതന്നെ പുതിയ ആശയങ്ങള്‍ ഉള്‍ 
ക്കൊണ്ട്‌, പുതിയ മേഖലകളിലേക്ക്‌ ചേക്കേറാനുള്ള തയ്യാറെടുപ്പ്‌.” 

“നന്നായി സര്‍. കുറെ വൈകിയെങ്കിലും നന്നായി.” 

“അതാണ്‌ പറഞ്ഞത്‌, നമ്മുടെ ഗ്രുപ്പ്‌ ഇത്തരം നിര്‍ണ്ണായകമായ ചില 
കാല്‍ഭവപ്പുകളുമായി മുന്നോട്ടുപോകുമ്പോള്‍ നിങ്ങളെപ്പോലെ ദൂരക്കാഴ്ച 
യുള്ളവരുടെ പങ്കാളിത്തം കൂടാതെ വയ്യ.” 

“അറിയാഞ്ഞിട്ടല്ല സര്‍. താങ്കള്‍ നേരിട്ടു ക്ഷണിച്ചതുതന്നെ വലിയൊരു 
ബഹുമതിയായാണ്‌ ഞാന്‍ കാണുന്നത്‌. ഒരു നിവൃത്തിയുണ്ടെങ്കില്‍ ഞാനിത്‌ 
ഒഴിവാക്കില്ലായിരുന്നു. പക്ഷേ, അയാം സോറി, സര്‍. തീരെ സുഖമില്ലാഞ്ഞി 
ട്ടാണ്‌.” 

ഹാര്‍വാര്‍ഡിന്‌ അത്‌ തീരെ ഇഷ്ടപ്പെട്ടില്ലെന്നു തോന്നി. 

“മാനേജ്മെന്റുമായി എന്തെങ്കിലും തെറ്റിദ്ധാരണ, ഏതെങ്കിലും കാര്യ 
ത്തില്‍..." 

“നെവര്‍ സര്‍. ഉണ്ടായിരുന്നെങ്കില്‍ നേരിട്ടുതന്നെ പറയുന്ന പ്രകൃതമാണ്‌ 
എന്റേത്‌.” 

“ഓക്കെ ദെന്‍. വരാന്‍ ശ്രമിക്കുക എന്നേ എനിക്ക്‌ പറയാന്‍ പറ്റൂ. നിങ്ങള്‍ 
വരുമെന്നുതന്നെയാണ്‌ ഇപ്പോഴും എന്റെ ഉറച്ച വിശ്വാസവും. അതായത്‌ 
മിസ്സിസ്‌ മേനോനെപ്പോലത്തെ ഒരു തനി പ്രൊഫഷണലിന്‌ ഇത്തരമൊരു 
ചടങ്ങില്‍നിന്ന്‌ ഒഴിയാനാവില്ലെന്ന്‌ തന്നെ.” 

ഹാര്‍വാര്‍ഡ്‌ പറഞ്ഞുനിറുത്തിയ പ്പോള്‍ (്പിയംവദയ്ക്ക്‌ വല്ലായ്മ 
തോന്നി. താന്‍ വളരെയേറെ വൈകാരികമായി ബന്ധപ്പെട്ട ഒരു പ്രോജ 
ക്റ്റിന്റെ ഫലസമാപ്തിയില്‍ പങ്കാളിയാകുക എന്നതൊരു സാഫല്യ 
മാണ്‌. 

എന്തായാലും ഹാര്‍വാര്‍ഡുമായി സംസാരിച്ചു കഴിയുമ്പോള്‍ എപ്പോഴും 
അലപം ഉന്മേഷം തോന്നാറുണ്ട്‌. വലിയ കൌശലക്കാരനാണെങ്കിലും അസാ 
മാന്യമായൊരു ദൂരക്കാഴ്ചയുള്ളൊരു ചെറുപ്പക്കാരനാണ്‌ അയാള്‍. മേശയ്‌ 
ക്കെതിരെയിരുന്ന്‌ ഏതെങ്കിലുമൊരു വിഷയത്തെപ്പറ്റി സംസാരിച്ചുകൊണ്ടി 

നി ാത്്ങ്‌. മിക്‌ 


രിക്കുമ്പോഴും അയാളുടെ മനസ്സ്‌ വേറെ ഏതൊക്കെയോ മേഖലകളിലൂടെ 
സഞ്ചരിക്കുന്നതായി തോന്നാറുണ്ട്‌. 

“ഒരു ഇരട്ട (്രാക്ക്‌ മനസ്സ്‌ അല്ലേ രേവതീ!” ഒരിക്കല്‍ രേവതിയോട്‌ 
ചോദിച്ചു. 

“നേരിട്ട്‌ പരിചയമില്ലെങ്കിലും കേട്ടയിടത്തോളംവച്ച്‌ നോക്കുകയാണെ 
ക്കില്‍ വെറും ഇരട്ട്രടാക്കല്ല, ഒരുപാട്‌ ്രാക്കുകളുള്ള മനസ്സാണ്‌ അങ്ങേരുടേ 
തെന്നു തോന്നിപ്പോകുന്നു.” 

രേവതി പറഞ്ഞതു ശരിയായിരുന്നു. 

വേറിട്ട സ്വപ്നങ്ങള്‍ കാണാന്‍ കഴിവുള്ളയാളാണ്‌ അയാള്‍. അലഞ്ഞു 
തിരിയുന്ന മനസ്സാണ്‌ അയാളുടേത്‌. അസാദ്ധ്യമെന്നു മറ്റുള്ളവര്‍ക്ക്‌ തോന്നി 
യേക്കാവുന്ന സ്വപ്നങ്ങള്‍ കാണാന്‍ കഴിയുന്നവര്‍ക്കേ ഒരു സ്ഥാപനത്തെ 
വളര്‍ത്തിയെടുക്കാന്‍ പറ്റു. ആ നിലയ്ക്ക്‌ സബര്‍വാള്‍ കൂട്ടുകുടുംബത്തിന 
കത്ത്‌ എന്തൊക്കെ കുത്തിത്തിരിപ്പുകളും, കിടമത്സരങ്ങളുമുണ്ടെങ്കിലും, ഒടു 
വില്‍ തലപ്പത്തെത്താന്‍ പോകുന്നത്‌ ഈ ചെറുപ്പക്കാരന്‍ തന്നെയാകുമെന്ന 
കാര്യത്തില്‍ സംശയമില്ല. 

അയാളെപ്പറ്റി ഓഫീസില്‍ പലരും ഓരോന്നു പറഞ്ഞുചിരിക്കുന്നതു 
കേള്‍ക്കാറുണ്ട്‌. പ്രത്യേകിച്ചും മാദ്ധ്ൃയമങ്ങളോടുള്ള അയാളുടെ ഭ്രമത്തെ 
പ്പറ്റി. പ്രമുഖ ചാനലുകളുമായി നല്ല ബന്ധം പുലര്‍ത്തുന്നതുകൊണ്ട്‌, പല 
പ്പോഴും ആ മുഖം ടി.വി.യില്‍ കാണാന്‍ കിട്ടുന്നു. വിദേശത്ത്‌ തുന്നിച്ച മുന്തിയ 
സൂട്ടുമണിഞ്ഞ്‌, പ്രസരിപ്പുള്ള പ്രകൃതവുമായി ഏത്‌ വിഷയത്തെപ്പറ്റിയും 
ആധികാരികമായി പറഞ്ഞുവയ്ക്കാനുള്ള കെല്പോടെ ചില്ലുതിരയിലങ്ങനെ 
നിറഞ്ഞു നില്‍ക്കുന്ന ചെറുപ്പക്കാരന്‍. ഒറ്റപ്പെട്ട ചില വണ്‍ലൈനറുകള്‍ 
അയാളുടെ പ്രത്യേകതയാണ്‌. വേറിട്ട അത്തരം ഒറ്റവാചകങ്ങള്‍ തന്നെ 
യാകാം അയാളെ ചാനലുകളുടെ പ്രിയപ്പെട്ടവനാക്കി മാറ്റിയത്‌. ചാനലുകള്‍ 
ഏറ്റെടുത്തപ്പോള്‍ പ്രതക്കാര്‍ക്കും ഒഴിവാക്കാന്‍ വയ്യെന്നായി. ചെല്ലുന്നയിട 
ത്തെല്ലാം വളയാനായി കുറെ പാപ്പരാസികളും. 

പുരാതന തുരപ്പന്മാരുടേതായ സബര്‍വാള്‍കുടുംബത്തില്‍ ഒരു പുത്തന്‍ 
താരോദയം. 

ലേശം താരമൂല്യമായതോടെ കുടുംബത്തിനകത്തും, സ്ഥാപനങ്ങളിലും 
അസൂയക്കാര്‍ പെരുകി. 

“പൊക്കി ആകാശത്തെത്തിക്കുന്നതുപോലെ, വലിച്ച്‌ താഴെയിടാനും 
മാദ്ധ്യമങ്ങള്‍ക്ക്‌ ഒരേയൊരു നിമിഷം മതി,' ഒരിക്കല്‍ ശേഷാദ്രി കണ്ണിറുക്കി 
ക്കൊണ്ട്‌ പറയുന്നതു കേട്ടു; “എപ്പോഴെങ്കിലും കാലൊന്നിടറിയാല്‍ ഇടങ്കാ 
ലിട്ട്‌ വീഴ്ത്തി, പിന്നെ ചവിട്ടിഞെരിച്ച്‌ അവരങ്ങനെ കടന്നുപോകും. അതേ 
വരെ ഉണ്ടാക്കിയ ബന്ധങ്ങളൊക്കെ വെറുതെ.” 

“അങ്ങനെയൊന്നും എളുപ്പത്തില്‍ വീഴുന്നയാളല്ല ഹാര്‍വാര്‍ഡ്‌. മരം 
കേറ്റം ജന്മസിദ്ധമായി കിട്ടിയ അണ്ണാനു വഴുതിവീഴാതെ തഞ്ചത്തില്‍ താഴോ 
ട്ടിറങ്ങാനുള്ള മരുങ്ങുമുണ്ടാകും,” പ്രിയംവദ പറഞ്ഞു. 

പക്ഷേ, ശേഷാദ്രിയുടെ കണക്കുകൂട്ടലില്‍ എപ്പോഴും നോട്ടത്തില്‍ നിറു 
ത്തേണ്ടത്‌ ആ ഇളയ പൈതല്‍ ബ്രഹ്മചാരിയെത്തന്നെയാണ്‌. അവന്റെ 
പതിഞ്ഞ കാലനക്കങ്ങള്‍ പിടിച്ചെടുക്കാനുള്ള കാതുള്ളവന്‍ ഇനിയും ജനി 
ക്കേണ്ടിയിരിക്കുന്നു, അവന്റെ ആ പുപ്പുഞ്ചിരിയുടെ പൊരുളറിയുന്നവനും. 


നജദ 


ഉദ്ഘാടനച്ചടങ്ങില്‍ പങ്കെടുത്തു മടങ്ങിവന്ന രേവതി വലിയ ഉഷാറിലാ 
യിരുന്നു. 

“കലക്കി മാഡം.” രേവതി ആര്‍ത്തുവിളിക്കാനുള്ള മൂഡിലാണെന്നു 
തോന്നി. 

“എന്തേ?” 

“ഹാര്‍വാര്‍ഡായാല്‍ ഇങ്ങനെന്നെ വേണം. ഓനാണ്‌ ആങ്കുട്ടി.” രേവതി 
പറഞ്ഞും: “ഓന്റെ കയ്യിലിരിപ്പും തിണ്ണമിടുക്കും കണ്ടപ്പോള്‍ മറ്റുള്ളവരൊക്കെ 
വെറും ശിശുക്കള്‍.” 

സബര്‍വാള്‍മാരുടെ മൂന്നു തലമുറയെ മുഴുവന്‍ നിലംപരിശാക്കിക്കൊ 
ണ്ടാണ്‌ ഹാര്‍വാര്‍ഡ്‌ ആ പരിപാടിയാകെ സംഘടിപ്പിച്ചതെന്ന്‌ രേവതി പറ 
ഞ്ഞു. ചടങ്ങൊക്കെ ഒരരുക്കാക്കാന്‍ ഏതോ ഈവന്റ്‌ മാനേജര്‍മാരെ ചട്ടം 
കെട്ടിയിരുന്നെങ്കിലും ആദ്യാവസാനക്കാരന്‍ ഹാര്‍വാര്‍ഡുതന്നെയായിരുന്നു. 
ചൊല്ലിയാട്ടവും, പകര്‍ന്നാട്ടവുമൊക്കെ അയാളുടെ വകതന്നെ. പുരാതന 
ചീങ്കണ്ണിമാരായ മന്ത്രിമാരും മറ്റു രാഷ്രീയ കജ്ചാണിമാരും ആ വില്ലാളിവീ 
രന്റെ വശൃതയില്‍ തരിപ്പണമായി എന്നുതന്നെയാണ്‌ പൊതുവെയുള്ള വില 
യിരുത്തല്‍. 

സ്വാഭാവികമായും ലണ്ടനും മരങ്ങാട്ടുപിള്ളിയും ഏറെ അസ്വസ്ഥര്‍. 
ത്രത്രശാലിയായ ബ്രഹ്മചാരിയാകട്ടെ ജന്മനാ കൈവന്ന പാല്‍പുഞ്ചിരിയുടെ 
സമൃദ്ധിയോടെ, ഞാനും അനന്തന്‍ചേട്ടനുംകൂടിയാണ്‌ ഇതൊക്കെ, എന്ന 
ശീലില്‍ അങ്ങനെ ഓടിനടന്നുവത്രെ. 

അങ്കത്തട്ടില്‍ ഇളംതലമുറയുടെ അഭ്യാസപ്രകടനങ്ങള്‍ തട്ടിന്‍പുറത്തി 
രുന്നു കണ്ടു കോരിത്തരിച്ചിരുന്ന സബര്‍വാള്‍കാരണവന്മാരാകട്ടെ ഇട 
യ്ക്കിടെ കൈയടിക്കുകയും, വെള്ളിത്താലത്തില്‍നിന്ന്‌ പുഷ്പവൃഷ്ടി നട 
ത്തുകയും ചെയ്തുകൊണ്ടിരുന്നു. 

എന്തായാലും ഈ ഹാര്‍വാര്‍ഡിന്റെ കൈയില്‍ സബര്‍വാള്‍കുടുംബ 
ത്തിന്റെ വിശുദ്ധവാള്‍ എത്രയോ സുരക്ഷിതം എന്ന കാര്യത്തില്‍ രേവതി 
ക്കൊരു സംശയവുമുണ്ടായിരുന്നില്ല. ശേഷാദ്രിക്കും ഇപ്പോള്‍ അക്കാര്യത്തില്‍ 
വലിയ എതിര്‍പ്പില്ലതന്നെ. 

ഈ പ്രോജക്റ്റ്‌ മാമാങ്കത്തില്‍ തങ്ങളുടെ വേഷം വെടിപ്പാക്കി ആടി 
ത്തീര്‍ത്തതിന്റെ ആശ്വാസത്തോടെ രേവതി ഒന്ന്‌ വിശാലമായി മൂരിനിവര്‍ന്നു. 

“പെണ്ണു കെട്ടാതെ പെറ്റ രസം,' രേവതി പറഞ്ഞു. 

കൈകള്‍ തലയ്ക്കു മുകളില്‍ പിടിച്ച്‌ ആയത്തില്‍ കോട്ടുവായിടുകയാണ്‌ 
അവള്‍. 

“ഇനി ഒരല്പ വിശ്രമമാവാം നമ്മുടെ ഫുലന്‍ദേവിക്ക്‌,' പ്രിയംവദ ഓര്‍മ്മി 
പ്പിച്ചു. 
പ്‌ “അന്ത്യവിശ്രമമെന്നാണ്‌ പഴയൊരു, നേതാവിന്റെ പ്രയോഗം.” 

“ഏതര്‍ത്ഥത്തിലും ഇത്‌ ഫൂലന്റെ വിജയംതന്നെയാകുന്നു. കരയ്ക്കി 
രുന്ന്‌ അങ്കം കാണുക മാത്രമായിരുന്നല്ലോ എന്റെ കര്‍മ്മം!” 

“എന്തായാലും താളി പറിക്കാതെ കഴിഞ്ഞല്ലോ, മാഡത്തിന്‌,” രേവതി 
ഉറക്കെ ചിരിച്ചു: “അല്ലെങ്കിലും ഐശ്വര്യമുള്ളവര്‍ കരയ്ക്കിരുന്നാലും കാര്യ 
ങ്ങള്‍ മുറപോലെ നടന്നോളും. വേറെ ചിലരാണെങ്കില്‍ നനച്ചിറങ്ങിയാല്‍ 
കുളം മുഴുവനും കലക്കി കുളമാക്കുന്നതു മാത്രമാവും മെച്ചം.” 

വീട്ടിലെ വിശേഷങ്ങള്‍ കുറെക്കഴിഞ്ഞു തിരക്കാമെന്ന്‌ രേവതി കരുതി 
യിരിക്കുമ്പോള്‍ പ്രിയംവദ അതിലേക്കുതന്നെ ചെന്നെത്തി. 

നീതുവിന്റെ കാര്യം എങ്ങനെ പറഞ്ഞൊപ്പിക്കണമെന്ന്‌ രൂപമില്ലാതെ 
കുഴങ്ങുകയായിരുന്നു അവര്‍. 

മിണ്ടാട്ടം തീരെയില്ലാതായിട്ടു നാളുകളേറെയായി. കാലത്തു നന്നെ 
വൈകിയെഴുന്നേല്‍ക്കുന്നു. അതും അമ്മ വിളിച്ചുണര്‍ത്തിയാല്‍ മാത്രം. 
നിത്യകർമ്മങ്ങൾ കഴിഞ്ഞാല്‍ ചാരുകസേരയില്‍ പുസ്തകങ്ങളുമായി ഒരേ 
കിടപ്പാണ്‌. ഓഫീസില്‍ പോകുന്നതിനു മുമ്പ്‌ ഈണ്‍മേശയ്ക്കരികില്‍ പിടി 
ച്ചിരുത്തി എന്തെങ്കിലും നിര്‍ബന്ധിച്ച്‌ കഴിപ്പിക്കും. അതുപോലെതന്നെ 
ഉച്ചയ്ക്ക്‌ വേലക്കാരിയും പണിപ്പെട്ട്‌ വല്ലതും കഴിപ്പിച്ചാലായി. കോളേജില്‍ 
പോകുന്നില്ലേ എന്ന്‌ ഈയിടെയായി പ്രിയംവദ അന്വേഷിക്കാറില്ല. അക്കാ 
ര്യമൊക്കെ എന്നേ വിട്ടുകഴിഞ്ഞിരിക്കുന്നു. മനസ്സൊന്നു സ്വസ്ഥമാകുമ്പോള്‍ 
ആലോചിക്കാം അതൊക്കെ. അല്ലെങ്കിലും കോളേജുകാര്‍ എന്നേ അവളുടെ 
പേരു വെട്ടിക്കാണും. ഇത്തരമൊരു അവസരത്തിനുവേണ്ടി കാത്തിരിക്കുക 
യായിരുന്നിരിക്കണം അവരും. 

“ഒരു നീണ്ട അവധിയെടുത്താലോ എന്ന്‌ ആലോചിക്കുകയാണ്‌,” 
പ്രിയംവദയുടെ ഒച്ചു ചിലമ്പി: “എനിക്കിത്‌ കണ്ടുകൊണ്ടു നില്‍ക്കാനാവു 
ന്നില്ല. മോളുടെ കോലം കാണുമ്പോള്‍ എന്തിനുവേണ്ടിയാണീ ജോലിയും 
പങ്കപ്പാടുമൊക്കെ എന്നു തോന്നിപ്പോകുന്നു. ഒക്കെ ഇട്ടെറിഞ്ഞ്‌ നാട്ടി 
ലേക്കുതന്നെ മടങ്ങിപ്പോയാലോ എന്നുവരെ തോന്നാറുണ്ട്‌. പുഴയ്ക്കരികിലെ 
ആ കൊച്ചു വീടൊന്ന്‌ വൃത്തിയാക്കി അതിലേക്ക്‌ ഒതുങ്ങിക്കൂടുക.” 

“വരട്ടെ മാഡം, ഒക്കെ ശരിയാകും.” 

“കേട്ടു മടുത്തു ഇതൊക്കെ. ഇടയ്ക്കൊക്കെ ആലീസും വിളിച്ച്‌ പറ 
യുന്നു ഇങ്ങനെ തന്നെ. അത്തരം ചില ഫോണ്‍വിളികള്‍ക്കപ്പുറം ഇങ്ങോട്ടു 
വരാന്‍ ആലീസിനും മടിയുള്ളതുപോലെ. അവളോടുപോലും ഒന്നും മിണ്ടു 
ന്നില്ലെന്നാണ്‌ പരാതി.” 

“ഏതെങ്കിലും ഡോക്ടറെക്കണ്ടാല്‍...?" 

“ഒരുപാടാലോചിച്ചു. പക്ഷെ, ഉള്ളിലൊരു പേടി.” 

“ശരിയാണ്‌. നീതു അതിനെ എങ്ങനെയാണ്‌ കാണുകയെന്ന്‌ ഒരു ഉറ 
പ്പില്ല. ചിലപ്പോള്‍ അത്‌ ഒരുപാടു ദോഷം ചെയ്തേക്കും.” 

“എന്താണ്‌ ചെയ്യേണ്ടതെന്ന്‌ ഒരു പിടിയും കികട്ടുന്നില്ലല്ലോ, രേവതി,” 
പ്രിയംവദ നിസ്സഹായതയോടെ തല കുടയുകയായിരുന്നു: “ആരോടെങ്കിലും 
ഒരഭിപ്രായം ചോദിക്കാമെന്നുവച്ചാല്‍, എനിക്ക്‌ നിങ്ങളൊക്കെയല്ലാതെ ആരാ 
ഉള്ളത്‌? ഉള്ളു തുറന്നു സംസാരിക്കാന്‍ പാകത്തിന്‌ സ്വന്തക്കാര്‍പോലുമീ 

ല്ലോ.” 
ക റ്‌ വഴിയുമില്ലെങ്കില്‍ കുറച്ചു ദിവസത്തെ അവധി...” 

“അവധി മതിയോ, അതോ അതില്‍ക്കൂടുതലായി വേറെന്തെങ്കിലും..." 

“മാഡം പറയുന്നത്‌... 

“ഈ ജോലിതന്നെ വേണമോ എന്ന്‌...” 

പെട്ടെന്ന്‌ രേവതി തടയാന്‍ നോക്കി: 

“അങ്ങനെയൊക്കെ ആലോചിച്ചു പോകല്ലേ, മാഡം. ജോലി കളഞ്ഞ്‌ 
ഒന്നും ചെയ്യാനില്ലാത്ത അവസ്ഥയെക്കുറിച്ച്‌ ഓര്‍ത്തുനോക്കിയിട്ടുണ്ടോ? 

ഇര്തയും തിരക്കുപിടിച്ചൊരു ജീവിതം കൊണ്ടുനടടന്നിട്ട്‌... ചിലപ്പോള്‍ അത്‌ 
തളര്‍ത്താന്‍ പോകുന്നത്‌ മാഡത്തിനെത്തന്നെയാകും.” 

വിഷയം മാറ്റാനെന്നോണം പ്രിയംവദ പൊടുന്നനേ ചോദിച്ചു: 

“പിന്നെ, മീനാക്ഷിപ്പാളയത്തെപ്പറ്റി എന്തെങ്കിലും വിവരങ്ങള്‍ കിട്ടിയോ?” 

“ഇല്ല, മാഡം. ഇപ്പൊ മാഡം പറഞ്ഞപ്പോഴാണ്‌ വീണ്ടും ഓര്‍ത്തതു 
തന്നെ.” 

“പാവം കാവേരി, മുനിയാണ്ടി കുടുംബം...” പ്രിയംവദ ഓര്‍മ്മകളില്‍ തപ്പി 
ത്തടയുകയായിരുന്നു. “ആ പഞ്ചസാരമില്ലിന്റെ സ്ഥിതി തന്നെ എന്താ 
യാവോ?” 

“ഓര്‍ക്കണമെന്നു തോന്നാറില്ല. മറക്കണമമന്നും,' രേവതി വെറുതെ 
ആവര്‍ത്തിച്ചു. 

“ഓര്‍ക്കാന്‍ എളുപ്പമാണ്‌, മറക്കാനാണ്‌ വിഷമം,” പ്രിയംവദ നെടുവീര്‍ 
പ്പിട്ടു: “പിന്നീട്‌ അവിടെയാരെങ്കിലും അമ്പത്തൊമ്പതാം വയസ്സില്‍, കിണ 
റ്റില്‍ വീണ്‌...” 

രേവതിയുടെ മുഖം മങ്ങി. നെടുവീര്‍പ്പിട്ടുകൊണ്ട്‌ അവള്‍ പറഞ്ഞു: 

“അതൊരു വലിയ നിയോഗമായിരുന്നു. കര്‍മ്മപാശമായിരുന്നു. മനുഷ്യാ 
വസ്ഥയെക്കുറിച്ചുള്ള ചില വലിയ ആലോചനകളിലേക്ക്‌ മീനാക്ഷിപ്പാളയം 
നമ്മെ നടത്തിക്കൊണ്ടുപോയി. നേരിട്ടുള്ള ചില ചെറിയ ശ്രമങ്ങളിലൂടെ 
ഞാന്‍. പിന്നീട്‌ ഒരു തുറന്ന പ്രബന്ധത്തിലൂടെ ഈ ലോകത്തോടുതന്നെ 
യായി മാഡവും. ഇത്രയൊക്കെയല്ലേ നമുക്ക്‌ ചെയ്യാനാവൂ.” 

“അതോടെ എല്ലാം തീര്‍ന്നുവോ? ആ മീനാക്ഷിപ്പാളയത്തില്‍നിന്ന്‌ എന്നെ 
ങ്കിലും രക്ഷപ്പെടാനാകുമെന്നു കരുതുന്നുണ്ടോ, രേവതിക്കും എനിക്കും?” 

“അങ്ങനെയൊന്നും ആലോചിച്ചു പോയിട്ടില്ല.” 

“അതുമായി അത്രയ്ക്ക്‌ കെട്ടുപിണഞ്ഞുകഴിഞ്ഞിരിക്കുന്നു നമ്മ 
ളൊക്കെ, രേവതീ, ഇഷ്ടപ്പെട്ടാലും ഇല്ലെങ്കിലും.” 

“ഇത്തരം മീനാക്ഷിപ്പാളയങ്ങള്‍ ഇനി ഉണ്ടാകാതിരുന്നെങ്കില്‍ എന്നു 
മോഹിച്ചുപോകാറുണ്ട്‌.” 

“അങ്ങനെ പറയരുത്‌ രേവതീ. അന്നു ഞാന്‍ പറഞ്ഞതുപോലെ മീനാ 
ക്ഷിപ്പാളയം വലിയൊരു അടയാളമാണ്‌, ചൂണ്ടുപലകയാണ്‌. മനുഷ്യാവ 
സ്ഥയ്യെപ്പറ്റിയുള്ള ആകുലതകളിലേക്ക്‌ നമ്മെ എത്തിക്കുന്ന എന്തും വളരെ 
വിലപിടിച്ചതാണ്‌. അവയെ തള്ളിക്കളയാന്‍ നോക്കരുത്‌.” 

“ശരിയാണ്‌ മാഡം...” 

“അതുകൊണ്ട്‌ മീനാക്ഷിപ്പാളയങ്ങള്‍ ഇനിയും ഉളണ്ടായിക്കൊണ്ടേയി 
രിക്കും പലതും ഓര്‍മ്മിപ്പിക്കാനായി, അലട്ടാനായി...” 

“എനിക്ക്‌ വിഷമമുണ്ട്‌, മാഡം.” 

“എനിക്കും.” 

പ്രിയംവദ ഒരു നിമിഷം കണ്ണടച്ചിരുന്നു 

മേശപ്പുറത്തു കൈമുട്ടുകളൂന്നി, കൈകള്‍ പിണച്ചു പിടിച്ച്‌ മുഖം പൂഴ്ത്തു 
മ്പോള്‍ കുറെ നാളുകളായി തന്റെ മനസ്സിലൂടെ കടന്നുപോയിക്കൊണ്ടിരു 
ന്നത്‌ എന്തൊക്കെയായിരുന്നെന്നു വേര്‍തിരിച്ചെടുക്കാനാകുന്നില്ല. ഓരോ 
കാലത്തായി തനിക്കു ചുറ്റും രൂപംകൊണ്ടുവന്നിരുന്ന അന്തമില്ലായ്മയുടെ 
അസാബ്യം ചതുപ്പുനിലങ്ങള്‍. തുനിഞ്ഞിറങ്ങാനോ, താണ്ടിപ്പോകാനോ 

ആകാതെ കരയ്ക്കുതന്നെ മിഴിച്ചിരിക്കുമ്പോള്‍ പിന്‍ബലത്തിനായി, കരുത്തു 
പകരാനായി നീണ്ടുവരുന്ന ഒരു കൈയ്ക്കുവേണ്ടി മോഹിച്ചു പോകാറുണ്ട്‌. 
ഒന്നുമില്ലെങ്കില്‍ ഒരു വിരല്‍ത്തുമ്പെങ്കിലും... 

“ഇപ്പോഴത്തെ എന്റെ ഈ ജീവിതം എന്തു ജീവിതമാണെന്ന്‌ ഒരു 
പിടിയും കികട്ടുന്നില്ലല്ലോ, രേവതീ,' പ്രിയംവദ സങ്കടത്തോടെ പറഞ്ഞു: “വലി 
യൊരു കൂട്ടുകുടുംബത്തിനകത്ത്‌ കാരണവന്മാരുടെ ശകാരം കേട്ടു വളരാ 
ത്തതിന്റെ കേട്‌ നന്നായുണ്ടെന്ന്‌ ആദ്യമൊക്കെ തോന്നിയിരുന്നു. പിന്നീട 
പാകത വന്നപ്പോള്‍, അതിലൊന്നും വലിയ കാര്യമില്ലെന്നു ബോദ്ധ്യമായ 
പ്പോള്‍ സ്വന്തം മോളെ ശാസിക്കാതെ വളര്‍ത്തി. ഒരു നല്ല കൂട്ടുകാരിയായി 
കൊണ്ടുനടന്നു. ഒടുവില്‍ അവളെനിക്കു തിരിച്ചു തന്നത്‌...” 

അവിടെ വാക്കുകള്‍ വറ്റി. തൊണ്ട കടഞ്ഞു. 

എന്തു പറയണമെന്നറിയാതെ മിഴിച്ചുനോക്കുകയാണ്‌ രേവതി. 

“പിടിച്ചു തൂങ്ങാനൊരു ഉറച്ച സങ്കല്പംപോലുമില്ലെങ്കില്‍, ഓര്‍ക്കാപ്പു 
റത്ത്‌ വഴിമുട്ടിപ്പോകുന്ന ജീവിതത്തിന്റെ അര്‍ത്ഥംപോലും നഷ്ടപ്പെട്ടുപോകുന്നു.” 

“ശരിയാണ്‌ ഒരര്‍ത്ഥത്തില്‍,” രേവതി സമ്മതിച്ചു: “പിടിച്ചുതുങ്ങാനൊരു 
വലിയ സകങ്കല്പമുണ്ടായിരുന്നു എനിക്കും കുട്ടിക്കാലത്ത്‌. അച്ഛന്‍ കാണിച്ചു 
തന്ന പ്രസ്ഥാനത്തിന്റെ വഴി. പിന്നീട്‌ പ്രായോഗിക രാഷ്ട്രീയത്തിന്‍റെ ചവിട്ട 
ടിയില്‍ പെട്ട്‌ അച്ഛന്‍ ഞെരിഞ്ഞമരുന്നതു കാണേണ്ടിവന്നപ്പോള്‍ അതും 
പോയി. ഓര്‍ക്കാനും സങ്കല്പിക്കാനുമായി ഒന്നുമില്ലാത്ത അവസ്ഥ.” 

(പിയംവദ മിണ്ടാതെയിരിക്കുകയായിരുന്നു. രേവതി തുടര്‍ന്നു: 

“കോവിലുകളിലും, അനുഷ്ഠാനങ്ങളിലും, ദൈവത്തില്‍തന്നെയും വിശ്വാ 
സമില്ലെനിക്ക്‌. പക്ഷേ, പ്രാര്‍ത്ഥനയുടെ വിശുദ്ധിയില്‍, ശക്തിയില്‍ ഞാന്‍ 
വിശ്വസിക്കുന്നു. പ്രാര്‍ത്ഥനകൊണ്ട്‌ മനസ്സിനെ ഒരുപാട്‌ ശുദ്ധീകരിക്കാമെന്ന്‌ 
നല്ല ഉറപ്പുണ്ടെനിക്ക്‌. തനിച്ചിരിക്കാനായി അല്പം വെടിപ്പായ സ്ഥലം. മന 
സ്സിനെ പിടിച്ചുനിറുത്താനൊരു ബിന്ദു. ഈ മഹാപ്രപഞ്ചത്തിന്റെയും, സകല 
ചരാചരങ്ങളുടെയും ഈര്‍ജ്ജസ്രോതസ്സായ ഒരു ക്രേന്രബിന്ദു. ഒരുപക്ഷേ, 
നീതുവിന്‌ അങ്ങനെ ഒരു വഴി തുറന്നുകിട്ടിയേക്കുമെന്നു തോന്നിപ്പോ 
കുന്നു.” 

പുതിയൊരു വെളിച്ചം പകര്‍ന്നു കിട്ടിയതുപോലെ പ്രിയംവദ തുറിച്ചു 
നോക്കി. 

“പക്ഷേ, അവള്‍ വഴങ്ങുമെന്നു തോന്നുന്നില്ല." 

ഒന്ന്‌ ശ്രമിച്ചു നോക്കുന്നതില്‍ തെറ്റില്ലല്ലോ, മാഡം!" 

അപ്പോകേക്കും ടി.വി.യുടെ ചില്ലുതിര മിന്നുന്നതു കാണായി. 

“രേവതി പറയുന്നതു പരീക്ഷിച്ചു നോക്കാവുന്നതുതന്നെ,' ചില്ലുതിര 
യുടെ ചതുരത്തില്‍നിന്ന്‌ നല്ല ഇമ്പമുള്ള ശബ്ദത്തില്‍ നീലിമ പറഞ്ഞു. 

ആ കടന്നുകയറ്റം തീരെ ഇഷ്ടപ്പെട്ടില്ല രേവതിക്ക്‌. 

“ഇവളുടെയൊരു കാര്യം,” രേവതിയുടെ ഒച്ച പൊങ്ങി; “നിന്റെയീ അനാ 
വശ്യമായ ഇടപെടലുകള്‍ സഹിക്കാന്‍ വയ്യാതായിരിക്കുന്നു.” 

“അത്‌ ചേച്ചിയുടെ വെറും മോഹം മാ്രതമല്ലേ, അങ്ങനെ എളുപ്പത്തില്‍ 
ഒഴിവാക്കാന്‍ പറ്റുമോ ഞങ്ങളെയൊക്കെ? ഞാനല്ലെങ്കില്‍ ആങ്കറായ 
ഗോപിക, സംവാദങ്ങള്‍ കൈകാര്യം ചെയ്യുന്ന ശേഷഗോപാലന്‍, ബിന്ദു 
സാരന്‍, നിത്യ... ഞങ്ങളൊക്കെ നിങ്ങളുടെ ജീവിതത്തിലെതന്നെ മഹാ 
സാന്നിദ്ധ്യങ്ങളല്ലേ?” 

നീലിമ സംസാരിച്ചുപോകാനുള്ള മുഡിലായതുകൊണ്ട്‌ അങ്ങോട്ടു 
ശ്രദ്ധ കൊടുക്കേണ്ടെന്നു കണ്ണുകാട്ടി ര്രിയംവദ. 

“ഇത്രയും ചെറുപ്രായത്തില്‍ ഇങ്ങനെയൊക്കെ...” പ്രിയംവദയ്ക്ക്‌ തുട 
രാനാവുന്നില്ല. സാരിത്തലപ്പുകൊണ്ട്‌ മുഖം അമര്‍ത്തിത്തുടയ്ക്കുമ്പോള്‍ 
പലതും ഉള്ളില്‍തന്നെ ഒതുക്കിയിടാന്‍ പാടുപെടുകയാണവര്‍. 

“ഒരുപക്ഷേ, ഇതിലൂടെ അവള്‍ക്കൊരു തിരിച്ചുവരവ്‌ സാദ്ധ്യമായെ 
ങകകിലോ? മനസ്സിന്റെ വഴികള്‍ കണ്ടവരാരുണ്ട്‌?” 

“നോക്കാം.” തിരെ ഉറപ്പില്ലാത്തതുപോലെ പ്രിയംവദ തലയാട്ടി. 

“ശരിയാകുമെന്ന്‌ ഉറപ്പുണ്ടെനിക്ക്‌.” 

അപ്പോഴേക്കും ടീ.വി.യുടെ ചില്ലുതിരയില്‍നിന്ന്‌ നിലിമ വീണ്ടും ഇട 
പെടുകയായി: 

“രേവതി പറയണത്‌ ശരിയാന്നാ എനിക്കും തോന്നണത്‌, ചിലപ്പോള്‍ 
ശരിയാകും, ശരിയാകാതിരിക്കില്ല...' 

വല്ലാതെ മടുത്തുകഴിഞ്ഞിരിക്കുന്നു രേവതിക്ക്‌; 

“ഇവളുടെയൊരു മുടിഞ്ഞ ഇടപെടല്‍... ഇവളെ കൈകാര്യം ചെയ്യാന്‍ 
ഒറ്റ വഴിയേ ഉള്ളൂ.” 

രേവതി കൈനീട്ടി റിമോട്ടിലെ മ്യുട്ടിന്റെ കറുത്ത കട്ട അമര്‍ത്തിയപ്പോള്‍ 
പൊടുന്നനേ തന്റെ തൊണ്ടക്കുഴലില്‍ ആരോ കയറിപ്പിടിച്ചതുപോലെ നീലിമ 
ഒന്നു പിടഞ്ഞു, നാവു പുറത്തേക്കു നീണ്ടു, ഞരമ്പുകള്‍ പിടച്ചു. ചുവന്ന 
കണ്ണുകള്‍ ഉന്തി വന്നു... 

“ഇത്രയേ ഉള്ളൂ, മനുഷ്യന്റെ കാര്യം, അല്ലേ മാഡം," രേവതി പറഞ്ഞു: 
“ആരുടെയോ കൈയിലിരിക്കുന്ന വെറുമൊരു റിമോട്ടിന്റെ കട്ടകളില്‍ മര 
വിച്ചു പോകുന്ന ജീവിതം!" 

എന്തിനെന്നറിയാതെ പ്രിയംവദ വെറുതെ തലയാട്ടി. 

പിന്നെ റിമോട്ടിന്റെ ചുവന്ന കട്ടയമര്‍ത്തി ടി.വി. ഓഫ്‌ ചെയ്ത്‌ രേവതി 
തന്നെ നീലിമയെ ആ ഇടങ്ങേറില്‍നിന്ന്‌ മോചിപ്പിച്ചു. 


ി 


മുപ്പത്തൊന്ന്‌ 


റ്റെടുത്ത പ്രോജക്റ്റിന്റെ ഫലസമാപ്തിയില്‍, വലിയൊരു ചുമടിറ 
ക്കിയ ആശ്വാസത്തോടെ ഒരുമിച്ചിരുന്ന്‌ അത്താഴം കഴിക്കാനെത്തി 
യതായിരുന്നു അവര്‍. 
നഗരത്തിന്റെ ഒതുങ്ങിയൊരു മൂലയിലായി, പഴയൊരു ഹോട്ടലിന്റെ 
മുകള്‍കത്തട്ടിലുള്ള തുറന്ന റെസ്റ്റോറന്റ്‌. അരമതിലിനടുത്തായൊരു മേശയ്ക്ക 
രികില്‍, താഴത്തെ നഗരക്കാഴ്ചകളില്‍ കണ്ണും നട്ടിരിക്കുകയായിരുന്നു 
രേവതി. 
തീരെ തിരക്കുണ്ടായിരുന്നില്ല റെസ്റ്റോറന്റില്‍. പനന്തട്ടികകള്‍ക്കും, മുറ 
ങ്ങള്‍ക്കുമിടയില്‍നിന്നും വീഴുന്ന നേര്‍ത്ത വെളിച്ചത്തില്‍ ആളുകളുടെ മുഖം 
വ്യക്തമല്ല. 
“എല്ലാംകൊണ്ടും കൊള്ളാവുന്നൊരു ദിവസം. ലേശം വീഞ്ഞു കഴി 
ക്കുന്നതില്‍ തെറ്റില്ലെന്നു തോന്നുന്നു,” പ്രിയംവദ പറഞ്ഞു. 

ശേഷാദ്രി തെല്ലൊരു അത്ഭുതത്തോടെയാണ്‌ രേവതിയുടെ നേര്‍ക്കു 
നോക്കിയത്‌. 

“സ്വാമി ഒപ്പം കൂടുന്നോ?” പ്രിയംവദ ചോദിച്ചു. 

ലേശമൊരു അറപ്പോടെ ശേഷാദ്രി വേണ്ടെന്ന്‌ ആംഗ്യം കാട്ടി. 

“മുന്തിരിച്ചാറ്‌ നിഷിദ്ധമല്ല ആഡ്യ്രാഹ്മണര്‍ക്ക്‌. അതും സ്വാമിയെ 
പ്പോലെ പരദേശവാസവും നീചസംസര്‍ഗ്ഗവും വിധിച്ചിട്ടുള്ളവര്‍ക്ക്‌? 

“വേണ്ട മാഡം.” 

“രേവതിയോ?” 

“നോ താങ്ക്യു, മാഡം!" 

“എത്രയോ പരിശുദ്ധരായ കൂട്ടാളികള്‍. എന്തായാലും, ഇതോടെ ഞാന്‍ 
നിങ്ങളുടെയൊക്കെ കണ്ണില്‍ ഒരു കൊള്ളാത്ത പാര്‍ട്ടിയായി, അല്ലേ? നഗര 
ത്തിലെ ഒരു റെസ്റ്റോറന്റില്‍ രാത്രികാലത്തു തനിച്ചിരുന്ന്‌ മദ്യപിക്കുന്ന ഒരു 
സ്ര്രീ. വൈനായാലും, വിസ്‌കിയായാലും, മദ്യം മദ്യം തന്നെ, പെണ്ണ്‌ 
പെണ്ണും. ഒരു പിശാചിന്റെ ഉള്ളില്‍ മറ്റൊന്ന്‌!" 

“കഴിച്ചിട്ടില്ല, ഇതേ വരെ. ഇനി മാഡത്തിനു വേണമെങ്കില്‍ ഒരു കമ്പ 
നിക്കുവേണ്ടി ഒപ്പം കൂടാം.” 

“വേണ്ടാ രേവതി, മറ്റുള്ളവരുടെ വാക്കുകള്‍ കേട്ട്‌ ഒന്നും തുടങ്ങി വയ്ക്ക 
രുത്‌. മറ്റുള്ളവര്‍ക്കുവേണ്ടി പെരുമാറാന്‍ തുടങ്ങുമ്പോഴാണ്‌, സ്വന്തം ജീവിതം 
കൈപ്പിടിയില്‍നിന്നു വഴുതിപ്പോകുന്നത്‌.” 

ഗ്ലാസ്സുകളുയര്‍ത്തി അവര്‍ തങ്ങളുടെ (പിയപ്പെട്ട പ്രോജക്റ്റിന്‌ എല്ലാ 
വിജയങ്ങളും നേര്‍ന്നു. ,പിയംവദയുടെ ഗ്ലാസ്സില്‍ ചുവന്ന വൈന്‍. ശേഷാദ്രി 
യുടെയും, രേവതിയുടെയും ഗ്ലാസ്സുകളില്‍, കടുംമഞ്ഞ നിറമുള്ള ഓറഞ്ചു 
നീരും. 

അലപം കഴിഞ്ഞ്‌, പ്രിയംവദയുടെ പതിവിലേറെ മുഴക്കമുള്ള ശബ്ദം 
കേട്ടു; 

“അവധിയില്‍ പോയാലോ എന്ന്‌ ആലോചിക്കുകയാണ്‌, സാമാന്യം 
നീണ്ടൊരു അവധി.” 

പെട്ടെന്നായതുകൊണ്ടു രേവതി പകച്ചുപോയി, ശേഷ്രദിയും. 

“ഇത്രപെട്ടെന്ന്‌ ഇങ്ങനെയൊരു തീരുമാനം?” രേവതി ചോദിച്ചു. 

“മുമ്പൊരിക്കല്‍ സൂചിപ്പിച്ചിരുന്നല്ലോ ഞാന്‍.” 

“അന്നത്‌ കാര്യമായെടുത്തില്ല ഞങ്ങളൊക്കെ.” 

“എന്തായാലും മുന്‍കൂട്ടി പ്ലാന്‍ ചെയ്തതല്ല, പെട്ടെന്നെടുത്ത തീരുമാ 
നമാണെന്നുതന്നെ കൂട്ടിക്കോളു. ഇങ്ങനെ പെട്ടെന്നെടുക്കുന്ന ചില തീരുമാ 
നങ്ങള്‍കൊണ്ടേ എന്തെങ്കിലും പ്രയോജനമുണ്ടായിട്ടുള്ളൂ എന്റെ ജീവിത 
ത്തില്‍, ' ഒന്നു നിറുത്തിയിട്ട്‌ അവര്‍ തുടര്‍ന്നു: “എനിക്കല്പം വിശ്രമം വേണം, 
വിശ്രമം കൂടാതെ വയ്യ. എത്രയോ സഞ്ചരിച്ചതാണ്‌, പണിയെടുത്തതാണ്‌. 
അന്നൊന്നും തോന്നാത്ത തളര്‍ച്ച. പ്രായം കൂടിവരികയല്ലേ?” 

“അത്രയ്ക്ക്‌ പ്രായമൊന്നുമായിട്ടില്ല ഇവിടെയൊരാള്‍ക്ക്‌...” ശേഷാദ്രി ചിരി 
ക്കാന്‍ നോക്കുകയാണ്‌. 

“നിങ്ങള്‍ക്കൊക്കെ സര്‍ട്ടിഫിക്കറ്റ്‌ പുസ്തകത്തിലെ പ്രായമല്ലേ അറി 
യാവു, ശേഷദ്രദീ. പക്ഷേ, മനസ്സിന്‌ അതിന്റേതായൊരു പ്രായമുണ്ട്‌, ശരീര 
ത്തിന്‌ അതിന്റേതും. ഇവയിലെ സ്വകാരൃത സ്വയം തിരിച്ചറിയേണ്ടതാണ്‌. 

ഒരു ഘട്ടം കഴിയുമ്പോള്‍ ജനനത്തീയതി വച്ചുള്ള പ്രായത്തിന്‌ യാതൊരു 
പ്രസക്തിയുമില്ലാതാകുന്നു. ഇപ്പോള്‍ ആ മനസ്സിന്റെ പ്രായമാണ്‌ എന്നെ 
തോല്പിക്കാന്‍ നോക്കുന്നതെന്ന്‌ തോന്നിപ്പോകുന്നു. അതിനാണെങ്കീില്‍ ചികി 
ത്സകളും കുറവാണ്‌.” 

സ്വയം മറന്ന്‌ എന്തൊക്കെയോ പറഞ്ഞുപോകുകയാണ്‌ പ്രിയംവദ. 

അവരുടെ മുഖത്തേക്ക്‌ ഉറ്റുനോക്കി, പലതും വായിച്ചെടുക്കാന്‍ പണിപ്പെ 
ടുകയായിരുന്നു രേവതി. മുമ്പൊരിക്കല്‍ ചെറുതായൊന്നു സൂചിപ്പിച്ചിരുന്നെ 
ങ്കിലും കാര്യങ്ങള്‍ ഇത്ര പെട്ടെന്ന്‌ ഈ വഴിക്ക്‌ നീങ്ങുമെന്നു കരുതിയതല്ല. 

“എത്ത നാളത്തേക്കാണ്‌ മാഡം?” രേവതി ചോദിച്ചു. 

“ആദ്യം ഒരു മാസം.” 

“പിന്നെ?” രേവതി ആശങ്കയോടെ നോക്കി. 

“പിന്നീടൊരു മാസം കൂടി. അല്ലെങ്കില്‍ രണ്ടു മാസം!" 

“എന്നിട്ട്‌?” രേവതിയുടെ ആശങ്ക പെരുകുകയാണ്‌. 

“അത്രയൊക്കെയാകുമ്പോഴേക്കും, ഇത്തരം അവധിയപേക്ഷകളുടെ 
പ്രസക്തിതന്നെ നഷ്ടപ്പെട്ടുപോകില്ലേ രേവതീ?" 

കാര്യങ്ങളുടെ പോക്ക്‌ ഏതാണ്ടു മനസ്സിലായതിന്റെ നടുക്കത്തോടെ 
വേവതിയും, ശേഷാദ്രിയും തല കുടഞ്ഞു. 

“തീരെ പ്രതീക്ഷിക്കാത്തതുകൊണ്ടാവും, എന്തോപോലെ തോന്നു 
ന്നത്‌.” രേവതി പിറുപിറുത്തു. 

“എനിക്ക്‌ മനസ്സിലാകാത്തത്‌ ഒന്നു മാത്രം,' ശേഷാദ്രി ഇടപെട്ടു; “അത്ര 
എളുപ്പത്തിലൊന്നും തളരുന്ന പ്രകൃതമല്ല പ്രിയംവദാമാഡത്തിന്റേതെന്ന്‌ മറ്റാ 
രെക്കാള്‍ കൂടുതല്‍ നന്നായറിയാമെനിക്ക്‌. ഒന്നുമില്ലെങ്കിലും, ഇത്രയും കാലം 
ഒരുമിച്ചു പണിയെടുത്തതല്ലേ. ദുരെയുള്ള ഫാക്റ്ററിയിലാണെങ്കിലും, എല്ലാ 
കാര്യത്തിലും ഞങ്ങളൊക്കെ എപ്പോഴും നോക്കിയിരുന്നതു മാഡത്തിന്റെ 
നേര്‍ക്കുതന്നെയായിരുന്നു. നിങ്ങളൊക്കെ ഇവിടെ മുകളിലുണ്ടല്ലോ എന്ന 
ധൈര്യത്തിലാണ്‌ ഞങ്ങളവിടെ കഴിഞ്ഞുകൂടുന്നതും. അതുകൊണ്ടുതന്നെ 
വലിയൊരു നേട്ടത്തിനു ശേഷമുള്ള ഈ തോറ്റ ഭാവം എനിക്ക്‌ തീരെ മന 
സ്സിലാകുന്നില്ല.' 

പ്രിയംവദ വിഷാദഭാവത്തില്‍ ചിരിക്കാന്‍ നോക്കി. 

“തോല്‍വിയും, ജയവുമൊക്കെ ആപേക്ഷികമാകാറുണ്ട്‌ പലപ്പോഴും. 
പിന്നെ മനുഷ്യനല്ലേ, എന്നും ഒരുപോലെയിരിക്കാന്‍ പറ്റുമോ? പ്രത്യേകി 
ച്ചും, ഞാന്‍ നേരത്തേ പറഞ്ഞ ഈ മനസ്സെന്ന സാധനം ഉള്ളിലെവിടെയോ 
കുടികൊള്ളുന്നയിടത്തോളം കാലം. നമുക്കു കാണാനാവാത്ത, തൊട്ടറിയാ 
നാവാത്ത, ഒരവയവംപോലുമല്ലാത്ത ആ വിചിത്രവസ്തുവിന്റെ മേല്‍ 
ക്കോയ്മ വകവെച്ചുകൊടുക്കാതെ വയ്യല്ലോ. മനുഷ്യശരീരത്തിലെ ഓരോ 
കൊച്ചുകൊച്ച്‌ എല്ലുകളുരട സ്ഥാനം പോലും അടയാളപ്പെടുത്തിയിട്ടുള്ള 
മെഡിക്കല്‍ സയന്‍സിന്‌ ഈ മനസ്സിന്റെ സ്ഥാനംപോയിട്ട്‌, ആകൃതി പോലും 
കണ്ടെത്താനാവില്ലല്ലോ. ഒന്നിനും വഴങ്ങാത്ത, തുടക്കവും ഒടുക്കവുമില്ലാ 
ത്തൊരു മഹാസാന്നിദ്ധ്യം.” 

ഇപ്പോള്‍ അവരുടെ മനസ്സു തീരെ പരിചയമില്ലാത്ത, ഇരുളടഞ്ഞ ഏതൊ 
ക്കെയോ വഴികളിലൂടെ സഞ്ചരിച്ചുകൊണ്ടിരിക്കുകയാണല്ലോ എന്ന്‌ രേവതി 
ഓര്‍ത്തു. 

നിശ്ശബ്ദമായി ഭക്ഷണം കഴിച്ചുകൊണ്ടിരിക്കുകയായിരുന്നു രേവതിയും, 
ശേഷാദ്രിയും. പ്ലേറ്റില്‍ ചിതറിക്കിടക്കുന്ന സലാഡുകഷ്ണങ്ങളുടെ അറ്റം 
ഒരു മുയല്‍ക്കുഞ്ഞിന്റെ ശാന്തതയോടെ കടിച്ചുകാരിക്കൊണ്ട്‌ പ്രിയംവദയു 
മിരുന്നു. 

അല്പം കഴിഞ്ഞ്‌ പ്രിയംവദ ആരോടെന്നില്ലാതെ ചോദിക്കുന്നതു കേട്ടു; 

“അല്ലെങ്കിലും, സ്വന്തം മനസ്സിന്റെ ഉത്തരവുകളെ എതിര്‍ക്കാന്‍ നാമൊ 
ക്കെയാര്‍, അല്ലേ രേവതീ?' 

“അങ്ങനെ എല്ലാ ഉത്തരവുകളും ഒരു മറുചോദ്യവുമില്ലാതെ കൈപ്പ 
റ്റാന്‍ തുടങ്ങിയാലോ...?” 

മറുപടി പറയാതെ താഴെ നിരത്തുവക്കത്തെ പരസ്യവിളക്കുകളുടെ നിറ 
ക്കൊഴുപ്പിലേക്കുതന്നെ നോക്കിയിരിക്കുകയായിരുന്നു പ്രിയംവദ. 

“എന്തൊക്കെ പറഞ്ഞാലും ഒരു കാര്യം എനിക്ക്‌ ഉറപ്പാണ്‌.” രേവതി 
തുടര്‍ന്നു: “മാഡത്തിനെപ്പോലത്തെ വര്‍ക്ക്‌ ഹോളിക്കായ ഒരാള്‍ക്ക്‌ ഒരു 
രണ്ടാഴ്ചപോലും ആ ഫ്ളാറ്റില്‍ തനിച്ചിരിക്കാനാവില്ല. ഇത്രയും തിരക്കുള്ള 
ഒരു ജീവിതം ജീവിച്ചിട്ട, പൊടുന്നനേയുള്ളളൊരു ഒതുങ്ങിക്കുടല്‍ അസാദ്ധ്യം 
തന്നെ.” 

“അതിന്‌ ഞാനൊരു ഫ്ളാറ്റിലും ഒതുങ്ങിക്കൂടാന്‍ പോകുന്നില്ലല്ലോ, 
രേവതീ.” 

“പിന്നെ?” രേവതി സംശയഭാവത്തില്‍ നോക്കുകയാണ്‌: “വേറെ ഏതെ 
ങ്കിലും കമ്പനിയില്‍നിന്ന്‌ കുറേക്കൂടി മെച്ചപ്പെട്ടൊരു ഓഫര്‍? അതോ മാഡ 
ത്തിന്‌ പ്രിയപ്പെട്ട ടീച്ചിങ്‌ ലൈനിലേക്കുള്ള തിരിച്ചുപോക്ക്‌?" 

“പഠിപ്പിക്കലില്‍ എന്നുമെനിക്ക്‌ വലിയ കമ്പമായിരുന്നുവെന്നത്‌ നേരാ 
ണ്‌. എന്റെ തുടക്കംതന്നെ അതിലായിരുന്നല്ലോ. പക്ഷേ, ഇന്‍ഡസ്ട്രിയില്‍ 
വന്നു കുറെക്കൂടി വലിയൊരു ലോകം കാണാന്‍ പറ്റിയതിനുശേഷം, ഇനി 
യെനിക്ക്‌ ആ പഴയ ഇടുങ്ങിയ ക്ലാസ്സുമുറികളിലേക്ക്‌ മടങ്ങിപ്പോകാനാവില്ല. 
മാത്രമല്ല, നിങ്ങളുടെയൊക്കെ ഒപ്പം കൂടി ഒരുപാടു മുരടത്തം സമ്പാദിച്ചതു 
കൊണ്ട്‌, ഇനി പഴയപോലെ കുട്ടികളെന്നെ സഹിക്കുമെന്ന വിശ്വാസവുമി 
ല്ല. കുട്ടികള്‍ക്ക്‌ സഹിക്കാനാവാത്തൊരു ടീച്ചറമ്മ സമൂഹത്തിലെ ഏറ്റവും 
വലിയ അത്യാഹിതമാണുതാനും...” 

“പിന്നെ, മാഡത്തിന്റെ പരിപാടി? 

രേവതി വിടാതെ കൂടുകയാണ്‌. 

“ഞാന്‍ നാട്ടിലേക്കു മടങ്ങുകയാണ്‌, രേവതീ. ശരീരംകൊണ്ടും, മനസ്സു 
കൊണ്ടുമൊരു മടക്കയാത്ര.” 

രേവതിക്കത്‌ പെട്ടെന്നു മനസ്സിലാക്കാനായില്ല. 

“നാട്ടില്‍ അങ്ങനെ പ്രതേൃകിച്ച്‌ ആരുമില്ലെന്നല്ലേ പറയാറ്‌, ചില അകന്ന 
ബന്ധുക്കളല്ലാതെ.” 

“ആരും വേണ്ടല്ലോ,” പ്രിയംവദ ചിരിച്ചു: “അവിടെ പുഴക്കരയില്‍ തറ 
വാട്ടുഭാഗത്തില്‍ കിട്ടിയൊരു ചെറിയ വീടുണ്ട്‌. കൂട്ടത്തിലൊരു ചെറിയമ്മ 
യാണ്‌ അവിടെ താമസിച്ചിരുന്നത്‌. അവര്‍ മരിച്ചതില്‍ പിന്നെ കുറെക്കാല 
മായി അതു പൂട്ടിക്കിടക്കുകയാണ്‌. വീടിനുചുറ്റും വലിയൊരു പറമ്പുണ്ട്‌. 
അത്യാവശ്യം ചില പച്ചക്കറികള്‍ നട്ടുവളര്‍ത്താം, മുറ്റത്തിനു ചുറ്റുമായി കുറെ 
പ്രിയപ്പെട്ട പൂച്ചെടികളും. ആ സ്ഥലം ഒരിക്കല്‍ കണ്ടാല്‍ നിങ്ങളൊക്കെ 


ച്ചി 


വല്ലാതെ മോഹിച്ചുപോകും. മുറ്റത്തു നിന്നാല്‍, താഴെ പുഴ കാണാം, പുഴ 
യുടെ കാലപ്പകര്‍ച്ചുകളും. തൊട്ടുമുമ്പിലെ ഒരു ബന്ധുവിന്റെ വളപ്പിലൂടെ 
പുഴയിലേക്കിറങ്ങാന്‍ പടവുകള്‍ കെട്ടിയിട്ടിട്ടുണ്ട്‌. മുമ്പൊക്കെ ഞങ്ങളുടെ 
കുട്ടിക്കാലത്ത്‌, മഴക്കാലം വരുമ്പോള്‍ പുഴ ആ വീടിന്റെ മുറ്റം വരെ എത്തു 
മായിരുന്നു. അത്‌ പുഴയുടെ ആഘോഷക്കാലമാണ്‌. ഇടവം തുടങ്ങുന്നതോടെ 
ഞങ്ങള്‍ കുട്ടികള്‍ ആ മലവെള്ളക്കാലത്തിനുവേണ്ടി കാത്തിരിക്കുകയായി. 
പക്ഷേ, ഇന്നത്തെ മെലിഞ്ഞുണങ്ങിയ പുഴയ്ക്ക്‌ ആ പഴയ സമൃദ്ധിയെ 
ഓര്‍മ്മിപ്പിക്കാനുള്ള കെലല്‍്പുപോലുമില്ലല്ലോ. രേവതിക്കറിയ്യോ, അന്നൊക്കെ 
മിഥുനം, കര്‍ക്കിടകം മാസങ്ങളില്‍ മഴ തിമര്‍ത്തിരുന്നത്‌ ഞങ്ങളുടെ പുഴയ്ക്ക്‌ 
ആഘോഷിക്കാന്‍വേണ്ടി മാത്രമായിരുന്നു. മലകള്‍ക്കും പുഴകള്‍ക്കും 
ആഘോഷിക്കാനാവാതെ വരുമ്പോള്‍ നമ്മുടെ ജീവിതവും താനേ വരണ്ടു 
പോകുന്നു.” 

“പക്ഷേ, ഒരു സംശയം മാത്രം,” രേവതി പറയുന്നതു കേട്ടു: “ഇങ്ങിനെ 
പറമ്പില്‍ കായ്കറികള്‍ നട്ടുവളര്‍ത്താനും മുറ്റത്തു പൂന്തോട്ടമുണ്ടാക്കാനു 
മൊക്കെ ഒരു പ്രിയംവദാമേനോന്‍തന്നെ വേണമെന്നുണ്ടോ? പലര്‍ക്കും 
പ്രയോജനമുള്ളളൊരു ജീവിതം ഇങ്ങനെ, ഇത്ര പെട്ടെന്ന്‌, നാട്ടിന്‍പുറത്തെ 
പുഴവക്കത്തേക്ക്‌ ഒതുക്കിവയ്ക്കണോ?” 

“നിന്നോട്‌ തര്‍ക്കിക്കാന്‍ ഞാനാളല്ലല്ലോ, കൊച്ചേ. എന്നേ തോല്‍വി സമ്മ 
തിച്ചു കഴിഞ്ഞതാണ്‌.” 

“ഇവിടെ തര്‍ക്കത്തിന്റെ കാര്യമെവിടെ. ഇത്രയും നാളത്തെ പരിചയം 
കൊണ്ടു തോന്നിയതാണ്‌ അങ്ങനെ പാഴാക്കിക്കളയാനുള്ളതല്ല ഒരാളുടെ 
ജീവിതമെന്ന്‌. ഒരു പത്താളുകള്‍ക്ക്‌ പ്രയോജനമുണ്ടാക്കുന്ന ഒരു ജീവിത 
ത്തില്‍ ആ പത്താളുകള്‍ക്കും ലേശം അവകാശമൊക്കെ ഉണ്ടാകുന്നത്‌ 
സ്വാഭാവികമാണ്‌.” 

“കേള്‍ക്കാന്‍ സുഖമുള്ള വാക്കുകള്‍ക്ക്‌ നന്ദി, ഒരുപാട്‌ നന്ദി, രേവതീ!” 

പ്രിയംവദ ചില പഴയ ഓര്‍മ്മകളിലേക്കു താനെ വഴുതിപ്പോകുകയായി 
രുന്നു. മുഖത്തിന്റെ പാതിയും കൈപ്പത്തികൊണ്ടു മറച്ചു കുനിഞ്ഞിരിക്കുന്ന 
ആ രൂപത്തിന്റെ നേര്‍ക്ക്‌ രേവതി അലിവോടെ നോക്കി. 

“എന്തു പറഞ്ഞു നീതുമോള്‌?” 

പ്രിയംവദ പെട്ടെന്ന്‌ ഞെട്ടിയുണര്‍ന്നു മിഴിച്ചുനോക്കി. പെട്ടെന്നുള്ള ആ 
ചോദ്യം അവരെ തെല്ലൊന്ന്‌ അമ്പരപ്പിച്ചുവെന്നു തോന്നി. 

“അതൊന്നും ആലോചിച്ചിട്ടില്ല, ഇതേവരെ.” 

“അവള്‍ സമ്മതിക്കുമോ?” 

“പറഞ്ഞിട്ടില്ല ഇതേവരെ. പറയാം സാവകാശമായി.” 

“അവള്‍ എതിര്‍ത്താല്‍?” 

“എതിര്‍പ്പുകളെ കൈകാര്യം ചെയ്യല്‍ നമ്മുടെ തൊഴിലിന്റെതന്നെ ഭാഗ 
മല്ലേ?” 

ത; നീതുവിന്റെ പഠിപ്പ്‌?" 

“ഹോസ്റ്റലിലാക്കാം. അല്ലെങ്കില്‍ അവള്‍ക്കിഷ്ടപ്പെട്ട വേറെ എവിടെയെ 
ങ്കിലും. അതൊക്കെ അവളുടെ കാര്യം. അല്ലെങ്കിലും തങ്ങള്‍ക്കു വേണ്ടത്‌ 
എന്തൊക്കെയെന്ന്‌ നല്ല ധാരണയുണ്ട്‌ പുതിയ തലമുറയ്ക്ക്‌.” 

ഒന്നും മനസ്സിലാക്കാനാവാതെ മിഴിച്ചു നോക്കുകയാണ്‌ രേവതി. 

“നീതുവിനെ അങ്ങനെ തനിച്ചാക്കി പോകുന്നതു ശരിയായിരിക്കുമോ, 
അതും ഇപ്പോഴത്തെ അവസ്ഥയില്‍." 

പ്രിയംവദ ചിരിക്കാന്‍ നോക്കി. 

“അങ്ങനെ ഒരുപാട്‌ കണക്കുകൂട്ടാറില്ല, ഈയിടെയായി ഒന്നിനെ 
പ്പറ്റിയും. എവിടെയോ എന്തൊക്കെയോ സംഭവിക്കുന്നു, അതിന്റെ സാക്ഷി 
യായി ഞാനും.” 

മുഖത്തോടു മുഖം നോക്കുകയാണ്‌, ശേഷാ്രിയും രേവതിയും. 

“നമ്മുടെ മാനേജ്മെന്റ്‌ സമ്മതിക്കുമോ?” ശേഷഠ്രദി പെട്ടെന്ന്‌ 
ചോദിച്ചു. 

ഇതെന്തൊരു ചോദ്യമാണെന്ന മട്ടില്‍ പ്രിയംവദ ഉറക്കെ ചിരിച്ചു. 

“എന്താണിത്‌ ശേഷാദ്രിസ്വാമീ, ഈ ഇന്ത്യാ മഹാരാജ്യം ഭരിക്കുന്നത്‌ 
നമ്മുടെ സബര്‍വാള്‍കുടുംബമൊന്നുമല്ലല്ലോ. ഏതു വങ്കനായ പൌരനും 
അയാളുടെ വങ്കത്തം വിധിയാംവണ്ണം കാണിക്കാനുള്ള സ്വാതന്ത്ര്യമല്ലേ നമു 
ക്കൊക്കെ പതിച്ചുകിട്ടിയിരിക്കുന്നത്‌.” 

“പക്ഷേ, കമ്പനിക്ക്‌ ഇതൊരു വലിയ നഷ്ടമാകും. 

“ഇതൊക്കെ യാത്രയയപ്പുസമ്മേളനത്തിലെ ചില സ്ഥിരം ഡയലോഗു 
കളല്ലലേ, എന്റെ ചങ്ങാതി. ഒരു പ്രിയംവദ പോയാല്‍ പകരം വരാനായി ഒരു 
പത്ത്‌ അനസുയമാര്‍ അണിഞ്ഞൊരുങ്ങി നില്പുണ്ടാകും, അണിയറയ്ക്കു 
പുറകില്‍.” 

അതു കേട്ടിട്ടും രേവതിക്ക്‌ ചിരിക്കാനായില്ല. മനസ്സ്‌ വല്ലാതെ കനം 
വയ്ക്കുകയാണ്‌. ഒടുവില്‍ തെല്ലുനേരം എന്തൊക്കെയോ ആലോചിച്ചു കണ 
ക്കുകൂട്ടിയിട്ട്‌, അവള്‍ അല്പം ഗൌരവഭാവത്തില്‍ പറഞ്ഞു: 

“എന്തായാലും മാഡം ഇപ്പോഴിത്‌ ഞങ്ങള്‍ രണ്ടുപേരോടും മാര്രതമേ 
പറഞ്ഞിട്ടുള്ളു, ഞങ്ങളാണെങ്കില്‍ അതു കേട്ടിട്ടുമില്ല. ഈ തുറന്ന റെസ്റ്റോ 
റന്റിനു ചുമരുകളില്ലാത്തതുകൊണ്ടു മറ്റൊരു കേള്‍വിയും അസാദ്ധ്യം. 
ഇവിടെ നിന്ന്‌ പുറത്തിറങ്ങുന്നതോടെ ഞങ്ങളതു മറക്കുന്നു, മാഡവും മറ 
ക്കുന്നു. പിന്നീടെല്ലാം പഴയതുപോലെതന്നെ.” 

“മിടുക്കത്തി!” പ്രിയംവദ അവളുടെ പുറത്തു തട്ടി: “എന്തു സമര്‍ത്ഥ 
മായി നീ കാര്യങ്ങള്‍ അവതരിപ്പിക്കുന്ന. വെറുതെയല്ല ആ വളം ഫാക്റ്ററി 
യിലെ തൊഴിലാളികള്‍ നിന്റെ ചപ്പടാച്ചിയില്‍ വീണുപോയത്‌! പക്ഷേ, 
എനിക്കു വേണ്ടത്‌ എന്താണെന്ന്‌ ഞാന്‍ എന്നേ തിരിച്ചറിഞ്ഞുകഴിഞ്ഞിരി 
ക്കുന്നു. ലേശം വൈകിയെന്നു മാര്രം. ഇനി അതില്‍ മാറ്റംവരുത്തുക അത്ര 
എളുപ്പമാവില്ലല്ലോ.” 

ഈ സംഭാഷണം എവിടെയും എത്തുകയില്ലെന്നുകണ്ട്‌ തെല്ലൊരു 
ഈര്‍ഷ്യയോടെ കൈകള്‍ കൂട്ടിത്തിരുമ്മുകയാണ്‌ രേവതി. 

ശേഷാദ്രിയാകട്ടെ, ഒന്നും ഉരിയാടാനാകാതെ വെറുതെ കേട്ടുകൊണ്ടി 
രിക്കുന്നു. 

“തീരുമാനം മാഡത്തിന്റേതുതന്നെ, സമ്മതിച്ചു. പക്ഷേ, അറിഞ്ഞോ 
അറിയാതെയോ, പല കാര്യങ്ങളിലും മാഡം എനിക്കൊരു റോള്‍ മോഡ 
ലായി മാറിയിരുന്നു. പലതിലും ഒരു അള്‍ട്ടിമേറ്റ്‌, ഒരു അവസാന വാക്ക്‌. 
അത്തരമൊരാള്‍ പെട്ടെന്ന്‌ രണ്ടു കൈയും പൊക്കി, തോല്‍വി സമ്മതിച്ച്‌, 

അരങ്ങു വിടുകരയന്നുവച്ചാല്‍, തോല്‍ക്കുന്നത്‌ മാഡമാവില്ല, അത്തരമൊരു 
മഹാമാതൃക മെനഞ്ഞുണ്ടാക്കിയ ഞങ്ങള്‍തന്നെയാവും.” 

ആഹാരം കഴിക്കുന്നതു നിറുത്തി, സ്പൂണ്‍ പ്ലെയിറ്റില്‍ വച്ച്‌ വല്ലായ്മ 
യോടെ കേട്ടുകൊണ്ടിരിക്കുകയായിരുന്നു പ്രിയംവദ. ഇവളുടെ വാക്കുകള്‍ 
ഉള്ളിലെവിടെയോ കൊളുത്തിവലിക്കുകയാണല്ലോ. 

“ഉള്ളില്‍ സ്വയം കെട്ടിപ്പൊക്കിയുണ്ടാക്കുന്ന വിഗ്രഹങ്ങള്‍ കടപ്പുറത്തെ 
മണ്‍കൂനയെപ്പോലെ നന്നെ ചെറിയൊരു ഓളത്തില്‍ അലിഞ്ഞുപോകുന്നതു 
കണ്ടുകൊണ്ടു നില്‍ക്കാന്‍ പാടാണ്‌.” 

രേവതിയുമട തൊണ്ട ഇടറി. അവള്‍ അവിടെ നിറുത്തി. 

എന്നിട്ടും അവളുടെ വാക്കുകള്‍ അലിഞ്ഞുപോകാതെ നാലുചുറ്റും 
മുഴങ്ങി നില്‍ക്കുന്നതായി പ്രിയംവദയ്ക്ക്‌ തോന്നി. അന്ന്‌ ആ പ്രതമോഫീ 
സിലെ, നന്നെ ഇടുങ്ങിയ, പൊടികൊണ്ടു മൂടിയ മുറിയില്‍ അവളെ ആദ്യ 
മായി കണ്ട ദിവസം ഓര്‍മ്മവന്നു. 

എത്രയോ കാലത്തിനുശേഷം, ശുദ്ധമായ സ്നേഹത്തിന്റെ, ആദര 
ത്തിന്റെ കരുത്ത്‌ അവരറിഞ്ഞു. ആദ്യമായി ഒരാള്‍ക്ക്‌ സ്നേഹംകൊണ്ടു 
മാത്രം തന്നെ വേദനിപ്പിക്കാന്‍ കഴിഞ്ഞിരിക്കുന്നു. 

കുറെ നേരത്തേക്ക്‌ ഒന്നും പറയാനാകാതെ, ഒടുവില്‍ മേശയ്ക്കു 
കുറുകെ കൈ നീട്ടി, രേവതിയുടെ കൈകള്‍ പിടിച്ച്‌ മെല്ലെയൊന്ന്‌ അമര്‍ത്തി, 
പ്രത്യേകിച്ചൊന്നും സംഭവിച്ചിട്ടില്ലെന്ന മട്ടില്‍ അവര്‍ ചിരിക്കാന്‍ നോക്കി. 

അല്പം കഴിഞ്ഞ്‌ രേവതി പറഞ്ഞു: 

“ഒന്നു ഞാന്‍ പറയാം, യോജിക്കണമെന്നില്ല. മാഡം ഒരിക്കല്‍ തിരിച്ചു 
വരും, ഈ ഇന്‍ഡ്രസ്റ്റിയിലേക്കല്ലെങ്കില്‍ മറ്റൊന്നിലേക്ക്‌. ഈ കമ്പനിയിലേ 
ക്കല്ലെങ്കില്‍ മറ്റൊന്നിലേക്ക്‌.” 

ഒന്നും പറയാതെ പ്രിയംവദ ബില്ലു കൊണ്ടുവരാന്‍ ആംഗ്യം കാട്ടുമ്പോ 
ഴേക്കും രേവതി എഴുന്നേറ്റ്‌ അരമതിലിനടുത്തേക്കു നടന്നുതുടങ്ങിയി 
രുന്നു. 

ഇപ്പോള്‍ മണ്ണില്‍നിന്ന്‌ എത്രയോ ഉയര്‍ന്ന്‌, ആകാശത്തോടു കുറെക്കൂടി 
അടുത്തതുപോലെ. രേവതി താഴേക്കു സൂക്ഷിച്ചുനോക്കി. നഗരത്തിലെ രാത്രി 
ഉണര്‍ന്നു കഴിഞ്ഞിരിക്കുന്നു. ഉറങ്ങാന്‍ മടിക്കുന്ന ഈ നഗരത്തിന്‌ ഇരുട്ട്‌ 
പലപ്പോഴും വലിയൊരു മറയാകുന്നു. 

നിരത്തുവക്കത്ത്‌ മിന്നിക്കെടുന്ന പല നിറങ്ങളിലുള്ള പരസ്യവെളിച്ച 
ങ്ങള്‍. വളവിലൂടെ ഇഴഞ്ഞിഴഞ്ഞുപോകുന്ന വാഹനങ്ങളുടെ മുന്‍വെളിച്ച 
ങ്ങള്‍. 

നഗരത്തിലെ രാത്രി വീണ്ടും സമ്പന്നമാകുകയാണ്‌. തുടിച്ചുനില്‍ക്കുന്ന 
ഈ വലിയ ലോകത്തില്‍ തങ്ങള്‍ ഒന്നുമാകുന്നില്ലല്ലോ എന്ന്‌ അവള്‍ ഓര്‍ത്തു 
പോയി. താനും, പ്രിയംവദാമാഡവും, ശേഷാദ്രിയുമൊക്കെ... 

അപ്പോള്‍ അവളുടെ ഉള്ളില്‍നിന്ന്‌ അറിയാതെ ഒരു നെടുവീര്‍പ്പുയരു 
ന്നത്‌ തൊട്ടുപുറകില്‍ നിന്നിരുന്ന പ്രിയംവദ ശ്രദ്ധിച്ചു. അതിന്റെ പൊരുള്‍ 
അവര്‍ക്ക്‌ നന്നായി മനസ്സിലാകുകയും ചെയ്തു. 

“നീതുവിനെ അങ്ങനെ തനിച്ചാക്കി പോകുന്നതു ശരിയായിരിക്കുമോ, 
അതും ഇപ്പോഴത്തെ അവസ്ഥയില്‍.” 

പ്രിയംവദ ചിരിക്കാന്‍ നോക്കി. 

“അങ്ങനെ ഒരുപാട്‌ കണക്കുകൂട്ടാറില്ല, ഈയിടെയായി ഒന്നിനെ 
പ്പറ്റിയും. എവിടെയോ എന്തൊക്കെയോ സംഭവിക്കുന്നു, അതിന്റെ സാക്ഷി 
യായി ഞാനും.” 

മുഖത്തോടു മുഖം നോക്കുകയാണ്‌, ശേഷാദ്രിയും രേവതിയും. 

“നമ്മുടെ മാനേജ്മെന്റ്‌ സമ്മതിക്കുമോ?” ശേഷദ്രദി പെട്ടെന്ന്‌ 
ചോദിച്ചു. 

ഇതെന്തൊരു ചോദ്യമാണെന്ന മട്ടില്‍ പ്രിയംവദ ഉറക്കെ ചിരിച്ചു. 

“എന്താണിത്‌ ശേഷാദ്രിസ്വാമീ, ഈ ഇന്ത്യാ മഹാരാജ്യം ഭരിക്കുന്നത്‌ 
നമ്മുടെ സബര്‍വാള്‍കുടുംബമൊന്നുമല്ലല്ലോ. ഏതു വങ്കനായ പൌരനും 
അയാളുടെ വങ്കത്തം വിധിയാംവണ്ണം കാണിക്കാനുള്ള സ്വാത്ര്ര്യമല്ലേ നമു 
ക്കൊക്കെ പതിച്ചുകിട്ടിയിരിക്കുന്നത്‌.” 

“പക്ഷേ, കമ്പനിക്ക്‌ ഇതൊരു വലിയ നഷ്ടമാകും.” 

“ഇതൊക്കെ യാര്തയയപ്പുസമ്മേളനത്തിലെ ചില സ്ഥിരം ഡയലോഗു 
കളല്ലേ, എന്റെ ചങ്ങാതീ. ഒരു പ്രിയംവദ പോയാല്‍ പകരം വരാനായി ഒരു 
പത്ത്‌ അനസുയമാര്‍ അണിഞ്ഞൊരുങ്ങി നില്പുണ്ടാകും, അണിയറയ്ക്കു 
പുറകില്‍.” 

അതു കേട്ടിട്ടും രേവതിക്ക്‌ ചിരിക്കാനായില്ല. മനസ്സ്‌ വല്ലാതെ കനം 
വയ്ക്കുകയാണ്‌. ഒടുവില്‍ തെല്ലുനേരം എന്തൊക്കെയോ ആലോചിച്ചു കണ 
ക്കുകൂട്ടിയിട്ട്‌, അവള്‍ അല്പം ഗൌാരവഭാവത്തില്‍ പറഞ്ഞു: 

“എന്തായാലും മാഡം ഇപ്പോഴിത്‌ ഞങ്ങള്‍ രണ്ടുപേരോടും മാത്രമേ 
പറഞ്ഞിട്ടുള്ളൂ, ഞങ്ങളാണെങ്കില്‍ അതു കേട്ടിട്ടുമില്ല. ഈ തുറന്ന റെസ്റ്റോ 
റന്റിനു ചുമരുകളില്ലാത്തതുകൊണ്ടു മറ്റൊരു കേള്‍വിയും അസാദ്ധ്യം. 
ഇവിടെ നിന്ന്‌ പുറത്തിറങ്ങുന്നതോടെ ഞങ്ങളതു മറക്കുന്നു, മാഡവും മറ 
ക്കുന്നു. പിന്നീടെല്ലാം പഴയതുപോലെതന്നെ.' 

“മിടുക്കത്തി!” പ്രിയംവദ അവളുടെ പുറത്തു തട്ടി: “എന്തു സമര്‍ത്ഥ 
മായി നീ കാര്യങ്ങള്‍ അവതരിപ്പിക്കുന്നു. വെറുതെയല്ല ആ വളം ഫാക്റ്ററി 
യിലെ തൊഴിലാളികള്‍ നിന്റെ ചപ്പടാച്ചിയില്‍ വീണുപോയത്‌! പക്ഷേ, 
എനിക്കു വേണ്ടത്‌ എന്താണെന്ന്‌ ഞാന്‍ എന്നേ തിരിച്ചറിഞ്ഞുകഴിഞ്ഞിരി 
ക്കുന്നു. ലേശം വൈകിയെന്നു മാത്രം. ഇനി അതില്‍ മാറ്റംവരുത്തുക അത്ര 
എളുപ്പമാവില്ലല്ലോ.” 

ഈ സംഭാഷണം എവിടെയും എത്തുകയില്ലെന്നുകണ്ട്‌ തെല്ലൊരു 
ഈര്‍ഷ്യയോടെ കൈകള്‍ കൂട്ടിത്തിരുമ്മുകയാണ്‌ രേവതി. 

ശേഷാദ്രിയാകട്ടെ, ഒന്നും ഉരിയാടാനാകാതെ വെറുതെ കേട്ടുകൊണ്ടി 
രിക്കുന്നു. 

“തീരുമാനം മാഡത്തിന്റേതുതന്നെ, സമ്മതിച്ചു. പക്ഷേ, അറിഞ്ഞോ 
അറിയാതെയോ, പല കാര്യങ്ങളിലും മാഡം എനിക്കൊരു റോള്‍ മോഡ 
ലായി മാറിയിരുന്നു. പലതിലും ഒരു അള്‍ട്ടിമേറ്റ്‌, ഒരു അവസാന വാക്ക്‌. 
അത്തരമൊരാള്‍ പെട്ടെന്ന്‌ രണ്ടു കൈയും പൊക്കി, തോല്‍വി സമ്മതിച്ച്‌, 

അരങ്ങു വിടുകയെന്നുവച്ചാല്‍, തോല്‍ക്കുന്നത്‌ മാഡമാവില്ല, അത്തരമൊരു 
മഹാമാതുൃക മെനഞ്ഞുണ്ടാക്കിയ ഞങ്ങള്‍തന്നെയാവും.” 

ആഹാരം കഴിക്കുന്നതു നിറുത്തി, സ്പൂണ്‍ പ്പലെയിറ്റില്‍ വച്ച്‌ വല്ലായ്മ 
യോടെ കേട്ടുകൊണ്ടിരിക്കുകയായിരുന്നു പ്രിയംവദ. ഇവളുടെ വാക്കുകള്‍ 
ഉള്ളിലെവിടെയോ കൊളുത്തിവലിക്കുകയാണല്ലോ. 

“ഉള്ളില്‍ സ്വയം കെട്ടിപ്പൊക്കിയുണ്ടാക്കുന്ന വിധ്രഹങ്ങള്‍ കടപ്പുറത്തെ 
മണ്‍കുനയെപ്പോലെ നന്നെ ചെറിയൊരു ഓളത്തില്‍ അലിഞ്ഞുപോകുന്നതു 
കണ്ടുകൊണ്ടു നില്‍ക്കാന്‍ പാടാണ്‌.” 

രേവതിയുടെ തൊണ്ട ഇടറി. അവള്‍ അവിടെ നിറുത്തി. 

എന്നിട്ടും അവളുടെ വാക്കുകള്‍ അലിഞ്ഞുപോകാതെ നാലുചുറ്റും 
മുഴങ്ങി നില്‍ക്കുന്നതായി പ്രിയംവദയ്ക്ക്‌ തോന്നി. അന്ന്‌ ആ പ്രതമോഫീ 
സിലെ, നന്നെ ഇടുങ്ങിയ, രപാടികൊണ്ടു മൂടിയ മുറിയില്‍ അവളെ ആദ്യ 
മായി കണ്ട ദിവസം ഓര്‍മ്മവന്നു. 

എത്രയോ കാലത്തിനുശേഷം, ശുദ്ധമായ സ്നേഹത്തിന്റെ, ആദര 
ത്തിന്റെ കരുത്ത്‌ അവരറിഞ്ഞു. ആദ്യമായി ഒരാള്‍ക്ക്‌ സ്നേഹംകൊണ്ടു 
മാത്രം തന്നെ വേദനിപ്പിക്കാന്‍ കഴിഞ്ഞിരിക്കുന്നു. 

കുറെ നേരത്തേക്ക്‌ ഒന്നും പറയാനാകാതെ, ഒടുവില്‍ മേശയ്ക്കു 
കുറുകെ കൈ നീട്ടി, രേവതിയുടെ കൈകള്‍ പിടിച്ച്‌ മെല്ലെയൊന്ന്‌ അമര്‍ത്തി, 
പ്രതേയകിച്ചൊന്നും സംഭവിച്ചിട്ടില്ലെന്ന മട്ടില്‍ അവര്‍ ചിരിക്കാന്‍ നോക്കി. 

അല്പം കഴിഞ്ഞ്‌ രേവതി പറഞ്ഞു: 

“ഒന്നു ഞാന്‍ പറയാം, യോജിക്കണമെന്നില്ല. മാഡം ഒരിക്കല്‍ തിരിച്ചു 
വരും, ഈ ഇന്‍ഡ്ര്റ്റിയിലേക്കല്ലെങ്കില്‍ മറ്റൊന്നിലേക്ക്‌. ഈ കമ്പനിയിലേ 
ക്കല്ലെങ്കില്‍ മറ്റൊന്നിലേക്ക്‌.” 

ഒന്നും പറയാതെ പ്രിയംവദ ബില്ലു കൊണ്ടുവരാന്‍ ആംഗ്യം കാട്ടുമ്പോ 
ഴേക്കും രേവതി എഴുന്നേറ്റ്‌ അരമതിലിനടുത്തേക്കു നടന്നുതുടങ്ങിയി 
രുന്നു. 

ഇപ്പോള്‍ മണ്ണില്‍നിന്ന്‌ എത്രയോ ഉയര്‍ന്ന്‌, ആകാശത്തോടു കുറെക്കൂടി 
അടുത്തതുപോലെ. രേവതി താഴേക്കു സൂക്ഷിച്ചുനോക്കി. നഗരത്തിലെ രാത്രി 
ഉണര്‍ന്നു കഴിഞ്ഞിരിക്കുന്നു. ഉറങ്ങാന്‍ മടിക്കുന്ന ഈ നഗരത്തിന്‌ ഇരുട്ട 
പലപ്പോഴും വലിയൊരു മറയാകുന്നു. 

നിരത്തുവക്കത്ത്‌ മിന്നിക്കെടുന്ന പല നിറങ്ങളിലുള്ള പരസ്യവെളിച്ച 
ങ്ങള്‍. വളവിലൂടെ ഇഴഞ്ഞിഴഞ്ഞുപോകുന്ന വാഹനങ്ങളുടെ മുന്‍വെളിച്ച 
ങ്ങള്‍. 

നഗരത്തിലെ രാഭ്രി വീണ്ടും സമ്പന്നമാകുകയാണ്‌. തുടിച്ചുനില്‍ക്കുന്ന 
ഈ വലിയ ലോകത്തില്‍ തങ്ങള്‍ ഒന്നുമാകുന്നില്ലല്ലേോ എന്ന്‌ അവള്‍ ഓര്‍ത്തു 
പോയി. താനും, പ്രിയംവദാമാഡവും, ശേഷാദ്രിയുമൊക്കെ... 

അപ്പോള്‍ അവളുടെ ഉള്ളില്‍നിന്ന്‌ അറിയാതെ ഒരു നെടുവിര്‍പ്പുയരു 
ന്നത്‌ തൊട്ടുപുറകില്‍ നിന്നിരുന്ന പ്രിയംവദ ശ്രദ്ധിച്ചു. അതിന്റെ പൊരുള്‍ 
അവര്‍ക്ക്‌ നന്നായി മനസ്സിലാകുകയും ചെയ്തു. 


റ്റ 


മുപ്പത്തിരണ്ട്‌ 


മു്‌ കരയാന്‍ തുടങ്ങിയിരുന്നു, ഒപ്പം ഒച്ചയില്ലാതെ അമ്മയും. 
കട്ടിലിന്റെ തലയ്ക്കല്‍ ചേര്‍ത്തുവച്ച തലയിണകളില്‍ ചാരി, കാലും 
നീട്ടി അമ്മയിരുന്നു. അമ്മയുടെ മാറത്ത്‌ തല പൂഴ്ത്തി, ഒരു തള്ളപ്പക്ഷിക്ക്‌ 
മാത്രം കൊടുക്കാനാവുന്ന സുരക്ഷിതത്വവും തേടി മകളുമിരുന്നു. 

അപ്പോള്‍ തങ്ങള്‍ക്കിടയില്‍ കാറ്റുപിടിക്കാത്ത കടല്‍വെള്ളം മെല്ലെ തിര 
യടിക്കുന്നുണ്ടെന്ന്‌ അവര്‍ക്ക്‌ തോന്നി. 

എങ്ങനെ തുടങ്ങണമെന്ന്‌ മകള്‍ക്കറിയില്ലായിരുന്നു. അമ്മയ്ക്കും. കുറ്റ 
ബോധം വല്ലാമത ഞെരിച്ചുമുറുക്കുകയാണ്‌, രണ്ടുപേരേയും. 

“അമ്മ ഓഫീസില്‍ പോയില്ലാല്ലേ, ഞാന്‍ ഒരുപാട്‌ വിളിച്ചു സെല്ലില്‍. 
റേഞ്ചില്ലായിരുന്നു...' 

വല്ലാതെ ചിലമ്പിപ്പോയ ഒച്ച. ഒന്നും പറയണമെന്നു തോന്നിയില്ല അമ്മ 
യ്ക്ക്‌. ഇനിയും കൈവിട്ടുപോയേക്കുമോ എന്ന പേടിയോടെ അവരവളെ 
ചേര്‍ത്തുപിടിച്ചിരിക്കുകയാണ്‌. 

“പോയില്ല. പോകാനുള്ള ശക്തിയില്ലായിരുന്നു.” അല്പം കഴിഞ്ഞ്‌ അവര്‍ 
പിറുപിറുത്തു. 

“ഒരുപാട്‌ വിളിച്ചല്ലോ ഞാന്‍, സെല്ലില്‍...” നീതു ആവര്‍ത്തിച്ചു. 

“ഞാന്‍ വണ്ടിയോടിക്കുകയായിരുന്നു. തൊട്ടുമുമ്പില്‍ കാണുന്ന 
ആദ്യത്തെ വഴിയിലൂടെ, ഒരു രൂപവുമില്ലാത്ത ഏതൊക്കെയോ തിരിവുകളി 
ലൂടെ, എങ്ങോട്ടെന്നില്ലാതെ. ഇത്രയും നാളുകള്‍ക്കു ശേഷം, ഈ നഗരത്തെ 
ആദ്യമായി കാണുന്നതുപോലെ. ഇത്രയധികം വളവുകളും തിരിവുകളുമായി 
ഒരു നഗരം. ഒരു ഘട്ടത്തില്‍ തെല്ലൊന്നു പകച്ചുപോയി. എവിടെയാണ്‌ ചെന്നെ 
ത്തിയതെന്ന്‌ ഒരു രൂപവുമില്ലാതെ അങ്ങനെ പോയ വഴികളിലൂടെത്തന്നെ 
വീണ്ടും വിണ്ടും വണ്ടിയോടിച്ച്‌, എനിക്കും, വഴികള്‍ക്കും വഴി തെറ്റുമെന്നാ 
യപ്പോള്‍, പകല്‍വെളിച്ചം വല്ലാതെ കത്തിനില്‍ക്കുന്ന ഒരു വിളക്കുകാലിന്റെ 
ചുവട്ടിലായി നിരത്തിന്റെ ഓരം ചേര്‍ത്തു വണ്ടി നിറുത്തി, ഒരു നിമിഷം 
കണ്ണടച്ചു നിന്നു. എനിക്കത്‌ ധ്യാനത്തിന്റെ നിമിഷങ്ങളായിരുന്നു, മോളേ!” 

“സെല്‍ഫോണിന്‌ ചെന്നെത്താനാവാത്ത ഒരു മൂല പോലുമില്ലല്ലോ ഈ 
നഗരത്തില്‍.” 

“ഒരുപക്ഷേ, നഗരത്തിനു വെളിയില്‍, സെല്ലുകളുടെ മാന്ത്രികവലയത്തി 
നപ്പുറമൊരു നിരത്തില്‍. അതോ സെല്‍ഫോണിലെ യന്ത്രം താനേ കെട്ടു 
പോയതാണോ?" 

മകളുടെ നനഞ്ഞ കവിളത്ത്‌ ചുണ്ടുകള്‍ അമര്‍ത്തിവച്ചിരിക്കുകയായി 
രുന്നു അമ്മ. 

“അമ്മ നിന്നെ വിട്ടുപോകുമെന്ന്‌ പേടിച്ചോ കുഞ്ഞേ. അങ്ങനെ തനിച്ചു 
ചെന്നു കയറാന്‍ പറ്റിയ ഒരിടവുമില്ലല്ലോ ഈ പാവം അമ്മയ്ക്ക്‌. ആര്‍ക്കും 
വേണ്ടാത്തൊരു അമ്മ. 

അപ്പോഴേക്കും മകളും തേങ്ങാന്‍ തുടങ്ങിയിരുന്നു. 

“ഞാനും അങ്ങനെതന്നെ അമ്മേ” മകള്‍ അമ്മയെ കെട്ടിപ്പിടിച്ച്‌ വരിഞ്ഞു 
മുറുക്കുകയായി: “ആര്‍ക്കും വേണ്ടാത്തൊരു അമ്മയുടെ ആര്‍ക്കും വേണ്ടാത്ത 
മകള്‍.” 

“എനിക്കെന്റെ മോളെ വേണെങ്കിലോ?” 

“എനിക്കെന്റെ അമ്മയെ വേണെങ്കിലോ?” 

അമ്മ അവളുടെ മുടിയില്‍ തലോടിക്കൊണ്ട്‌ കവിളത്തു മാറിമാറി ഉമ്മ 
വയ്ക്കുകയാണ്‌. 

“അന്ന്‌ എന്തൊക്കെയോ വിളിച്ചുകൂവിയത്‌ എന്റെ വിവരക്കേട്‌. ഒരു 
പ്രാന്തിയുടെ താന്തോന്നിത്തം. പ്രാന്ത്‌ കയറുമ്പോള്‍ എന്നെ പ്രാന്തിയായി 
മാത്രം കാണാന്‍ അമ്മയ്ക്ക്‌ കഴിയണം.” 

പെട്ടെന്ന്‌ അമ്മ മകളുടെ വായ പൊത്തി. 

“ഒരമ്മയ്ക്കും സ്വന്തം മകളെ പ്രാന്തിയായി കാണാനാവില്ലല്ലോ. 
ഒന്നോര്‍ത്തോളൂ, അമ്മയ്ക്കില്ലാത്ത ഒരു പ്രാന്തും നിനക്കില്ലല്ലോ. പക്ഷേ 
എന്റെ മുഴുവന്‍ പ്രാന്തും നിനക്ക്‌ കിട്ടല്ലേയെന്ന്‌ മാത്രമായിരുന്നു എന്റെ 
എപ്പോഴുമുള്ള പ്രാര്‍ത്ഥന.” 

മകള്‍ക്ക്‌ തീരെ അടക്കാനാകുന്നില്ല. അടിവയറ്റില്‍നിന്ന്‌ പുളിച്ച ഒവള്ളം 
പോലെ എന്തൊക്കെയോ തികട്ടി വരികയാണ്‌. 

“മറക്കാന്‍ കഴിയണില്ല, വിശ്വസിക്കാന്‍ കഴിയണില്ല. അന്നേരം എന്ത്‌ 
ബാധയായിരുന്നു എന്റെ ഉള്ളില്‌? കൊത്തിക്കയറി എന്തൊക്കെയാണ്‌ എന്റെ 
നാവില്‍നിന്ന്‌ വീണുകൊണ്ടിരുന്നത്‌. അത്രയ്ക്ക്‌ ദുഷിച്ചതാണോ അമ്മേ, 
ഈ നീതുവിന്റെ മനസ്സ്‌? ഇനി ഒരു ജന്മം മുഴുവന്‍ പണിപ്പെട്ടാലും വൃത്തി 
യാക്കാനാകുമോ നീതുവിന്റെ നാവ്‌?” 

അമ്മ വീണ്ടും മകളുടെ വായ പൊത്തി. 

“ഒക്കെ മറക്കാനാകണം മോളേ. മറവിയെന്ന സിദ്ധിയുള്ളതുകൊണ്ടാണ്‌ 
നമ്മളൊക്കെ ജീവിച്ചുപോകുന്നതെന്ന്‌, വലുതാകൂമ്പോഴേ നിനക്ക്‌ മനസ്സി 
ലാകൂ. ഓര്‍മ്മകളെ വകഞ്ഞുമാറ്റി മറന്നു മറന്നാണ്‌ ഞാന്‍ നിന്നെ ഇത്രയും 
കാലം വളര്‍ത്തിയത്‌.” 

“അമ്മാ...” 

വല്ലാതെ വരിഞ്ഞു മുറുക്കിക്കൊണ്ട്‌ അമ്മയുടെ മുന്‍കഴുത്തില്‍ ചുണ്ടു 
കള്‍ അമര്‍ത്തുകയാണ്‌ മകള്‍. 

“ഒരു സ്ത്രിയുടെ ജീവിതത്തിലെ ഏറ്റവും മനോഹരമായ കാലമാണ്‌ 
കുട്ടിക്കാലം. മുതിര്‍ന്നവരുടെ വിരല്‍ത്തുമ്പില്‍ തുങ്ങി, തന്നെ കാത്തിരിക്കുന്ന 
വന്‍തിരകളടിക്കുന്ന ലോകത്തെക്കുറിച്ച്‌ ഒരു ആധിയുമില്ലാതെ, അല്ലലേതു 
മില്ലാതെ കടന്നുപോകുന്ന കുട്ടിക്കാലം,” ഒന്ന്‌ നിറുത്തിയിട്ട്‌ അവര്‍ കൂട്ടി 
ച്ചേര്‍ത്തു: “സ്വന്തം കുട്ടിക്കാലം ഓര്‍ക്കാന്‍ കഴിയാത്ത ഒരു സ്ത്രീയുടെ 
ജന്മം പാഴാണ്‌ മോളേ. എന്റെ പേടി അതായിരുന്നു. ഓര്‍മ്മകളെ അകറ്റി 
നിറുത്താന്‍ ബദ്ധപ്പെടുമ്പോഴൊക്കെ എനിക്കെന്റെ പ്രിയപ്പെട്ട കുട്ടിക്കാലം 
കൂടി നഷ്ടപ്പെട്ടു പോകുമോ എന്ന പേടിയായിരുന്നു.” 

പിന്നിടെപ്പോഴോ അമ്മ നിശ്ശബ്ദയായി, മകളും. 

ആ ഇളരിപ്പില്‍ത്തന്നെ മകള്‍ ഉറങ്ങിക്കാണുമെന്ന്‌ അമ്മ കരുതി; അമ്മ 
മയക്കത്തിലാണെന്ന ആശ്വാസത്തില്‍ മകളും. ഉറക്കാനെന്നോണം അമ്മ 
അപ്പോഴും മകളുടെ പുറത്ത്‌ വെറുതെ തട്ടിക്കൊണ്ടിരുന്നു. 

പക്ഷേ, അവര്‍ ഉറങ്ങുകയായിരുന്നില്ല. അന്യോന്യം ഉറക്കാന്‍ ശ്രമിച്ചു 
വെങ്കിലും അവര്‍ക്ക്‌ ഉറങ്ങാനാകുമായിരുന്നില്ല. എന്റെ അമ്മയ്ക്ക്‌ അല്പം 
ഉറക്കം കൊടുക്കണമേ എന്ന്‌ ഉറക്കങ്ങളുടെ ദൈവങ്ങളോട്‌ ഉള്ളുചുട്ട്‌ 

പ്രാര്‍ത്ഥിക്കുമ്പോള്‍ തന്റെ ഒരു ജന്മത്തെ ഉറക്കങ്ങള്‍ മുഴുവനും ദാനം 
ചെയ്താലും ഉറങ്ങാനാവാത്ത വിധത്തില്‍ താനവരുടെ സ്വസ്ഥത നശിപ്പി 
ച്ചുവോ എന്നവള്‍ ഭയന്നിരുന്നു. 

താനുറങ്ങിയില്ലെങ്കിലും തന്റെ മകള്‍ക്ക്‌ ഉറക്കം കിട്ടണമേ എന്ന്‌ 
പ്രാര്‍ത്ഥിക്കുകയായിരുന്നു അമ്മയും. 

ഏറെ നാളുകള്‍ക്കു ശേഷം ഒരു നീണ്ട ഉറക്കം. 

അവര്‍ക്കിടയില്‍ മഴ വീഴാന്‍ മടിച്ച്‌, വല്ലാതെ ഈര്‍പ്പം മുറ്റിയ ഒരു 
വര്‍ഷകാല മദ്ധ്യാഹ്നം വീര്‍പ്പുമുട്ടി നിന്നിരുന്നു. 

പിന്നിട്‌, ഏറെക്കഴിഞ്ഞ്‌ സന്ധ്യയായപ്പോള്‍ പൊടുന്നനേ മാനം ഇരു 
ണ്ടടച്ച്‌ കൂടിയപ്പോള്‍ ചെറിയൊരു കാറ്റോടെ മഴ പെയ്യാന്‍ തുടങ്ങി. 

ജനാലയിലൂടെ അഞ്ചാം നിലയിലേക്കുള്ള കാറ്റ്‌ വെള്ളത്തുള്ളികള്‍ വാരി 
യെറിഞ്ഞപ്പോള്‍ താന്‍ മയക്കത്തീലേക്ക്‌ വഴുതി വീഴാന്‍ പോകുകയാണെന്ന്‌ 
പ്രിയംവദയ്ക്കു മനസ്സിലായി. താന്‍ ഉറങ്ങിയാല്‍ തന്റെ മകള്‍ക്കും ഉറങ്ങാ 
തിരിക്കാനാകില്ലെന്ന്‌ അവര്‍ക്ക്‌ ഉറപ്പായിരുന്നു. പുറത്തെ മഴയിലേക്ക്‌ അവര്‍ 
നോക്കിയതേയില്ല. പുറത്ത്‌ തിമര്‍ക്കുന്ന ഈ മഴ വലിയൊരു കുളിരായി 
ഉള്ളില്‍ നിറയട്ടെ എന്നു മാത്രം ആശിച്ചു. 

ഓരോ മഴയും പെയ്യുന്നത്‌ ഓരോരുത്തര്‍ക്കു വേണ്ടി, പഴുത്തു കിട 
ക്കുന്ന ഓരോ മനസ്സുകള്‍ക്കു വേണ്ടി. 

പക്ഷേ, എനിക്കിപ്പോള്‍ എന്റേതായി ഒരു മഴയും വേണ്ടല്ലോ. കുട്ടിക്കാ 
ലത്ത്‌ കാത്തുകാത്തിരുന്ന മഴകളെ എനിക്കിപ്പോള്‍ വെറുക്കാനാകുന്നു. 

എനിക്ക്‌ ഈ മഴ വേണ്ടല്ലോ. ആര്‍ക്കും വേണ്ടാത്ത മഴ. 


ആഴം കുറഞ്ഞൊരു ഉറക്കത്തിനിടയില്‍ കാത്തിരിക്കാതെ വന്നെത്തിയ 
മറ്റൊരു സ്വപ്നത്തിനു നടുവിലേക്ക്‌ പൊടുന്നനേ വഴുതി വീണതായി നീതു 
വിന്‌ തോന്നി. 

ഏറെ നാളുകള്‍ക്കുശേഷം വീണ്ടുമൊരു സ്വപ്നം. അതിലേക്കു നയിച്ച 
നെറ്റിയുടെ നേര്‍ക്ക്‌ നീണ്ടുവന്ന, രാത്രിയുടെ അതേ തടിച്ചുരുണ്ട ചൂണ്ടുവി 
രല്‍. അറ്റത്തൊരു കൂര്‍ത്ത നഖം. - 

മുമ്പെന്നോ വേനലിന്റെ ഒടുവില്‍, മഴമേഘങ്ങള്‍ തൂങ്ങിനിന്ന്‌ വീര്‍പ്പുമു 
ട്ടിക്കുന്ന ഒരു ആഷാഡാമരാത്രിയില്‍ കണ്ട സ്വപ്നത്തിന്റെ ഒടുക്കംപോലെ 
മറ്റൊന്ന്‌. 

നനുത്ത വെള്ളപ്പടുതകള്‍ക്കപ്പുറം മഞ്ഞുമൂടിയ (്ധുവപ്രദേശം. നരച്ച 
മാനത്തേക്ക്‌ തള്ളിനില്‍ക്കുന്ന ഏതോ മഞ്ഞുമലയുടെ താഴ്വാരത്തിലൂടെ 
ഈര്‍ന്നിറങ്ങുമ്പോള്‍ ശീതക്കാറ്റില്‍ ഉടലാകെ വിറകൊള്ളുകയാണ്‌. കട്ടിക്ക 
രിമ്പടംകൊണ്ട്‌ ആകെ മൂടിപ്പുതച്ച്‌, രോമത്തൊപ്പികൊണ്ടു തലമറച്ച്‌... 

തൊട്ടപ്പുറത്തായി നീര്‍ച്ചാലുകളിലൂടെ ഉരുണ്ട്‌ പോകുന്ന കൂറ്റന്‍ മഞ്ഞു 
കട്ടുകള്‍. വീശിയടിക്കുന്ന കാറ്റില്‍ മഞ്ഞിന്‍പടലങ്ങള്‍ മുഖത്തേക്ക്‌ പാറി 
വീണ്‌ പറ്റിപ്പിടിക്കുന്നു. 

പരിചിതമല്ലാത്ത ഭൂപ്രദേശങ്ങള്‍. ഏങ്കോണിപ്പുള്ള ചരിവുകളും ഏറ്റ 
യിറക്കങ്ങളും. അടിവാരത്തില്‍ മാനത്തിന്റെ അതിരുകള്‍ വരെ വിരിച്ചിട്ട 
തൂവെള്ളപ്പട്ടായി മഞ്ഞിന്‍പരപ്പ്‌. ഒരറ്റത്തായി കട്ടിമഞ്ഞിന്റെ മൂടിക്കടിയില്‍ 
ഉറയ്ക്കാൻ മടിക്കുന്ന ജലാശയത്തിലേക്ക്‌ ഈളിയിട്ടുപോകുന്ന നീര്‍നായ 

കള്‍ വെള്ളത്തിന്റെ അടിപ്പരപ്പില്‍ എന്തൊക്കെയോ തിരഞ്ഞ ശേഷം, തിടു 
ക്കത്തില്‍ വെട്ടിപ്പുളഞ്ഞു പൊങ്ങിവരുന്നു. 

ആകൃതി നഷ്ടപ്പെട്ട കൂറ്റനൊരു മഞ്ഞുപാറയ്ക്കരികില്‍ കുസമ്ിട്ടിരിക്കു 
കയായിരുന്നു, (പ്രിയംവദ. 

ചുവന്ന കമ്പിളിപ്പുതപ്പുകൊണ്ട്‌ ആകെ മൂടിപ്പുതച്ചിരിക്കുന്നതുകൊണ്ട്‌ 
മുഖം കാണാനാകുന്നില്ല. 

“അമ്മ എന്താവിടെ?' തന്റെ ശബ്ദം നീതുവിനുപോലും പെട്ടെന്ന്‌ തിരി 
ച്ചറിയാനായില്ല. 

ആദ്യത്തെ ചോദ്യം കേട്ടതേയില്ലെന്നു തോന്നി. ഒരിക്കല്‍കൂടി ആവര്‍ത്തി 
ച്ചപ്പോള്‍ അവര്‍ ചുണ്ടുകള്‍ക്കു കുറുകെ വിരല്‍വെച്ച്‌ മിണ്ടിപ്പോകരുതെന്ന്‌ 
ആംഗ്യം കാട്ടി. 

“അമ്മ എന്താവിടെ?” 

“ശ്ല്‌...്... ധ്യാനിക്കുന്നവരെ അലട്ടാന്‍ പാടില്ല.” 

ഉറയാന്‍ മടിക്കുന്ന ജലാശയങ്ങളുടെ അടിത്തട്ടില്‍ എവിടെയോനിന്ന്‌ 
അമ്മയുടെ വിറയാര്‍ന്ന ശബ്ദം. 

“ധ്യാനിക്കാനൊരു ഇടം ഈ തണുത്തുറഞ്ഞ ല്ധുവ്പ്രദേശത്ത്‌ മാതമേ 
കിട്ടിയുള്ളൂ, അമ്മയ്ക്ക്‌?” 

മറുപടിയായി ഒരു നേര്‍ത്ത മുളല്‍ മാത്രം. 

“ഇതിലൂടെ സ്വസ്ഥത കിട്ടുമെന്നു കരുതുന്നുവോ?” 

“പ്രാര്‍ത്ഥിക്കാനിരിക്കുമ്പോള്‍ ഒന്നും മോഹിക്കാറില്ല.' 

“പിന്നെ?” 

“ഞാന്‍ ശമിപ്പിക്കാന്‍ നോക്കുകയാണ്‌ എന്റെ അലട്ടലുകളെ. എന്റെ 
: ഏകാന്തതയെ.” പിന്നീട്‌ അല്പം കടുത്ത സ്വരം. 

“എങ്ങിനെ ഇവിടം വരെയെത്തി? ആരു പറഞ്ഞുതന്നു നിനക്കീ വഴി?” 

“അമ്മയിലേക്കുള്ള വഴി ആരും പറഞ്ഞുകൊടുക്കാറില്ലല്ലേോ മക്കള്‍ക്ക്‌. 
അതു; മുറിച്ചിട്ടും മുറിയാതെ കിടക്കുന്ന പൊക്കിള്‍ക്കൊടിയുടെ വഴി. അതി 
ലൂടെ മഞ്ഞുമലകള്‍ താണ്ടി, താഴ്വാരങ്ങളിലൂടെ ഈര്‍ന്നിറങ്ങി, ഒടുവില്‍ 
എങ്ങനെയോ ഇവിടെ...” 

അമ്മയുടെ വിരലുകള്‍ക്കിടയിലൂടെ ജപമാലയുടെ രുദ്രാക്ഷമണികള്‍ 
എണ്ണിമറിഞ്ഞു പോകുകയാണ്‌. ചുണ്ടത്ത്‌ തെളിഞ്ഞു കേള്‍ക്കാനാവാത്ത 
സ്തോത്രങ്ങള്‍. 

പെട്ടെന്ന്‌ അമ്മയുടെ ശബ്ദം പൊങ്ങി: 

“ഇവിട നില്‍ക്കണ്ട, വേഗം പൊയ്ക്കൊള്ളു, പകലിരുളാന്‍ പോകുക 
യാണ്‌...” തെല്ലൊരു ഭയപ്പാടോടെ ചുറ്റും നോക്കിക്കൊണ്ടാണ്‌ അവരത്‌ പറ 
ഞ്ഞത്‌. “ഇത്‌ ആരോരുമില്ലാത്ത പാവം വിധവകളുടെ സങ്കേതം. അല്പം 
കൂടി കഴിഞ്ഞാല്‍ താഴ്വാരത്തിലൂടെ പെന്‍ഗ്വിന്‍ പക്ഷികളുടെ സംഘങ്ങള്‍ 
ഇറങ്ങിവരികയായി. ഈ (്രുവ്പ്രദേശമാകെ കറുപ്പും വെളുപ്പുമാക്കിക്കൊണ്ട്‌, 
മറ്റേതോ ലോകത്തിന്റെ ശബ്ദങ്ങളുമായി വന്നെത്തുന്ന പെന്‍ഗ്വിന്‍ കൂട്ട 
ങ്ങള്‍.” 

നീതു രണ്ടുചുവട്‌ മുന്നോട്ടുവച്ചപ്പോള്‍ അവര്‍ തിടുക്കത്തില്‍ പുറകോട്ട്‌ 
മാറി. 

“വേണ്ട. വേണ്ട മോളേ,' പ്രിയംവദ ആവര്‍ത്തിക്കുകയായിരുന്നു: “ഈ 
പെന്‍ഗ്വിനുകള്‍ പോയ ജന്മങ്ങളില്‍ അനാഥരാക്കപ്പെട്ട വിധവകള്‍. ഇണ 
കള്‍ മരിച്ചവരും, ഇനിയും മരിക്കാത്ത ഇണകള്‍ക്ക്‌ ഇരിക്കപ്പിണ്ഡംവെച്ചു 
പിരിഞ്ഞു പോന്നവരും. ഒരു ജന്മത്തിന്റെ മുഴുവന്‍ സുഖദുഃഖങ്ങളും കറുപ്പും 
വെളുപ്പുമായി സ്വന്തം ശരീരത്തില്‍തന്നെ അടയാളപ്പെടുത്തി വയ്ക്കുന്നവര്‍. 

“എനിക്കുമില്ലല്ലോ ആരും!” തന്റെ കണ്ണുകള്‍ വല്ലാതെ കടയുന്നത്‌ നീത; 
അറിഞ്ഞു. “അമ്മ കൂടി പോയാല്‍ എനിക്കും ശേഷിക്കുന്നത്‌ ഇതേ വെള്ള 
വേഷവും, ജപമാലയും (ധുവപ്രദേശത്തെ മഞ്ഞുപാറകളുടെ മറവും 
മാര്തം...” 

“വാക്കുകള്‍ സൂക്ഷിക്കു മോളേ,” പ്രിയംവദയ്ക്ക്‌ സങ്കടം അടക്കാനാ 
വുന്നില്ല. അവര്‍ വെറുതെ ആവര്‍ത്തിക്കുകയായിരുന്നു: “ഇത്‌ ആരോരുമി 
ല്ലാത്ത വിധവകളുടെ അവസാനത്തെ സങ്കേതം. ഇണകള്‍ മരിച്ചവരും, 
ഇനിയും മരിക്കാത്ത ഇണകള്‍ക്ക്‌ ഇരിക്കപ്പിണ്ഡംവെച്ചു പിരിഞ്ഞുപോന്ന 
വരും...” 

തനിച്ചാക്കപ്പെട്ടവര്‍ക്ക്‌ ധ്യാനിക്കാനായി മഞ്ഞിന്റെ രക്ഷാകവചവും, 
വെണ്‍മയുടെ വിശുദ്ധിയും. 

“ഞാനും അക്കൂട്ടത്തില്‍തന്നെ, അമ്മേ! 

ശീതക്കാറ്റില്‍ വരണ്ട തൊണ്ടയില്‍ ഉറഞ്ഞുപോകുന്ന വാക്കുകള്‍ 
പുറത്തുവരാന്‍ ഇത്രയും നേരമെടുത്തുവല്ലോ എന്ന്‌ അത്ഭുതപ്പെടുകയാ 
യിരുന്നു മകള്‍. 

“എനിക്കും വേണമല്ലോ കറുപ്പും വെളുപ്പുമായ ഒരു ശരീരം, ഒരു ജന്മ 
ത്തിന്റെ മുഴുവന്‍ സുഖദുഖങ്ങളും അടയാളപ്പെടുത്തിവയ്ക്കാനായി.” 

“വേണ്ട മോളേ. ഇവിടം നിനക്കുള്ളതല്ല. വേഗം തിരിച്ചുപൊയ്ക്കോളു 
പകലിരുളാന്‍ തുടങ്ങുന്നു. ര്രുവപ്രദേശങ്ങളിലെ പേടിപ്പിക്കുന്ന രാത്രികളെ 
പറ്റി, എല്ലുകള്‍ക്കുള്ളിലേക്ക്‌ മുനകളായി കുത്തിയിറങ്ങുന്ന മഞ്ഞുമഴയുടെ 
ഉവറ്റത്തെപ്പറ്റി, നിനക്ക്‌ സങ്കല്പിക്കാന്‍ പോലുമാവില്ലല്ലോ.' 

എന്നിട്ടും കൂട്ടാക്കാതെ, പിന്‍തിരിയാതെ, അമ്മയുടെ തണുത്തു മര 
വിച്ച കൈപ്പത്തിയില്‍ കടന്നു പിടിക്കാന്‍ തുനിഞ്ഞപ്പോള്‍ പൊടുന്നനേ അവ 
രുടെ മുഖം മാറുന്നതു കാണായി. 

ഉറഞ്ഞുകൂടിയ കൊഴുത്ത മഞ്ഞിന്റെ നിറമുള്ള മുഖം പൊടുന്നനേ 
ചുവന്നു തുടുത്തു. പേടിപ്പെടുത്തുന്ന ചോരയോട്ടത്തില്‍ ആ മുഖമാകെ ആളി 
പ്പിടിക്കാന്‍ പോകുന്നതുപോലെ. 

തെല്ലൊരു സംശയത്തോടെ, അവസാനത്തെ ആശയും കൈവിടാതെ 
രണ്ടു ചുവടുകള്‍ മുന്നോട്ടുവയ്ക്കാൻ തുടങ്ങുമ്പോള്‍ ധ്രുവ്പ്രദേശങ്ങളിലെ 
ഒറ്റപ്പെട്ട അലര്‍ച്ചയായി അമ്മയുടെ ശബ്ദം: 

“പോവാനാണ്‌ പറഞ്ഞത്‌... പെന്‍ഗ്വിനുകള്‍ മലയിറങ്ങുന്നതിനു മുമ്പ്‌, 
മഞ്ഞുമഴ തിമര്‍ക്കാന്‍ തുടങ്ങുന്നതിനു മുമ്പ്‌ ഇവിടം വിട്ടില്ലെങ്കില്‍, ഒടുവില്‍ 
അത്‌...” 

തുടരാനാകുന്നില്ലല്ലോ അമ്മയ്ക്ക്‌. മഞ്ഞിന്റെ അലോസരപ്പെടുത്തുന്ന 
വെണ്മയില്‍, ശബ്ദങ്ങള്‍ ഉറയുന്ന അന്റാര്‍ട്ടിക്കന്‍ശൈത്ൃം അപ്പോളവര്‍ക്ക്‌ 
വലിയൊരു സാന്ത്വനമായി മാറി. 

ലമ. ര്യ 


ഏറെനേരം മഞ്ഞുമലകളില്‍ തട്ടിനിന്ന ആ ആജ്ഞയുടെ മുഴക്കം 
പിന്നിട്‌ ഏതോ കുഴമഞ്ഞിന്റെ പ്രാചീനമായ സമൃദ്ധിയിലേക്ക്‌ ലയിച്ചപ്പോള്‍ 
നീതു ഭയപ്പാടോടെ മുകളിലേക്ക്‌ നോക്കി. മലയുടെ ഉച്ചിയില്‍ സൂചിത്തു 
മ്പത്തെന്നപോലെ രണ്ട്‌ കൂറ്റന്‍ മഞ്ഞുപാറകള്‍. ചെറിയൊരു കാറ്റനക്കം, 
അടിയില്‍ ലേശമൊരു മഞ്ഞുരുകല്‍, അത്രയും മതിയല്ലോ അവയ്ക്ക്‌ 
താഴ്വാരങ്ങളിലൂടെ ഉരുണ്ടിറങ്ങാന്‍. 

നീതു പതുക്കെ ഒരു ചുവട്‌ പുറകോട്ടു വെച്ചു. വീണ്ടും ഒരു ചുവടു 
കൂടി. 

പിന്നെ അവള്‍ ഓടുകയായിരുന്നു. 

തിരിഞ്ഞു നോക്കാനാകാതെ, കുഴമഞ്ഞില്‍ പുതഞ്ഞുപോകുന്ന കാലു 
കള്‍ വലിച്ചുരിയെടുത്ത്‌ മുന്നോട്ടായുമ്പോള്‍ പുറകില്‍ പെന്‍ഗ്വിനുകളുടെ 
ഒറ്റപ്പെട്ട കരച്ചില്‍ കേള്‍ക്കായി. എന്നോ നഷ്ടപ്പെട്ട (പിയപ്പെട്ടവര്‍ക്കു വേണ്ടി 
ബലിക്കാക്കകളുടെ സ്വരത്തില്‍ അവര്‍ കരയുന്നു. 

പോയ ജന്മങ്ങളിലെ വിധവകളുടട വരവായി. ഒരു മുഴുവന്‍ ജന്മത്തിന്റെ 
സുഖദുഃഖങ്ങളുടെ മാറാപ്പും പേറി, മഞ്ഞുമലകളിറങ്ങി അവര്‍ വരുന്നു. 

വടക്കന്‍മലകളിലെ കുത്തിക്കയറുന്ന ശീതക്കാറ്റ്‌ വീശിയടിച്ച 
പ്പോള്‍ അവള്‍ തടിച്ച രോമക്കുപ്പായത്തിന്റെ കുടുക്കുകള്‍ മുറുക്കി. ഉടലി 
ലൂടെ (്രുവപ്രദേശങ്ങളുടെ തണുപ്പ്‌ അരിച്ചിറങ്ങുകയാണ്‌. തൊണ്ടയ്ക്കകത്ത്‌ 
മുമ്പു കേള്‍ക്കാത്ത ഏതോ പ്രാര്‍ത്ഥനാഗീതത്തിന്റെ വരികള്‍ ഉരുണ്ടുകൂ 
ടുന്നു. 

ആവുന്ന്രത ചൂടും കരുത്തും ചോരയോട്ടം നിലയ്ക്കാറായ കാലുകളി 
ലേക്ക്‌ പകര്‍ന്നുകൊടുക്കാന്‍ തുനിയുമ്പോള്‍ അമ്മ പറഞ്ഞത്‌ എത്രയോ 
ശരിയാണെന്ന്‌ നീതുവിന്‌ തോന്നി. ഇതു വിധവകള്‍ തേടുന്ന (്ധുവ്രപദേശ 
ങ്ങളുടെ വിശുദ്ധി. ഒരു മുഴുവന്‍ ജീവിതവും ബാക്കിയുള്ളവര്‍ക്ക്‌ അതൊരു 
മോഹം മാര്തം. 

പകലിരുളാന്‍ തുടങ്ങിയിട്ടും അടിവാരത്തില്‍ ഒരു നേര്‍ത്ത വെളിച്ചം 
തങ്ങി നിന്നിരുന്നു. 

ഉള്ളിലെ തിരകളടങ്ങിയപ്പോള്‍, അവള്‍ മെല്ലെ നടക്കാന്‍ തുടങ്ങി. 

കൂറ്റന്‍ മഞ്ഞുകട്ടകള്‍ ഒഴുകിയിറങ്ങുന്ന നീര്‍ച്ചാട്ടങ്ങള്‍ക്കരികിലൂടെ, കുഴ 
മഞ്ഞില്‍ മൂടിയ ചരിവുകളിലൂടെ, സമതലങ്ങളിലൂടെ, മരവിപ്പ്‌ പടര്‍ന്നു തുട 
ങ്ങുന്ന കാലുകള്‍ വലിച്ചിഴച്ച്‌... 

അവള്‍ കുറെ ദുരം പോന്നുകഴിഞ്ഞിരുന്നു. 

അപ്പോഴേക്കും പുറകിലെവിടെയോ പെന്‍ഗ്വിനുകളുടെ കൂട്ടായ വിലാ 
പങ്ങള്‍ക്കു മുകളിലായി ഒരു ഒറ്റപ്പെട്ട സ്ര്തിശബ്ദം കേള്‍ക്കായി. മുമ്പൊന്നും 
കേള്‍ക്കാത്തൊരു രക്ഷാമന്ത്രം. 

അത്‌ തന്റെ അമ്മയുടെ ശബ്ദമാണെന്ന്‌ നീതു തിരിച്ചറിഞ്ഞു. അമ്മ 
തനിക്കു വേണ്ടി ഉറക്കെ പ്രാര്‍ത്ഥിക്കുകയാണ്‌. അമ്മയ്ക്ക്‌ പ്രാര്‍ത്ഥിക്കാതി 
രിക്കാനാവില്ല. 

എല്ലാ അമ്മമാരും പ്രാര്‍ത്ഥനകളാണ്‌. (ധുവപ്രദേശങ്ങളില്‍ തനിച്ചാക്ക 
പ്പെടുന്ന എല്ലാ വിധവമാരും ഇപ്പോള്‍ പ്രാര്‍ത്ഥിക്കുകയാവാം, തങ്ങളുടെ 
പ്രിയപ്പെട്ടവര്‍ക്കു വേണ്ടി. 


മഞ്ഞിന്റെ വഴുക്കലുള്ള സമതലങ്ങള്‍ താണ്ടി, ര്ുവപ്രദേശങ്ങ 
ളുടെ അതിരുകള്‍ കടന്ന്‌, ഏതോ ഉറച്ച പ്രതലത്തിലൂടെ അവള്‍ വേഗം 
നടന്നു. 

അപ്പോഴേക്കും അവള്‍ തന്റെ അമ്മയെ ഏതാണ്ട്‌ മറന്നുകഴിഞ്ഞി 
രുന്നു. അവള്‍ക്കു ചുറ്റും അടിവാരത്തിന്റെ ഇളംചൂടുള്ള പൊടിക്കാറ്റ്‌ അടിച്ചു 
കയറാന്‍ തുടങ്ങിയിരുന്നു. 

ഉറക്കത്തില്‍നിന്ന്‌ ഉണര്‍വ്വിലുടെയുള്ള യാത്രയില്‍ തനിക്ക്‌ ഇനിയും 
എത്രയോ ദൂരം പോകാനുണ്ടല്ലോ എന്നവള്‍ ഓര്‍ത്തു. 

ഇനിയുള്ള സഞ്ചാരം ഉണര്‍വ്വിലൂടെ മാത്രം. 

പിന്നീട്‌, തിരിഞ്ഞു നോക്കാതെ അവള്‍ അതിവേഗം നടക്കാന്‍ 
തുടങ്ങി. 

അടയാളങ്ങള്‍; വാക്കും പൊരുളും 
ഷുക്കൂര്‍ 


ത്തൂനഷ്മനസ്സിന്റെ അപാരതകളില്‍ പിടിതരാതെ പാര്‍പ്പുറപ്പിച്ചിരിക്കുന്ന 

വൈചാരിക വൈകാരിക വൈഖരികളെയും അവന്റെ സിരാപടലങ്ങ 
ളില്‍ പടര്‍ന്ന്‌ നിറ്റലായി പരിണമിക്കുന്ന സങ്കീര്‍ണ്ണതകളെയും ഘനമാര്‍ന്ന 
വാക്കിന്റെ ഈര്‍ജ്ജ്ര്പസരണംകൊണ്ട്‌ കോറിയിട്ട അപൂര്‍വ്വം പ്രതിഭാശാലി 
കളിലൊരാളാണ്‌ സേതു. നിര്‍മ്മിതിയിലെ മൌലികത, ആഖ്യാനത്തിലെ താര 
യത എന്നിവ ഉള്‍ച്ചേര്‍ന്ന സേതുവിന്റെ രചനാഭൂപടം വിഭ്രമാത്മകതയുടെയും 
ദുഃസ്വപ്നങ്ങളുടെയും മിത്തിന്റെയും വര്‍ണ്ണാഭകൊണ്ട്‌ ശബളിമയാര്‍ന്നു 
നില്‍ക്കുന്നു. സത്യത്തിന്റെയും മിഥൃയുടെയും അതിരുകളെ പലവിധം 
മായ്ചുകളയുന്നതും ആഭിചാരത്തോടടുത്തു നില്‍ക്കുന്നതുമായ രചനാ 
തന്ത്രവും ഭാഷാസുതാര്യതയും അദ്ദേഹത്തെ തന്റെ സമകാലികരില്‍നിന്ന്‌ 
വേറിട്ടടയാളപ്പെടുത്തുന്നു. 

ഏകാന്തതയുടെ പെരുംപാതകളില്‍ ദിശയറ്റ്‌ നില്‍ക്കുന്ന സ്ത്രീകഥാ 
പാത്രങ്ങളെ സേതുവിന്റെ രചനകളിലെമ്പാടും കണ്ടുമുട്ടാന്‍ കഴിയും. തങ്ങ 
ളുടെ അന്തര്‍ലോകങ്ങളിലേക്ക്‌ തലവലിച്ചുനില്‍ക്കുമ്പോഴും അവര്‍ക്ക്‌ സുര 
ക്ഷിതമായ ഒരിടം കണ്ടെത്തുവാന്‍ കഴിയുന്നില്ല. മനുഷ്യനായിരിക്കുക എന്ന 
അവസ്ഥയുടെ ധര്‍മ്മസങ്കടങ്ങള്‍, അറ്റുപോകുന്ന പ്രതികരണശേഷി ഇവ 
സംപ്രേഷിപ്പിക്കുന്ന നിസ്സഹായതയുടെയും പ്രാരബ്ധങ്ങളുടെയും ജീവിതം 
അവരിലേഘല്‍്പിക്കുന്ന മഹാപ്രഹരങ്ങളുടെയും പരിണിതിവൈചിത്ര്യങ്ങളുടെ 
എന്നപോലെ ഉറക്കത്തിനും ഉണര്‍ച്ചയ്ക്കുമിടയിലെ ഒരവസ്ഥയിലേക്കും 
അവരെ കൊണ്ടുചെന്നെത്തിക്കുന്നുണ്ട്‌. 

ആധുനികതയുടെ കുതിച്ചുചാട്ടത്തിനും ആരെല്ലാമോ ഓതിത്തിര്‍ത്ത 
ഉത്തരാധുനികതയുടെ സൈദ്ധാന്തിക ഭീകരതയ്ക്കുമിടയില്‍ സ്വന്തവും 
സ്വതന്ത്രവുമായ ഒരിടം അടയാളപ്പെടുത്തിയ ഈ എഴുത്തുകാരന്റെ രചനാ 
ലോകം ആവിഷ്കൃതമാകുന്നത്‌ മുന്‍വിധിയുടെ ശാഠ്യങ്ങള്‍ക്കപ്പുറമുള്ള 
അതിതലോകത്തിന്റെ അനുധ്യാനങ്ങളിലാണ്‌. അങ്ങനെ സേതു എഴു 
ത്തെന്ന പ്രക്രിയയെ സൌന്ദര്യത്തിന്റെ നിദാനമാക്കിത്തീര്‍ത്തുകൊണ്ട്‌ വായ 
നക്കാരനെ വ്യത്യസ്തമായൊരു ലോകത്തിന്റെ അനുഭവപാരമൃതയിലേക്ക്‌ 
കൈപിടിക്കുകയും ചെയ്യുന്നു. 

“പാണ്ഡവപുര ത്തിന്റെ മായക്കാഴ്ചകളില്‍നിന്നും “കണിയാന്‍കുന്നി'ന്റെ 
ഇരുണ്ട മാന്ത്രികതയില്‍നിന്നും പിന്നിടിപ്പോള്‍ “മീനാക്ഷിപ്പാള'യത്തിന്റെ 
ദൈന്യതയില്‍, സ്ത്രെണതയ്ക്കു മീതെ കോയ്മകളുണരുമ്പോള്‍ സേതു 
വിന്റെ രചനാപഥത്തിന്റെ വിസ്മയാവഹമായ വിടര്‍ച്ച നാം തൊട്ടരിയുക 
യാണ്‌. 

മീനാക്ഷിപ്പാളയത്ത്‌ ക്രമാത്മകതയുടെയും സന്ദേഹങ്ങളുടെയും വാര്‍ദ്ധ 
ക്യമെന്ന നിസ്സഹായതയുടെയും പെരുമ്പറകള്‍ ശൈഥില്യങ്ങളായി പ്രവച 
നപ്പെടുന്നു. ഇവിടെ ഈ എഴുത്തുകാരന്‍ പുത്തന്‍ പ്രഹേളികാഖാണ്ഡങ്ങള്‍ 
ജീവിതംപോലെ പുനരുത്പാദിപ്പിക്കുകയാണ്‌. പുതിയകാലത്തിന്റെ ബര്‍മുഡാ 
ട്രയാംഗിളുമായി സൈബര്‍ലോകം അപകടമണി മുഴക്കുന്നതിനെക്കുറിച്ച്‌ 
“ആറാമത്തെ പെണ്‍കുട്ടിയില്‍ ആശങ്കാകുലനാകുമ്പോള്‍ സേതു സ്വന്തം 
കാലത്തിലേക്ക്‌ ജാഗരുകനാവുകയാണ്‌. 

സ്ത്രീകളെയും അവരെ നേരിടുന്ന പോരിടങ്ങളെയുംകുറിച്ച്‌ സമൃദ്ധ 
മായി എഴുതിയ ഒരാളെന്ന നിലയില്‍ സേതുവിനെ വേണമെങ്കില്‍ സ്ത്രീപക്ഷ 
എഴുത്തുകാരനായി തളയ്ക്കാവുന്നതാണ്‌. ഫെമിനിസ്റ്റ്‌ മുദ്രാവാകൃങ്ങള്‍ 
ആധിപത്യം പുലര്‍ത്തുന്ന രചനകളെക്കാള്‍ ജൈവികവും പാരിസ്ഥിതികവു 
മാണ്‌ സേതുവിന്റെ നോവലുകള്‍. എന്നാല്‍ ഈ എഴുത്തുകാരന്‍ സ്ത്രീയെ, 
അവളുടെ സ്വത്വത്തിന്റെ പൂര്‍ത്തീകരണവുമായി കണ്ടെടുക്കുന്നത്‌ പുരുഷ 
നിലൂടെയാണ്‌. അഥവാ സാമ്പ്രദായിക ഫെമിനിസ്റ്റുകളെപ്പോലെ പുരുഷ 
ന്മാരെ എല്ലായ്പ്പോഴും മര്‍ദ്ദകര്‍ മാത്രമായിക്കരുതുന്നവരല്ല സേതുവിന്റെ 
സ്ത്രീകഥാപാത്രങ്ങള്‍. എന്നാല്‍ പെണ്ണെഴുത്തുകാരുടെ അടുക്കളുകലഹ 
ങ്ങളെക്കാള്‍ മികച്ച രീതിയില്‍ സ്ര്രീജീവിതത്തിന്റെ സര്‍വ്ൃതലസ്പര്‍ശി 
യായ പ്രശ്നപരിസരങ്ങളെ ആവിഷ്‌കരിക്കുവാന്‍ അനന്യമായൊരു ചാതുര്യം 
തന്നെ പുലര്‍ത്തിപ്പോന്നിട്ടുണ്ട്‌ ഈ നോവലിസ്റ്റ്‌. 

സ്ര്രീവൃവഹാരങ്ങളെ നോവലിന്റെ അതിരുകളില്‍ മാത്രം കൈകാര്യം 
ചെയ്യുകയായിരുന്നില്ല അദ്ദേഹം. “ഉച്ച, “മകള്‍”, “മരപ്പേടി', “അരുന്ധതിയുടെ 
വിരുന്നുകാരന്‍ ' എന്നിങ്ങനെയുള്ള ശക്തമായ കഥകളില്‍ ചട്ടുകങ്ങളുമായി 
യുദ്ധം ചെയ്യുന്ന സ്രതീകളെയല്ല അടയാളപ്പെടുത്തിയിട്ടുള്ളത്‌. ഈ കഥക 
ളിലെ കഥാപാത്രങ്ങളില്‍ ചിലര്‍ തങ്ങള്‍ക്കു ചുറ്റും കത്തിപ്പടരുന്ന പ്രശ്ന 
ങ്ങളിലേക്ക്‌ വലിച്ചിഴയ്ക്കപ്പെടുമ്പോള്‍ മറ്റു ചിലരാകട്ടെ വിമോചനഗാഥക 

മായി സ്വാതന്ത്ര്യത്തിന്റെ ഗഗന നീലിമയെ പുണരുകയാണ്‌ ചെയ്യുന്നത്‌. 

സര്‍വ്വസാധാരണമായ നോട്ടപ്പാടുകളില്‍നിന്നും വിച്ഛേദിക്കപ്പെട്ട ജീവി 
തത്തിന്റെ പ്രത്യേക മുഹൂര്‍ത്തങ്ങളിലേക്കുണരുന്ന ചില സ്ര്രീകള്‍ വാസ്ത 
വികതയോടു പോരടിച്ചു നില്ക്കുന്നത്‌ “നിയോഗ'ത്തില്‍ നമുക്കു കണ്ടെ 
ത്താന്‍ കഴിയും. നോവലിസ്റ്റിന്റെ ബോധാബോധങ്ങള്‍ക്കിടയിലെങ്ങോ ഈറി 
ക്കൂടിയ പാണ്ഡവന്മാരുടെ കഥ “പാണ്ഡവപുര'ത്തില്‍ ഗോത്രത്തനിമയാര്‍ജ്ജി 
ച്ചുനില്ക്കുകയാണെങ്കില്‍ “നിയോഗ 'ത്തിലെത്തുമ്പോള്‍ നോവലിന്റെ പ്രധാന 
പ്പെട്ടൊരു ധാരയായി വര്‍ത്തിക്കുന്നു. 

സ്വപ്നത്തിനും യാഥാര്‍ത്ഥൃത്തിനുമപ്പുറം കാലം സ്തംഭിച്ചുപോവു 
കയും പ്രാചീനമായ ഗന്ധങ്ങള്രതയും സ്ഫോടനാത്മകമായി ഉള്ളില്‍ പേറു 
കയും ചെയ്യുന്ന നിശ്ചലതയില്‍ പേരറിയാത്ത ശക്തികള്‍ “നിയോഗ ത്തിലെ 
കമലാക്ഷിയമ്മയുടെ ഉദരത്തിലേക്ക്‌ ബീജങ്ങള്‍ നിക്ഷേപിക്കുകയാണ്‌. രണ്ടു 
കുട്ടികള്‍ക്ക്‌ ജന്മമരുളുന്ന കമലാക്ഷിയമ്മ നാട്ടില്‍ അപഹസിക്കപ്പെടുന്നു 
ണ്ടെങ്കിലും നോവലിസ്റ്റ്‌ അവരെ പാണ്ഡവമാതാവായ കുന്തിയുടെ ഛായ 
യിലേക്ക്‌ പരിഭാഷപ്പെടുത്തിയിട്ടുണ്ട്‌. കമലാക്ഷിയമ്മയുടെ രണ്ടു മക്കളില്‍ 

ഒരാള്‍ ഭീമന്റെയും മറ്റെയാള്‍ ധര്‍മ്മപുത്രരുടെയും ഭാവങ്ങളിലാണ്‌ നിര്‍മ്മി 
ക്കപ്പെട്ടുള്ളത്‌. പാണ്ഡവകഥയിലെ മൂത്തവന്‍ രണ്ടാമതും രണ്ടാമനെ പ്രഥമ 
സ്ഥാനീയനുമായി നോവലിസ്റ്റ്‌ ചിര്രണം ചെയ്തതിന്റെ പിന്നിലെ പ്രേരണ 
എന്തായിരിക്കാം? കുന്തിക്ക്‌ സൂര്യനിലുണ്ടാവുകയും പിന്നീട്‌ “സൂതപുത്ര്‌ 
നായി അവഹേളിക്കപ്പെടുകയും ചെയ്ത കര്‍ണ്ണനാകട്ടെ നോവലിലൊരിട 
ത്തും കടന്നുവരുന്നില്ല പക്ഷേ, കാമാസക്തനായ സൂര്യനെക്കുറിച്ച്‌ ചില 
പരാമര്‍ശങ്ങള്‍ നിയോഗത്തിലുണ്ട്‌. ജീവിതത്തെക്കുറിച്ചുള്ള ആരായലായി 
ദാര്‍ശനികമായ ചോദ്യങ്ങളുടെയും വിചാരങ്ങളുടെയും സമാഹാരമായി 
മാറിയ ഈ നോവല്‍ ജന്മത്തിന്റെയും മരണത്തിന്റെയും പൊരുളന്വേഷി 
ക്കുന്ന ഒരാളുടെ ശ്രദ്ധാക്രേന്രമായി മാറാതിരിക്കില്ല. 

കഥകളിലും നോവലുകളിലും ശക്തരും തേജസ്വികളുമായ. സ്ത്രീപ്ര 
തിനിധാനവൈവിദ്ധ്യങ്ങള്‍ കോറിയിട്ട ഈ എഴുത്തുകാരന്റെ തികച്ചും വൃത്യ 
സ്തമായൊരു രചനയാണ്‌ “ഏഴാംപക്കം”'. വിവാഹാനന്തരം, ഏഴാം ദിവസം 
അപ്രതൃക്ഷമാകുന്ന അസാധാരണയായ മീനാക്ഷിക്കുട്ടിയാണ്‌ ഈ ചെറു 
കൃതിയിലെ നായികാകഥാപാത്രം. യുക്തിയെ വെല്ലുവിളിച്ചുകൊണ്ട്‌ മീനാ 
ക്ഷിക്കുട്ടി പെട്ടെന്നൊരു ദിവസം ജീവിതത്തിലേക്ക്‌ എവിടെനിന്നെന്നറിയാതെ 
പൊന്തിവരികയാണ്‌. അവളങ്ങനെ ഒന്നും ഉരിയാടാതെ പോയതിലോ പിന്നിട്‌ 
തിരിച്ചുവരുമ്പോഴോ അവളുടെ ഭര്‍ത്താവിനു പരിഭവമില്ല. അവളുടെ യാത്ര 
കളെക്കുറിച്ച്‌ അയാളൊന്നും അവളോട്‌ ചോദിക്കുന്നുമില്ല. നവവധുവിന്റെ 
തീരോധാനത്തെക്കുറിച്ച്‌ അന്വേഷിക്കുവാന്‍പോലും അയാള്‍ മുതിരുന്നില്ല. 
നമ്മുടെ കാലത്തിലെ പുരുഷരൂപങ്ങളില്‍നിന്നെല്ലാം വിഭിന്നനാണയാള്‍. 

അയാളുടെ മാനസികമായ പരികല്പനകളില്‍ മീനാക്ഷിക്കുട്ടി ഭാര്യ 
എന്ന സംജ്ഞ ഉപേക്ഷിച്ച്‌ ഉയരുകയാണ്‌. അല്ലെങ്കില്‍ ശരാശരി മനുഷ്യ 
സ്ത്രീ എന്ന രൂപത്തില്‍നിന്നും അവളെ അടര്‍ത്തിയെടുത്ത്‌ അകംലോകത്തെ 
വിജ്യംഭിതമായ പീഠത്തിലിരുത്തി ആരാധിക്കുവാന്‍ മുതിരുകയാണ്‌ ഭര്‍ത്താവ്‌ 
കുഞ്ഞിരാമന്‍. 

സ്ര്രീയെ സര്‍വ്വപ്രപഞ്ചത്തിന്റെയും അമ്മയായി, നിലയ്ക്കാത്ത ചൈത 
നയമായി പ്രകാശപ്രവാഹമായി സങ്കല്പനം ചെയ്യുന്നു ഈ നോവലില്‍. കുഞ്ഞി 
രാമന്റെ കന്മഷമറ്റ കാഴ്ചയിലേക്ക്‌ നടന്നുകയറുന്ന മീനാക്ഷിക്കുട്ടിക്കു 
മുമ്പില്‍ അയാള്‍ തൊഴുകൈയോടെ മുട്ടുകുത്തുമ്പോള്‍ അവളോ അയാളെ 
അനുഗ്രഹിക്കുവാനായി കയ്യുയര്‍ത്തിക്കൊണ്ടു നില്ക്കുകയാണ്‌. നമ്മുടെ 
നോവല്‍ സാഹിത്യത്തില്‍ അഭിദര്‍ശിക്കുവാന്‍ സാധിക്കാത്തവിധത്തില്‍ 
സ്ത്രീയെ പ്രപഞ്ചത്തിന്റെ ചൈതന്യമായി പ്രതിഷ്ഠാനം ചെയ്യുമ്പോള്‍ സേതു 
പതിവു രചനാപഥങ്ങളില്‍നിന്നും സാഹസികമായി കുതറിമാറുകയാണ്‌. 

പാണ്ഡവപുരത്തിലെ ദേവിയും നിയോഗത്തിലെ കമലാക്ഷിയമ്മയും 
അഭിമുഖീകരിക്കുന്നതിനെക്കാള്‍ സങ്കീര്‍ണ്ണമായ പ്രശ്നങ്ങളോട്‌ പോരടി 
ക്കുന്നവരാണ്‌ അടയാളങ്ങളിലെ പ്രിയംവദാമേനോനും ആറാമത്തെ പെണ്‍കു 
ട്ടിയിലെ കാദാംബരിയും. സമകാലികജീവിതത്തിന്റെ സാമുഹികഘടനയില്‍ 
നുരയുന്ന ആണ്‍കോയ്മകളുടെയും അസഹിഷ്ണുതകളുടെയും പ്രതിലോ 
മതകളെ തങ്ങളുടെ അനനൃതയാര്‍ന്ന പ്രതിരോധങ്ങള്‍കൊണ്ട്‌ നേരിടുക 

യാണീ സ്ത്രീകള്‍. വെറും ശരീരമായി മാത്രം സ്ത്രീകളെ കാണുന്ന ഇന്നത്തെ 
പുരുഷമേല്‍ക്കോയ്മകള്‍ക്കു നേരെ കലാപം ചെയ്യുന്ന ഇത്തരം സ്ത്രീക 
ഥാപാത്തങ്ങളെ മലയാള നോവല്‍സാഹിതൃത്തില്‍തന്നെ കണ്ടുമുട്ടുക പ്രയാ 
സകരമാണ്‌. സൈബര്‍ലോകവും മനുഷ്യരും തമ്മിലുള്ള സംഘര്‍ഷത്തിന്റെ 
കഥയായി “അടയാളങ്ങളെ” വായിച്ചവര്‍ എങ്ങനെ ഇത്തരമൊരു നിഗമന 
ത്തിലെത്തിച്ചേര്‍ന്നു എന്നത്‌ സാഹിത്യത്തിലെ ഫലിതം നിറഞ്ഞ ചോദ്യ, 
മാണ്‌; അത്‌ ചില ഉപചോദ്യങ്ങളിലേക്കും നമ്മെ നയിക്കുന്നുണ്ട്‌. 

സ്ത്രീയുടെ മനോതലത്തിന്റെ അഗാധതയിലേക്കുള്ള ഒരന്വേഷണ 
മെന്ന നിലയില്‍ നിരൂപക്രശദ്ധ പിടിച്ചുപറ്റിയ രചനയായിരുന്നല്ലോ പാണ്ഡവ 
പുരം. പാണ്ഡവപുരത്തിന്റെ രചനാകാലത്തുനിന്നും അടയാളങ്ങളുടെ കാല 
ത്തേക്കെത്തുമ്പോള്‍ കേരളീയ സ്ത്രീജീവിതം മാനസികവും തൊഴില്‍പര 
വുമായ വിധാനങ്ങളില്‍ ഗണനീയമായ മാറ്റങ്ങള്‍ക്ക്‌ വിധേയമായിട്ടുണ്ട്‌. അവ 
രുടെ സഞ്ചാരപഥങ്ങളും ഈ മാറ്റത്തിന്റെ നിര്‍വചനത്തില്‍പ്പെടും. ആ മാറ്റ 
ങ്ങളെയും അവരുടെ അനുഭവതിക്തതകളെയും തികച്ചും ജൈവികമായൊരു 
പശ്ചാത്തലത്തെ മുന്‍നിര്‍ത്തി ആവിഷ്കരിക്കുവാനാണ്‌ സേതു, തന്റെ നോവ 
ലില്‍ ശ്രമിച്ചിട്ടുള്ളത്‌. 

അടയാളങ്ങളുടെ അകംപൊരുളുകളെ വിശകലനവിധേയമാക്കുംമുമ്പ്‌ 
സേതു തന്റെ നോവലുകളില്‍ കോറിയിടുന്ന സ്ഥലങ്ങളെക്കുറിച്ച്‌ ചെറുതാ 
യൊന്നു സൂചിപ്പിക്കട്ടെ. തന്റെ സമകാലികരായ വിജയന്റെയും മുകുന്ദ 
ന്റെയും നോവലുകളില്‍ ആവിഷ്കരിക്കപ്പെടുകയും ഇതിനോടകം ഏറെ 
പ്രശസ്തി ആര്‍ജ്ജിക്കുകയും ചെയ്ത “ഖസാക്കും മയ്യുഴി"യുമായി താരതമ്യം 
ചെയ്യുമ്പോള്‍ സേതുവിന്റെ നോവലുകളിലെ സ്ഥലങ്ങള്‍ക്ക്‌ വാസ്തവിക 
തയുമായി യാതൊരു ബന്ധവുമില്ലെന്ന്‌ കണ്ടെത്തുവാന്‍ കഴിയും. അദ്ദേഹ 
ത്തിന്റെ സ്ഥലനിര്‍മ്മിതി തികച്ചും മാലികമാണ്‌. “മയ്യഴിക്കും' “ഖസാക്കിനും” 
പ്രാഗ്രൂപങ്ങളുണ്ട്‌ എന്ന വസ്തുത “പാണ്ഡവപുര'ത്തിന്റെ ജാരപ്പുരകളില്‍ 
നിന്നും “കണിയാന്‍കുന്നി'ന്റെ ഇരുണ്ട ആഭിചാരങ്ങളിലേക്കും സ്ത്രൈണ 
തയെ ഉടച്ചുകളയുന്ന “മീനാക്ഷിപാളയത്തി'ലേക്കും സഞ്ചരിക്കുന്ന ഒരു വായ 
നക്കാരന്‍ തികഞ്ഞ ഗൌരവത്തോടെ പരിഗണിക്കേണ്ടതുണ്ട്‌. 

അല്ലെങ്കില്‍ പാണ്ഡവപുരത്തിനും കണിയാന്‍കുന്നിനും മീനാക്ഷിപാ 
ളയത്തിനും പ്രതിരൂപങ്ങളുണ്ടോ? താന്‍ കടന്നുപോയ ഏതെങ്കിലും സ്ഥല 
ങ്ങളുടെ മാതൃകകള്‍ തന്റെ നോവല്‍സ്ഥലങ്ങളെ നിര്‍മ്മിക്കുന്നതില്‍ അദ്ദേ 
ഹത്തിന്‌ പ്രചോദനമരുളിയിട്ടുണ്ടോ? ഇത്തരം ചോദ്യങ്ങളുമായി നാം മുന്നോട്ട്‌ 
പോകുമ്പോള്‍ എത്തിച്ചേരുന്നത്‌ അതീതയാഥാര്‍ത്ഥൃത്തിന്റെ തലത്തിലായി 
രിക്കും. അഥവാ തന്റെ മുന്നില്‍ വിടര്‍ച്ചപൂണ്ടു നില്ക്കുന്ന യാഥാര്‍ത്ഥ്യത്തെ 
വായനക്കാരനിലേക്ക്‌ പ്രക്ഷേപിക്കുവാന്‍ സേതു കണ്ടെത്തിയത്‌ “അള്‍ട്രാ 
ഫാന്റസി” എന്ന സങ്കേതമായിരിക്കും അതുകൊണ്ട്‌ ഖസാക്കിനേക്കാളും 
മയ്യഴിയെക്കാളും യാഥാര്‍ത്ഥൃത്തിന്റെ പരിവേഷമാര്‍ജ്ജിച്ചുനില്‍ക്കുന്ന, 
വായനയെ ഉന്മിഷത്താക്കുന്ന ഒന്നായി സേതുവിന്റെ സ്ഥലനിര്‍മ്മിതികള്‍. 
ഒരെഴുത്തുകാരന്റെ ലോകത്ത്‌ ഇത്തരം സ്ഥലങ്ങള്‍ പൂക്കുന്നതെങ്ങനെ? 

ഏതെല്ലാം ഘടകങ്ങളായിരിക്കാം അയാള്‍ക്ക്‌ ഇത്തരം സ്ഥലനിര്‍മ്മിതി 
ക്കുള്ള പ്രേരണയരുളിയത്‌. 

മധ്യവര്‍ഗ്ഗകുടുംബത്തിലെ സ്ത്രീകളെ ഉള്‍ക്കൊള്ളുന്ന ഉപരിദുഃഖങ്ങ 
ളായ പ്രശ്നങ്ങള്‍ക്കുമപ്പുറം അടയാളങ്ങളില്‍ വായനക്കാരന്റെ തിര്രമായ 
ജാഗ്രതയെ ക്ഷണിക്കുന്നത്‌ മിനാക്ഷിപാളയമായി പില്ക്കാലത്ത്‌ വേഷം 
കൊണ്ട്‌ പാര്‍വ്ൃതീപുരവും അവിടെ ജീവിക്കുകയും കൊലചെയ്യപ്പെടുകയും 
ജീവിതത്തോട്‌ പോരാടി നില്ക്കുകയും ചെയ്യുന്നവരുടെ കനല്‍പഥങ്ങളിലൂ 
ടെയുള്ള യാത്രകളുമാണ്‌. 

പ്രിയംവദാമേനോന്‍ (പ്രശസ്തമായൊരു ഫാക്ടറിയിലെ മനുഷ്യവിഭ 
വശേഷികാര്യ മേധാവി) ഗോവയിലവതതരിപ്പിക്കുന്ന ഒരു പ്രബന്ധത്തിലൂടെ 
യാണ്‌ നോവല്‍ ക്രേന്ദ്രത്തിലേക്കുള്ള സൂചനയിലേക്ക്‌ വായനക്കാരന്‍ എത്തി 
ച്ചേരുന്നത്‌. നിരവധി പ്രൊഫസര്‍മാരും ഇതേ മേഖലയില്‍ പ്രവര്‍ത്തിക്കുന്ന 
ഉദ്യോഗസ്ഥന്മാരും പ്രഗല്ഭരായ അക്കാദമിക്കുകളും പങ്കെടുക്കുന്ന സമ്പ 
ന്നമായ സദസ്സാണ്‌ ഗോവയിലേത്‌. 

ഒരു പഴങ്കഥയുടെ കെട്ടഴിക്കുന്ന ലാഘവത്തോടെ പ്രിയംവദാമേനോന്‍ 
പാര്‍വ്വതീപുരത്തെക്കുറിച്ച്‌ പറഞ്ഞുതുടങ്ങുകയാണ്‌. മനുഷ്യത്വത്തിന്‍റെ 
ജാഗ്രതകളെ ഉള്ളില്‍ വഹിക്കുന്ന അവരുടെ വാക്കുകളില്‍ പാര്‍വൃതീപുരം 
തീയും തീപ്പാടുമായി ചരിത്രത്തിലേക്ക്‌, നമ്മുടെ കാലത്തിലേക്ക്‌ ആളിപ്പട 
രുകയാണ്‌. 

തമിഴ്നാട്ടിലെ ഒരു കുഗ്രാമമായിരുന്നു പാര്‍വ്ൃതീപുരം. അവിടെ കരി 
മ്പുവയലുകളില്‍ ചില്ലറപ്പണികള്‍ ചെയ്തും പശുമാടുകളെ പോറ്റിയും മുനി 
യാണ്ടി എന്ന പേരില്‍ ഒരാള്‍. ജീവിതത്തെ നിരുത്തരവാദിത്വത്തോടെ കയ്യാ 
ളിയ അയാള്‍ക്ക്‌ വലിയ മോഹമൊന്നുമുണ്ടായിരുന്നില്ല. പണിയെടുത്ത്‌ എവി 
ടെയെങ്കിലും കിടന്നുറങ്ങി കാലംപോക്കിയിരുന്ന അയാളുടെ ഒരേയൊരു 
ദൌര്‍ബല്യം സിനിമകളായിരുന്നു. എം.ജി. ആറിന്റെയും സരോജാദേവിയു 
ടെയും സിനിമകള്‍. 

(്രാചീനതയുടെ ഗന്ധം പേറി നില്ക്കുന്ന പാര്‍വ്ൃതീപുരത്തേക്ക്‌ വ്യാപാ 
രതാത്പര്യങ്ങളുമായി മുതലാളിത്തശക്തികള്‍ അധിനിവേശം നടത്തിയ 
തോടെ ആ പ്രദേശത്തിന്‌ അതിന്റെ ഗ്രാമ്ൃയത നഷ്ടമാകുകയായിരുന്നു. ചരി 
ത്രത്തില്‍ മുമ്പ്‌ നടന്നിട്ടുള്ള അധിനിവേശങ്ങള്രതയും എവ്വിധം ഒരു സംസ്കാ 
രത്തെയും അധിനിവിഷ്ട്രപദേശങ്ങളെയും അട്ടീമറിച്ചുവോ അതേപോലെ 
പാര്‍വ്ൃതിപുരവും അധിനിവേശശക്തികളുടെ കോയ്മകള്‍ക്കു മുമ്പില്‍ പിട 
ഞ്ഞുവീണു. ഐതിഹ്യങ്ങളുടെ നാഡീവ്യൂഹങ്ങള്‍ കെട്ടുപിണഞ്ഞുകിട 
ക്കുന്ന പാര്‍വ്ൃതീപുരം അതിന്റെ ജൈവികതയില്‍നിന്ന്‌ ഒരു വ്യാവസായിക 
പ്രദേശമായി പരിവര്‍ത്തനം ചെയ്യപ്പെടുകയാണ്‌. 

നാലുപാടും പരന്നുകിടക്കുന്ന കരിമ്പിന്‍തോട്ടങ്ങള്‍ക്കിടയിലൂടെ വളഞ്ഞു 
പുളഞ്ഞുപോയ്ക്കൊണ്ടിരിക്കുന്ന ഒറ്റപ്പാതകള്‍ പാര്‍വ്ൃതീപുരത്തിന്റെ ഹൃദ 
യത്തില്‍നിന്നും പിഴുതുമാറ്റപ്പെട്ടു. കുന്നിന്‍ചെരുവ്‌ ഇടിച്ചുനിരത്തി കൂറ്റന്‍ 
മതിലുയര്‍ന്നു. മതിലിനുള്ളില്‍ പുതിയ ഫാക്ടറിയുടെ അനുബന്ധങ്ങള്‍. 
ആകാശനീലിമയിലേക്ക്‌ ഫാക്ടറിയുടെ പുകക്കുഴലുകള്‍. അങ്ങനെ അവിടം 

ഒരു പഞ്ചസാരപ്പട്ടണമായി മാറി. പാര്‍വ്ൃതീപുരത്തിന്‌ അതിന്റെ പേരുകൂടി 
നഷ്ടമാവുകയും അത്‌ മീനാക്ഷിപ്പാളയമായി പ്രച്ഛന്നപ്പെടുകയുംചെയ്തു. 
മുതലാളിത്തം ഒരു സംസ്കാരത്തെ അതിന്റെ ഭീകരമായ വായ്പിളര്‍ത്തി 
വിഴുങ്ങുകയായിരുന്നു. 

പുതിയ ഫാക്ടറി പ്രവര്‍ത്തനമാരംഭിച്ചതോടെ മുനിയാണ്ടിയുടെ സ്വപ്ന 
ങ്ങള്‍ വര്‍ണ്ണശബളിമയാര്‍ന്നു. എങ്ങനെയും അവിടെയൊരു ജോലി തരപ്പെ 
ടുത്തുവാന്‍ അയാള്‍ തീരുമാനിക്കുകയായി. 

ഇത്തരം കാര്യങ്ങളെ കഥയുടെ അവതാരികയായി കരുതിയാല്‍ മതി. 
പക്ഷേ, കഥ പിന്നീട്‌ പ്രളയംപോലെ ജീവിതത്തിലേക്ക്‌ പ്രവഹിക്കുകയാണ്‌; 
ജീവിതത്തെ മുച്ചൂടും പ്രഹരിക്കുകയാണ്‌. 

ഫാക്ടറിയുടെ മതില്‍ക്കെട്ടിനു പുറത്ത്‌ അധികം ദൂരയല്ലാതെ തൊട്ട 
ടുത്ത ഗ്രാമത്തിലേക്കുള്ള നാട്ടുവഴിയില്‍ നിന്ന്‌ അല്പം മാറി കൂറ്റന്‍ പുളിമ 
രങ്ങള്‍ മറയ്ക്കുന്ന ഒരു പൊട്ടക്കിണറുണ്ട്‌. കാട്ടുചെടിപ്പടര്‍പ്പുകള്‍ മൂടിയ 
ഇടിഞ്ഞുപൊളിഞ്ഞ ഈ പൊട്ടക്കിണറില്‍നിന്നാണ്‌ ജീവിതം അതിന്റെ വിഭി 
ന്നമായ ചില മുഖങ്ങള്‍ നമുക്കു മുന്നില്‍ ഭീകരമായി അവതരിപ്പിക്കുന്നത്‌. 

ആ പൊട്ടക്കിണര്‍ മുനിയാണ്ടിക്ക്‌ ഭീതി നിറഞ്ഞ സ്വപ്നമായിരുന്നു. 
അമ്പത്തെട്ടു വയസ്സു പിന്നിട്ടതോടെ അതയാളെ പിന്തുടരാന്‍ തുടങ്ങി. 
കാരണം അതിനകത്ത്‌ വീണാണ്‌ മുനിയാണ്ടിയുടെ പ്രിയപ്പെട്ട ചങ്ങാതി 
മുത്തുവേല്‍ മരിച്ചത്‌. മുത്തുവിന്‌ മുമ്പ്‌ അഴകപ്പന്‍. അഴകപ്പനു മുമ്പ്‌ ഒരു 
തെലുങ്കന്‍. ചങ്ങാതിയുടെ ജഡം കണ്ടതുമുതലാണ്‌ മുനിയാണ്ടി ആകെ 
ഉലഞ്ഞുതുടങ്ങിയത്‌. മുത്തുവേലിന്റെ മുഖത്ത്‌ അപ്പോഴും വേദനയെക്കാള്‍ 
സ്പന്ദിച്ചുനിന്നത്‌ ഭീതിയായിരുന്നു. പുറത്തേക്കുന്തിയ കണ്ണുകളിലാകട്ടെ 
വല്ലാത്തൊരു അവിശ്വസനീയതയും. 

മുത്തുവേലുവിന്റെ നിര്‍ജ്ജീവങ്ങളായ കണ്ണുകളില്‍ പിടഞ്ഞു നിന്ന ആ 
വിശ്വാസക്കുറവുതന്നെയായിരുന്നു മുനിയാണ്ടിയുടെ രാതധ്രികളിലേക്ക്‌ 
നിദ്രയെ തകര്‍ത്തുകൊണ്ട്‌ കയറിവന്നത്‌. അങ്ങനെ പൊട്ടക്കിണറ്റില്‍ വീണു 
മരിച്ചത്‌ എട്ടുപേരായിരുന്നു. അതും അമ്പത്തൊമ്പതു താണ്ടി അറുപതിലേക്ക്‌ 
ഉണര്‍ന്നു നില്‍ക്കുന്നവര്‍. അവര്രതയും ഫാക്ടറിയിലെ തൊഴിലാളികളാ 
യിരുന്നു. അറുപത്‌ വയസ്സ്‌ ഒരടയാളമാണ്‌. അറുപതാം വയസ്സ്‌ ഒരു തൊഴി 
ലാളിയെ സംബന്ധിച്ചിടത്തോളം ഒരര്‍ത്ഥത്തില്‍ ജീവിതത്തിന്റെ അവസാ 
നമാണ്‌. ഫാക്ടറിയില്‍നിന്ന്‌ പിരിയേണ്ടിവരുന്ന കാലയളവുകൂടിയാണത്‌. 
അമ്പത്തൊമ്പതാകുമ്പോഴേ അവന്‍ തങ്ങളുടെ “കാണ്ട്ഡൌണ്‍' ആരംഭിക്കു 
കയായി. കാര്യമായൊന്നും കരുതിവയ്ക്കാതെ ഒന്നും സമ്പാദിക്കുവാന്‍ കഴി 
യാതെ പെട്ടെന്നൊരു ദിവസം തങ്ങളുടെ ജോലിയോടു യാത്രപറയുക. എന്നാ 
ലിപ്പോള്‍ അവരുടെ വേവലാതികള്രതയും ഒടുങ്ങിത്തിരുകയാണ്‌. തൊഴി 
ലാളികളില്‍ ഏറെപ്പേരും അറുപതിലെത്തുംമുമ്പേ ജീവിതത്തില്‍നിന്നുതന്നെ 
പിരിച്ചുവിടപ്പെടുകയാണ്‌. അമ്പത്തൊമ്പതാം വയസ്സില്‍ ദുരൂഹതയുടെ ഒരു 
പിടി ചിതയും ബാക്കിവച്ച്‌ അവര്‍ നിതൃതയിലേക്ക്‌ വഴുതുകയാണ്‌. അതാ 
കട്ടെ അവര്‍ക്കുതന്നെ അപരിചിതമായ പൊട്ടക്കിണറുകളിലേക്ക്‌. 


കളു 


ജോലിയിലിരിക്കെ മരണമടയുന്നവരുടെ ആശ്രിതര്‍ക്ക്‌ ഒരു സാന്ത്വന 
മെന്ന നിലയില്‍ അധികൃതര്‍ കമ്പനിയില്‍ ജോലികൊടുത്തുപോരാറുണ്ട്‌. 
അതായിരുന്നു അറുപതിലെത്തും മുമ്പുള്ള വയോധികരുടെ മരണത്തിന്റെ 
പശ്ചാത്തലം. മുനിയാണ്ടിയുടെ മകന്‍ തന്റെ പിതാവ്‌ മരണമടഞ്ഞതിന്റെ 
പിറ്റേദിവസംതന്നെ ജോലി തേടി ഫാക്ടറിയിലെത്തുമ്പോള്‍ അന്ധാളിപ്പി 
ലേക്ക്‌ അമര്‍ന്നുപോകുന്നത്‌ നിവേദിത എന്ന പേഴ്‌സണല്‍ ഓഫീസറാണ്‌. 

മുനിയാണ്ടിയുടെ മരണത്തില്‍ അനുശോചിച്ചുകൊണ്ടുള്ള കമ്പനിയുടെ 
സന്ദേശം അയാളുടെ ഭാര്യയ്ക്കെത്തിക്കുവാന്‍വേണ്ടി നിവേദിത മുനി 
യാണ്ടിയുടെ വീട്ടിലെത്തുമ്പോള്‍ അവള്‍ വല്ലാത്തൊരു മാനസികാവസ്ഥ 
യിലേക്ക്‌ പതറുകയാണ്‌. മരണം കഴിഞ്ഞ്‌ ഒരാഴ്ചയേ പിന്നിട്ടുള്ളുവെങ്കിലും 
അവിടെ മരണവീടിന്റെ യാതൊരടയാളങ്ങളും അവശേഷിച്ചിരുന്നില്ല. 
തീര്‍ത്തും ശബ്ദായമാനമായ ഒരന്തരീക്ഷത്തില്‍ കോഴികളുടെ പിറകെ ഓടി 
നടക്കുന്ന മുനിയാണ്ടിയുടെ ഭാര്യ, ഒരു റേഡിയോ ചെവിയിലേക്ക്‌ ചേര്‍ത്തു 
വച്ച്‌ ബീഡിവലിച്ചു രസിക്കുന്ന മകന്‍, ഇളയമകള്‍ കാവേരി മാത്രമായിരുന്നു 
മുനിയാണ്ടിയുടെ മരണത്തില്‍ അനാഥത്ചത്തിന്റെയും ശുന്ൃയതയുടെയും 
ഇരുള്‍ക്കയങ്ങളില്‍ ശ്വസംമുട്ടി പിടഞ്ഞുകൊണ്ടിരുന്നത്‌. തന്റെ പിതാവ്‌ 
ആത്മഹത്യ ചെയ്യില്ലെന്ന്‌ അവളുറച്ച്‌ വിശ്വസിച്ചിരുന്നു. മുനിയാണ്ടിയുടെ 
അസ്വസ്ഥനിര്‍ഭരവും ഭീതിപുണ്ടതുമായ അവസ്ഥ നേരിട്ടു കണ്ട മകള്‍ അന്ന്‌ 
അച്ഛന്‌ കാവലിരുന്നതായിരുന്നു. എന്നിട്ടും എങ്ങനെയോ മുനിയാണ്ടിയുടെ 
ജഡം പൊട്ടക്കിണറ്റില്‍ പൊന്തി. 

കഥകള്‍ക്കു മീതേ കഥകളും ളപകഥകളുമായി മുമ്പേ മരിച്ചുപോയവ 
രുടെ ജീവിതം ചരിത്രം ഇവയൊക്കെ പരിശോധിച്ച നിവേദിത തന്റെ കാഴ്ച 
യിലേക്ക്‌ അന്ധരൂപങ്ങള്‍ ചീറിയടുക്കുന്നതറിഞ്ഞു. മുനിയാണ്ടിയുടെ മര 
ണത്തില്‍ മാത്രമല്ല അതിനു മുമ്പു നടന്നിട്ടുള്ള മരണങ്ങള്‍ക്ക്‌ കാരണമായി 
എഴുതിച്ചേര്‍ത്ത ഓഈദ്യോഗികഭാഷകളില്‍നിന്നും വിഭിന്നമായി അവള്‍ ചില 
നിഗമനങ്ങളിലെത്തിച്ചേരുകയായിരുന്നു. പൊട്ടക്കിണറിന്റെ ആഴങ്ങളിലെ ജല 
രാശി ചിലമ്പിക്കുകയും മുഖം കോടുകയും ചെയ്തുകൊണ്ട്‌ സത്യങ്ങളുടെ 
ഇരുള്‍ക്കെട്ടുകള്‍ തന്നെ അവളിലേക്കഴിച്ചിട്ടു. പുതിയ തലമുറയുടെ സുര 
ക്ഷിതത്വത്തിനും തൊഴിലിനുംവേണ്ടി പഴയ തലമുറയിലെ പ്രജകള്‍ ബലി 
യര്‍പ്പിക്കപ്പെടുകയായിരുന്നു. തൊഴിലില്‍നിന്നു മാത്രമല്ല ജീവിതത്തില്‍നിന്നു 
തന്നെയും അവരെ ചവിട്ടിത്തെറിപ്പിച്ചത്‌ ബന്ധുക്കളോ മക്കളോ ഒക്കെയാ 
യിരുന്നു. ഇതേക്കുറിച്ചുള്ള സൂചനകള്‍ കമ്പനിക്കും ലഭിച്ചിരുന്നു. എങ്കിലും 
അതൊന്നും പരിഗണനീയമായ വസ്തുതകളായി അവര്‍ക്കു തോന്നിയില്ല. 
അല്ലെങ്കില്‍ തങ്ങള്‍ മാനുഷികമായ പ്രവര്‍ത്തനങ്ങള്‍ക്ക്‌ കൊടുക്കുന്ന മുന്‍ഗ 
ണനാക്രമങ്ങളെ നാട്ടുകാര്‍ക്കു മുമ്പില്‍ ഉയര്‍ത്തിപ്പിടിക്കുവാന്‍വേണ്ടി വസ്തു 
തകളുടെയും നീതിയുടെയും സ്വച്ഛുതകളെ അവര്‍ മറച്ചുവയ്ക്കുകയായി 
രുന്നു. മുതലാളിത്തം ചരിത്രത്തിലുടനീളം ഇത്തരം അനുനയങ്ങള്‍കൊ 
ണ്ടാണ്‌ കാലത്തെ അതിജീവിച്ചത്‌. തങ്ങള്‍ക്കു വേണ്ടുന്നതെല്ലാം നേടിയെ 
ടുക്കുവാന്‍ മുതലാളിത്തത്തിന്‌ ഭീതിദവും ചൂഷണാത്മകവും നിഷേധപര 
വുമായ ഒളിയജണ്ടകളുണ്ട്‌. 

ജീവിതസായാഹനങ്ങളിലേക്ക്‌ ഒറ്റുകൊടുക്കപ്പെടുന്ന മനുഷ്യജന്മങ്ങളെ 
ഒഴിഞ്ഞ തകരപ്പാട്ടപോലെ വലിച്ചെറിയുകയല്ലു, ജീവിതത്തില്‍നിന്നുതന്നെ 
എറിഞ്ഞോടിക്കുകയാണ്‌ ഉത്തരാധുനിക തലമുറ. അതാകട്ടെ പുത്തന്‍കൂറ്റു 
കാര്‍ക്ക്‌ തങ്ങളുടെ തൊഴില്‍പരമായ സുരക്ഷിതത്വത്തിനുവേണ്ടിയും. 
ആര്‍ക്കെല്ലാംവേണ്ടി താന്‍ ജീവിച്ചുവോ ആരെ വിളക്കും വെളിച്ചവുമായി 
കണ്ട്‌ താന്‍ സ്വപ്നങ്ങള്‍ നെയ്തുകൂട്ടിയോ സ്വന്തം ജീവിതംതന്നെ ആര്‍ക്കു 
വേണ്ടി ഉഴിഞ്ഞിട്ടുവോ തന്റെ അദ്ധ്വാനത്തിന്റെ പങ്കുപറ്റിയ അതേ കൂട്ടങ്ങള്‍ 
മൂല്യങ്ങളുടെ എല്ലാ അതിരുകളും ലംഘിച്ചുകൊണ്ട്‌ ലാഘവമിയന്ന മന 
സ്സ്ോടെതന്നെ ബലികൊടുക്കുക! ഈയൊരു ദുരവസ്ഥയിലേക്കാണ്‌ മുനി 
യാണ്ടിയും അയാളെപ്പോലെ പലരും എത്തിച്ചേര്‍ന്നത്‌. ആശ്രിത ജീവിത 
ങ്ങള്‍ക്കു രക്ഷയ്ക്കായി എഴുതിച്ചേര്‍ത്ത മാനുഷികനിയമങ്ങള്‍തന്നെ മാനു 
ഷികതയുടെ ഘാതകരാകുന്ന ഭീകരമായ ദുരന്തലോകാതന്നെ രൂപപ്പെടു 
കയാണിവിടെ. ഇത്തരം നിയമങ്ങള്‍ ആഗോളീകരണത്തിന്റെ ഉന്മത്തമു 
ഹൂര്‍ത്തങ്ങളില്‍ മാനുഷികപരമായ പുരോയാനത്തിനു വേണ്ടുന്ന പരിതോ 
വസ്ഥകളല്ല സൃഷ്ടിക്കുക. ഇനി നമ്മുക്ക്‌ വൃദ്ധസദനങ്ങള്‍ വേണ്ട. പുതിയ 
തലമുറ തങ്ങളുടെ മാതാപിതാക്കളെ സ്വന്തം ജിവിതത്തില്‍നിന്നു പിഴു 
തെടുത്ത്‌ വൃദ്ധസദനങ്ങളുടെ അലോസരങ്ങളിലേക്ക്‌ പ്രതിഷ്ഠിക്കുകയായി 
രുന്നല്ലോ. എന്നാലിവിടെ അത്തരം കാരുണ്യങ്ങള്‍പോലും വറ്റിപ്പോവുക 
യാണ്‌. അവര്‍ മാതാപിതാക്കളെ തങ്ങളുടെ സുരക്ഷിതജീവിതത്തിനുവേണ്ടി 
കൊല ചെയ്യുന്നു! ഈയൊരു പശ്ചാത്തലത്തില്‍ വച്ചുനോക്കുമ്പോള്‍ മീനാ 
ക്ഷിപ്പാളയം ഒരു തമിഴ്‌ ഗ്രാമത്തിന്റെ മാത്രം പ്രതീകമല്ല. വ്യാവസായിക 
മായ ഉയര്‍ച്ചയുടെ വിഹാരഭൂമിയില്‍ മാനുഷികമുല്യങ്ങളര്രയും പിടഞ്ഞു 
മരിക്കുന്നതിനെക്കുറിച്ചുള്ള വേവലാതികള്‍ മാത്രമല്ല മീനാക്ഷിപ്പാളയം. മറിച്ച്‌ 
ഭാരതീയാചാരപ്രകാരം പിതൃഹത്യ ഒരു മഹാപാപമാണ്‌. അത്തരം ചിന്ത 
കള്‍ക്കുപോലുമിടിവില്ലാത്ത ഒരു കാലത്തിലേക്ക്‌ പുതിയ തലമുറ തങ്ങ 
ളുടെ ലക്ഷ്യങ്ങളുമായി വളര്‍ന്നു തിടംവയ്ക്കുന്നതിന്റെകൂടി സൂചനയാണ്‌. 

മുനിയാണ്ടിയുടെ മരണത്തെ അയാളുടെ ഭാര്യയെപ്പോലെ ആ നാട്ടു 
കാരും തികഞ്ഞ നിസ്സംഗതയോടെയാണ്‌ നേരിടുന്നത്‌. പിതാവ്‌ മരണമട 
ഞ്ഞതിന്റെ പിറ്റേ ദിവസംതന്നെ തൊഴില്‍ തേടി ഫാക്ടറിയിലെത്തുന്ന 
മകനും അമ്മയുടെ അതേ മാനസികാവസ്ഥ പങ്കിടുന്നു. മുനിയാണ്ടിയുടെ 
ഭാര്യ, മകന്‍ പിന്നെ ആ നാട്ടുകൂട്ടത്തിലെ നിരവധി മനുഷ്യര്‍---ഇവരില്‍ 
പ്ലരും മുനിയാണ്ടിയുടെ ബന്ധുക്കളോ ചങ്ങാതിമാരോ ആയിരുന്നിരിക്കാം. 
പക്ഷേ, അവര്‍ക്കെല്ലാം മരിച്ചുപോയ മുനിയാണ്ടി സ്മൃതിരേഖയില്‍ കൊളു 
ത്തേണ്ട ചെറുദീപംപോലുമാകാതെ കരിന്തിരിയായി മാറിക്കഴിഞ്ഞു. ഒരി 
ക്കലും ജീവിച്ചിരുന്നിട്ടില്ലാത്ത ഒരാളോടുള്ള പ്രതികരണമാണ്‌ അവര്‍ക്ക്‌ മുനി 
യാണ്ടിയോടുള്ളത്‌. ബന്ധങ്ങളുടെ ഇഴയടുപ്പങ്ങളെ പിച്ചിച്ചീന്തുന്ന ജീവിത 
ത്തിന്റെ പ്രായോഗികതയിലേക്ക്‌ വരണ്ടുപോകുന്ന പുതിയ കാലംതന്നെ 
യാണ്‌ ഇവിടെ നോവലിസ്റ്റ്‌ ആലേഖനപ്പെടുത്തുന്നത്‌. 

മീനാക്ഷിപ്പാളയത്തെ ഇങ്ങനെ മഹാപാപങ്ങളുടെ പ്രേതപ്പെരുമ്പറയാല്‍ 
മുഖരിതമാക്കുമ്പോള്‍ എഴുത്തുകാരന്‍ ചില ചോദ്യങ്ങളുന്നയിക്കുകയാണ്‌; 

തികച്ചും തനിമയാര്‍ന്നതും അതിഗൌരവമാര്‍ന്നതുമായ ചില ചോദ്യങ്ങള്‍. 
മനുഷ്യജീവിതമെന്ന ആസക്തിയെക്കുറിച്ച്‌ ജന്മത്തിന്റെ അര്‍ത്ഥതലങ്ങ 
ളെയും അതിന്റെ നിയോഗത്തെയുംകുറിച്ച്‌. ജീവിതം കറുത്ത ആഭിചാര 
മായി മാറുന്നതിനെക്കുറിച്ച്‌. സര്‍വോപരി ബന്ധങ്ങളുടെ പരിപാവനതകള 
ത്രയും എറിഞ്ഞുടച്ച്‌ ജീവിതത്തെ തങ്ങളുടേതുമാര്രമാക്കി ആഘോഷിക്കു 
വാന്‍ വെമ്പുന്ന പുത്തന്‍ തലമുറയുടെ ധാര്‍ഷ്ട്യത്തെക്കുറിച്ച്‌. വൃദ്ധജീവി 
തങ്ങള്‍ ബലിയായിത്തീരുന്ന കരുണാരഹിതവും അതിസ്വാര്‍ത്ഥവുമായ 
സാഹചര്യങ്ങള്‍ നമ്മുടെ മനോഭൂമികയെ വരണ്ടതും വിള്ളലുകള്‍ ബാധി 
ച്ചതുമായ ഒന്നായി ഭാഷാന്തരീകരണം ചെയ്യപ്പെടുമ്പോള്‍ മീനാക്ഷിപ്പാളയം 
കാലികമായ ദുരന്തഭിതി ഉണര്‍ത്തുകയാണ്‌. 

ദീര്‍ഘമായൊരു കാലം മുനിയാണ്ടിയോടൊപ്പം ജീവിതം പങ്കിട്ട ഭാര്യ, 
സ്വന്തം കൈകളിലിട്ട്‌ അയാള്‍ താലോലിച്ച മകന്‍, പിന്നെ അയാളുടെ 
ചങ്ങാതിമാരോ സഹപ്രവര്‍ത്തകരോ ആയ വ്യക്തികള്‍, അയാളുടെ സ്പന്ദ 
ങ്ങള്‍ നിഴല്‍ നീട്ടിയ ആ ഗ്രാമം-അവയത്രയും മരണമടഞ്ഞ മുനിയാണ്ടി 
യുടെ ജീവിതത്തെപ്പോലും നിഷേധിക്കുന്നു. ജീവിതത്തില്‍നിന്നും തല്ലിക്കൊ 
ഴിക്കപ്പെട്ട മുനിയാണ്ടി അവരെ സംബന്ധിച്ചിടത്തോളം ഐതിഹൃത്തിന്റെ 
പരിവേഷമാര്‍ന്ന ഒരു കഥാപാത്രമായി മാറുകയാണ്‌. ഭര്‍ത്താവിന്റെ ചിത 
യണയും മുമ്പേ, അങ്ങനെയൊരു മരണം സംഭവിച്ചിട്ടില്ലാത്തതുപോലെ 
അല്ലെങ്കില്‍ സംഭവിച്ചത്രതയും സ്വാഭാവികമായി കരുതുന്ന ഭാര്യ--ഇങ്ങനെ 
എല്ലാം ഓരോ അടയാളങ്ങളായി വായനക്കാരനെ നടുക്കുകയാണ്‌. പൈശാ 
ചികത നിറഞ്ഞ കനല്‍ക്കാലത്തിലേക്കു കുടിയേറിയ പുത്തന്‍ “മാനവികത” 
ഈ അടയാളങ്ങള്‍ക്കു നേരെ നമുക്ക്‌ ഉണര്‍ന്നിരിക്കാതെ കഴിയുമോ? 

മീനാക്ഷിപ്പാളയത്തെക്കുറിച്ചുള്ള അവതാരിക എന്നു വേണമെങ്കില്‍ പറ 
യാവുന്ന ഉദ്ധൃത പരാമര്‍ശങ്ങള്‍ക്കുശേഷം നോവലിന്റെ പതിനൊന്നാം 
അദ്ധ്യായത്തിലേക്ക്‌ കറുത്തപട്ടും ചിലങ്കയുംഅണിഞ്ഞ്‌ പിന്നെയും മീനാ 
ക്ഷിപ്പാളയം വിചിത്രമായ ചുവടുകളോടെ കടന്നുവരികയാണ്‌. അതാകട്ടെ 
പ്രിയംവദാമേനോന്റെ പ്രബന്ധത്തിലെ ഒരു സാങ്കല്പിക കഥാപാരതം മീനാ 
ക്ഷിപ്പാളയത്തിന്റെ നിഗൂഡതകളെയും വന്യതയെയും പ്രിയംവദാമേനോനി 
ലേക്ക്‌ പകര്‍ന്നുകൊടുക്കുമ്പോഴാണ്‌. 

മീനാക്ഷിപ്പാളയത്തെക്കുറിച്ചുള്ള പ്രിയംവദാമേനോന്റെ അറിവ്‌ ഒരു കൂട്ടു 
കാരിയില്‍നിന്നുമുള്ളതാണ്‌. താന്‍ പറഞ്ഞത്‌ സത്യമാണെന്ന്‌ അതേ കൂട്ടു 
കാരി ആണയിടുമ്പോള്‍ പ്രിയംവദാമേനോന്‍ ഓഈദ്യോഗികപരിവേഷത്തിന്റെ 
ചില്ലുമേടകള്‍ തകര്‍ത്തുകൊണ്ട്‌ ഒരെഴുത്തുകാരിയായി വേഷമാര്‍ജ്ജിക്കു 
കയാണ്‌. ശബ്ദങ്ങളൊടുങ്ങിയ അവരുടെ മനസ്സിന്റെ ഏകാന്തതയിലേക്ക്‌ 
മീനാക്ഷിപ്പാളയം ഒരു ദുരന്തംപോലെ അല്ലെങ്കില്‍ കൂട്ടനിലവിളിപോലെ 
ഉയിര്‍ക്കൊള്ളുന്നു. കൂട്ടുകാരിയില്‍നിന്നും ലഭിച്ച അറിവുകളെ വിളക്കി 
ച്ചേര്‍ത്ത്‌ മുനിയാണ്ടിയെയും നിവേദിതയെയും പഞ്ചസാര ഫാക്ടറിയെയും 
യഥാര്‍ത്ഥ തലത്തിന്റെ ഭൂമികയിലേക്ക്‌ പ്രതിഷ്റിക്കുമ്പോള്‍ പ്രിയംവദാമേ 
നോനെ ശ്രവിച്ചിരുന്നവരില്‍ ആരും അതിന്റെ സത്യസ്ഥിതിയെക്കുറിച്ച്‌ അവ 
രോട്‌ ആരായുന്നതേയില്ല. മനുഷ്യാവസ്ഥയിലെ ധര്‍മ്മസങ്കടങ്ങളെക്കുറിച്ച്‌ 

പറയുമ്പോള്‍ സതൃത്തിനും മിഥ്ൃയ്ക്കുമിടയിലെ അതിരുകളത്രയും ഇടി 
ഞ്ഞുപോവുകയാണല്ലോ എന്ന്‌ പ്രിയംവദാമേനോന്‍ സ്വയം സാമ്ത്വനിപ്പി 
ക്കുമ്പോഴും നിവേദിത എന്ന സാങ്കല്പികതയിലേക്ക്‌ രേവതി എന്ന 
യാഥാര്‍ത്ഥ്യം കടന്നുവരുമെന്ന്‌ അവര്‍ ചിന്തിച്ചിട്ടേയില്ല. 

എന്നാല്‍ അവരുടെ സ്വപ്നങ്ങളിലേക്ക്‌ പല രാത്രികളിലായി മുനിയാ 
ണ്ടിയുടെ മകള്‍ കാവേരി നിലവിളിയും നിരാലംബതയുമായി ഉറഞ്ഞുകൂടു 
മ്പോള്‍ മീനാക്ഷിപ്പാളയം പ്രിയംവദാമേനോനില്‍ ഒരു ബാദ്ധ്യതയായിത്തീ 
രുകയാണ്‌. തന്റെ അണ്ണന്‍ രാജയാണ്‌ അച്ഛനെ വകവരുത്തിയതെന്ന്‌ കാവേരി 
കരച്ചിലിലൂരടെ പറയുമ്പോള്‍ മകളെന്ന നിലയിലുള്ള കാവേരിയുടെ അര്‍ 
ത്ഥപൂര്‍ണ്ണമായ ഇടപെടല്‍ സാദ്ധ്യമാക്കുകയാണ്‌ നോവലിസ്റ്റ്‌ ചെയ്തിട്ടു 
ള്ളത്‌. അല്ലെങ്കില്‍ സ്ര്രീയെ ഒരു ശാപമായി കരുതുന്ന സമൂഹത്തില്‍ ആണ്‍ 
മക്കളെക്കാള്‍ അച്ഛനുമായി ആത്മബന്ധം സ്ഥാപിക്കുന്ന പെണ്‍ജന്മങ്ങള്‍ 
തന്റെ ജീവിതനിയോഗത്തിലേക്ക്‌ വളര്‍ന്നു പന്തലിക്കുന്നു. സ്ര്രീ (മകള്‍? 
ഒരു ശാപമല്ലെന്ന്‌ സാര്‍ത്ഥകമായ ഒരു ജന്മമാണവളുടേതെന്നും കാവേരി 
സാക്ഷീകരിക്കുന്നു. കുറ്റബോധത്തിന്റെയോ മറ്റോ രൂപത്തില്‍ പിന്നീട്‌ 
കാവേരി പ്രിയംവദയുടെ സ്വപ്നങ്ങളിലേക്ക്‌ കടന്നുവരികയായി. 

സ്വപ്നത്തില്‍നിന്നും നടുങ്ങിയുണരുന്ന പ്രിയംവദയുടെ ആന്തരിക 
ലോകം കാവേരിയുടെ വിലാപങ്ങള്‍കൊണ്ട്‌ നിറഞ്ഞു. നീതി തേടിയുള്ള 
അവളുടെ കലമ്പലുകളില്‍ ആഴമളക്കുവാന്‍ കഴിയാത്ത അനാഥത്വം വിണ്ടു 
കീറിക്കിടപ്പാണ്‌. പ്രിയംവദാമേനോന്റെ ചിന്തകളില്‍ താന്‍ കണ്ട സ്വപ്ന 
ത്തിന്റെ വ്യാഖ്യാനംപോലെ ചില അടയാളങ്ങള്‍ ചിതറിത്തെറിക്കുന്നതിങ്ങനെ: 

“ഇത്രയ്ക്ക്‌ കനപ്പെട്ടൊരു ചുമതലയുമായി തന്റെ ഉള്ളിലേക്ക്‌ കാവേ 
രിയെ കടത്തിവിടുന്നതാരാണ്‌? ഒട്ടും നിനച്ചിരിക്കാത്ത നേരത്ത്‌ കണിശമാ 
യൊരു രൂപവും ശബ്ദവുമായി കാവേരി എങ്ങനെ തന്റെ സ്വപ്നത്തിലേക്ക്‌ 
കടന്നുവന്നു?” 
“സത്യത്തില്‍ ആരാണ്‌ നിവേദിത?” 

എഴുത്തുകാരന്റെ കൃത്യമായൊരു പ്രതിനിധാനമായി മാറുകയാണ്‌ 
പ്രിയംവദാമേനോന്‍. നോവലിനുള്ളില്‍തന്നെ എഴുത്തുകാരന്‍ ഒളിപ്പാര്‍ക്കു 
വാനുള്ള ഒരിടമായി മാറുന്ന പ്രിയംവദാമേനോന്റേത്‌ വെറുമൊരു സ്വപ്നമല്ല. 
സ്വപ്നങ്ങള്‍ക്കെല്ലാമപ്പുറത്ത്‌ യാഥാര്‍ത്ഥ്യത്തെ അതിന്റെ പൊള്ളിത്തി 
ണര്‍ക്കുന്ന അടയാളമായി ആവിഷ്കരിക്കുവാനാണ്‌ നോവലിസ്റ്റ്‌ പ്രിയംവ 
ദാമേനോനിലേക്ക്‌ കാവേരിയെ കടത്തിവിടുന്നത്‌. ആ സ്വപ്നങ്ങള്‍ ഒരുപ 
ക്ഷേ.പിയം വദാമേനോന്റെ അബോധത്തിലേക്കുള്ള ഒരു സുചകമാകാം. 
മീനാക്ഷിപ്പാളയം ദുരിതപ്പെരുമ്പറ മുഴക്കി അവരുടെ ആഭ്യന്തരലോകത്ത്‌ 
അസ്ധാസ്ഥ്യം വിതറിക്കൊണ്ട്‌ സജീവമാകുകയും അതേക്കുറിച്ചുള്ള അമ്പേ 
ഷണങ്ങള്‍ സാദ്ധ്യമാക്കേണ്ടതിന്റെ അനിവാര്യത അവരിലേക്കൂര്‍ന്നു പോകു 
കയും ചെയ്യുന്നത്‌ ഈ സ്വപ്നങ്ങള്‍ മുഖേനയാണ്‌. 

ഓദ്യോഗികസ്ഥാനം കയ്യാളുന്ന പ്രിയംവദാമേനോന്‍, ഇനിയും സമൂ 
ഹത്തിനു മുന്നില്‍ അനാവരണം ചെയ്യപ്പെടുകയോ അറിയപ്പെടാത്ത വേദ 
നയായി അവശേഷിക്കുകയോ ചെയ്യുന്ന മീനാക്ഷിപ്പാളയത്തിന്റെ മനുഷ്യാ 

വസ്ഥകളെ അവയിലെ പ്രവാഹങ്ങളുടെ പ്രചണ്ഡതയെ സസൂക്ഷ്മം വിശ 
കലനം ചെയ്യുവാനായിട്ടാണ്‌ എഴുത്തുകാരിയുടേതായ സ്ഥാനത്തേക്ക്‌ തന്നെ 
സ്വയം അടയാളപ്പെടുത്തുന്നത്‌. എഴുത്തുകാരന്റെ ഉള്ളില്‍ താന്‍ ഉയിരുതി 
ക്കൊടുക്കുന്ന കഥാപാത്രങ്ങളുടെ വ്യസനീതാവസ്ഥകള്‍ പ്രകമ്പനംകൊണ്ട്‌ 
പീഡിതമാകുന്നതെങ്ങനെയോ അതേപോലെ പ്രിയംവദാമേനോനും ഉത്ക 
ടമായ അലോസരങ്ങളിലേക്ക്‌ പരിണമിക്കുകയാണ്‌. 

തന്റെ ആഭ്യന്തരതയില്‍ നീറിപ്പിടിക്കുന്ന അശാന്തീയെ ശമനം ചെയ്യു 
വാനായി പ്രിയംവദ മകളെ സമീപിക്കുന്നുവെങ്കിലും അവള്‍ അമ്മയെ വിചാ 
രണ ചെയ്യുവാനും കുറ്റപ്പെടുത്തുവാനുമാണ്‌ മുതിരുന്നത്‌. നിലയ്ക്കാത്ത 
കണ്ണീരും പരിഭവങ്ങളുമായി കാവേരി സ്വപ്നങ്ങളിലൂടെ വന്യമായൊരു 
യാഥാര്‍ത്ഥ്യമായി പിടയുമ്പോള്‍ പ്രിയംവദ തീത്തിരകളുടെ സാമീപ്യത്തി 
ലെന്നവണ്ണം നടുക്കങ്ങളുടെ നടുവിലേക്ക്‌ താഴ്ത്തപ്പെടുകയാണ്‌. പ്രിയം 
വദയെ അലട്ടുന്ന കാവേരിയുടെ വാക്കുകള്‍ നോക്കൂ: 

“തെറ്റായി നിനയ്ക്കരുതമ്മേ. വേറൊരു ഗതിയുമില്ലാഞ്ഞിട്ടാണ്‌ എന്റ 
മ്മപോലുമറിയാതെ ഈ പടികടന്നുവരുന്നത്‌. പെറ്റതായ്പോലും ആ മഹാ 
പാപിയുടെ വശത്താണല്ലോ. ആ പണി തരപ്പെട്ടാല്‍ അവന്‍ ആദ്യം ചെയ്യു 
ന്നത്‌ എന്നെ ആ വീട്ടില്‍നിന്ന്‌ അടിച്ചുപുറത്താക്കുകയാവും. അല്ലെങ്കില്‍ 
തന്നെ പിറന്നതുമുതലേ അവനെന്നെ കണ്ടുകൂടാ. കുടുംബത്തിനു ഭാരമായി 
പിറന്ന പെണ്‍കുഴന്തൈ. കുഞ്ഞായിരിക്കുമ്പോള്‍ തന്നെ കഴുത്തു ഞെരി 
ച്ചുകൊല്ലാന്‍ നോക്കിയതാണത്രെ ആ മഹാപാപി. മുരുകന്റെ തുണകൊണ്ട്‌ 
എങ്ങനെയോ രക്ഷപ്പെട്ടു. ഇനിയും ആ ദുഷ്ടനെ നമ്പുന്നതെങ്ങനെ?” 

ആണ്‍കോയ്മയുടെ മര്‍ദ്ുകാവസ്ഥകള്‍ ഉള്ളടങ്ങിയ ഈ ഖണ്ഡം ജീവി 
തത്തില്‍നിന്നും അടര്‍ത്തിയെടുത്തതുപോലുണ്ട്‌. കുടുംബം എന്ന സ്ഥാപന 
ത്തിന്‌ നിത്യഭാരമായി ജന്മനിയോഗമെണ്ണുന്ന സ്ത്രീകളുടെ ആശങ്കകളും 
വൃഥകളും ഏങ്കോണിപ്പുകളുമായി ഈ വാചകങ്ങളില്‍ നേരിന്റെ ഉയിരൂ 
തുന്നു. അങ്ങനെ ഉത്തരാധുനികതയുടെ ജാഡ്യങ്ങളെ പിളര്‍ത്തുന്ന ഈ 
വാചകങ്ങള്‍ ജീവിതത്തിന്റെ തെരുവുകള്‍ക്കു നേരെ പിടിച്ച തീക്കണ്ണാടി 
യായിത്തീരുന്നു. അതില്‍ നിഴലിക്കുന്നത്‌ അടുപ്പത്തിരിക്കുന്നതും പാതിവെ 
ന്തതുമായ ഉടലുകളും സ്ര്രീയുടെ അവഹേളനമായിക്കൊണ്ടിരിക്കുന്ന, വൈകാ 
രികച്ഛായകളും. 

തന്നെ നിരന്തരം അലട്ടിക്കൊണ്ടിരിക്കുന്ന അതീയാഥാര്‍ത്ഥ്യങ്ങള്‍ കര 
കവിയുന്ന (പ്രിയംവദാമേനോനുണ്ടാകുന്ന സ്വപ്നങ്ങളോര്‍ക്കുക) മഹാപ്ര 
വാഹങ്ങളുടെ തീത്തള്ളലുകളില്‍നിന്നുള്ള വിമോചനം എന്ന നിലയ്ക്കു 
മാത്രമല്ല തന്റെ പ്രബന്ധത്തില്‍ ഒരു കഥാപാത്രമായി പ്രിയംവദ കോറിയിട്ട 
നിവേദിതയെക്കുറിച്ച്‌ കൂടുതലന്വേഷിക്കുവാന്‍ അവരെ പ്രേരിപ്പിക്കുന്നത്‌. 
മറിച്ച്‌ മീനാക്ഷിപ്പാളയത്തിന്റെ ഭൂമിശാസ്ത്രത്തിലേക്കും അതിന്റെ അതിര 
ടയാളങ്ങളില്‍നിന്നും ജീവിതത്തില്‍നിന്നുതന്നെയും നിഷ്കരുണം വക 
ഞ്ഞുമാറ്റപ്പെട്ടവരുടെ പ്രതിനിധിയായ കാവേരിയെപ്പോലുള്ളവരുടെ ദുരിത 
ങ്ങള്‍ മനുഷ്യജന്മത്തെക്കുറിച്ച്‌ അടിസ്ഥാനപരമായ ചില ചോദ്യങ്ങളിലേക്കും 


[74 174 


ദുരുഹതകളിലേക്കും അവരെ കൊണ്ടുചെന്നെത്തിക്കുന്നതുകൊണ്ടുകൂടി 
യാണ്‌. അങ്ങനെ അവര്‍ നിവേദിതയെ തേടി യാത്ര പുറപ്പെടുകയാണ്‌. 

ആധുനിക പ്രതമുതലാളിത്തം എത്തിനോക്കാത്ത, ആഡംബരങ്ങളറ്റു 
പോയ കാടുമുടിക്കുന്ന ഒരു പ്രതമോഫീസില്‍ നിവേദിതയെ കണ്ടെത്തു 
കയാണ്‌ പ്രിയംവദ. അവര്‍ രൂപം കൊടുത്ത നിവേദിതയല്ല അവള്‍ രേവതി 
യാണ്‌. വേറിട്ടൊരു ജീവിതത്തിന്റെയും സംസ്കൃതിയുടെയും ഉടല്‍രൂപമാണു 
രേവതി. 

“ഇരുനിറത്തില്‍ തിളങ്ങുന്ന കണ്ണുകളുള്ള നന്നേ മെലിഞ്ഞൊരു 
പെണ്‍കുട്ടി. വെട്ടിയൊതുക്കിയ മുടി. ചുളിവുകള്‍ വിണ ഇളംതവിട്ടുനിറ 
മുള്ള വരയന്‍ കൂര്‍ത്ത, നീല ജീന്‍സ്‌...വേഷത്തിലെ ഈ അസാധാരണത്വം 
അവളുടെ ജീവിതത്തിലും ദൃശ്യമാണ്‌. സായുധവിപ്ലവത്തെക്കാള്‍ മനുഷ്യ 
കൂട്ടായ്മയുടെയും കാരുണൃത്തിന്റെയുമൊക്കെ മൂല്യങ്ങളില്‍ ഉയര്‍ത്തിക്കെ 
ട്രീയ ആശയവിപ്പവത്തിലാണ്‌ രേവതി ഈന്നുന്നത്‌. മീനാക്ഷിപ്പാളുയം യഥാര്‍ 
ത്ഥത്തില്‍ എന്താണെന്ന അറിവ്‌ പ്രിയംവദയിലേക്കു പകരുകയാണവള്‍. 

പാര്‍വ്വതീപുരത്തുനിന്നും മീനാക്ഷിപ്പാളയത്തേക്കുള്ള വേഷ്വപ്രച്ഛന്നത 
യ്ക്കിടയില്‍ ഏഴു സാഗരങ്ങളുടെ വിടവുണ്ട്‌. രണ്ടു സംസ്കാരങ്ങളുടെ അട 
യാളങ്ങളുണ്ട്‌. കരിമ്പിന്‍തോട്ടങ്ങളുടെ ഹരിതാഭയില്‍നിന്നും കോണ്‍ക്രീറ്റ്‌ 
കെട്ടിടങ്ങളുടെ വസന്തത്തിലേക്കുള്ള പരിവര്‍ത്തനങ്ങള്‍, പ്രതാപശാലിക 
ളായ ചെട്ടിയാന്മാരുടെ അധിനിവേശപ്രകമ്പനങ്ങള്‍---ഇവയാണ്‌ മീനാക്ഷി 
പ്യാളയത്തിന്‌ രൂപം കൊടുക്കുന്നത്‌. പല തായ്വഴികളായുള്ള ചെട്ടിയാന്മാ 
രുടെ സംഘങ്ങള്‍. കൂട്ടത്തില്‍ മുത്തവനെന്നു കരുതുന്ന ചെട്ടിയാരുടെ സഹോ 
ദരിയാണ്‌ മീനാക്ഷി, അകാലത്തില്‍ മരണമടഞ്ഞവള്‍. അവളില്‍നിന്നാണ്‌ 
മീനാക്ഷിപ്പാളയം ആ പേര്‍ സ്വീകരിക്കുന്നത്‌. 

ഒരു ഗ്രാമം അതിന്റെ ജൈവികതയെ ഛേദിച്ച്‌ അധിനിവേശശക്തിക 
ളുടെ നാമം എടുത്തണിയുമ്പോള്‍ നാശമടയുന്നത്‌ അതിലെ ഐതിഹ്യങ്ങ 
ളുടെയും പ്രാചീനതയുടെയും സുഗന്ധങ്ങളാണ്‌. നിലയ്ക്കാത്ത കുളമ്പടി 
യൊച്ചുകളുടെ അപ്രതിരോധ്യമായ കരുത്തിലൂടെ മുലധനശക്തികള്‍ ഒരു 
ഗ്രാമത്തിന്റെ തനിമയെ, വിശുദ്ധിയെ എല്ലാം ഉടച്ചുകളയുകയാണ്‌. പകരം 
ആക്രമണകാരികളുടെ സംസ്കാരം വിഷബിന്ദുക്കളായി ആ നാടിന്റെ സിര 
കളിലേക്ക്‌ പ്രവഹിക്കുന്നു. മുതലാളിത്തത്തിന്റെ അജണ്ടതന്നെ അതാണ്‌. 
ഉപരിപ്ലവങ്ങളായ ചില സുഖോപാധികള്‍ നല്‍കിക്കൊണ്ട്‌ തങ്ങളുടെ ചൂഷ 
ണങ്ങളിലേക്ക്‌ ഒരു ജനതയെ ആട്ടിപ്പായിക്കുന്നു. ലോകചരിത്രത്തില്‍ 
ഇത്തരം സംഭവങ്ങളുടെ എഴുതാത്ത എത്രയോ ഏടുകളുണ്ട്‌. 

മിനാക്ഷിപ്പാളയത്തെ ഇങ്ങനെ വായിക്കാമെങ്കിലും ആ പഞ്ചസാരപ്പട്ട 
ണത്തെ സവിശേഷമായൊരു മണ്ഡലത്തിലാണ്‌ നോവലിസ്റ്റ്‌ അടയാളപ്പെ 
ടുത്തിയിട്ടുള്ളത്‌. മീനാക്ഷിപ്പാളയത്തെ വലംവച്ചുകൊണ്ട്‌ വല്ലാത്തൊരു പരി 
വേഷം നോവലില്‍ രേഖപ്പെടുത്തിയിട്ടുണ്ട്‌. രേവതിയുടെ വാക്കുകള്‍ മീനാ 
ക്ഷിപ്പാളയത്തെക്കുറിച്ച്‌ ഇങ്ങനെയൊരു മുഖവുര എഴുതുന്നു; 

“മീനാക്ഷിപ്പാളയത്തെ രാ്രികാലങ്ങളിലെ തണുപ്പിന്‌ എല്ലുകളുടെ 
ഉള്ളിലേക്കുവരെ തുളച്ചുകയറാനുള്ള മൂര്‍ച്ചയുണ്ടായിരുന്നു. അതുപോലെ 


ച: 


ഇടയ്ക്കിടയ്ക്ക്‌ പെയ്യുന്ന ചാറ്റല്‍മഴയും കാറ്റാടിമരങ്ങള്‍ക്കിടയിലുള്ള 
മൂളിക്കൊണ്ട്‌ വരുന്ന കോടക്കാറ്റും...” 

“...എന്നാലും തീരെ വിശദീകരിക്കാനാവാത്ത, നമ്മെയൊക്കെവ 
ല്ലാതെ അലട്ടാന്‍ കെല്‍പുള്ള എന്തൊക്കെയോ അവിടെ മറഞ്ഞുകിടപ്പു 
ണ്ടെന്ന്‌ ആദ്യമേ തോന്നിയിരുന്നു...” 

തിര്‍ത്തും വിചിത്രമായ ഒരു പ്രദേശമായി മീനാക്ഷിപ്പാളയം വായനയുടെ 
മുഹൂര്‍ത്തങ്ങളിലേക്ക്‌ നമ്മെ ഭീതിപ്പെടുത്തുന്നു. ഫാക്ടറിക്കെട്ടിടങ്ങളും 
കോമ്പാണ്ടുമൊക്കെ ആര്‍ക്കും പിടിതരാത്ത ഏതോ ഇരുണ്ട ശക്തികളുടെ 
സ്വാധീനവലയത്തിലെന്നതുപോലെ. മരിച്ചുപോയവരുടെ ആത്മാക്കളെപ്പറ്റി 
യുള്ള സാധാരണ കെട്ടുകഥകള്‍ക്കുമപ്പുറം നമ്മെ കിഴ്പ്പെടുത്തുന്ന എന്തൊ 
ക്കെയോ. ഓരോ അവയവത്തിനും തിരിച്ചറിയാവുന്ന ഓരോതരം സമ്മര്‍ദ്ദ 
ങ്ങള്‍. 

മീനാക്ഷിപ്പാളയം പേരുകൊണ്ട്‌ സ്ത്രീസ്മൃതിയുണര്‍ത്തുമ്പോഴും ആ 
പ്രദേശത്തിന്റെ അകംലോകത്ത്‌ തുടിച്ചുണരുന്നത്‌ കാരുണ്യമറ്റ പുരുഷപ്ര 
കൃതിയാണ്‌. എല്ലാം അമര്‍ത്തി കീഴ്പ്പെടുത്തുന്ന പ്രാകൃതമായ ആക്രമണോ 
ത്സുകത നിറഞ്ഞ പുരുഷപ്രഭാവം. എല്ലു തുളച്ചിറങ്ങുന്ന തണുപ്പും ചാറ്റല്‍മ 
ഴയും ഈ പ്രാകൃതഭാവത്തിന്‌ ഇമ്പമണയ്ക്കുന്ന വരണ്ട ഈണങ്ങളാണ്‌. 

മണ്ണിനെയും പ്രകൃതിയെയുമൊക്കെ സ്ത്രീസാന്നിദ്ധൃത്തിന്റെ കാരു 
ണ്യമായിക്കരുതിപ്പോരാറുള്ള ഭാരതിയ സങ്കല്പത്തിന്‌ വിരുദ്ധമായ പുരുഷ 
പ്രഭാവം രേവതിക്ക്‌ വല്ലാത്തൊരു അലട്ടലായിത്തീരുകയാണ്‌. അവള്‍ 
ഇങ്ങനെ തുടരുന്നു: 

“ആ പ്രാചീനമായ പുരുഷ്പ്രഭാവത്തിന്‌ മുന്നില്‍ കീഴടങ്ങാതെ നില്‍ക്കുക 
എന്നത്‌ ആര്ര എളുപ്പമുള്ള കാര്യമല്ലെന്ന്‌ തിരിച്ചറിയാന്‍ അധികം നാളുക 
ളെടുത്തില്ല.”” 

സേതു തന്റെ നോവലുകളില്‍ വരഞ്ഞിടാറുള്ള വൈചിത്ര്യമാര്‍ന്ന സ്ഥല 
ങ്ങളെക്കുറിച്ച്‌ മുമ്പ്‌ സൂചിപ്പിച്ചിട്ടുണ്ടല്ലോ. ആ സ്ഥലനിര്‍മ്മിതികളില്‍നിന്നെ 
ല്ലാം തീര്‍ത്തും വൃത്യസ്തമാണ്‌ മീനാക്ഷിപ്പാളയം. നമ്മുടെ കാലഘട്ടത്തിലെ 
തീധ്രമായ ആണ്‍കോയ്മപോലെ സ്ഫോടനാത്മകമായ ഒന്നിനെ അന്തര്‍വ 
ഹിച്ചു നില്‍ക്കുകയാണ്‌ മീനാക്ഷിപ്പാളയം. 

ഭാരതീയമായ ഭൂമിദേവിസങ്കലപനങ്ങളെ അട്ടിമറിച്ചുകൊണ്ട്‌ പുത്തന്‍ 
അധിനിവേശങ്ങളുടെ ശുരതയെ അപകടകരമാക്കുന്ന ഒന്നായി വ്യാഖ്യാനി 
ക്കുന്ന പ്രവചനംകൂടിയാണ്‌ മീനാക്ഷിപ്പാളയം. 

ദുരുഹതയുടെയും അമര്‍ത്തിവെച്ച കാമനകളുടെയും അവ്യാഖ്യേയമായ 
അന്ധനാദങ്ങളുടെയും പ്രഭവസ്ഥാനമായ മനുഷ്യമനസ്സുപോലെ സേതു 
വിന്റെ നോവല്‍പ്രദേശങ്ങള്‍ വര്‍ണ്ണവസന്തങ്ങളുടെ ഉടയാടകളെ അഴിച്ചെ 
റിഞ്ഞ്‌, അതിയാഥാര്‍ത്ഥൃത്തിന്റെ മുള്‍ക്കിരീടമണിഞ്ഞു നില്‍ക്കുന്നു, പാര്‍വ്വ 
തീപുരത്തെ സ്ത്രെണഭാവങ്ങളുടെ സഞ്ചയമായി സങ്കല്പനം ചെയ്താല്‍ 
പ്രലോഭനങ്ങളുടെ കത്തുന്ന നോട്ടമെറിയുന്ന ഒന്നായിട്ടല്ല, വാത്സല്യംപോലെ, 
ആലംബമറ്റ്‌ അനേകര്‍ക്ക്‌ അന്നമൂട്ടുന്ന അമ്മയായി കരിമ്പിന്‍തോട്ടങ്ങള്‍ 
പോലെ നിറസ്നേഹമായ സ്ത്രീചൈതനൃമായിട്ടാണ്‌ ആഖ്യാനപ്പെടുത്തി 

യിട്ടുള്ളത്‌. എന്നാല്‍ പാര്‍വൃതീപുരം മീനാക്ഷിപ്പാളയമായി മാറുമ്പോള്‍ പേരു 
മാത്രമല്ല മണ്ണിന്റെ സ്ത്രൈണതകൂടി അതിനു നഷ്ടപ്പെടുകയാണ്‌. പഞ്ച 
സാരഫാക്ടറിയും മറ്റും മീനാക്ഷിപ്പാളയത്തിന്റേതു മാത്രമല്ല, വ്യാവസാ 
യികവിപ്പവത്തിന്റെകൂടി അടയാളമാണ്‌. വ്യാവസായികവിപ്പവം വ്യവസായ 
ത്തെയും തൊഴിലിനെയും പരിപുഷ്ടമാക്കുമ്പോള്‍ അതു മനുഷ്യനു നേരെ-- 
കേവലമനുഷ്യനെ തിമിരംകൊണ്ടുഴിയുന്നു. ചുരുക്കത്തില്‍ നോവല്‍ ഭൂമി 
യിലാകെ പടര്‍ന്നു കിടക്കുന്ന പുരുഷാധിപതൃത്തിന്റെ സൂചികകൂടിയാണ്‌ 
മീനാക്ഷിപ്പാളയം. സ്ര്രീയെ അവളര്‍ഹിക്കുന്നവിധമുള്ള ജീവിതസാഹച 
രൃത്തില്‍നിന്ന്‌ ചവിട്ടിത്തെറിപ്പിക്കുമ്പോള്‍, അവളുടെ കൊച്ചുകൊച്ചു മോഹ 
ങ്ങളെ ബുൂട്ട്‌സിട്ട കാലുകൊണ്ട്‌ ചവിട്ടിത്തേക്കുമ്പോള്‍ അവളെ ശരീരത്തിന്റെ 
അതിരിലേക്കു മാത്രം ചുരുക്കിക്കാണുമ്പോള്‍ അവിടം ശ്രതുരാജ്യമായി പരി 
ണമിക്കുന്നു. സ്ത്രീ പൂജിതയാകേണ്ടവളാണെന്ന സങ്കല്പവും ഈ നോവല്‍ 
പങ്കിടുന്നുണ്ട്‌. ഒരര്‍ത്ഥത്തില്‍ പുരുഷ്രകൌര്യങ്ങള്‍ അമര്‍ത്തി കീഴടക്കിയ 
പ്രിയംവദാമേനോന്റെ ജീവിതംപോലെയാണ്‌ മീനാക്ഷിപ്പാളയം. 

രണ്ട്‌ ലിംഗ്രപ്രതിനിധാനങ്ങളായിത്തീര്‍ന്നിരിക്കുന്ന ഈ സ്ഥലനാമങ്ങള്‍ 
(പാര്‍വ്ൃവതീപുരവും മീനാക്ഷിപ്പാളയവും?) നോവലിസ്റ്റ്‌ കൃത്യമായ ജാഗ്രത 
യോടെതന്നെ തിരഞ്ഞെടുത്തതാണ്‌. രേവതിയുടെതന്നെ വാക്കുകളില്‍ 
അവള്‍ മീനാക്ഷിപ്പാളയത്തെ ഉപേക്ഷിച്ചു പോരുന്നതിന്റെ മുഖ്യകാരണമായി 
പരാമര്‍ശിച്ചിട്ടുള്ളത്‌ “സ്വന്തം സ്ത്രീത്വം” നഷ്ടമാകുമോ എന്ന ഭയമാണ്‌. 
കാലത്തിനുമീതെ കുരുത്തുപൊന്തുന്ന പുരുഷാധിപത്ൃത്തെ സ്ഥലത്തിന്റെ 
നിഗുഡതകളില്‍ തിരിച്ചറിയുന്ന നോവലിസ്റ്റ്‌ ജഡ്ര്പായമായ സ്ര്രീപക്ഷമു 
ദ്രാവാകൃനോവലുകളില്‍ ഉന്നയിക്കുന്നതിനെക്കാള്‍ എത്രമേല്‍ രൂക്ഷമാണ്‌ 
യഥാര്‍ത്ഥസ്ത്രീ പ്രശ്നം എന്ന്‌ താക്കീത്‌ ചെയ്യുമ്പോള്‍ അടയാളങ്ങള്‍ സമ 
കാലിക നോവല്‍ സാഹിതൃത്തില്‍നിന്നും എങ്ങനെ വിച്ഛേദിച്ചു നില്‍ക്കുന്നു 
എന്നു നമുക്ക്‌ വ്യക്തമാകും. 

നോവലിലെ ഇരുപത്തിരണ്ടാമദ്ധ്യായം പാര്‍വ്ൃതീപുരത്തിന്റെ ആദിയി 
ലേക്കുള്ള ഒരു തിരിഞ്ഞുപോക്കാണ്‌. മിത്തുകളുടെയും വിശ്വാസങ്ങളുടെയും 
കുഴമഞ്ഞില്‍ പുതഞ്ഞ്‌ വായനക്കാരനെ പിന്നെയും ക്ഷണിക്കുകയാണ്‌ 
പാര്‍വ്വതീപുരം. ഒരു തമിഴ്ഗ്രാമത്തിന്‌ പാര്‍വ്ൃതീപുരം എന്ന പേരു വീണ 
തിന്റെ ഐതിഹ്യമാനങ്ങള്‍ ചികയുക മമഠ്രതമല്ല സ്വപ്നങ്ങളുടെയും നിധി 
വേട്ടകളുടെയും ഉപകഥകളിലൂടെ ഒരു പുരാതന സംസ്കാരം എങ്ങനെ തുട 
ച്ചുമാറ്റപ്പെട്ടു എന്നുകൂടി അന്വേഷിക്കുകയാണ്‌ നോവലിസ്റ്റ്‌. അതിലൂടെ മൂല്യ 
ങ്ങളുടേയും പാരമ്പരൃത്തന്റെയും ചിഹ്നങ്ങള്‍ വിനഷ്ടമാകാതെ അവധാ 
നത പുലര്‍ത്തേണ്ടതിനെക്കുറിച്ച്‌ മുന്നറിയിപ്പു നല്‍കുകയും ചെയ്യുന്നു. 

ശിവനെ പ്രസാദിപ്പിക്കുവാനായി പാര്‍വ്വതി തപസ്സു ചെയ്ത സ്ഥലമാണ്‌ 
പിന്നീട്‌ പാര്‍വൃതീപുരമായി മാറുന്നത്‌. രണ്ടു വലിയ കുന്നുകള്‍ അതിരി 
ടുന്ന ഈ ഗ്രാമംതന്നെ ചെട്ടിയാന്മാര്‍ തങ്ങളുടെ പുത്തന്‍വൃവസായസംരം 
ഭത്തിനായി തിരഞ്ഞെടുത്തതിനു പിന്നില്‍ മറ്റൊരു കാരണംകൂടിയുണ്ട്‌. നിദ്ര 
നശിച്ചൊരു രാത്രിയുടെ ഏതോ യാമത്തില്‍ ഉറക്കത്തിന്റെയും ഉണര്‍ച്ചയു 

ടെയുമിടയിലെപ്പോഴോ മുത്തുചെട്ടിയാര്‍ കണ്ട ഒരു സ്വപ്നവും അതിലെ 
അരുളപ്പാടുകളും. 

ചെട്ടിയാന്മാരുടെ സ്വപ്നത്തെ കാലത്തിലേക്കു ഭാഷാന്തരം ചെയ്യുന്നത്‌ 
അധിനിവേശം മുഖേനയാണ്‌. ഒരു മഹാസൈനൃത്തിന്റെ പ്രതിനിധാനങ്ങ 
ളായി രണ്ടു ഭടന്മാര്‍ കരിമ്പിന്‍വയലുകളെ ചവിട്ടിമെതിച്ച്‌ പാര്‍വ്ൃതീപുരത്തേക്കു 
കടന്നുവരുന്നു: “ഇളം വെയിലില്‍ മിന്നുന്ന ലോഹത്തൊപ്പി ലോഹത്തിന്റെ 
മാര്‍ച്ചട്ട, നീട്ടിപ്പിടിച്ച കുന്തങ്ങള്‍.” ആ ഭടന്മാരുടെ കൂറ്റന്‍ രൂപവും അധി 
കാരചിഹ്നങ്ങളും തദ്ദേശവാസികളുടെ പ്രതിരോധത്തെ പരാജയപ്പെടുത്തു 
വാനുള്ള ഈറ്റവും നമ്മിലേക്ക്‌ ചില നടുക്കങ്ങള്‍ പകരുന്നുണ്ട്‌. നവസാമ്രാ 
ജൃത്വത്തിന്റെ ര്രദസിംഹാസനങ്ങള്‍ പാര്‍വ്ൃതീപുരത്തെ വിഴുങ്ങുവാന്‍ 
വെമ്പിനില്‍ക്കുന്നു എന്ന അറിവ്‌ സമകാലിക ലോകത്തിനു നേരെ പിടിച്ചു 
നോക്കാന്‍ തക്കവണ്ണം ഈര്‍ജ്ജസ്വലമാണ്‌. 

ചെട്ടിയാന്മാരുടെ ഭടന്മാര്‍ പാര്‍വ്ൃതീപുരത്തേക്ക്‌ കടന്നു കയറുമ്പോള്‍, 
ആ നാട്ടില്‍ നാളും പക്കവുമൊപ്പിച്ചുള്ള ഒരു “നാട്ടുകൂട്ടം” നടക്കുകയായി 
രുന്നു. നാട്ടുകൂട്ടത്തിന്റെ മുമ്പിലുള്ള പ്രശ്നവും ഒരു സ്വപ്നംതന്നെയായി 
രുന്നു. യുഗങ്ങളും മമ്പന്തരങ്ങളും കല്പങ്ങളും കൊഴിഞ്ഞിട്ടും ആയുസ്സു 
കൊഴിയാത്ത പാര്‍വൃതീപുരത്തെ ആദിപ്രജയുടെ സ്വപ്നം. അന്ധനും ബധി 
രനുമായ ആ കാലപുരുഷന്റെ ഏകാന്തതകൾ സ്വപ്നങ്ങള്‍കൊണ്ട്‌ സമ്പ 
ന്നമായിരുന്നു. 

വല്ലപ്പോഴും തരപ്പെടുന്ന കൃഷിപ്പണിയും മറ്റു പല വേലകളും ചെയ്തു 
കാലം പോക്കിയിരുന്ന പാര്‍വ്ൃവതീപുരത്തുകാര്‍ക്ക്‌ ശുഭസൂചകമായിട്ടായിരുന്നു 
ആ സ്വപ്നം വ്യാഖ്യാനിക്കപ്പെട്ടത്‌. 

ആദിപ്രജയുടെ സ്വപ്നത്തിലേക്ക്‌ പുലർവെട്ടം പുല്‍കിയപ്പോള്‍ പ്രപ 
ഞ്ചമാകെ ഏറ്റുപറഞ്ഞു: 

“നല്ല കാലം വരപ്പോകുതയ്യാ നല്ല കാലം വരപ്പോകത്‌.” 

ചെട്ടിയാന്മാരുടെ ഭടന്മാര്‍ പാര്‍വ്ൃതിപുരത്തേക്ക്‌ നടന്നു കയറിയത്‌ അവി 
ടെയെങ്ങോ മറഞ്ഞിരിക്കുന്ന നിധി തേടിയാണ്‌. പാര്‍വ്ൃതീപുരത്തിന്റെ ചരി 
ര്രംകുറിച്ച താളിയോലകളില്‍, ഇളംചുവപ്പുള്ള മണ്ണിനടിയില്‍ മറഞ്ഞിരി 
ക്കുന്ന നിധിയെക്കുറിച്ചുള്ള സൂചനകളുണ്ട്‌. നിദ്ര നഷ്ടപ്പെട്ട രാവില്‍ ചെട്ടി 
യാര്‍ കണ്ട സ്വപ്നത്തിലുമുണ്ട്‌ നിധിയെക്കുറിച്ചുള്ള അരുളപ്പാട്‌. പുരാതന 
കാലത്തെ നിധി സ്വര്‍ണ്ണക്കഷണങ്ങളോ തങ്കക്കട്ടികളോ ആയിരിക്കാം. വര്‍ത്ത 
മാനകാലത്ത്‌ അത്‌ പെട്രോളും വ്രജവും അല്ലെങ്കില്‍ മറ്റു പ്രകൃതിവിഭവങ്ങ 
ളാണ്‌. അതെന്തായാലും ചെട്ടിയാന്മാരുടെ ഭടന്മാര്‍ നാടിന്റെയും കാലങ്ങളു 
ടെയും തുടിപ്പുകളറിയുന്ന ആദിപ്രജയെ തേടിയെത്തി. തന്റെ മുന്നില്‍ 
നില്‍ക്കുന്ന ഭീമാകാരന്മാരുടെ നിഴല്‍പ്പാടുകളെ പിടിച്ചെടുത്ത പുരാതനന്റെ 
അകംലോകം കലമ്പിപ്പെയ്തു; കെട്ട കാലം വരപ്പോകറത്‌, കെട്ടംകാലം 
വരപ്പോകറത്‌. 

ഭടന്മാരുടെ ചോദ്യങ്ങളൊന്നും ചെവിക്കൊള്ളാത്തതിനാല്‍, അവരുടെ 

ചോദ്യങ്ങള്‍ക്ക്‌ ഉത്തരം നല്‍കാത്തതിനാല്‍ പാരമ്പര്യത്തിന്റെ അടയാളമായ 
മൂപ്പനെ അവര്‍ മര്‍ദ്ദിക്കുന്നു. അതിലൂടെ പാര്‍വ്ൃതീപുരത്തിന്റെ സംസ്കൃതി 

അടയാളങ്ങള്‍ 


യെയാണ്‌ അവര്‍ ഇല്ലാതാക്കാന്‍ ശ്രമിച്ചത്‌. ഭടന്മാര്‍ തിരിച്ചുപോയെങ്കിലും 
ചെട്ടിയാന്മാരുടെ ആര്‍ത്തികളില്‍നിന്നും കൂടുതല്‍ നായാട്ടുകാര്‍ പാര്‍വ്വതീ 
പുരത്തേക്ക്‌ കടന്നുവരുന്നു. അധിനിവേശകരുടെ കണ്ണുകള്‍ ഗ്രാമനൈര്‍മല്യം 
പോലുള്ള കരിമ്പിന്‍തോട്ടങ്ങളുടെ പച്ചപ്പില്‍ തറഞ്ഞു. അങ്ങനെ അവര്‍ നിര 
ക്ഷരരായ ആ ജനതയെ ചുഷണത്തിലേക്ക്‌ വലിച്ചിഴച്ചു. മുന്നാംലോകരാ 
ഷ്ദ്രങ്ങളിലെ പാമരജനതയെ കൊള്ളയടിക്കുന്ന മുതലാളിത്തത്തെ ഏറ്റു 
വാങ്ങാന്‍ പാര്‍വ്ൃതീപുരം നിര്‍ബന്ധിതമായി. (ഇന്നത്തെ ഇറാഖിന്റെ മാത്ര 
മല്ല മറ്റു പല രാജ്യങ്ങളുടെയും അവസ്ഥകളോര്‍ക്കുക). 
ആഘോഷങ്ങളുടെ വര്‍ണ്ണാഡംബരങ്ങള്‍ക്കു മദ്ധ്യേ പഞ്ചസാര ഫാക്ടറി 
പിറവികൊണ്ടു. ഫാക്ടറിയുടെ പുകക്കുഴലിലൂടെ ആദ്യം പുറത്തുവന്ന പുക 
പാരിസ്ഥിതിക്രപശ്നങ്ങളുടെ മുന്നോടിയായി ദുരിതദുതുപോലെ ആകാശ 
ച്ചെരുവില്‍ കരിമേഘമായി ഉറഞ്ഞു. പിന്നെ കരിമഴയായിപ്പെയ്തു. നാട്ടുകാ 
രുടെ നാവില്‍ കരിമ്പിന്‍മധുരത്തിന്‌ പകരം കരിയുടെ കെട്ട രുചി പടര്‍ന്നു. 
അവരുടെ നാസാര്രന്ധങ്ങളിലേക്ക്‌ വിഷഗന്ധം തിമിര്‍ത്തുപെയ്തു. വ്യാവ 
സായികമായ പുരോഗതി പാരിസ്ഥിതികമായ പ്രശ്നങ്ങള്‍ ഉയര്‍ത്തുന്നതിന്റെ 
സൂചികയായി ഇവിടെ നോവലില്‍ നിറഞ്ഞുനില്‍ക്കുന്നുണ്ട്‌. പരിസ്ഥിതി 
പ്രശ്നങ്ങളെ മുദ്രാവാക്യങ്ങളിലേക്ക്‌ താഴ്ത്തിക്കെട്ടുന്നതിനു പകരം ജീവി 
തവുമായി ഇഴചേര്‍ത്താണ്‌ ആവിഷ്കരിക്കപ്പെട്ടിരിക്കുന്നത്‌. മനുഷ്യജീവി 
തത്തിനും പരിസ്ഥിതി സന്തുലനത്തിനും അനുയോജ്യമായവിധം വൃവസായ 
സംരംഭങ്ങള്‍ ക്രമീകരിച്ചില്ലെങ്കില്‍ വിനാശത്തിന്റെ മുള്‍പ്പാതകളിലേക്ക്‌ 
ജനതയെ നടതള്ളപ്പെടുകയെന്നതാണ്‌ ആത്യന്തികമായി സംഭവിക്കുക. മനു 
ഷ്യന്റെ കരങ്ങള്‍ വിതയ്ക്കുന്ന വിപത്തുകള്‍ മനുഷ്യരെ മാത്രമല്ല മൊത്തം 
ആവാസവ്യവസ്ഥയെ തകര്‍ക്കുകതന്നെ ചെയ്യും. കൊച്ചുകൊച്ചുവാചകങ്ങ 
ളിലൂടെ ഇത്തരം കാര്യങ്ങളെക്കുറിച്ച്‌ ഉത്കണ്ഠപ്പെടുന്ന എഴുത്തുകാരന്‍ 
പ്രകൃതിയുടെ താളത്തിലേക്ക്‌ മടങ്ങേണ്ടതിനെക്കുറിച്ചുണര്‍ത്തുകയാണ്‌. 
പരിസ്ഥിതിയുമായി ബന്ധപ്പെട്ട പ്രശ്നങ്ങള്‍ പാര്‍വൃതീപുരത്തുമാത്രം 
ഒതുങ്ങുന്നില്ല. നമ്മുടെ ജീവിതത്തിലേക്ക്‌ നിണ്ടുവരുന്ന അപായസൂചനക 
ളെയാണ്‌ വായിച്ചെടുക്കേണ്ടത്‌. അതുകൊണ്ടാകാം പാര്‍വ്ൃതീപുരത്തെ പക്ഷി 
കള്‍പോലും കെട്ടകാലത്തെക്കുറിച്ചുള്ള മുന്നറിയിപ്പുമായി വിലാപസ്വരത്തില്‍ 
പാടുകയും പിന്നീടെങ്ങോട്ടോ ചിറകടിച്ച്‌ പറക്കുകയും ചെയ്യുന്നത്‌. 

